

THE
CHOWKHAMBĀ SANSKRIT SERIES

A

COLLECTION OF RARE & EXTRAORDINARY SANSKRIT WORKS.

Nos. 385, 386, 390, 394, 403 & 404.

THE
VĪRAMITRODAYA,
VYAVAHĀRAPRAKĀS'Ā

By

MAHĀMAHOPĀDHYĀYA PANDIT MITRA MISRA.

15205
Edited With Introduction Index etc.,

By

Paṇḍit Viṣṇu Prasāda Bhāṇḍārī.

VOL. VII.

5a35
Mit
Fasciculus I-VI-१ से ६

PUBLISHED & SOLD BY
THE SECRETARY,

CHOWKHAMBĀ SANSKRIT SERIES OFFICE,

Bencares City.

1932.




CENTRAL ARCHAEOLOGICAL

LIBRARY, NEW DELHI.

Acc. No. 15205

Date... 24. 3. 58

Call No. Sa 35/Mit



*Printed by Jai Krishna Das Gupta
at the Vidya Vilas Press, Benares.*

चौखम्बा-संस्कृत-ग्रन्थमाला

ग्रन्थ-संख्या ३०

ग्रन्थाङ्कः ३८५, ३८६, ३९०, ३९४, ४०३, ४०४.

श्रीः

वीरमित्रोदयस्य

व्यवहारप्रकाशः ।

श्रीमहामहोपाध्याय श्रीमित्रमिश्रविरचितः ।

नेपालदेशीय-

साहित्योपाध्याय पं० विष्णुप्रसाद भण्डारिणा

संशोधितः ।

प्रकाशकः—

जयकृष्णदास हरिदास गुप्तः—

चौखम्बा संस्कृत सीरिज़ आफिस,

बनारस सिटी ।

१९८९.

राजकीयनियमानुसारेणास्य सर्वेऽधिकाराः प्रकाशकेन स्वायत्तीकृताः ।

हमारे यहां हर तरह की छपाई व जिल्दसाजी का कार्य भी होता है ।
हर तरह के संस्कृत ग्रन्थ तथा भाषा पुस्तकों के मिलने का पता—

जयकृष्णदास-हरिदास गुप्तः—

चौखम्बा संस्कृत सीरिज़ आफिस,
विद्याविलास प्रेस, गोपालमन्दिर के उत्तरफाटक,
बनारस सिटी ।

भूमिका

इह तावज्जगति चेतनप्रवृत्तिं प्रति क्लृप्तस्य ज्ञानस्येष्टसाधनताविषयकत्वे निर्विवादात् सुखस्यैव सर्वैरभिलष्यमाणतया प्रवर्तकज्ञानीयविषयतापन्नमिष्टं सुखमेवेत्यत्र न वैमत्यं केषां चिदपि ।

सुखसाधनता च धर्मस्यैवेत्यास्थेयम् । न चार्थादिरपितत्साधनताया दर्शनाच्च तन्मात्रसाध्यत्वं तस्येतिवाच्यम् । सत्यप्यर्थादौ धर्माभावे सुखानुपलब्धेः । क्वचिदसत्यपि धर्मे सति चार्थादावहं सुखीतिमुखोपलब्धिस्तु भ्रान्तिरेव । व्यसनिजनस्य मादकद्रव्यसेवनोत्तरजायमानसुखित्वप्रत्ययवत् । सात्त्विकवृत्तिविशेषात्मकस्य तस्य तत्साधनत्वेन शास्त्रबोधितधर्मविशेषं विनाऽनुपपत्तेः । न च राजसादित्वेन शास्त्रबोधिते तस्मिन् व्यभिचार इति शङ्क्यम् । तत्रापि सत्त्वलेशानुवृत्तिः शास्त्रप्रामाण्यादभ्युपेयैव ।

स च धर्मो वेदैकप्रमेयः । तत्त्वं च बलवदनिष्टाननुबन्धित्वे सति श्रेयःसाधनतया वेदतदुपजीविप्रमाणान्यतरगम्यत्वम् । श्येनादिव्यावृत्त्यर्थं बलवदनिष्ठेत्यादि । स्वर्गादिरूपफलेऽतिप्रसङ्गवारणाय श्रेयःसाधनतयेति । प्रमाणे तदुपजीवित्वविशेषणदानात् मन्वादिसृष्टीनां वेदमुपजीव्य प्रवृत्तत्वेन तत्प्रमेये नाव्यासिने वा शाक्यादिसृष्टिगम्येऽतिव्याप्तिः । शाक्यादिसृष्टीनां वेदोपजीवित्वाभावेन तद्रम्ये तदन्यतरगम्यत्वाभावात् । न च अहंदादीनामीश्वरावतारत्वोक्तं स्तदुक्तस्य वेदत्वमापादनीयम् । आस्तिकपरिगृहीतत्वेद्विरुद्धार्थाभिधायकत्वेन तेषामीश्वरावतारत्वासिद्धेः । न च विनिगमनाभावेनान्योन्यविरोधादुभयोरप्यप्रामाण्यमितिवाच्यम् । बन्धनिवर्तकब्रह्मात्मैक्यज्ञानसाधनस्य महावाक्यस्यैव मुख्यवेदत्वेनेतरेषां च तदुपयोग्यन्तःकरणशुद्ध्यादिप्रतिपादकत्वेन वेदत्वात्तदेकवाक्यतयैव वेदत्वस्य वाच्यत्वात् । एवं च साक्षात्परम्परया वा तदेकवाक्यतापन्नानामेव वेदत्वस्य सिद्धौ तद्विरुद्धार्थाभिधायिनामीश्वरावतारत्वस्य साधयितुमशक्यत्वात् । बन्धनिवर्तकत्वं तु ब्रह्मात्मैक्यज्ञानस्यैवेति आचार्यादीनामीश्वरावतारत्वेन परिगृहीतानां गुरुशिक्षितानामन्येषां चानुभवाश्चिन्तयेत । इत्यास्तां तावत् ।

तस्मात्सिद्धमेतत् यत् शाक्यादिसृष्टिगम्यस्य न धर्मत्वमिति । धर्मस्यैव च सुखसाधनत्वात्तदर्थमिस्तत्प्रतिपादकमेव शास्त्रमाश्रयणीयं नान्यत् ।

तच्चात्मानयतत्त्ववेदिभिर्दिव्यदृष्टिभिर्लोकोपकारपरायणैः प्राचीनैर्ननुयाज्ञवल्क्यादिमहर्षिभिः प्रणीतं नैकविधं वर्वति । तत्र क्वचित्कचिदापाततोऽन्योन्यं विरुद्धत्वेन प्रतिभासमानानामाषाणां वचसामविरोधविधाव्यवस्थापनायैव निगमागमसमाभिज्ञरवांचीनेरनेकैर्विद्वद्भ्यः सत्तर्कोपलब्धन्यायोपेता नानानिबन्धाः समुद्भाविता इति नापरोक्षं प्रेक्षावताम् । तेष्वेकायमन्यतमो पण्डितप्रवरमित्रमिश्रसङ्कलितो वीरमित्रोदयामिधो महान् निबन्धः ।

प्रायेणार्थं श्लोकसङ्ख्याया लक्षद्वयपरिमितो द्वाविंशतिप्रकाशेषु विभज्य समासिमावापितः ।

ते यथा—

- | | | |
|-----------------------------|-------------|-----------|
| १ परिभाषाप्रकाशः (सुद्वितः) | ५ प्रतिष्ठा | ” |
| २ संस्कार | ” | ६ राजनीति |
| ३ आन्विक | ” | ७ व्यवहार |
- (सुद्वितः)

९	श्राद्धप्रकाशः	१६	कर्मविपाकः,,
१०	तीर्थः,, (सुद्रितः)	१७	विकित्साः,,
११	दानः,,	१८	प्रायश्चित्तः,,
१२	व्रतः,,	१९	प्रकीर्णकः,,
१३	समयः,,	२०	लक्षणः,, (सुद्रितः)
१४	ज्यौतिषः,,	२१	भक्तिः,,
१५	शान्तिः,,	२२	मोक्षः,,

पुष्प चाद्याश्चत्वारः प्रकाशा अनुक्रमेण, राजनीति-तीर्थ-लक्षणप्रकाशा बहुलविद्वज्जनानुरोधवशतो व्युत्क्रमेणेति सप्त प्रकाशा सुद्रयित्वा प्रकाशिताः सन्ति । तथैव प्रकृतोऽयं व्यवहारप्रकाशो सुद्रयितुमुपक्रान्तः ।

तत्र तावत्समार्तधर्मस्य साधारणासाधारणत्वाभ्यां पूर्वं द्वैविध्येऽपि असाधारणस्य तस्य वर्णानुबन्धित्वेनाश्रमानुबन्धित्वेनोभयानुबन्धित्वेन गुणानुबन्धित्वेन निमित्तानुबन्धितया च पञ्चविधत्वात्सामस्त्येन षाड्विध्यं पर्यवस्यति । तत्र "ब्राह्मणो नित्यं मद्यं वर्जयेत्" इति वर्णधर्मः, अग्नीन्धनभिक्षाचर्यादिराश्रमधर्मः, "पालाशो दण्डो ब्राह्मणस्य" इत्यादिवर्णाश्रमधर्मः, शास्त्रीयाभिषेकादिगुणशालिनो गृहस्थविशेषस्य राज्ञः प्रजापालनादिरूपो गुणधर्मः, विहिताकरणप्रतिषिद्धसेवननिमित्तप्रायश्चित्तात्मको निमित्तधर्मः, अहिंसासत्यक्षमाद्यात्मकः साधारणो धर्मः । एतच्च परिभाषाप्रकाशे नानावचनोपन्यासेन सम्यग्विवेचितमस्ति । अस्मिंश्च व्यवहारप्रकाशे प्रजापरिपालनात्मकगुणधर्म एव सुविवेचितोऽस्ति । प्रजापरिपालनस्य दुष्टनिग्रहमदुष्टानुग्रहं च विनाऽसम्भवात् दुष्टादुष्टत्वयोश्च व्यवहारदर्शनमन्तरेण दुर्निरूपत्वात् प्रजापालनाधिकर्तुर्व्यवहारदर्शनमावश्यकमिति 'व्यवहारान् स्वयं पश्येत्सभ्यैः परिवृतोऽन्वहम्' इत्यादिना याज्ञवल्क्यादिभिः प्रतिपादितम् । तदघटकव्यवहारत्वं तु क्रणादानादिलौकिकार्थविषयककथात्वमेव । कथात्वस्य शास्त्रीयपदार्थविषयकत्वेन तदभावाच्च व्यवहारस्य कथापदव्यपदेश्यता । यथा वैदिकार्थविषयककथायामधिकरणादिव्यपदेशस्तथात्र व्यवहारव्यपदेशः ।

अत्र च परिभाषापरिष्कार-प्रमाणनिरूपण-विवादपदनिर्देश प्रकीर्णकाख्यानि चत्वारि प्रकरणानि ।

तत्र प्रथमे प्रकरणे व्यवहारलक्षणं, सलक्षणास्तज्ज्ञेदाः, सामान्यविशेषाभ्यां परिभाषाया निरूपणं, धर्माधिकरणेक्षणं, व्यवहारदर्शनविधिविवेचनम्, प्राड्विवाकादिस्वरूपनिरूपणम्, आदेयानादेयव्यवहारविवेचनम्, प्रत्यभियोगनिरूपणं, निन्हवादिविवेचनम् इत्यादयो विषयाः । द्वितीये साक्ष्यादिलक्षणं, साक्षिप्रश्नविधिस्तद्द्वैधे निर्णयः, लिखितस्वरूपं तज्ज्ञेदाः, भुक्तिः, लौकिकप्रमाणाभावे दिव्यप्रमाणानि तेषां भेदाः स्वरूपाणि चेत्यादयः । तृतीये क्रणादानादीन्यष्टादश पदानि तज्ज्ञेदाश्चेत्यादयः । चतुर्थे पूर्वप्रकरणोपयोगिनः पूर्वमनुक्ताः सुनिरूपिताः सन्ति ।

ग्रन्थकर्तुः परिचयस्तु ग्रन्थकर्त्रा स्वयमेव परिभाषाप्रकाशे प्रकाशान्तरेषु चोपोद्धातप्रसङ्गेऽनेकैः पद्यैर्निजवंशावलीं वर्णयता प्रकटीकृत एवास्तीति तदनुरोधेन किञ्चिदुच्यते ।

तत्र तावत्परिभाषाप्रकाशोपोद्धाते—

गोपाचलस्थधरणीसरवंशपद्म- -

श्रीनन्दनन्दनपदद्वयचित्तवृत्तिः
 श्रीहंसपण्डित इति प्रथमानकीर्तिः ॥ (२८)
 यो दूरवारकुलभूरनुभूतसौख्यः
 श्रीहंसपण्डित इति प्रथितः पृथिव्याम् ।
 आसीद्विवेकचतुरश्रतुरः समग्रान्
 वेदानधीत्य कृतकर्मकलाकलापः ॥ (२९)
 यज्ञादिकर्मकरणाय किलावतीर्णः
 पूर्णः श्रिया निजकुलाभरणायमानः ।
 मिश्रः परः परशुराम इति द्विजेन्द्र—
 स्तस्याभवत्स तनयो विनयोदितश्रीः ॥ (३०)
 यो दुर्भाग्यसमानबुद्धिविभवः प्रख्यातकीर्तिर्गुणैः
 श्रौतस्मार्तसमस्तकर्मकुशलाच्चण्डीश्वराख्याद्गुरोः ।
 अध्यायान्तमधीत्य शास्त्रमखिलं मीमांसया मांसलः
 शश्वत्खण्डितखण्डनः समभवत्सङ्ख्यावतामग्रणीः ॥ (३१)
 पुत्रस्तस्य विभाति सद्गुणनिधिर्दानाम्बुसुष्टाम्बुधि-
 धीरः श्रीयुतमित्रमिश्रसुकृती कल्याणकल्पद्रुमः ।
 कीर्तींश्चिन्तु विदिक्षु यस्य रजनीजानिप्रभाभास्वरा
 गायन्ति द्विजदारका हिमहरक्षीराब्धिगुह्रा भुवि ॥ (३२)
 तेनानेकनिबन्धसिन्धुमनिशं निर्मथ्य बुद्ध्या पुन-
 वेदान्साङ्गपदक्रमोपनिषदान् श्रुत्वावधार्यापि च ।
 धर्माधीपुमर्थनिर्णयपरः श्रीवीरसिंहाज्ञया
 ग्रन्थोऽयं रचितः परोपकृतये *श्रीवीरमित्रोदयः* ॥ (३६)

राजनीतिप्रकाशोपोद्घाते—

श्रीगोपाचलमौलिमण्डनमणिः श्रीदूरवारान्वये
 श्रीहंसोदयहंसपण्डित इतिख्यातो द्विजाधीश्वरः ।
 यं लक्ष्मोश्च सरस्वती च विगतद्वन्द्वं चिरं भेजतु-
 भोक्तारं रभसात्समानमुभयोः साम्राज्यमाढ्ये गुणैः ॥ (४०)

इत्यादिभिरयं पण्डितप्रकाण्डो मित्रमिश्रो गोपाचल—(रवालिश्वर) निवासो दूरवार-
 कुलजनिः पञ्चगौडान्तःपाति सनाढ्याभिघब्राह्मणजातीय आसीत् । अस्य पितामहः श्रीमान्
 हंसपण्डित आसीत्, पिता च परशुराममिश्रो यज्ञादिकर्मनिरतः काशीनिवासिश्रौतस्मार्त-
 क्रियाकलापनिपुणाच्चण्डीश्वरपण्डितादधिगतविद्य इति सिद्ध्यति । गोत्रं चास्य शाण्डि-
 ल्याख्यमासीदित्यानन्दकन्दकम्पभूमिकाकारेण प्रतिपादितमस्ति । प्रमाणत्वेन च धर्मग्रन्थ-
 दीक्षितकृतायामद्वैतविद्यातिलकदर्पणाख्यायां टीकायां स्थितम्—

अस्ति प्रशस्तचरितो भुवि मित्रमिश्रः
 शाण्डिल्यगोत्रकलशाम्बुधिलब्धजन्मा ।
 पुंसः परस्य हृदयङ्गमकौस्तुभोऽसौ
 सर्वोऽपि दिक्षु विततोर्जितकीर्तिराशिः ॥

आनन्दकन्दचम्पुसमासौ च मित्रमिश्रेण स्वस्य त्रयो भ्रातरो द्वौ ज्यायांसावेकश्च
कनिष्ठः स्वसा चैकेत्युक्तम् । तत्र मुख्यो वीरेश्वरस्तदनुजन्मा चक्रपाणिरिति, कनीयान्
योगादित्यनामा, स्वसा च सुनीतिनाम्नीति । तथा च मित्रमिश्रस्य वंशावली—

(ग्वालियरनिवासी शाण्डिल्यगोत्रः)

(दूरवारकुलसमुत्पन्नः सनाढ्यब्राह्मणः)

श्रीहंसमिश्रः

परशुराममिश्रः

वीरेश्वरः, चक्रपाणिः, मित्रमिश्रः, योगादित्यः, सुनीतिः, [कन्या]

इति सिद्ध्यति ।

उपरिसमुद्धृत-‘तेनानेकनिबन्धसिन्धु-’मितिपद्येन श्रीवीरसिंहमहाराजाज्ञयायं महान्
निबन्धो व्यरचोत्युक्तं बुन्देलाधिराजो वीरसिंहो मित्रमिश्रस्याश्रयप्रभुरासीदिति व्यक्तीभ-
वति । अत एव मित्रमिश्रेण स्वकृतिषु तत्र तत्रोपोद्धाते स महाराजो बहुशः
स्तवनकर्मीकृतोऽस्ति ।

यथा परिभाषाप्रकाशे—

अस्ति स्वस्तिलकायमानकरकानीहारहारप्रभा-

प्रादुर्भावपराभवव्यसनिभिर्लिम्पन् यशोभिर्दिवम् ।

मुष्णन् वैरिमहांसि विज्जजनतां पुष्णन् समे बन्धुभि-

दिग्विख्यातबुन्देलवंशतिलकः श्रीवीरसिंहो नृपः ॥ (१५)

कस्तावद्दलिकर्णभार्गवमहादानप्रमाणस्तवः

कश्चासौ कुरुपाण्डुपाण्डुरयशःप्रस्तावनाविस्तरः ।

यावद्वर्षति वीरसिंहनृपतिवृंष्टीरिमाः काञ्चनी-

वारां प्रावृषि तावदञ्जनरुचिधारा न धाराधरः ॥ (१६)

इत्यादिभिः, प्रकाशान्तरेषु च—

अन्तर्गम्भीरतान्धूकृतसलिलनिधिर्लालिताशेषबन्धु-

बुन्देलानन्दसिन्धुः सुललितललनालोचनेन्दीवरेन्दुः ।

श्रूभङ्गीलेशभङ्गीकृतरिपुनिवहो नृत्यसङ्गीतरङ्गी

सन्मातङ्गी तुरङ्गी धरणीपतिरभूद्भीरसिंहो नृसिंहः ॥

अमुष्य प्रस्थाने सति सपदि नानेभनिवहै-

रिहैकोऽपि द्वेषी न खलु रणरोषी समजनि ।

परं तस्थौ दुस्थो गहनकुहरस्थोऽपि भयतः

क्षिपन्नुच्चैर्दिक्षु भ्रमितचकितं चक्षुरभितः ॥

दानैरथिनमर्थेनाविरहिणं प्रत्यर्थिनं च क्षणात्

कुर्वाणे सति वीरसिंहनिखिलक्षमामण्डलाखण्डले ।

कामं चेत्तसि कामधेनुरतनोत्कल्पद्रुमः कल्पितं

मोघीभूतजनिः समाश्रितखनिश्चिन्तां च चिन्तामणिः ॥

इत्यादिमिश्र श्रीवीरसिंहमहोपतेर्वदान्यताधर्माभिमानिताशौचादयो गुणा लोकोत्तरा

आसन्निति प्रतीयते । अस्य च राजधानीः 'ओडछा' नाम्नी नगरेष्वपि अमरपुरीव परममनो-
हरासीदिति मित्रमिश्रेण तत्र तत्र स्वकीयग्रन्थोपोद्धाते विशेषतः स्वकृत आनन्दकन्दचम्पू-
नामके चम्पूकाव्येऽनेकधा वर्णितमस्ति । तत्र आनन्दकन्दचम्पूतो लेशत उद्धृत्य विदुषां
मनोविनोदायोपन्यस्यते--

सान्नाढ्यैः सन्नयाढ्या सुकृतिभिरतुलैरुज्ज्वला कान्यकुब्जैः
शाकद्वीपीयसारस्वतकृतसुषमा मालवाबद्धमाला ।
पाश्चात्यैर्दक्षिणात्यैर्मधुमथनपदार्थीभवचित्तवित्तै-
रुद्यद्विद्याकवित्वैर्द्विजपतिभिरसावोडछा सम्बभासे ॥
देवैः कापि भूदेवैरिव निखिलजनारब्धसेवैः सदैव
क्षत्रैः कुत्रापि चित्रा स्वकृतिषु निपुणैः कापि वैश्यैरुपास्या ।
अभ्युद्वैः कापि शूद्रैर्विहितसमुद्रयागाधविद्यासमुद्रै-
र्धन्या सावोडछा पूरयति मम चतुर्वर्णसृष्टीरभीष्टाः ॥

इत्यादिभी राजधानीमुपवर्णयं श्रीवीरसिंहमहाराजेन लक्षत्रयव्ययं कृत्वा मथुरायां
स्वद्वारा निर्मापितस्य श्रीभगवतो राधिकारमणस्य मन्दिरनिर्माणेतिवृत्तमुक्तचम्पू-
ग्रन्थे पण्डितप्रकाण्डेन श्रीमित्रमिश्रेणेत्यमुपवर्णितम्--

स्वान्तेऽचिन्तयदेकदा परिषदामग्रे समग्रेऽश्वरो
हृक्चेतःसुलभेऽपि कैटभरिपौ हृगगोचरेऽपि स्थितम् ।
दीर्घं कंचिदुपायमस्त्रिततया हतुं तमः सञ्चितं
सर्वेषामपि दुर्लभं च सुलभीकर्तुं तमाद्वान्तरः ॥ १ ॥
चक्रे श्रीयुतमित्रमिश्रसुकृतिद्वारा दुरारोहणं
श्रीनारायणधाम नामः मथुरालङ्कारमोङ्कारवत् ।
क्षीणक्षीरसमुद्रमुद्रविसमालम्बेऽविलम्बे रतो
वैकुण्ठेऽपि विक्कुण्ठधीरपि निरालम्बो यदालम्बते ॥ २ ॥
यच्छ्रेयोऽवर्धत श्रीभुजभजनवशादस्य गोवर्धनाद्रे-
र्यद्वोर्दण्डेन रुद्धः परमसुखमसावन्वभूत्कैटभारेः ॥
तेनोच्चोभूय भूयः सुखयति सुभगो रंहसा वीरसिंह-
प्रासादच्छन्ननाथ त्रिभुवनगरिमा बिभ्रदङ्कु तमेषः ॥ ३ ॥
ऊर्ध्वं मूधूर्नाभिरुन्धद्गुहगरिमभृता रोदसी सधमेन
क्षमाधोभागस्य भूमना जयति मथुरे मन्दिरं कैटभारेः ॥
पूर्वाभावात्प्रपूर्य त्रिभुवनमधुना स्थैर्यमार्च्य बिभ्रत्
ब्रह्मैवान्तः समाधौ यश हव विशदं वीरसिंहस्य राज्ञः ॥ ४ ॥
कृत्वाङ्कु स्मेरपङ्कुरुहनयनमशङ्केन भूर्मी फणाग्रे
सप्ताधोलोकभूमा फणिकुलपतिनाऽबोधि कूर्मस्थितेन ॥
दोःस्तभे वेदमदम्भाहनुजकुलरिपोवीरसिंहस्य शङ्के
न्यस्योर्वोचारमूर्ध्वं पुनरियममुना मीयते सप्तलोकी ॥ ५ ॥
वीरसिंहकृतमिन्दिरापतेः सुन्दराकृति रराज मन्दिरम् ।
केवावे दधद्वनन्तलुङ्गिमा वीरसिंहवृत्पतेरिवाशयः ॥ ६ ॥
वीतांहोवीरसिंहोऽद्वयदितगुहामन्दिरं कैटभारे-

राभाति स्तम्भकूटं त्रिभुवनभवनस्येव मेरोर्विरोधि ।
 यत्तुङ्गोत्सङ्गरिङ्गत्तरमतुलकुलं मत्तपारावताना-
 मारात्तारालिमालिङ्गति वियति मुहुः खण्डपिण्डजमेण ॥ ७ ॥
 विषादव्यापादो भृशमनवसादीकृतहरि-
 प्रसादप्रासादो हिमगिरिविवादोपघटकः ।
 बुदेलाभूल्लासक्षितिरमणचूडामणितया
 व्यधत्त व्याधानामपि च परमब्रह्म सुलभम् ॥ ८ ॥
 तदायामं कामं त्रिजगदभि रामं सुमनसां
 तदुच्चैर्भावं कः कथयितुमशक्नुः प्रभवतु ।
 यदङ्गे पर्यङ्केऽजनि शशभृदङ्गुलं तुलितः
 स यो विश्वातङ्गुत्रिपदपदङ्गुत्रिभुवनः ॥ ९ ॥
 विकुण्ठं वैकुण्ठं जलधिमपि कुर्वञ्जलधियम्
 प्रसीदन् प्रासादं भजति भजनीयो दिविषदाम् ।
 तदानन्दस्यन्दः स्वयमपि सदानन्दलहरी-
 पु वन्दे बुन्देलाकुलजलधिबेलाजिततपः ॥ १० ॥

इत्यादिभिः—

इन्दिरेन्द्रमधिगत्य सुन्दरे वीरसिंहकृतुङ्गमन्दिरे ।
 छत्रयन्त्रुदयते फणीश्वरः स्वां फणां ध्वजटी न सारुणा ॥ २१ ॥
 प्रासादोद्यत्तुषाराचलमतिरचलन्मण्डलं चण्डभानो-
 स्तं दृष्ट्वा द्रष्टुकामः फणिपतिरुद्गगानाम वैकुण्ठधाम ।
 वैकुण्ठं सन्दधानो रजनिमणिरसौ तन्मणिर्मध्यरात्रौ
 वातव्याधृतपूतध्वजपटममरा वर्णयन्त्येवमेव ॥ २२ ॥
 यः सौन्दर्यमये मुकुन्दनिलये दत्ते क्षणं वीक्षणं
 स्थाणुवां पुरुषोऽथवेति वलते तस्मिन् सतां संशयः ।
 नाश्रयं तदपि प्रतीहि यदसावाश्रयंभूमा मुने !
 पाषाणप्रतिमामिषोढजडिमा तस्मिन् रमावल्लभः ॥ २३ ॥
 भृयिष्ठानि पदानि कैटभभिदः प्रेष्ठानि भूमण्डले
 तत्रासौ मथुरा नितान्तमथुरा तत्रापि तन्मन्दिरम् ।
 तत्किं नारद ! वेदयामि विदितं ते भावि सर्वं पुरो
 बुन्देलापतिचेतसीव मुरजितत्रैव चित्रायते ॥ २४ ॥

इत्यन्तैः पद्यकदम्बकैः । एभिश्च मन्दिरस्थालौकिकशोभाशालित्वं व्यक्तमवगम्यते ।
 परं चेत्खिद्यते मानसं यदीदृशं दर्शनीयतमं भारतीयशिल्पिकौशलसर्वस्वभूतं श्रीभगवतोऽपरं
 वैकुण्ठसदनभूतं श्रीवीरसिंहमहाराजस्य धार्मिकतामूलकभगवद्भक्तिपरायणताया आदर्शतां
 गतं तन्मन्दिरमस्माकं भारतीयानां दौर्भाग्यात्साक्षात्सपरिवारेण कलिनेवावतीर्णेन
 औरङ्गजेवनामकेन यवनसम्राज्ञा विनिपात्य १६६१ ख्रिस्ताब्दे तत्स्थाने “जुम्मासजिद”
 इत्यभिधाने भवनं निर्माय कथामात्रावशेषतां नीतम् । आनन्दकन्दचम्पूयन्थस्य सुदि-
 क्ष्त्वाद्विस्तृतमन्दिरवर्णनदिदृक्षाकौतुकस्य तत्तत्पुनः पूरयितुं शक्यत्वाद्विस्तृततर्हणनसन्नि-
 वेशनेऽत्र समुदासितम् ।

श्रीकाशीराजवंशप्रबलजलनिधेमैदिनीमलनामा
पूर्णः पीयूषरश्मेः समजनि जनतानन्दसन्दोहसिन्धुः ।
बन्धुर्दीनद्विजानां तदनु च समभूदूर्जितैरर्जुनाभो
गर्जत्प्रत्यर्थिसैन्यप्रमथननिपुणैरर्जुनो भूमिपालः ॥

इत्यादिभिर्द्वाविंशतिपदैः परिभाषाप्रकाशोपोद्धाते श्रीमित्रमिश्रेण बुंदेलाधिपतीनां
वंशक्रम इत्थमुपदर्शितः—

मैदिनीमलः (काशीराजवंश्यः)

अर्जुनः

मल्लखानः

प्रतापरुद्रः (ओड्डाप्रतिष्ठापकः)

मधुकरशाहः

वीरसिंहदेवः (श्रीमित्रमिश्रस्याश्रयप्रभुः)

जुहारसिंहः

श्रीविक्रमादित्यदेवः

नरसिंहदेवः

वीरसिंहमहाराजस्य राज्यसमयः १६०९ आरभ्य १६२७ ख्रिस्ताब्दे यावत् (इम्पी-
रियल् गजेटियर् एडिसन् वा० १९ पृ० २४३) स एव समयो मित्रमिश्रस्यापि ।
आनन्दकन्दचम्पुसमाप्तौ तन्निर्माणसमयो ग्रन्थकर्त्रा इत्थमुपन्यस्तः—

प्राप्य श्रीमित्रमिश्रोऽयमतमिश्रत्रयोदशोम् ।

अतुलां स तुलां सुरे गते चम्पुमपूरयत् ॥

मीनारोहिणि रोहिणीसहचरे कृत्वान्तिमे रेवतीं

याते चण्डमरीचिमालिनि तुलां वारे च वाचस्पतेः ।

शाके साष्टगजुर्भूपरिमिते ह्यानन्दकन्दाभिधां

चम्पू पूरितवान्सितरुमरतिथौ श्रीमित्रमिश्रः कृती ॥

एतेन १६८८ शके तुलास्थे सूर्ये कृष्णपक्षत्रयोदश्यां गुरुवासरेऽस्य ग्रन्थस्य पूरणं
सञ्जातमिति सिद्धम् । अत्र शकपदं विक्रमाब्दस्यैवोपलक्षकमिति प्रतिभाति । अकबर-
पुत्रजहाँगीरसमय एव मित्रमिश्रस्य समय इति तु वीरसिंहमहाराजाश्रयणेन सिद्धमेव ।
तदुत्तरोधवशात् पूर्वोक्तशकस्य वैक्रमत्वमभ्युपेयमेव ।

वीरसिंहमहाराजस्य पुत्रपौत्रादेर्जुहारसिंहप्रभृतेरपि परिभाषप्रकाशोपोद्धाते वर्णन-
दर्शनात् विचार्यमाणे सोऽयं मित्रमिश्रो न केवलमुक्तमहाराजसमय एवासीत् किन्तु
तत्पुत्रपौत्रादिराज्यकालेऽपि समुपस्थित आसीदिति वादं प्रतीयते ।

एवं च ईशवीयसप्तदशशताब्द्या उत्तरार्धभागेऽस्यावस्थिरिति निर्विवादम् ।

मित्रमिश्रप्रणीतत्वेन प्रसिद्धेषु ग्रन्थेष्ववस्थावत्परिज्ञाता ग्रन्थास्त्वमे —

१ याज्ञवल्क्यस्मृतिटीका (वीरमित्रोदयाख्या । चौखम्बासंस्कृतग्रन्थमालायां प्रकाशिता)

- २ वीरमित्रोदयः (गणितग्रन्थः) अमुद्रितः काशिकराजकीयसरस्वतोभवनस्थः)
 ३ आनन्दकन्दचम्पूः (काशिकराजकीयसरस्वतीभवनत्प्रकाशिता)
 ४ वीरमित्रोदयः (द्वाविंशतिप्रकाशात्मको महान् धर्मशास्त्रनिबन्धः)
 तत्र वीरमित्रोदयाभिधाया याज्ञवल्क्यस्मृतिटीकायाः प्रारम्भभागे—

उत्तंसस्तीरभुक्तेरखिलबुधगुरुः श्रीसदानन्दधीमान्
 श्रीभाजो मित्रमिश्राजगदुपकृतये विभ्रदादेशदीपम् ।
 ज्ञानानां दैन्यदोषापहमकलिभयं याज्ञवल्क्योक्तिकोशात्
 दृष्ट्वा स्मृत्यर्थसारं समचिनुत यशोधर्मलक्ष्मीविहारम् ॥

इति पद्यदर्शनेन मैथिलसदानन्दविदुषा निर्माय तन्नाम्ना प्रख्यापिता याज्ञवल्क्य-
 स्मृतिटीकेति व्यक्तीभवति । तथा वीरमित्रोदयाख्यग्रणितग्रन्थारम्भे—

दैवज्ञरामेण कृते वीरमित्रोदयाभिधे ।

तद्व्याख्याने शिवकृते स्पष्टं खेटप्रसाधनम् ॥

इति लेखदर्शनात् स ग्रन्थोऽपि दैवज्ञरामेण प्रणीय मित्रमिश्रनाम्ना विख्यापित इति
 दृढीभवति । एवं च महाकायः प्रकृतोऽयं वीरमित्रोदयाख्यो निबन्धोऽपि नानाविधविष-
 येषु लोकातिशायिचतुरस्त्रपाण्डित्यशालिनाऽपि सततं राजपरिचर्याचरणपरतया स्वयं
 निमांतुमपारयता मित्रमिश्रेण पण्डितप्रकाण्डान्तरैर्विनिर्माण्य स्वनाम्ना प्रसिद्धिमा-
 पितः स्यादिति भवति सम्भावनास्पदम् । परं सामस्त्येनास्य निर्माणावसरालाभेऽपि
 कतिपयस्यांशस्य स्वयं निर्माणसम्भवात् उपरितनलेखवत् स्पष्टतरप्रमाणान्तरानुपल-
 ब्धिं यावन्नान्न विषये निश्चप्रचतया वक्तुं सुशकम् ।

तदित्थं ग्रन्थकर्तृविषये यथावदुपलब्धमैतिह्यं तदिह प्राज्ञानां समक्षमुपक्षिप्तम् ।
 विद्वद्भिराहतस्य सर्वाङ्गपूर्णस्यास्य निबन्धस्य गौरवविषये न वक्तव्यशेषः । प्रकृतस्या-
 दसीयव्यवहारप्रकाशस्य विषये तु विद्वदनुभवसाक्षिक्या याज्ञवल्क्यस्मृतेर्विज्ञानेश्वरीय-
 मिताक्षरायास्तत्रतत्रत्याया विषमतायाः समुत्सारणे साधुतत्तात्पर्यप्रकटने चानितरसा-
 धारण्यमित्येव पथांस्तम् । अस्यां भूमिकायां भूयान् विषयो वीरमित्रोदयाख्यटीकासहित-
 याज्ञवल्क्यस्मृतेरानन्दकन्दचम्पूवाश्च भूमिकासहाय्येन सन्निवेशित इति तत्कर्तारौ खि-
 स्ते इयुपाह्वश्रीनारायणशास्त्रि-साहित्याचार्यश्रीनन्दकिशोरशास्त्रिणौ भूयोधन्यवादाहौ ।

सोऽयं व्यवहारप्रकाशः पूर्वं कलिकातायां मुद्रितोऽप्यशुद्धिबहुलतया स्थले स्थले
 त्रुटित तथा च ग्रन्थार्थपरिज्ञाने विदुषां महदसामञ्जस्यमावहत् । तत्परिजोहीर्षया संस्कृत्य
 पुनरमुं सुसुद्विषिता प्राचीनार्वाचीननिबन्धजातप्रकाशनबद्धपरिकरेण श्रीजयकृष्णदासगु-
 ष्महाशयेनैतत्संशोधनाय सादरमभ्यर्थितेन मया मुद्रितपुस्तकमाधारीकृत्य काशीस्थरा-
 जकीयपुस्तकालयस्थितं लिखितं शुद्धप्रायमपरपुस्तकं समानाद्य तदाश्रयेण शोधनकार्यं
 समपादि, समयेजि च विस्तृतविषयानुक्रमणिकादिना ।

तदेवं सपरिश्रमं सावधानं च कृतसंशोधनेऽप्यत्र माहशजनमतिमान्धुलभा अक्षर-
 योजकादिज्ञाश्च त्रुटिरोपेक्ष्य कलहंसप्रकृतयो गुणैकपक्षपातिनो विपश्चिदपश्चिमाः समनुभवन्तु
 धर्मशास्त्रीयव्यवहारकाण्डविषयकचातुरीरसम् । प्रसीदतु चानेन व्यापारेण सकलशङ्करो
 भगवान् शङ्कर इत्याशास्ते—

सं० १९८९ चैत्रशुक्लपक्षे

३ त्रिथौ शनिवासरे

वाराणस्याम् ।

विदुषां विधेयो

नेपालाभिजनः

श्रीविष्णुप्रसाद भण्डारी ।

वीरमित्रोदये-व्यवहारप्रकाशस्थ-

विषयाणां सूची ।

विषयाः	पृ.	प.	विषयाः	पृ.	प.
मङ्गलाचरणम्	१	१	धर्मं फलं भवति	१९	९
प्रकरणपरिगणनम्	१	११	श्रुत्वाणिमतखण्डनम्	१९	२२
विषयाणां नामस्वरूपनिर्देशः	१	१४	स्वमतप्रदर्शनम्	२१	१
अथ परिभाषापरिष्कारप्रकरणम् ।			व्यवहारदर्शनकालनिरूपणम्	२१	९
इतरोक्तलक्षणनिरासपूर्वकं			देश-जाति-कुलधर्माणां रक्षणस्या-		
व्यवहारलक्षणनिर्देशः	२	२१	वश्यकत्वकथनम्	२१	३१
व्यवहारस्य सामान्यभेदाः	५	१२	प्रसङ्गात् कुलधर्मस्वरूपनिरूपणम्	२२	३
व्यवहारस्य अवान्तरत्रयोदशभेदानां			निर्णयः तत्तज्जातीयनिर्णायकसंमत्या		
नामस्वरूपनिर्देशः	५	१९	कर्तव्यः	२२	३१
धर्मादीनां निर्णयहेतुत्वम्	६	२९	प्राङ्मुखाकलक्षणम्	२४	१
अथ सामान्यपरिभाषा			राज्ञः कार्यान्तरव्यपत्तायां तत्प्रतिनिधिः	२४	१०
तत्र सभानिरूपणम्	८	१०	शूद्रस्य प्रतिनिधित्वनिषेधः	२५	९
सभायां धर्माधिकरणस्वरूपकथनम्	८	१६	अथ सभ्याः	२६	१०
सभायां सभ्योपवेशनावश्यकता	८	१९	सभ्यसंख्याविचारः	२६	३१
अमुख्यानि व्यवहारदर्शनस्थानानि	८	२५	व्यवहारदर्शनार्थं पुरोहितोऽपि राज्ञा-		
व्यवहारदर्शनविधिः	९	१५	ऽधिकर्तव्यः	२८	१९
प्रसङ्गात् देशदृष्टस्वरूपकथनम्	१०	५	सभ्यानां बलाबलनिरूपणम्	२८	३९
व्यवहारदर्शनविधेर्दृष्टादृष्टफलविचारः	१०	२५	सभ्यभिन्नानामपि केषाञ्चित् सभाव-		
सभायामधर्मं दोषाः	११	१४	स्थाननिरूपणम्	३१	१
व्यवहारदर्शनस्य नियमाविध्यपूर्ववि-			द्विरण्यादिभिः शपथविधानम्	३१	१६
धित्वविचारः	१२	१	गणकादीनां कर्तव्यनिरूपणम्	३१	१०
शास्त्रविचारे युक्तेरावश्यकता	१३	२३	सभारूपशरीरस्य दशाङ्गानां निरूपणम्	३१	२०
प्रसङ्गात् आततायिवधाविचारः	१४	२२	स्वपुरुषलक्षणम्	३१	२८
आततायिनोऽनेकप्रकाराणां निरूपणम्	१४	३१	गणकलेखकयोरावश्यकगुणनिरूपणम्	३२	१
अत्र विज्ञानेश्वरमतप्रदर्शनम्	१५	२३	दण्डदानेऽधिकारिविचारः	३२	१२
विज्ञानेश्वरमनुवचनयोः सङ्गतिः	१६	१०	सर्वरक्षकसभास्तरनिरूपणम्	३२	२१
अत्र भट्टभवदेवमतम्	१६	२९	आदेयानादेयव्यवहारविचारः	३२	२८
तत्खण्डनम्	१७	२३	गुरुशिष्यादीनां परस्परं व्यवहारविचारः	३३	२०
श्रुत्वाणिमतप्रदर्शनम्	१८	१९	प्रसङ्गात् भार्यपुत्रादीनां ताडनविचारः	३३	२९
प्रातःपक्षस्योक्तृष्टाततायिनोऽवधे अवधमे-			मदनरत्न-कल्पतरु-रत्नाकरमतखण्ड-		
			नम्	३४	३३

विषयाः	पृ.	प.
अथ सदृष्टकसभापति- कार्यनिरूपणम्	३५	१६
तत्र आवेदयितुं प्रश्नप्रकाराः	३५	१६
आवेदनप्रकाराः	३५	२१
बलाद्वादनविषयः	३५	२५
अनावेदिताञ्छलादीस्तु कथंचित्		
स्वयं ज्ञात्वा विचारयेत्	३६	२१
छलस्वरूपप्रदर्शनम्	३६	२५
तत्र स्मृतिचन्द्रिकाकारमतखण्डनम्	३७	१६
अपराधस्वरूपप्रदर्शनम्	३७	१९
पदस्वरूपप्रदर्शनम्	३७	२५
स्वयं छलादिज्ञानेऽशक्ये स्तोभकसूच- कद्वारा वियात्	३८	४
स्तोभकस्वरूपप्रदर्शनम्	३८	८
सूचकस्वरूपप्रदर्शनम्	३८	१०
आवेदकावेदनप्रकारः	३८	१५
आवेदनं लेखकेन राजायाज्ञया लेख्यम्	३८	१९
लिखनानन्तरकृत्यनिरूपणम्	३८	२४
आवेदने अभियुक्तस्यैवाधिकारः	३९	१
अभियुक्तानामपि केषांचित् अनाह्वानम्	३९	७
निषिद्धाभियुक्तानां तत्काले आह्वाने		
आवश्यकं तत्प्रतिनिधयः	३९	३३
प्रतिनिधिप्रतिषेधेऽकल्पाद्याह्वानम्	४०	५
क्वचित्प्रतिनिधिप्रतिषेधः	४०	१३
आहूतेऽप्यनागते दण्डः	४०	२५
आसेधविधानम्	४१	६
आसेधस्य चातुर्विध्यम्	४१	१९
आसेधप्रतिषेधः	४१	२७
आसेधानहस्यासेधे दण्डः	४१	३१
अनासेध्यनिरूपणम्	४२	९
राजपुरुषाय भूतिदानविधानम्	४२	२९
अभियोगवादीनामुत्तिक्रमः	४३	७
सभापतिना प्रतिभूतदण्डम्	४३	१३
केचित्प्रतिभूतो न ग्राह्याः	४३	२७
प्रतिभूतोऽलाने कर्तव्यम्	४४	११

विषयाः	पृ.	प.
अथ चतुर्णां व्यवहारपादानां निरूपणम्	४४	१८
तत्र विज्ञानयोगितप्रदर्शनम्	४५	१
प्रतिज्ञावादिनो निरूपणम्	४५	१७
प्रतिज्ञाख्यव्यवहारपादलक्षणम्	४६	६
प्रसङ्गात् भाषास्वरूपकथनम्	४७	४
विवादे देशादीनां निवेशावश्यकता	४८	१०
भाषादोषाणां निरूपणम्	४८	३१
पञ्चाभासानिरूपणम्	४९	२५
पञ्चासिद्धौ न्यायान्यायलेखनावश्यकता	५२	१
पञ्चस्वरूपप्रदर्शनम्	५२	८
सत्यभाषास्वरूपम्	५२	१६
पञ्चस्य भूमिफलकादौ पाण्डुलेख्य- करणपूर्वकं पत्रं लेखनविधानम्	५२	२३
पञ्चसंशोधनप्रकारः	५३	४
पञ्चासंशोधने दण्डादिविधानम्	५३	१४
अन्यथालेखने दण्डविधानम्	५३	१७
पञ्चस्य चातुर्विध्यम्	५३	२६
प्रतिज्ञाहानौ बादिहानिः	५४	१
प्रसङ्गात् गुरुस्वरूपनिर्देशः	५४	१८
अथोत्तराख्यपादनिरू- पणम्	५४	२१
तत्र निर्दोषभाषायासुचरदानविधानम्	५४	२५
उत्तरलक्षणम्	५५	२
यद्युत्तरं न ददेत् तदा बलेन दाप्यः	५५	२४
उत्तरस्य चातुर्विध्यम्	५६	१७
प्रसङ्गात् मिथ्योत्तरलक्षणम्	५७	५
अत्र वाचस्पतिमतप्रदर्शनम्	५७	२३
तत्खण्डनम्	५८	६
प्रत्यवस्कन्दनलक्षणम्	५८	१८
प्रत्यवस्कन्दनमिथ्योत्तरयोर्भेदनिर्दर्श- नम्	५८	२७
प्रत्यवस्कन्दनप्राङ्न्याययोर्भेदप्रदर्शने		
वाचस्पतिमतखण्डनम्	५८	२९
आधर्यलक्षणम्	५९	७

विषयाः	पृ.	प.
तत्र प्रदीपकारमतखण्डनम्	९९	१५
कारणोत्तरवैविध्ये वाचस्पतिमत- खण्डनम्	६०	५
तत्रैव कात्यायनदिबचनविचारः	६०	१२
प्राङ्म्यायलक्षणम्	६१	१५
प्राङ्म्यायस्य वैविध्यम्	६१	२५

अथोत्तराभासनिरूप-

णम्

तत्र साङ्ख्यविचारः	६४	४
अत्र वाचस्पतिमित्रमतप्रदर्शनम्	६५	२३
तत्खण्डनम्	६६	२०
क्रियापदोपयोगिप्रत्याकलितनिरूपणम्	६८	६
हीनपरिज्ञानोपायकथनम्	७०	१९
हीनलक्षणानि	७०	२७
हीनस्य पञ्चविधत्वम्	७२	१५
हीनलक्षणे क्रियाद्विषणो लक्षणम्	७३	३
पञ्चविधेषु हीनेषु ऊनाधिक्यनिरूपणम्	७३	१७
हीनभेदेन दण्डभेदाः	७३	२१
हीनस्य चातुर्विधेन न्यूनाधिक्यनि- रूपणम्	७६	१
हीनत्वप्राप्तौ कालनिरूपणम्	७६	८
हीनस्य पुनर्वाद्यवस्था	७६	२२
प्रत्याकलितादरावश्यकता	७८	५
तत्र नारदीयवचने स्मृतिचान्द्रिका- रोक्तव्याख्याप्रदर्शनम्	७८	९
स्वीयव्याख्याप्रदर्शनम्	७८	१३
अत्रापराकवाचस्पतिमतम्	७८	२४
कल्पतरुस्मृतिचान्द्रिकाकारमतम्	७८	२९
उदयनाचार्यमतप्रदर्शनम्	७९	६
स्वसिद्धान्तमतप्रदर्शनम्	७९	१४

अथ क्रियाख्यव्यवहार-

पादनिरूपणम्

तत्र क्रियाया ग्रहणाग्रहणविचारः	७९	२९
साधननिर्देशोऽधिकारिनिर्णयः	८०	१८
अत्र चण्डेश्वरमतप्रदर्शनम्	८१	७

विषयाः	पृ.	प.
तत्खण्डनम्	८१	१६
मिताक्षराकारमतखण्डनम्	८१	२५
क्रियामेदनिरूपणम्	८१	२८
कार्यक्रिययोः स्वरूपकथनम्	८२	१२
मातुषप्रमाणाभावे दिव्यविधानम्	८२	१
मातुषीदौर्बलीक्रिययोः मातुष्याः क्रियायाः प्राधान्यम्	८२	२५
साक्षिलेख्यदिव्येषु लेख्यप्राधान्यम्	८३	६
साक्षिलेख्यशुक्तिषु विवादभेदेन प्राधा- न्यनिर्णयः	८३	१६
दिव्यक्रियायाः प्रयोगावसरः	८४	२
प्रसङ्गात् व्यवहारतत्त्वलेखखण्डनम्	८६	२
मातुषदिव्यप्रमाणयोर्द्वयोरप्यभावे नृपस्यैव प्रामाण्यम्	८६	१५
अथ निर्णयापरपर्यायसिद्धि- पादनिरूपणम्	८६	१५
निर्णयप्रकाराः	८६	२७
निर्णयस्य धर्मादयश्चत्वारो भेदाः	८७	८
धर्मानिर्णयस्य द्वैविध्यम्	८७	१४
व्यवहारनिर्णयस्य द्वैविध्यम्	८७	२४
चरित्रनिर्णयस्य द्वैविध्यम्	८७	३१
राजाज्ञानिर्णयस्य द्वैविध्यम्	८८	२
शास्त्रसम्बन्धिरोधावसरस्य सम्भवत्वप्र- तिपादनम्	८८	८
धर्मादीनां चतुर्णां चतुरोत्तरस्य बलवत्त्वम्	८८	२५
यथोक्तप्रकारातिरिक्तप्रकारेण प्रबलत्वक- ल्पने दोषकथनम्	८९	३०
पुनर्न्यायिनिरूपणम्	९०	४
निर्णयानन्तरकृत्यनिरूपणम्	९१	२८
न्यायाधीशस्य अन्यथाव्यवहारकरणे दोषकथनम्	९२	१३
व्यवहाराकरणे दोषकथनम्	९२	२२
सम्यग्व्यवहारदर्शने कलम्	९२	३२
कृतेऽपि व्यवहारः कुत्रचित् अकृतवत् भूवति	९३	१३

विषयाः	पृ.	प.	विषयाः	पृ.	प.
स्वतन्त्रास्वतन्त्रनिर्णयः	९५	१२	कार्यान्तरूपं साक्षिसंख्यानिर्णयः	११२	५
इति सामान्यपरिभाषा ।			लिखितादिरेकोऽपि साक्षी पर्याप्तो		
अथ विशेषपरिभाषा	९६	१३	भवति	११२	१०
तत्र प्रत्यभियोगनिर्णयः	९६	१२	साक्ष्ये निषिद्धानां निरूपणम्	११३	१०
निह्नुवादाविधानं तद्विवेचनं च	९८	४	भेदात् असाक्षित्वनिरूपणम्	११४	२१
निह्नुवादाविचारे अपराकर्मतत्प्रदर्शनम्	९८	२१	स्वयमुक्तेरसाक्षित्वनिरूपणम्	११५	१४
तत्खण्डनम्	९९	८	मृतान्तरस्य असाक्षित्वनिरूपणम्	११५	१७
वाचस्पतिचण्डेश्वरमतखण्डनम्	९९	१६	स्वसम्बन्धिनामसाक्षित्वनिरूपणम्	११९	१९
विज्ञानयोगित्तत्प्रदर्शनम्	९९	२४	साक्ष्ये प्रतिषिद्धानां क्वचित् प्रति-		
स्वमतप्रदर्शनम्	१०१	१६	प्रसवः	१२०	९
अर्थधर्मशास्त्रयोर्विरोधे धर्मशास्त्रस्यैवा-			साक्षिषु वृथा दोषारोपे दण्डः	१२१	२१
नुसरणं कार्यम्	१०२	२२	साक्षिदोषाणां साक्ष्यन्तरेण ग्रहणनिषेधः	१२१	२६
उत्तरदाने विलम्बोऽनुमतः	१०२	३०	वादिप्रतिवादिभ्यामज्ञाताः साक्षिदोषा		
विलम्बे यथाकार्यं कालमर्यादा	१०३	६	राज्ञा सभ्यैर्वा प्रकटनीयाः	१२२	९
विलम्बानर्हाणि कार्याणि	१०४	१	साक्षिदोषाणां साक्ष्यानन्तरमुद्भाव-		
इति विशेषपरिभाषा ।			ननिषेधः	१२२	१९
इति परिभाषापरिष्काराख्यं प्रथमं			पश्चादुद्भावेन दण्डः	१२२	२४
प्रकरणम् ।			साक्षिभिः स्वदोषपरिहारः कर्तव्यः	१२२	२९
			निष्प्रमाणदोषोद्भावेन दण्डः	१२३	११
			कूटसाक्षिनिर्देशे दण्डः	१२३	२३
			कूटसाक्षिपरीक्षा सभापतिनैव कर्तव्या	१२३	२९
अथ प्रमाणानिरूपणप्रकरणम् ।			कूटसाक्षिलक्षणाणि	१२४	५
तत्र प्रथमं साक्षिनिरूपणम् ।	१०६	२	साक्षिप्रश्नप्रकाराः	१२५	१
तत्र साक्षिस्वरूपकथनम्	१०६	३	साक्ष्ये अर्थदातां सान्निध्यावश्यक-		
साक्षिप्रयोजनम्	१०६	१०	त्वानावश्यकत्वविचारः	१२५	८
साक्षिवाक्यस्य ग्राह्यप्राप्त्यनिर्णयः	१०६	१८	साक्षिणामविलम्बेन प्रष्टव्यत्वम्	१२५	३१
कृताकृतभेदेन साक्षिणः प्रथमं द्वैविध्यम्	१०६	२५	प्रश्नात्पूर्वं शपथकरणावश्यकता	१२६	४
कृताकृतयोरवाप्तभेदाः	१०६	२६	साक्ष्यं क्वचिन्मालितैर्वक्तव्यं क्वचि-		
तत्र कृतस्य पञ्चविधभेदानां निरूपणम्	१०७	१	त्पृथक्पृथक् वक्तव्यम्	१२६	८
षड्विधानामकृतभेदानां निरूपणम्	१०७	२३	साक्षिणां भाषणावश्यकत्वम्	१२६	१९
बृहस्पतिमतेन साक्षिभेदानिरूपणम्	१०७	३०	शपथे विशेषः	१२६	२३
अनिबद्धस्यापि साक्षित्वम्	१०९	६	साक्षिषु श्रावणीयानि वचनानि	१२७	२
साक्ष्ये कालावधिः	१०९	१७	अत्र हरदत्तमतखण्डनम्	१२८	२८
साक्ष्ये योग्यानां निरूपणम्	११०	३	जानतोऽपि साक्ष्यादाने दण्डः	१२९	५
प्रतिवादिजातीया एव साक्षिणः कार्याः	१११	१२	साक्ष्यदानविधिः	१२९	१०
प्रसङ्गात् वर्णिता स्वरूपकथनम्	१११	२८	साक्ष्युक्तवचनस्य परीक्षाविधानम्	१२९	१४

विषयाः	पृ.	प.
साक्षिभिः साक्ष्यानामिधाने निर्णयः	१२९	३२
साक्षिवचनाज्यपराजयव्यवस्थानि- रूपणम्	१३०	१०
साक्ष्यवचनस्य परीक्षणवश्यकता	१३१	१
साक्षिसम्भवे दिव्याश्रयणनिषेधः	१३१	१८
साक्षिभिर्वाच्यतुल्येऽभिहिते सताहपर्यन्तं द्वैविकराजिकापक्षिमवेक्ष्य तेषां परीक्षा कर्तव्या	१३१	२२
कूटसाक्षिप्रदर्शक — “उक्तेऽपि”-इति याज्ञवल्क्यवचनस्य व्याख्याने के- चिन्मतखण्डनम्	१३२	१
अत्रैव अन्यमतप्रदर्शनम्	१३२	१८
अन्यमते अपरार्कमतप्रदर्शनम्	१३३	३
अन्यमते अपरार्कमतविचारः	१३३	१५
अन्यमतखण्डनम्	१३४	३
कूटसाक्षिणां दण्डार्हत्वं प्रायश्चि- त्तार्हत्वं च	१३५	४
कूटसाक्षिणां दण्डविवेचनम्	१३५	१५
लोभमोहाद्यनुसारेण दण्डविधानम्	१३५	२०
अत्रापरार्कमतम्	१३५	३०
साक्ष्यनिन्दवे दण्डविधानम्	१३७	९
अन्यथोक्तौ सत्यां पुनरन्यथोक्तौ द- ण्डविधानम्	१३८	१
अन्योपन्यस्तसाक्षिणां संवादने भेद- ने वा अर्थहानिः	१३८	१
साक्षिणां क्वचिदसत्यभाषणस्य अनुज्ञा	१३८	१*
प्रसङ्गात् ब्राह्मणवधनिषेधो वक्ष्यते		
नीयदण्डनिरूपणं च	१३८	३१
अनुतभाषणनिमित्तप्रायश्चित्तविधानम्	१३९	२८
शूद्रस्य प्रायश्चित्तम्	१४०	२०
इति प्रमाणनिरूपणे साक्षिनिरूपणम् ।		
अथ लेखयनिरूपणम्	१४१	७
लेख्यस्य त्रैविध्यम्	१४१	१२
लेख्यस्यावान्तरभेदाः	१४१	१४
लौकिकलेख्यानां स्वरूपनिर्देशः	१४१	२१
स्वकृत्याप्तकृतभेदेन लेख्यस्य द्वैविध्यम्	१४२	२१

विषयाः	पृ.	प.
लेख्ये साक्षिण आवश्यकत्वानावश्यक- कत्वविचारः	१४२	२३
बलात्कृतलेख्यस्य नैष्कल्यम्	१४२	३०
मत्तादिकृतलेख्यस्य निष्फलत्वम्	१४३	५
अन्यकृतलेख्यप्रकाराः	१४३	७
राजशासनलेख्यस्य त्रैविध्यम्	१४४	७
राजशासनाख्यलेख्यप्रकाराः	१४५	१०
जयपत्रे विशेषः	१४६	२
वसिष्ठमते राजशासनलेख्यस्य चातु- र्विध्यनिरूपणम्	१४६	३२
लेख्यप्रयोजनम्	१४७	९
पूर्वलेख्यनाशे लेख्यान्तरकरणम्	१४७	१४
साक्षिसत्त्वे तैरेव निर्णयः कार्यः	१४७	२७
लेख्यप्रामाण्ये परीक्षाऽवश्यकता	१४८	३
लेख्यप्रामाण्यहानिनिर्देशः	१४८	२४
उन्मत्तादीनां लेख्यं न दीयते	१४९	१
कूटलेख्यलक्षणम्	१४९	५
लेख्यपरीक्षाप्रकारः	१४९	१३
लेख्यदोषोद्भावेन वादिना तत्पुत्रेण वा उद्धारः करणीयः	१४९	२८
दोषानुद्धारो दण्डः	१५०	५
राजशासनलेख्यानिश्चयप्रकारः	१५०	९
लेख्यस्य कूटत्वेन दूषणे साधने वा शरीरदण्डविधानम्	१५०	१४
लेख्यप्राबल्यनिर्णयः	१५०	२४
लेख्ये साक्षिण उपन्यासे निर्णयः	१५१	२३
इति प्रमाणनिरूपणे लेख्यनिरूपणम् ।		
साक्षिलेख्ययोः शाब्दे अन्तर्भावप्रति- पादनम्	१५२	६
अथ भुक्तिनिरूपणम्	१५२	१५
तत्र भुक्तिरितरप्रमाणान्तर्गतत्वविचारः	१५२	१६
भुक्तेः प्रामाण्याविचारः	१५२	२५
अत्र कल्पतरुकारमतखण्डनम्	१५४	१६
आगमाभावनिश्रये भुक्तेर्निष्कलत्वम्	१५५	१९
भुक्त्यभावे साक्षिलेख्यसत्त्वेऽपि न स्थिरत्वम्	१५६	११

विषयाः	पृ.	प.	विषयाः	पृ.	प.
काचित् भूमेर्हिण्णयादेश्च स्वाभ्याहानिः	१५७	१३	दिव्यदाने नियमः	१७१	१
अत्रापराकृतमतप्रदर्शनम्	१५८	१६	दिव्यविशेषानिरूपणम्	१७२	२२
तत्त्वखण्डनम्	१५८	२०	मध्ये तण्डुलाख्यादिव्यस्य विषयक-		
मिताक्षराकारमतप्रदर्शनम्	१५९	२३	थनम्	१७३	१३
तद्विचारः	१६०	४	द्रव्यसंख्यया दिव्यविशेषाः	१७३	१९
भूवदेवमतप्रदर्शनम्	१६०	१९	ताम्रादीनां माननिरूपणम्	१७५	२६
तत्र प्रदीपकृतमतप्रदर्शनम्	१६१	१४	ब्राह्मणादेवर्णभेदेन दिव्यव्यवस्था-		
प्रदीपकृद्भूवदेवमतयोर्विवेचनम्	१६२	५	पनम्	१७७	११
पुनः प्रदीपकृतोऽपरमतप्रदर्शनम्	१६३	८	क्षीबातुरादिभेदेन दिव्यव्यवस्थापनम्	१७७	२०
तत्त्वखण्डनम्	१६३	२४	केषां चित्त साक्षाद्व्यकरणनिषेधः	१७९	२७
वाचस्पतिमतप्रदर्शनम्	१६४	१३	दिव्ये कालनिर्णयः	१८०	२८
तत्त्विरसनम्	१६४	१७	दिव्ये देशनिर्णयः	१८२	१४
स्वमतप्रतिपादनम्	१६५	३	सर्वदिव्यानां साधारणो विधिः	१८३	६
अपराधामावे आध्यादौ हान्यमान-			दिव्यप्रयोगफलकथनम्	१८५	२७
निरूपणम्	१६५	१३	अथ दिव्यप्रयोगे विशेषण		
आध्यादिभोगे दण्डाधिक्यम्	१६५	२४	धटदिव्यविधिः १८६ ८		
काचिदन्यत्रापि हान्यभावकथनम्	१६५	२९	तत्र धटशालानिर्माणप्रकारः	१८६	९
काचिदेकदेशोपभोगेन समस्तसिद्धिः	१६६	३०	धटार्थं काष्ठादिनिर्णयः	१८६	१४
विच्छिन्नभोगनिर्णयोपायकथनम्	१६७	४	धटनिर्माणप्रकारो धटप्रमाणं च	१८७	९
इति प्रमाणनिरूपणे मुक्तिनिरूपणम् ।			प्रसङ्गात् अङ्गुल्यादिप्रमाणनि-		
अथ युक्तिनिरूपणम् १६७ १८			रूपणम्	१८७	२५
तत्र युक्तेः स्वरूपनिरूपणम्	१६७	१८	धटारोहणविधिः	१८८	३१
युक्तिप्रवृत्तिस्थलानिदर्शनम्	१६७	२५	धटपरीक्षणवाक्यकतां	१८९	१८
अन्यथासिद्धयुक्त्यभावे शपथा-			परीक्षणप्रकारः	१८९	२४
भ्यनुज्ञा	१६८	१५	तोलनानन्तरं कर्तव्यं कर्म	१९०	१
इति प्रमाणनिरूपणे युक्तिनिरूपणम् ।			धटपूजाविधानम्	१९०	१३
चोदनाप्रतिकालस्वरूपकथनम्	१६८	२०	धटामन्त्रणमन्त्राः	१९०	२१
चोदनाप्रतिकालस्य युक्त्यादिसह-			पुनर्धटारोहणविधानम्	१९१	७
कार्यपेक्षाकथनम्	१६८	२२	पुनरारोहणकाले अभिमन्त्रणमन्त्राः	१९१	१६
चोदनाप्रतिकालप्रवृत्तिस्थलानि-			मन्त्रोच्चारणानन्तरं कालपरीक्षण-		
दर्शनम्	१६९	६	विधानम्	१९१	२८
अथ दिव्यनिरूपणम् १६९ २३			कालप्रमाणनिरूपणम्	१९२	१
तत्र दिव्यस्वरूपनिदर्शनम्	१६९	२४	जयपराजयचिन्हप्रदर्शनम्	१९२	११
दिव्यभूदनिरूपणम्	१७०	१	शिवयच्छेदादौ पुनस्तोलनविधानम्	१९३	३
तुलादीन महानियोगे प्रयोगः	१७१	११	इति धटदिव्यविधिः ।		

विषयाः	पृ.	प.
अथाग्निदिव्यविधिः १९३ २६		
तत्रादौ मण्डलविधानम् तत्तद्देवता-		
नामनिर्देशश्च	१९३	२९
मण्डलपरिमाणकथनम्	१९४	१५
मण्डलेषु कुशप्रसारणम्	१९५	२४
मण्डलेषु शान्तिहोमविधानम्	१९५	२८
अयःपिण्डप्रतापनम्	१९५	३२
अयःपिण्डस्य परिमाणादिनिरूपणम्	१९६	७
वह्निपूजायां विशेषः	१९६	३१
ततः प्रथमे मण्डले अवस्थानविधानम्	१९७	२
स्थितस्य करशोधनम्	१९७	१०
शोधनप्रकारः	१९७	१७
शोधनानन्तरं प्राङ्मुखीकरणकृत्यम्	१९७	२५
ततलोहपिण्डे अग्न्याभिमन्त्रणमन्त्राः	१९८	२५
हस्तयोरयःपिण्डप्रक्षेपः	२००	१
गृहीतपिण्डः सप्त मण्डलान्यातिक्रमेत्	२००	१५
मण्डलान्यतिक्रम्य पिण्डविसर्जनम्	२००	२१
निक्षेपानन्तरं पुनर्हस्तनिरीक्षणम्	२०१	१२
निरीक्षणे शुद्धशुद्धिप्रत्यायकानि ल-		
क्षणानि	२०१	१५
केषुचिन्निमित्तेषु पुनराग्निधारण-		
विधानम्	२०३	७
इत्यग्निदिव्यविधिः ।		
अथ जलदिव्यविधिः २०३ २४		
तत्रादौ मण्डलविधानम्	२०३	२७
शरधनुषोः पूजनम्	२०३	२८
धनुरादीनां प्रमाणम्	२०४	१
शरप्रक्षेपे अधिकारिनिर्णयः	२०४	१६
प्राज्ञाप्राज्ञजलविचारः	२०४	२४
ततो वरुणपूजाविधानम्	२०५	७
जले पुरुषस्थापनम्	२०५	११
जलाभिमन्त्रणविधानम्	२०५	२४
अभिमन्त्रणमन्त्राः	२०५	३१
शोधस्य जले प्रवेशः	२०६	१६
शरप्रक्षेपविधानम्	२०६	२५
क्वचित् शरप्रक्षेपनिषेधः	२०७	१

विषयाः	पृ.	प.
शरप्रक्षेपानन्तरं परीक्षार्थं कृत्य-		
विशेषः	२०७	६
इति जलदिव्यविधिः ।		
अथ विषदिव्यविधिः २०८ २०		
तत्र विषदाने कालनिर्णयः	२०८	२५
विषस्य शाङ्गादिभेदाः	२०८	२७
कालभेदेन विषप्रमाणनिर्णयः	२०८	२९
वज्र्याणि विषाणि	२०९	८
विषस्वरूपाणां निर्देशः	२०९	१५
घृतप्लुतं विषं देयम्	२०९	२८
घृतप्रमाणम्	२१०	६
विषदानप्रकारः	२१०	१४
विषाभिमन्त्रणमन्त्राः	२१०	२४
विषभक्षणविधानम्	२११	५
शुद्धशुद्धिप्रकारकथनम्	२११	८
प्रसङ्गात् विषवेगानां लक्षणानि	२११	१७
संशुद्धौ चिकित्साविधानम्	२१२	६
इति विषदिव्यविधिः ।		
अथ कोशदिव्यविधिः २१२ १२		
कोशपानप्रकारः	२१२	१३
कोशपाने देवतानिर्णयः	२१३	२२
स्वल्पेऽपराधे तत्तद्देवताऽऽयुधोदकं		
प्राह्यम्	२१३	२९
आयुधग्रहणे विशेषः	२१४	४
कोशपाने सति शुद्धशुद्धिनिर्णयप्रकाराः	२१४	७
इति कोशदिव्यविधिः ।		
अथ तण्डुलदिव्यविधिः २१५ १२		
तण्डुलदिव्यदानेऽपराधविचारः	२१५	१५
तण्डुलदाने पूर्वदिनकृत्यनिरूपणम्	२१५	१८
दिव्यदानदिवसे प्रातःकृत्यनिरूपणम्	२१५	२९
तण्डुलभक्षणे स्थानकालनिर्णयः	२१५	३१
भक्षणानन्तरं तन्निष्ठीवनविधानम्	२१६	६
शुद्धशुद्धिनिर्णयोपायकथनम्	२१६	११
इति तण्डुलदिव्यविधिः ।		

विषयाः	पृ.	प.
अथ तत्तमाषादिव्यविधिः २१६ १९		
तत्र पाषादिविचारः	२१६	२२
पाषे धृततैलपूरणम्	२१६	२४
तत्र माषकनिकेपादिविधानम्	२१६	२८
तत्तमाषोद्धरणप्रकारः	२१७	५
घृताभिमन्त्रणमन्त्रः	२१७	१७
शुद्धिनिर्णयोपायकथनम्	२१७	२८

इति तत्तमाषादिव्यविधिः ।

अथ फालादिव्यविधिः २१८ ५

तत्र फालप्रमाणम्	२१८	७
फालादिव्यानुष्ठानप्रकारः	२१८	९
शुद्धिनिर्णयोपायप्रदर्शनम्	२१८	१४

इति फालादिव्यविधिः ।

अथ धर्मजादिव्यविधिः २१८ १७

तत्र धर्मजादिव्यानुष्ठानेऽपराध		
निर्णयः	२१८	१९
धर्मजानुष्ठानप्रकारः	२१८	२१
धर्माधर्माभिमन्त्रणमन्त्राः	२१९	१६

इति धर्मजादिव्यविधिः ।

अथ शपथदिव्यविधिः २१९ २७

ब्राह्मणादिभेदेन शपथे विशेषः	२२०	६
शपथानुष्ठानानन्तरं फलविषये का-		
लाबीर्निर्णयः	२२०	११
शुद्धिनिर्णयप्रकारप्रदर्शनम्	२२०	२५
मिथ्याशपथकरणे दोषप्रदर्शनम्	२२१	१
स्मृतितत्त्वकारादिमतखण्डनपूर्व-		
कं शपथस्य दिव्यत्वप्रतिष्ठापनम्	२२१	१५

इति शपथदिव्यविधिः । दिव्यनिरूपणं च ।

इति प्रमाणानिरूपणाख्यं द्वितीयं
प्रकरणम् ।

विषयाः	पृ.	प.
अथ प्रमेयनिरूपणप्रकरणम् ।		

तत्र प्रथमं व्यवहारपदनिरूपणे
व्यवहारपदानामुद्देशः २२४ १
अथ ऋणादानाख्यपदनिरू-

पणम् २२४ ९

तत्र ऋणादानस्य सप्तविधभेदस्वरूप-		
प्रदर्शनम्	२२४	१६
ऋणादाने दानविधिः	२२४	२४

अथ वृद्धिनिरूपणम् २२५ १०

तत्र वृद्धिप्रकारप्रदर्शनम्	२२५	१६
वृद्धिप्रकाराणां स्वरूपनिर्देशः	२२५	२३
वृद्धेः परिमाणप्रदर्शनम्	२२७	३
अधमर्णविशेषे वृद्धिविशेषकथनम्	२२८	४
द्रव्यविशेषे वृद्धिविशेषकथनम्	२२८	१५
देशभेदेन परावृद्धेः प्रदर्शनम्	२२९	३१
वृद्धिविशेषाभावे द्विगुणवृद्धेर्ग्रहण-		
विधानम्	२३०	५
वृद्ध्युपरमस्य कचिद् द्रव्यविशेषे		
अपवादकथनम्	२३०	२२

शिखावृद्ध्यादीनामनुपरमः	२३१	९
कचिदनङ्गीकृताऽपि वृद्धिर्भवति	२३१	१३
कालावध्यनङ्गीकारे षण्मासादूर्ध्व		
वृद्धिर्भवति	२३१	२१

प्रतियाचितस्य प्रीतिदानस्य वृद्धिवि-		
शेषकथनम्	२३१	२९

याचितकं प्रयुज्य अप्रतिप्रदायैव देशा-

न्तरगमने विशेषः २३२ २

प्रतियाचितेऽप्यप्रतिप्रदाय देशान्त-

रगमने विशेषः २३२ ७

देशान्तरगमनाभावे याचितकस्य

वृद्धिविशेषः २३२ १२

गृहीतपण्यस्य मूल्यमदत्त्वा देशान्त-

रगमने वृद्धिविशेषः २३२ २०

तत्रापि प्रतियाचिते सति विशेषः २३२ २४

विषयाः	पृ.	पं.
पण्यादिष्वकृतवृद्धेरपवादकथनम्	२३३	१३
प्रातिभाष्यादिषु वृद्धभावनिरूपणम्	२३४	३
इति ऋणादाने वृद्धिनिरूपणम् ।		

अथ ऋणादाने आधिनि-

रूपणम्	२३४	२१
तत्र आधिः सामान्यलक्षणम्	"	२२
आधिभेदानां तत्स्वरूपाणां च प्र- दर्शनम्	"	२४
प्रकाशान्तरेण आधेश्चातुर्विध्यम्	२३५	१२
आधिः परिपालनावश्यकता	"	१९
बलात्कारेण आधिभोगे निर्णयः	२३६	१४
बलात्काराभावे आधिभोगे निर्णयः	"	२०
गोण्याधिस्त्वेन स्थापितदास्यादेः कर्मका- रणे विशेषान्तरकथनम्	"	३३
आहितदास्यादेः पीडने व्यवस्था	२३७	७
आधावन्यथाकरणे व्यवस्था	"	१०
दैव-राजकृते विनाशे विशेषः	"	१५
आधिनिनाशे तन्मूल्यदानविधानम्	"	३१
भोगविकृतधस्तथैवार्पणे मूलनाशः	२३८	१०
बहुमूल्याधिनाशे विशेषः	"	१३
बलात् वृद्धिग्रहणे दण्डविधानम्	"	२८
आधिनाशेऽपि धनग्रहणे दण्ड- विधानम्	२३९	२
रक्ष्यमाणधेरसारत्वे धनमाध्यन्तरं वा देयम्	"	८
लेख्यमात्रेण सिद्ध्यभावाप्रतिपादनम्	"	१९
द्वयोर्धनिकयोरेकस्य वस्तुनो दुष्टाधम- र्गिकेन आधीकरणे निर्णयः	"	२७
द्वयोरपि भोगसत्त्वे निर्णयः	"	३२
आधिविशेषे भोगाभावे निर्णयः	२४०	८
द्वयोरेकमार्धं कुर्वतोऽधमर्णस्य दण्ड- विधानम्	"	१३
आधिविशेषे दण्डविशेषः	"	१८
उपादानादिद्योगपथे निर्णयः	"	२२
साक्षिलेख्यासिद्धयोल्लेख्यासिद्धस्य बलवत्त्वम्	"	२५

विषयाः	पृ.	पं.
लेख्यसिद्धत्वविशेषे बलाबलविचारः	२४०	३०
प्रसङ्गादनिर्दिष्टनिर्दिष्टपदयोरर्थवि- वेचनम्	२४१	३
आधिकरणकाले विद्यमानत्वसाम्ये व्यवस्था	"	११
कुत्रचिन्नराधिक्रियाया बलवत्त्व- कथनम्	"	१९
निर्दिष्टत्वाविशेषे पूर्वक्रियाया एव बलवत्त्वम्	"	२३
आध्यादीनां योगपथे निर्णयः	२४२	२
आधीकृतधनस्य स्वत्वनिवृत्तिकाल- निर्णयः	"	८
बन्धकमोचनात्प्रागधमर्णमरणादौ व्यवस्था	२४३	१९
गोण्याधिभोगे विशेषकथनम्	२४४	१४
फलभोग्याधिविषये विशेषः	२४६	११
भोग्याधिविषये क्वचिद् विशेषः	"	१७
इति ऋणादाने आधिनिरूपणम् ।		

अथ ऋणादाने प्रतिभूनि-

रूपणम्	२४७	६
तत्र सामान्यप्रतिभूस्वरूपम्	"	७
प्रतिभूभेदाः	"	८
प्रातिभाव्यस्वीकारप्रकारः	"	१३
दर्शनप्रतिभूयो दर्शनीयत्वनिर्णयः	"	२४
प्रत्ययादिप्रतिभूवां मुक्तिनिर्णयः	२४८	१
याज्ञवल्क्यादिमतैः प्रतिभूवां भेदाः	"	८
दर्शनप्रतिभूये कालावधिदान निर्णयः	"	३१
ऋणिकानामदर्शनादौ प्रतिभूभि- स्तद्वर्ण देयम्	२४९	६
प्रतिभूवि मृते तत्पुत्रादिविषये प्राति- भाव्यव्यवस्था	२५०	३
प्रतिभूपुत्रादीनां मूलप्राप्तदाना- दानव्यवस्था	"	२२
विषयविशेषे सवृद्धिकदानविधानम्	२५१	७
अनेकप्रतिभूदेयविषये दानप्रकार- कथनम्	"	२१

विषयाः	पृ.	पं.	विषयाः	पृ.	पं.
अनेकेषु प्रतिभूषु एकस्मिन् मृते			कर्मकरणाशक्तौ बन्धनागारे वासनम्	२६२	५
दानव्यवस्था	२५१	२९	अशुभकर्मकारणे विशेषः	"	९
प्रतिभाव्यापलापे दण्डविधानम्	२५२	१४	युगपदनेकोत्तमर्गसमवाये दानात्तुल्यः	"	१४
प्रतिभूषो धनग्रहणप्रकारः	"	२०	तत्रापि धनस्याल्पत्वबहुत्वे विशेषः	"	२४
प्रतिभूदत्तस्य प्रतिक्रियाविधिः	"	२४	अधमर्णाभावे तत्पुत्रेण ऋणं देयम्	२६३	१
प्रतिक्रियाविधौ केचिन्मतखण्डनम्	२५३	१०	पुत्रैः पित्रर्णदाने हेतुकथनम्	"	१०
स्मृतिचन्द्रिकाकारमतखण्डनम्	२५४	५	अप्राप्तव्यवहारस्याभिधाह्वाननिषेधः	"	२२
पश्चादऋणविषये विशेषः	"	१६	प्रसङ्गात् षोडशवार्षिकस्य व्यवहारज्ञः		
प्रतिभाव्ये निषिद्धानां प्रदर्शनम्	"	३३	त्वकथनम्	"	३१
प्रसङ्गात् पतिपत्न्योर्विभागविचारः	२५५	१६	बहुपुत्रसत्त्वे तेषां विभक्ताविभक्तभेदेन		
तत्र केचिन्मतखण्डनम्	"	३०	दानप्रकारः	२६४	३
इति ऋणदाने प्रतिभूतिरूपणम् ।			पौत्रादीनां दानप्रकारः	"	१०
अथ ऋणदाने ऋणग्रह-			पितरि प्रोषिते विंशतिवर्षादूर्ध्वमेव		
णप्रकारकथनम्	२५६	२०	तद्वर्णं दातव्यम्	"	३१
तत्र ऋणग्रहणेपायानां धर्मादीनां			यूतादिकृतं तद्वर्णं पुत्रादिभिर्न देयम्	२६५	१६
प्रदर्शनम्	"	२७	पित्रात्मादिकृतर्णसमवाये दानक्रमः	२६६	८
धर्मादीनां स्वरूपनिदर्शनम्	२५७	५	अनेकऋणदातृसमवाये क्रमकथनम्	"	२२
पुरुषापेक्षणेन धर्माद्युपायानां			प्रसङ्गात् पुत्रातिरिक्तानां रिक्थप्राहि-		
प्रयोगव्यवस्था	"	१९	त्वकथनम्	२६७	२१
देशाचाराख्योपायस्वरूपप्रदर्शनम्	"	२८	होत्रादीनां रिक्थप्राहिस्वाभावकथनम्	२६८	४
अधमर्गेन 'न ददामि' इत्युक्तौ व्यवस्था	२५८	१३	पुत्रातिरिक्तानां योषिदप्राहित्वप्रति-		
अत्र प्रतिभूविशेषे निषेधः	"	१९	पादनम्	"	११
धर्माद्युपायेन साध्यन् धनिको राज्ञा			अनेकासां योषितां सत्त्वे तत्र प्रथमा-		
न निवारणीयः	"	२६	दियोषिदप्राहिभेदेन ऋणापाकरणेऽधि-		
साध्यमाने सति राजसमीपगमने दण्ड-			कारकथनम्	"	१३
विधानम्	२५९	३	प्रसङ्गात् पुनर्भूषां स्वैरिणीनां च भेद-		
विप्रातिपत्तौ विशेषकथनम्	"	१७	स्वरूपकथनम्	"	२२
असम्प्रतिपक्षे व्यवहारातिरिक्तोपा-			ऋणदाने योषिदप्राहिषु अधिका-		
यनिषेधः	"	२७	रिनिर्णयः	२६९	८
सन्देहे सति धनग्रहणेऽर्थहानिदण्डयो-			प्रसङ्गात् योषिदग्रहणस्याशास्त्रीयत्व-		
विधानम्	२६०	६	प्रतिपादनम्	"	१४
अधमर्गस्य धनदानाशक्तौ शक्त्य-			योषिदप्राहपुत्रादीनां ऋणदाने क्र-		
पेक्षं ग्रहणविधानम्	२६१	९	मविचारः	"	२०
तत्र हीनजातीनां धनदानाशक्तौ तेभ्यः			पुत्रपौत्रयोः प्रपौत्राद्यपेक्षया वैषम्यप्रद-		
कर्म कारयेत्	"	१४	र्शनम्	"	२९
			ऋणदानक्रमविचारे वादमयङ्कार-		
			कृन्मतखण्डनम्	२७०	२२

विषयाः.	पृ.	पं.
दायभागानर्हस्यापि भूयिष्ठधनवत्त्वे		
योषिद्विग्रहाहस्यादाप्यत्वम्	२७१	२४
पितृव्यादिभिः पितृधनस्थापने ते		
एव दाप्याः	"	३०
पितृव्यादिभिः कुटुम्बार्थं ऋणकरणे		
कुटुम्बिना दातव्यम्	२७२	६
स्वानुज्ञानाभावेऽपि देयत्वम्	"	१७
कुटुम्बार्थव्यतिरिक्तकरणे तद्वृणं		
भार्यादिभिर्न देयम्	"	२३
कुत्रचित् पुत्रकृतमृणं पित्रा देयम्	२७३	१२
भर्त्रादिभिः सह ऋणकरणे तद् भार्या		
दातव्यम्	"	२४
भार्या कृतस्य ऋणस्य कुत्रचित्		
भर्तुर्दातृत्वम्	२७४	८
कुत्रचित् पतिकृतं ऋणं पत्न्या		
दातव्यम्	"	२५
मातृकृतं पुत्रस्य दातृत्वम्	"	३०
कुटुम्बार्थं कृते ऋणे दातृनिर्णयः	२७५	९
उत्तमर्णभावे ऋणग्रहणे तत्पुत्राद्यधि-		
कारिर्निर्णयः	"	३१
अधिकार्यभावे तद्वृणस्य जलनिक्षेपा-		
दिविधानम्	२७६	८
समग्र-सङ्कीर्णकणदानासामर्थ्ये		
व्यवस्था	"	१९
ऋणाप्रतिदानेऽनिष्टकथनम्	२७७	६
लेख्यारुढऋणप्रतिदानानन्तरं		
कृत्यम्	"	२१
साक्षिमद्वयं ससाक्षिकं प्रतिदेयम्	"	३०
उत्तमर्णेन ऋणसाधने राज्ञा अधमर्णा-		
इण्डो ग्राह्यः, उत्तमर्णाद् भूतिश्च ग्राह्यः	२७८	५
कौटिल्यात् ऋणाप्रतिदाने दण्डवि-		
धानम्	"	२४
इति प्रमेयनिरूपणे ऋणादानाख्य-		
व्यवहारपदनिरूपणम् ।		

विषयाः	पृ.	पं.
अथ निक्षेपाख्यव्यवहारपद-		
निरूपणम्	२७९	२३
तत्र निक्षेपस्य लक्षणम्	"	२४
निक्षेपस्य न्यासोपनिधोरतिरिक्तत्व-		
प्रतिपादनम्	"	२८
प्रसङ्गात् न्यासस्वरूपकथनम्	"	२८
उपनिधिस्वरूपकथनम्	२८०	१
निक्षेपस्थापनप्रकारः	"	२०
ग्राहकस्य निक्षेपादिरक्षणावश्यक-		
त्वकथनम्	"	२८
रक्षणारक्षणयोः फलदोषकथनम्	२८१	४
दैवराजादिजाते निक्षेपोपघाते दोषा-		
भावकथनम्	"	१२
दैवपदार्थकथनम्	२८२	१
निक्षेपनाशे व्यवस्था	"	८
निक्षेपनाशे दोषाणां प्रदर्शनम्	"	१२
निक्षेपनाशे उपेक्षादिकारणभेदेन		
दाप्यभेदः	"	३०
याचितेऽप्यदत्तस्य निक्षेपस्य दैवादि-		
ना नाशेऽपि मूल्यमात्रदाने दण्डश्च	२८३	१
निक्षेपोपभोगे दण्डः	"	१६
निक्षेपोपहरणे व्यवस्था	"	२८
निक्षेपोपहारे निणयः	२८४	१
ससाक्षिकनिक्षेपस्थापकस्यासत्य-		
वादित्वे दण्डविधानम्	"	८
असाक्षिकनिक्षेपस्थापकस्यासत्य-		
वादित्वे दण्डः	"	१२
ग्रहीतृस्थापकयोर्द्वयोरप्यनुत्वादि-		
त्वे दण्डः	"	१८
अकाले निक्षेपदाने व्यवस्था	"	३१
अत्र प्राङ्गिववाककर्तव्यम्	२८५	६
राजकर्तव्यम्	"	१२
निक्षेपग्रहीतुः कर्तव्यकथनम्	"	१९
स्थापककर्तव्यकथनम्	"	२४
स्थापककरणे निक्षेपव्यवस्था	२८६	६

विषयाः	पृ.	पं.	विषयाः	पृ.	पं.
याचितादिष्वपि निक्षेपेऽभिहितौ			विक्रेतरि देशान्तरं गते कालदानम्	२९५	१
एव धर्माः	२८६	३१	कालावध्यातिक्रमे क्रयसाधनं कुर्यात्	"	३
शिल्पिषु दत्तन्यासनाशे निर्णयः	२८७	१६	अस्वामिविक्रीतं नष्टधनं क्रेवा	"	१६
याचितकविषयेऽपि विशेषकथनम्	२८८	६	क्रये साधितेऽपि ग्राह्यम्	"	१६
नेजकहस्तदत्तवस्त्रविनाशे व्यवस्था	"	३२	काचित् धनग्रहणे अर्धमूल्यदान-	"	३२
वस्त्रप्रक्षालनादिविषये नेजककर्तव्य-			विधानम्	"	३२
कथनम्	२८९	६	उभयोरर्धहानौ कारणकथनम्	"	३१
शिल्पिन्यासोपभोगादौ दण्डविधानम्	"	१५	मूलोपस्थापनक्रयसाधनयोः मूलो-		
दत्तसुवर्णादिग्रहणप्रकारः	"	२२	पस्थानमेवादरणीयम्	२९६	१०
इति निक्षेपाख्यव्यवहारपदानिरूपणम् ।			मूलदर्शनक्रयप्रकाशनाभावयोर्दण्ड-		
			विधानम्	"	१५
अथास्वामिविक्रयाख्य-			उभयपक्षेऽपि प्रमाणाभावे स्वयं		
व्यवहारपदानिरूपणम् २९०	१२		निर्णयः कार्यः	"	२६
तत्र अस्वामिविक्रयलक्षणम्	"	१३	स्वाम्यनुमतिमन्तरेण तद्वनोपभोगे		
अस्वामिलक्षणम्	"	२२	दण्डविधानम्	"	३२
अस्वामिकृतस्याकृतत्वकथनम्	"	२१	धनभेदेन दण्डभेदः	२९७	६
अस्वामिविक्रीतस्ववस्तुदर्शने तद-			स्वीयं नष्टधनं राजपुरुषैः कथास्त्रित्वा-		
ग्रहणविधानम्	२९१	११	प्य राज्ञे समर्पितं वर्षमध्ये स्वत्व-		
राजाज्ञया तद्वस्तुक्रयणे दोषाभाव-			साधनेन प्राप्नोति	"	१८
कथनम्	"	२९	ब्राह्मणार्थं कालविशेषः	"	२४
अप्रकाशितवस्तुक्रयणे दोषः	"	१५	इत्यस्वामिविक्रयाख्यव्यवहारपदानिरूपणम् ।		
अन्यविक्रीतं स्ववस्तु स्वामिना					
राजाज्ञयैव ग्राह्यम्	२९२	१२	अथ सम्भूयसमुत्था-		
परहस्तात् स्ववस्तुग्रहणासामर्थ्ये			नाख्यव्यवहारपदानि-		
व्यवस्था	"	१७	रूपणम्	२९७	३०
स्वामिना स्ववस्तुषु साक्ष्यादिभिः			तत्र सम्भूयसमुत्थानस्वरूपप्रदर्शनम्	"	३१
स्वत्वं साधनीयम्	"	२६	सह वाणिज्यादिकरणे अधिकारिणां		
असाधने दण्डविधानम्	"	३०	प्रदर्शनम्	२९८	१२
साधकप्रमाणेषु दिव्यस्यान्तर्भाव-			तत्रानधिकारिणां लक्षणम्	"	१८
विचारः	२९३	५	सम्भूयवाणिज्यादिकरणे द्रव्यानु-		
कृतस्वकीयस्य धनस्य स्वकीय-			रोधेन लाभः	"	२३
त्वानपगतिरपि दानविक्रयाद्यभावे			संविक्करणे तदनुरोधेन व्ययला-		
साधनीया	२९४	७	भौ कल्प्यौ	"	३३
राजपुरुषानीतस्य क्रेतुः कर्तव्य-			सम्भूयकारिणां कर्तव्यकथनम्	२९९	५
कथनम्	"	१४	सम्भूयकारिणां मिथोविवादे निर्णय-		
विक्रेतुर्विवादाकरणे पराजये			प्रकारः	"	१७
सस्येव वा तद्वत्त्वं स्वामिने देयम्	"	२७			

विषयः ।	पृ.	पं.
सम्भूयकारिणां कस्यचिद्वञ्चकत्वे निर्णयः	२९९	२१
सम्भूयकारिणु कस्यचिदशक्तत्वे निर्णयः	"	२९
देवतो राजतो वा द्रव्यनाशे निर्णयः	३००	१
प्रातिस्विकदोषतो द्रव्यहानौ निर्णयः	"	६
विहतवादिनो रक्षितुर्दशमांशदानम्	"	१५
समवायिभिः सह प्रतियाचनाद्यकरणे लाभहानिकथनम्	"	२९
सम्भूयकारिणामृत्विजां कर्तव्य-कथनम्	३०१	४
ऋत्विजां कर्तव्ये दक्षिणाग्रहण-विचारः	"	१४
दक्षिणाशकल्पनाप्रकारकथनम्	"	१२
स्वकीयकर्मानुष्ठानानुसारेण दक्षि-णादानविधानम्	३०२	१४
दक्षिणादानानन्तरं कर्मपरित्यागे निर्णयः	"	२०
कर्ममध्ये ऋत्विङ्मरणे निर्णयः	"	२५
अत्र शङ्कल्लिखितवृहस्पतिवचन-विचारणा	३०३	३
सत्यपि ऋत्विजि यजमानेन ऋ-त्विगन्तरकरणे दक्षिणानिर्णयः	"	१०
ऋत्विग्याज्ययोः परस्परयोर्निष्कारणं त्यागे दण्डविधानम्	"	१५
कृषिसाधने स्वसमानैः सह कृषिः कर्तव्या	"	२५
कृषिकरणे वर्ज्यश्रेणाणां प्रदर्शनम्	"	३०
वर्ज्यानां बाह्यानां प्रदर्शनम्	३०४	४
सम्भूयकृषिकारिणां क्वचिदेकस्य हानिकथनम्	"	९
शिल्पिनां स्वरूपकथनम्,		
तेषां लाभविभागेश-कल्पनाप्रकारकथनं च	"	१४
हर्म्यादिनिर्मातॄणां मध्ये मुख्यस्य भागद्वयकथनम्	"	२६
नर्तकेषु मुख्यस्य भागद्वयकथनं तेषां विशेषान्तरकथनं च	"	३०

विषयाः	पृ.	पं.
सम्भूयकारिणां चौराणां लाभवि-		
भागेशपरिकल्पनाप्रकारः	३०५	१
प्रबलतरवैरिदेशादाहते धने विशेषः	"	८
धनहानौ विभागप्रकारः	"	१५
समयसत्त्वे तदनुसारेणैव अंशप-रिकल्पना	"	२०

इति सम्भूयसमुत्थानाख्यव्यवहार-पदनिरूपणम् ।

अथ दत्ताप्रदानिकाख्य-

व्यवहारपदनिरू-

पणम्	३०५	२६
तत्र दत्ताप्रदानिकस्वरूपकथनम्	३०५	३०
अदेयादिभेदैर्न प्रकारस्य चातु-र्विध्यकथनम्	३०६	४
अदेयस्वरूपभेदानां प्रदर्शनम्	"	९
अत्र पुत्रस्यादेयत्वे विचारः	"	२०
अदेयदाने प्रतिग्रहे च दण्डविधानम्	३०७	१९
देयस्वरूपकथनम्	"	३०
स्थावरविषये देयस्वरूपकथनम्	३०८	१२
स्वार्जितमपि पुत्रायतुल्यैव देयम्	३०९	६
स्त्रीज्ञात्यनुमतं न सकलं देयम्	"	२१
प्रसंगात् प्रतिग्रहे प्रकारविशेषाणां प्रदर्शनम्	"	२४
पुत्रप्रतिग्रहे प्रकारविशेषः	"	२७
प्रतिज्ञातस्य अदाने दत्तस्यापहरणे च निषेधः	३१०	१
प्रतिश्रुतादाने दत्तापहरणे च दोष-कथनम्	"	८
तत्र दण्डविधानम्	"	१६
दत्तस्य सप्तविधत्वमदत्तस्य च षोडश-विधत्वम्	"	२२
दत्तभेदानां स्वरूपकथनम्	"	२६
भूतिस्वरूपकथनम्	"	२९
प्रत्युपकारस्वरूपप्रदर्शनम्	३११	२
अदत्तभेदानां स्वरूपकथनम्	"	१८

विषयाः	पृ.	पं.	विषयाः	पृ.	पं.
कुञ्चिह्नस्य पुनः प्रत्याहरणीयत्व- कथनम्	३१२	९	प्रवृज्यावसितस्य ब्राह्मणस्य निर्वासनं क्षात्रयादेस्तु दासत्वम्	३१७	२८
उत्कोचस्वरूपकथनम्	"	१८	प्रसंगात् निर्वासनपदार्थ- कथनम्	"	३३
सोपाधिकदानादेर्विवर्तनीयत्व- कथनम्	"	३	ब्राह्मणस्यादास्ये केचिन्मत्तखण्डनम्	३१८	१४
इति दत्ताप्रदानिकाख्यव्यवहार- पदनिरूपणम् ।			ब्राह्मणस्य सवर्णानिरूपितदास्य- निषेधः	"	१७
अथाभ्युपेत्याशुश्रूषाख्य व्यवहारपदनिरूपणम् ३१३ १०			ब्राह्मणेन स्वेच्छया दास्याङ्गीकरणे तस्याशुभकर्मकरणा निषेधः	"	२१
तत्राभ्युपेत्याशुश्रूषास्वरूपकथनम्	"	११	क्षत्रियवैश्यदासाविषये स्वामिनः कर्तव्यकथनम्	"	३०
शुश्रूषकाणां भेदप्रदर्शनम्	"	१७	बलाहासीकरणे दण्डविधानम्	३१९	६
शुश्रूषककर्मणां शुभाशुभत्व- प्रदर्शनम्	"	२४	दासानां पञ्चदशप्रकाराणां निर्देशः	"	१७
कर्मकृतविशेषकथनम्	३१४	१०	तत्र गृहजातादीनां स्वामिप्रसादा- देव दासत्वनिवृत्तिः	३२०	६
अन्तेवासिनां जातिकर्मकृतविशेष- कथनम्	"	२९	गृहजातादिभिः स्वामिप्राणरक्षणे दास्यनिवृत्तौ विशेषः	"	१९
अन्तेवासिनां कर्मवृत्तिकृतविशेष- कथनम्	"	३३	प्रवृज्यावसितस्य स्वामिप्राणरक्षणेऽपि दास्यापनयननिषेधः	"	२८
अत्राचार्यस्य कर्तव्यप्रदर्शनम्	३१५	५	अनाकालभृतादीनां दास्यापनयन- प्रकारकथनम्	"	३३
पारिभाषितकालात्यागेव विद्याप्राप्ता- वपि तत्कालसमापनं कार्यमन्ते- वासिना	"	१६	बलाहासीकृतानां दास्यापनयन- विधानम्	३२१	२०
अन्तेवासिनो दुष्टत्वे कर्तव्यनिर्णयः	"	२४	एकस्य दास्यं स्वीकृत्य परदास्यस्वी- करणे तद्वर्जनाविधानम्	"	३१
शुश्रूषासमाप्त्यनन्तरमन्तेवासिनः कृत्यकथनम्	"	२८	पतत्सर्वं दास्या अपि योज्यम्	३२२	५
भृतकानां विशेषकथनम्	३१६	१	दास्यां संगमने तस्या दास्यनिवारण- विधानम्	"	६
भृतकस्य त्रैविध्यम्	"	१६	दासत्वविमोचनविधिनिरूपणम्	"	१३
भागभृतकभेदानां प्रदर्शनम्	"	१८	दास्यविमोचनानन्तरं कर्तव्य- कथनम्	"	२१
भृतकेषु अधिकर्मकृतः स्वरूप- कथनम्	"	२६	अदास्यपि दासेन परिणीता दासी भवति	"	२५
शिष्यादिभ्यो दासानां भेदप्रदर्शनम्	३१७	४	दासधनस्य स्वामिधनत्वकथनम्	"	३०
ब्राह्मणातिरिक्तस्यैव दासत्वं भवति	"	१२	ब्राह्मण्यादिषु दासीकरणे दण्ड- विधानम्	"	३३
ब्राह्मणातिरिक्तस्य दासत्वमाशुलो- म्येनेतिकथनम्	"	१४			

विषयाः पृ. पं.
दासीविक्रयणे क्वचिदण्डविधानम् ३२३ ११
इति अभ्युपेत्याशुश्रूषाख्यव्यवहारपदनिरूपणम् ।

अथ वेतनानपाकर्माख्य-

व्यवहारपदनिरूप-

पणम्

३२३ १८

तत्र वेतनानपाकर्मस्वरूपकथनम् " २१
वेतनदानप्रकारकथनम् " २५
वेतनपरिमाणानिश्चये लब्ध-
दशमभागदानविधानम् " ३१
तद्दाने दण्डविधानम् ३२४ ५
अत्र नृहस्पातिवचनविवेचनम् " १३
वेतनप्रमाणनिश्चयेऽपि क्वचित्
स्वबुद्धिपरिकल्पितदानवि-
धानम् " २५
अनेकभृत्यसाध्ये कर्मणि वेतन-
दानप्रकारानिदर्शनम् ३२५ १
वेतनं गृहीत्वा कर्माकरणे निर्णयः " ११
वेतनमगृहीत्वा कर्माकरणे
निर्णयः " २१
अत्र दण्डदानव्यवस्था " ३१
न्यूनकर्मकरणे निर्णयः ३२६ ५
रोगार्तस्य विशेषः " १०
प्रतिज्ञातकालावध्यसमापन-
निर्णयः " १७
अत्र दण्डविधानम् " २१
स्वामिदोषात्कर्मत्यागे तावत्काला-
नुसारेण वेतनदानविधानम् " २४
अत्र स्वामिनो दण्डविधानम् " २८
भृत्यदोषतः स्वामिद्वयनाशे कर्तव्य-
निर्णयः " ३२
स्वामिद्वयनाशे दासविशेषा-
त्कर्तव्यविशेषः ३२७ २
विक्रीतभाण्डेन स्वामिना भृत्यत्यागे
विशेषकथनम् ३२८ ५

विषयाः पृ. पं.
भाण्डस्य चौरादिभिः प्रतिरोधे राजा-
दिभिरपहृते स्वामिनः कर्तव्य-
कथनम् ३२८ १०
भाटकस्वीकृतयानादिना भाण्डने-
तारं प्रति विशेषः " १५
अत्र भाटकस्यादाने दण्डः " २३
वाहनादेरसमर्पणे तत्समर्पणपर्यन्तं
भाटकदानविधानम् " २८
परभूमौ गृहनिर्माणाय भाटकदाने
कर्तव्यकथनम् ३२९ २
भाटकगृहीतजलपात्रादीनां नाशादौ
विशेषकथनम् " १४
स्वामिना व्याधितभृत्यत्यागे दण्ड-
विधानम् " २३
स्वाम्यनुज्ञया कृतेऽपराधे भृत्यस्य
दोषाभावः " २८
कृतकर्मणे भृत्याय वेतनादाने स्वा-
मिनो दण्डविधानम् " ३२
शुल्कं प्रगृह्यापि वेद्याया अनागमने
शुल्कद्विगुणो दण्डः ३३० ४
वेद्याया व्याधितत्वे विशेषः " ७
वेद्यापभोक्तृभिस्तच्छुल्कमदत्त्वा
तत्रास्याचारकरणे निर्णयः " १२
गृहीतशुल्कया वेद्याया अन्यत्र गमने
दण्डविधानम् " १८
अत्रापभोक्तृणामपराधभेदेन कर्तव्य-
निर्णयः " २१
वेद्यातदुपभोक्तृविषये
निर्णयिकाः " २८
इति वेतनादानाख्यव्यवहारपदनिरूपणम् ।

अथ संविद्यत्रिकमाख्य-

व्यवहारपदनिरूपणम् ३३१ १

तत्र संविद्यत्रिकमस्वरूपकथनम् " २
अत्र सवृत्तिकब्राह्मणस्थापन-
विधानम् " १०

विषयाः	पृ.	पं.	विषयाः	पृ.	पं.
तत्र वृत्तिस्वरूपप्रदर्शनम्	"	२२	तद्व्यवस्था यथाशक्तौ प्राप्तां, निर्दिष्टा- दिभ्यो वा देयम्	२३७	३०
नियुक्तानां ब्राह्मणानां कर्तव्य- प्रदर्शनम्	"	२६	समुदायार्थं कृतमृणमपि सर्वेषां स- मानं भवति	३३८	९
सर्वसमुदायानां कार्यप्रदर्शनम्	३३२	७	अस्य क्वचिदपवादः	"	१३
ततोपश्चाद्दीनामुपशमः सर्वैः संभूय कार्यः	"	१२	समुदायान्तर्धृतस्य तद्वाहिर्हितस्य वा कार्यभेदेनांशभागित्वनिर्णयः	"	१७
धर्मकार्यमपि संभूयकार्यम्	"	१७	इति संब्रज्यतिक्रमाख्यव्यवहारपद- निरूपणम् ।		
समयक्रिया राज्ञोऽपि पालनीया	"	२८			
समुदायादिपुरुषविषये विशेषकथनम्	३३३	१७			
राजप्रवर्तिताधर्मापालने दण्डविधानम्	३३४	७			
अनेकैः समूहिभिरेकमत्येन कार्यकरणासं- भवात् कार्यचिन्तकाः कार्याः	"	१२			
कार्यचिन्तकषु निषिद्धानां स्वरूप-					
निर्देशः	"	१७			
कार्यचिन्तकेषु ग्राह्याणां लक्षण-					
कथनम्	"	२१			
कार्यचिन्तकानां ध्वनं सर्वैः समूहिभिः					
पालनीयम्	"	२४			
कस्याचित्छिद्ररुद्धत्वे तस्य दण्ड-					
विधानम्	"	२८			
समूहिनामध्यमेण द्वेषादिना कार्यकरणे					
दण्डविधानम्	३३५	६			
मुख्यानामपराधविशेषे दण्डविशेष-					
कथनम्	"	११			
मुख्यदण्डने समूहसैन्याधिकारानि-					
रूपणम्	"	१६			
मुख्यदण्डने समूहस्थाशक्तौ राज्ञोऽधि-					
कारकथनम्	"	२०			
ममोद्घाटक दीनां पुराजिर्वासनमेव					
दण्डः	३३६	१			
पाखण्ड्यादिसर्वसमूहेषु राज्ञः कर्तव्य-					
निरूपणम्	"	२८			
त्रैविध्येषु प्रतिपादितस्य धर्मस्य					
श्रेण्यादिषु अतिदेशः	३३७	१९			
समूहकार्यतो लब्धस्य प्रसाद इत्यस्य					
समूहायादाने दण्डः	"	२३			

विषयाः	पृ.	पं.
अथ विक्रीयासंप्रदाना- ख्यव्यवहारपदनिरू- पणम्	३४२	१
तत्र विक्रीयासंप्रदानस्वरूपप्र- दर्शनम्	"	२
विक्रीयद्रव्यस्य द्वैविध्य-षड्विध- त्वनिर्दर्शनम्	"	५
मूल्यं प्रगृह्य क्रेत्रे वस्तुनोऽदाने कर्तव्यकथनम्	"	१५
अत्र विक्रेतुर्दण्डनिरूपणम्	३४३	२१
विक्रीयानुशयवशादसमर्पणे क्रीत्वाऽ- नुशयवशादग्रहणे वा कर्तव्यनि- रूपणम्	"	२४
विक्रायिसमर्पितद्रव्यनाशे विक्रेतु- रेव हानिर्भवति	३४४	१
क्रीत्वाऽगृहीतद्रव्यनाशे केतृहानि- निरूपणम्	"	११
क्रेत्रा न याचितं विक्रेत्रा च न समर्पितं यद्द्रव्यं तस्यनाशे द्वयोरपि तुल्य- हानिः	"	१८
विक्रेत्रा दीयमानस्य द्रव्यस्य जाता- नुशयेन क्रेत्राऽग्रहणे केतुरेव हानिः , निर्दुष्टं पण्यं दर्शयित्वा सदोषपण्यदा- ने, तथा अन्यहस्ते विक्रीतस्य द्रव्यस्य तत्क्रेत्रनुशयाभावेऽपि अन्यत्र विक्रये तयोः समदण्डक- थनम्	"	३२
अत्र अज्ञानेनैवं जाते विशेषः	३४५	९
अन्यत्र विषयविशेषेण परावर्तन- कथनम्	"	१३
अत्र सर्वत्र मूल्यदानाभावे विशेष- निर्णयः	"	२०
मूल्यदानानन्तरं केतुदोषतः क्रया- सिद्धौ निर्णयः	"	२४

वीर० ३

विषयाः	पृ.	पं.
अत्रैव विक्रेतुदोषतः क्रयासिद्धौ निर्णयः	३४६	१
इति विक्रीयासंप्रदानाख्यव्यवहारपद- निरूपणम् ।		
अथ स्वामिपालविवादा- ख्यव्यवहारपदनिरू- पणम्	३४६	२
तत्र स्वामिपालविवादानिरूपणप्रति- ष्ठानिर्दर्शनम्	"	१०
स्वामिपालयोः प्रतिदिनसंकृत्य- निरूपणम्	"	१३
गवादिपरिपालकस्य भृतिपरिमाण- कथनम्	"	२२
प्रकारान्तरेण भृतिपरिमाणकथनम्	३४७	४
भृतिं प्रगृह्य पशुमारणादौ दण्ड- निर्णयः	"	११
अत्र प्रमादनाशलक्षणम्	"	१४
तत्र पुरुषकारस्वरूपनिर्दर्शनम्	"	१९
बलाच्चौरादिभिरपहृते दण्डनिषेधः	"	२३
विषयविशेषे पशुपालस्य दण्डवि- धानम्	"	२९
पशुनाशनिवारकप्रयत्नाकरणे पुरु- षस्य दण्डविधानम्	"	३३
दैवात्पशुमरणे पालकस्य दोषाभाव- ज्ञानोपायप्रदर्शनम्	३४८	६
पालकदोषतः पशुमरणादौ तत्स्वा- मिने तत्पशुमूल्यदानविधानम्	"	१६
पालकस्य दण्डविधानम्, स्वामिने देयद्रव्यपरिमाणनिरूपणं च	"	२१
पालदोषप्रदर्शनम्	"	३०
दुर्गमस्थले पशुनाशादौ पालस्य दोषाभावकथनम्	३४९	१
गवादिप्रचरणयोग्यभूमिप्रदर्शनम्	"	५
गवादीनां स्थानासनसौलभ्याय ग्राम- क्षेत्रयोरन्तरकथनम्	"	९

विषयाः	पृ.	पं.	विषयाः	पृ.	पं.
तत्र शस्योत्पत्तेः प्रागेवावरणस्य			निर्दिष्टचिह्नानामभावे सीमानिश्चयो-		
कर्तव्यता	"	१७	पायप्रदर्शनम्	३५५	९
आवरणातिक्रमेण पशुभिः शस्यादि-			सीमानिश्चयोपायेषु साक्षिस्वरूपनि-		
विनाशे तत्पालस्य दण्डविधानम्	"	२१	रूपणम्	"	२४
पालस्य पशुनिवारणाशक्तौ न दण्डः	"	२८	साक्षिणामभावे सामन्तवशाज्जिज्ञेयं		
आवरणभावे दण्डनिषेधः	"	३३	कुर्यात्	"	२८
अत्र दीर्घकालप्रचारे आवरणभा-			सामन्तैर्निर्णयप्रकाराणां प्रदर्शनम्	"	३३
वेऽपि पालस्य दण्डः	३५०	५	सामन्तेषु रागद्वेषादिभिः प्रकटदोष-		
पशुभेदेन दण्डपरिमाणप्रदर्शनम्	"	९	सङ्गवे तत्संसक्तैर्निर्णयः कार्यः	३५६	११
अत्र स्मृतिचान्द्रिकाकारमतख-			तेषामपि दुष्टत्वे तत्संसक्तैर्निर्णयः		
ण्डनम्	"	२९	कार्यः	"	१८
मन्वादिमतसंगतिप्रदर्शनम्	३५१	४	एतेषामपि प्रकटदोषत्वे मौलादि-		
राजप्राङ्गुहीतादीनां दण्डाभाव-			वशाज्जिर्णयः कार्यः	"	२५
प्रतिपादनम्	"	१९	मौलादीनां लक्षणप्रदर्शनम्	३५७	४
अनातुराणां केषाञ्चित्पशूनां दण्डा-			अप्रकटदोषेषु सामन्तेषु प्रतिवादि-		
भावकथनम्	"	२५	भिर्दोषोद्भावने विशेषः	"	१४
परशस्यविनाशे पशुस्वामी सदं			साक्ष्यादीनामभावे निर्णयोपायप्र-		
दापनीयः	३५२	१८	दर्शनम्	"	२१
सददानं सामन्तायनुमत्या कार्यम्	"	२९	सर्वत्र स्थावरविवादे सेत्वादिविवादे		
उत्सवे श्राद्धदिवसे च गवां दण्ड-			च साक्ष्यभावे सामन्तादीनां निर्णा-		
निषेधः	३५३	१	यकत्वकथनम्	३५८	३
श्राद्धकालादौ गोभुक्तस्यातिश्रेय-			सामन्तादिभिर्मुक्तानि वचनानि पत्रे		
स्करत्वकथनम्	"	९	लेखनीयानि	"	२६
स्वामिपालविवादाख्यपदोपसंहारः	"	१३	सीमासाक्षिणः सीमां ब्रूयुः	"	३३
इति स्वामिपालविवादाख्यव्यवहारपदनिरूपणम् ।			सीमाचिन्हानां प्रदर्शनाशक्तौ सीमा-		
अथ सीमाविवादाख्य-			कथनप्रकारः	३५९	५
व्यवहारपदनिरूप-			साक्ष्यादीनां पक्षत्रयाभ्यन्तरे दैविकरा-		
पणम्	३५३	१७	जिकोपद्रवे, अन्यथामिथ्यावादि-		
तत्र सीमाविवादस्वरूपप्रदर्शनम्	"	१८	त्वनिश्चये वा दण्डकथनम्	"	३२
सीमाविवादस्य षड्विधत्वनिरू-			सामन्तानां मिथ्यावादित्वे दण्ड-		
पणम्	"	२४	कथनम्	३६०	८
सीमाभेदानां निरूपणम्	३५४	३	सामन्तसंस्कादीनां मिथ्यावादित्वे		
सीमावृक्षाणां निरूपणम्	"	९	दण्डकथनम्	"	१७
सीमाभेदानां लक्षणानि	"	१७	मौलादीनामप्ययमेव दण्डः	"	२२
सीमायां प्रकाशचिन्हानां निरू-			लोभादिभिर्भेदोक्तवानुक्तौ वा सा-		
पणम्	"	२३	क्ष्यादीनां दण्डकथनम्	"	३२

विषयाः	पृ.	पं.	विषयाः	पृ.	पं.
एवं दण्डयित्वा पुनः सीमाविचारः			मर्यादाप्रभेदनादैः दण्डकथनम्	३६५	२८
प्रवर्तयितव्यः	३६१	४	अज्ञानात् क्षेत्रादिहरणेऽधर्म एव	३६६	५
पुनर्विचारणं लेख्यप्रमाणेन कार्यम्	"	५	तत्र दण्डविधानम्	"	८
सामन्तादीनां सीमाचिन्हानां चाभावे			अपह्नियमाणक्षेत्रादिभूयस्त्वे दण्डा-		
राजा स्वेच्छया निर्णयं कुर्यात्	"	१३	धिक्यम्	"	१३
यदा तस्यां भूमावुपकारातिशयो दृश्यते			सम्पूर्णसीमातिक्रमे दण्डाधिक्य-		
तदा विशेषकथनम्	"	२४	कथनम्	"	१७
राजनदीभ्यां सीमानाशे निर्णयः	३६२	८	सीमासन्धिष्वुत्पन्नवृक्षादीनां फलपुष्प-		
उत्तशस्यभूमिविषये विशेषः	"	२८	ग्रहणनिषेधः	"	१९
राज्ञा क्रोधादिभिः सीमापहरणे			अन्यक्षेत्रे उत्पन्नानां वृक्षादीनामन्य-		
निर्णयः	"	३३	क्षेत्रे शाखाप्रसरणे तत्र तत्कामि		
स्वत्वहेतुप्रतिग्रहादिप्रमाणाभावे			निर्णयः	"	२५
विशेषः	३६३	४	परक्षेत्रे प्रार्थनया क्रियमाणानां सेतु-		
गृहादिविषये निर्णयः	"	५	कूपादीनामासिद्धननिषेधः	"	३१
गृहादौ गवाक्षादीनां निवृत्त्यभावः			तत्र सेतुकूपादीनां बहुपेडाकारत्वे		
प्रतिपादनम्	"	१७	निषेधे दोषाभावः	३६७	२
गवाक्षादीनां पूर्वमसत्त्वे परानिच्छा-			परक्षेत्रे तत्स्वाम्याज्ञयैव सेतुकूपादि-		
यां पुनस्तत्करणनिषेधः	"	३२	प्रवर्तनं कार्यम्	"	९
परकुड्यानिकटे पुरीषोत्सर्गादिकरण-			अन्यदीयसेत्वादीनामुद्धारोऽपि तदनु-		
निषेधः	३६४	४	ज्ञयैव कार्यः	"	१८
संसरणाख्यस्य मार्गस्य निरोध-			तत्स्वाम्यभावे राजाज्ञयोद्धारः कार्यः	"	२३
निषेधः	"	१४	परक्षेत्रमहमिदं कृषामीत्युक्त्वा		
चतुष्पथादीनां निरोधनिषेधः	"	१५	पदचान्न कृषति, नाप्यन्येन कर्ष-		
प्रसंगात् चतुष्पथराजमार्गयोः			यति तत्र दण्डविधानम्	३६८	३
स्वरूपप्रदर्शनेन भेदप्रतिपादनम्	"	२५	प्रसंगात् स्वामिग्राह्यक्षेत्रफलस्य		
क्षेत्रसमीपे क्षेत्रमध्येवाऽवस्थि-			परिमाणकथनम्	"	१४
तस्य मार्गस्यावरोधनिषेधः	"	३२	अर्धखिलावस्थां प्राप्ते क्षेत्रे तत्र स्वा-		
संसरणाद्यवरोधकारिणां दण्ड-			म्यनिवारणे तत्कर्षणे दण्डनिषेधस्त-		
कथनम्	३६५	४	स्फलग्रहणालुज्ञा च	"	२३
राजमार्गे पुरीषोत्सर्गादिकरणे दण्डा-			तत्र स्वामिना कर्षादिखिलभ-जनार्थं		
धिक्यकथनम्	"	११	व्ययं दत्तैव स्वीयं क्षेत्रं ग्राह्यम्	"	३०
आपद्रवतस्य विशेषकथनम्	"	१६	क्षेत्रस्य अर्धखिलावस्थाकालप्रद-		
तडागादौ पुरीषोत्सर्गादिकरणे दण्ड-			र्शनम्	३६९	३
विधानम्	"	१९	खिलभञ्जनार्थं व्ययदानासामर्थ्ये		
तीर्थे मलिनवस्त्रप्रक्षालनादिनां			निर्णयः	"	१०
तद्वक्षणे दण्डः	"	२३	इति सीमाविवादाख्यव्यवहारपदानिरूपणम् ।		

विषयाः	पृ.	पं.	विषयाः	पृ.	पं.
अथ दण्डपारुष्याख्य- व्यवहारपदनिरूपणम् ३६२	१८		समर्थप्राजकदोषेण प्राणिर्हिसायां		
तत्र दण्डपारुष्याख्यव्यवहारपदस्व-			प्राजकस्यैव दण्डविधानम्	३७६	५
रूपप्रदर्शनम्	१९		स्थावरप्राणिपीडायां दण्डनिरू-		
दण्डपारुष्यस्य त्रैविध्यप्रदर्शनम्	२५		पणम्	१९	
दण्डपारुष्यस्य अवान्तरभेदानां			पशूनामभिद्वेहे दण्डविधानम्	२३	
निरूपणम्	३२		परकुड्याभिघाते, परगृहे कण्टकादि-		
दण्डपारुष्यस्य पञ्चप्रकाराणां विधीनां			प्रचपे च दण्डनिरूपणम्	३७७	१५
निरूपणम्	३७०	२३	स्थावराभिद्वेहे दण्डकथनम्	२५	
दण्डपारुष्यनिर्णयोपायकथनम्	३७१	८	भार्यादिभिः कृतेऽपराधे निर्णयः	३७८	१०
तत्र भस्मादिस्पर्शे दण्डकथनम्	१६		भार्यादिभिर्हृषात् स्वयं ताडनादि-		
पुरीषादिस्पर्शने दण्डविधानम्	२४		चिह्नं स्वाङ्गे विधाय मिथ्याऽऽरोपे		
ताडनाय हस्तादिभिरुद्गुरोरे दण्ड-			साध्यादिभिर्द्व्येन वा परीक्षणं		
विधानम्	२८		कर्तव्यम्	२६	
हस्तेन ताडने दण्डविधानम्	४७२	३	इति दण्डपारुष्याख्यव्यवहारपदनिरूपणम् ।		
इष्टकादिभिस्ताडने दण्डविधानम्	१४		अथ वाक्पारुष्याख्यव्यव-		
काष्ठादिभिस्ताडने दण्डकथनम्	२७		हारपदनिरूपणम् ३७९	५	
त्वह्मासास्थिभेदेन दण्डकथनम्	३१		तत्र वाक्पारुष्यस्वरूपप्रदर्शनम्	१६	
पादादीनामाघर्षणादौ दण्डः	३३	५	वाक्पारुष्यस्य निष्ठुरादिभेदेन		
करादीनां भङ्गे दण्डविधानम्	१०		त्रैविध्यप्रदर्शनम्	१२	
प्रातिलोम्यापराधे दण्डविधानम्	२५		निष्ठुरादीनां स्वरूपकथनम्	१६	
शूद्रादिभिर्नीचवर्णैर्ब्राह्मणानुचवर्णा-			वाक्पारुष्यस्य प्रथममध्यमोत्तमभेदे-		
नामपराधे दण्डविशेषः	३७४	१	न त्रैविध्यकथनम्	३१	
ताडनेन दुःसहवर्णाद्युत्पत्तौ दण्ड-			निष्ठुराक्रोशे दण्डकथनम्	३८०	९
निरूपणम्	२८		तत्र असवर्णविषये दण्डाधिक्य-		
कलहकाले यदपहृतं तत्स्वामिने			कथनम्	२२	
देयम्	३७५	३	दुष्टपारित्यागार्थं दोषकीर्तने दोषाभाव-		
ग्राम्यपञ्चविधाते दण्डनिरूपणम्	१२		कथनम्	३८१	१
बहुभिरैकस्य हनने दण्डविधानम्	१९		जातिगुणकृते विशेषे दण्डवैषम्य-		
अत्र उच्चैःक्रोशन्ते ताड्यमानसु-			कथनम्	१	
पेक्षमाणानां तत्समीपवर्तिनामपि			ब्राह्मणायाक्रोशभेदेन दण्डभेदानिरू-		
दण्डः	२२		पणम्	२३	
अशक्यप्रतीकारविषये दण्डाभाव-			गुर्वादीनामाक्रोशे दण्डविधानम्	३८२	२३
कथनम्	२६		माप्तादीनामाक्रोशे दण्डकथनम्	३०	
शक्यप्रतीकारे उपेक्षमाणानां प्रेक्ष-			ववववादीनामाक्रोशे दण्डकथनम्	२८३	२
काणां दण्डकथनम्	३७६	१	वाह्वादिच्छेदनरूपनिष्ठुरभावणे		

विषयाः	पृ.	पं.
दण्डकथनम्	२८३	५
अथ अशक्तस्य न्यूनो दण्डः	"	११
शक्तेन अशक्तस्य बाह्यादिभङ्गाक्षेप- करणे विशेषः	"	१४
अवलीभाषणे दण्डकथनम्	"	१८
तीव्राक्रोशे दण्डविधानम्	"	२१
देशायाक्रोशे दण्डकथनम्	३८४	३
राज्ञ आक्रोशे दण्डनिरूपणम्	"	१०
दोषसत्त्वेऽपि तद्दोषाभिधाने दण्ड- विधानम्	"	१६
मिथ्याभाषणे दण्डकथनम्	"	२५
मोहादिभिः कृते वाक्पाठव्येऽर्धदण्डः	"	३१
इति वाक्पाठव्याख्यव्यवहारपदनिरूपणम् ।		

अथ स्तेयाख्यव्यवहार-

पदनिरूपणम्	३८५	१
तत्र स्तेयलक्षणप्रदर्शनम्	"	२
बलात्कारकृतापहरणस्य साहसान्त- र्गतस्तेयत्वकथनम्	"	२०
तत्स्वरज्ञानोपायानां प्रदर्शनम्	"	२७
स्तेयस्य त्रैविध्यप्रतिपादनम्	३८६	२०
प्रकाशप्रकाशभेदेन तत्स्कराणां त्रैविध्यकथनम्	"	२३
प्रकाशतत्स्कराणां स्वरूपप्रदर्शनम्	"	२६
अप्रकाशतत्स्कराणां भेदस्वरूप- प्रदर्शनम्	३८७	५
प्रकाशतत्स्कराणां दण्डनिरूपणम्	"	१६
सामान्येन अप्रकाशतत्स्कराणां दण्ड- कथनम्	३८८	१५
सन्धिभेदज्ञानां विशेषेण दण्डकथनम्	"	२४
पान्थमुषां दण्डनिरूपणम्	"	२९
प्रन्थिभेदकस्य दण्डकथनम्	"	३२
स्त्रीहर्तृणां दण्डकथनम्	३८९	६
पुरुषहर्तृणां दण्डकथनम्	"	८
गोहर्तृणां दण्डकथनम्	"	१०
पशुहर्तृणां दण्डकथनम्	"	१५

विषयाः	पृ.	पं.
बन्दिग्राहादीनां दण्डकथनम्	३८९	२२
तत्स्करापहृतं धनं तत्स्वामिने दापयित्वा दण्डः कार्यः	"	३२
धान्याद्यपहरणे दण्डविधानम्	३९०	३
रत्नहरणे दण्डविधानम्	"	८
अङ्गच्छेदादीनां दण्डानां ब्राह्मणाति- रिक्तविषयत्वकथनम्	"	१६
ब्राह्मणादीनां श्वपदादिभिश्चिह्नितक- रणविधानम्	"	१७
जात्यादिभेदेन दण्डतारतम्यकथनम्	"	२६
क्षुद्रव्यापहरणे दण्डकथनम्	३९१	२
पान्थादिभिरल्पमयोजनद्रव्यापहरणे दण्डभाषकथनम्	"	२१
चौरपकारिणः अचौरस्य दण्डवि- धानम्	"	३०
चौरपेक्षाकारिणां तद्दोषभागित्वानि- रूपणम्	३९२	८
इति स्तेयाख्यव्यवहारपदनिरूपणम् ।		
अथ साहसाख्यव्यव-		
हारपदनिरूपणम्	३९२	१३
तत्र साहसस्वरूपकथनम्	"	१४
साहसस्य मनुष्यमारणादिभेदेन चा- तुर्विध्यकथनम्	"	१७
साहसस्य प्रथममध्यमोत्तमभेदेन त्रैविध्यप्रदर्शनम्	"	२०
प्रथमादीनां स्वरूपप्रदर्शनम्	"	२४
प्रथमादिसाहसे दण्डकथनम्	"	३३
ब्राह्मणस्य वधायभावप्रतिपादनम्	३९३	८
महत्त्वपराधे ब्राह्मणस्य दण्डनि- रूपणम्	"	१२
परद्रव्यापहरणरूपे साहसे दण्डनि- रूपणम्	"	१८
साहासिकप्रयोजकस्य दण्डकथनम्	"	२५
साहासिकविशेषाणां दण्डनिरूपणम्	"	२९
साहासिकस्याज्ञाने तज्ज्ञानोपायप्रद- र्शनम्	३९४	१०

विषयाः	पृ.	पं.	विषयाः	पृ.	पं.
ज्ञानान्तरकर्तव्यकथनम्	३९४	२०	अनुरागजङ्घासंग्रहणे दण्डविधा- नम्	३९९	१
बहुभिर्मिलित्वा एकस्य हनने तत्र दण्डकथनम्	"	३२	तत्र संभोगे दण्डकथनम्	"	५
प्रसंगात् परंपरया घातकानां स्वरूप- प्रदर्शनम्	३९५	५	अगुप्तसर्वण्या, आनुलोम्येन गुतया वा संभोगे दण्डविशेषः	"	२०
कुत्रचित् विषयाविशेषे मनुष्यवधेषु दोषाभावप्रतिपादनम्	"	१८	मात्रादिसंभोगे दण्डाधिक्यम्	"	३०
तत्रैव ब्राह्मणविशां शस्त्रग्रहणविधानम्	"	२०	गुतागुतस्त्रीसंभोगभेदेन स्त्रियादीनां दण्डनिरूपणम्	४००	६
साहसस्तेयस्य क्रोडलोभमूलकत्वक- थनम्	३९६	५	अत्र शूद्रस्य दण्डविशेषः	"	१६
स्त्रीसंग्रहणाख्यसाहसस्य स्वरूपप्रद- र्शनम्	"	९	प्रसंगात् दण्डदानाधिकारिनिर्णयः	"	२१
तत्र अनिच्छन्त्याः स्त्रियाः चिह्नानां, तस्याः कर्तव्यस्य च प्रदर्शनम्	"	१३	परस्त्रिया सह संभाषणे दण्डविधानम्	"	२९
अत्र राजकर्तव्यकथनम्	"	२४	निष्पापबुद्ध्या संभाषणे दोषाभावकथ- नम्	४०१	३
स्त्रीसंग्रहणाख्ये साहसे ब्राह्मणस्य दण्डकथनम्	"	२८	निषिद्धसंभाषणे स्त्रियाः पुरुषस्य च दण्डविधानम्	"	८
अत्रैव सर्वविषये स्त्रियादीनां दण्डकथनम्	"	३०	चारणादिदरैः सम्भाषणे पूर्वोक्तद- ण्डाभावकथनम्	"	१६
हीनोत्कृष्टजातिभेदेन दण्डभेदानिरू- पणम्	३९७	२	साधारणस्त्रीगमने दण्डकथनम्	"	२३
इति साहसाख्यव्यवहारपदनिरूपणम् ।			स्वैरिण्यादिगमने दण्डप्रतिपादनम्	४०२	१
अथ स्त्रीसंग्रहणाख्यव्य- वहारपदनिरूपणम्	३९७	१४	भाटके तया प्रगृहीते पश्चात्तदनिच्छायां बलात्संभोगेऽपि दोषाभावः, यदि सा व्याधिता न भवेत्	"	२२
तत्र स्त्रीसंग्रहणस्य बलकृतादिभेदेन त्रैविध्यकथनम्	"	१५	अकामकन्यापहरणे दण्डविधानम्	"	२७
बलकृतादीनां स्वरूपप्रदर्शनम्	"	१८	सकामकन्यापहरणे दण्डविधानम्	"	३३
अनुरागजङ्घासंग्रहणस्य प्रथमम- ध्यमोत्तमभेदेन त्रैविध्यकथनम्	"	२५	अकामायाः कन्यायादूषणे दण्डकथ- नम्	४०३	३
प्रथमादीनां स्वरूपप्रदर्शनम्	"	३१	सकामकन्यादूषणे दण्डकथनम्	"	१४
स्त्रीसंग्रहणवता ज्ञानस्योपायान्तरप्र- दर्शनम्	३९८	१०	कन्यया विदग्धया वा कन्यादूषणे द- ण्डकथनम्	"	१८
दर्पादिभिः 'मयेयं सुका' इत्यादिकथ- नमात्रेण तस्य स्त्रीसंग्रहणवत्त्व- प्रतिपादनम्	"	१८	कन्याभिगमने दण्डविधानम्	"	२३
बलकृते स्त्रीसंग्रहणे दण्डकथनम्	३९८	२६	चाण्डाल्यायाभिगमने दण्डकथनम्	"	३६
			योग्यातीरिक्तस्थाने गमने दण्डविधा- नम्	४०४	८
			प्रवाजिताभिगमने दण्डकथनम्	"	१२
			स्त्रीकृते पुरुषसंग्रहणे दण्डकथनम्	"	१४
			इति स्त्रीसंग्रहणाख्यव्य- वहारपदनिरूपणम् ।		

विषयाः	पृ.	पं.
अथ स्त्रीपुंयोगाख्यव्यव-		
हारपदनिरूपणम्	१९	२२
तत्र स्त्रीपुंयोगस्वरूपप्रदर्शनम्	"	२३
स्त्रीणां स्वात्मन्याभावप्रतिपादनम्	४०५	१
स्वस्त्रिया अन्यपुरुषेण व्याभिचारे		
जायमानानां दोषाणां प्रदर्शनम्	"	९
स्त्रीणां कौमार्यावस्थाभेदेन पितृभ-		
व्रादीनां रक्षकत्वकथनम्	४०६	१
पित्रादीनामभावे रक्षणव्यवस्था	"	११
स्त्रीस्वभावानां प्रदर्शनम्	"	११
अथ स्त्रीणां रक्षणप्रकाराः	४०८	८
मानसव्याभिचारे दोषप्रदर्शनम्	"	१४
स्त्रीणां परिचक्षणोपायप्रदर्शनम्	"	२५
आतैः सम्यग्रक्षितत्वाभावकथनम्	४०९	९
भर्तुर्धर्मनिष्ठत्वमपि स्त्रीणां रक्षणेऽप्यु-	"	१३
पायाः भार्याया भरणस्यावश्यकत्वकथनम्	"	२०
व्याभिचारिण्याः स्त्रिया भरण-		
दिव्यवस्था	४१०	१
निर्दुष्टभार्यायाः परिन्यागे दण्डप्रतिपा-		
दनम्	"	६
इति स्त्रीपुंयोगाख्यव्यवहारपदनिरूपणम् ।		

अथ दायभागाख्यव्यव-		
हारपदनिरूपणम्	४११	१
तत्र दायभागलक्षणकथनम्	"	५
तत्र दायपदार्थविचारः	"	१८
अत्र जीमूतबाहनादीनां मतनिराकर-		
णम्	"	२५
विभागशब्दार्थप्रतिपादनम्	४१२	१०
दायस्य अप्रतिबन्धसंप्रतिबन्धाख्य-		
द्वैविध्यप्रतिपादनम्	"	२०
तत्र पूर्वपक्षतया सर्वस्य दायस्य स-		
प्रतिबन्धत्वप्रतिपादनम्	४१३	५
पूर्वपक्षे मणिमुक्तादिषु पुत्रादीनां		
जन्मतः स्वत्वखण्डनम्	"	२६
पूर्वपक्षे स्वत्वस्य शास्त्रीयत्वोपपा-		
दनम्	४१५	६

विषयाः	पृ.	पं.
पुत्रादीनां जन्मतः स्वत्वोपपादनम्	४१७	२९
स्वत्वस्य शास्त्रीयत्वनिराकरणपूर्वकं		
लौकिकत्वव्यवस्थापनम्	४१९	२४
जीमूतबाहनोक्तिखण्डनरूपेण पु-		
त्रादीनां जन्मतः स्वत्वव्यवस्थाप-		
नम्	४२६	३
स्वत्वविचारे जीमूतबाहनोक्तिखण्ड-		
नपुरस्सरं विभागपदार्थनिरूपणम्	४३०	२
स्वत्वविचारोपसंहारः	४३१	३२
अथ दायभागे तद्वि-		
भाग काल-कर्तृणां नि-		
रूपणम्	४३२	१०
प्रसंगात् भ्रातृणां सहवासस्य मुख्य-		
त्वकथनम्	४३६	२४
तत्र ज्येष्ठपुत्रस्य कनिष्ठानां च		
कर्तव्याणां प्रदर्शनम्	४३७	१
धर्मवृद्धिकामनायां विभागस्यानुज्ञा	"	१९
पित्रा स्वेच्छयाऽपि विहितयोः सम-		
विषमयोरन्यतर एव विभागः		
कार्यः	४३८	७
तत्र स्वेच्छयेति पक्षान्तरमिति वादि-		
नां प्राचीनानां पक्षोपन्यासः	"	१३
प्राचीनमतखण्डनम्	"	२७
प्रसंगात् अकस्मात् (अकारणम्)		
विभागनिषेधः	४३९	१०
समविषमविभागे ज्येष्ठादिभिरनु-		
शयो न कर्तव्यः	"	१५
विषमविभागे श्रेष्ठादिभागानां नि-		
रूपणम्	"	२८
समानविभागविधानम्	"	३१
समांशविभागे पत्नीनामपि तत्स-		
मोऽशः	४४०	१
कलौ विषमविभागस्याननुष्ठेयत्व-		
कथनम्	४४२	४
स्वार्जितधनविभागे पितुरंशद्वयप्रति-		
पादनम्	४४४	८

विषयाः	पृ.	पं.	विषयाः	पृ.	पं.
पैतामहे धने पितापुत्रयोः समस्वा-			तत्र दानरूपेण स्थावरविक्रयः		
म्यप्रतिपादनम्	४४५	२२	कर्तव्यः	४५९	११
अत्र जीभूतवाहनोक्तिप्रदर्शनम्	४४६	६	अत्र जीभूतवाहनमतप्रदर्शनं तादृश-		
तत्त्वण्डनम्	४४७	१६	वेकश्च	"	१९
विभागे कस्मिंश्चित् पुत्रे स्वव्यवसायेन			विभागे एकस्यापि पुत्रस्यानुमतिः		
जीवनसमर्थे तत्र भागदान-			पर्याप्ता	४६०	१६
व्यवस्था	४४८	२०	विभागे पुत्र-पौत्र-प्रपौत्राणां समाधि-		
प्रपौत्रपुत्रादीनामंशाभावकथनम्	४४९	२२	कारित्वकथनम्	"	२४
प्रमीतापितृकाणां पैतामहे द्रव्ये पि-			पौत्राणां विभागवैषम्यस्य वाचनिक-		
तृतो भागकथनम्	"	२९	त्वव्यवस्थापनम्, तस्य औपपत्ति-		
अपहारादिना नष्टस्य पैतामहद्रव्य-			कत्वप्रतिपादक-जीभूतवाहनोक्ति-		
स्य पित्रा स्वशक्त्या पुनरुद्धारे			निरसनं च	४६१	१०
तत्र स्वारजितवादिभागः	४५०	१२	विभागे कस्याचित् स्पष्टगर्भायां भ्रा-		
दायभागे पूर्वं विभक्तस्य निर्गलि-			तृपत्त्यां पितृपत्त्यां वा आप्रसवं प्र-		
तार्थकथनम्	"	३१	तीक्ष्ण विभागः कार्यः	"	३१
पितृरुद्धं विभागेऽपि मातृणां पुत्र-			विभागानन्तरं जातस्य पुत्रस्य वि-		
समांशभागित्वनिरूपणम्	४५३	१३	भागप्रकारकथनम्	४६२	२
तत्र पित्रा स्त्रीधनं दत्तं चेत् तदा			विभागोत्तरं पित्रार्जितस्य विभागो-		
अंशार्धमेव दातव्यम्	"	१८	त्तरं जातः पुत्र एवाधिकारी	"	३०
मात्रंशदाने विपुत्राणां मातृणां प्रा-			अत्रापि पितृसंस्पृष्टेषु पुत्रेषु सत्सु तैः		
सांछादनमात्रमाक्त्वकथनम्	"	२०	सहैव पञ्चाज्जातपुत्रस्य विभागः	४६३	४
पितरि मृते समुदायद्रव्येण असंस्कृ-			पितृरुद्धं जाते विभागे विभागका-		
तानां भ्रातृणां संस्कारस्य कर्तव्य-			लेऽस्पष्टगर्भायाः पितृपत्त्याः प-		
त्वकथनम्	४५४	२०	श्चात्पुत्रे जाते सः विभक्तभ्रातृभिः		
पितृधनासत्त्वेषु अपि संस्कृतानां सं-			स्वभागसमभागमाक् कार्यः	"	९
स्कारकर्तव्यत्वकथनम्	"	३०	अथ असवर्णानां भ्रा		
असंस्कृतानां भगिनीनामपि संस्का-			तृणां विभागनिरू-		
रावश्यकता	४५५	२	पणम्	४६३	२९
पितृद्रव्यसत्त्वे ताभ्यः अंशदान-			तत्र वर्णभेदेन अंशभेदकथनम्	"	३१
कथनम्	"	"	प्रसंगात् द्विजातेः शूद्रायां विवाहस्य		
भगिन्यंशानां विभागप्रकारः	"	१०	निषिद्धत्वनिरूपणम्	४६४	१९
भगिनीनामंशभागित्वव्यवस्थापनम्	४५६	३१	असवर्णार्थासुस्पृजानां पुत्राणां गुण-		
स्थावरदानादौ पितुः पुत्रानुमत्यैवा-			वत्त्वे विभागे विशेषः	४६५	११
धिकारित्वकथनम्	४५८	१५	द्विजातीनां शूद्रायामुत्पन्नस्यैव पुत्रस्य		
आपदि स्थावरस्य दानविक्रयादाव-			सत्त्वे स तृतीयायंशहारी शेषांशस्य		
न्यानुमतेरनावश्यकत्वकथनम्	"	१६			

विषयाः	पृ.	पं.	विषयाः	पृ.	पं.
सपिण्डादयोऽधिकारिणः	४६५	३२	तत्र अपत्यसत्त्वे पुत्रदाने तद्वातुः		
असवर्णानां पुत्राणां प्रतिग्रहप्राप्तभू-			प्रत्यवायकथनम्	४७७	१
मिविभागनिषेधः	४६६	१५	पक्षपुत्रसत्त्वे तत्प्रतिग्रहदाननिषेधः	"	३
शूद्रापुत्रस्य क्रयादिप्राप्तभूमिभाग-			भर्तृसत्त्वे तदनुज्ञाभावे पुत्रप्रतिग्रह-		
स्यापि निषेधकथनम्	"	२१	दाननिषेधः	"	७
अथ मुख्य-अमुख्यपुत्राणां स्वरूप-			भर्तरि मृते विधवाया अपि पुत्रप्रतिग्रह-		
निरूपणम्	४६७	१	हेतुधिकारप्रतिपादनम्	"	९
तत्र प्रथमं सामान्येन औरसादीनां			तत्र तस्या यत्कर्तुं पारतन्त्र्यं तदनुज्ञा-		
स्वरूपप्रदर्शनम्	"	३	वश्यकताकथनम्	"	२७
विशेषेण औरसपुत्रस्वरूपानि-			अनेकपुत्रसत्त्वे ज्येष्ठपुत्रदाननिषेधः	"	३३
रूपणम्	"	१४	पुत्रप्रतिग्रहप्रकारनिरूपणम्	४७८	७
पुत्रिकासुतस्वरूपनिरूपणम्	४६८	२३	क्रीतपुत्रस्वरूपकथनम्	"	१८
तत्र पक्षभेदेन पुत्रिकाया एव पुत्रिका-			कृत्रिमपुत्रस्वरूपप्रदर्शनम्	"	२८
सुतत्वकथनम्	४६९	१७	दत्तात्मपुत्रस्वरूपप्रदर्शनम्	४७९	५
ब्राम्हण-क्षेत्रजपुत्र स्वरूपानि-			सहोदजपुत्रस्वरूपनिरूपणम्	"	१३
रूपणम्	"	२३	अपविद्धपुत्रस्वरूपकथनम्	"	२४
प्रसङ्गात् विधानासत्त्वे परक्षेत्रोत्पा-			पारशवाख्यपुत्रस्वरूपनिरूपणम्	"	१३
दितस्य पुत्रस्य क्षेत्रजपुत्रत्वाभाव			औरसपुत्रस्य मुख्यत्वप्रतिपादनम् ,		
कथनम्	४७०	७	तदन्येषां गौणत्वप्रतिपादनं च	४८०	११
तत्र देवरादीनां विधवाया क्षेत्रजपु-			अथ औरसादीनां दायग्रहणनिरू-		
त्रोत्पादकत्वनिरूपणम्	४७१	१	पणम्	४८१	१३
तत्र विधवायाः लक्षणकथनम्	"	२२	तत्र औरसादिषु पूर्वपूर्वाभावे परप-		
शाम्यायणैः पितृद्वयाय पिण्डा देयाः ४७३	२५		रस्य दायेऽधिकारः	"	१५
क्षेत्रजपुत्रस्य द्वैविध्यकथनम्	४७४	२०	औरसे सत्यपि पुत्रिकासुतस्य दाय-		
गृहजपुत्रस्वरूपप्रदर्शनम्	"	२२	ग्रहणेऽधिकारः	"	१७
कानीनपुत्रस्वरूपप्रदर्शनम्	"	३०	जातादौरसात्पूर्वं जातस्य पुत्रि-		
कानीनपुत्रस्य मातामहानिरूपितापत्य-			कासुतस्य ज्येष्ठांशभागित्वनिषेधः	"	२४
त्ववोद्विनिरूपितापत्यत्वयोर्विचारः ४७५	४		सत्यौरसेऽन्येषां दत्तकादीनां चतुर्थी-		
अत्रासङ्कल्पितकन्यायामुपपन्नस्य माता-			शभागित्वकथनम्	४८२	३
महसुतत्वप्रतिपादनम्	४७६	१	अत्र कानीनादीनां तु ग्रासाच्छादन-		
सङ्कल्पितायां विवाहात्प्राक् उत्पन्न-			मात्रभागित्वम्	"	१२
स्य वोद्विसुतत्वप्रतिपादनम्	"	२	सत्यौरसे क्षेत्रजादीनां दायग्रहणे		
पुनर्धर्णा द्वैविध्यकथनम्	"	१७	विशेषः	"	२६
पौनर्भवस्वरूपनिरूपणम्	"	१८	औरसापेक्षया सगुणानां दत्तकादीनां		
दत्तकपुत्रस्वरूपनिरूपणम्	"	२८	तृतीयांशभागित्वकथनम्	४८३	१९

विषयाः	पृ.	पं.	विषयाः	पृ.	पं.
मनुस्मृतिकृमते क्षेत्रजस्य औरस-			हस्पत्यादिवचनानां प्रदर्शनम्	४९३	२१
समभागित्वम्	"	२१	अत्र पत्न्याः प्रथममनधिकारप्रति-		
बृहस्पत्यादिमतेन क्षेत्रजादीनां तत्त-			पादकानां नारदादिवचनानां		
देशभागित्वकथनम्	४८४	७	निर्दर्शनम्	४९४	१८
औरसादीनां दायद-अदायादभेद-			तत्र धरिश्चरोक्तव्यवस्थाप्रदर्शनम्	४९५	१४
निरूपणम्	"	२६	धरिश्चरोक्तव्यवस्थाखण्डनं, विज्ञान-		
दायादादायादानां देशाचारभेदेन			श्चरादिसेतस्वमतप्रतिपादनं च	४९६	२२
सर्वणादिभेदेन वा व्यवस्था	४८५	१९	अत्र प्रकरणे अपुत्रपत्नीत्यत्र पुत्र-		
अन्याभावेऽपि औरसत्वेऽपि च शूद्रा-			शब्देन पुत्रपौत्रप्रपौत्राणां ग्रहण-		
पुत्रस्य सकलपितृधनभागित्व-			कथनं, तदनुसारेण पुत्रपौत्रप्रपौत्रा-		
निषेधः	४८७	११	णामभावे एव पत्न्या भर्तृधनग्रहणे		
शूद्रधनविभागे विशेषः	"	२३	आधिकारकथनं च	५०३	३१
गौणमुख्यपुत्राभावे मृतादीनां धन-			तत्र पार्वणविधिना पिण्डदानेन व्र-		
ग्रहणे पत्न्यादीनामधिकारनिरू-			याणां तुल्योपकारस्वरूपहेतु-		
पणम्	४८८	५	प्रदर्शनम्	५०४	१४
तत्र धर्मविवाहितैव पत्नी भर्तृधनग्रह-			दायग्रहणमात्रोपयोगिसापिण्डचसकु-		
णेऽधिकारिणी	"	१५	लत्वयोर्निरूपणम्	"	१९
प्रसंगात् क्रयक्रीतायाः पत्न्याः पत्नी-			प्रसंगात् आशौचविवाहादौ सापि-		
त्वाभावकथनम्	"	२१	ण्यकथनम्	५०५	३
प्रसंगात् पुत्राभावे भर्तुः पिण्डादि			पुत्रपौत्रप्रपौत्राणां धनग्रहणा-		
दाने पत्न्या एवाधिकारनिरूपणम्	४८९	७	धिकारे कात्यायनमतप्रदर्शनम्	"	१६
विहितधर्मेण वर्तमानायाः स्त्रियः			पुत्रादीनां त्रयाणां महोपकारित्वकथनम्	५०६	३
पीडाकाराणां बान्धवादीनां दण्ड्य-			पौत्रपौत्रयोः सत्त्वेऽपि पत्न्या-		
त्वकथनम्	"	२३	एव धनग्रहणेऽधिकारप्रति-		
पत्न्याः स्थावरग्रहणे मदनकारोक्ति-			पादकजीमूतवाहनमतोपन्यासः	५०६	३०
खण्डनपूर्वकं स्मृतिचन्द्रिकाकारो-			तत्र हेतुत्वेन पुत्राभावे पत्न्या एव		
क्तिमण्डनम्	"	२८	महोपकारित्वनिरूपणम्	५०९	१४
गृहीतधनस्य दानविक्रयाद्यधिकारे			जीमूतवाहनमतपर्यालोचनं तत्ख-		
कात्यायनवचनव्यवस्था	४९०	१९	ण्डनं च	५१०	१७
पौरस्थ्यमतेन भर्तृधने पत्न्या दान-			अत्र विरुद्धानां भर्त्राभावे पत्न्या ग्रा-		
विक्रयादावधिकाराभावकथनम्	४९१	७	साच्छादनमात्रभागित्वप्रतिपादक-		
तत्र विवेकः	४९२	१	कात्यायनादिवचनानामुपन्यासः	५१५	७
तत्र भर्तृधने पत्न्या दानविक्रयादा-			साध्वीनां जीवनार्थं श्वशुरादिभिर्दानं		
वधिकारप्रतिपादनम्	४९३	४	ब्रह्ममन्यैर्दायादौर्नपहरणीयम्	५१६	२१
अपुत्रधनग्रहणे पत्न्याः प्रथमाधि-			असाध्वीनां तु दत्तमप्यपहर्तव्यम्	"	२६
कारप्रतिपादकानामन्येषां वृ-			अत्र "तस्मात्" इत्यादिभुतेर्व्य-		

विषयाः	पृ.	पं.
वस्थापनम्	५१६	२३
पत्न्यभावे दुहितुः स्वपितृव्यग्रह-		
णाधिकारनिरूपणम्	५१७	१६
औरसगोणपुत्रपत्न्योरभावे दुहितृ-		
धिकारे न्यायप्रतिपादनम्	"	२९
अत्र जीमूतवाहनमतोपन्यासः	५१८	२६
तन्निर्णयनम्	"	३२
धारेद्वारादिमतप्रदर्शनम्	५१९	८
तत्त्वण्डनम्	"	११
नारदवचनव्यवस्थापनम्	"	२९
दायग्रहणे दुहितुरभावे दौहित्रस्या-		
धिकारः	५२१	११
अत्र केचिन्मततत्त्वण्डनम्	५२२	६
दायग्रहणे दौहित्राभावे मातापित्रो-		
रधिकारः	"	१०
तत्र मिताश्रयाकारमतेन पितुः पूर्वं		
मातुरधिकारकथनम्	"	११
अत्र स्मृतिचन्द्रिकाकारमतोपन्यासः	"	२२
तत्पक्षे केचिन्मततत्त्वण्डनम्	५२३	१६
तत्र जीमूतवाहनसंमतिप्रदर्शनम्	५२४	७
एतन्मततत्त्वण्डनद्वारा सिद्धान्तप्रति-		
पादनम्	"	२७
तत्र मातापित्रोर्गौरेवप्रतिपादकानां		
परस्परविरुद्धानां वचनानां प्रदर्शनम्	५२५	१२
तद्वचनानां विरोधपरिहारः	"	२३
मातापित्रोरेकस्य मानानुसारेण दाय-		
भागित्वव्यवस्थापनम्	"	२९
पित्रोरभावे भ्रातृणां दायभागित्वम्	५२६	१५
अत्र परस्परविरुद्धानां वचसां मि-		
ताञ्जरादिकृतव्यवस्थाप्रदर्शनम्	"	१६
स्वमतेन व्यवस्थापनम्	"	३०
भ्रातृषु पूर्व सहोदराणां दायग्रहणे-		
ऽधिकारकथनम्	५२७	१५
भ्रात्रभावे तत्सुतानां दायग्रहणेऽ-		
धिकारः	"	२७
अत्रापि पूर्व सोदरभ्रातृसुतानामभि-		

विषयाः	पृ.	पं.
कारकथनम्	५२८	८
भ्रातृसुतानां चाभावे गोत्रजानां दा-		
यग्रहणेऽधिकारनिरूपणम्	"	२५
तत्र विज्ञानेश्वरमतेन प्रथमे पिता-		
मह्यस्तदभावेऽन्येषां गोत्रजाना-		
मधिकारप्रतिपादनम्	"	२७
अत्र स्मृतिचन्द्रिकाकारमतोपन्यासः	५२९	१
तत्त्वण्डनम्	"	२४
दायग्रहणेऽधिकारिणां पिता-		
मह्यादीनां क्रमेण निर्देशः	५३०	८
सपिण्डानामभावे समानोदकानां		
दायग्रहणेऽधिकारः	"	११
समानोदकेष्वपि प्रत्यासत्तिक्रमेण		
धनभाक्त्वकथनम्	"	१९
समानोदकाभावे बन्धूनां धनभाक्त्वम्	"	२०
तत्र बन्धूनां त्रैविध्यनिरूपणम्	"	"
बन्धूनामपि प्रत्यासत्तिक्रमावश्यकता	"	२९
बन्धूनामभावे आचार्यादीनां धनभा-		
क्त्वनिरूपणम्	५३१	३
आचार्यादीनामभावे ब्राह्मणातिरि-		
क्तस्य धनं राजा गृह्णीयात्	"	९
ब्राह्मणधनं त्वन्यब्राह्मणाय देयम्	"	१२
वानप्रस्थादिदायग्रहणे पुत्रादीनाम-		
धिकारनिषेधमुखेन तदाधिकारि-		
णां निरूपणम्	"	२४

अथ दायभागे संसृष्टिदा-

यग्रहणेऽधिकारिनिरू-

पणम्

५३२ २३

तत्र संसृष्टिनां दायस्य विषयविभाग-

निषेधः

" २४

संसृष्टानां केनचिद्व्याश्रयैर्यादिना

अधिकमुपार्जिते तस्य त्र्यंशाधि-

कारित्वकथनम्

५३३ ५

अत्र संसृष्टिता पित्रादिनैव कार्यं

" ७

अपुत्रसंसृष्टिनो मृतस्य धनग्रहणे प-

विषयाः	पृ.	पं.	विषयाः	पृ.	पं.
तन्यादीनामनधिकारित्वनिरूपणम्	५३३	१२	तत्र क्वचित्स्वातन्त्र्यप्रतिपादनम्	"	१८
तत्र अपवादत्वेन सोदरसंमृष्टिनो ध-			भर्तृमरणानन्तरं तद्वत् धने स्थाव-		
नग्रहणे सोदरसंमृष्टिन एवाधिकार-	"	२०	रतिरिक्तो एव स्वातन्त्र्यं, न तु		
कथनम्	"	२१	स्थावरे	"	२५
मित्रोदरसंमृष्टिसत्त्वे व्यवस्था	"	२१	स्त्रीधने पुरुषाणां स्वाम्याभावनिरू-		
सोदरभगिनीनां च अंशभाक्त्वक-			पणम्	"	३२
थनम्	५३४	१६	स्त्रीधनग्रहणे पुरुषाणां दण्डादि-		
संमृष्टिदायग्रहणविषये श्रीकरमतप्रद-			कथनम्	५४५	४
शनम्	५३५	३	दुष्टायाः स्त्रियः स्त्रीधने न स्वाम्यम्	"	१५
तन्निरसनम्	"	१५	आपत्तौ स्त्रीधनेऽपि भर्तुः स्वाम्य-		
स्मृतिचान्द्रिकाकारमतोपन्यासः	५३६	१५	कथनम्	५४६	१
तत्त्वण्डनम्	५३७	२४	स्त्रियै दातुं कृतनिश्चये भर्तारं मृते		
रत्नाकरकृदादिमतपर्यालोचनम्	५३८	६	तद्धनं पुत्रादिभिस्तस्यै देयम्	"	२०
संमृष्टिनः पितुः पितृव्यस्य चाभावे			अथ स्त्रीदायविभागनि-		
असंमृष्टमित्रोदरादीनामंशभाक्त्वनि-			रूपणम्	५४६	२७
रूपणम्	"	२०	तत्र मातृधने सोदरभ्रातृभगिनीनां		
संमृष्टपुत्रस्य पत्न्यभावे तद्धनग्रहणे			समानाधिकारकथनम्	"	२८
तद्भगिन्या अधिकारनिरूपणम्	५३९	२६	भ्रातृभगिन्याः समाधिकारे अन्वा-		
संमृष्टपुत्रस्य भगिन्या अध्यभावे			धेयपतिप्रीतिदत्त-ख्यद्विविधस्त्रीधन-		
सपिण्डानां तदधिकारकथनम्	५३९	३०	स्यैव विषयत्वनिरूपणम्	५४७	५
सपिण्डाभावे समानोदकादीनां तद-			अन्वाधेय-पतिप्रीतिदत्तस्त्रीधनयोः		
धिकारकथनम्	५४०	६	पत्न्यधिकारकथनम्	"	११
संमृष्टग्रन्थसत्त्वेऽपि असंमृष्टिनः पुत्र-			मातृधनाधिकारे बृहस्पतिमतेन अ-		
स्यैव पितृदायग्रहणेऽधिकारव्यव-			बृहभगिनीनां ग्रहणम्	"	१४
स्थापनम्	५४०	७	कात्यायनमतेन अनुष्ठानामभावे		
अथ दायभागे स्त्रीधन-			ऊढानां सभर्तृकाणां तुल्याधिकार-		
स्वरूपनिरूपणम्	५४१	२३	कथनम्	"	२१
तत्र स्त्रीधनस्य अस्थग्न्यादिभेदेन			स्त्रीधनविभागे तद्वैदिकीभ्योऽपि		
षट् विधत्वनिरूपणम्	५४१	२४	प्रीत्या क्रिञ्चिद्वैयम्	५४७	२४
स्त्रीधनशब्दस्य यौगिकत्वप्रतिपादनम्	५४२	७	यौतकाख्यस्त्रीधने पुत्राणामूढकन्या-		
अस्थग्न्यादिस्त्रीधनानां स्वरूप-			ना चानधिकारनिरूपणम्	५४८	१
निर्दर्शनम्	५४३	२	तत्र यौतकस्वरूपप्रदर्शनम्	"	५
पित्रादिभिः जीवनायर्थं स्त्रीभ्यां दीय-			ऊढानूढादिभेदेन दुहितणामधिका-		
माने स्थावरातिरिक्ते धने द्विसाहस्रा-			रानधिकारनिरूपणम्	"	१२
दधिकदाननिषेधः	५४४	२	अत्र स्त्रीधनविचारः	"	२५
भर्तृनुमतिमन्तरेण स्त्रीणां स्त्रीधने-			तत्र जीमूतवाहनादिमतप्रदर्शनम्	"	२७
व्यस्वातन्त्र्यकथनम्	"	१३	स्त्रीधनविचारे स्वमतप्रदर्शनम्	५५०	१६

विषयाः	पृ.	पं.
स्त्रीधनविचारे जीमूतवाहनायुक्तासि-		
द्वान्तप्रदर्शनम्	५५१	९
तत्त्वण्डनम्	"	१९
दुहित्रादिप्रपौत्रपर्यन्तसन्तानानाम-		
भावे स्त्रीधने बान्धवानामधिकार-	"	२८
कथनम्		
ग्राह्यादिविवाहभेदेन बान्धवानामधि-	"	३३
कारव्यवस्था		
अत्र जीमूतवाहनादिमतप्रदर्शनम्	५५२	३१
तत्रिरसनम्	५५३	४
पित्रोः सकाशात्पातस्य स्त्रीधनस्य		
सन्तानाभावे भ्रातुरधिकारकथनम्	"	१०
अत्र विवरूपजीमूतवाहनयोर्मत-		
प्रदर्शनम्	"	१५
तत्त्वण्डनम्	"	१८
वन्धुदत्ते स्त्रीधने सन्तानाभावे बन्धु-		
रेवाधिकारी, तदसत्त्वे भर्ताधिकारी	"	२२
स्त्रीधने पूर्वोक्ताधिकारिणामभावे		
अधिकारिनिर्णयः	"	२५
इति दायभागे स्त्रीधनविभागनिरूपणम् ।		
अथ दायभागे विभागकाले		
केनचिदपहनुतस्य पश्चा-		
ज्ज्ञातस्य विभागप्रकार-		
निरूपणम्	५५४	२७
विभागानन्तरं पुनर्दृष्टस्य अविभ-		
क्तस्य धनस्य साम्येन पुनर्विभागः		
कार्यः	"	२८
तत्र समुदायद्रव्यापहारकस्य स्तेय-		
दोषभाक्त्वप्रतिपादनम्	५५५	३
समुदायद्रव्यापहारेण बलप्रयोग-		
प्रतिषेधः	५५६	१
इति दायभागे अपहृतद्रव्यविभागनिरूपणम् ।		
अथ दायभागे अविभा-		
ज्यधननिरूपणम्	५५६	१२
तत्र पितृद्रव्याविरोधेन भैत्रादिलब्ध-		
धनस्य विभागनिषेधः	"	१३
प्रसंगात् विद्याधनस्य लक्षणप्रदर्शनम्	"	२६

विषयाः	पृ.	पं.
उद्धृतभूमिविभागे उद्धारकस्य		
चतुर्थांशमात्रमधिकं देयम्, न तु		
सर्वा भूमिः	५५७	४
धृत्वादीनामविभाज्यत्वकथनम्	"	१४
पितृभूतं वस्त्रादि श्राद्धभोक्त्रे देयम्	"	२९
अधुतालङ्कारादीनामविभाज्यत्व-		
कथनम्	५५८	१
पितृदत्तधनस्याविभाज्यत्वनिरूपणम्	"	९
इति दायभागे अविभाज्यधननिरूपणम् ।		
अथ दायभागे दायान-		
धिकारिनिरूपणम्	५५८	१५
तत्र जन्मतः क्लीबादीनां दायभागा-		
नधिकारित्वनिरूपणम्	"	२६
दायभागानाधिकारिणां क्लीबादीनां		
भरणोपायणावश्यकत्वकथनम्	५५९	१
अभरणे दोषकथनम्	"	३
क्लीबादीनामनंशित्वेऽपि तत्पुत्राणा-		
मंशभाक्त्वकथनम्	"	१५
पतिततत्सुतयोर्भरणस्यापि निषेधः	"	२१
अक्रमोढासुतादीनामनंशभाक्त्व-		
कथनम्	५६०	१
क्लीबादिकन्यानां विवाहपर्यन्तं भर्त-		
व्यत्वसंस्कार्यत्वयोर्निरूपणम्	"	२१
क्लीबादिदाराणां पुत्रराहित्ये साधु-		
त्वे एव भरणीयत्वम्	"	२२
अगुणवत्त्वे औरसपुत्रस्यापि दायभागा-		
नधिकारित्वकथनम्	"	३२
प्रसंगात् पुत्रशब्दार्थप्रदर्शनम्	५६१	९
इति दायभागे दायानाधिकारिनिरूपणम् ।		
अथ दायभागे विभक्त-		
कृत्यनिरूपणम्	५६१	१७
तत्र विभक्तानां स्वद्रव्यस्य दान-		
विक्रयादौ स्वातन्त्र्यणाधिकार-	"	१८
कथनम्		
अत्र वृद्धस्यातिवचनविचारः	५६२	१०
स्थावरविषये स्मृतिचान्द्रिकार-		

विषयाः	पृ.	पं.	विषयाः	पृ.	पं.
मतखण्डनम्	"	१८	सभिकयूतकारिणां देवनप्रकार-		
स्विभागकाले मत्वा पश्चाद्विप्रतिपद्य-			कथनम्	"	१४
मानस्य वारणीयत्वम् अत्याग्रहे	५६२	२५	सभिकयूतकारिणां वृत्तिकथनम्	"	१९
दण्डयत्वं च			कृतसवृत्तेः सभिकस्य कर्तव्य-		
इति दायभागे विभक्तकृत्यनिरूपणम् ।			प्रदर्शनम्	"	२९
अथ दायभागे विभाग-			जेने जितद्रव्यदाने सभिकस्याशि-		
प्रकारे संदेहे निर्णयप्र-			कौ राजा तदापयेत् ।	५६६	१७
कारनिरूपणम्	५६३	१	प्राणिद्युते तत्स्वामिनां जयपराज-		
तत्र विभागसंदेहे साक्षिलेख्यादिभि-			यवत्त्वकथनम् ।	"	२५
निर्णयः कर्तव्यः	"	२	पणपरिकल्पनस्य कृताकृतत्वकथनम्	"	३०
साक्षिलेख्यायामावे अनुमानेन			यूते जयपराजयसन्देहे निर्णयप्र-		
निर्णयः कार्यः	५६४	२	काराणां प्रदर्शनम्	५६७	१
अनुमानेनापि निर्णयाभावे दिव्या-			तत्र कितवानामेव द्रष्टृत्वं साक्षि-		
दिभिर्निर्णयः कार्यः	"	१३	त्वं च	"	४
मानुषादिसकलनिर्णायकानामाभावे दि-			साक्षिणां परस्परविरोधे राजा स्व-		
व्यादीनां चाशक्यत्वे पुनर्विभागः			यं निर्णये कुर्यात्	"	१२
कार्यः	"	१६	अनियुक्तयूतकारिणां दण्डकथनम्	"	१५
इति दायभागे विभागसन्देहे निर्णयप्रकारनिरूपणम् ।			कूटयूतकारिणां दण्डकथनम्	"	१९
इति दायभागाख्यव्यवहारपदानिरूपणम् ।			यूतनिषेधकमनुवचनानां संगति-		
अथ यूतसमाह्वयाख्यव्य-			प्रदर्शनम्	"	३०
व्यवहारपदानिरूपणम्	५६५	१	यूतकारणे हेतुप्रदर्शनम्	५६८	८
तत्र यूतसमाह्वययोः स्वरूपप्रदर्शनम्	"	२	यूतोक्तविधिरेव समाह्वयेऽपि बोध्यः	"	१७
इति व्यवहारपदानिर्देशापराख्यं प्रमेयानिरूपणाख्यं तृतीयं प्रकरणम् ।			इति यूतसमाह्वयाख्यव्यवहारपदानिरूपणम् ।		

अथ प्रकीर्णकप्रकरणम् ।

तत्र प्रकीर्णकस्य लक्षणभेदानां प्र-			स्वतो राजकृत्यकरणे दण्डकथनम्	५७०	३
दर्शनम् ।	५६८	२७	शुद्धाणां प्रवज्यादिकरणे दण्ड-		
राजशासनस्य न्यूनाधिकलेखनादौ			विधानम्	"	९
दण्डकथनम्	५६९	१०	धर्मशास्त्रानुसारेण व्यवहारदर्शि-		
राजकोशापहरेण दण्डविधानम्	"	२१	नो राज्ञः कृतप्रदर्शनम्	"	१३
ब्राह्मणस्य वधस्थाने मौण्ड्यं क-	"	३२	ग्रन्थसमाप्तिरलोकः ।	"	१७
र्तव्यम्					

इति प्रकीर्णकाख्यं चतुर्थं प्रकरणम् ।

इति वीरमित्रोदये व्यवहारप्रकाशस्थविषयाणां सूची समाप्ता ।

श्रीगणेशाय नमः ।

अथ वीरमित्रोदयस्य व्यवहारप्रकाशः ।

पुरतः प्रविलोक्य भर्गचापं परतः कामपि कामकार्मुकज्याम् ॥
पुलकाश्रितपीनबाहुदण्डः कुशलं नः कुरुताद्रघुप्रकाण्डः ॥ १ ॥
स्वस्तिश्रीयुतवीरसिंहनृपतेराज्ञावशः दुःसुकः
श्रीमित्राभिधपण्डितः प्रतिदिशं कीर्त्यानिशं मण्डितः ॥
नानानिर्णयवर्णनव्यसनिनां सङ्ख्यावतां प्रीतिदं
सम्प्राप्तव्यवहारसाधकमिमं कुर्वे प्रकाशं परम् ॥ २ ॥
उद्धृतप्रभवप्रजापरिभवप्राग्भारभङ्गाहता-
नन्ताकारमरागमत्सरबुधाराध्यं निदिध्यासनैः ॥
धर्मेकाश्रयमाश्रयं मुनिगिरामद्धा सदुद्धारकं
प्रस्तौमि व्यवहारमच्युतमिव प्राक्प्रस्तुतं प्राक्तनैः ॥ ३ ॥

परिभाषापरिष्कारः प्रमाणानां निरूपणम् ॥
विवादपदनिर्देशः प्रकीर्णकविवेचनम् ॥ ४ ॥
एवं प्रकरणान्यत्र चत्वारि प्रथमे पुनः ।
लक्षणं व्यवहारस्य निरुक्तिर्मुनिभाषिता ॥ ५ ॥
व्यवहारस्य भेदाश्च स्वलक्षणविलक्षणाः ॥
सामान्यतो विशेषाच्च परिभाषाप्रकाशनम् ॥ ६ ॥
सामान्यपरिभाषायां धर्माधिकरणेक्षणम् ॥
दर्शने व्यवहारस्य राज्ञो विधिविवेचनम् ॥ ७ ॥
प्राड्विवाकस्वरूपं च सभापतिसभासदाम् ॥
निरूपणं च सभ्यानां सयुक्तिकबलाबलम् ॥ ८ ॥
केषां चित्सभ्यभिन्नानामपि स्थानं सभास्थले ॥
तत्प्रयोजनमादेयानादेयव्यवहारयोः ॥ ९ ॥
विवेचनमथो कार्यं सदृष्टकसभापतेः ॥
प्रतिज्ञोत्तरहेतूनां पादानां सिद्धिशालिनाम् ॥ १० ॥
निरूपणमसदृष्टावदष्टौ च सभापतेः ॥
अदृष्टकस्य दोषोक्तिः सम्यक्दष्टौ फलाभिधा ॥ ११ ॥

विशेषपरिभाषायां प्रत्यभियोगनिर्णयः ॥
 निह्नुवादौ विधिस्तत्र निह्नुवादिविवेचनम् ॥ १२ ॥
 विलम्बोत्तरदानं च कचिन्नैव विलम्बनम् ॥
 आद्ये प्रकरणे त्वर्था विविच्यन्ते क्रमादमी ॥ १३ ॥
 उपोद्घातप्रसङ्गाद्यैरन्येऽपि तदनुव्रताः ।
 द्वैतीयीके तु साक्ष्यादिलक्षणं तत्र साक्षिणः ॥ १४ ॥
 असाक्षिणस्तत्र हेतुः साक्षिप्रश्नविधिस्तथा ॥
 तद्वैधे निर्णयः कौटसाक्ष्ये कचिददोषता ॥ १५ ॥
 निर्णयो लिखितस्याथ तद्भेदास्तत्परीक्षणम् ॥
 साक्षिणां लिखिस्थायि शब्दत्वेन प्रमाणता ॥ १६ ॥
 भुक्तिर्विशेषणान्यस्या अर्थापत्त्यनुमानता ॥
 लौकिकानां प्रमाणानामभावे दिव्यभावना ॥ १७ ॥
 दिव्यभेदास्तद्व्यवस्था देशकालाधिकारिणः ।
 तन्मातृकास्तद्विशेषविधयो विविधाः क्रमात् ॥ १८ ॥
 तेषामपि च शब्दोत्थाऽनुमानत्वेन मानता ॥
 एतेऽर्था विविच्यन्ते ऽथो तार्तीयिके ततः क्रमात् ॥ १९ ॥
 व्यवहारपदान्यष्टादशोद्दिष्टानि लक्षणम् ॥
 तेषां सामान्यमथ तद्भेदानां विविधा विधाः ॥ २० ॥
 एतेऽर्थाः सम्यगुच्यन्ते तुरीये तु प्रकीर्णकम् ॥
 यन्नोक्तमुपयुक्तं तद्विविच्य प्रतिपाद्यते ॥ २१ ॥

अथ कोऽयं व्यवहारः ? प्रमाणतर्कोपष्टब्धः पक्षप्रतिपक्षपरिग्रह इति चेत्, न । वादादेरपि तत्त्वापत्तेः । लिखितादिप्रमाणविशेषः परिगृह्यत इति चेत्, न । तत्रापि तत्प्रवृत्त्यविरोधात् । अनुमानाद्यबहिर्भावाच्च तेषामव्यावर्तकत्वात् । अत एवान्यविरोधेन स्वसम्बन्धितया कथनमित्यपि परास्तम् । प्रमाणान्तर्भावेण स्वरूपनिरूपणानौचित्याच्च । कथनादेर्व्यवहारपदवाच्यत्वे “व्यवहारान्तरपश्येत्” इत्याद्यनन्वयाच्च ।

उच्यते । ऋणादानादिलौकिकार्थविषया कथैव व्यवहारः । कथाव्यपदेशाभावस्तु शास्त्रीयपदार्थाविषयकत्वात् । अधिकरणादिव्यपदेशो यथा वैदिकार्थविषयककथायां तथात्र व्यवहारव्यपदेशः । अत एव यथायथं हेत्वाभासनिग्रहस्थानादियोजनमपि युक्तम् ।

तच्च तत्र तत्र प्रदर्शयिष्यते । चतुष्पात्स्वमपि तस्य तदविरोध्येवे-
त्युपपादयिष्यते । यत्तु गोपालेन तत्स्वनिर्णिनीषुकथात्वाद्वा-
त्वमेवास्येति मिश्रमतत्वेनोपन्यस्य जयभङ्गफलकत्वात् स्थापना-
वसानत्वाच्च जल्प एवायमिति तन्निरस्तम्, तत् द्वयमप्ययुक्तम् ।
शङ्कातत्त्वाभियोगभेदेन उभयरूपत्वस्यैव युक्तत्वात् । वैतण्डिकस्य
व्यवहारायोग्यत्वादस्य वितण्डात्वं परमसम्भवि । अन्यविरोधेन
स्वसम्बन्धितया कथनमिति विज्ञानयोगिवचोऽप्येवं सति नायुक्तम् ।
नच पश्येदित्यनन्वयः । निर्णयार्थकथनतया सर्वनिबन्धुभिस्तद्व्या-
ख्यानात् ।

स्मृत्याचारव्यपेतेन मार्गेणाधर्षितः परैः ।

आवेदयति चेद्राज्ञे व्यवहारपदं हि तत् ॥ (अ. २२ श्लो ०५)

इति याज्ञवल्क्यवचनं यद्यपि व्यवहारपदान्यृणादानादीनि सामा-
न्येन लक्षयति तथापि व्यवहारसामान्यलक्षणमपि समानसंवि-
त्संवेद्यतया ततः प्रतीयते । तस्य ह्ययमर्थः । स्मृत्याचारादिधर्म-
प्रमाणातिक्रान्तरीत्यान्यैरभिभूतः पुरुषो राजादिभ्यो व्यवहारद-
र्शिभ्यो यद्यवेदयति तर्हि तदावेद्यमानं चतुष्पाद्व्यवहारस्य पदं
विषयः । इति प्रसिद्धमृणादानादि लक्ष्यत्वेन मन्वाद्युक्तमुपक्षिप्तमि-
ति । एवञ्चाधर्षितस्यार्थित्वमाधर्षकस्य प्रत्यर्थित्वं तयोर्विवादश्च
व्यवहार इति प्रतीयते । इदमेव च मिताक्षरायामन्यविरोधेनेत्यादिना
निष्कृष्टमुक्तम् । अन्यविरोधेनेत्यनुक्ते प्रश्नोत्तरादिरूपेण स्वसम्बन्धि-
कथनमपि व्यवहारः स्यात् । स्वसम्बन्धितयेत्यनुक्ते एकसम्बन्धित-
या साक्षिणां कथनमन्यविरोधि भवत्येवेत्यस्याप्यर्थित्वापत्तिरतः
स्वसम्बन्धितयेति । इदं चोत्तरचतुष्टयेऽप्यनुगतम् । नच सम्प्रतिपत्ताव-
व्याप्तिः । तत्रापि साध्यतया वादिना निर्दिष्टस्य सिद्धतया निर्देशे
तद्विरोधपर्यवसानात् । अन्यथोत्तरत्वभङ्गप्रसङ्गात् । यत्रापि द्वा-
वपि भाषावादिनौ तत्रापि परस्परविरोधावश्यम्भावाच्चाव्याप्तिः । इदं
चाग्रे व्यक्तीभविष्यति ।

यच्च कात्यायनेनोक्तम्—

प्रयत्नसाध्ये विच्छिन्ने धर्माख्ये न्यायविस्तरे ।

साध्यमूलस्तु यो वादो व्यवहारः स उच्यते ॥ इति ।

एतच्च व्यवहारहेतुव्यवहारस्वरूपोक्तिपरतया माधवीयपारिजाता-
दिष्वेवं व्याख्यातम् । विहिताचरणनिषिद्धवर्जनादिप्रयत्नसाध्ये

४ वीरमित्रोदयव्यवहारप्रकाशस्य परिभाषापरिष्कारे

धर्माख्ये वस्तुनि विच्छिन्ने विप्लुते सतीति व्यवहारहेतुरुक्तः । धर्माधर्माविप्लवस्यैव व्यवहारहेतुत्वात् ।

तथा च नारदः—

मनुः प्रजापतिर्यस्मिन् काले राज्यमबूभुजत् ॥

धर्मैकतानाः पुरुषास्तदासन् सत्यवादिनः ॥

तदा न व्यवहारोऽभून्न द्वेषो नापि मत्सरः ।

नष्टे धर्मे मनुष्येषु व्यवहारः प्रवर्त्तते ॥ इति ।

बृहस्पतिरपि—

धर्मप्रधानाः पुरुषाः पूर्वमासन्नर्हिसकाः ।

लोभद्वेषाभिभूतानां व्यवहारः प्रवर्त्तते ॥ इति ।

न्यायेत्यादिना व्यवहारस्वरूपमुक्तम् । तत्र माधवीयव्याख्यानम्—

न्यायः शिष्टसम्प्रतिपन्नं लौकिकमाचरणं तस्य विस्तर इदं युक्तमिदमयुक्तामिति उपपत्तिपुरःसरो निर्णयः तस्मिन् विषयभूते तत्प्रवर्त्तकोऽर्थिप्रत्यर्थिनोः साध्यमूलः साध्यमुणादानादिपदं तन्मूलस्तद्विषयको यो विवादः स व्यवहार इति ।

मदनरत्ने तु न्यायः प्रमाणं तस्य विस्तरः प्रवृत्तिर्यस्य तस्मिन् विषय इति । साध्यमूल इत्यादि तुल्यम् ।

मदनरत्नाकरस्मृतिचन्द्रिकाकल्पतरुकारैः सर्वमेवेदं वचनं व्यवहारस्वरूपपरतयापि व्याख्यातमित्थम्—प्रयत्नसाध्ये कष्टसाध्ये पराभिभवेन स्वेच्छया भोक्तुमशक्ये गृहक्षेत्रादौ सति न्यायः प्रमाणं विस्तार्यते प्रपञ्च्यते यस्मिन् तस्मिन् धर्माधिकरणे सदसि, साध्यमूल इत्यादि पूर्ववत् । तेनापि प्रागुक्तमेव विवक्षितमतस्तत्रत्यपदकृत्ये नातीव यतितव्यम् ।

वयं तु सर्वसप्तम्यन्तसामानाधिकरण्येन व्याचक्ष्महे । विहितानुष्ठानादिगोचरप्रयत्नसाध्ये धर्माख्ये न्यायविस्तरे नीयतेऽर्थोऽनेनेति न्यायः प्रमाणं श्रुतिस्मृत्यादि विस्तार्यते प्रवर्त्ततेऽस्मिन् श्रुत्यादिप्रमेय इत्यर्थः । विच्छिन्ने विविधच्छिन्ने प्रमाणापरिज्ञानतात्पर्यानवधारणादिना दुर्ज्ञेये सति । यद्वा धर्म आख्यायते ऽनेनेति धर्माख्यो धर्मप्रतिपादक इति यावत् । न्यायविस्तरे प्रमाणसमूहे श्रुतिस्मृत्यादौ प्रमादादिना विच्छिन्ने लुप्तप्राये सति साध्यमूल इत्यादि गतार्थमिति ।

हारीतः,

स्वधर्मस्य यथा प्राप्तिः परधर्मस्य वर्जनम् ।

न्यायेन क्रियते तत्तु व्यवहारः स उच्यते ॥ इति ।

न्यायेन प्रमाणेन । एतस्यापि पूर्वोक्त एव तात्पर्यम् ।

निरुक्तिरपि व्यवहारपदस्याऽमुमेवार्थमुपलक्षयति । सा च कात्यायनेनोक्ता—

वि नानार्थेऽव सन्देहे हरणं हार उच्यते ।

नानासन्देहहरणाद्व्यवहार इति स्मृतः ॥ इति ।

इति व्यवहारलक्षणम् ।

अथ व्यवहारभेदाः ।

नारदः,

सोत्तरोऽनुत्तरश्चेति स विज्ञेयो द्विलक्षणः ।

सोत्तरोऽभ्यधिको यत्र विलेखात्पूर्वकः पणः ॥ इति ।

यदि पराजयेऽहं तदा पराजयदण्डाभ्यधिकमेतावद्वाङ्मे दास्यामीति पत्रलिखनपूर्वकं प्रतिज्ञायते स सोत्तर इत्यर्थः । तद्रहितोऽनुत्तर इत्यर्थादुक्तं भवति । स एव त्रयोदशप्रकारनिबन्धनान्वन्तरभेदानुद्दिश्य विवृतवान् ।

यथाह—

चतुष्पाच्च चतुःस्थानश्चतुःसाधन एव च ।

चतुर्हितश्चतुर्व्यापी चतुष्कारी च कीर्तितः ॥

त्रियोनिर्द्यभियोगश्च द्विद्वारो द्विगतिस्तथा ।

अष्टाङ्गोऽष्टादशपदः शतशास्त्रस्तथैव च ॥

धर्मश्च व्यवहारश्च चरित्रं राजशासनम् ।

चतुष्पाद्व्यवहारोऽयमुत्तरः पूर्वबाधकः ॥

तत्र सत्ये स्थितो धर्म्मो व्यवहारस्तु साक्षिषु ।

चरित्रं तु स्वीकरणे राजाज्ञायां तु शासनम् ॥

सामानुपायसाध्यत्वाच्चतुःसाधन उच्यते ।

चतुर्णामपि वर्णानां रक्षणाच्च चतुर्हितः ॥

कर्तृनथो साक्षिणश्च सभ्यान् राजानमेव च ।

व्याप्नोति यादृशो यस्माच्चतुर्व्यापी ततः स्मृतः ॥

धर्मस्यार्थस्य यशसो लोकपङ्केस्तथैव च ।

चतुर्णां करणादेव चतुःकारी प्रकीर्तितः ॥
 कामात्क्रोधाच्च लोभा(१)च्च त्रिभ्यो यस्मात्प्रवर्तते ।
 त्रियोनिः कीर्त्यते तेन त्रयमेतद्विवादकृत् ॥
 द्विभियोगस्तु विज्ञेयः शङ्कातत्त्वाभियोगतः ।
 शङ्काऽसतां तु संसर्गात्तत्त्वं होडाभिदर्शनात् ॥
 पक्षद्वयाभिसम्बन्धात् द्विद्वारः समुदाहृतः ।
 पूर्ववादस्तयोः पक्षः प्रतिपक्षस्तदुत्तरः ॥
 भूतच्छलानुसारित्वात् द्विगतिः समुदाहृतः ।
 भूतं तत्त्वार्थसंयुक्तं प्रमादाभिहितं छलम् ॥
 राजा स पुरुषः सभ्याः शास्त्रं गणकलेखकौ ।
 हिरण्यमग्निरुदकमष्टाङ्गः समुदाहृतः ॥
 ऋणादानं ह्युपनिधिः सम्भूयोत्थानमेव च ।
 दत्तस्य पुनरादानमशुश्रूषाभ्युपेत्य च ॥
 वेतनस्यानपाकर्म तथैवास्वामिविक्रयः ।
 विक्रीयासम्प्रदानं च क्रीत्वाऽनुशयमेव च ॥
 समयस्यानपाकर्म विवादः क्षेत्रजस्तथा ।
 स्त्रीपुंसयोश्च सम्बन्धो दायभागोऽथ साहसम् ॥
 वाक्पारुष्यं तथैवोक्तं दण्डपारुष्यमेव च ।
 द्यूतं प्रकीर्णकञ्चैवेत्यष्टादशपदः स्मृतः ॥
 क्रियाभेदान्मनुष्याणां शतशास्त्रो निगद्यते ॥ इति ।

यद्यपि प्रतिज्ञादीनां वक्ष्यमाणानां साक्षाद्व्यवहारस्वरूपघटक-
 त्वाद्यवहारपादत्वं युक्तम् । धर्मादीनां तु “तत्र सत्ये स्थितो धर्मः”
 इति नारदोक्तप्रकारेणैव निर्णयमात्रहेतुत्वान्न साक्षाद्व्यवहारपादत्वम-
 र्हम् । याज्ञवल्क्यादिभिरत एव तेषामेव व्यवहारपादत्वमुक्तम् । तद्वच-
 नानि त्वग्रे प्रदर्शयिष्यन्ते । तथापि निर्णयस्वरूपचतुर्थव्यवहारपादहे-
 तुत्वेन गौणमेव व्यवहारपादत्वमेषामत्रोक्तम् । व्यवहारपदेन निर्णय-
 एव वा लक्ष्यते । तद्वेतुत्वं तत्पादत्वमिति द्रष्टव्यम् । तथा च
 बृहस्पतिः धर्मादीनां निर्णयहेतुत्वं स्पष्टमेवाह—

धर्मेण व्यवहारेण चरित्रेण नृपाज्ञया ।

चतुःप्रकारोऽभिहितः सन्दिग्धेऽर्थे विनिर्णयः ॥ इति ।

गौणानामेषां धर्मादिपादानामधिकरणकथनम् “तत्र सत्ये स्थि-

तो धर्म" इत्यादिना । अत्र माधवीये 'चरित्रं तु स्वीकरणे' इति पाठं लिखित्वा देशाचारश्चरित्रं तत्स्वीकारे तदेव निर्णयहेतुरिति व्याख्यातम् । कात्यायनवचनं च तत्र—

यद्यदाचर्यते यत्र धर्मं वाऽधर्ममेव वा ।

देशस्याचरणे नित्यं चरित्रं तद्धि कीर्तितम् ॥

इति समाहितम् । चण्डेश्वरेण तु "चरित्रं पुस्तकरणम्" इति पठित्वा पुस्तं पञ्जिकेत्यर्थः । तत्करणमधिकरणं यस्येति व्याकृतम् । तद्वृद्धिहीनाद्वचनान्तरासम्वादाच्च हेयम् । तेषां निर्णयहेतुत्वं प्रपञ्चितं कात्यायनेन—

दोषकारी तु कर्तृत्वं धनहारी स्वकं धनम् ।

विवादे प्राप्नुयाद्यत्र स धर्मेणैव निर्णयः ॥

वाक्पारुष्यस्तेयादिदोषकारी व्यवहारप्रवर्त्तनमन्तरेणैवानुतापादिना धर्माभिमुखोऽधर्माद्भीतिश्च स्वस्य दोषकर्तृत्वं स्वयमभ्युपैति । यत्र धनस्वामी धर्माभिमुखादधर्मभीरोश्चाधमर्णादेर्व्यवहारं विनैव स्वकीयं धनमाप्नोति, तत्रोभयत्र सम्प्रतिप्रत्युत्तर इति यावत् । धर्मेणैव निर्णय इत्यर्थः । अत एवोक्तम्—'तत्र सत्ये स्थितो धर्म' इति ।

स्मृतिशास्त्रं तु यत्किञ्चित् प्रथितं धर्मसाधकैः ।

कार्याणां नियमार्थेषु व्यवहारः स्मृतो हि सः ॥

धर्मसाधकैः सभ्यैः स्मृतिशास्त्रं साक्ष्यादिक्रियाप्रत्यायकमर्थिप्रत्यर्थिनोः कार्यनिर्णयार्थं प्रथितं प्रख्यापितं यत्र चतुष्पाद्व्यवहारप्रवर्त्तनेन निर्णयकरणमिति यावत् । तत्र व्यवहारो निर्णयहेतुरित्यर्थः । अत एवोक्तम्—"व्यवहारस्तु साक्षिषु" इति । साक्षिग्रहणं प्रमाणोपलक्षणम् । चरित्रविषयवचनं पूर्वमेवोपवर्णितम् ।

न्यायशास्त्राविरोधेन देशदृष्टेस्तथैव च ।

यं धर्मं स्थापयेद्राजा न्याय्यं तद्राजशासनम् ॥

न्यायशास्त्रं व्यवहारप्रतिपादकं स्मृत्यादिशास्त्रं तदविरोधेन । देशदृष्टेर्देशाचारस्य अविरोधेनेति समासान्तर्गतस्य निष्कृष्यान्वयः । राजायं धर्मं स्थापयेत् आज्ञापयेत् तत् न्याय्यम् उक्तं राजशासनम् अन्यदन्याय्यमित्यर्थात् । तादृशशासनानुरोधेन निर्णयः कर्त्तव्य इत्यर्थः । धर्मादीनामुत्तरोत्तरस्य पूर्वपूर्वबाधकत्वमुत्तरत्र विवेक्ष्यते । असतां विटस्तेनादीनां संसर्गात् पारदार्यस्तेयादिशङ्का तयाभियोगः शङ्काभियोगः । होडा लिङ्ग

८ वीरमित्रोदयव्यवहारप्रकाशस्य परिभाषापरिष्कारे

चौर्यादिचिह्नं तद्दर्शनात् साक्षाद्दर्शनं वा होडादर्शनं तस्मात्, अने-
नैव चौर्यादि कृतमिति निश्चयरूपेणाभियोगस्तत्त्वभियोग इत्यर्थः ।
हिरण्याग्न्युदकानां यथासम्भवं व्यवहाराङ्गत्वम् । अष्टादशपदानि
निरूपयिष्यन्ते । क्रियाभेदात् एकैकव्यवहारपदसम्बन्धिव्यापारभेदात् ।
अनन्तप्रकारत्वं शतशास्त्रत्वम् ।

इति व्यवहारभेदाः ।

अथ सामान्यपरिभाषा ।

तत्र धर्माधिकरणाख्यसभानिरूपणम् ।

बृहस्पतिः—

दुर्गमध्ये गृहं कुर्याज्जलवृक्षान्वितं पृथक् ।

प्राग्दिशि प्राङ्मुखीं तस्य लक्षण्यां कल्पयेत्सभाम् ॥

माल्यधूपासनोपेतां बीजरत्नसमन्विताम् ।

प्रतिमालेख्यदैवैश्च युक्तामग्न्यम्बुना तथा ॥ इति ।

लक्षण्यां वास्तुशास्त्रोक्तलक्षणेन लक्षिताम् । अग्न्यम्बुनेति समा-
हारद्वन्द्वः । सभायां धर्माधिकरणत्वं कात्यायन आह—

धर्मशास्त्रानुसारेण अर्थशास्त्रविवेचनम् ।

यत्राधिक्रियते स्थाने धर्माधिकरणं हि तत् ॥ इति ।

तत्र सभ्योपवेशनमाह मनुः—

यस्मिन्देशे निषीदन्ति विप्रा वेदविदस्त्रयः ।

राज्ञश्चाधिकृतो विद्वान् ब्राह्मणस्तां सभां विदुः ॥ इति ।

(८।११)

त्रय इत्युपलक्षणम् । अधिकानामपि स्मृतत्वात् । तच्च वक्ष्यते ।
अधिकृतो विद्वान् प्राङ्मवाकः । अत्र “प्रविशेत्सभाम्” “सभामेव प्र-
विशेत्” इत्यादिवचनात् सभा मुख्यं व्यवहारदर्शनस्थानम् । अन्या-
न्यप्यमुख्यानि व्यवहारदर्शनस्थानानि शृणुवचनादवगन्तव्यानि ।

दश स्थानानि वादानां पञ्च चैवाब्रवीद्भृगुः ।

निर्णयं येन गच्छन्ति विवादं प्राप्य वादिनः ॥

आरण्यास्तु स्वकैः कुर्युः सार्थिकाः सार्थिकैस्तथा ।

सैनिकाः सैनिकैरेव ग्रामेऽप्युभयवासिभिः ॥

उभयानुमतं चैव गृह्यते स्थानमीप्सितम् ।

कुलिकाः सार्थमुख्याश्च पुरग्रामनिवासिनः ॥

व्यवहारदर्शनविधिः ।

ग्रामपौरगणश्रेण्यश्चातुर्विधश्च वर्गिणः ।

कुलानि कुलिकाश्चैव नियुक्ता नृपतिस्तथा ॥ इति ।

स्वकः=आरण्यकैः । ग्रामेऽपीत्यपिशब्दाद्ये ग्रामेऽरण्यादौ च नि-
वसन्ति ते । उभयवासिभिः=ग्रामारण्योभयवासिभिः निर्णयं कुर्युरुभय-
व्यवहाराभिज्ञत्वात्तेषाम् । कुलिकाः=कुलश्रेष्ठाः । सार्थो=ग्रामदेवयानादौ
मिलितो जनसङ्घः तन्मुख्याः सार्थवाहादयः । पुरं=मुख्यनगरम् । त-
स्मादूर्वाचीनो ग्राम इति पुरग्रामनिवासिनोर्भेदः । कुलिकादीनि पञ्च
स्थानानि तानि चारण्यकादीनामेव । ग्रामादीनि दश स्थानानि सा-
धारणानि । ग्रामो=ग्रामाकारेणावस्थितो जनः । पौरः=पुरवासिनां स-
मूहः । गणः=कुलानां समूहः । श्रेण्यो=रजकाद्यष्टादश हीनजातयः ।
चातुर्विधः=आन्वीक्षिक्यादिविद्याचतुष्टयोपेतः । वर्गिणो=गणप्रभृतयः ।

इति सभानिरूपणम् ।

अथ व्यवहारदर्शनविधिः ।

तत्र मनुः—

व्यवहारान् दिदृक्षुस्तु ब्राह्मणैः सह पार्थिवः ।

मन्त्रज्ञैर्मन्त्रिभिश्चैव विनीतः प्रविशेत्सभाम् ॥

तत्रासीनः स्थितो वापि पाणिमुद्यम्य दक्षिणम् ।

विनीतवेषाभरणः पश्येत्कार्यणि कार्य्यणाम् ॥

प्रत्यहं देशदृष्टैश्च शास्त्रदृष्टैश्च हेतुभिः ।

अष्टादशसु मार्गेषु निबद्धानि पृथक् पृथक् ॥

धर्मासनमधिष्ठाय संवीताङ्गः समाहितः ।

प्रणम्य लोकपालेभ्यः कार्य्यदर्शनमारभेत् ॥ इति (अ० ८२०

१२।३।२३)

व्यवहारान्=पूर्वलक्षितान् । दिदृक्षुर्निर्णिनीषुः । पार्थिवोऽभिषिक्तक्षत्रियः ।
तमेवाधिकृत्य प्रजापालनव्यवहारदर्शनादिविधानात् । “यथावृत्तो भवे-
न्नृप” इत्यादिषु नृपग्रहणान्तु अन्यस्यापि तत्स्थानापन्नस्य प्रजापा-
लनौपयिकं धर्मजातं भवतीति गम्यते । आसीनः स्थितो वेति सामर्थ्याद्य-
नुसारेण पूज्यापूज्यार्थिप्रत्यर्थ्यपेक्षया वा व्यवस्थितो विकल्पः । दक्षि-
णपाण्युद्यमनं कार्य्यणामवधानबोधनार्थम् । विनीतवेषाभरणत्वम् अभीष-
णवेषाभरणत्वं तेषामप्रतिभानिवृत्त्यर्थमुपात्तम् । प्रत्यहमित्यनेनाहिक-
वद्यवहारदर्शनस्यावश्यकतोका । देशदृष्टाः श्रुतिस्मृत्यनुक्ता अपि देशा-

चाररूपास्तदविरुद्धा हेतवा युक्तिकलापाः । यथोदीच्यमध्यदेशीयानां कन्यां याचितुमागताय भोजनदानं कन्याप्रतिश्रवणप्रतिबद्धमतस्तस्मिन् कृते अवश्यं तस्मै कन्या दातव्येति निर्णेतव्यम् । एवमन्यदप्युक्तम् ।

यथाह कात्यायनः—

यस्य देशस्य यो धर्मः प्रवृत्तः सार्वकालिकः ।

श्रुतिस्मृत्यनुरोधेन देशदृष्टः स उच्यते ॥ इति ।

मार्गेषु=व्यवहारपदेषु । निबद्धानि=सम्बद्धानि । धर्मनिर्णयोपयोगित्वात् धर्मासनम् । संवीताङ्गो वस्त्राद्यावृतशरीरः । अनेन नीतिशास्त्रोक्तं कर्मणादिपरिहारोपयोगि सर्वमुपलक्षितम् । समाहितो=विक्षेपशून्यः । विक्षेप-दशायां तत्त्वप्रतिभासायोग्यत्वाच्चित्तस्य । लोकपालप्रणामोऽपि तदुपयोगी ।

याज्ञवल्क्यः—

व्यवहारान्नुपः पश्येद्विद्वद्भिर्ब्राह्मणैः सह ।

धर्मशास्त्रानुसारेण क्रोधलोभविवर्जितः ॥ इति । (अ०२श्लो०१)

अत्र—

व्यवहारान् स्वयं पश्येत्सभ्यैः परिवृतोऽन्वहम् । (१ । ३६०)

इत्यनेनैव याज्ञवल्क्येन विहितस्य व्यवहारदर्शनस्यानुवादो ब्राह्मणसाहित्यादिविधानार्थः । ब्राह्मणग्रहणं क्षत्रियादिव्युदासाय । “सहयु-युक्तेऽप्रधाने” (अ०२पा०३सू०१९) इतिव्याकरणस्मृतेः सहार्थतृतीयया तेषामप्राधान्यं गम्यत इति तत्प्रयोजनमदर्शनान्यथादर्शनयोर्न तेषां दोषः किन्तु राज्ञ एवेति बोधनम् । धर्मशास्त्रानुसारेणेत्यनेनैव क्रोधलोभविवर्जिते सिद्धे तद्वर्जनोपादानं क्रोधलोभाभ्यामदर्शनान्यथादर्शनयोर्होषा-तिशयप्रदर्शनार्थम् । न च क्रियानुवादेनानेकगुणविधाने वाक्यभेदः । दर्शनकर्तृतया वाक्यान्तरप्राप्ते तावद्विशेषणविशिष्टस्यैकार्थस्य बोधनात्तदनापत्तेः । पौरुषेयवाक्ये तात्पर्यानुरोधेन तस्यादोषत्वाच्च ।

ननु सर्वेऽपि व्यवहारदर्शनविधयो न तावत्केवलादृष्टार्थाः । प्रजापालनौपयिकदुष्टादुष्टपरिज्ञानस्य दृष्टस्यावश्यकत्वात् । अत एव विज्ञानेश्वरः—“अभिषेकादिगुणयुक्तस्य राज्ञः प्रजापालनं परमो धर्मस्तच्च दुष्टनिग्रहं विना न सम्भवति । तत्परिज्ञानं च व्यवहारदर्शनं विना नेति व्यवहारदर्शनमहरहः कर्त्तव्यमित्युक्तम्—“व्यवहारान् स्वयं पश्येत्” इत्यादि । नच तदेव फलमिति वाच्यम् । स्वर्गादिफलस्यादर्शनान्यथादर्शनयोः प्रत्यवायस्य च वचनान्तरैर्बोधनात् ।

तथाच कात्यायनः—

सप्राड्विवाकः सामात्यः सप्राह्वणपुरोहितः ।

ससभ्यः प्रेक्षको राजा स्वर्गे तिष्ठति धर्मतः ॥ इति ।

अत्र ब्राह्मणपुरोहितशब्देन अनियुक्तानां तेषां ग्रहणम् । सभ्यशब्देन नियुक्तानाम् ।

बृहस्पतिरपि—

विप्रो धर्मद्रुमस्यादिः स्कन्धशाखे महीपतिः ।

सचिवाः पत्रपुष्पाणि फलं न्यायेन पालनम् ॥

यशो वित्तं फलरसो भोगोपग्रहपूजनम् ।

अजेयत्वं लोकपङ्क्तिः स्वर्गे स्थानं च शाश्वतम् ॥

विदित्वैतान्न्यायरसान् समो भूत्वा विवादाने ।

त्यक्तलोभादिकं राजा धर्म्यं कुर्याद्विनिर्णयम् ॥ इति ।

न्यायरसान्—व्यवहारदर्शनफलानि । प्रत्यवायोऽपि मनुनोक्तः—

विद्धो धर्मो ह्यधर्मेण सभां यत्रोपतिष्ठते ।

शल्यं चास्य निहन्तन्ति विद्धास्तत्र सभासदः ॥

पादोऽधर्मस्य कर्त्तारं पादः साक्षिणमृच्छति ।

पादः सभासदः सर्वान् पादो राजानमृच्छति ॥ (८।११।१८)

कर्त्तृसमपापाः सर्वे भवन्तीति तात्पर्यम् । न त्वन्यपापस्यान्यत्र सङ्क्रमसम्भवः ।

नारदोऽपि—

(१)न्यायमार्गादपेतं तु ज्ञात्वा चित्तं महीपतेः ।

वक्तव्यं तत्प्रियं नात्र न सभ्यः किलिवषी भवेत् ॥

तत्प्रियं न वक्तव्यं—राज्ञो मनोऽनुकूलमेव न वाच्यम् । किन्तु न्याय्यम् ।

एवं सति सभ्यो न किलिवषी भवेदिति नञ्द्रयान्वयः ।

अधर्मतः प्रवृत्तं तं नोपेक्षेरन् सभासदः ।

उपेक्षमाणाः सन्तुपा नरकं यान्त्यधोमुखाः ॥

अन्यायेनापि तं यान्ते येऽनुयान्ति सभासदः ।

तेऽपि तद्भागिनस्तस्माद्बोधनीयः स तैर्नृपः ॥ इति ॥

मनुः—

राजा भवत्यनेनास्तु मुच्यन्ते च सभासदः ।

एनो गच्छति कर्त्तारं निन्दार्हो यत्र निन्द्यते ॥ इति (८।१९)

(१) इदमधस्तनानि च वचनानि मुद्रितनारदस्मृतौ न दृश्यन्ते ।

किञ्च दुष्टादुष्टपरिज्ञानोपायेष्वनेकेषु प्राप्तेषु विधावस्मिन्नभ्युपग-
म्यमानेऽयं नियमविधिः स्वर्गादिफलप्रत्यवायपरिहारयोर्भव्यत्वेऽपू-
र्वविधिरिति वैरूप्यं चापद्यते । व्यवहारदर्शनमात्रोपायकत्वं यदि दु-
ष्टादुष्टपरिज्ञानस्य तर्हि तदर्थतयाऽननुष्ठानार्थता ज्ञानस्येति विधिव्य-
र्थः । अथ यथा भट्टसोमेश्वरेणानुष्ठानं विनाभूतस्यापि ज्ञानस्य विध्य-
धीनाङ्गत्वनिर्वाहाय “यदेव विधया” इत्यादिवाक्येन कर्मार्थतया विधि-
रभ्युपगतो, यथा च मिश्रादिभिर्लिङ्गादेवाङ्गत्वं ज्ञानस्येत्युक्तम् । तथा
व्यवहारदर्शनस्य तदविनाभावेऽपि विधिरभ्युपेयताम् । मैवम् । कर्मा-
नुष्ठानस्यापूर्वसाधनत्वात्तत्पर्यवसायिज्ञानविधिरविनाभावेऽप्यस्तु । दु-
ष्टादुष्टपरिज्ञानस्य तु तदभावाच्चाङ्गापेक्षेतिवैषम्यम् । न चास्यापि प्र-
जापालनमदृष्टार्थमुपकुर्वतः परम्परयास्त्येवापूर्वपर्यवसानमित्यस्त्व-
ङ्गत्वार्थ एव विधिरिति वाच्यम् । एवमपूर्वपर्यवसायिविधिसम्भवे-
ऽपि श्रुत्याद्यभावेऽनारभ्यविधेरङ्गत्वाबोधकत्वात् । अन्यथाध्ययनाध्या-
पनयोरप्यङ्गत्वापत्तेः । ज्ञानस्य तु वाक्यादेवाङ्गत्वं “यदेव करोति” इति
श्रवणात् । येन कर्मणेच्छेत्तत्र जपेज्जुहुयात् ।

एवं विनायकं पूज्य ग्रहांश्चैव विधानतः ।

कर्मणां फलमाप्नोति (या०स्मृ० अ० १२ श्लो० २९३)

इति च श्रवणाज्जपहोमविनायकस्नपनग्रहयज्ञानामिव । अत एवा-
ध्ययनाधानयोरङ्गत्वाभावाज्ज्ञानाहवनीयादिफलमात्रपर्यवस्तिर्न प्रतिक-
र्मप्रयोगावसायित्वम् । सकृदेव त्वाधानाध्ययनानुष्ठाने तज्जनितज्ञाना-
ग्निमतां त्रैवर्णिकानामुत्तरोत्तरकर्ममात्राधिकारितेति सिद्धान्तः । शूद्रा-
द्यधिकारनिवृत्तिश्च तद्विधिबोधिताध्ययनाधानोपायकज्ञानाग्निलाभ उ-
पायान्तरस्य ज्ञानाग्निद्वारकाक्षेपप्रतिक्षेपात् । प्रजापालनं परं ज्योतिष्टो-
माद्यपूर्वमिव स्वफलापूर्वं जनयतीत्यन्यदेतत् ।

अत्र ब्रूमः । व्यवहारदर्शनोत्पत्तावेव विधेस्तात्पर्यम् । अन्ये तु
विध्यस्तस्य निमित्तफलोपाधिभेदेनाधिकारविषयः । प्रयोगभेदश्च ‘अ-
ग्निहोत्रं जुहोति’ इत्युत्पन्नस्य “यावज्जीवमग्निहोत्रं जुहुयात्” “अग्नि-
होत्रं जुहुयात् स्वर्गकाम” इत्यत्रेव । अतो न वैरूप्यादिदोषः । दृष्टा-
र्थतया तु न विधिरयं प्रमाणान्तरसिद्धत्वात्तस्य । यद्यपि व्यवहा-
रशास्त्रे न्यायसिद्धानुवादका एव प्रायो विध्य इत्येतस्यापि तथात्वे
न बाधकं, तथापि विधित्वे सम्भवत्यनुवादत्वमङ्गकिर्तुमनर्हम् । यत्र तु
तदसम्भवस्तत्र तदेवाश्रीयते व्यवहारशास्त्रत्वादिति सकलनिबन्ध-

स्वरसायातः समाधिः । दुष्टादुष्टपरिज्ञाने तु यद्युपायान्तरप्राप्तया व्यवहारदर्शनस्य पाक्षिकत्वं तदास्य नियमविधित्वमेवाध्यापनादिविधीनामिवाजानोपायतया तद्वेदोपायान्तरादर्जने प्रत्यवायकल्पनवदुपायान्तरात् दुष्टादुष्टपरीक्षया प्रजापालनेऽपीत्यवसेयम् । स्मृत्यादीनां च त्रैवर्णिकचतुर्वर्ण्याधिकारिकत्वात् म्लेच्छादीनां यथाकथाश्चिद्दुष्टादुष्टपरिज्ञानेन प्रजापालनेऽपि न क्षतिः । (१) न चैवं प्रजापालनविधेरप्यभिषिक्तक्षत्रियाधिकारिकत्वादन्वेषां तत्र फलाभावेनाप्रवृत्तिः । दृष्टद्रव्यादिलाभार्थं कथञ्चित् प्रवृत्तावपि तस्माद्धर्माभावप्रसङ्गोऽन्यथादर्शनादर्शनन्यायप्रवृत्त्यादिना प्रत्यवायाभावापत्तिश्चेति वक्तव्यम् । यतो द्यार्हिसादिसाधारणधर्मान्तर्भावेन प्रजापालनस्य तेषामपि धर्मजनकत्वात् । नृपपदेन तत्सङ्ग्रहसम्भवाच्च ।

तस्मादयमत्र निष्कर्षः । उत्सर्गापवादादिमूलभूतान्वयव्यतिरेकादिन्यायमूलकता यत्र सम्भवति तादृशव्यवहारशास्त्रस्य सर्वस्य न वेदमूलकता कल्प्यते । यदंशे तदसम्भवस्तत्रादृष्टार्थकतया वेद एव मूलं कल्प्यते । वास्तुसामुद्रिकादिविधिषु ज्योतिःशास्त्रायुर्वेदप्रामाण्यव्यवस्थापकप्रसङ्गेनाचार्यैः स्मृत्यधिकरणे व्यक्तमेव एतत्प्रपञ्चितम् । अत एव 'अर्थशास्त्रात्तु बलवद्धर्मशास्त्रमिति स्थितिः' इत्युक्तम् । वचनविरोधे न्यायस्य बाध्यत्वादर्थशास्त्रस्य च तन्मूलकत्वात् ।

यत्तु "स्मृत्योर्विरोधे न्यायस्तु बलवान्व्यवहारतः" इति वचनम् । तस्यायमाशयः । न्यायानुपपृष्ठस्मृत्यपेक्षया न्यायोपपृष्ट्वा स्मृतिर्बलवतीति न्यायानुपपृष्ठस्मृतेस्तात्पर्यान्तरकल्पना कार्येति । तस्य चोत्सर्गापवादाविषयव्यवस्थाविकल्पादिरूपस्य न्यायस्य प्रत्यायकं हेतुमाह—व्यवहारत इति । वृद्धव्यवहारादन्वयव्यतिरेकादिरूपादनादिव्युत्पत्त्यपरपर्यायान्न्यायो प्रत्येतव्य इत्यर्थः ।

नारदोऽपि—

धर्मशास्त्रविरोधे तु युक्तियुक्तो विधिः स्मृतः । इति । (अ० १ श्लो० ४०)

धर्मशास्त्रयोर्विरोधे युक्तिर्न्यायः । न्यायपर्यालोचनाभावे सोपपत्तिकं दोषमाह—

बृहस्पतिः,

केवलं शास्त्रमाश्रित्य न कर्तव्यो हि निर्णयः ।

युक्तिहीनविचारे हि धर्महानिः प्रजायते ॥

चौरोऽचौरः साध्वसाधु जायते व्यवहारतः ।

युक्तिं विना विचारेण माण्डव्यश्चौरतां गतः ॥

असत्याः सत्यसदृशाः सत्याश्चासत्यसन्निभाः ।

दृश्यन्ते भ्रान्तिजनकास्तस्माद्युक्त्या विचारयेत् ॥ इति ।

साध्वसाधुरिति छान्दसः सुलोपः । साधुरसाधुरित्यर्थः । व्यवहार-
तो=निर्युक्तिकात् । अर्थशास्त्रं चात्र धर्मशास्त्रान्तर्गतमेव नीतिव्यवहारशा-
स्त्ररूपं गृह्यते । औशनसाद्यर्थशास्त्रस्य 'धर्मशास्त्रानुसारेण' इत्यनेनैवं
निरस्तत्वात् । विरोधोदाहरणं तु--

हिरण्यभूमिलाभेभ्यो मित्रलब्धिर्वरा यतः ।

अतो यतेत तत्प्राप्तौ (या०१३५२) इत्यर्थशास्त्रम् ।

धर्मशास्त्रानुसारेण क्रोधलोभविवर्जितः (या०२११)

इति धर्मशास्त्रम् । अनयोश्च क्वचित्तुष्पाद्यवहारे प्रवर्तमाने विरोध
आपतति । कस्यचित्प्रमाणतः पराजयार्हस्य छलादिना जयेऽवधार्यमा-
णे सोऽत्यन्तमैत्रीयोग्यो मित्रं लभते । अन्यस्य तदवधारणे धर्मलाभो
ऽधर्मपरिहारश्च सत्यवादित्वात् । तत्र मित्रलाभमनपेक्ष्य धर्म एवानुरो-
द्धव्यः । द्वयोः प्रमाणयोरेककर्तृकत्वेन(१) तुल्यबलत्वेऽपि प्रमेययोरर्थ-
मयोर्धर्मस्य प्राबल्यात् । प्रमाणबलाबलवैपरीत्येऽपि प्रमेयबलबलानुरो-
धेन तस्य बाध्यत्वेन शिष्टाकोपनये व्यवस्थितत्वात् । किमुत समान-
बलाबलत्वे । अत एव "धर्मार्थसन्निपातेऽर्थप्राहिण एतदेव" इति धर्म-
विरुद्धार्थग्रहण आपस्तम्बेनैतच्छब्दपरामृष्टं द्वादशवार्षिकं प्रायश्चित्तमुप-
दिष्टम् । केचित्तु—

गुरुं वा बालवृद्धौ वा ब्राह्मणं वा बहुश्रुतम् ।

आततायिनमायान्तं हन्यादेवाविचारयन् ॥

नाततायिवधे दोषो हन्तुर्भवति कश्चन ।

प्रच्छन्नं वा प्रकाशं वा मन्युस्तं मन्युमुच्छति ॥ (मनु०८॥३५०३५१)

मन्युः क्रोधो मन्युं हन्ति न तु पुरुषः पुरुषान्तरमित्यर्थवादः ।

तथा—

आततायिनमायान्तमपि वेदान्तगं रणे ।

जिघांसन्तं जिघांसीयान्न तेन ब्रह्महा भवेत् ॥

जिघांसीयात्=जिघांसी सन् इयात् गच्छेदित्यर्थ इत्यादि ।

अग्निदो गरदश्चैव शस्त्रपाणिर्धनापहः ।

क्षेत्रदारहरश्चैव षडेते आततायिनः ॥

धनग्रहणेन प्राप्तवपि पृथक् क्षेत्रग्रहणं त्वल्पस्यापि क्षेत्रस्य शास-
नाद्यारूढस्य हर्त्ता धनस्य च बहुतरस्य, येन वृत्तिच्छेद एव भवति
तावतो हर्त्ताऽऽततायीति द्रष्टव्यम् ।

तथा—

(१) उद्यतासिविषाग्निश्च शापोद्यतकरस्तथा ।

आथर्वणेन हन्ता च पिशुनश्चापि राजानि ॥

पिशुनः—यदाभिधानेनावश्यं प्राणात्ययो भवति तादृशपैशून्यस्य
राजगामिनः कर्त्ता ।

भार्यातिक्रमकारी च रन्ध्रान्वेषणतत्परः ।

एवमाद्यान् विजानीयात् सर्वानेवाततायिनः ॥

एवमाद्यानित्यनेन वधतुल्यस्वपीडाकारिण इत्युक्तं भवति । उद्यता-
सिपदसमभिव्याहारात् प्रवृत्तक्रिया एवाततायिनो न भूतभावि-
क्रियाः । एतेषामाततायिनां वधे दोषाभावप्रतिपादकं वचनकदम्बकमर्थ-
शास्त्रम् आत्मरक्षणार्थत्वात् ।

इयं विशुद्धिरुदिता प्रमाप्याकामतो द्विजम् ।

कामतो ब्राह्मणवधे निष्कृतिर्न विधीयते ॥

इत्यादि धर्मशास्त्रम् । दृष्टार्थत्वाभावात् । अनयोर्विरोधे सम्भवत्यपि
आतताय्यनाततायिविषयत्वेन सामान्यविशेषभावेन बाध्यबाधकभाव-
विपर्यये धर्मशास्त्रत्वात्सामान्यशास्त्रमेव बलवत् । आततायिवधे दोषा-
भावप्रतिपादनं तु कथञ्चिदन्यथात्मरक्षणासम्भवे आततायिवधमा-
त्मरक्षणार्थं कुर्वतोऽनपराधत्वाद्राजदण्डाभावमात्रपरमर्थशास्त्रत्वात्
दुर्बलम् इत्युदाहरणमर्थशास्त्रधर्मशास्त्रयोर्विरोधस्याहुः ।

अत्र विज्ञानेश्वरः । दोषाभावमाततायिवधे प्रतिपादयतां “गुरुं वा”
इत्यादिवचसां विध्यन्तरशेषत्वादपिशब्दवाशब्दादीनां विधिशक्तिप्रति-
बन्धकानां श्रवणाच्च न स्वार्थपरत्वम् । किन्तु—

शास्त्रं द्विजातिभिर्ग्राह्यं धर्मो यत्रोपरुध्यते ।

इत्युपक्रम्य—

आत्मनश्च परित्राणे दक्षिणानां च सङ्गरे ।

स्त्रीविप्राभ्युपपत्तौ च घ्नन् धर्मेण न दुष्यति ॥ (मनु० ८/३४९)

आत्मरक्षणे दक्षिणादीनां यज्ञोपकरणानां च रक्षणे युद्धे च स्त्रीविप्रा-
नुग्रहनिमित्तं चाततायिनमकूटशस्त्रेण घ्नन् न दोषभागिति दण्डाभाव-

मुक्त्वा तदर्थवादोऽयमुच्यते “गुरुं वा” इत्यादिः। गुर्वादीनत्यन्तावधान-
प्याततायिनो व्रतो न दोषः किमुत तदन्यानि किमुतिकन्यायेन स्तु-
तिप्रतीतेर्न गुर्वादीनां वध्यत्वप्रतीतिः । स्वार्थपरत्व एषां वचसां “ना-
ततायिवधे दोषोऽन्यत्र गोब्राह्मणात्” इति मुमुक्षुवचनविरोधश्च । यच्च—

आचार्यं च प्रवक्तारं मातरं पितरं गुरुम् ।

न हिंस्याद्ब्राह्मणान् गाश्च सर्वाश्चैव तपस्विनः ॥ (४।१६२)

इति मनुवचनम् । तदपि ब्राह्मणादिहननस्य वचनान्तरैरेव निषि-
द्धत्वादाततायिनामपि तेषां वधो न कार्य इत्यर्थकत्वं एवार्थवदिति
तद्विरोधोऽपि गुर्वाद्याततायिवधस्य दोषाजनकत्वे ।

ननु “गुरुं वा” इत्यादिवचसां त्वन्मते स्तुतिपरत्वेनाततायिवधदोषा-
भावप्रतिपादकत्वादप्रसक्तदोषाभावप्रतिप्रसववैयर्थ्यमित्यनाततायिना-
मेव तेषां वधे दोषातिशयप्रतिपादनार्थत्वेन मानवस्यार्थवत्त्वमिति न
तद्विरोध इति चेत्, मैवम् । यस्य मते तेषां वचनानामाततायिवधे दो-
षाभावप्रतिपादकत्वं तं प्रति प्रतिप्रसवार्थत्वापादने विज्ञानेश्वरतात्प-
र्यात् । तर्हि तस्य भवन्मते दोषातिशयार्थत्वावश्यम्भावात्तन्मतेऽपि
तथैवास्तु क विरोध इति चेत्, भ्रान्तोऽसि । उभयत्र (१) गुर्वाद्युपादाने
विरोधप्रसक्तेरपरिहार्यत्वात् । विज्ञानेश्वरमते त्वर्थवादकल्पयोरन्यगत्यस-
म्भवे हिंसानभिसन्धिनात्मरक्षणे प्रमादोपजातगुर्वाद्याततायिभिन्नात-
तायिवधे राजदण्डाभावलघुप्रायश्चित्तयोर्गुर्वादिविषये अपवादार्थं
मनुवचनमित्यदोषः ।

वस्तुतस्तु “शस्त्रं द्विजातिभिर्ग्राह्यम्” इत्यनेनोक्तस्याततायिवधे
दोषाभावस्य प्रायश्चित्तराजदण्डाभावयोश्चाचार्यादिविषयेऽपवादार्थं
मानवम् । आततायिवधे दोषाभावश्च पलायनादिना केनापि प्रकारान्तरे-
णात्मरक्षणासम्भवे बोध्यः । अन्यथा वचनस्यादृष्टार्थत्वं हिंसादोषप्र-
तिपादकशस्त्रस्याततायिदोषेऽत्यन्तबाधश्चेत्युभयमप्यन्याय्यमापद्येत ।
गुर्वादिविषयकदोषाभावप्रतिपादकार्थवादस्य चानाततायिगुर्वादिव-
धापेक्षयाततायितद्वधे दोषालपत्वप्रायश्चित्तालपत्वे राजदण्डाभावश्चे-
त्यालम्बनानि स्तुत्युपयोगिगुणवाद इति ।

अत्र भट्टभवदेवः—

स्वाध्यायिनं कुले जातं हन्यादेवाततायिनम् ।

न तेन ब्रह्महा सः स्यान्मन्युस्तं मन्युमृच्छति ॥

(१) मन्मते विज्ञानेश्वरमते च ।

इतिवसिष्ठवचनात्तदेकवाक्यतया वाशब्दादिश्रवणेऽपि गुर्वादिवाक्यानां प्रतिप्रसवविधित्वमेव न त्वर्थवादत्वम् । नच सुमन्तुवचनेन “आततायिवधेन दोषोऽन्यत्र गोब्राह्मणात्” इत्यनेन विरोधः । सूत्रच्छेदापरिज्ञानात् । तथाहि सूत्रत्रयमिदम् । आततायिवधे नेत्येकम् । दोषोऽन्यत्रेत्यपरम् । गोब्राह्मणात् स्नातः प्रायश्चित्तं कुर्यादित्यन्यत् । तत्र ब्रह्मवध-प्रायश्चित्तमुक्त्वा यस्तैः सम्बन्धं कुर्यात्तस्याप्येतदेव प्रायश्चित्तमित्यभिधाय सुमन्तुराह—आततायिवधे नेति । आततायिनो ब्राह्मणस्य वधे कृते न प्रायश्चित्तमिति प्रथमस्य सूत्रस्यार्थः । दोषोऽन्यत्र=आततायिव्यतिरिक्ते दोष इति द्वितीयस्य । गोब्राह्मणात् स्नातः प्रायश्चित्तं कुर्यादिति प्रायश्चित्ताङ्गस्नानविधायकम् ।

तत्र गोहेतुकं स्नानं व्यास आह—

श्रूयन्ते यानि तीर्थानि त्रिषु लोकेषु नित्यशः ।

अभिषेकः समस्तेषां गवां शृङ्गोदकस्य च ॥ इति ।

ब्राह्मणशब्देनात्र विधायकं वाक्यमुच्यते । तद्धेतुकं स्नानमघमर्षणादिजपादिपूर्वकम् । द्वन्द्वैकवद्भावश्च गोब्राह्मणादिति । तेन गोहेतुकब्राह्मणहेतुकस्नानाभ्यां प्रायश्चित्ताधिकारी भवति न स्नानमात्रेणेति तृतीयस्येति । यदपि भविष्यपुराणवचनम्—

हत्वा तु प्रहरन्तं वै ब्राह्मणं वेदपारगम् ।

कामतोऽपि चरेद्वीर ! द्वादशाब्दाख्यमुत्तमम् ॥ इति,

तदपि नाततायिवधविषयम् । प्रहारशब्दस्य वधानभिधायकत्वात् । तेनायमर्थः । यश्चक्षुराद्यवयवानां प्रकर्षेण हरणे प्रवृत्तस्तद्वधेऽपि कामतोऽपि द्वादशवार्षिकमेव प्रायश्चित्तमित्यर्थः” इत्याह ।

तदयुक्तम् । “आचार्यं च” इत्यस्य मानवस्योक्तयुक्तिबलादातताय्याचार्यादिवधे दोषप्रतिप्रसवार्थत्वस्योपपादितत्वात्तदेकमूलतया सुमन्तुवचनस्य मिताक्षरोक्तच्छेदेनैव व्याख्यातुमर्हत्वात् । त्वदुक्तच्छेदे दोषोऽन्यत्रेत्यस्य वैयर्थ्यापत्तेश्च । गोब्राह्मणादित्यस्य स्नानहेतुत्वे पञ्चमीति व्याख्याने गोशब्दस्यावयवविवाचकस्याऽवयवशृङ्गलक्षणाद्वारा तदुदकलक्षणायां लक्षितलक्षणापत्तेश्च । गोः स्नानाहेतुत्वात् । ब्राह्मणस्य ज्ञापकहेतुत्वाद्गोश्च कारकहेतुत्वस्य क्लिष्टस्य ग्रहणाद्वैरूप्यादिदोषप्रसङ्गाच्च । यदपि भविष्यपुराणीयवचनव्याख्यानं तत्त्वत्यन्तबहिर्मुद्रम् । ताडनादिवधपर्यन्ते देहपीडने रूढस्य प्रहरतेश्चक्षुराद्यवयवप्रकर्षहरणे योगग्रहणस्य रथकारनयविपरीतत्वात्(१) । (पू० मी० अ०६ पा०१

(१) तत्र हि “वर्षासुरथकार अददधीत” इत्यत्र रथकारपदेन रथं करोतीति व्युत्पत्त्या

अधि०१२) किञ्च । चक्षुराद्यवयवोद्धरणप्रवृत्तब्राह्मणवधे कामकृतेऽपि द्वादशाब्दमेव ब्राह्मणवधप्रायश्चित्तं नतु कामकृताऽन्यब्रह्मवधवप्रायश्चित्तद्वैगुण्यं मरणान्तिकं वेत्यस्यैतद्वचनादिसंहितस्य प्रायश्चित्तहासप्रयोजकदोषालपत्वस्याततायित्वमेव निमित्तमन्यासम्भवाच्छ्रपणित्वेनाततायित्वस्यैव सत्त्वाच्च । तथाच नाततायिविषयमिदमित्यसम्बन्धम् ।

आततायिन्यदोषोऽन्यत्र गोब्राह्मणात् । गोब्राह्मणं यदा हन्यात् तदा प्रायश्चित्तं कुर्यात् ।

क्षिण्वानमपि गोविप्रं न हन्याद्वै कदाचन ।

इत्याभ्यां संवर्तभविव्यवचनाभ्यां विरोधस्य सर्वथा दुष्परिहरत्वाच्च । विध्यन्तरशेषभूतस्य विधिशक्तिप्रतिबन्धकापिशब्दादिमतो गुर्वादिवाक्यप्रतिप्रसवविधित्वस्याभ्युपगन्तुमशक्यत्वाच्च । नच विध्यशेषभूतानां वसिष्ठादिवचसामर्थवादत्वमसम्भवीति “गुरुं वा” इत्यादीनामपि नार्थवादत्वं विध्यन्तरशेषत्वात्, तेषामर्थवादत्वेऽपि वास्मदभिप्रेतार्थसिद्धेर्वचनान्तरैः परतन्त्रैरुक्तत्वाच्च क्षतिरिति वाच्यम् । यतस्तेषामपि गोब्राह्मणाद्याततायिवधदोषप्रतिपादकबहुतरवचनान्तरविरोधाद्दोषालपत्वप्रतिपादकतैव तदेकमूलकतालाभायोचिता । अन्यथा दुष्परिहरत्वाद्विरोधस्येत्यस्तु विस्तरः ।

शूलपाणिस्तु—

नाततायिवधे हन्ता किल्बिषं प्राप्नुयात् क्वचित् ।

विनाशार्थिनमायान्तं घातयन्नापराध्नुयात् ॥

इति बृहस्पतिवचनम्—आततायिवधस्यादोषताप्रमाणत्वेनोपन्यस्य किल्बिषाभावः प्रायश्चित्तनिषेधार्थः अपराधाभावस्तु दण्डनिषेधार्थ इति च व्याख्याय यतः “सर्वत आत्मानं गोपायेत्” इति श्रुतिमूलकमिदमतः पलायनादिनाप्यात्मरक्षणासम्भवपरमिति तत्तात्पर्यमुपवर्ण्य “गुरुं वा” इत्यादिमन्वादिवचनान्यपि तदुपपृम्भकतया प्रदर्श्य “आततायिन्यदोषः” इत्यादिसंवर्तवचनं “क्षिण्वानम्” इत्यादि भविष्यवचनं च पूर्वोक्तं तद्विरोधित्वेनाशङ्क्य व्यवस्थामेवमुक्तवान् । हन्त्रपेक्षया तपोविद्या-

विप्रादिस्त्रैवर्णिको ग्राह्य इति पूर्वपक्षयित्वा योगाद्देवलीयस्त्वेन “माहिष्येण करण्यां तु रथकारः प्रजायते” इति स्मृतेः, वैश्यायां क्षत्रियादुत्पन्नो माहिष्यः, शूद्रायां वैश्यादुत्पन्ना करणी तस्यां माहिष्यादुत्पन्नाः सङ्करजातिविशेषो रूढया ग्राह्यः तस्याधानकालो वर्षतुरभिधीयतेऽनेन वाक्येन । एवं प्रकृतेऽपि न रूढित्यागेन योगार्थस्वीकार उचित इत्याशयः ।

जातिकुलैरुत्कृष्टो ब्राह्मणगुर्वीदिराततायी न वध्यः । समोऽपकृष्टश्च वध्यः । तथा च कात्यायनः—

आततायिनि चोत्कृष्टे तपःस्वाध्यायजन्मतः ।

वधस्तत्र तु नैव स्यात् पापं हीनवधे पुनः ॥ इति ।

अत एव गीतायामुक्तम्—

पापमेवाश्रयेदस्मान् हत्वैतानाततायिनः । इति ।

एतान्=भीष्मादीनस्मत्तोऽत्यन्तोत्कृष्टानाततायिनोऽपि हत्वाऽस्मान् पापमाश्रयेदेवेत्यर्थः । उत्कृष्टाततायिहननान्निवृत्तौ फलमप्युक्तं बृहस्पतिना—

आततायिनमुत्कृष्टं (१) वृत्तस्वाध्यायसंयुतम् ।

यो न हन्याद्वधप्राप्तं सोऽश्वमेधफलं लभेत् ॥ इति ।

तेनोत्कृष्टाततायिवधनिवृत्तौ तद्वधप्रसक्तप्रत्यवायपरिहारोऽश्वमेध-फलं च संयोगपृथक्त्वनयात् (२) (अ० ४ । पा० ३ अधि० ३) । यद्यपि “गुरुं बहुश्रुतं हन्यात्” इति श्रूयते गुरोश्च शिष्यापेक्षयोत्कृष्टत्वमेवेति तत्र व्यवस्थेयं दुरवस्था । तथापि गुरोरपि सकाशात् कुलविद्यातपःप्रभु-तिभिर्गुणैः शिष्यस्याप्युत्कर्षः सम्भवतीति सुस्थैव तत्रापि व्यवस्थेयम् । गौत्वाततार्यप्यविशेषणावध्यो विरोधिवचनाभावात् । एतेषां चातता-यिताप्रयोजकव्यापारगोचरवर्त्तमानप्रवृत्तिकानामेव हन्तव्यानामप्यात-तायिनां हनने दोषाभावो न तु निवृत्तव्यापारकाणामपि ।

उद्यतानां तु पापानां हन्तुर्दोषो न विद्यते ।

निवृत्तानां तथारम्भाद् ग्रहणं न वधः स्मृतः ॥

इति कात्यायनवचनादिति ।

तदपि न क्षोदक्षमम् । तथाहि “न हिंस्यात्” इति निषेधावधारितस्य दोषस्य “शस्त्रं द्विजातिभिः” इत्यादिना आततायिविषये ऽप-वादमभिधाय तदर्थवादत्वेन “गुरुं वा” इत्याद्युक्त्वा मनुमुमन्तुसम्बर्त्तमवि-ष्यादिवचनैर्गौब्राह्मणादिविषये तं प्रतिप्रसूय चरितार्थेषु सर्ववचनेषु कात्यायनीयम्—“आततायिनि चोत्कृष्टे” इत्यादिवचोऽपि मन्वादिवचनोपात्ता-

(१) तप इति पाठान्तरम् ।

(२) “दध्नेन्द्रिय कामस्य जुहुयात्” इत्यग्निहोत्रप्रकरणे श्रूयते । तत्र विहितस्य दध्ने काम्यत्वेन नित्याग्निहोत्रे न दधि प्रयोक्तव्यं किन्तु द्रव्यान्तरमेवेत्याशङ्का समाहितम् “दध्ना जुहुयात्” इति वाक्यान्तरेण कामसंयोगमनुपगम्यस्य नित्यहोमसंयोगेन दधिविधानात् नि-त्याग्निहोत्रेऽपि दधि द्रव्यम् । एकस्यापि दधिद्रव्यस्य वाक्यद्वयेन काम्यत्वं नित्यत्वं चाविरुद्धम् । एवमत्रापि ।

चार्यत्वब्राह्मणत्वाद्युत्कर्षमेवादाय तदेकार्थकमेवोचितं न तु तेषामुत्कृष्टाचार्यादिविषयकतया सङ्कोचकम् । “तपःस्वाध्यायजन्मत” इत्यनेनापि ब्राह्मणत्वादिकृतोत्कर्षस्यैवोपलक्षणात् । किञ्चाततायिवधे दोषाभावस्य स्वोत्कर्षमात्रेणापवादस्तवाभिमतः, गीतस्थितस्यैतत्पदस्य तदुपपृष्ठम्भक्तत्वमधमवर्णविध्यत्वमुत्तमवर्णाततायिनो वदतः । तथा च सामान्यतो ब्राह्मणत्वादिपुरस्कारेण तदपवादकवाक्यानामानर्थक्यमेव स्यात् । अस्योपसंहारविषयत्वात् । यत्र हि मित्रविन्दावत् द्वयोरर्थवत्त्वं तत्र सामान्यस्य विशेष उपसंहारः स्वीक्रियते । अनुत्कृष्टतद्वधे त्वया दोषाभावस्यैवाभ्युपेतत्वात् । “गुरुं वा” इत्यादिवहुवचसां प्रतिप्रसवविधित्वेन त्वयाभ्युपेतानां कात्यायनीयैकवचोऽनुरोधेनोत्कृष्टमात्रेणोपलक्षणत्वमानर्थक्यापरपर्याय एव । यद्वा गोत्वब्राह्मणत्वादिनिमित्तप्रतिप्रसवे कृते कात्यायनीयमुत्कर्षनिमित्तदोषातिशयप्रतिपादकं भविष्यतीति समस्तवचनसामञ्जस्यसम्भवे वचनस्वरसभङ्गाङ्गीकरणं भङ्गाङ्गीकरणमेव । उत्कृष्टवधनिवृत्तौ फलातिशयोऽप्यस्तु । संयोगपृथक्त्वात् । (अ४ पा० ३ अधि० ३) तत्राप्यश्वमेधपदमन्यानर्थक्यप्रसङ्गाद्विवाक्षितमथवा तत्र श्रुतं ब्रह्महत्यातरणं तज्जन्यपापक्षयरूपमात्रवधनिवृत्तौ तज्जन्यपापानुत्पत्तितादात्म्येनोपचर्यते । फलपदं तु पक्षेऽस्मिन् न समञ्जसं निषिद्धनिवृत्तौ पापानुत्पत्तेः फलत्वाभावादिति प्राच्यमेव व्याख्यानं साधीयः । तारतम्येन वाश्वमेधफलमत्रापि भवतीति नान्यानर्थक्यमिति समाधेयम् । किञ्च । आततायिब्राह्मणादिवधस्यादोषताप्रतिपादकतया तवाभिमतेषु कात्यायनदेवलादिवचनेषु “अपि वेदान्तगं भ्रूणमपि” इत्यादीनामुत्कर्षप्रतिपादकत्वात् कथमुत्कर्षदोषपरं कात्यायनीयम् “आततायिनि चोत्कृष्ट” इति वचस्तद्विरोधसमाधानसहं स्यात् । यच्च देवलवचनं भवतोदाहृतम्—

उद्यम्य शस्त्रमायान्तं भ्रूणमप्याततायिनम् ।

निहत्य भ्रणहा न स्यादहत्वा भ्रूणहा भवेत् ॥ इति ।

भ्रूणः=उत्तमब्राह्मणविशेषः । दोषप्रदर्शनं नियमार्थमिति व्याख्यातम् । तदत्यसम्बद्धम् । न ह्यातताय्यहनने दोषः कस्यापि सम्मतः । किन्तु तद्वहने दोषाभावमात्रम् । तस्मादन्यथात्मरक्षणासम्भवे तदहनने स्वहृत्यैव भ्रूणहत्या प्रसज्यत इत्यात्मरक्षणविधिप्राप्तानुवादमात्रमेतदिति व्याख्येयम् । तस्मात् “आततायिनि चोत्कृष्ट” इत्यादिकात्यायनवचनमस्मदुक्तरीत्या सुमनुसंवर्त्तदिवचःसमानार्थतयोत्कर्षप्रयुक्तदोषातिशयपरतया वा वर्णनीयम् । न तु विरोधे व्यवस्थापकतयैतलमतिदूरं गत्वा ।

मम तु प्रतिभाति । सत्यपि “गुरुं वा” इत्यादीनां प्रतिप्रसवविधि-
त्वे न तेषामर्थशास्त्रत्वम् । अदृष्टदोषाभावस्याप्यदृष्टत्वेन दृष्टार्थत्वाभा-
वात् । न चात्मरक्षणमात्रार्थत्वेन । तथा सति प्रायश्चित्तप्रसङ्गात् । न
चेष्टापत्तिः । “न तेन ब्रह्महा भवेत्” । “आततायिन्यदोषोऽन्यत्र
गोब्राह्मणात् । गोब्राह्मणं यदा हन्यात् तदा प्रायश्चित्तं कुर्यात्” “पाप-
मेवाश्रयेदस्मान्” इत्यादिषु पापतदभावयोश्च स्पष्टमवगमात् । तस्मात्
सर्वमतेऽप्यर्थधर्मशास्त्रविरोधोदाहरणमिदमित्यसङ्गतमेवेत्यलं प्रसक्ता-
नुप्रसक्तविचारप्रपञ्चेन । प्रकृतमनुसरामः ।

व्यवहारदर्शनकालमाह कात्यायनः—

सभास्थानेषु पूर्वाह्णे कार्याणां निर्णयं नृपः ।

कुर्याच्छास्त्रप्रणीतेन मार्गेणामित्रकर्षणः ॥

दिवसस्याष्टमं भागं मुक्ता भागत्रयं तु यत् ।

स कालो व्यवहाराणां शास्त्रदृष्टः परः स्मृतः ॥ इति ।

अत्र सभास्थानेष्वित्यादिसर्वमनुवादः । कात्यायनेनैव वचनान्तरैर्वि-
हितत्वात् । पूर्वाह्णमात्रं विधेयम् । तदपि दृष्टार्थम् । तदा बुद्धिप्रसादात्
कार्यान्तराव्यापृतत्वाच्च । तत्र विशेषो “दिवसस्याष्टमं भागम्” इत्या-
दिनोक्तः । अष्टमो भागः=प्रथमप्रहरार्द्धम् । भागत्रयं तदुत्तरमावर्त्तनात्
प्राक्तनम् । अन्यथा पूर्वाह्णविधिविरोधात् । प्रथमप्रहरार्द्धत्यागोऽपि
नित्यहोमादिबाधपरिहारौपायिकतया दृष्टार्थ एव ।

अत्र वर्ज्यास्तिथीराह संवत्तः—

चतुर्दशी त्वमावास्या पौर्णमासी तथाष्टमी ।

तिथिष्वसु न पश्येत्तु व्यवहारं विचक्षणः ॥ इति ।

एतत्प्रतिषेधस्त्वदृष्टार्थ एव । दृष्टासम्भवात् । भोजनाश्रितदिगादि-
प्रतिषेधवत् । स्पष्टशास्त्रानुपलम्भे तु देशव्यवहारानुरोधेव निर्णयः
कार्य इत्यप्याह—

स एव,

तस्माच्छास्त्रानुसारेण राजा कार्याणि साधयेत् ।

वाक्याभावे तु सर्वेषां देशदृष्टमतं नयेत् ॥ इति ।

अत्र पूर्वार्द्धमनुवादः । उत्तरार्द्धं तु न्यायमूलकम् ।

मनुः—

जातिजानपदान्धर्मान् श्रेणिधर्मास्तथैव च ।

समीक्ष्य कुलधर्माश्च स्वधर्मं प्रतिपालयेत् ॥ (८४१)

जातिजानपदान्=जातिप्रयुक्तान् देशप्रयुक्तान् धर्मान् । श्रेण्य=एक कर्म्मो-

पजीविनो वणिक्कृषीबलादयः । स्वधर्म=राजप्रवर्तितं धर्मम् । मदनरत्ने
तु स्वधर्म=दुष्टदण्डनरूपमिति व्याख्यातम् । तदनुवादमात्रत्वापत्ते-
र्ह्यम् । कुलधर्मलक्षणमभिहितम्—

कात्यायनेन,

गोत्रस्थितिस्तु या तेषां क्रमादायाति धर्मतः ।

कुलधर्मं तु तं प्राहुः पालयेत्तं तथैव तु ॥ इति ।

बृहस्पतिः—

देशजातिकुलानां च ये धर्माः प्राक् प्रवर्तिताः ।

तथैव ते पालनीयाः प्रजा प्रश्रुभ्यतेऽन्यथा ॥

जनापरक्तिर्भवति बलं कोशश्च नश्यति ।

उदुह्यते दाक्षिणात्यैर्मातुलस्य सुता द्विजैः ॥

मध्यदेशे कर्मकराः शिल्पिनश्च गवाशिनः ।

मत्स्यादाश्च नराः सर्वे व्यभिचाररताः स्त्रियः ॥

उत्तरे मद्यपा नार्यः स्पृष्ट्या नृणां रजस्वलाः ।

(१) खशजाताः प्रगृह्णन्ति भ्रातृभार्यामभर्तृकाम् ॥

अनेन कर्मणा नैते प्रायश्चित्तदमार्हकाः ॥ इति ।

सर्वं इत्यनेन स्मृतिविरोध उक्तः । पूर्वं इति कल्पतरौ पाठः । तत्र
पूर्वदेश इत्यर्थः । दमो=दण्डः । यत्तु स्मृत्यन्तरेष्वेतत्कर्मकरणे प्राय-
श्चित्तदण्डस्मरणं तदेतद्वचनानुपात्तदेशविषयमिति मदनरत्नाकरः । वयं
तु प्रजाप्रशोभादिदृष्टदोषकथनाद्राज्ञा तत्र दण्डो न कार्य एव । प्राय-
श्चित्ताभावस्तु व्यवहारविषयः । परलोकशुद्ध्यर्थं प्रायश्चित्तं भवेदित्ये-
वेति न स्मृत्यन्तरविरोधः । तत्तद्देशव्यापकश्रुतिस्मृतिविरुद्धाचरणे व्य-
वहारप्रतिबन्धिका शक्तिस्तज्जन्यपापस्य नास्ति नरकजनिकास्त्येव ।
उपक्रमपर्यालोचनादेतावदर्थकतथैव चैतद्वचनोपपत्तौ सर्वथा दोषा-
भावकल्पनस्यानुचितत्वात् । अत एव आपस्तम्बेनोक्तम्—

देशजातिकुलधर्माश्चास्नायैरविरुद्धाः प्रमाणम् इति ।

येषां परम्पराप्राप्ताः पूर्वजैरप्यनुष्ठिताः ।

त एव तैर्न दुष्येयुराचारा नेतरे पुनः ॥ इति ।

न दुष्येयुः अव्यवहार्या राजदण्ड्याश्च न भवेयुरित्यर्थः । अन्यथैत-
द्योरेव वचनयोः परस्परविरोधो दुष्परिहरः स्यादिति ब्रूमः ।

यानि तु वचनानि—

व्यासः,

(१) वंशजाता इत्यपि पाठः ।

वणिक्शिल्पिप्रभृतिषु कृषिरङ्गोपजीविषु ।
अशक्यो निर्णयो ह्यन्यैस्तदीयैरेव कारयेत् ॥

बृहस्पतिः—

कीनाशाः कारकाः शिल्पिकुशीदिश्रेणिनर्त्तकाः ।
लिङ्गिनस्तस्कराः कुर्युः स्वेन धर्मेण निर्णयम् ॥

कीनाशाः=कर्षकाः । कारकाः=वर्धक्यादयः । शिल्पिनश्चित्रकारादयः । कुशी-
दिनो=वार्धुषिकाः । लिङ्गिनः=पाशुपतप्रभृतयः ।

मनुः—

आश्रमेषु द्विजातीनां कार्ये विवदनां मिथः ।
न विब्रूयान्मृपो धर्मं चिकीर्षुर्हितमात्मनः ॥
यथार्हमेतानभ्यर्च्य ब्राह्मणैः सह पार्थिवः ।
सान्त्वेन प्रशमय्यादौ स्वधर्मं प्रतिपादयेत् ॥ (८।३९०।३९१)

आश्रमेषु कार्ये=आश्रमसम्बन्धिनि कार्ये । विब्रूयात्=विशिष्य ब्रूयात् ।
विरुद्धवचनस्य सामान्यत एव प्रतिषिद्धत्वात् । प्रशमय्य=कोपमपनीय ।

बृहस्पतिः—

तपस्विनां तु कार्याणि त्रैविद्यैरेव कारयेत् ।
मायायोगविदां चैव न स्वयं कोपकारणात् ॥

कोपकारणात्=तेषां कोपप्रसङ्गात् ।

कार्यायनः—

सम्यग्विज्ञानसम्पन्नेनोपदेशं प्रकल्पयेत् ।
उत्कृष्टजातिशीलानां गुर्वाचार्यतपस्विनाम् ॥

सम्यग्विज्ञानसम्पन्नेनेति तृतीयान्तं पदम् । तथा च तज्ज्ञानो
त्कृष्टजातिशीलानां गुर्वाचार्यतपस्विनामुपदेशं प्रकल्पयेत्=कारयेत् । न स्वय-
मुपदेशं तेषां कुर्यादित्यर्थः । तानि न सर्वथा राज्ञो व्यवहारप्रदर्शनप्र-
तिषेधपराणि । किन्तु तत्तत्कार्ये वणिगादीनामभियुक्तत्वात्तान्विहाय न
व्यवहारनिर्णयः करणीय इत्येवम्पराणि । यथाहुः—

अभियुक्ताश्च ये यत्र यन्निबन्धनियोजनाः ।

तत्रत्यगुणदोषाणां त एव हि विचारकाः ॥ इति ।

“तत्र तत्त्वभूमिगणविशेषात् स्यात्” (अ०१पा०३सू०२७) इति जैमिनिरपि
साधुशब्दाधिकरणे सूत्रयामास । अत एव—“चिकीर्षुर्हितमात्मनः”
“सान्त्वेन प्रशमय्य” “कोपकारणात्” इत्यादि हेतुप्रदर्शनम् । यथा तत्त्वा
वधारणं स्वानिष्टनिवारणं च भवति तथा कौशलेन निर्वाहनीयमित्यत्र
तात्पर्यम् ।

इति व्यवहारदर्शनविधिः ।

अथ प्राङ्विवाकलक्षणम् ।

विवादे पृच्छति प्रश्नं प्रतिप्रश्नं तथैव च ।

प्रियपूर्वं प्राग्वदति प्राङ्विवाकस्ततः स्मृतः ॥

इति बृहस्पतिः ।

व्यासोऽपि—

विवादानुगतं पृष्ट्वा ससभ्यस्तत्प्रयत्नतः ।

विचारयति येनासौ प्राङ्विवाकस्ततः स्मृतः ॥ इति ।

गौतमेन तु बृहस्पतिवद्योगार्थः प्राङ्विवाकशब्दस्य दर्शितः ।
विवादे वादिप्रतिवादिनौ पृच्छतीति प्राट् ताभ्यामुक्तं सभ्यैः सह विवि-
च्य वक्तीति विवाक इति बृहस्पतिना, व्यासेन विचारयतीत्यभिधानाद्विविनक्ति
इति विवाकशब्दस्य व्युत्पत्तिरुक्ता । विवक्तीति विवाक इति गौतमेन ।
नारदहारीतौ—

यथा शल्यं भिषकायादुद्धरेद्यन्त्रयुक्तिः ।

प्राङ्विवाकस्तथा शल्यमुद्धरेद्यवहारतः ॥ इति । (ना.स्मृ. अ. ३ श्लो. १६)

शल्यं च धर्मस्याधर्ममिश्रणम् ।

यथा च मनुः—

विद्धो धर्मो ह्यधर्मेण सभां यत्रोपतिष्ठते ।

शल्यं चास्य निकृन्तन्ति विद्धास्तत्र सभासदः ॥ इति । (८।१२)

अयं च राजा स्वयं व्यवहारदर्शने क्रियमाणेऽस्य सहायः “सप्राङ्-
विवाक” इति स्मरणात् । यदा तु राजा कार्यान्तरव्यग्रतया स्वास्थ्या-
भावेन वा स्वयं व्यवहारदर्शनासमर्थस्तदा तत्प्रतिनिधिः ।

यदा स्वयं न कुर्यात्तु नृपतिः कार्यदर्शनम् ।

तदा नियुञ्ज्याद्विद्वांसं ब्राह्मणं कार्यदर्शने ॥

सोऽस्य कार्य्याणि सम्पश्येत्सभ्यैरेव त्रिभिर्वृतः ।

सभामेव प्रविश्याग्न्यामासीनः स्थित एव सः ॥

(अ० ८।१२ श्लो० १०)

इति मनुवचनात् । सभ्यग्रहणादमात्यादिनिवृत्तिः । त्रिग्रहणात्सङ्-
ख्यान्तरनिवृत्तिः सभ्यानामिति स्मृतिचन्द्रिकाकारः । तत्त्वदृष्टार्थत्वप्रसङ्गाद-
युक्तमित्युपलक्षणत्वमेव न्याय्यम् ।

अपश्यता ह्यर्थवशाद्व्यवहारान्नुपेण तु ।

सभ्यैः सह नियोक्तव्यो ब्राह्मणः सर्वधर्मावित् ॥ (अ० २ श्लो० ३)

इति याज्ञवल्क्यवचनाच्च ।

यदा न कुर्यान्नुपतिः स्वयं कार्यविनिर्णयम् ।

तदा तत्र नियुज्यते ब्राह्मणं शास्त्रपारगम् ॥

दान्तं कुलीनं मध्यस्थमनुद्वेगकरं स्थिरम् ।

परत्र भीरुं धर्मिष्ठमुद्युक्तं क्रोधवर्जितम् ॥

इति कात्यायनस्मरणाच्च । शास्त्रपारगं बहुशास्त्राभियोगशालिनम् ।

यथा च कात्यायन एव—

एकं शास्त्रमधीयानो न विद्यात्कार्यनिर्णयम् ।

तस्माद्ब्राह्मणः कार्यो विवादेष्टतमो नृपैः ॥ इति ।

एवंविधब्राह्मणालाभे क्षत्रियं वैश्यं वा प्रतिनिर्दिष्टं न शुद्रम् ।

तथा स एव—

यत्र विप्रो न विद्वान् स्यात् क्षत्रियं तत्र योजयेत् ।

वैश्यं वा धर्मशास्त्रज्ञं शूद्रं यत्नेन वर्जयेत् ॥

मनुः—

जातिमात्रोपजीवी वा कामं स्याद्ब्राह्मणब्रुवः ।

धर्मप्रवक्ता नृपतेर्न तु शुद्रः कथञ्चन ॥

यस्य राज्ञस्तु कुरुते शूद्रो धर्मविवेचनम् ।

तस्य सीदति तद्राष्ट्रं पङ्के गौरिव पश्यतः ॥ (८।२०।२१)

व्यासः—

द्विजान्विहाय यः पश्येत्कार्याणि वृषलैः सह ।

तस्य प्रभुभ्यते राष्ट्रं बलं कोशश्च नश्यति ॥

इदं वचनं स्मृतिचन्द्रिकायाममात्यादिस्थानेऽपि शूद्रं वर्जयेत् किमुत धर्मनिर्णय इत्येवम्परमुक्तम् । दोषातिशयकीर्तनात् । कल्पतर्कादिषु तु प्रकरणाद्यवहारदर्शन एव शूद्रवर्जकत्वेन लिखितम् । अयं च प्रतिषेधोऽङ्ग-
ष्ठार्थ एव । राष्ट्रक्षोभादेरदृष्टद्वारकफलस्यैव सङ्कीर्तनात् । चण्डेश्वरेण तु शूद्रस्य धर्मज्ञानेऽपि वेदाविरोधप्रतिसन्धानविरहात्तत्प्रतिसन्धानस्य च सम्यङ्निर्णयोपायत्वात् त्याग इति युक्तिरप्युक्ता । सा वणिगा-
दिष्वप्यतिप्रसक्त्यन्वाचयमात्रम् । एते च सर्वे व्यवहारासम्बद्धा वि-
धिप्रतिषेधा अभिषिक्तक्षत्रियाधिकारिकास्तत्स्थानापन्नान्याधिकारि-
काश्च । प्राद्विवाकादयस्त्वर्थार्थितया ऋत्विक् स्थानीयाः । “स प्राद्वि-
वाक” इत्यादिना तेषां गुणभावावगमाभियोगोक्तेश्च ।

राजाभिषेकसंयुक्तो ब्राह्मणो वा बहुश्रुतः ।

धर्मासनगतः पश्येद्यवहाराननुत्तरेण ॥

इति प्रजापतिवचनात् । अत्र राजशब्दोऽवेष्टव्यधिकरणन्यायेन (अ०२

पा०३ अधि०१) क्षत्रियजातिवचनः । अभिषेकसंयुक्त इति वचनात् । स्मृत्यन्तरेऽप्यभिषेकक्षत्रियं प्रक्रम्य तदभिधानाच्चानामभिषेकक्षत्रियस्य नाधिकारः । अतश्च तत्प्रयुक्तशुभाशुभफलयोस्तद्गामितैव । प्राङ् विवाकादीनां तु प्राक् प्रदर्शितेभ्यः “अन्यायेनापि तं यान्तम्” इत्यादिवाक्येभ्यो राज्ञोऽनिवारणे परं दृष्टादृष्टदोषमाणिता । अनियुक्तानां तु न तत्रापिन्यादि मिताक्षरादौ व्यक्तम् । ब्राह्मणो वेत्यनुकल्पत्वाभिः प्रायको वाशब्दो न तुल्यक्षेत्राधिकारपरः । अनुत्पन्नः=अनुद्धतः । सभापतिश्च नृपतिरेव । “दुर्गमध्ये गृहं कुर्यात्” इत्यादिना बृहस्पत्यादिभिः सभानिर्माणतत्त्वज्ञानादेस्तत्र सभ्योपवेशनादेश्च तं प्रत्येव विधानात् ।

अदण्ड्यान् दण्डयन् राजा दण्ड्यांश्चैवाप्यदण्डयन् ।

अवशो महदाप्नोति नरकं चैव गच्छति ॥ (मनु०८।१२८)

अपि भ्राता सुतोऽप्यौ वा श्वसुरो मातुलोऽपि वा ।

नादण्ड्यो नाम राज्ञोऽस्ति धर्माद्विचलितः स्वकात् ॥

(वा०१।३५८)

इत्यादिभिर्नित्यकामाधिकारयोस्तस्यैव ग्रहणात् । प्रजापालनाधिकाराच्च ।

अथ सभाः ।

तत्र योगीश्वरः—

श्रुताध्ययनसम्पन्ना धर्मज्ञाः सत्यवादिनः ।

राज्ञा सभासदः कार्यार्थं रिपौ मित्रे च ये समाः ॥ इति । (२।२)

श्रुतेन=मीमांसाव्याकरणादिश्रवणेन अध्ययनेन च वेदाध्ययनेन सम्पन्नाः । धर्मज्ञाः सत्यवादिनः=सत्यवदनशीलाः । रिपौ मित्रे च ये समाः=द्वेषरागशून्याः । पञ्चविधाः धर्मशास्त्रज्ञाः सभासदः=सभायां सदसि यथा सीदन्ति उपविशन्ति तथा दानमानसत्कारैः राज्ञा कर्तव्याः । सभ्यत्वेन वरीतव्या इत्यर्थः । अतस्तेषामुपादेयत्वात् “स्वाध्यासोऽध्वेतव्यः” “यूपं छिनत्ति” “पुरोहितस्तं प्रकुर्वीत” इत्यादिवत्सत्यपि कर्मत्वेऽनुद्देश्यत्वात् तद्वैकल्यवद्बहुत्वं विवक्षितम् । तच्च यद्यपि कपिञ्जलनयेन [अ०११ पा०१ अधि०८] त्रित्वमात्रेणापि चरितार्थं तथापि स्मृत्यन्तरोक्तबहुत्वविकल्पपरम् ।

तथाच बृहस्पतिः—

लोकवेदाङ्गधर्मज्ञाः सप्त पञ्च त्रयोऽपि वा ।

यज्ञोपविष्टा विप्राः स्युः सा यज्ञसदृशी समा ॥ इति ।

मनुना तु त्रय एवोक्तः—

यस्मिन् देशे निषीदन्ति विप्रा वेदाविद्वज्यः । इति । (८।११)

अत्र त्रिभ्योऽन्यूनाः सप्तभ्योऽधिकाश्च न कार्या इत्यत्र तात्पर्यम् । सङ्ख्यावैषम्ये तु 'भूयोऽल्पविरोधे भूयसां स्यात् स्वधर्मत्वम्' इति न्यायेन विप्रतिपत्तावधिकसङ्ख्यावचनमादरणीयं गुणसाम्ये । तद्वैषम्ये तु 'शतमप्यन्धानां पन्थानं न पश्यति' इति न्यायेन गुणवत्तरवचनमेवेति प्रदर्शनार्थम् ।

यत्तु—

चत्वारो वेदधर्मज्ञाः पर्वत्रैविद्यमेव वा ।

सा ब्रूते यं स धर्मः स्यादेको वाध्यात्मवित्तमः ॥ (१।९)

इति योगीश्वरेण विषमसङ्ख्यात्वमपि बहुत्वमपि चानादृतम् । तत्तु पूर्वोक्तानां धर्मकारकज्ञापकहेतूनां सन्देहनिर्णयविषयं, प्रक्रमात् । व्यवहारविषये तु स्ववराणां विषमसङ्ख्यानामेव सभ्यत्वं विशेषविधानादित्यवसेयम् । एते च ब्राह्मणा एव । मनुबृहस्पतिभ्यां विप्रपदोपादानात् ।

स तु सभ्यैः स्थिरैर्युक्तः प्राज्ञैर्मौलैर्द्विजोत्तमैः ॥

धर्मशास्त्रार्थकुशलैरर्थशास्त्रविशारदैः ॥

इति द्विजोत्तमपदस्य च कात्यायनोपादानात् ।

नारदः—

राजा तु धार्मिकान् सभ्यान्नियुञ्ज्यात्सुपरीक्षितान् ।

व्यवाहारधुरां वोढुं ये शक्ताः पुङ्गवा इव ॥

धर्मशास्त्रेषु कुशलाः कुलीनाः सत्यवादिनः ।

समाः सत्रौ च मित्रे च नृपतेः स्युः सभासदः ॥ इति ।

(अ० १ श्लो० ४४।४५)

पुङ्गवा इवेति स्मृतिचन्द्रिकायां पाठः । मदनरत्ने तु सङ्गवा इति पठित्वा सद्गवा उत्तमवृषभा इति व्याख्यातम् । कल्पतरावपि सद्गवा इत्येव पाठः । "सब्राह्मणपुरोहितः" "ससभ्य" इति पूर्वोदाहृतकात्यायनवचने ब्राह्मणानां सभ्यानां च भेददर्शनान्नियुक्तानियुक्तविशेषेण गोबलीवर्धन्यायेन सभ्यानां ब्राह्मणानां च राजसहायत्वं व्यवहारदर्शनेऽवगन्तव्यम् ।

याज्ञवल्क्यस्यापि—

व्यवहारान्नृपः पश्येद्विद्वद्भिर्ब्राह्मणैः सह ।

श्रुताध्ययनसम्पन्ना—

इत्यादि वदतो भेद एवाभिप्रेतः । न च श्रुताध्ययनसम्पन्ना इत्यादि पूर्ववाक्यविहितब्राह्मणानुवादेन विशेषणविधानमात्रमिति युक्तम् ।

२८ वीरमित्रोदयव्यवहारप्रकाशस्य परिभाषापरिष्कारे

तृतीयाप्रथमान्तनिर्दिष्टानां विशेषणविशेष्यभावासम्भवात् । तात्पर्यग-
त्या विशेषणविधिर्न शब्दरीत्येति चेत्, न । विद्वद्भिरित्यनेन श्रुतेत्यादेः
पुनरुक्तत्वप्रसङ्गात् कात्यायनसंवादलाभाच्च । भेदकं तु नियुक्तानां राज्ञोऽ-
न्यथाकरणे निवारणमावश्यकम् । “अन्यायेनापि तं यान्तम्” इति पृ-
थ्वीदाहृतकात्यायनवचनेनानिवारणे दोषप्रतिपादनात् । अनियुक्तानां त्व-
वचनान्यथावचनयोरेव दोषो न तु राजानिवारणे ।

अनियुक्तो नियुक्तो वा धर्मज्ञो वक्तुमर्हति ।

दैवीं वाचं स वदति यः शास्त्रमुपजीवति ॥

इति वसिष्ठोक्तेः ।

सभा वा न प्रवेष्टव्या वक्तव्यं वा समञ्जसम् ।

अनुबन्धिनुबन् धापि नरो भवति किल्बिषी ॥ (८।१३)

इति मन्त्रोक्तम् । नियुक्तेषु ‘सभा वा न प्रवेष्टव्या’ इत्यसङ्गतेः । नियोग-
स्वीकारे सभाप्रवेशस्यावश्यकत्वादनियुक्तविषयमेवैतन्मनुवचनम् । यत्तु
नारदेनोक्तम्—

नानियुक्तेन वक्तव्यं व्यवहारेषु किञ्चन ।

नियुक्तेन तु वक्तव्यमपक्षपतितं वचः ॥ इति । (अ०२श्लो०१)

तत्स्वनङ्गीकृतसभाप्रवेशो यदृच्छया कार्यान्तरवशाद्वा य आगतस्तादृश-
नियुक्तविषयं बोध्यम् । अन्यथा मन्वादिवचनाविरोधात् । शान्तिकपौष्टि-
काद्यर्थमिव व्यवहारदर्शनार्थं पुरोहितोऽपि राज्ञाधिकर्तव्य इत्याह व्यासः—
राजा पुरोहितं कुर्यादुर्दोषं ब्राह्मणं हितम् ।

श्रुताध्वयनसम्पन्नमलुब्धं सत्यवादिनम् ॥ इति ।

उदीर्षम्—अनुक्तम् । हितमित्यनेन सभ्यापेक्षयाप्यस्योच्छृङ्खलप्रवृत्तिकरा-
जानिवारणेऽधिको दोषस्तेन प्रसङ्गापि तन्निवारणमनेनावश्यं कार्य-
मिति सूचितम् । अत एव वशिष्ठेन राजापेक्षयापि दण्डव्यत्यये तस्य
प्रायश्चित्तमाधिकमभिहितम्—

दण्ड्यात्सर्गे राजैकरात्रमुपवसेत् त्रिरात्रं पुरोहितः कृच्छ्रमदण्ड्य-
दण्डने पुरोहितस्त्रिरात्रं राजा । इति ।

पुरोहितमिति चैकत्वं विवक्षितम् । ‘यूपं छिनत्ति’ ‘भार्यामुद्वहेत्’
इत्यादिवहुपादेयगतत्वात् ।

अथ सम्मानां बलाबलम् ।

याज्ञवल्क्यः—

नृपेणाधिकृताः पूजाः श्रेण्योऽथ कुलानि च ।
पूज्यं पूर्वं गुरु वयं व्यवहारविधौ नृणाम् ॥ इति । (२।३०)

नृपेण=राज्ञा । अधिकृताः=व्यवहारदर्शने नियुक्ताः । पूणाः=समूहाः भिन्न-
जातीनां भिन्नवृत्तीनामेकस्थानवासिनां ग्रामनगरादिस्थानाम् । श्रेणयो=
नानाजातीनामेकजातीयकर्मोपजीविनां सङ्घाताः । हेडाबुकताम्बूलि-
ककुविन्दचर्मकारादीनाम् । कुलानि=ज्ञातिसम्बन्धिवन्धूनां समुदायः ।
एतेषां यत् पूर्वं पूर्वं पाठक्रमेण प्रथमावगतं तत्तत् गुरु बलवत् ज्ञेयम् ।
नृपाम्=व्यवहारिणाम् । व्यवहारविधौ=व्यवहारनिर्णये कार्य्ये । उत्तरोत्तरानि-
र्णीतो व्यवहारः कुदृष्टबुद्ध्यर्थिप्रत्यर्थिनोरन्यतरस्यापरितोषे नृपाधिकृत-
पर्यन्तं परावर्त्तते । न तु पूर्वकृत उत्तरोत्तरानिकटे इत्यर्थः । नारदेन पुन-
नृपाधिकृतानिर्णीतो नृपसविधे परावर्त्तत इत्युक्तम् ।

कुलानि श्रेणयश्चैव गणश्चाधिकृता नृपः ।

प्रतिष्ठा व्यवहाराणां पूर्वेषामुत्तरोत्तरम्॥ इति । (अ० १ श्लो० ७)

अत्र नृपग्रहणं प्राड्विवाकोपलक्षणम् । नृपाधिकृतापेक्षया तस्याधि-
कत्वात् । तथाच नृपाधिकृतकृतः प्राड्विवाकसविधे, तत्कृतश्च नृपस-
विधे परावर्त्तत इत्यर्थः । तत्र नृपगमने सोत्तरसभ्येन राज्ञा पूर्वैः सह-
सपणव्यवहारे निर्णीयमाने यदि कुदृष्टवादी पराजितस्तदा द्विगुणमसौ
दण्ड्यः । यदि जयति तदा पूर्वसभ्या दण्ड्या यथाशास्त्रम् । तच्च वक्ष्यते ।

ननु पूगादीनां व्यवहारद्रष्टृत्वमेवासम्भवि । कुतस्त्यं बलाबलम् ।
तथा हि राजनियोगेन वा व्यवहारद्रष्टृत्वं तेषां स्वातन्त्र्येण वा । ना-
यः । सहायत्वेन प्रतिनिधित्वेन च प्राड्विवाकस्य, पुरोहितामात्यसभ्या-
नां च सहायत्वेनैव नियोगविधानात् । न द्वितीयः । प्रजापालनाधि-
कृतानामेव व्यवहारदर्शनाधिकारबाधनादन्येषां स्वातन्त्र्यासम्भवात् ।

अथ पूर्वोपन्यस्तैः “वणिक्शिल्पिप्रभृतिषु” इत्यादिभिर्योसवृहस्प-
त्यादिवचनैः पूर्वोपपादितरीत्या सहायत्वेन नियोगावगमात् वणिगा-
दिव्यवहारद्रष्टृत्वं पूगादीनां राजनियोगेनैवेति मतम्, तन्न । तथा सति
राजप्राड्विवाकाभिन्नानां तन्नैरपेक्ष्येण द्रष्टृत्वाभावात्सर्वव्यवहारद्रष्टृत्वं
‘प्राधान्येन व्यपदेशा भवन्ति’ इति न्यायेन तयोरेवेति कुलादिदृष्टो
व्यवहारः परावर्त्तत इत्यनुपपन्नम् । तद्रष्टृत्वाभावात् । “शूद्रं यत्नेन वर्ज-
येत्” इति निषेधात् पूगादीनां च प्रायः शूद्रतदधमप्रतिलोमरूप-
त्वेन (१) प्रतिनिधितयापि केवलानां तद्रष्टृत्वाभावादिति ।

अत्रोच्यते । मास्तु तेषां व्यवहारदर्शने केवल्यम् । तथापि वणिगादि-
व्यवहारे तेषामभियोगाद्राजादीनामपि तत्र तत्प्रत्ययेन निर्णायकत्वात्

३० वीरमित्रोदयव्यवहारप्रकाशस्य परिभाषापरिष्कारे

तत्कृतप्राधान्यमादाय तत्कृतत्वव्यपदेशसम्भवात् कुदृष्टबुद्ध्या परावृत्य पुनर्व्यवहारप्रवर्त्तनाय बलाबलं तेषामनेन वचनेनोच्यते । अन्यथास्य वचनस्य निर्विषयतापद्येत । वस्तुतस्तु । “शृद्धं यत्नेन वर्जयेत्” इत्यनेन प्रतिषिद्धप्रतिनिधिभावानामपि पूगादीनां पूगादिव्यवहारे प्रतिप्रसवः प्रतिनिधिभावस्य व्यासादिवचनैरभियोगाविशेषात् क्रियत इति प्राड्विवाकवत् कैवल्यमपि वक्तुं शक्यत इति न किञ्चिदनुपपन्नम् । बृहस्पतिस्त्वमुमेवार्थं स्फुटयति ।

तथा चाह—

राज्ञो ये विदिताः सम्यक् कुलश्रेणिगणादयः ।
साहसन्ध्यायवर्ज्यानि कुर्युः कार्याणि ते नृणाम् ॥
कुलश्रेणिगणाध्यक्षाः प्रोक्तनिर्णयकारिणः ।
येषामग्रे निश्चितस्य प्रतिष्ठा तूत्तरोत्तरा ॥
विचार्य श्रेणिभिः कार्यं कुलैर्यज्ञ विचारितम् ।
गणैश्च श्रेण्याविख्यातं गणाज्ञातं नियुक्तकैः ॥
कुलादिभ्योऽधिकाः सभ्यास्तेभ्योऽध्यक्षोऽधिकः कृतः ।
सर्वेषामधिको राजा धर्मं यत्नेन निश्चितम् ॥
उत्तमाधममध्यानां विवादानां विचारणात् ।
उपर्युपरि बुद्धीनां चरन्तीश्वरबुद्धयः ॥ इति ।

कुलादिपदार्था व्याख्याताः । गणशब्दः पूगपर्थ्यायः । आदिपदेन सभ्यादिग्रहणम् । नियुक्तकाः=सभ्याः । साहसाख्यं व्यवहारपदम् । युक्तिश्चात्रेयम्—कुलादीनां ज्ञात्यादिरूपाणां दाक्षिण्यादिनान्यथा दर्शनमपि सम्भाव्यत इति कुदृष्टत्वोद्भावकवचनेन राजादीनामसम्भवः । श्रेणीनामुदासीनतया ततो बलवत्ता । पूगानां त्वेकस्थानवासमात्रसम्बन्धेऽपि भिन्नजातितया भिन्नवृत्तितया च ततोऽपि मिथोऽनपेक्षत्वादौदास्याद्वलवत्त्वम् । नृपाधिकृतानां तु ततोऽपि निःसम्बन्धतया राज्ञा परीक्ष्याधिकृतानां राजभयादपि पक्षपातदाक्षिण्याद्यसम्भव इति पूगेभ्यो बलवत्तरत्वम्, प्राड्विवाकस्य पुरोहितामात्यानां च सुतरां प्रागुक्तहेतुद्वयादाधिक्यम् । नृपस्य साक्षादेव प्रजापालनाधिकाराद्विपक्षबाधकीभूतदोषाधिक्यात् “अन्यायं कुरुते यदि पतिः कस्तं निरोद्धुं क्षम” इति न्यायेन प्रजाप्रक्षोभादिदृष्टपक्षदोषभयादवश्यमपक्षपातिता सम्भवतीति सर्वतो बलवत्तरत्वम् । बुद्धितारतम्यमपि बृहस्पतिवचने स्पष्टमिति ।

अथ केषाञ्चित् सभ्यभिन्नानामपि सभावस्थानं निरूप्यते ।

कार्यायनः—

कुलशीलवयोवृत्तवित्तवद्भिरमत्सरैः ।

वणिग्भिः स्यात्कतिपयैः कुलभूतैरधिष्ठितम् ॥

अधिष्ठितं सद इति प्रक्रमात् । कुलभूतैः वृद्धैरित्यर्थः । तेषामुपयोगश्चोक्तस्तेनैव ।

भ्रातारो वणिजस्तत्र कर्त्तव्याः कार्यदर्शिनः । इति ।

गणकलेखकसाध्यपालाख्यराजपुरुषाणामपि सभावस्थानमाह
कार्यकथनमुखेन बृहस्पतिः—

नृपोऽधिकृतसभ्याश्च स्मृतिर्गणकलेखकौ ।

हेमाग्न्यम्बुस्वपुरुषाः साधनाङ्गानि वै दश ॥

एतद्दशाङ्गं करणं यस्यामभ्यास्य पार्थिवः ।

न्यायान् पश्येत्कृतमतिः सा सभाऽध्वरसम्मिता ॥

वक्ताध्यक्षो नृपः श्वस्ता सभ्याः कार्यपरीक्षकाः ॥

स्मृतिर्विनिर्णयं ब्रूते जयदानं दमं तथा ।

शपथार्थे हिरण्याग्नी अम्बु तृषितक्षुब्धयोः ॥

गणको गणयेदर्थं लिखेन्न्यायं च लेखकः ।

प्रत्यर्थिसभ्यानयनं साक्षिणां च स्वपुरुषः ॥

कुर्यादलघ्नकौ रक्षेदर्थिप्रत्यर्थिनौ सदा ।

एषां मूर्धा नृपोऽङ्गानां मुखं चाधिकृतः स्मृतः ॥

बाहू सभ्याः स्मृतिर्हस्तौ जङ्घे गणकलेखकौ ।

हेमाग्न्यम्बु दशौ हृच्च पादौ स्वपुरुषस्तथा ॥ इति ।

अत्राधिकृताध्यक्षशब्दाभ्यां प्राड्विवाको गृह्यते । एतत् करणं=स-
मारूपं शरीरं दशाङ्गमित्यर्थः । यस्यां=सभायां शरीरतुल्यायां पार्थिवः
क्षेत्रज्ञ इव अभ्यास्य=अधिष्ठानं कृत्वा । अनेन क्षेत्रज्ञः शरीरमिव साङ्गां स-
भां राजाधिष्ठायान्तर्यामिवत् सर्वचरितानि पश्यंस्तदनुरूपस्य फल-
स्य भोक्ता दाता च भवतीति सूचितम् ।

स्वपुरुषलक्षणं बृहस्पतिरेवाह—

आकारणे रक्षणे च साध्यर्थिप्रतिवादिनाम् ।

सभ्याधीनः सत्यवादी कर्त्तव्यस्तु स्वपुरुषः ॥

अयं च साध्यपालनामा शूद्र एव ।

तथा च व्यासः—

साध्यपालस्तु कर्त्तव्यो राज्ञा साध्यस्य साधकः ।

क्रमायातो ददः शूद्रः सभ्यानां च मते स्थितः ॥ इति ।

३२ वीरमित्रोदयव्यवहारप्रकाशस्य परिभाषापरिष्कारे

गणकलेखकौ चेदङ्गुणयुतौ कर्त्तव्यावित्याह—

बृहस्पतिरेव,

शब्दाभिधानतत्त्वज्ञौ गणनाकुशलौ शुची ।

नानालिपिज्ञौ कर्त्तव्यौ राक्षा गणकलेखकौ ॥

व्यासोऽपि—

त्रिस्कन्धज्योतिषाभिज्ञं स्फुटप्रत्ययकारकम् ।

श्रुताध्ययनसम्पन्नं गणकं कारयेन्नुपः ॥

स्फुटलेखं नियुञ्जीत शब्दलाक्षणिकं शुचिम् ।

स्फुटाक्षरं जितक्रोधमलुब्धं सत्यवादिनम् ॥

त्रिस्कन्ध=होरागणितसंहिताख्यत्रिभेदयुक्तं यत् ज्योतिःशास्त्रं तद् द्वेदिनम् । श्रुताध्ययनसम्पन्नमित्युक्तेर्गणको द्विजातिस्तत्साहचर्याल्लेखकोऽपि । नृपः शास्तेति यदुक्तं तदर्थदण्डवधदण्डयो राजकर्तृकत्वनियमार्थम् । वाग्दण्डधिग्दण्डौ तु प्राड्विवाकेनापि कार्यौ । दण्डप्राप्तधने वध्यवधे च राक्ष एवाधिकारात् । वाग्दण्डधिग्दण्डयोस्तु दमनमात्रार्थत्वादनियमः । तथा च—

वादनिर्णयकद्राजा ब्राह्मणश्च बहुश्रुतः ।

इत्यभिधायोक्तं तेनैव,

धिग्दण्डस्त्वथ वाग्दण्डो विप्रायत्तौ तु तौ स्मृतौ ।

अर्थदण्डवधावुक्तौ राजायत्तावुभावपि ॥ इति ।

प्रतिष्ठिताप्रतिष्ठितसभास्थैस्तु सम्यैर्निर्णयमात्रं कृत्वोपरमितव्यम् । पूर्ववचनात् कचिदपि दण्डे तेषामनधिकारात् । सर्वरञ्जकः सभास्तारोऽपि व्यासेनोक्तः—

अर्थिप्रत्यर्थिनौ सभ्यांलेखकप्रेक्षकांश्च यः ।

धर्मवाक्यै रञ्जयति स सभास्तारतामियात् ॥

अयं च चातुर्वर्ण्ये यः कश्चित् । विशेषानभिधानात् । स्मृतिचन्द्रिकाकारमते तु “शूद्रं यत्नेन वर्जयेत्” इति यत्नग्रहणादोषातिशयकीर्त्तनाच्चैवर्णिक एव ।

अथादेयानादेयारूपव्यवहारविवेकः ।

शास्त्रवत्त्वयः—

मत्तोन्मत्तार्चव्यसनिबालभीतादियोजितः ।

असम्बद्धकृतश्चैव व्यवहारो न सिद्ध्यति ॥ (२।३२)

मत्तो=मदनीयद्रव्येषां । उन्मादेन प्रातपित्तश्लेष्मसन्निपातग्रहसम्भवेनोपसृष्टं कृतम् । आत्त=व्याधिविकलः । व्यसन्नमिष्टवियोगानिष्टसम्ब-

अधजनितं दुःखं तद्वान् व्यसनी । बालोऽप्राप्तव्यवहारः । भीतो=भयाकुलः ।
आदिग्रहणं चित्तविक्षेपकारणानामन्येषामप्युपसङ्गहार्थम् । एतैः यो-
जितः=कृतो निर्णीत इति यावत् । एतैः सह योजित इति वा । एते यत्रा-
र्थिप्रत्यर्थिभावमापन्ना इत्यर्थः । तथा असम्बद्धकृतोऽपि=अर्थिप्रत्यर्थिस-
म्बन्धराहितैस्तदीयचेष्टितानभिज्ञैः कृतो निर्णीतस्तैः सह कृतो वा । व्यव-
हारो न सिद्ध्यति=कृतोऽपि निवर्त्तते । प्रवृत्तश्च तादृशैः सह निर्णयत्वेन
नोपादेय इत्यर्थः । न चासम्बद्धत्वमुदासीनत्वं सभ्यानां गुण एव । अनु-
दासीनेषूपधासिम्भवात् । अत एव “रिपौ मित्रे च ये समा” इत्युक्त-
मिति वाक्यम् । असम्बद्धपदस्य देशादिसम्बन्धराहित्यपरत्वात् । व्य-
वहारनिर्णयस्य च देशाचाराद्यनुरोधत्वात् । तथा च तदनभिज्ञानि-
र्णीतस्तदनभिज्ञार्थिप्रत्यर्थिको वेत्यर्थः पर्यवस्यति । द्वितीयव्याख्याने तु
सम्बन्धाभावेन संशयाभावेन तादृशव्यवहारस्यानुपादेयत्वौ-
चित्यात् ।

पुरराष्ट्रविरुद्धश्च यश्च राज्ञा विवर्जितः ।

अनादेयो भवेद्वादो धर्मविद्भिरुदाहृतः ॥

इत्यस्याप्ययमर्थः । पुरराष्ट्रविरुद्धो=यत्र नगरे राष्ट्रे च या व्यवस्था
पुरातनी तद्विरोधापादको व्यवहारो नादेयः । पौरजानपदक्षोभापाद-
कत्वात् । केनचिन्निमित्तेन प्राचीनोऽपि यो राज्ञा स्वराष्ट्रे प्रतिषिद्धः सो-
ऽपि राजाज्ञाभङ्गप्रसङ्गाप्राप्तीकर्तव्य इति ।

यत्तु स्मरन्ति—

गुरोः शिष्ये पितुः पुत्रे दम्पत्योः स्वाभिभृत्ययोः ।

विरोधे तु मिथस्तेषां व्यवहारो न सिद्ध्यति ॥ इति ।

तत्तु गुरुशिष्यादीनामन्योन्यमात्यन्तिकव्यवहारानुपादानपरं न भ-
वति । तेषामपि धनिकाधमर्णत्वादिना व्यवहारनिवृत्तेरप्रत्यूहत्वात् ।
नच गुरुशिष्यत्वपितृपुत्रत्वादिप्रयुक्तव्यवहारानादेयतापरमिदमिति वा-
च्यम् । तादृशस्याप्यनादेयत्वे निर्णयाभावप्रसङ्गेन युक्तिविरोधात् ।
नचाप्रसक्त्यानुवादमात्रमनादेयत्वाभिधानमिति युक्तम् । प्रसक्तेः स-
त्वात् । तथा हि—

भार्या पुत्रश्च दासश्च शिष्यो भ्राता सहोदरः ।

प्राप्तापराधास्ताड्याः स्यू रज्ज्वा वेणुदलेन वा ॥

पृष्ठतस्तु शरीरस्य नोत्तमाङ्गे कथञ्चन ।

अतोऽन्यथा तु प्रहरन् प्राप्तः स्याच्चौरकिल्बिषम् ॥

शिष्यशिष्टिरवधेनाशक्तौ वेणुविदलाभ्यां तनुभ्यामन्येन ग्रन्
राज्ञा शास्यः ।

इत्यादिभिर्मनुगैतमादिवचनैः शिष्यस्य शासनप्रकारविशेषनियमा-
त्तदतिक्रमेण गुरुर्यदि महता दण्डेनोत्तमाङ्गे शिष्यं कोपावेशवशात्ता-
डयति तदा स्मृत्याचारव्यपेतमार्गेण गुरुणा धर्षितः शिष्यो वैयात्याद्
धर्माधिकरणं प्रविशति चेत्तद्वण्डपाख्यरूपं व्यवहारपदं न भवतीति
वक्तुमनर्हम् । तथा दायभागप्रकरणे वक्ष्यमाणात् “भूर्या पितामहो-
पात्ता” इत्यादिवचनात् पितामहोपार्जितभूम्यादौ पितापुत्रयोः स्वा-
म्यसाम्ये यदि पितामहो विषमविभागादि चिकीर्षति तदा पितापुत्रयो-
र्दायभागाख्यविवादपदमादाय व्यवहारः प्रसज्यमानो नापहोतुं शक्यः ।

तथा—

दुर्भिक्षे धर्मकार्ये च व्याधौ सम्प्रतिरोधके । (याज्ञ०२।१४७)

गृहीतं स्त्रीधनं भर्ता नाकामो दातुमर्हति ॥

इति वचनात् दुर्भिक्षादिनिमित्तं विनैव यदि स्त्रीधनं भर्ता गृही-
त्वा व्ययीकरोति तथा च याच्यमानो विद्यमानधनोऽपि शास्त्रान्न
प्रत्यर्पयति तदर्णादानपदमादाय जायापत्योरपि व्यवहारप्रवृत्तिः केन
निरोद्धुं शक्या । एवं स्त्रीपुं धर्माख्यविवादपदोपादानेन तु तथोरेव व्य-
वहार आवश्यकः । तस्यानन्यविषयत्वात् । अष्टादशव्यवहारपदान्तर्गणना
मन्वादिस्मृतिपून्मत्तप्रलपितमेव स्यात् । स्वामिभृत्ययोस्तु व्यवहारो वेत-
नादाननिरूपणे वक्ष्यते । गर्भदासादीनधिकृत्य च—

यश्चैषां स्वामिनं कश्चिन्मोचयेत् प्राणसंशयात् ।

दासत्वात् स विमुच्येत पुत्रभागं लभेत च ॥ (व्य०प०५।३०)

इति नारदोक्तेस्तादृशानां तेषां दास्यादमोचने पुत्रभागादाने च स्वा-
मिना सह विवादो दुर्वारः । तस्मादिदं वचनं गुर्वादिभिः सह शिष्यादीनां
व्यवहारकरणे लोकद्वये न श्रेय इह निन्दावहत्वादमुत्र नरकजनकत्वा-
दित्येतत्परमेव । राजादिभिस्तु नायमुचितो व्यवहारो लोकद्वयहानि-
करत्वादिति निवार्यमाणा अपि शिष्यादयो न परितुष्यन्ति चेत्तदा
तेषां यथाशास्त्रं निर्णयकरणमदोष एव । गुर्वादिभिः सह व्यवहारः शि-
ष्यादीनामनादेयो राज्ञेत्यभिधानात् पुत्राद्यनिवारणे परं दृष्टादृष्टदोष
इति ध्येयम् ।

गुरुशिष्यौ पितापुत्रौ दम्पती स्वामिभृत्यकौ ।

एतेषां समवेतानां व्यवहारो न विद्यते ॥

इति मदनरत्नधृतवृहस्पतिवचनमप्येतदभिप्रायकमेव । मदनरत्नकल्पतरु-

रत्नाकरेषु तु राजा यथाकथञ्चिदर्थमाकलय्य विवादोपशमं कुर्यात्,
नतु प्रतिज्ञोत्तरलेखनपूर्वकं विचारं कुर्यादिति व्याख्यातम् । तदसत् ।
कथञ्चिदर्थानाकलने चतुष्पाद्यवहारप्रवर्त्तनस्यावश्यकत्वात् । पूर्वप्रद-
र्शिततात्पर्यवर्णनमन्तरा गत्यभावात् । यच्च—

एकस्य बहुभिः सार्धं स्त्रीणां प्रेष्यजनस्य च ।

अनादेयो भवेद्वादो धर्मविद्भिर्ददाहृतः ॥

इति नारदवचनम् । तस्यापि भिन्नार्थैरनेकैरेकस्य युगपद्व्यहारो ना-
देय इत्यर्थः ।

गणद्रव्यं हरेद्यस्तु संविदं लङ्घयेच्च यः । (याज्ञ०२।१८७)

एकं घ्नतां बहूनां च—

इत्यादिस्मरणाद्गणद्रव्यहारिण एकस्य बहुभिस्ताडितस्य वा ग-
णेन ताडयितृभिश्च सहैकार्थं युगपदपि व्यवहारस्य युक्तत्वात् । भिन्ना-
र्थैरपि क्रमेणापि व्यवहारादर्शनेन तत्तदर्थानिर्णयप्रसङ्गात् । प्रतिज्ञादोषा
अपि वक्ष्यमाणास्तादृग्व्यवहारानादेयत्व एव पर्यवस्यन्ति ।

अथ सदृष्टकसभापतेः कार्यं निरूप्यते ।

तत्रावेदयितुं प्रश्नप्रकारमाह—

कात्यायनः,

काले कार्यार्थिनं पृच्छेत् प्रणतं पुरतः स्थितम् ।

किं कार्यं का च ते पीडा मामैषीर्ब्रूहि मानव ! ॥

केन कस्मिन् कदा कस्मात् पृच्छेदेवं सभागतम् । इति ।

एवं पृष्टः कार्यं यथाऽऽवेदयेत्तं प्रकारमाह—

याज्ञवल्क्यः,

स्मृत्याचारव्यपेतेन मार्गेणाधर्षितः परैः ।

आवेदयति चेद्वाज्ञे व्यवहारपदं हि तत् ॥ इति । (२।५)

चेत् इत्यनेन यदि केनचिन्निमित्तेन स नावेदयेत्तर्हि न बलाद्वाद्ये-
दित्युक्तम् ।

तथा च मनुः—

नोत्पादयेत् स्वयं कार्यं राजा वाप्यस्य पुरुषः । इति । (८।४३)

पितामहोऽपि—

नतु पश्येत् समुत्प्रेक्ष्य स्वयं वा पुरुषेण वा । इति ।

नारदोऽपि—

नतु राजा वशित्वेन धनलोभेन वा पुनः ।

उत्पादयेत्तु कार्याणि नराणामविवादिनाम् ॥ इति ।

३६ वीरमित्रोदयव्यवहारप्रकाशस्य परिभाषापरिष्कारे

तथोत्पन्नमपि कार्यं कार्यिणा तत्सम्बन्धिना वाऽनिवेदितं कथञ्चिदवगम्यापि न राजादिभिर्बलाद्वादनीयमित्यग्याह—

मनुः,

नच प्रापितमन्येन ग्रसेदर्थं कथञ्चन । इति । (८।४३)

अन्येन=असम्बन्धेन । कथञ्चन=रागलोभादिना । अर्थम्=कार्यम् ।
ग्रसेत्=स्ववशं कुर्यात् ।

अत एव पितामहः—

न रागेण न लोभेन न क्रोधेन ग्रसेन्नृपः ।

परैरप्रापितानर्थान्नचापि स्वमनीषया ॥ इति ।

परैः=कार्यितत्संबन्धैः । कार्यिसम्बन्धाः पुत्रभ्रात्रादयः ।

यो न भ्राता नच पिता न पुत्रो न नियोगकृत् ।

परार्थवादी दण्ड्यः स्याद्यवहारेषु विबुवन् ॥ (अ०२४०२३)

इति नारदवचनात् ।

अर्थिना संनियुक्तो वा प्रत्यर्थिग्रहितोऽपि वा ।

यो यस्यार्थे विवदते तयोर्जयपराजयौ ॥

इति कात्यायनवचनाच्च । पितामहोऽमुमर्थं स्पष्टमाह—

पिता माता सुहृद्वापि बन्धुः सम्बन्धिनाऽपि वा ।

यदि कुर्युरुपस्थानं वादं तत्र प्रवर्त्तयेत् ॥

यः कश्चित्कारयेत्किञ्चिन्नियोगात् येन केनचित् ।

तत्तेनैव कृतं ज्ञेयमनिवर्त्यं हि तत् स्मृतम् ॥ इति ।

अनिवेदितानां दानापवादमाह—

स एव,

छलानि चापराधांश्च पदानि नृपतेस्तथा ।

स्वयमेतानि गृहीयान् नृपस्त्वावेदकैर्विना ॥ इति ।

छलान्याह स एव—

पथिभग्नोपलाक्षेपी प्राकारोपरिलङ्घकः ।

निपानस्य विनाशी च तथा चायतनस्य च ॥

परिखापूरकश्चैव राजाच्छिद्रप्रकाशकः ।

अन्तःपुरं वासगृहं भाण्डागारं महानसम् ॥

प्रविशत्यनियुक्तो यो भोजनं च निरीक्षते ।

विण्मृगश्लेष्मवातानां क्षेप्ता कामान् नृपाग्रतः ॥

पर्यङ्कासनबन्धी चाप्यग्रस्थाननिरोधकः ।

राज्ञोऽतिरिक्तवेषं च विधृतः प्रविशेत्तु यः ॥

यश्चापद्वारेण विशेदवेलायां तथैव च ।
 शय्यासने पादुके च शयनासनरोहणे ॥
 राजन्यासन्नशयने यस्तिष्ठति समीपतः ।
 राज्ञो विद्विष्टसेवी चाप्यदत्ते विहितासनः ॥
 वस्त्राभरणयोश्चैव सुवर्णपरिधायकः ।
 स्वयंग्राहेण ताम्बूलं गृहीत्वा भक्षयेत्तु यः ॥
 अनियुक्तः प्रभाषी च नृपाक्रोशक एव च ।
 एकवासास्तथाभ्यक्तो मुक्तकेशोऽवगुण्ठितः ॥
 विचित्रिताङ्गः स्रग्वी च परीधानविधूनकः ।
 शिरःप्रच्छादकश्चैव चिच्छिद्रान्वेषणतत्परः ॥
 आसङ्गी मुक्तकेशश्च घ्राणकर्णाक्षिदर्शकः ।
 दन्तोल्लेखनकश्चैव कर्णनासाविशोधकः ।
 छलान्येतानि पञ्चाशद्भवन्ति नृपसन्निधौ ॥ इति ।

राज्ञः शय्यायां शयनं तदीयासनोपवेशनं तत्पादुकारोहणमिति
 त्रीणि छलानि । वस्त्राभरणयोश्चैवेत्यत्रापि स्वयंग्राहेण परिधायक इति
 योज्यम् । परिधायकपदं समासान्तर्गतमपि बुद्ध्या निष्कर्षणीयम् । स्मृ-
 तिचन्द्रिकाकारस्तु वस्त्राभरणयोश्चैत्यत्रादत्तग्राहक इति शेषमाह । तच्चे-
 यम् । पूर्वव्याख्यानेनोपपत्तौ शेषाध्याहारस्यायुक्तत्वात् । मुक्तकेश इति
 द्विःपाठो संयतकेशमुण्डितकेशयोः समावेशार्थः । अपराधानाह-

नारदः,

आज्ञालङ्घनकर्तारः स्त्रीवधो वर्णसङ्करः ।
 परस्त्रीगमनं चौर्यं गर्भश्चैव पतिं विना ॥
 वाक्पारुष्यमवाच्याय दण्डपारुष्यमेव च ।
 गर्भस्य पातनं चैवेत्यपराधा दशैव तु ॥ इति ।

पदान्याह पितामहः—

उत्कृत्ती शस्यघाती चाप्यग्निदश्च तथैव तु ।
 विध्वंसकः कुमार्याश्च निधानस्योपभोजकः ॥
 सेतुकण्टकमेत्ता च क्षेत्रसञ्चरकस्तथा ।
 आरामच्छेदकश्चैव गरदश्च तथैव च ॥
 राज्ञो द्रोहप्रकर्ता च तन्मुद्राभेदकस्तथा ।
 तन्मन्त्रस्य प्रमेत्ता च बद्धस्य च विमोचकः ॥
 भोगदण्डौ च गृह्णाति दानं विक्रयमेव च ।
 पट्टहाघोषणाच्छादी द्रव्यमस्वामिकं च यत् ॥

राजावलीढं द्रव्यं च यच्चैवाङ्गविनाशनम् ।

द्वाविंशतिपदान्याहुर्नृपज्ञेयानि पण्डिताः ॥ इति ।

एतानि छलान्यपराधपदानि च राजा ऽनावेदितान्यपि स्वयं कथञ्चित् ज्ञात्वा विचारयेत् । यदा तु स्वयं ज्ञातुमशक्तस्तदा स्तोभकसूचकद्वारा ज्ञात्वा विचारयेत् ।

स्तोभकसूचकस्वरूपमुक्तम्—

कात्यायनेन,

शास्त्रेण निन्दितं त्वर्थमुख्यो राज्ञा प्रचोदितः ।

आवेदयति यत्पूर्वं स्तोभकः स उदाहृतः ॥

नृपेण विनियुक्तो यः परदोषानवेक्षणे ।

नृपस्य सूचयेज्ज्ञात्वा सूचकः स उदाहृतः ॥ इति ।

शास्त्रेण निन्दितं छलादिकम् । अर्थो मुख्यः प्रयोजनं यस्य धनलाभप्रयोजनक इति यावत् । राजनियोगानपेक्ष एव यः परापराधं राज्ञो निवेदयति स स्तोभकः । यस्तु तन्नियोगेन निवेदयति स सूचक इत्यनयोर्भेदः । आवेदकेन चैवाम्बिधेन नावेदनं कर्त्तव्यमित्याहोशना—

सशस्त्रोऽनुत्तरीयश्च मुक्तकेशः सहासनः ।

वाहनस्थोऽथ वा सग्री वदन् दण्डमवाप्नुयात् ॥ इति ।

मुक्तकच्छ इति माधवीयपाठः । विनीतवेषो वदेदिति तात्पर्यम् । तदाऽऽवेदकवचनं लेखकः फलकादिषु राजाद्याज्ञया लिखेदित्याह—

नारदः,

(१) रागादिना यदैकेन कोपितः करणे वदेत् ।

तदोमि(२)ति लिखेत्सर्वं लेखकः फलकादिषु ॥ इति । व्य० प० श्लो० १८

करणे=धर्माधिकरणे । ओमित्यनेन यथावेदितं तथैव लिखेदित्युक्तम् ।

लिखनानन्तरकृत्यमाह—

कात्यायनः,

एवमृष्टः स यत् वृयात् ससभ्यैर्ब्राह्मणैः सह ।

विचार्य कार्यं न्याय्यं चेदाह्वानार्थमतः परम् ॥

मुद्रां वा निक्षिपेत् तत्र पुरुषं वा समादिशेत् ॥ इति ।

न्याय्यं=न्यायादनपेतम् । मया जन्मान्तरेऽस्मै दत्तमृणं तन्न प्रत्यर्पयति इत्यादिवद्विचारायोग्यं यन्न भवतीत्यर्थः । तत्र=तस्मिन्नावेदके=पुरुषं । साध्यपालनामानम् । आह्वानार्थम्=अभियुक्तस्येत्यर्थात् ।

(१) रागादीनामिति पाठो मुद्रितनारदस्मृतौ ।

(२) तदादौ तु इति पाठ्यन्तरम् ।

तथा च बृहस्पतिः—

यस्याभियोगं कुरुते तत्त्वेनाशङ्कयाऽथवा ।

तमेवाह्वानयेद्राजा मुद्रया पुरुषेण वा ॥

उत्तरदाने तस्यैवाधिकारादितिभावः ।

कात्यायनः—

अधिकारोऽभियुक्तस्य नेतरस्यास्त्यसङ्गतेः । इति ।

इतरस्य=अभियुक्ततदेकार्थभिन्नस्य । असङ्गतेः=असम्बन्धात् । अभि-
युक्तानामपि केषाञ्चिदनाह्वानमाह—

स एव,

अकल्पबालस्थविरविषमस्थक्रियाकुलान् ।

कार्य्यातिपातिव्यसनिनृपकार्योत्सवाकुलान् ॥

मत्तोऽन्मत्तप्रमत्तार्त्तभृत्यान्नाह्वानयेन्नृपः ॥

अकल्पो=व्याधितः । विषमस्थः=सङ्कटापन्नः । क्रियाकुलो=नित्यनैमित्तिक-
कर्मकरणव्यग्रः । कार्य्यातिपाती=यस्य तदानीमागच्छतो गुरुतरका-
र्य्यहानिः । व्यसनी=इष्टवियोगादिजन्यशोकवान् । मत्तो=मदनीयसेवनेन
च्युतमतिः । उन्मत्तो=ग्रहाद्याविष्टः । प्रमत्तः=तदानीं सर्वज्ञानवधानवान् ।
आर्त्तो विषादवान् । भृत्यग्रहणमस्वतन्त्रोपलक्षणम् ।

अत एव—

न हीनपक्षां युवतिं कुले जातां प्रसूतिकाम् ।

सर्ववर्णोत्तमां कन्यां ता ज्ञातिप्रभुकाः स्मृताः ॥

इत्यत्रास्वतन्त्रस्त्रीणामाह्वानं प्रतिषिध्य स्वतन्त्राणां तासामाह्वानमाह—

स एव,

तदधीनकुटुम्बिन्यः स्वैरिण्यो गणिकाश्च याः ।

निष्कुला याश्च पतितास्तासामाह्वानमिष्यते ॥ इति ।

नारदः—

निर्वेष्टुकामो रोगार्त्तो यियश्रुर्व्यसने स्थितः ।

अभियुक्तस्तथान्येन राजकार्य्यद्यतस्तथा ॥

गवां प्रचारे गोपालाः सस्यावापे कृषीवलाः ।

शिल्पिनश्चापि तत्कालमायुधीयाश्च विग्रहे ॥

अप्राप्तव्यवहारश्च दूतो दानोन्मुखो व्रती ।

विषमस्थाश्च नासेध्या नचैतानाह्वयेन्नृपः ॥ इति । (अ०१ श्लो०५२।५३।५४)

निर्वेष्टुकामो=विवाहे उन्मुखः । एते च कालान्तर आह्वातव्याः ।

यदा तु तत्कालाह्वानमावश्यकं तदा पुत्रादयस्तत्प्रतिनिधयः ।

इदमाह बृहस्पतिः—

अग्रगल्भजडोन्मत्तवृद्धस्त्रीबालरोगिणाम् ।

पूर्वोत्तरं वदेत् बन्धुभिर्गुकोऽन्योऽथवा नरः ॥

बन्धुः=पुत्रादिः । तस्य परार्थवादिवाभात् । नियुक्तश्च तत्त्वादेव ।

प्रतिनिध्याह्वानेन यदि न निर्वाहः कालातिपातासहत्वं च यत्र च प्रति-
निधिकरणप्रतिषेधस्तत्र यथाकथञ्चिदकल्पाद्याह्वानमाह—

स एव,

कालं देशं च विज्ञाय कार्याणां च बलाबलम् ।

अकल्पादीनपि शनैर्यनैराह्वानयेन्मृपः ॥

ज्ञात्वाऽभियोगं येऽपि स्युर्वेन प्रवजितादयः ।

तानप्याह्वापयेद्राजा गुरुकार्येष्वकोपयन् ॥

गुरुकार्येषु आह्वापयेदिति सम्बन्धः । निमित्तसप्तमी चेयम् ।

गुरुकार्यनिमित्तमाह्वापयेदित्यर्थः । अकोपयन्=सान्त्वयन् । प्रतिनिधि-
प्रतिषेधं कचिदाह—

कात्यायनः,

ब्रह्महत्यासुरापाने स्तेये गुर्वङ्गनागमे ।

अन्येषु चातिपापेषु प्रतिवादी न दीयते ॥

मनुष्यमारणे स्तेये परदाराभिमर्शने ।

अभक्ष्यभक्षणे चैव कन्याहरणदूषणे ॥

पारुष्ये कूटकरणे नृपद्रोहे तथैव च ।

प्रतिवादी न दातव्यः कर्त्ता तु विवदेत् स्वयम् ॥ इति ।

पुनः स्तेयग्रहणं सर्वथा तत्र प्रतिनिधिप्रतिषेधार्थमिति मदनरत्नाकरः ।

पूर्वं स्तेयग्रहणं ब्रह्महत्यादिसन्दंशात् सुवर्णस्तेयपरमिति तु वयम् ।

प्रतिवादी=वादिप्रतिवादिनोः प्रतिनिधिरादृशेषु गुरुकार्येषु न ग्राह्य इत्यर्थः ।

राजाह्वानमतिक्रामतो दण्डो—

बृहस्पतिनोक्तः,

आहूतो यत्र नागच्छेद् दर्पाद्बन्धुबलान्वितः ।

अभियोगानुरूपेण तस्य दण्डं प्रकल्पयेत् ।

अभियोगभेदेन दण्डभेदस्तु कात्यायननोक्तः—

आहूतस्त्ववमन्येत यः शक्तो राजशासनम् ।

तस्य कुर्यान्नृपो दण्डं विधिदृष्टेन कर्मणा ॥

हीने कर्मणि पञ्चाशत् मध्यमे तु शतावरः ।

गुरुकार्येषु दण्डः स्यान्नित्यं पञ्चशतावरः ॥

गुरुकार्येषु नित्यं पञ्चाशतावर इति विशेषणादापन्नानामग्ने दण्डो नास्तीति कथितम् ।

व्यासेन तु स्पष्टमुक्तम्—

परानीकहते देशे दुर्भिक्षव्याधिपीडिते ।

कुर्वीत पुनराह्वानं दण्डं न परिकल्पयेत् ॥

आपन्मात्रमन्नागमनासम्भवेदुभूतं विवक्षितम् । आवेदनाय जिग-
मिषता कृतावेदनेन वा कार्यान्तरवैयर्थ्यादिना राजाह्वानविलम्बे राज-
शपथादिना प्रतिवादिनः प्रतिरोधश्च आसेधापरपर्यायः कार्य इत्याह—
कात्यायनः,

उत्पादयति यो हिंसां देयं वा न प्रयच्छति ।

याचमानाय दौःशील्यादाकृष्योऽसौ नृपाज्ञया ॥

आवेद्य तु नृपे कार्यमसन्दिग्धे प्रतिश्रुते ।

तदासेधं प्रयुञ्जीत यावदाह्वानदर्शनम् ॥ इति ।

प्रतिश्रुते=विचार्यत्वेन निश्चिते प्रतिज्ञाते च ।

नारदोऽपि—

वक्तव्येऽर्थे न तिष्ठन्तमुत्क्रामन्तं च तद्वचः ।

आसेधयेद्विवादार्थी यावदाह्वानदर्शनम् ॥ इति । (अ०१श्लो०४७)

वक्तव्ये=निर्णीतव्ये ।

आसेधस्य चातुर्विध्यमाह स एव—

स्थानासेधः कालकृतः प्रवासात्कर्मणस्तथा ।

चतुर्विधः स्यादासेधो नासिद्धस्तं विलङ्घयेत् ॥ (अ०१श्लो०४८)

स्थानासेधो=यावन्निर्णयमस्मात् स्थानात्पदमपि न चलितव्यमित्यादि-
रूपः । कालासेधः=एतावन्तं कालं कार्यान्तरं न करणीयमनिर्णीयाऽमुं
व्यवहारमितीदृशः । निर्णयावधि विदेशमननं न कार्यं त्वेत्येवंविधः
प्रवासासेधः । देशकालावधिरहितो निर्णयमात्रावधिकः स्नानादिकर्म-
निरोधः कर्मासेधः ।

कचिदासेधनिषेधस्तेनैवाक्तः—

नदीसन्तारकान्तारदुर्देशोपप्लवादिषु ।

आसिद्धस्तं परासेधमुत्क्रामन्नापराधनुयात् ॥ (अ०१श्लो०४९)

आसिद्धस्यापराधाभावमुखेन निषेध उक्तः । दुर्देशेति माधवीयपाठो
दुर्देशा दुरवस्थेति तस्यार्थः । अत एवासेधानर्हासेध एव प्रत्युत दण्ड
उक्तः कात्यायनेन—

आसेधयंस्त्वनासेधं राज्ञा शास्य इति स्थितिः । इति ।

४३ वीरमित्रोदयव्यवहारप्रकाशस्य परिभाषापरिष्कारे

नारदोऽपि—

यस्त्विन्द्रियनिरोधेन व्याहारोच्छ्वासनादिभिः ।

आसेधयेदनासेध्यं स दण्ड्यो न त्वतिक्रमन् ॥ (१)

स एव—

आसेधकाल आसिद्ध आसेधं योऽतिवर्त्तते ।

स विनेयोऽन्यथाकुर्वन् नासेद्धा दण्डभागभवेत् ॥ (अ१श्लो०५१)

कार्त्यायनः—

आसेधयोग्य आसिद्ध उत्क्रामन् दण्डमर्हति । इति ।

अनासेध्या उक्तास्तेनैव—

वृक्षपर्वतमारुढा हस्त्यश्वरथनौस्थिताः ।

विषमस्थाश्च ते सर्वे नासेध्याः कार्य्यसाधकैः ॥

व्याध्यार्त्ता व्यसनस्थाश्च यजमानास्तथैव च ॥ इति ।

“निर्वेष्टुकाम” इत्याद्याह्वाननिषेधप्रसङ्गेन अनासेधकमपि नारदवचनं प्रागलेखि ।

बृहस्पतिरपि—

शास्त्रोद्वाहोद्यतो रोगी शोकात्तौन्मत्तबालकाः ।

मत्तो वृद्धोऽभियुक्तश्च नृपकार्योद्यतो व्रती ॥

आसन्ने सैनिकः सङ्ख्ये कर्षको वापसङ्ग्रहे ।

विषमस्थाश्च नासेध्याः स्त्रीसनाथास्तथैव च ॥ इति ।

सङ्ख्ये=युद्धे । वापसङ्ग्रह इत्येकवद्भावो द्वन्द्वे । तथा च बीजधापे तत्सङ्ग्रहे चेत्यर्थः । स्त्रियः सनाथाश्चेत्ययमपि द्वन्द्वः । स्त्रियः कुल-
स्त्रियः । अन्यासामाह्वानवदासेधेऽभ्यविरोधात् । सनाथाः=परतन्त्राः
भृत्यादयः स्वाभ्याद्यनुमतिमन्तरेण नासेध्याः । स्त्रिया सह रह-
सि स्थिताः स्त्रीसनाथास्तत्काले नासेध्या इति तु पौरस्त्याः । आ-
सेधस्य कालान्तरेऽपि सम्भवादनुचितदेशकालावस्थास्वासेधकृ-
तासेध्यपीडातिशयप्रसक्तौ वा नासेधः कार्य्यसाधकासेधे चासेद्धा
दण्ड्या नासेध्यस्तदनतिक्रमकरणात् । यथोचितासंघे तदतिक्रमे स दण्ड्य
इति सकलवचनतात्पर्यम् । अत एवार्थसिद्धानामपि केषाञ्चिदासेधा-
नासेधनिमित्तानां प्रपञ्चनम् । राजपुरुषाय च साध्यपालनामकाया-
हताह्वयकद्वारा भृतिर्दापनीया देशकालाद्यनुसारेणेत्याह—

कात्यायनः—

एकाहव्यहाद्यपेक्षं देशकालाद्यपेक्षया ।
दूताय साधिते कार्ये तेन भक्तं प्रदापयेत् ॥
देशकालवयःशक्त्याद्यपेक्षं भोजनं स्मृतम् ।
आकारकस्य सर्वत्र इति तत्त्वविदो विदुः ॥ इति ।

आकारकस्य=आह्वानकर्तुः ।

अभियोक्त्रादीनामुक्तिक्रमः कात्यायनेनोक्तः—

तत्राभियोक्ता प्राग्ब्रूयादभियुक्तस्त्वनन्तरम् ।

तयोरन्ते सदस्यास्तु प्राङ्ग्विवाकस्ततः परम् ॥ इति ।

सभ्यप्राङ्ग्विवाकयोरिदं पश्चादभिधानमनुयोगादिव्यतिरिक्तप्रत्या-
कलितादिविषयकवचनपरमनुयोगादीनां प्रागेव तत्कर्तव्यत्वादित्यव-
धेयम् । प्राग्ब्रूयात्=प्रतिष्ठां वदेदित्यर्थः । अभियुक्तस्त्वनन्तरमुत्तरं ब्रूया-
दिति । वादिप्रतिवादिनोर्धर्माधिकरणं प्राप्तयोः प्रतिभूः ससभ्येन
सभापतिना ग्राह्य इत्याह—

याज्ञवल्क्यः,

उभयोः प्रतिभूग्राह्यः समर्थः कार्यनिर्णये । (अ०२२श्लो०१०)

उभयोः=अर्थिप्रत्यर्थिनोः, प्रतिभूः=तत्स्थाने प्रतिभवति तद्वद्भवतीति
प्रतिभूर्लक्षकः, कार्यनिर्णये=निर्णयकार्ये साधितफलधनदाने पराजयनि-
मित्तदण्डदाने जिताद्राजग्राह्यभागदाने च, समर्थः=शक्तो ग्राह्यो व्यवहा-
रद्रष्टा ससभ्येनेत्यर्थः । आहिताग्न्यादिषु पाठात्कार्यशब्दस्य परनिपा-
ताहस्यापि पूर्वनिपात इति विज्ञानेद्वयः । “नासिकास्तनयोर्धर्माधेदोः”
(३।२।२९) इत्यादिसूत्रप्रयोगात्पूर्वनिपातशास्त्रानित्यत्वज्ञापनात् । “तु-
ल्यास्यप्रयत्नं सर्वर्णम्” (१।१।९) । इत्यादिसूत्रे प्रारम्भो यत्नस्य प्रयत्नं
इति वदता श्रीमता भगवता महाभाष्यकारेण षष्ठीसमासे षष्ठ्यन्तस्यापि
कचित्परनिपातज्ञापनाद्वा कार्यशब्दस्य परनिपाताहस्यापि पूर्वनिपात
इति मदनरत्नकारः । तत्त्वनुशासनाभावे ज्ञापकानुसरणमन्यथातिप्रसङ्गा-
दित्युक्तम् । केचित्प्रतिभूवो न ग्राह्या इत्याह—

कात्यायनः,

न स्वामी न च वै शत्रुः स्वामिनाधिकृतस्तथा ।

विरुद्धा दण्डितश्चैव संशयस्थो न कुत्रचित् ॥

नैव रिक्थी न रिक्तश्च न चैवात्यन्तवासिनः ।

राजकार्यनियुक्ताश्च येच प्रवजिता नराः ॥

नाशक्तो धनिने दातुं दण्डं राज्ञे च तत्समम् ।

नाविज्ञातो ग्रहीतव्यः प्रतिभूः स्वक्रियां प्रति ॥

४४ वीरमित्रोदयव्यवहारप्रकाशस्य परिभाषापरिष्कारे

रिक्थी=भ्रात्रादिः । रिक्तो=निर्धनः । अत्यन्तवासिनो=नैष्ठिकब्रह्मचारिण इति मिताक्षरादिषु । अन्यत्र वासिन इति पठिन्वा देशान्तरवासिन इति मदनरत्ने व्याख्यातम् । अविज्ञातो=विशेषतोऽपरिचितः ।

याज्ञवल्क्यः—

भ्रातृणामथ दम्पत्योः पितुः पुत्रस्य चैव हि ।

प्रातिभाव्यमृणं साक्ष्यमविभक्ते न तु स्मृतम् ॥ (अ०२श्लो०५२)

नारदः—

साक्षित्वं प्रातिभाव्यं च दानं ग्रहणमेव च ।

विभक्ता भ्रातरः कुर्युर्नविभक्ताः परस्परम् ॥ (दाय०प्र०श्लो०३९)

इदमपि दृष्टार्थम् । तथा प्रतिभूमेदात् । तत्कार्यं च ऋणादानप्रस्तावे वक्ष्यते । प्रतिभुवो यद्यलाभोऽर्थिप्रत्यर्थिनोरन्यतरस्य तदा किं कार्यमित्यपोक्षित आह—

कात्यायनः,

अथ चेत्प्रतिभूर्नास्ति कार्ययोग्यस्तु वादिनः ।

स रक्षितो दिनस्यान्ते दद्याद्भृत्याय वेतनम् ॥

भृत्याय=राजपुरुषाय रक्षकाय साध्यपालाख्याय ।

अत्रैकत्वमविवक्षितम् । वादिन इत्युपलक्षणं प्रतिवादिनोऽपि ।

अथ व्यवहारपादाः प्रतिज्ञादयः प्रस्तूयन्ते ।

ते चत्वारः ।

परस्परं मनुष्याणां स्वार्थविप्रतिपत्तिषु ।

वाक्यन्यायाद्यवस्थानं व्यवहार उदाहृतः ॥

भाषोत्तरक्रियासाध्यसिद्धिभिः क्रमवृत्तिभिः ।

आक्षिप्तचतुरंशस्तु चतुष्पादभिधीयते ॥ इति वचनात् ।

बृहस्पतिः—

भाषापादोत्तरपादौ क्रियापादस्तथैव च ।

प्रत्याकलितपादश्च व्यवहारश्चतुष्पदः ॥ इति ।

कात्यायनोऽपि—

पूर्वपक्षश्चोत्तरं च प्रत्याकलितमेव च ।

क्रियापादश्च तेनायं चतुष्पात्समुदाहृतः ॥

बृहस्पतिः—

मिथ्यायां चतुरः पादाः प्रत्यवस्कन्दने तथा ।

प्राङ्म्याये च स तु त्रयो द्विपात्सम्प्रतिपत्तिषु ॥

तृतीयतुरीयपादयोः सम्प्रतिप्रस्तावसम्भवात् द्विपात्त्वमिति । अत्र विज्ञानयोगिना—“साध्यसिद्धिः ।

तत्सिद्धौ सिद्धिमाप्नोति विपरीतमतोऽन्यथा । (२१८)

इति योगीश्वरोक्तेर्जयपराजयावधारणं तल्लक्षणं चतुर्थपादः” इत्यभिधायोत्तराभिधानानन्तरं “सभ्यानामर्थिप्रत्यर्थिनोः कस्य क्रिया स्यादित्यादिपरामर्शलक्षणस्य प्रत्याकलितस्य योगीश्वरेण व्यवहारपादत्वेनानुक्तेर्व्यवहृतुं सम्बन्धाभावाच्च न व्यवहारपादत्वम्” इत्युक्तम् । अपराकृतु साध्यसिद्धिपदेन प्रत्याकलितमेव व्याचख्यौ । यदाह—“अत्र च सिद्धिशब्देन सभ्यानामर्थिप्रत्यर्थि जयपराजयावधारणापायभूतप्रमाणस्येदं शास्त्रतः प्राप्नोतीति विचारकाणां परामर्शः प्रत्याकलितादिशब्दवाच्य उच्यते सिद्धिफलत्वात्” इति । प्रागुदाहृतं कात्यायनवचनं च तत्र संवादितवान् ।

पूर्वपक्षः स्मृतः पादो द्वितीयश्चोत्तरस्तथा ।

क्रियापादस्तृतीयस्तु चतुर्थो निर्णयस्तथा ॥

इति बृहस्पतिवचनस्थं निर्णयफलकपरामर्शरूपप्रत्याकलितपरमेव निर्णयपदमुपचारादित्याह । इतरथा पूर्वोदाहृततद्वचनविरोधः स्यात् ।

तत्र (१)प्रतिज्ञावादी कः स्यादित्यपेक्षिते—

नारदः—

राज्ञे कुर्यात् पूर्वमावेदनं यस्तस्य ज्ञेयः पूर्ववादो विधिज्ञैः । इति ।

(अ०२३लो०३८)

पूर्ववादः=प्रतिज्ञा । पूर्ववेदकस्यैव प्रतिज्ञावादितेत्यस्यापवादमाह—

स एव,

यस्य वाभ्यधिका पीडा कार्य्यं वाभ्यधिकं भवेत् ।

तस्यार्थिवादो दातव्यो न यः पूर्वं निवेदयेत् ॥ इति ।

अर्थिवादः=प्रतिज्ञा ।

बृहस्पतिः—

अहंपूर्विकयायातावर्थिप्रत्यर्थिनौ तथा ।

वादो वर्णानुपूर्व्येण ग्राह्यः पीडामवेक्ष्य च ॥ इति ।

मनुरपि—

अर्थानर्थानुभौ बुद्ध्वा धर्माधर्मौ च केवलौ ।

वर्णक्रमेण सर्वाणि पश्येत्कार्याणि कार्य्यणाम् ॥ (८।२४)

ब्राह्मणादीनां युगपद्धर्माधिकरणं प्राप्तानां वर्णानुक्रमेण ब्राह्मण-

(१) पूर्ववादी इति पाठान्तरम् ।

स्यादौ ततः क्षत्रियस्येत्येवमादिक्रमेण चतुष्पाद्व्यवहारः प्रवर्त्तनीयो राज्ञा । पीडाधिक्यकार्यगौरवे चेदर्थिप्रत्यर्थिनोरन्यतरस्य तदा न पूर्वावेदनक्रमो नापि वर्णक्रमः । यदा तु सर्वे सवर्णास्तदा आवेदनक्रमः । युगपदावेदने समानवर्णत्वे समानपीडित्वे च ससम्भ्यसमापतीच्छयेति निर्गलितोऽर्थः ।

प्रतिज्ञालक्षणमाह याज्ञवल्क्यः—

प्रत्यर्थिनोऽप्रतो लेख्यं यथावेदितमर्थिना ।

समामासतदर्द्धाहर्न्नामजात्यादिचिह्नितम् ॥ (अ० २३लो० ६)

अर्थ्यत इत्यर्थः साध्यः सोऽस्यास्तीत्यर्थी तद्विपरीतः प्रत्यर्थी तस्य अप्रतः पुरतो लेख्यं लेखनीयं ससम्भ्येन समापतिना । यथावेदितं=पूर्वावेदनमनतिक्रम्य । येन प्रकारेणावेदनसमये स्ववचनं लेखितं तथैव प्रत्यर्थिसमक्षमपि न पुनरन्यथा । तथासत्यन्यवादित्वेन व्यवहारस्य भङ्गप्रसङ्गात् । अन्यवादीत्यादि हीनलक्षणे वक्ष्यते । प्रागेवार्थिना स्वप्रतिज्ञातार्थस्य लिखितत्वादधुना लेखनमनर्थकमित्याशङ्कानिरासायाह—समामासेति । संवत्सरमासपक्षतिथिवारार्थिप्रत्यर्थिनामतदीयजातिभिरादिशब्दोपात्तैश्च द्रव्यसङ्ख्यातज्जातिक्रणग्रहणादिस्थानवेलाक्षमालिङ्गादिभिर्यथोपयोगं चिह्नितमिति । कार्यमात्रमावेदनकाले लिखितमधुनोपयुक्तविशेषणसहितं लिख्यते इति नानर्थक्यमिति भावः ।

आदिशब्दग्राह्याणि च कात्यायन आह—

निवेद्य कालं वर्षं च मासं पक्षं तिथिं तथा ।

बेलां प्रदेशं विषयं स्थानं जात्याकृती वयः ॥

साध्यं प्रमाणं द्रव्यं च सङ्ख्यां नाम तथात्मनः ।

राज्ञां च क्रमशो नाम निवासं साध्यनाम च ॥

क्रमात्पितृणां नामानि पीडामाहर्तृदायकौ ।

क्षमालिङ्गानि चान्यानि पक्षं सङ्कल्प्य कीर्त्तयेत् ॥ इति ।

काले=धनप्रयोगादिकालः । वर्षं=पञ्चलिखनकालीनं, मासपक्षतिथयोऽपि । सन्ध्यावन्दनादिक्रियोपलक्षितः कालो वेला । प्रदेशः=क्षेत्रादिस्थलविशेषः । विषयोऽन्तर्वेद्यादिदेशः । स्थानं=विवादास्पदीभूतं गृहादिग्रामादि । आकृतिरवयवसंस्थानविशेषः । वयस्तारुण्यादि । प्रमाणं=निवर्त्तनप्रस्थादि । आत्मनो राज्ञां च नाम क्षेत्रादिभोगकालीनम् । बहुवचनं तदीयपित्रादिप्राप्त्यर्थम् । निवासो=निकटगृहादिः । पितरोऽर्थिप्रत्यर्थिनोः । पीडा=प्रतिभूषभृतीनां धनिकादिकृता । आहर्त्ता=प्रतिग्रहादिविषयवस्तूनि

आनेता । दायको=दातृविकेत्रादिः । क्षमालिङ्गानि=आत्मीयधनादेः परोपभोगाद्यपराधसहनचिह्नानि । अन्यत् सुबोधम् ।

सङ्ग्रहकारोऽपि—

अर्थवद्धर्मसंयुक्तं परिपूर्णमनाकुलम् ।

साध्यवद्वाचकपदं प्रकृतार्थानुबन्धि च ॥

प्रसिद्धमविरुद्धं च निश्चितं साधनक्षमम् ।

सङ्क्षिप्तं निखिलार्थं च देशकालाविरोधि च ॥

वर्षर्तुमासपक्षाहोबेलादेशप्रदेशवत् । (१)

स्थानावसथसाध्याख्याजात्याकारवयोर्युतम् ॥

साध्यप्रमाणसङ्ख्यावदात्मप्रत्यर्थिनामवत् ।

परात्मपूर्वजानेकराजनामभिरङ्कितम् ॥

क्षमालिङ्गात्मपीडावत् कथिताहर्तृदायकम् ।

यदावेदयते राज्ञे तद्भाषेत्यभिधीयते ॥ इति ।

अर्थवत्=प्रयोजनवत् । धर्मसंयुक्तम्=अल्पाक्षरप्रभृतार्थत्वादिगुणयुक्तम् । परिपूर्णम्=अध्याहाराद्यनपेक्षम् । अनाकुलम्=असन्दिग्धाक्षरम् । साध्यवत्=साधनीयार्थयुतम् । वाचकपदम्=गौणलाक्षणिकपदरहितम् । प्रकृतार्थानुबन्धि=प्रागावेदितार्थेन सह संवादि । प्रसिद्धं=लोकप्रसिद्ध्यनतिक्रान्तम् । अविरुद्धम्=पुरराष्ट्राष्ट्रविवाकराजाद्यविरुद्धम् पूर्वापराविरुद्धं व्यावहारिकधर्माविरुद्धं च । निश्चितं=संशयरहितम् । साधनक्षमम्=साधनार्हम् । सङ्क्षिप्तं=शब्दाङ्गम्बरशून्यम् । निखिलार्थं=निरवशेषवक्तव्यार्थप्रतिपादकम् । देशकालविरोधि=मध्यदेशीयक्रमुकक्षेत्रं शरत्कालीनाप्रफलसहस्रं च मदीयमपहृतमित्यादिदेशकालविरोधविधुरम् । परात्मनोः प्रतिवादिवादिनोर्ये पूर्वजाः पित्रादयस्त्रयः अनेके राजानः क्षेत्रादिभुक्तिकालीनास्तेषां नामभिः अङ्कितं युक्तम् । अत्रार्थवत्त्वादीनि देशकालाविरोधित्वमर्थिनाम चेति सर्वत्र भाषायामवश्यम्भावानि । तैर्विना साध्यनिर्देशासिद्धेः । वर्षादीनि तु यत्र यावन्त्युपयुज्यन्ते तत्र तावन्त्येव ऽनवे-

(१) वर्षमासपक्षाः प्रसिद्धाः । अहः=प्रतिपदादिः, वारो दिनं च । बेला=प्रातरादिः, मुहूर्तरूपा च । देशो=मध्यदेशादिः । प्रदेशः=क्षेत्रादेः स्थलविशेषः । स्थानं=वाराणस्यादि । आवसथो=ग्रामादिः, दृष्टरूपस्थलविशेषो वा । साध्याख्या=विवादास्पदीभूतवस्तुनाम । जातिः=ब्राह्मणत्वादिः । आकारो=गवाश्वादिगतो वर्णादिविशेषः, गृहक्षेत्रादेः संस्थानविशेषश्च । वयः=गवादेर्वयःपरिमाणं बाल्याद्यवस्थाविशेषः, साध्यप्रमाणसंख्यावत्=साध्यस्य क्षेत्रादेः प्रमाणं निवर्तनादिकम्, संख्या रूपकादीनाम् । कथिताहर्तृदायकम्=कथितौ आहर्तृदायकौ यस्मिन् वचने तत् । आहर्ता=प्रतिग्रहादिना अधिगन्ता, दायको=दाता ।

शनीयानि न सर्वाणि । सर्वत्र अदृष्टार्थत्वप्रसङ्गात् । तत्र वर्षादीनां कालानां वृद्धिघनद्वैगुण्यादिविवादे प्रतिग्रहकयादिपौर्वापर्यवादे वोपयोगः । देशप्रदेशस्थानानामाहर्तृदायकयोरात्मादिपूर्वजराजादिनाम्नां च स्थावरक्षेत्रादिविवादेषु । साध्याख्याजात्याकारवयसां चौर्यास्वामिविक्रियादिविवादेषु । प्रमाणसङ्ख्ययोर्मैयतुलितादिद्रव्यविवादे चौर्यादिविवादे च । क्षमालिङ्गानामुपेक्षितपरोक्षभुज्यमानभूम्यादिविवादे । आत्मपीडाया ऋणिकप्रतिभवादिविवादे । एवमन्यदप्युच्येयम् । अत एवाशयादाह—

कात्यायनः,

देशश्चैव तथा स्थानं सन्निवेशस्तथैव च ।
जातिः संज्ञाधिवासश्च प्रमाणं क्षेत्रनाम च ॥
पितृपैतामहं चैव पूर्वराजानुकीर्तनम् ।
स्थावरेषु विवादेषु दशैतानि निवेशयेत् ॥ इति ।
एतेषां तत्रोपयोगित्वात् ।

हारीतोऽपि—

आसनं शयनं यानं ताम्रं कांस्यं मनोमयम् ।
धान्यमश्ममयं यरुचं द्विपदं च चतुष्पदम् ॥
मणिमुक्ताप्रवालानि हीरका रूप्यकाञ्चनम् ।
यदि द्रव्यसमूहः स्यात् सङ्ख्या कार्या तदैव तु ॥
यस्मिन्देशे च यद् द्रव्यं येन मानेन मीयते ।
तेन तस्मिन्स्तदा सङ्ख्या कर्त्तव्या व्यवहारिभिः ॥ इति ।

मानसङ्ख्याशब्दवित्रान्योन्योपलक्षणम् । अत्रैतावद्विवक्षितम् । यत्र यावदुपयुज्यते तत्र तावन्निवेश्यं भाषापत्रे । अन्यथा साध्यानिर्देशस्यापूर्वत्वात् पक्षाभासतापत्तेरधिकनिवेशाददृष्टार्थतापत्तेरिति ।

कात्यायनोऽर्थत एवाह—

देशकालविहीनश्च द्रव्यसङ्ख्याविवर्जितः ।
क्रियामानविहीनश्च पक्षो नादेय इष्यते ॥

क्रिया=प्रमाणम् । मानः=साध्यपरिमाणम् । यद्यपि पूर्वोक्तपक्षलक्षणरहितानां पक्षाभासत्वमर्थलिङ्गं तथापि नारदादिभिः स्पष्टार्थं प्रपञ्चितम् ।
तत्र नारदः—

अन्यार्थमर्थहीनं च प्रमाणागमवर्जितम् ।

लेख्यं हीनाधिकं भ्रष्टं भाषादोषा उदहृताः । (अ०२ श्लो०८)

एतान् स एव विवृतवान् ।

(१) अर्थे साधारणेऽप्येकोऽसम्बन्धोऽथानियुक्तकः ।

लेखयेद्यन्तु भाषायामन्यार्थं तं विदुर्बुधाः ॥

गणकार्थमेको वा यद्यसम्बन्धी तदनियुक्तो वा लेखयेद्यस्यां भाषायामित्यर्थः ।

ब्रह्महायमिति द्वेषात् क्रोधाद्वापि वदेत्तु यः ।

साध्यं च मोचयेत्पश्चादर्थहीनां तु तां विदुः ॥

प्रागुक्तं साध्यं वादिना यस्यां त्यज्यते सा भाषार्थहीनेत्यर्थः ।

गणिते तुलिते मेये तथा क्षेत्रगृहादिषु ।

यत्र संख्या न निर्दिष्टा सा प्रमाणविवर्जिता ॥

सङ्ख्यानं सङ्ख्येति व्युत्पत्त्या सङ्ख्याशब्देन गणतोलन-
मानानां परिग्रहः ।

विद्यया प्राप्तमर्थार्थं लब्धं क्रीतं क्रमागतम् ।

न त्वेवं लिख्यते यत्र सा भाषा स्यादनागमा ॥

समा मासस्तथा पक्षस्तिथिर्वारस्तथैव च ।

यत्रैतानि न लिख्यन्ते लेख्यहीनां तु तां विदुः ॥

अवश्यं यद्यत्र पूर्वोक्तरीत्या लेख्यं तद्गृहिता लेख्यहीनेत्यर्थः ।

लेखयित्वा तु तां भाषामनिर्दिष्टे तथोत्तरे ।

निर्दिशेत् साक्षिणः पूर्वमधिकां तां विनिर्दिशेत् ॥

साक्षिण इति प्रमाणोपलक्षणम् । व्युत्क्रमादत्राधिक्यं तेनाप्राप्तका-
लता फलिता ।

यत्र स्यान्तु यथापूर्वं निर्दिष्टं पूर्ववादिना ।

सन्दिग्धमेव लेख्येन भ्रष्टां भाषां तु तां विदुः ॥

उभयं पूर्वमिति पाठे पक्षद्वयमपि प्रतिज्ञावादिनैव निर्दिष्टं स्यादित्यर्थः ।

कात्यायनः—

अप्रसिद्धं निराबाधं निरर्थं निष्प्रयोजनम् ।

असाध्यं वा विरुद्धं वा पक्षाभासं विवर्जयेत् ॥

अप्रसिद्धमाह बृहस्पतिः—

न केनचित् कृतो यस्तु सोऽप्रसिद्ध उदाहृतः । इति ।

यथा फालसहस्रकृष्टक्षेत्रमपहृतमिति । 'मदीयं शशविषाणं गृहीत्वा
न प्रयच्छतीत्यादि अप्रसिद्धम्' इत्याह विज्ञानेश्वरः । बृहस्पतिना त्विदमसा-
ध्योदाहरणमुक्तं तच्च वक्ष्यते । निराबाधं=निरुपद्रवम् । अस्मन्मन्दिरे
दीप्यमानदीपकप्रकाशेनायं स्वमन्दिरे व्यवहरतीति प्रभृति । निरर्थम्=

(१) मुद्रितनारदस्मृतौ तु एतत्स्थाने 'लब्धव्यं येन यद्यस्मात्स तस्मात्तदवाप्नुत' ।
इत्यादिरूपेणान्यार्थत्वादिलक्षणबोधकानि पद्यान्युपलभ्यन्ते नैतानि ।

५० वीरमित्रोदयव्यवहारप्रकाशस्य परिभाषापरिष्कारे

अभिधेयहीनं मदीयं कचटतपं जबगडदशं गृहीत्वा न ददातीत्यादि विज्ञानयोगी । बृहस्पतिवचनात्स्वन्यथा निरर्थकपदार्थः प्रतीयते ।

यथाह—

स्वल्पापराधः स्वल्पार्थो निरर्थक इति स्मृतः । इति ।

एतस्योदाहरणं स्मृतिचन्द्रिकायाम्—‘अहमनेन सस्मितमीक्षितः’ ‘मामकी शिक्षा तेनापहृता’ इत्यादि । निष्प्रयोजनम्—यथा ‘अयं देवदत्तोऽस्मद्गृहसन्निधौ सुस्वरमधीते’ इत्यादि मिताक्षरास्मृतिचन्द्रिकयोरुदाहृतम् । बृहस्पतिना तथैव लक्षितम् ।

कार्यबाधाविहीनस्तु विज्ञेयो निष्प्रयोजनः । इति ।

स एव प्रकारान्तरेणापि निरर्थनिष्प्रयोजनौ लक्षितवान् ।

कुसीदाद्यैः पदैर्हीनो व्यवहारो निरर्थकः ।

वाक्पारुष्यादिभिश्चैव विज्ञेयो निष्प्रयोजनः ॥

कुसीदमृणदानं तत्प्रभृतिभिश्चतुर्दशभिरर्थविषयव्यवहारैर्हीनो निरर्थकः । वाक्पारुष्यादिभिर्हिंसात्मकैश्चतुर्भिर्हीनो निष्प्रयोजन इत्यर्थः ।

अष्टादशपदाविषयः पक्षो दुष्ट इत्याशयः ।

असाध्यविरुद्धावाह स एव—

ममानेन प्रदातव्यं शशशृङ्गकृतं धनुः ।

असम्भाव्यमसाध्यं तं पक्षमाहुर्मनीषिणः ॥

यस्मिन्नावेदिते पक्षे प्राड्विवाकेऽथ राजनि ।

पुरराष्ट्रे विरोधः स्याद्विरुद्धः सोऽभिधीयते ॥ इति ।

मिताक्षरायामसाध्यविरुद्धावन्यथोक्तौ । देवदत्तेनाहं सभ्रभङ्गमुपहसित इत्याद्यसाध्यम् । साधनासम्भवात् । अल्पकालत्वान्न साक्ष्यादिसम्भवो लिखितं दूरतः अल्पत्वान्न दिव्यमिति । मूकेनाहं शप्त इत्यादि विरुद्धमिति । पुरराष्ट्रादिविरुद्धमपि विरुद्धपदेन व्याख्याय । ‘राज्ञा विवर्जित’ इत्यादि स्मृत्यन्तरं च तदर्थतयोदाहृतम् । तच्च पूर्वमस्माभिरनोदयव्यवहारनिरूपणे लिखितम् । अन्येऽपि पक्षाभासाः स्मृतिचन्द्रिकोदाहृतवचनोक्ता ज्ञेयाः ।

यथा—

भिन्नक्रमो व्युत्क्रमार्थः प्रकीर्णार्थो निरर्थकः ।

अतीतकालो विद्विष्टः पक्षोऽनादेय इष्यते ॥

यथास्थानानिवेशेन नैव पक्षार्थकल्पना ।

शस्यते तेन पक्षः स भिन्नक्रम उदाहृतः ॥

व्यत्यस्ताक्षरसन्निवेशो भिन्नक्रम इति यावत् । व्युत्क्रमार्थो—व्यवहितान्वयेनार्थाबोधकः । प्रकीर्णार्थोऽसङ्कलितार्थः ।

मूलमर्थं परित्यज्य तद्गुणो यत्र लिख्यते ।
निरर्थकः स वै पक्षो भूतसाधनवर्जितः ॥
भूतकालमतिक्रान्तं द्रव्यं यत्र हि लिख्यते ।
अतीतकालः पक्षोऽसौ प्रमाणे सत्यपि स्मृतः ॥
यास्मिन् पक्षे द्विधा साध्यं भिन्नकालविमर्शनम् ।
विमृश्यते क्रियाभेदात्स पक्षो द्विष्ट उच्यते ॥

भूतसाधनं=मूलभूतं साधनं तेन वर्जितः । भूतकालः=साध्यकालः ।
अन्यानपि पक्षाभासानाह—

स एव,

अन्याक्षरनिवेशेन अन्यार्थगमनेन च ।
आकुलं तु भवेत्लेख्यं क्रिया चैवाकुला भवेत् ॥
साधनं सह साध्येन निर्दिष्टं यत्र लेख्येत् ।
उक्तक्रमविहीनत्वात् सोऽपि पक्षो न सिद्ध्यति ॥
विरुद्धश्चाविरुद्धश्च द्वावप्यर्थौ निवेशितौ ।
एकस्मिन् यत्र दृश्येते तं पक्षं दूरतस्त्यजेत् ॥
परस्परविरुद्धानि यः पदानि निवेशयेत् ।
विरुद्धपदसङ्कीर्णा भाषा तस्य न सिद्ध्यति ॥ इति ।

यत्तु—

पुरराष्ट्रविरुद्धश्च यश्च राज्ञा विवर्जितः ।
अनेकपदसङ्कीर्णः पूर्वपक्षो न सिद्ध्यति ॥

इति स्मरणम् । तस्यायमर्थः । राज्ञा विवर्जितो=राजत्यक्तशुल्कादिविषय-
कः । ऋणादानादिपदमश्रितस्तु क्रियाभेदेन युगपन्नसिद्ध्यतीति । 'महीया
रूपका इयन्तोऽनया वृद्धानेन गृहीताः' 'सुवर्णं चेयदस्य हस्ते मया नि-
क्षिप्तम्' 'अयमिदं मदीयक्षेत्रमपहरति' इत्यनेकपदविषयस्यापि पक्ष-
स्य क्रमेणाप्यनुपादेयत्वे तत्त्वनिर्णयाभावप्रसङ्गेन युक्तिविरोधात् ।

बहुप्रतिज्ञं यत्कार्यं व्यवहारेषु निश्चितम् ।

कामं तदपि गृहीयाद्राजा तत्त्वबुभुत्सया ॥

इति कात्यायनवचनविरोधाच्च । तस्माद्युगपत् पक्षाभासतेत्येव रम-
णीयम् । अनेकवस्तुसङ्कीर्णस्यापक्षत्वं त्वसम्बद्धम् । हिरण्यं रूपकं वा-
सांसि वानेन मत्तो वृद्ध्या गृहीतान्यस्य हस्ते मया निःक्षिप्तान्यनेनाप-
हतानि वेत्येकास्मिन्नपि पदे युगपदपीडशपक्षोपन्यासस्यादुष्टत्वात् ।
साध्यं च विधिमुखेन प्रतिषेधमुखेन वा पक्षे निक्षेपणीयमित्याह—

५२ वीरमित्रोदयव्यवहारप्रकाशस्य परिभाषापरिष्कारे

कात्यायनः,

न्यायं स्वं यच्छते कर्तुमन्यायं वा करोत्ययम् ।

न लेखयति यस्त्वेवं तस्य पक्षो न सिद्ध्यति ॥ इति ।

न्यायं स्वमित्यनेन ममेतावद्धनमादाय न ददातीत्यादिप्रतिषेधमुख-
तोपलक्षिता । अन्यायं वेत्यनेन ममेदमपहरतीत्यादि विधिमुखता
प्रदर्शिता ।

बृहस्पतिरपि—

प्रतिज्ञादोषनिर्मुक्तं साध्यं सत्कारणान्वितम् ।

निश्चितं लोकसिद्धं च पक्षं पक्षविदो विदुः ॥ इति ।

प्रतिज्ञादोषैः=अप्रसिद्धार्थोपन्यासादिभिर्मुक्तं रहितम् । ते च दर्शिताः प्राक् ।
साध्यं=साधनार्हम् । प्रत्यर्थिधर्मविशिष्टधर्मवचनमिति यावत् । सत्कारणा-
न्वितं=स्फुटदोषरहितहेतुसाहितम् । निश्चितं=सन्देहाजनकवाक्यरचनानुक्तं
नतु स्वयमेव निश्चितम् । विप्रतिपत्तावर्थनिश्चयाभात् । लोकसिद्धं=व्यावहा-
रिकधर्माविरुद्धम् ।

अत एव मनुः—

सत्या न भाषा भवति यद्यपि स्यात् प्रतिष्ठिता ।

बाहिश्चेद्भाष्यते धर्मान्नियताव्यावहारिकात् ॥ (अ०८श्लो०१६४)

प्रतिष्ठिता=अप्रसिद्धत्वादोषनिर्मुक्ता, भाषा=प्रतिज्ञा, व्यावहारिकधर्मवि-
रुद्धा चेत् सत्या=ग्राह्या न भवति राजादीनामित्यर्थः । भवदेवस्तु यत्र श्रुत-
मात्र एव सति लोकानां सम्प्रत्ययस्तल्लोकसिद्धं तेन निर्धनकृतो लक्षा-
दिसङ्ख्यधनाक्षेपो न पक्ष इति व्याचख्यौ । तत् बाधरूपप्रतिज्ञादोषवत्त्वे-
नैव तादृशपक्षस्य निराकरणात् प्रतिज्ञादोषनिर्मुक्तमित्यनेनैव गतार्थम् ।

अयं च पक्षः प्राक् पाण्डुलेख्यं भूमिफलकादौ कारयित्वा शोधितः
पश्चात्पत्रे लेखनीयः ।

तथा च बृहस्पतिः—

अधिकाञ्छातयेदर्थान् न्यूनांश्च परिपूरयेत् ।

भूमौ निवेशयेत्तावद्यावदर्थो विनिश्चितः ॥

शातयेत्=उद्धरेत् । भूमाविति पाण्डुलेख्ययोग्याधारोपलक्षणम् ।

अत एवाह—

स एव,

पूर्वपक्षं स्वभावोक्तं प्राङ्निवाकोऽभिलेखयेत् ।

पाण्डुलेखनेन फलके ततः पत्रे विशोधितम् ॥ इति ।

स्वभावोक्तं=न भयाद्युपाधिभक्तम् ।

व्यासोऽपि—

पाण्डुलेखेन फलके भूमौ वा प्रथमं लिखेत् ।

ऊनाधिकं तु संशोध्य पश्चात्पत्रे निवेशयेत् ॥

शोधनं चोत्तरयोग्यतावधि विधेयम् । न ततः परम् । अनवस्थाप-
त्तेरदृष्टार्थतापाताच्च ।

तथा च नारदः—

शोधयेत्पूर्ववाद् तु यावन्नोत्तरदर्शनम् ।

अवष्टब्धस्योत्तरेण निवृत्तं शोधनं भवेत् ॥ (ना०स्मृ०नोपलब्धम्)

अवष्टब्धस्य=उत्तरयोग्यस्य । यस्त्वर्थप्रगल्भत्वात् पक्षदोषगुणहानादा-
भाभ्यां शोधायेतुमशक्तस्तस्य वक्तव्यार्थं निर्धार्य सभ्यैरेव संशोधनयिः ।

यथाह बृहस्पतिः—

अभियोक्ताऽप्रगल्भत्वाद्भक्तुं नोत्सहते यदा ।

सभ्यैस्तु शोधनं तस्य कार्यमर्थानुरूपतः ॥ इति ।

यदि भाषामशोधयित्वैवोत्तरं दापयन्ति सभ्यास्तदा 'रागाल्लोभा-
ङ्गयाद्वा' इत्याद्युक्तदण्डेन सभ्यान् दण्डयित्वा पुनः प्रतिज्ञालेनपूर्वकं
व्यवहारः प्रवर्त्तनीयो राज्ञेति तात्पर्यम् ।

यदा त्वार्थिप्रत्यर्थिनोर्लेखनापाटवाद्राजकीयलेखकद्वारा तौ भाषो-
त्तरे लेखयतः । स चान्यतरपक्षपातेनान्यथा लिखत्यन्यतरत् । तदा स
राज्ञा चौरवद्दण्ड्य इत्याह—

कात्यायनः,

अन्यदुक्तं लिखेदन्यद्योऽर्थिप्रत्यर्थिनां वचः ।

चौरवत्रासयेत्तं तु धार्मिकः पृथिवीपतिः ॥ इति ।

अत्र त्रासयेदित्युक्तेस्त्रासनमात्रं विधीयत इति नाशङ्कनीयम् ।
चौरवदिति दृष्टान्तासङ्गतेः । तस्माद्दण्डकृतस्त्रासनविशेषो लक्षणया
विधीयते । तत्प्रयोजनं पुनस्तादृशकार्ये वृत्तिनिरोधः । स्मृतितत्त्वे तु
चौरवच्छासयेदित्येव पठितम् । एवमुक्तलक्षणः पक्षश्चतुर्विधः ।

तथाच बृहस्पतिः—

शङ्काभियोगस्तत्त्वं च लभ्येऽर्थेऽभ्यर्थनं तथा ।

वृत्ते वादे पुनर्न्यायः पक्षो ज्ञेयश्चतुर्विधः ॥

चतुर्विधः पूर्वपक्षः प्रतिपक्षस्तथैव च ।

चतुर्धा निर्णयः प्रोक्तः कैश्चिदष्टविधः स्मृतः ।

भ्रान्तिः शङ्का समुद्दिष्टा तत्त्वं (१) तत्त्वार्थदर्शनम् ।

लभ्येऽर्थेऽभ्यर्थनं मोहस्तथा वृत्ते पुनः क्रिया ॥ इति ।

६४ वीरमित्रोदयव्यवहारप्रकाशस्य परिभाषापरिष्कारे

नारदः—

सारस्तु व्यवहारणां प्रतिज्ञा समुदाहृता ।

तद्धानौ हीयते वादी तरंस्तामुत्तरो भवेत् ॥ (अ० ११ श्लो० ६)

उत्तरः=उत्कृष्टो विजयीति यावत् । यद्यपि न्यायाख्यपञ्चावयववाक्यान्तर्गतं प्रतिज्ञास्वरूपं साध्यधर्मविशिष्टधर्मिवचनमात्रं, तथाप्यत्र “सत्कारणान्वितम्” इत्युक्तत्वात् सहेतुकसाध्यधर्मविशिष्टधर्मिवचनं प्रतिज्ञेति गम्यते । हेतोश्च पक्षभूताऽधमर्णादिनिष्ठत्वं तदनङ्गीकृतं क्रियापादेन सिद्ध्यतीति ध्येयम् । तथा सति स्थापनानुमानप्रयोग एव प्रतिज्ञा । प्रतिस्थापनानुमानप्रयोग एव चोत्तरमत्र पर्यवस्यति । अतएव स्मृत्युक्ता उभयाभासा यथायथमर्थान्तरमप्यनुयोज्यानुयोगासिद्धादि निग्रहस्थानहेत्वाभासादिष्वेव पर्यवस्यन्ति । ततश्च त्वं शतं मह्यं धारयसि क्रणत्वेन मत्तो गृहीततावद्धनत्वादिति भाषाशरीरम् । न धारयाम्यगृहीतत्वात् प्रतिदत्तत्वाद्धेत्याद्युत्तरशरीरम् । अत्र च न साधुशब्दनियमस्तदनभिज्ञानामप्यर्थिप्रत्यर्थित्वदर्शनात् । बोधकैस्तु येषां ये शब्दाः प्रसिद्धास्तैरेव भाषादि लेखनीयम् । प्रतिवादिसभ्यादीनां तदनभिज्ञत्वे भाषाद्वयाद्यभिज्ञैस्ते बोधनीया इत्याशूह्यम् । अत एव विष्णुधर्मेऽध्यापनेऽपि साधुशब्दनियमानादर उक्तः ।

संस्कृतैः प्राकृतैर्वाक्यैर्यः शिष्यमनुरुपतः ।

देशभाषाद्युपायैश्च बोधयेत् स गुरुः स्मृतः ॥ इति ।

इति प्रतिज्ञापादो निरूपितः ।

अथोत्तरपादो निरूप्यते ।

तत्र निर्दोषायां भाषायां निश्चिततदर्थेन प्रत्यर्थिनोत्तरं देयम् ।

तथा च बृहस्पतिः—

विनिश्चिते पूर्वपक्षे ग्राह्याग्राह्यविशोधिते ।

प्रतिज्ञार्थे स्थिरीभूते लेखयेदुत्तरं ततः ॥ इति ।

विनिश्चिते=संशयराहितज्ञानगोचरीकृतार्थे । विशोधितेऽत एव स्थिरीभूते । लेखयेदिति वाचयेदित्यस्याप्युपलक्षणम् । वाचनपूर्वकत्वाल्लेखनस्य । इदं चार्थिसन्निधावेव लेखनीयमित्याह—

याज्ञवल्क्यः,

श्रुतार्थस्योत्तरं लेख्यं पूर्वावेदकसन्निधौ । (अ० २ श्लो० ७)

श्रुतो भाषार्थो येन प्रत्यर्थिना सः श्रुतार्थस्तस्येति कर्त्तरि षष्ठी ।
तेन लेख्यमित्यर्थः । पूर्वविदकोऽर्थी । पूर्वपक्षादुत्तरत्र उपन्यस्यत इत्युत्तरं
पूर्वपक्षोपमर्दकमुच्यते ।

यथाहनुर्नारदप्रजापती—

पक्षस्य व्यापकं सारमसन्दिग्धमनाकुलम् ।

अव्याख्यागम्यमित्येतदुत्तरं तद्विदो विदुः ॥ इति ।

पक्षस्य व्यापकं=निराकरणसमर्थम् । सारं=न्याय्यम् । असन्दिग्धं=सन्दे-
हजनकनानार्थादिशब्दरहितम् । अनाकुलं=पूर्वापराविरुद्धम् । अव्या-
ख्यागम्यम्=अप्रसिद्धदेशभाषाभिधानेनाप्रसिद्धार्थपददुःश्लिष्टविभक्तिस-
मासव्यवहितयोजनाव्यवधारणकल्पनाविपरिणामसाध्याहाराभिधाने-
न(१) वा यत् क्लिष्टव्याख्यानेन दुर्गमार्थं न भवति ।

हारीतोऽपि—

पूर्वपक्षार्थसम्बद्धमनेकार्थमनाकुलम् ।

अनल्पमव्यस्तपदं व्यापकं नातिभूरि च ॥

सारभूतमसन्दिग्धं स्वपक्षैकान्तसम्भवम् ।

अर्थिश्रव्यमगूढार्थं देयमुत्तरमोदशम् ॥ इति ।

अनेकार्थम्=अनेके ऽर्था उपयुक्ता विशेषणादयो यत्र तत्तथा । न
त्वनेकार्थपदयुक्तम् । तस्य सन्दिग्धत्वेन दुष्टत्वात् । अनाकुलम्=उक्तार्थम् ।
उपयुक्तशब्दैरन्यूनमनल्पम् । अव्यस्तानि व्यत्यासयोजनानपेक्षाणि पदा-
नि यत्र तदव्यस्तपदम् । व्यापकं=परिपूर्णार्थम् । नातिभूरि=अनुपयोगिविस्त-
ररहितम् । सारत्वासन्दिग्धत्वे व्याख्याते । स्वपक्षैकान्तसम्भवम्=स्वपरिगृही-
तपक्ष एवैकान्तेन नियमेन सम्भवति न कथञ्चिदपि पक्षान्तरकक्षा-
मवगाहते तत् । अन्यद्व्यक्तार्थम् ।

शास्त्रदर्पादिभिर्यदोत्तरं न ददाति प्रतिवादी तदा कथञ्चित् सस-
ध्यप्राड्विवाकेन राज्ञा उत्तरं दापनीयमित्याह—

बृहस्पतिः ,

पूर्वपक्षे यथार्थं तु न दद्यादुत्तरं तु यः ।

प्रत्यर्थी दापनीयः स्यात् सामादिभिरुपक्रमैः ॥

(१) अप्रसिद्धार्थेति । अप्रसिद्धार्थपदम्=अप्रसिद्धार्थपदप्रयोगः । दुःश्लिष्टौ दुः-
सम्बन्धौ दुष्टाविति यावत्, यौ विभक्तिसमासौ तौ, व्यवहितयोजना=व्यवहितान्वयः, व्य-
वधारणकल्पना=निश्चयरहितकल्पना, विपरिणामो=वचनादिविपरिणामः, अध्याहारेण सह
वर्तते इति साध्याहारं साक्षात्कृतम् । ते च तच्च तानि । तैरभिधानं कथनं तेनेत्यर्थः ।

प्रियपूर्वं वचः साम भेदस्तुभयदर्शनम् ।
अर्थापकर्षणं दण्डस्ताडनं बन्धनं तथा ॥
उभयैश्चोद्यमानस्तु न दद्यादुत्तरं तु यः ॥
अतिक्रान्ते सप्तरात्रे जितोऽसौ दण्डमर्हति ।
उभयैः=मृदुभिस्तीव्रैश्चोपायैरित्यर्थः ।

कात्यायनः—

यथार्थमुत्तरं दद्यादयच्छन्तं च दापयेत् ।
मोहाद्वा यदि वा शाठ्याद्यन्नोक्तं पूर्ववादिना ॥
उत्तरान्तर्गतं वापि तद्ग्राह्यमुभयोरपि ।
मोहादिवशात् पूर्ववादिना प्रागनुक्तमपि उत्तरान्तर्गतम्=उत्तराभिधानसमय एव प्रोच्यमानम्, उभयोः=उत्तरवादिव्यवहारदर्शिनोः, ग्राह्यं=ग्रहणार्हं भवतीत्यर्थः । उत्तरलेखनोत्तरं तु न ग्राह्यमित्यर्थसिद्धमपि स्पष्टार्थमाह—

स एव,

उभयोर्लिखिते वाच्ये प्रारब्धे कार्यनिर्णये ।
अयुक्तं तत्र यो ब्रूयात् तस्मादर्थात् स हायते ॥ इति ।
अथोत्तरभेदाः ।

तत्र कात्यायनः—

सत्यं मिथ्योत्तरं चैव प्रत्यवस्कन्दनं तथा ।
पूर्वन्यायविधिश्चैवमुत्तरं स्याच्चतुर्विधम् ॥ इति ।
सत्यं=सम्प्रतिपत्तिः । प्रत्यवस्कन्दनम्=कारणोत्तरम् ।

व्यासः—

साध्यस्य सत्यवचनं प्रतिपत्तिरुदाहृता ।
यथा रूपकशतं मह्यं धारयसीत्युक्ते सत्यं धारयामि दास्यामीति च । यद्यपि भाषार्थस्यानिराकरणादनुत्तरत्वमस्याभाति । तथाप्यभियोक्त्रा साध्यतयोपन्यस्तस्य सिद्धत्वोपन्यासात् साध्यत्वनिराकरणादुत्तरत्वमस्यावसेयम् । तथा च स्मरणम् ।

अनुक्त्वा कारणं यत्र पक्षं वादी प्रपद्यते ।

प्रतिपत्तिस्तु सा ज्ञेया कारणे दूषणं पृथक् ॥

कारणं=परोक्तहेतुदूषणम् । वादी=प्रत्यर्थी । कारणे=कारणोत्तरे । पृथक्दूषणं भवेदित्यर्थः । नचास्याः सिद्धसाधनत्वेन सदुत्तरत्वे पूर्ववादिनो निग्रहस्थानं स्यादिति शङ्क्यम् । इष्टापत्तेः । पराजयेऽपि पूर्ववादिनो दण्डः परं न भवति । अपराधाभावात् । वाचस्पतिस्तु तत्त्वनिर्णिनीषुकथायाः

सिद्धसाधनस्यादोषत्वाच्च निग्रहोऽपीत्याह । न चैवं धर्माधिकरणप्रवे-
शपक्षलिखने पूर्ववादिनो बृथेति वाच्यम् । प्राग्विप्रतिपक्षस्यानुतापवतः
प्रत्यर्थिनः पश्चादपि सम्प्रतिपत्तिसम्भवात् । सन्धिकरणोत्तरमिव ।
सन्धिकरणं च निरूपयिष्यते ।

मिथ्योत्तरं तु न धारयामीत्यदि । यथाह—

कात्यायनः,

अभियुक्तो ऽभियोगस्य यदि कुर्यादपहवम् ।

मिथ्या तत्तु विजानीयादुत्तरं व्यवहारतः ॥ इति ।

व्यासोऽपि—

मिथ्या स्यात् साध्यनिहनुतिः । इति ।

साध्यस्य=सहेतुकसाध्यस्य शब्दतोऽर्थतो वा निहवो मिथ्योत्तरमि-
त्यर्थः । केवलसाध्यनिहवस्य सम्प्रतिपत्तिभिन्नोत्तरान्तरेष्वपि प्रसङ्गा-
दिति वाचस्पतिः । तच्चिन्त्यम् । सहेतुकसाध्यनिहवस्य तत्रापि सम्भ-
वात् । तस्मादपहवमात्रं कारणाद्यसम्बलितं मिथ्योत्तरम् । कारणप्रा-
प्त्यायसम्बलितं तूत्तरान्तरमिति वयम् । एतच्च मिथ्योत्तरं चतुर्विधम् ।
मिथ्यैतन्नाभिजानामि तदा तत्र न सन्निधिः ।

अजातश्चास्मि तत्काल इति मिथ्या चतुर्विधम् ॥

इति व्यासस्मरणात् । अत्र च मिथ्यैतदिति कण्ठतोऽपहवो न जा-
नामीत्यादिरर्थतः । अत एवाह—

कात्यायनः,

श्रुत्वा भाषार्थमन्यस्तु यदि तं प्रतिषेधति ।

अर्थतः शब्दतो वापि मिथ्या तज्ज्ञेयमुत्तरम् ॥ इति ।

अत्र वाचस्पतिः—भाषार्थस्य सहेतुसाध्यस्य मिथ्योत्तरेण निहवेऽपि
हेत्वपहवांश एव स्वरूपासिद्धिरूपस्थापनादोषः । साध्यापहवांशस्तु
कारणोत्तरादिव्यवच्छेदकतयाऽत्रान्तर्भाव्यते । तथा हि । गृहीतत्वाद्धारणे
भाषावादिना साध्य उपन्यस्ते कालदेशविशेषागर्भायां तस्यां 'मया न
गृहीतम्' इति हेत्वभावः शब्देनैवोच्यते । कालविशेषगर्भायां तु 'तदा नाहं
जात' इत्यर्थात्, देशविशेषगर्भायामपि 'तदा तत्राहं नासम्' इत्यर्थादेव ।
सर्वस्यामपि तस्यां 'न जानामि' इत्यनेनार्थादेव हेत्वभावप्रतिपादनम् ।
अत एवार्थिकभाषाप्रतिषेधस्त्रिविधः सापदेशमिथ्योत्तरम् । आद्यस्तु
केवलमिथ्योत्तरमिति । न चैवं ग्रहणास्कन्दनयोरसन्निधानाजन्मनोरेव
प्रतिपाद्यतास्तु किमार्थिकाग्रहणपर्यन्ततात्पर्येणति वाच्यम् । यद्यपि
तदा जातस्तत्र संश्र तथापि न गृह्णाति तादृशां सर्वेषां ग्रहणाभावतः

सन्निधानजन्ममात्रस्य ग्रहणाव्याप्यत्वाद्वापकत्वाभावात् व्याप्यग्रह-
णाभावासिद्धेस्तत्कालीनजन्माभावसन्निधानाभावयोरेव ग्रहणाभाव-
साधकता । न ह्यनुत्पन्नो गृह्णात्यसन्निहितो वेति सम्भवतीति तात्पर्य-
म् । तत्तात्पर्यावश्यम्भवात् । अत एव सर्वस्मिन्नपि मिथ्योत्तरे स्थाप-
कस्य ग्रहणस्थापनाय क्रियोपन्यास इत्याह ।

तत्तुच्छम् । साध्यानालिङ्गितहेत्वभावमात्रोपन्यासेऽर्थान्तरत्वापा-
तात् । हेतुत्वस्य साध्यनिरूपितत्वेन तदभावमुखेन साध्याभावव्यव-
स्थान एव स्थापनाद्दूषाणासम्भवात् । उत्तरान्तरव्यवच्छेदमात्रस्या-
दृष्टार्थतापत्तेश्च । यत्र तु पूर्ववादिनः पित्रर्णादिग्रहणहेतुकधारणादि-
प्रतिज्ञा तत्राज्ञानद्वारकः साक्षाद्वा तदपह्नवो मिथ्योत्तरम् । तत्कालाज-
न्मतद्देशाऽसन्निधानयोरेतदीययोस्तदीयग्रहणाभावासाधकत्वात् । अत-
एव प्रकाशास्वामिक्रये नाष्टिकेनादत्तत्वादिकमपि प्रमापणीयमि-
त्यभिमुक्तस्मरणमपि सङ्गच्छते । अन्यथा दूषणदत्तत्वाद्यनुप-
न्यासाददत्तत्वादिप्रमापणमधिकं स्यात् । तेन तत्प्रतिपादने दत्तत्वादे-
र्नाष्टिकोक्ततत्त्वत्वास्कन्दकत्वादस्य प्रत्यवस्कन्दनरूपत्वात्तस्यैव तत्सा-
धनापत्तौ 'मिथ्या क्रिया पूर्ववाद' इति विरुद्धेत । इष्टापत्तावुच्यमानायां
मिथ्योत्तरभेदत्वोक्तिविरोधात् ।

प्रत्यवस्कन्दनं नाम 'सत्यं गृहीतं, परंतु' प्रतिदत्तं प्रतिग्रहलब्धं वा
इत्यादि ।

यथाह नारदः—

अर्थिना लेखितो योऽर्थः प्रत्यर्थी यदि तं तथा ।

प्रपद्य कारणं ब्रूयात् प्रत्यवस्कन्दनं स्मृतम् ॥ इति ।

(नार० स्मृ० नोपलब्धम्)

प्रपद्य=स्वीकृत्य । यद्यपि भाषार्थस्य न सर्वोऽस्वीकारोऽत्र । सम्प्रति-
पत्तित्वापत्तेः । कारणोक्त्यानर्थक्यापाताच्च । तथा च ग्रहणेन धारणम् ।
तेन च प्रत्यर्पणीयत्वे साध्यत्वेन प्रतिज्ञातेन ग्रहणांशमभ्युपेत्य प्र-
तिदानेन प्रतिग्रहादिना वाऽधारणं प्रत्यर्पणीयत्वाभावं प्रत्यर्थी साध-
यति । मिथ्योत्तरादत एवास्य भेदः । तत्र भाषार्थस्य सर्वस्यापह्नवादत्र
त्वेकदेशानपह्नवात् । प्राङ्गन्याये तु यथायथमुभयसम्भव इति ततोऽपि
भेदः । एतच्च तत्र विवक्ष्यमः । यत्तु प्राङ्गन्यायो धार्यमाणत्वादिसामा-
न्याभावज्ञापकः । कारणोत्तरं तु तद्वत्सङ्गापकमिति तयोर्भेद इति वाचस्प-
तिनोक्तम् । तत्तुच्छम् । प्राङ्गन्यायेनापि कारणमुखेनोभयोरपि ज्ञापनसम्भ-
वात् । तस्मादस्मदुक्तमेव भेदकं ज्यायः । त्रिविधं चैतत् । स्थापनावि-

कबलं तत्समबलवत् तदूनबलं चेति । उदाहृतमेवाधिकबलम् । तत्र हि
महामयं शतस्य धारयः प्रतिदेयतया मत्तो गृहीततावद्धनत्वादित्यादि भा-
षायां निर्यातनादिस्थले व्यभिचारवारणायैदानीन्तनधारणाद्यर्थापत्ति-
गम्यमपरिशोधितत्वादिविशेषणमर्थिनोऽवश्यं हृदिस्थमास्थेयम् । तथा-
च प्रतिदानाद्युपन्यासे न तदसिद्धिः प्रत्यर्थिनोक्ता भवतीति ध्येयम् ।

कात्यायनोऽपि स्पष्टमाचष्टे—

अर्थिनामिहितो योऽर्थः प्रत्यर्थी यदि तं तथा

प्रपद्य कारणं ब्रूयादाधर्यं भृगुरब्रवीत् ॥ इति ।

आधर्यम्=अधरत्वं दुर्बलत्वमिति यावत् । पूर्वपक्षस्येति शेषः । पूर्व-
पक्षशैबल्य उत्तरस्य प्राबल्यमर्थत उक्तम् ।

अत एव नारदः—

आधर्यं पूर्वपक्षस्य यस्मिन्नर्थवशाद्भवेत् ।

विवादे साक्षिणस्तत्र प्रष्टव्याः पूर्ववादिनः ॥ (ऋणा० प्र० श्लो० १६४)

अत्र साक्षिग्रहणं प्रमाणमात्रोपलक्षणम् ।

प्रदीपकृतस्तु धार्यमाणत्वे कारणं=गृहीतत्वं प्रपद्य ब्रूयात् परिशोधनादिक-
मिति शेषः । अपरिशोधितत्वादिकं च स्थापनाहेतुविशेषणं कण्ठरवेण
ज्ञेयमित्याहुः । तत्र । व्यवहितयोजनाध्याहारयोर्विना कारणमनुचित-
त्वात् । कारणं प्रपद्येत्यन्वये तमित्यस्य साकाङ्क्षत्वेनानन्वयप्रसङ्गाच्च ।

अन्ये तु प्रपद्य=स्थापनाहेतुमभ्युपेत्य यत्तद्विपरीतवचनं तत्कारणो-
त्तरमिति त्रितयपरमेवेदं वचनमिति वदन्ति ।

अत्राधिकसमबलकारणोत्तरयोः स्थापनाया आधर्यासम्भवेनैतद्वा-
क्यस्य त्रितयविषयत्वायोग इति वाचस्पत्युक्तं दूषणं कारणोत्तरस्य
त्रैविध्यं तदुक्तं खण्डयद्भिरनुपदमेवोद्धरिष्यते । समबलम्—‘इयं
भूमिर्दीया क्रमागतत्वात्’ इत्येकेन भाषितेऽपरोऽपि तदेवोत्तर-
यति सत्प्रतिपक्षरित्येति । दुर्बलं कारणोत्तरं तु ‘मयेयं विंशतिवर्षा-
वधि भूमिरमुकस्वामिकाहिता’ इतिभाषायां स्वामिनैव पञ्चवर्षाव-
धि मर्याहितत्वान्मदीयोति सत्प्रतिपक्षरित्योत्तरितम् । “आधौ प्रतिग्रहे
क्रीते पूर्वा तु बलवत्तरा” इति वचनादिदं दुर्बलम् । अत्र चाधिकबले
प्रतिवादिनः प्रमाणोपन्यासाधिकारः प्रबलत्वसाधनाय । अन्ययोस्तु
पूर्ववादिन एव ।

गुरावमिहिते हेतौ प्रतिवादिप्रिया भवेत् ।

दुर्बले वादिनः प्रोक्ता तुल्यैः पूर्वक्रियैव च ॥ इति स्मरणात् ।

कारणात् पूर्वपक्षोऽपि उत्तरत्वं प्रपद्यते ।

अतः क्रिया सदा प्रोक्ता पूर्वपक्षप्रसाधिनी ॥ इति,

कारणात्=बलवत्त्वात् । उत्तरत्वमुत्तमत्वम् । पूर्वपक्षबलवत्त्वहेतुकां पूर्व-
वादिनः क्रियां प्रतिपादयता कात्यायनेनोत्तरस्यापि बलवत्त्व उत्तर-
वादिनः क्रियेत्युक्तं भवति । इदं वाचस्पतिमिश्रोक्तं व्यवहारतत्त्वकाराभ्युपेतं
च कारणोत्तरत्रैविध्यमयुक्तम् । वचनानारूढत्वाद् युक्तभावाच्च । तथा
हि “अर्थिना लेखित” इत्यादि नारदवाक्यस्याधिकबलकारणोत्तरविषयत्वे
न किञ्चिद्विजमस्ति । प्रत्युत तस्य तन्मात्रविषयत्वे त्रितयसाधारण-
कारणोत्तरस्वरूपाभिधायकवचनान्तत्सामान्यस्वरूपाज्ञानप्रसङ्गः । भव-
ताप्येतस्य त्रितयसाधारण्याभ्युपगमाच्च । समानबलोनबलविषय-
वचनान्तराभावाच्च ।

यच्चाच्यते कात्यायनीये “अर्थिनाभिहितो योऽर्थः प्रत्यर्थी यदि तं तथा ।
प्रपद्य कारणं” इत्यादि वाक्ये, नारदीये वा “आधर्यं पूर्वपक्षस्य” इत्यादि
वाक्ये तावदाधर्यशब्दोपादानात्समोनबलकारणोत्तरे विषयीभवितुम-
नर्है । तदेकवाक्यतया “अर्थिना लेखितो योऽर्थः प्रत्यर्थी” इत्यपि नारद-
वाक्यमधिकबलकारणोत्तरविषयमेवेति । तदबुद्धिपूर्वकम् । तथा सति
नारदीयमेव वचनद्वयमनर्थकं प्रसज्यत इति सामान्यविशेषविषयत्वमेव
तस्याभ्युपगन्तव्यम् । अस्त्वेवं तथा सति सामान्यलक्षणानभिधानदोषो-
ऽपि प्रतिक्षिप्तः । आधर्येऽपि तव वचनयोस्तूक्तयुक्त्यनबलमात्रविषयत्वमा-
समबलातिबलयोस्त्वाधर्याभावात्तदाक्षिप्तं लक्षणान्तरमूह्यामिति सर्वं
सुस्थमिति चेत्, न । आधर्यमुपमर्दकत्वं वाद्युपन्यस्तग्रहणाङ्गीकारे-
णाधारणादिकारणप्रतिदानाद्युपन्यासे तस्यैव साध्यत्वाविर्भावे तदु-
क्तग्रहणधारणयोः प्रमाणोपन्यासानपेक्षत्वमेव । इदमेवाभिप्रेत्य कल्पतरौ
लक्ष्मीधरोऽप्याह—“आधर्यं प्रमाणानर्हत्वं पूर्वपक्षस्येत्यर्थः” इति । अत-
एव “कारणे प्रतिवादिनि” इति सामान्यत एव कारणोत्तरे प्रतिवादिन एव
क्रिया वक्ष्यते । तेन यत् त्रितयसाधारणत्वमस्य वचसोऽन्यमतमुपन्य-
स्याधर्योक्तिविरोधाद्दूषितम् । तदप्ययुक्तम् ।

वस्तुतस्तु प्रमाणोपन्यासे तत्सामीचीन्यासामीचीन्यकृतं त्रैवि-
ध्यमुत्तरान्तरेऽपि पारमार्थिकं सम्भवत्येवेति कारणोत्तरमात्रे तदभिधा-
नमनर्हम् । ततः पूर्वं तत्रापि दुर्ज्ञेयम् । स्वस्वाभिमानेन तु पक्षोत्तरयोः
सार्वत्रिकमधिकबलवत्त्वमेव । अन्यथा विवादाप्रवृत्तिप्रसक्तेः । प्रमा-
णोक्तिप्रत्याकलितयोस्तद्विवेचनार्थयोरत एवोपयोगोऽन्यथाधिकबल-
कारणोत्तरे तयोरनुपयोगाद्वा द्विपात्त्वप्रसङ्गः सम्प्रतिपात्तवत् । “गुरो-

वमिहिते हेतौ' इत्यादेस्तु स्मरणस्य न कारणोत्तरत्रैविध्येन क्रियाव्यवस्थापकत्वम् । "कारणे प्रतिवादिनि" इति सामान्यवचनसङ्कोचस्य निर्युक्तिकस्य प्रसक्तेः । किन्तु मिथ्याद्युत्तरत्रैविध्येन । तथाहि—
गुरौ पूर्वपक्षोक्तहेत्वभ्युपगमेन कारणोत्तरे कारणोपन्यासात् प्राङ्-
न्याये च तदुपन्यासात्तयोः साध्यत्वाविर्भावे वाद्युक्तसाध्ये साध्यत्व-
तिरोधानात् प्रतिवादिनः क्रिया । दुर्बले तूत्तरे मिथ्याख्ये भावरूपत्वेन
भावप्रमाणाभावमात्रेण सिद्धे साध्यत्वानर्हे वादिसाध्यस्य साध्य-
त्वतिरोधानात्तस्य क्रिया । तुल्ये द्वयोरपि भावसाधकयोरर्थिप्रत्यर्थि-
नोः पूर्वं ममेदमिति वदतोऽन्यतरस्येत्यर्थः । इदं च "साक्षिषूभयतः
सत्सु" इत्यादिवचनं व्याचक्षाणा निपुणतरमुपपादयिष्यामः । "का-
रणात् पूर्वपक्षोऽपि" इति कात्यायनीयं तु प्रामाणिकत्वनिवन्धनपूर्वपक्ष-
स्योत्तमत्वं प्रतिपादयद्यत्र पूर्ववादिनः क्रिया वाक्यान्तरेणोक्ता तद्वि-
षयत्वेनाप्युपपद्यते इति न किञ्चिदेतत् । अत एव मिताक्षराकल्पतरुतना-
करमदनरत्नस्मृतिचन्द्रिकाकारादिभिरिदमुपेक्षितम् ।

प्राङ्न्यायलक्षणमाह हारीतः—

अस्मिन्नर्थे ममानेन वादः पूर्वमभूत्तदा ।

जितोऽयमिति चेद् ब्रूयात् प्राङ्न्यायः स्यात्तदुत्तरम् ॥

कात्यायनबृहस्पती—

आचारेणावसन्नोऽपि पुनर्लेख्यते यदि ।

सोऽभिधेयो जितः पूर्वं प्राङ्न्यायश्च स उच्यते ॥ इति ।

अतः प्राङ्न्यायपदमन्वर्थम् । प्राङ्न्यायस्य च प्रागवस्थायां मि-
थ्याकारणान्यतरोत्तरोपादानेनैव व्यवहारप्रवृत्तिरिति प्राङ्न्यायसा-
धने तदेव सिद्धं भवति इति सम्भवति धार्यमाणत्वादिसामान्याभा-
वतद्धंसोभयज्ञापकता प्राङ्न्यायस्येति मिथ्याकारणोत्तराभ्यामस्य
भेदः । त्रिप्रकारश्च प्राङ्न्यायः । तथा च—

कात्यायनः,

विभावयामि कुलिकैः साक्षिभिरिलिखितेन वा ।

जितश्चैव मयायं प्राक् प्राङ्न्यायस्त्रिप्रकारकः ॥

कुलिकैरिति प्राकृतव्यवहारदर्शिनामुपलक्षणम् ।

इत्युत्तरभेदाः ।

अथोत्तराभासाः ।

यद्यप्युत्तरलक्षणराहित्यादेवोत्तराभासत्वमर्थसिद्धं भवतीति नो-
त्तराभासाः पृथग्वाच्याः । योगीश्वरादिभिरत एव नोक्ताः । तथापि स्पष्टी-

करणाय कैश्चिदुक्ताः ।

तथा च मिताक्षराधृतवचनम् ।

सन्दिग्धमन्यत्प्रकृतादत्यल्पमतिभूरि च ।

पक्षैकदेशव्याप्यन्यत्तथा नैवोत्तरं भवेत् ॥

यद्यस्तपदमव्यापि निगूढार्थं तथाकुलम् ।

व्याख्यागम्यमसारं च नोत्तरं स्वार्थसिद्धये ॥

एतच्च तत्रैवोदाहरणनिष्ठतया व्याख्यातम् । सुवर्णशतमनेन गृहीतमिति उक्ते सत्यं गृहीतं सुवर्णशतं माषकशतं चेत्येवं सन्दिग्धमुत्तरं भवेदिति । प्रकृतादन्यत्सुवर्णशताभियोगे पणशतं धारयामीति । अत्यल्पं=सुवर्णशताभियोगे पञ्च धारयामीति । सुवर्णशताभियोगे पञ्चशतानि धारयामीत्यतिभूरि । पक्षैकदेशव्यापि=हिरण्यवस्त्राभियोगे हिरण्यं गृहीतमित्येतावन्मात्राभिधानम् । व्यस्तपदं=पदान्तरेणाभियोगे पदान्तरमादायोत्तरम् । यथा मदीयमे तावद्वर्णं धारयतीत्यभियोगेऽनेनाहं ताडित इत्यादि । अव्यापि=देशस्थानादिभाषाविशेषणाव्यापि । यथा मध्यदेशे वाराणस्यां पूर्वदिगवस्थितं मदीयमनेन क्षेत्रमपहतमित्यभियोगे न क्षेत्रमपहतमिति । निगूढार्थं=मह्यं सुवर्णशतं धारयतीत्यभियोगे किमहमेवासमै धारयामीति । अत्र ध्वनिना प्राङ्बिवाकः सभ्यो वा अर्थो वान्यस्मै कस्मैचिद्धारयतीत्यादिसूचनसम्भवान्निगूढार्थमिदम् । पूर्वापरविरुद्धमाकुलम् । यथा सुवर्णशतं मह्यं धारयतीत्यभियोगे धारयामि परन्तु गृहीतमेव नेति, गृहीतं परन्तु न धारयामीति वा कारणानुपन्यासमधारणादावकृत्वैवोत्तरम् । व्याख्यागम्यम्=दुःखिलप्रसमासाध्याहारादिसापेक्षत्वेनानुमेयार्थम् । यथा सुवर्णशतविषये पितृकृतर्णाभियोगे गृहीतशतवचनात् सुवर्णानां पितुर्न जानामीति । अत्र गृहीतशतसुवर्णस्य पितुर्वचनात्सुवर्णानां शतं गृहीतमिति न जानामीत्यर्थविवक्षायामद्विषमसमर्थसमासाध्याहारादिसापेक्षत्वादुक्तिकृतस्वाभिमतार्थपरव्याख्यावगम्यार्थम् । असारम्=न्यायविरुद्धम् । यथा सुवर्णशतमनेन मत्तो वृद्धा गृहीतं तस्य वृद्धिरेव दत्ता न मूलमित्यभियोगे सत्यं वृद्धिर्मया दत्ता मूलं तु न गृहीतमिति । अत्र कचित्पूर्वपक्षानिराकरणात् कचिदसम्बद्धार्थत्वात् कापि विलम्बितार्थप्रत्यायकत्वाद्यथायथमनुत्तरत्वमवसेयम् । यद्यप्युदाहृतमसारं पूर्वापरविरोध एव पर्यवस्यति । तथापि कचित्साक्षात् कचिन्नयायविरोधात्तथात्वमिति भेदकं द्रष्टव्यम् । स्मृतिचन्द्रिकाकारस्तु काकदन्तसङ्गवोचरमिष्यत इति । कात्यायनवचनं च तत्र संवादितवान् ।

काकस्य दन्ता नो सन्ति सन्तीत्यादि यदुत्तरम् ।

असारमिति तत्तेन समं नोत्तरमिष्यते ॥ इति ।

काश्यायनेनान्येऽप्युत्तराभसा उक्ताः—

अप्रसिद्धं विरुद्धं यदत्यल्पमतिभूरि च ।

सन्दिग्धासम्भवव्यक्तमन्यार्थं चातिदोषवत् ॥

यद्यस्तपदमव्यापि निगूढार्थं तथाकुलम् ।

व्याख्यागम्यमसारं च नोत्तरं स्वार्थसिद्धये ॥ इति ।

एतान् स्वयमेव स व्याचष्टे—

चिह्नाकारसहस्रं तु समयं चाविजानता ।

भाषान्तरेण वा प्रोक्तमप्रसिद्धं तदुत्तरम् ॥

प्रतिदत्तं मया बाल्ये प्रतिदत्तं मया नहि ।

यदेवमाह विज्ञेयं विरुद्धं तदिहोत्तरम् ॥

जितः पुरा मया चायमस्मिन्नर्थे विवक्षिते ।

पुरा मयाऽयमिति यत्तदूनं चोत्तरं स्मृतम् ॥

गृहीतमिति वाच्ये तु कार्यं ते न कृतं मया ।

पुरा गृहीतं यद्व्यमित्येतदतिभूरि तु ॥

देयं मयेति वक्तव्ये मया देयमितीदृशम् ॥

सन्दिग्धमुत्तरं ज्ञेयं व्यवहारे बुधैः सदा ॥

मयादेयमित्यत्राकारप्रश्लेषस्यापि सम्भवात्सन्दिग्धमिदम् । असम्भवम्-
स्माभिर्देयं धनमस्मत्प्रपौत्रपुत्रेण दत्तमित्येवमादि । अव्यक्तं=सुखेन यद-
क्षराण्येव निर्णेतुमशक्यानि । एतावुत्तराभासावुद्दिष्टावपि स्पष्टाविति
तेन न लक्षितौ ।

बलाबलेन चैतेन साहसं स्थापितं पुरा ।

अनुक्तमेतन्मन्यन्ते तदन्यार्थमिति रितम् ॥

एतेन च बलेन=प्राबल्येन अबलेन=दौर्बल्येन च पुरा साहसं=मनु-
ष्यमाणादि स्थापितं=कृत्वा गोपितमिति यावत् । इत्यादि प्रकृतानुप-
योगित्वादन्यार्थमित्यर्थः । व्यस्तपदं=पदान्तरेणाभियोगे कृते पदान्तरस-
ङ्क्रमेणोत्तरमिति सोदाहरणं मिताक्षरायां व्याख्यातम् । तत्प्रागेवोक्तम् । स्मृति-
चन्द्रिकायां तु पूर्वपक्षनिश्चयात् प्रागुच्यमानं सर्वमेवोत्तरं व्यस्तपदमिति
व्याख्यातम् । व्यस्तं पदं स्थानमुपन्यासावसरो यस्येति व्युत्पत्तेः ।
भवदेवेन तु यदव्यस्तपदव्यापीति पाठं लिखित्वाऽनन्वितार्थपदव्याप्तमिति
व्याख्यातं व्यवहारलिके । तच्च दोषान्तरसङ्करादयुक्तमिति प्राच्यमेव
व्याख्याद्वयमनुसन्धेयम् । उत्तरमित्येकवचनाद् याज्ञवाल्कीयानुत्तरस-

ङ्करादप्युत्तराभासत्वं सूचितम् । कात्यायनादिभिः स्पष्टमुक्तम् ।

पक्षैकदेशे यत्सत्यमेकदेशे च कारणम् ।

मिथ्या चैवैकदेशे च सङ्करात्तदनुत्तरम् ॥ इति ।

सङ्करादनुत्तरत्वे बीजं कात्यायनेनैवोक्तम्—

नचैकस्मिन् विवादे तु क्रिया स्याद्वादिनोर्द्वयोः ।

नचार्थसिद्धिरुभयोर्न चैकत्र क्रियाद्वयम् ॥ इति ।

मिथ्याकारणोत्तरयोः सङ्करेऽर्थिप्रत्यर्थिनोर्द्वयोरैकस्मिन् व्यवहारे क्रियोपन्यासः प्रसज्यते ।

मिथ्या क्रिया पूर्ववादे कारणे प्रतिवादिनि ।

इति स्मरणात् । मिथ्या=मिथ्योत्तरे, पूर्ववादे क्रिया=अर्थिनः क्रियोप-
न्यास इत्यर्थः । यथा—‘सुवर्णशतं रूपकशतं चानेन गृहीतम्’ इत्यभि-
योगे ‘सुवर्णशतं न गृहीतं रूपकशतं तु गृहीतं किन्तु प्रतिदत्तं प्रति-
ग्रहलब्धम्’ इत्यादि । द्वयोरैकक्रियोपन्यासाभावे च व्यवहारघट-
कभेदे व्यवहारद्वयप्रसक्तावेकसमाप्तावेव व्यवहारान्तरप्रवर्त्तनौचित्या-
द्युपपद्यवहारासम्भवरूपा युक्तिर्बीजम् । अत एव तस्य तस्यां
शस्य तत्प्रमाणमात्रसाध्यत्वे क्रमेणोत्तरत्वमेवेति क्रमिकं व्यवहारद्वयं
तयोरेव प्रवर्त्तनीयमित्युक्तं मिताक्षरास्मृतिचन्द्रिकादिग्रन्थेषु । कारणप्राङ्गन्या-
यसङ्करे तु प्रत्यर्थिन एव क्रियाद्वयं प्रसज्यते । “कारणे प्रतिवादिनि”
“प्राङ्गन्यायकारणोक्तौ तु प्रत्यर्थी निर्दिशेत् क्रियाम्” इति स्मरणात् ।
यथा पूर्वोदाहरण एव यद्येवं ब्रूयात् ‘सुवर्णशतं गृहीतं प्रतिदत्तं रूपकश-
ते तु प्रागयं व्यवहारमार्गेण मया पराजित’ इति । अत्र यद्यप्येकस्यैव
प्रमाणद्वयोपन्यासस्तथापि प्रागुक्त्या युक्त्या युगपद्यवहारासम्भव एवो-
नुत्तरत्वे बीजमतोऽत्रापि क्रमिकव्यवहारप्रवृत्तिरिष्टैव । कारणोत्तरे सा-
क्षिलब्ध्यादिभिस्तद्विभावनीयम् । प्राङ्गन्याये तु तद्दर्शिमिर्जयपत्रेण वेति
क्रम आवश्यकः । एवमुत्तरत्रयसङ्करेऽपि । यथानेन सुवर्णं रूपकशतं
वस्त्राणि च गृहीतानीत्यभियोगे सत्यं सुवर्णं गृहीतं प्रतिदत्तं च रूप-
कशतं न गृहीतं वस्त्रविषये प्राक् पराजित इति । अत्र द्वयोः क्रिया
एकस्य क्रियाद्वयमिति द्वयमध्यनुत्तरत्वे बीजम् । सम्प्रतिपत्तौ
क्रियाभावाच्चतुःसङ्करो नोदाहार्यः । सङ्करसम्भवमात्रेण तु मिताक्षरा-
कारणे “एवं चतुःसङ्करेऽपि” इत्युक्तम् । अत एवात्र “यत्र सम्प्रतिपत्ते-
रुत्तरान्तरेण सङ्करस्तत्रोत्तरान्तरोपादानेन व्यवहारः प्रवर्त्तनीयः । सम्प्र-
तिपत्तौ क्रियाभावात्” इति तेनैवोक्तम् । सङ्करस्थले क्रमिकव्यवहार आ-
वश्यकः । क्रमोऽर्थिप्रत्यर्थिसम्भ्यानामन्यतरेच्छया बोध्यः । यत्र तु प्रभूताः

र्थविषयत्वमन्यतरोत्तरस्य बलवत्तरत्वं वा व्यवहाराकरणेऽन्यतरस्य
पीडातिरेकादिकं वा प्राप्तेर्विनिगमकमस्ति तत्र तदुत्तरोपादानेनैव प्र-
थमो व्यवहारः प्रवर्तनीय इत्याह—

हारीतः,

यत्प्रभूतार्थविषयं यत्र वा स्यात् क्रियाफलम् ।

उत्तरं तत्र तज्ज्ञेयमसङ्कीर्णमतोऽन्यथा ॥

असङ्कीर्णं=सङ्करप्रयुक्तव्यवहारयोगपद्यासम्भवदोषाभावात् । अतो-
ऽन्यथा सङ्कीर्णमिति शेषः । तेन तत्रेच्छाक्रमेण व्यवहारक्रम इति भा-
वः । सङ्करादनुत्तरत्वे प्रागुक्तयुक्तिरनेन सूचिता । अत एव—

मिथ्योत्तरं कारणं च स्यातामेकत्र चेदुभे ।

सत्यं वापि सहान्येन तत्र ग्राह्यं किमुत्तरम् ॥

इत्युक्त्वा तदुक्तं हारीतेन । उदाहरणं तु यथा 'सुवर्णं रूपकशतं वस्त्रा-
णि च गृहीत्वायं न प्रयच्छति' इत्यभियोगे 'सुवर्णं रूपकशतं च न गृहीतं
वस्त्राणि गृहीतानि प्रतिदत्तानि' इत्युत्तरम् । अत्र मिथ्योत्तरस्य प्रभूतार्थ-
विषयत्वात् तदुपादाय क्रियार्थिनः प्रथमं व्यवहारो द्रष्टव्यः । पश्चाद्वस्त्र-
विषये कारणोत्तरमादाय प्रत्यर्थिक्रियाऽवलम्बनो व्यवहारः । एवं मिथ्या-
प्राङ्गन्यायसङ्करेऽपि बोध्यम् । सम्प्रतिपत्तिर्यदि सुवर्णादौ तत्र क्रिया-
फलाभावादल्पविषयमप्युत्तरान्तरमादायैव व्यवहारो भवति । एवं
तुल्यार्थविषयत्वेऽप्युत्तरयोर्यत्र प्रथमदृष्टे फलं तदुत्तरावलम्बनेन
व्यवहारो द्रष्टव्यः । तथाचोक्तम्—“यत्र वा स्यात्क्रियाफलम्” इति ।

अहंपूर्विक्रिया यातावर्थिप्रत्यर्थिनौ यदा ।

वादो वर्णानुपूर्व्येण ग्राह्यः पीडामवेक्ष्य च ॥ इति बृहस्पतिः ।

अत्र वाचस्पतिमिश्राः । भिन्नभिन्नावच्छेदेन कारणादिसंस्पर्शि सङ्करा-
दनुत्तरमिति “पक्षैकदेशे यत्सत्यम्” इत्यादिवाक्यार्थ एव न सम्भ-
वति । अवच्छेदभेदेन साङ्कर्यस्यैवाऽभावात् । किन्तु पक्षस्यैकदेशे
विषये यदुत्तरं सङ्कीर्यते न तदनुत्तरम् । शेषमेकदेशपदद्वयमनुवादः ।
यथा शतं न गृहीतं गृहीतमपि परिशोधितं वा न धारयाम्येवेत्यादि ।
यत्तु शताभियोगे ‘पश्चाशत् परिशोचिताः पञ्चविंशतिस्तु नैव गृहीता
पञ्चविंशतिस्तु धार्यन्ते देया’ इत्युत्तरम् । यच्च वस्तुभेदेन प्रागुदाहृतं,
तत्र “यत्प्रभूतार्थविषयम्” इति वचनात् कारणोत्तरमादाय प्रथमं विचारः
कार्यः । पश्चात् पञ्चविंशतिरपन्हुता अर्थिप्रमाणेन वा साध्या प्रत्य-
र्थिप्रमाणेन वा साध्या । नचैवं “नचैकस्मिन्” इत्येतद्वचनविरोधः । न्या-
यमूलकत्वेनैतद्वचनस्य लब्धार्थप्रमाणपरिग्रहाबाधकत्वात् । सति च

निर्णयप्रमाणे तदंशसंशयस्यावश्यनिरस्यत्वात् । न च “यत्प्रभूतार्थ-
विषयम्” इत्येतद्वचनबलादेव लब्धार्थप्रमाणग्राह्यता । तथा सत्येतत्स्मृ-
तीनां श्रुतिमूलकतापत्तेः । न चेष्टापत्तिः । असम्भवन्मूलान्तरत्वस्यैव
श्रुतिमूलकत्वप्रयोजकत्वात् । यूगपदस्यादिस्मृतौ तथा सिद्धान्तवच-
नात् । अत्र च न्यायमूलकत्वस्यैव सम्भवात् । न च तादृशविषया-
सम्भव एव ‘न चैकस्मिन्निति’ वचनस्य मूलमिति युक्तम् । बहुशो वि-
षयदर्शनात् । न चेदृशमुत्तरं न देयमित्युपदेशार्थमिदम् । यथावस्थि-
तार्थकथनस्य निषेद्धुमशक्तेः । विज्ञा एव विवदन्ते न त्वज्ञा इत्यपि
वक्तुमशक्यम् । न चात एव ते पर्यनुयोज्याः । “छलं निरस्य भूते-
न व्यवहारान्नयेन्पु” इति वचनात्तादृशमपि तत्त्वतो बोध्यत्वात् ।
नच वचनादेवास्योत्तरस्य हेयता । वचनस्यादृष्टार्थतापत्तेः ।

अपि च शतं न गृहीतमित्यस्य नाग्रहणमात्रमर्थः । शतपदानर्थक्यप्र-
सङ्गात् । नापि शताग्रहणम् । विशेषनिषेधे शेषाभ्यनुज्ञापत्तेः । नापि शत-
पदं पक्षप्राप्तानुवादः । एवं सत्येकदेशस्य गृहीतत्वविभावनादेव स्थापको
“निह्नुते लिखितेनैकमिति” वचनादेतावद्धनं निरपवादमेव लभेतेत्यनिष्टा-
पादकमेवेदमुत्तरं स्यात् । “मिथ्या कारणयोर्वापि” इत्यादि वचनमप्येवं
नेयम् । तस्माद्यावत्प्रकृतविषयः संशयोऽनुवर्त्तते निर्णायकं च प्रमाणं
लभ्यतं तावद्विचारणीयमिति परमार्थः । भवेदेवप्रदीपादयोऽप्येवम् ।
तस्मादस्मदुक्त एव “पक्षैकदेशे यत्सत्यम्” इत्यादेरर्थ इति ।

तदेतद्वागाडम्बरमात्राच्चार्थक्षोदक्षमम् । तथाहि । मिताक्षराद्युक्तीत्या-
दृष्टार्थतयैव सकलवचनस्वरसामञ्जससम्भवात् । “नचैकस्मिन्” इत्यादिव-
चनपर्यालोचनया युगपदनुत्तरत्वस्यैवास्य वर्णितत्वात् । क्रमिकोत्तरत्व-
स्य सर्वैरपीष्टत्वात् । नचायौगपद्यमेव निर्बीजम् । युगपद्व्यवहारासम्भव-
स्यैतादृशि विषये उपपादितत्वात् । व्यवहारस्य चतुष्पात्त्वात् । क्रियारू-
पपादभेदे साध्यभेदेन भाषारूपपादभेदे चातद्धटिते व्यवहारभेदप्रस-
ङ्गस्य सचेतसा दुरपहत्वात् । किञ्च । भवदुक्तीत्या न्यायाभासमूलक-
तया “नचैकस्मिन्” इत्यादेरप्रामाण्यप्रसङ्गः । यच्चैकदेशपदस्यैकविषय-
परत्ववर्णनमेकदेशपदद्वयस्य चानुवादत्वप्रतिपादनम् । तदतिमन्दम् ।
एकदेशपदे रूढित्यागप्रसङ्गात् । सम्भवत्यस्मदर्थेनार्थवस्वे निरर्थका-
नुवादस्यानर्थक्यापरपर्यायस्याभ्युपगमानौचित्याच्च । यच्चैकविषयस-
ङ्कर उदाहृतम् । तदपि सन्दिग्धादिदोषसङ्कीर्णमसाधारण्येनैतद्वचनवि-
षयतानर्हमिति समस्तवचनानर्थक्यम् । यदप्युक्तम्—असम्भवन्मूला-
न्तरत्वस्य श्रुतिमूलकत्वे प्रयोजकत्वमिति । तदपि मीमांसानध्ययन-

निबन्धनम् । न ह्यसम्भवनमूलकत्वमष्टकादिस्मृतीनां श्रुतिमूलकत्वे प्रयो-
जकम् । तथा सति तुलापुरुषादिस्मृतीनां लोभादिमूलकत्वस्य
सुतरां सम्भवाच्छ्रुतिमूलकत्वाभावप्रसङ्गः । यथाहुः--

वार्तिककाराः,

रागद्वेषमदोन्मादप्रमादालस्यलुब्धताः ।

क वा नोत्प्रेक्षितुं शक्याः स्मृत्यप्रामाण्यहेतवः ॥ इति ।

यूपहस्त्यादिस्मृतिषु मुक्तकत्वेनाप्तप्रणीतत्वानवधारणान्मूलभूत-
श्रुत्यकल्पनम् । कर्तृसामान्याभावादिति भाष्याभिमताप्रामाण्ये मूल-
युक्तिः । हेतुदर्शनं तदुपपद्यमानमात्रमिति तत्रैव व्याचक्षाणैः श्रु-
णमाकरे । वार्तिककाराणां तु दृढतरवैदिकं परिग्रहीतुं प्रामाण्यमेव ता-
सामभिमतमित्यपि तदभियोगभाजां न दुर्लभम् । यद्यपि अपिचेत्याद्य-
सम्भवदुक्तिकस्वकपोलकल्पितविकल्पजालमुद्गाढ्य खण्डितं, तदपि
प्रस्तुतप्रतीपम् । तादृशोत्तरस्य सर्वैरभ्युपगन्तव्यत्वात् । शतग्रहणा-
भावस्य तदर्थस्यादुष्टत्वाच्च । अयमत्र सकलवचनसन्दर्भसमाधानान्निष्क-
ष्टोऽर्थः । क्रिया=लिखितादिप्रमाणरूपा प्रत्यवस्कन्दने प्राङ्गन्याये च प्रत्य-
र्थिन एव भवति । मिथ्योत्तरे चार्थिन एव । सम्प्रतिपत्तौ न कस्या-
पीति व्युत्पादयिष्यते । एवं च सत्येन यत्रेतरेषां त्रयाणामुत्तराणां
सङ्करस्तत्र प्रत्यर्थिनः कारणप्राङ्गन्यायसाधनाय प्रमाणद्वयमर्थिनश्च
स्वसाध्यसाधनायैकं प्रमाणं प्राप्नोति । यत्र कारणप्राङ्गन्याययोस्तत्र प्र-
त्यर्थिनः प्रमाणद्वयम् । यत्र पुनर्मिथ्याकारणयोर्मिथ्याप्राङ्गन्याययोर्वा
तत्रार्थिप्रत्यर्थिनोरैकैकं प्रमाणम् । न च यथाप्राप्तमेवाऽस्त्विति वा-
च्यम् । प्रमाणं हि साध्यसिद्ध्यर्थम् । एकस्मिन् व्यवहारेचैकमेव साध्यमे-
कस्यैवोचितम् । तेन तत्र नोभयोः प्रमाणमेकमेकस्य वा प्रमाणद्वयं भवि-
तुमर्हम् । उभयोः साध्याभावादिकसाध्यस्य चैकैर्नैव प्रमाणेन सिद्धावि-
तरवैयर्थ्यात् । तस्मात् युक्तमुक्तम्--“सङ्करात्तदनुत्तरम्” इति । तथा च
सर्वत्र पक्षव्यापकमेवोत्तरं देयं दापनीयं च । यत्र पुनः सर्वथा तथा-
विधमुत्तरं न लभ्यते किन्त्वैकैकांशव्यापकमेवोत्तरम् । तत्र नानोत्तर-
वशेन नानाप्रतिज्ञाः कृत्वा क्रमेणैकैकप्रतिज्ञायामेकैकोत्तरोपादानेन
व्यवहारः प्रवर्त्तनीयोऽन्यथा तत्र निर्णयाभावप्रसङ्गः । स चानुचितः ।
“छलं निरस्य” इत्यादिवचनात् । “सङ्करात्तदनुत्तरम्” इति हेतूपादाना-
दुक्तविधया सङ्करे निराकृते स्यादेवोत्तरत्वमित्यभिप्रायः । एतदेव व्यति-
रेकमुखेनोक्तम्--

यत्प्रभृतार्थविषयं यत्र वा स्यात्क्रियाफलम् ।

६८ वीरमित्रोदयव्यवहारप्रकाशस्य परिभाषापरिष्कारे

उत्तरं तत्र तज्ज्ञेयमसङ्कीर्णमतोऽन्यथा ॥ इति ।

अतोऽन्यथा=यौगपद्ये सङ्कीर्णं स्यादिति प्रागेव व्याख्यातम् ।
पक्षव्यापकानेकोत्तरविकल्पे तु न जातुचित्सङ्कारावसरः । तस्मान्न
कापि सङ्करे सदुत्तरत्वमिति ।

अथ क्रियापादः ।

तत्र तदुपयोगि प्रत्याकलितं प्रथमं निरूप्यते । विज्ञानयोगिना तस्य
व्यवहारपादत्वानभ्युपगमेऽपि क्रियादानोपयोगित्वाभ्युपगमात् । अन्यै-
स्तु व्यवहारपादत्वस्यैव स्वीकारात् । क्रियापादप्राग्भावस्तूभयस-
म्मतः । प्रत्याकलितं नाम भाषोत्तरयोरर्थिप्रत्यर्थिभ्यां लेखितयोः
क्रियोपन्यासनमनयोर्मध्ये कस्य स्यात्का चास्मिन् पदे क्रिया स्यात् ही-
नवादी वानयोर्मध्ये क इत्यादिः ससभ्यप्राड्विवाकस्य समापतेः सभ्य-
स्य प्राड्विवाकस्य वा परामर्श उच्यते ।

तथा च बृहस्पतिः ।

ये तु तिष्ठन्ति करणे तेषां सभ्यैर्विभावना ।

कलयित्वोत्तरं सभ्यैर्दातव्यैकस्य वादिनः ॥

करणे=धर्माधिकरणे । ये तिष्ठन्ति=वादिनः प्रतिवादिनश्च । तेषामुत्तरं
मिथ्यादिचतुर्भेदं, कलयित्वा=विचार्य, एतदुत्तरे कस्य क्रियोपन्यास
उचित इति निर्धार्य, विभाव्यते साध्यमनयेति विभावना क्रियाप्रमाण-
मिति यावत् । एकस्य वादिनः=अर्थिप्रत्यर्थिन्यतरस्य । सभ्यैर्दातव्या=उप-
न्यसनीयत्वेनाज्ञापयितव्येत्यर्थः ।

कात्यायनोऽपि—

लिखिते शोधिते सम्यक् सति निर्दोष उत्तरे ।

अर्थिप्रत्यर्थिनोर्वापि क्रियाकरणमिष्यते ॥

क्रियाकरणं=क्रियोपन्यासः । पुनर्बृहस्पतिः—

श्रुत्वा पूर्वोत्तरं सभ्यैर्निर्दिष्टा यस्य भावना ।

विभावयेत्प्रतिज्ञातं सोऽखिलं लिखितादिना ॥

विभाव्यते साध्यते साध्यमनयेति विभावना क्रियैव । पूर्वोत्तरं=पूर्व-
पक्षमुत्तरं चेत्यर्थः । द्वन्द्वैकवद्भावः । निर्दिष्टा=ब्रूहीत्युपदिष्टा । कस्मि-
न्नुत्तरे कस्य क्रिया क्रियारहितं च किमुत्तरमित्यपेक्षायामाह —

व्यासः,

प्राङ्न्यायकारणोक्तौ तु प्रत्यर्थी निर्दिशेत् क्रियाम् ।

मिथ्यौक्तौ पूर्ववादी तु प्रतिपत्तौ न सा भवेत् ॥

प्राङ्न्यायकारणोत्तरयोः प्राङ्न्याये कारणे च साधितेऽर्थिसाध्यस्य

ग्रहणस्य धारणासाधकत्वाद्यर्थे साधनं प्रत्यर्थिनाऽभ्युपगमाच्चेति तत्रैव साध्यत्वाविर्भावात्तदुपन्यासकारिण एव प्रत्यर्थिनः प्रमाणोप-
पन्यासस्तत्साधनायोचितः । अर्थिसम्बन्धविरहप्रत्यर्थिसम्बन्धयोर्द्वि-
योरपि तेनैव निर्णयात् । मिथ्योत्तरे तु वादिनः प्रमाणदुर्भिक्षं याद प्रति-
ज्ञातेऽर्थे, प्रमाणाभावादेव प्रत्यर्थ्यभिमतोऽर्थिप्रतिज्ञातसाध्यहेत्वभावः
सिध्यतीति तत्परिहाराय भावाभावयोर्भावस्यैव साध्यत्वोचित्याच्चा-
र्थिन एव क्रिया । सम्प्रतिपत्तौ तु न कस्यापि साध्यमस्तीति निरर्थ-
कत्वात् क्रियैव नास्तीत्यर्थः ।

बृहस्पतिः—

प्रतिज्ञां भावयेद्वादी प्रत्यर्थी कारणं तथा ।

प्राग्वृत्तत्वादिविजयं जयपत्रेण भावयेत् ॥ इति ।

प्राग्वृत्तं=प्राङ्न्यायः । प्रतिज्ञां=प्रतिज्ञातार्थम् । इदं च परिशेषान्मिथ्यो-
त्तरविषयम् । जयपत्रेणेति प्राङ्न्यायदर्शिप्रभृत्युपलक्षणम् ।

मनुः—

अपह्वेऽधमर्णस्य देहीत्युक्तस्य संसदि ।

अभियोक्ता दिशेदेशं कारणं वान्यदुद्दिशेत् ॥ (८।५२)

दिशति कथयति यथादृष्टमर्थमिति देशः साक्षी । मेधातिथिस्तु
ऋणादिप्रयोगदेशवर्त्तिनः साक्षिणो देशशब्देन लक्ष्यन्त इत्याह । अन्य-
त्कारणं=प्रमाणं साक्षिभिन्नं लेख्यादि । मेधातिथिना तु 'करणं वा समुद्दि-
शेत्' इति पठित्वा करणशब्दः प्रमाणसामान्यवाचकोऽपि गोबलीवर्द-
न्यायेन साक्षिभिन्नकरणमाचष्टे । पृथगुपादानात् । कारणं वा समु-
द्दिशेदिति पाठेऽप्ययमेवार्थ इत्युक्तम् । यत्र मिथ्याप्रत्यवस्कन्दनयोः
कृत्स्नपक्षव्यापिता यथा कश्चिच्छृङ्गप्राहिकया कश्चिदभियुङ्क्ते 'मदीयेयं
गौरमुकस्मिन् काले नष्टास्य गृहेऽद्य दृष्टा' इति । तत्राभियुक्त उत्तरयति-
मिथ्यैतत् । यतः । एतत्प्रदर्शितनाशकालात्प्रागेवास्या मदगृहेऽवस्थित-
त्वादिति । इदं तावत्पक्षप्रतिक्षेपक्षममित्यनुत्तरत्वानर्हम् । कारणो-
पन्यासान्न शुद्धमिथ्योत्तरम् । एकदेशाभ्युपगमाभावाच्च "अर्थिना
लेखितो योऽर्थः" इत्यादि प्रागुक्तप्रत्यवस्कन्दनलक्षणं नास्कन्दति । सा-
ध्यमेदाय प्रतिज्ञाभेदापादकत्वाभावाच्च न "पक्षैकदेशे यत्सत्यम्" इत्यु-
क्तसङ्करवगुणपद्मवहारासम्भवकृतं युगपदनुत्तरम् । तस्मात्सकारणं
मिथ्योत्तरमेवेदम् । अन्यतरसाधनेनापि विवादपर्यवसानात् । अत्र
"मिथ्या क्रिया पूर्ववादः" इति वचनात् "कारणे प्रतिवादिनि" इति वच-
नाच्चान्यतरस्य ब्रथ्यावाचि क्रियोपन्यास इति भाति यद्यपि, तथापि

“मिथ्या क्रिया” इत्यादेः शुद्धमिथ्याविषयत्वेनैतद्विषयत्वाभावात् । “कारणे प्रतिवादिनि” इति वचनात् प्रतिवादिन एवात्र क्रिया । नचास्यापि शुद्धप्रत्यवस्कन्दनविषयत्वादेतद्विषयत्वाऽभावप्रसङ्गे न कस्यापि क्रिया प्राप्नोतीति निर्णयप्रतिबन्ध एवेति वाच्यम् । यतः प्रसिद्धप्रत्यवस्कन्दनेऽपि ग्रहणाद्यभ्युपगमेन प्रतिदानादिकारणोत्तरतैवास्यासम्भाविनीति वाच्यम् । एकदेशाभ्युपगमस्य प्रायिकत्वात् । कारणोपन्यासस्यैवोत्तरान्तरासङ्कीर्णतया तल्लक्षणत्वावश्यम्भावात् । एवं कृत्स्नपक्षव्यापि सप्राङ्न्यायं मिथ्योत्तरमपि द्रष्टव्यम् । यथा प्राक्तनाभियोग एव यद्येवं प्रतिवदति-मिथ्यैतत्, यतः प्रागयमस्मिन्नभियोगे मया व्यवहारमार्गेण पराजित इति । अत्रापि “प्राङ्न्यायकारणोक्तौ” इत्यादि प्राक्प्रदर्शितवचनात्प्रत्यर्थिन एव क्रियोपन्यासः । प्राङ्न्यायसिद्धौ प्रतिज्ञायाः प्रकटमेव मिथ्यात्वपर्यवसानादस्य शुद्धप्राङ्न्यायविषयत्वासम्भवादेतादृशप्राङ्न्यायविषयताया अप्यवर्जनीयत्वात् । पक्षप्रतिपक्षमस्यास्य प्राग्वदवानुत्तरत्वानर्हत्वात् । यत्र तु कारणप्राङ्न्याययोः कृत्स्नपक्षव्यापितयैकोत्तरत्वं तत्र प्राङ्न्याय एव साधनीयः । कारणसाधनस्य तदन्तर्भूतत्वात् । यथा रूपकशतमनेन मामकं गृहीतामित्यभियुक्तः प्रतिवदति सत्यं गृहीतं प्रतिदत्तत्वादिदानीमस्मै न धारयामि । आस्मिन्नेवार्थे प्रागमुनाहमभियुक्तश्चतुष्पाद्यवहाररीत्यामुं पराजितवानिति ।

इदानीं हीनपरिज्ञानोपायः ।

तत्र मनुः,—

बाह्यैर्विभावयेल्लिङ्गैर्भावमन्तर्गतं नृणाम् ।

स्वरवर्णैर्ङ्गिताकारैश्चक्षुषा चेष्टितेन च ॥ (८।२५)

स्वरो=विकृतो गद्गदत्वादिः । वर्णोऽस्वाभाविकः कृष्णत्वादिः । इङ्गितं=स्वेदवेषपथुरोमाञ्चादि । आकारो=विकृतो भ्रूवक्रिमादिः । चक्षुः=कातरम् । चेष्टितं=वृथा स्थानात् स्थानान्तरगमनादि ।

याज्ञवल्क्यः—

देशादेशान्तरं याति सुक्लिणी परिलेहि च ।

ललाटं स्विद्यते चास्य मुखं वैवर्ण्यमेति च ॥

परिशुष्यत्स्खलद्वाक्यो विरुद्धं बहु भाषते ।

वाक्चक्षुः पूजयति नो तथोष्ठौ निर्भुज्यतपि ॥

स्वभावाद्विकृतिं गच्छेन्मनोवाक्कायकर्मभिः ।

अभियोगेऽथ साक्ष्ये वा दुष्टः स परिकीर्तितः ॥

(अ०२२श्लो०१३१४-१५)

मनोवाक्कायकर्मभिर्यः स्वभावाविकृतिं गच्छति न भयादिनिमित्तमसावभियोगे साक्ष्ये वा दुष्टः परिकीर्तितः । मनःप्रभृतिविकृतीरेव विविच्य दर्शयति । देशादेशान्तरं याति=नचैकत्रावतिष्ठते । सृक्विषणी=ओष्ठ-प्रान्तौ । परिलेढि=जिह्वया पुनः पुनः परिघट्टयतीति कर्मणो विकृतिः । अस्य ललाटं स्विद्यते=स्वेदबिन्दुवृन्दाङ्कितं भवति । मुखं वैवर्ण्यं=वर्णान्यत्वं पाण्डुत्वकृशत्वादि एति=प्राप्नोतीति कायस्य । परिशुष्यत्स्खलद्राक्यः=परिशुष्यत् सगद्गदं स्खलत् व्यत्यस्तपदवर्णं वाक्यं यस्य सः । बहु=अनुपयुक्तं, विरुद्धं=पूर्वापरविरोधवत् भाषत इति वाचः । परोक्षां वाचं प्रति-वचनदानेन चक्षुश्च परस्य प्रतिवीक्षणेन न पूजयति नाभिनन्दतीति मनोविकृतेर्लिङ्गम् । परकीयमनोविकृतेरप्रत्यक्षत्वात् । तथा ओष्ठौ निर्भुजति वक्रयत्युपर्यधोभावेन चालयतीति कायस्यैव विकृतिः ।

मनुरपि—

आकारैरिङ्गितैर्गत्या चेष्टया भाषितेन च ।

नेत्रवक्त्रविकारैश्च ह्यायतेऽन्तर्गतं मनः ॥ (८२६)

कात्यायनः—

आकारेङ्गितचेष्टाभिस्तस्य भावं विभावयेत् ।

प्रतिवादी भवेद्धीनः सोऽनुमानेन लक्ष्यतै ॥

कम्पः स्वेदोऽथ वैवर्ण्यमोष्ठशोषाभिमर्षणम् ।

भूलेखनं स्थानहानिस्तिर्यग्भूर्ध्वनिरीक्षणम् ॥

स्वरभेदश्च दुष्टस्य चिह्नमाहुर्मनीषिणः ।

प्रतिवादिशब्देन परस्परप्रतिपक्षवादित्वादुभयोर्ग्रहणम् । अभिमर्षणं=जिह्वयोष्ठप्रान्तावलेहनम् । द्वन्द्वैकवद्भावः ।

श्रीरामायणे—

आकारं छाद्यमानोऽपि न शक्यो विनिगूहितुम् ।

बलाद्धि विवृणोत्येष भावमन्तर्गतं नृणाम् ॥

अनेन च पराजयसम्भावनामात्रं प्रतिपाद्यते । तस्य च फलं क्रिया-दिपरामर्शं सभ्यादीनामत्यवधानेन व्यवहारशेषविचारः । न चैतावता पराजयनिश्चयो साक्ष्यनिर्णयो वा । नैसर्गिकनैमित्तिकविकारयोर्वैलक्ष-ण्यस्य विवेक्तुमशक्यत्वात् । यद्यपि कोऽपि निपुणतममतिविवेक्तुं शक्नु-यात् तथापि न पराजयनिमित्तमसाक्षित्वनिबन्धनं वा दण्डादिकार्यं सम्भवति । न हि निपुणभिषगभियोगमूलकमरणनिश्चयेऽपि मृतकार्य-मार्याः समाचरन्ति ।

योगीश्वरः—

सन्दिग्धार्थं स्वतन्त्रो यः साधयेद्यश्च निष्पतेत् ।

न चाहूतो वदेत्किञ्चिद्धीनो दण्ड्यश्च स स्मृतः ॥ (अ०२श्लो०१६)

सन्दिग्धम्=अधमर्णादिभिरनभ्युपगतमवार्थं यः स्वतन्त्रः=प्रमाणनिरपेक्ष एव साधयेदासेधादिना राजादिभ्यो ऽनिवेद्यैव तस्माज्जिघृक्षति तदुपरि दण्डाद्यापादयति वा स हीनो दण्ड्यश्च भवति । न परं प्रकृतार्थहानिमाप्नोति प्रत्युत स्वातन्त्र्यनिवन्धनं राजदण्डमपि दातुमर्हति । यश्च स्वयमभ्युपेतं साधनेन वा साधितं याच्यमानो निष्पतेत्=पलायेत सोऽपि तथा दण्ड्यः साधितं धनं च दाप्यः । यश्चाभियुक्तो राजा चाहूतः सदसि न किञ्चिद्वदति स प्रकृतार्थहानिं दण्डं च प्राप्नोति । प्रकरणात् (१)दुष्टपरिज्ञानमेव माभूदिति दण्ड्यग्रहणम् । दण्ड्योऽपि “शास्योऽप्यर्थान्न हीयते” स्वार्थान्न हीयते इति अर्थादहीनत्वदर्शनादत्र तन्माभूदिति हीनग्रहणम् ।

नारदोऽपि—

अन्यवादी क्रियाद्वेषी नोपस्थाता निरुत्तरः ।

आहूतप्रपलायी च हीनः पञ्चविधः स्मृतः ॥ (अ०२श्लो०३३)

अन्यवादी तथा हीनः स एव विवृताननः । (ना०स्मृ०न लब्धम्)

पूर्ववादं परित्यज्य योऽन्यमालम्ब्य ते पुनः ।

वादमङ्कमणाज्ज्ञेयो हीनवादी स वै नरः ॥ (अ०२।२४)

कात्यायनेनापि—

श्रावयित्वा यदा कार्यं त्यजेदन्यद्वदेदसौ ।

अन्यपक्षाश्रयस्तेन कृतो वादी स हीयते ॥ इति ।

यश्च कञ्चिदभियुज्य नाहमेनमभियुज्ज इत्येवं विरुद्धमभिधीत सोऽप्यन्यवादितया हीन इत्याह—

स एव,

न मयाऽभिहितं कार्यमभियुज्य परं वदेत् ।

विब्रुवंश्च भवेदेवं हीनं तमपि निर्दिशेत् ॥ इति ।

तथा पत्रे लिखितं पूर्वपक्षमप्यन्यथा कुर्वन्नन्यवादितया हीन इत्याह—

स एव,

लेखयित्वा तु यो वाक्यमूनं वाऽभ्यधिकं पुनः ।

वदेद्वादी स हीयते नाभियोगं तु सोऽर्हति ॥

अभियोगं=पूर्वपक्षं नार्हति=वादित्वयोग्यो न भवतीत्यर्थः । क्रियाद्वेषिणोऽनुपस्थानुश्च हीनतायास्तेनैव विवरणं कृतम् ।

सभ्याश्च साक्षिणश्चैव क्रिया ज्ञेया मनीषिभिः ।

तां क्रियां द्वेष्टि यो मोहात् क्रियाद्वेषी स उच्यते ॥

आह्वानादनुपस्थानात् सद्य एव स हीयते । इति ।

निरुत्तरतया हीनमप्याह स एव—

ब्रूहीत्युक्तोऽपि न ब्रूयात् सद्यस्तद्धनमर्हति ।

द्वितीयेऽहनि दुर्बुद्धेर्विद्यात्तस्य पराजयम् ॥

पराजयं=पराजयचिन्हं हीनताम् ।

अत एव हरितः—

सापदेशं हरेत्कालमब्रुवंश्चापि संसदि ।

उक्त्वा वचो विब्रुवंश्च हीयमानस्य लक्षणम् ॥

सापदेशं=सव्याजम् ।

यथाह कात्यायनः—

व्याजेनैव तु यत्रासौ दीर्घकालमतिक्रमेत् ।

सापदेशं तु तद्विद्याद्वादहानिकरं स्मृतम् ॥ इति ।

आहूतप्रपलायी=अभियोगपरिहारार्थमाह्वानबुद्ध्या प्रच्छन्नचारी । एतेषामुत्तरोत्तरस्य हीनता गुर्वीति ज्ञापयितुं “हीनः पञ्चविध” इत्युक्तम् । न परिसङ्ख्यार्थम् । अन्येषामपि हीनत्वस्मरणात् हीनतागुरुत्वज्ञापनं दण्डभूयस्त्वार्थम् । तच्चोक्तं कात्यायनेन—

अन्यवादी पणान् पञ्च क्रियाद्वेषी पणान्दश ।

नोपस्थाता दश द्वे च षोडशैव निरुत्तरः ॥

आहूतप्रपलायी च पणान्दाप्यस्तु विंशतिम् ।

अत्रापि विशेष उक्तस्तेनैव—

त्रिराहूतमनायातमाहूतप्रपलायिनम् ।

पञ्चरात्रमतिक्रान्तं विनयेत्तं महीपतिः ॥ इति ।

कात्यायनेनैव प्रकारान्तरेणापि हीन उक्तः—

श्रावितव्यवहाराणामेकं यत्र प्रभेदयेत् ।

वादिनं लोभयेच्चैव हीनं तमपि निर्दिशेत् ॥

श्रावितव्यवहाराणां सभ्यादीनां मध्ये एकमपि यः प्रभेदयेत्=अन्यद्वारानुरोधाद्युत्पादनेनेत्यर्थः ।

बृहस्पतिरपि—

भयं कुर्वति भेदं वा भीषणं वा निरोधनम् ।

पूतानि वादिनो यस्य व्यवहारे स हीयते ॥
 भयादीनि व्यस्तसमस्तानि येन कृतानि स हीयत इत्यर्थः । भुव
 कुर्वति=करोति । भोषणम् अन्यमुखेन भयोत्पादनमिति शेषः ।

मनुरपि—

अदेश्यं यश्च दिशति निर्दिश्यापन्हुते च यः । (अ० ८)

यश्चाधरोत्तरानर्थान् विगीतान्नावबुध्यते ॥ (५३)

अपदिश्यापदेशं च पुनर्यस्त्वपधावति ।

सम्यक् प्रणिहितं चार्थं पृष्ठः सन्नाभिनन्दति ॥ (५४)

असम्भाष्ये साक्षिभिश्च देशे सम्भाषते मिथः ।

निरुच्यमानं प्रश्नं च नेच्छेद्यश्चापि निष्पतेत् ॥ (५५)

ब्रूहीत्युक्तश्च न ब्रूयादुक्तं च न विभावयेत् ।

न च पूर्वापरं विद्यात्तस्मदथात् स हीयते ॥ (५६)

(१) ज्ञातारः सन्ति मेत्युक्त्वा दिशेत्युक्तो दिशेन्न यः ।

धर्मस्थः कारणैरेतैर्हीनं तमपि निर्दिशेत् ॥ (५७)

अदेश्यम्=अनुपयोगासम्भ्यत्वादिना निर्देशानर्हं दिशति=कथयति यः ।

यश्च कथितमपि न मयेदमुक्तमित्यपलपति । यश्च अधरोत्तरानर्थान् पूर्वा-
 पराभिहितान् विगीतान् विरुद्धांस्तत्त्वेन नाबुध्यते । यश्चापदेशं व्याजं
 पीडादिकम् अपदिश्यापद्वाय अपधावति अपसरति सभातः । यश्च
 सम्यक् प्रणिहितं सम्यक्प्रणिधानेनाकलितमपि परोक्तमर्थं पृष्ठः सन्ना-
 भिनन्दति=अनुवादप्रत्युत्तरदानादिना नाद्रियते । मेधातिथिस्त्वदेशमिति
 पठित्वा भाषावादिलिखितदेशभिन्नमसम्भावितं वा देशम् । यद्वा “अभि-
 योक्ता दिशेद्देशम्” इत्यत्रेव देशशब्देन साक्षिणो व्याख्याय साक्षिनिर्दे-
 शकाले असम्भावितसाक्षिणो निर्दिशतीति व्याचख्यौ । यश्च ज्ञातारः
 साक्षिणो मनुक्तेऽर्थं सन्तीति सभायामुक्त्वा के ते वदेत्युक्तो न वदेत्तान् ।
 अत्र मा=मां ज्ञातारः यथार्थवाद्यहमिति जानानाः साक्षिण इति या-
 वत् । द्वितीयैकवचनान्तस्यास्मच्छब्दस्य “त्वामौ द्वितीयायाः” (अ० ८
 पा० १ सू० २३) इत्यनेन मामित्यस्य मा इत्यादेशः । नतु मे इति षष्ठ्यन्त-
 मेतत् । “न लोकाव्ययनिष्ठाखलर्थतृणाम्” (अ० २ पा० ३ सू० ६२)
 इति तन्निषेधात् । तेन मेति सन्धिरपि समाहित इति मेधातिथिः । आचार्या-
 स्तु व्याकरणाधिकरणे सन्धिकरणमत्रापशब्द इति पूर्वपक्षप्रसङ्गेन वद-
 न्तः षष्ठ्यन्ततामेवास्य मन्यन्ते । मे सन्तीति सम्बन्धान्न “तृणाम्” इति

सम्बन्धप्रयुक्तषष्ठीप्रतिषेधावकाश इति तेषामभिसन्धिः । सन्ति ज्ञा-
तार इत्युक्तं कल्पतरुलिखितपाठस्त्वनाकर एवाचार्यमेधातिथिभ्या-
मधृतत्वादिति ध्येयम् । सिद्धान्ते त्वाचार्याणां छान्दसत्वमत्र समा-
धिरभिमतः । एतैः कारणैर्व्यस्तैः समस्तैर्वा वादिप्रतिवादिनोरन्यतरं
हीनं निर्दिशेदित्यर्थः । हीनवादितया दण्डार्हतामात्रं न प्रकृतार्थहानि-
रिति प्रमादपरिहारार्थमेवायं प्रपञ्चः । “छलं निरस्य” इत्यादिवच-
नात् । अत एव—

नारदोऽपि,

सर्वेष्वर्थविवादेषु वाक्छले नावसीदति ।

परस्त्रीभूम्युणादाने शास्योऽप्यर्थान्न हीयते ॥ इति ।

(अ० २ श्लो० २५)

अस्यार्थः । अर्थविवादेषु सर्वेषु वाक्छले प्रमादाभिधाने पूर्वप्रपञ्च-
तेऽपि नावसीदति प्रकृतादर्थात् हीयते । अत्रोदाहरणमात्रं परस्त्री-
त्यादि । एतेषु प्रमादाभिधानेऽपि शास्यो दण्ड्योऽपि यथान् प्रकृतार्था-
द्धीयते एवं सर्वेष्वर्थविवादेष्वित्यर्थः । अन्यथा परस्त्रीत्यादेरानर्थक्यमेव
भवेत् । अर्थविवादोपादानान्मन्युकृतेषु प्रकृतार्थादपि हीयत इत्यर्थादुक्तं
भवति । यथा ‘अहमनेन शिरसि ताडित’ इत्यावेद्य भाषादिसमये ‘हस्तेन
पादे ताडित’ इति वदन् दण्ड्यः पराजितश्च भवति । मन्युकृतविशदशा-
वशादेव ताडनादिकमयमस्मिन्नारोप्यावेदितवान् धर्म्माधिकरण इति
प्रतीतेः । अत एव—

दोषानुरूपं स ग्राह्यः पुनर्वादो न विद्यते ।

इति बार्हस्पत्यः पुनर्वादिनिषेधोऽपि मन्युकृतव्यवहाराविषय एव ।
ग्राह्यो दण्डमित्यर्थात् ।

असम्भाष्ये=सम्भाषणानर्हे विज्ञेय इति यावत् । नेच्छेत्=श्रुतमप्य-
श्रुतवत्कुर्व्यात् । राजकार्यादिव्याजमुत्पाद्य प्रामाण्यं गच्छेत् । ब्रूही-
त्यादि गतार्थम् । अत्रादेशमित्यादौ च ब्रूहीत्यादौ च “बहुकृत्वा-
ऽपि पथ्यं वदितव्यम्” इति शाबरभाष्योक्तरीत्यास्मिन् प्रकरणे पुन-
रुक्तिर्न दोष इति भगवान्मेधातिथिराह । कचिदर्थविवादेऽप्यर्थहानिः
“सन्दिग्धार्थम्” इत्यनेन दर्शिता ।

नारदोऽप्याह—

अनिवेद्य तु यो राज्ञे सन्दिग्धेऽर्थे प्रवर्तते ।

प्रसह्य स विनेयः स्यात्स चास्यार्थो न सिध्यति ॥ (अ० १ श्लो० ४६)

प्रवर्तते=साधयति बलादिनेत्यर्थः ।

बृहस्पतिरपि—

आहूतप्रपलायी च मौनी साक्षिपराजितः ।

स्ववाक्यप्रतिपन्नश्च हीनवादी चतुर्विधः ॥

साक्षिपराजितः साक्षिवचनाद्यः पराजितः । स्ववाक्यप्रतिपन्नः सम्प्रति-
पत्युत्तरदाता । अनयोर्दृष्टान्तत्वेनोपादानम् । यथाऽनयोरविप्रति-
पन्नार्थहानिस्तथान्ययोरपीत्यर्थः । अत्राप्युत्तरोत्तरहीनताधिक्यप्रतिपा-
दनार्थं चतुर्विधग्रहणम् । न परिसङ्ख्यार्थम् । अन्यथान्येषां तत्कथनं
विरुध्येत । कस्मिन् कदा हीनकार्यमित्यत्र कालावधिरुक्तस्तेनैव—

प्रपलायी त्रिपक्षेण मौनकृतसप्तभिर्दिनैः ।

साक्षिभिन्नस्तत्क्षणेन प्रतिपन्नश्च हीयते ॥ इति ।

साक्षिभिन्नस्तत्पराजितः । यश्च सामान्यतः साक्षिणो निर्दिश्य पश्चाद्वि-
शिष्टानिर्दिशन्मनुना “ज्ञातार” इत्यनेन हीनतयोक्तस्तत्रापि कालावधिं
बृहस्पतिरेवाह—

साक्षिणस्तु समुद्दिश्य यस्तु तान्न विवादयेत् ।

त्रिंशद्वात्रात् त्रिपक्षाद्वा तस्य हानिः प्रजायते ॥ इति ।

दैविकराजिकान्तराये त्ववध्यतिक्रमेऽपि न दोष इत्यप्याह—

स एव,

आचारकरणे दिव्ये कृत्वोपस्थाननिर्णयम् ।

नोपस्थितो यदा काश्चिच्छूलं तत्र न कारयेत् ॥

दैवराजकृतो दोषस्तस्मिन् काले यदा भवेत् ।

अवाधित्यागमात्रेण न भवेत् स पराजितः ॥ इति ।

आचारकरणे=व्यवहारकरणे । छूलं तत्र न कारयेदिति वदता यत्र व-
चनेनार्थहानिः प्रतिपादिता तत्रैव पुनर्विवादाभावोऽन्यत्र तु हीनतानि-
मित्तं दण्डं कृत्वा पुनर्वादः प्रवर्त्तनीय एवेति सूचितम् । यत आह—

कात्यायनः,

पलायनानुत्तरत्वादन्वपक्षाश्रयेण वा ।

हीनस्य गृह्यते वादो न स्ववाक्यजितस्य च ॥

स्ववाक्यजितस्येति प्रकृतार्थहानिनिमित्तोपलक्षणम् । तेनैव विवृतमिदम् ।

यो हीनचिह्नेन जितस्तस्योद्धारं विदुर्बुधाः ।

स्ववाक्यहीनो यस्तु स्यात् तस्योद्धारो न विद्यते ॥ इति ।

उद्धारः=पुनर्व्यवहारः । अत्रापि स्ववाक्यहीन इति प्रकृतार्थहानिनिमि-
त्तोपलक्षणम् । विवादमुपक्रम्य राजानं वञ्चयित्वाऽन्योन्यं यौ वादिप्र-

तिवादिनौ स्वयमेव विवादान्निवर्त्तते तयोरुभयोरपि दण्ड्यत्वमाह—

बृहस्पतिः,

पूर्वोत्तरे सन्निविष्टे विचारे सम्प्रवर्त्तिते ।

प्रशमं ये मिथो यान्ति दाप्यास्ते द्विगुणं दमम् ॥

मिथ इत्यनेन राज्ञो निवेदनमकृतवैवाऽन्योन्यमित्युक्ते राजवञ्चन-
मवगम्यते ।

कात्यायनस्तु स्पष्टमाह—

आवेद्य प्रगट्हीतार्थं प्रशमं यान्ति ये मिथः ।

सर्वे द्विगुणदण्डाः स्युर्विप्रलम्भान्नुपस्य ते ॥ इति ।

द्विगुणो दण्डस्तु पराजयनिमित्तदण्डोपेक्षया । नतु विवादास्पदी-
भूतद्रव्योपेक्षया । अद्रव्यविवादेऽप्युच्यते । राज्ञे निवेद्याऽन्योन्यरुच्या
राजानुरोधेनैव वा सन्धिकरणे तु न दण्ड इत्यर्थात् सिद्धम् । स्फुटीकृतं

बृहस्पतिना,

पूर्वोत्तरेऽभिलिखिते प्रक्रान्ते कार्यनिर्णये ।

द्वयोरुत्तरयोः सन्धिः स्यादयःखण्डयोरिव ॥

साक्षिसभ्यविकल्पस्तु भवेत्तत्रोभयोरपि ।

दोलायमानौ यौ सन्धिं कुर्यातां तौ विचक्षणौ ॥

प्रमाणसमता यत्र भेदः शास्त्रचरित्रयोः ।

तत्र राजाज्ञया सन्धिरुभयोरपि शस्यते ॥

धर्मार्थोपग्रहः कीर्तिर्भवेत्साम्येन भूभृतः ।

न क्लिश्यन्ते साक्षिसभ्या वैरं च विनिवर्त्तते ॥

निग्रहानुग्रहं दण्डं धर्मं प्राप्य यशोऽयशः ।

विग्रहाज्जायते नृणां पुनर्दोषस्तथैव च ॥

तस्मात्कुलगणाध्यक्षधर्मज्ञाः समदृष्टयः ।

अद्वेषलोभाद्यद्ब्रूयुस्तत्कर्त्तव्यं विज्ञानता ॥ इति ।

साक्षिसभ्यविकल्प इति । उभयोरप्यर्थिप्रत्यर्थिनोः किमेते वक्ष्यन्तीति
साक्षिसभ्यविषयको विकल्पो भवेत् । तत्र=कार्यनिर्णये दोलायमानौ
सन्देहदोलारूढौ यावर्थिप्रत्यर्थिनौ सन्धिं कुर्यातां, तौ विचक्षणौ=च-
तुरौ पराजयजनिताप्रतिष्ठादितिरोधानादित्यर्थ इति कल्पतरुः । रत्नाकरस्तु
साक्षिणां सभ्यानां च विकल्पः परस्परविरोध इत्याह । प्रमाणसमेतति ।
यत्र सभ्यानां वादिद्वयपक्षे प्रमाणसाम्यं प्रतिभाति । यत्र च शास्त्रचरि-
त्रयोर्भेदः शास्त्रे शास्त्रान्तरेण चरित्रे व्यवहारे चरित्रान्तरेण भेदो
विप्रतिपत्तिर्नतु शास्त्रव्यवहारयोः परस्परं भेद इति व्याख्यानम् । धर्म-

शास्त्रविरोधे व्यवहारस्यार्थशास्त्रत्वेन दुर्बलत्वात् तत्र राजाज्ञया सन्धिः कार्यत्वेन प्रशस्यते । धर्मार्थोपप्रहादिहेतुत्वात् । निग्रहानुग्रहाद्व्यवस्थानिवर्त्तकत्वाच्च । तस्मादित्यादिना राजाज्ञैव केवलं न सन्धिहेतुः कुलगणाध्यक्षादिवचोऽपि राजवञ्चनयेति प्रतिपाद्यते । एतच्च प्रत्याकलितं सभैरवश्यमादर्त्तव्यमित्याह—

नारदः,

प्रमाणानि प्रमाणज्ञैः परिपालयानि यत्नतः ।

सीदन्ति हि प्रमाणानि प्रमाणैरव्यवस्थितैः ॥ (क्र०प्र०७७०६८)

अस्यार्थः स्मृतिचन्द्रिकाकारेणैवमुक्तः । अव्यवस्थितैः प्रमाणैः प्रमाणानि प्रमाणकर्त्तारः प्रमाणशब्देन लक्ष्यन्ते । ते सीदन्ति=विनश्यन्ति निर्णयं नाप्नुवन्ति । अतः प्रत्याकलनकौशलेन प्रमाणज्ञैः सम्यैर्यत्नतस्तानि प्रमाणानि परिपालयानि यथा व्यवस्थादुःस्थितानि न भवन्ति तथा विवेचनीयानीत्यर्थ इति । वयं तु अव्यवस्थितैर्मूलशैथिल्यादिना दुःस्थितैः प्रमाणैः=प्रमाणानुग्राहकैस्तर्कैः प्रमाणानि=साक्षादीनि सीदन्ति=निर्णयाक्षमाणि भवन्ति । हि=यतः । अतः प्रमाणज्ञैः प्रमाणानि यत्नतः परिपालयानि=सत्कर्तृपरिशुद्ध्यनुग्रहेण तत्त्वनिर्णयफलानि कार्याणीति व्याचक्ष्महे । अनयोश्च व्याख्यानयोस्तारतम्यं तत्त्वविद्भिर्विवेचनीयम् । इदं च प्रत्याकलितं व्यवहर्तृसम्बन्धाभावाद् व्यवहारदर्शिमात्रकर्तृकत्वाच्च व्यवहारपादचतुष्टयान्तर्भूतमिति मिताक्षराकारस्य सम्मतम् । न त्वनुपादेयम् । एतदन्तरेण तृतीयक्रियापादानवतारात् । यथाह—“उत्तराभिधानानन्तरमर्थिप्रत्यर्थिनोः कस्य क्रिया का वा क्रियेति परामर्शलक्षणस्य प्रत्याकलितस्य योगीश्वरेण व्यवहारपादत्वेनानभिधानाद्व्यवहर्तृसम्बन्धाभावाच्च न व्यवहारपादत्वम्” इति ।

अपराकस्तु । साध्यसिद्धिपदेन जयपराजयावधारणलक्षणं प्रत्याकलितं योगीश्वरवचने लक्षणया गृह्यत इति वदन् क्रियोपन्यासोत्तरकालीनविचारस्य सभैः क्रियमाणस्य प्रत्याकलितरूपतामभिप्रैति । सम्प्रतिपशुत्तरेण क्रियापादेनापि जयपराजयावधारणलक्षणप्रत्याकलितपाद इति द्विपात्त्वमेवेति ब्रुवाणो वाचस्पतिरपि तदेवानुबध्नाति ।

कल्पतरुस्मृतिचन्द्रिकाकारौ मिताक्षराकारवदेवोत्तरलेखनानन्तरभावितानां हीनपरिज्ञानसन्धिकरणक्रियादानानां क्रियापादप्राग्भाविनां प्रत्याकलितत्वमभिहितवन्तौ । व्यवहारोपयोगित्वाद् बृहस्पत्यादिवचनानां प्रागस्मल्लिखितानामनुरोधाच्च व्यवहारपादत्वं परं तदनभ्युपगतमभ्युपगतवन्तौ । क्रियापादप्राग्भावित्वमेव तु तस्य युक्तम् । “ये तु तिष्ठन्ति

करण" इत्यादिवचनात् । व्यवहारपादत्वमस्तु न वेत्यन्यदेतत् ।

यत्तु साध्यसिद्धेर्व्यवहारफलत्वान्न व्यवहारपादत्वं युक्तमिति । तन्न । व्यवहारभावनायाः फलापवर्गिण्याः फलनिरूप्यत्वेन फलस्य तदंशत्वेन तत्पादत्वे बाधकाभावात् । अत एव त्र्यंशा भावनेति मीमांसकानामुद्घोषः ।

तात्पर्यपरिशुद्धाबुदयनाचार्यास्तु प्रमाणोपन्यासमेव प्रत्याकलितमभिमन्यन्ते । तदाहुः—“यद्यपि परीक्षार्थां न वादिप्रतिवादिनौ स्तः । पृच्छोपक्रममात्रेण द्वितीयोपयोगात् । सम्भवेऽपि तयोर्विषयोपस्थापनमात्रपर्यवसानात् स्थेयस्यैव परीक्षकत्वम् । तथापि पूर्वपक्षोत्तरपक्षप्रत्याकलितनिष्कर्षभेदेन चतुष्पाद्व्यवहारपूर्वप्रवर्तनात् फलतो न कश्चिद्विशेषः । एककर्तृकत्वेऽपि तावत् एवं व्यापारकलापस्य विचारे विद्यमानत्वात् । तस्मादप्यनिपुणो देशकस्तथापि देशं सावगममेव” इति ।

वस्तुतस्तु न प्रमाणोपन्यासस्तेषां प्रत्याकलितत्वेनाभिप्रेतः । किन्तु सभिककृतः प्रमाणोपष्टम्भककृतकर्तादिपरामर्श एव । यतो न शास्त्रायकथायां व्यवहारवत्पूर्वपक्षोत्तरपक्षौ स्वाभिमतसहेतुकसाध्यनिर्देशमात्रपरौ किन्तु पूर्वपक्षिणा कण्टकोद्धारोत्तरपक्षदूषणपुरःसरं स्वपक्षे स्थिरीकृते सिद्धान्तवादिना तदुभयप्रतिक्षेपेण स्वपक्षसाधकप्रमाणकप्रमाणप्रथमप्रख्यापनं क्रियते । ततः स्थेयैस्तदुभयविवेकाख्यप्रत्याकलितेन निष्कर्ष एकतरपक्षनिर्द्धारणरूपः क्रियते । तावता कथासमाप्तिर्वादे । जल्पवितण्डयोस्तु सभिकादीनामुत्तरोऽपि व्यापारो विद्यत इत्यादि लक्षणमाकरे । अत्र तु साध्यादिविलक्षणं मानमुत्तरभेदेन नियतं प्रागुपन्यासानर्हमिति न पूर्वोत्तरपादान्तर्गतिस्तस्य । अत एवात्र प्रत्याकलितस्यात्रोत्तरे कस्य क्रियेत्यादि विमर्शस्य स्थेयकृतस्य प्राच्यत्वं प्रमाणोपन्यासात् । तत्र तु प्रतीच्यत्वमेव स्थेयकृतप्रमाणसाध्वसाधुताविवेकरूपता चेत्यस्तु विस्तरः । एवं प्रत्याकलितमाकलितम् ।

अधुना क्रियापादो विविच्यते ।

तत्र कात्यायनः—

वादिना यदभिप्रेतं स्वयं साधयेतुं स्फुटम् ।

तत्साध्यं साधनं येन तत्साध्यं साध्यतः खिलम् ॥

सारभूतं पदं मुक्त्वा निःसाराणि बहून्वपि ।

संसाधयेत् क्रियां यां तु तां जह्यात्सारवर्जिताम् ॥

पक्षद्वयं साधयेद्या तां जह्याद्दूरतः क्रियाम् ।

क्रियां बलवतीं मुक्त्वा दुर्बलं योऽवलम्बते ।

स जयेऽवधृते सभ्यैः पुनस्तां नाप्नुयात् क्रियाम् ॥ इति ।

ताम्=बलवतीम् । तेन प्रागेव प्रबलं प्रमाणमुद्भाव्यम् । दुर्बलप्रमाणा-
लम्बनेन पराजितस्य पश्चात्प्रबलप्रमाणोपन्यासावसरो नास्तीत्यर्थः ।
अत एवाह—

नारदः,

निर्णिके व्यवहारे तु प्रमाणमफलं भवेत् ।

लिखितं साक्षिणो वापि पूर्वमावेदितं न चेत् ॥ इति ॥ (अ० १ श्लो० ६२)

निर्णिके=शोधिते । अन्यतरजयपराजयान्यतरावधारणं प्रापित इति
यावत् । पूर्वमेव दुर्बलप्रबलसकलप्रमाणोपन्यासे कृते तु सर्वप्रमाणा-
नुसारेण “छलं निरस्य” इत्यभिधानात् पश्चादुद्भावितं कृत्रिमत्वा-
दिशङ्काकलङ्कितमित्यनुपादेयमेवेत्यर्थः । अत एव पूर्ववाक्येऽपि मु-
क्त्वेति पुनरिति चोक्तम् ।

स एव यथा—

पक्वेषु धान्येषु यथा निष्फलाः प्रावृषो गुणाः ।

निर्णिक्तव्यवहाराणां प्रमाणमफलं तथा ॥ इति । (अ० १ श्लो० ६३)

उत्तरे पत्रनिवेशिते साध्यसिद्धेः साधनाय तत्साधननिर्देशं क-
कुर्यादित्यपेक्षिते—

याज्ञवल्क्य आह,

ततोऽर्थी लेखयेत्सद्यः प्रतिज्ञातार्थसाधनम् । (अ० १ श्लो० ७७)

तत=उत्तरलिखनानन्तरम् । अर्थी अर्थ्यत इत्यर्थः साध्यं सोऽस्या-

ऽस्तीत्यर्थी साध्यवान् । सद्यः=एवाविलम्बेन । प्रतिज्ञातस्य=प्रतिज्ञा-

विषयस्य अर्थस्य=साध्यस्य साधनम् । साध्यतेऽनेनेति साधनं=प्रमाणं
साध्यादि लौकिकमलौकिकं वा । लेखयेत्=लेखकद्वारा । स्वयं वा
लिखेदित्यपि द्रष्टव्यम् । दृष्टार्थत्वात् । अत्र सद्य इति वदन्नुत्त-
राभिधाने कालविलम्बनमप्यनुमन्यते । तच्च विशेषपरिभाषायां विव-
क्ष्यते । अर्थी लेखयेदित्यनेन सम्प्रतिपत्तौ न कस्याप्यर्थित्वमिति न
कोऽपि साधनं लेखयेदिति पादद्वयेनैव व्यवहारनिर्वाहः । तथाचोक्तम्-
द्विधात् सम्प्रतिपत्तिस्तिष्ठति । मिथ्योत्तरे पूर्ववादिन एवार्थित्वात् स एव
साधनं लेखयेत् । कारणोत्तरप्राङ्न्यायोत्तरयोस्तु प्रत्यर्थ्यैव साध्य-
वान् । कारणप्राङ्न्याययोस्तस्यैव साध्यत्वादिति स एव लेखयेदित्युक्तं

भवति । तेन—

प्राङ्गन्यायकारणोक्तौ तु प्रत्यर्थी निर्दिशेत् क्रियाम् ।

मिथ्योक्तौ पूर्ववादी तु प्रतिपत्तौ न सा भवेत् ॥

मिथ्या क्रिया पूर्ववादे कारणे प्रतिवादिनि ।

प्राङ्गन्यायेऽपि तथैव स्यात्प्रतिपत्तौ न सा भवेत् ॥

इति व्यासादिस्मृत्युक्तोऽर्थोऽर्थिपदेन सङ्गेषतः सर्व एवोक्तो भवति । अत्र चण्डेस्वरः—

साहसस्तेयपारुष्यगोमिश्रापात्यये स्त्रियाम् ।

विवादयेत्सद्य एव कालोऽन्यत्रेच्छया स्मृतः ॥ (या० २।१२)

इत्यत्र सद्यो विवादयेत्=उत्तरं दापयेदित्यनेन प्रत्यर्थिपक्षस्य लिखने विलम्बप्राप्तौ साहसादिषु तत्पक्षमपि सद्य एव लेखयेदिति योऽपवादः स यदि प्राग्भाषावादिपक्षलिखने विलम्बोक्त्यर्थप्राप्तः प्रत्यर्थिपक्षलिखनविलम्बः स्यात् तदैव घटते नान्यथेत्येतद्वाक्यव्याख्याने यदर्थिपदेन प्रत्यवस्कन्दनप्राङ्गन्याययोः प्रत्यर्थ्येवार्थी जात इति स एव साधनं लेखयेदिति प्रत्यर्थिनोऽपि ग्रहणमिति मिताक्षराकारेण व्याख्यातम् । तत् पूर्वापरविरोधान्मन्दमित्याह । तदतिसाहसम् । भाषोत्तरवादिपक्षमात्रलेखनपरत्वं यद्यनयोर्वाक्ययोस्तर्हि साधनपदानन्वये समासानुपपत्तेः सन्दर्भविरोधाच्च । साधनलेखनस्यैवोत्तरलिखनोत्तरमाकाङ्क्षितत्वात् । साहसादिष्वप्युत्तरभेदव्यवहारभेदव्यवस्थया द्वयोरपि पूर्ववाक्योपात्तसाधनलेखनसद्यस्त्वार्थाक्षिप्तोत्तरलेखनविलम्बापवादोपपत्तेः । न चोत्तरलेखनं सर्वत्र प्रत्यर्थिन एवेति तद्विलम्बानुमतिविमल्योस्तं प्रत्येव प्रतिपादनमर्हमिति वाच्यम् । एतावतापि क्रियोपन्यासप्रतिपादकवचनस्थार्थिपदेन भाषावादिमात्रग्रहणाग्रहे नियामकाभावात् । प्रत्युत “मिथ्याक्रिया” इत्यादिवचनार्थसङ्ग्रहाय द्वयोरपि ग्रहणमर्थिपदेनेत्यस्यैव युक्तत्वात् । एवं सति मिताक्षरायां पूर्वापरविरोधापादनमज्ञानविलसितमेवेत्यास्तां तावत् ।

बृहस्पतिः—

द्विप्रकारा क्रिया प्रोक्ता मानुषी दैविकी तथा ।

एकैकानेकधा भिन्ना मुनिभिस्तत्त्ववादिभिः ॥

साक्षिलेख्यानुमानं च त्रिविधा मानुषी क्रिया ।

साक्षिलेख्यानुमानमिति द्वन्द्वैकवद्भावः ।

साक्षी द्वादशभेदस्तु लिखितं दशधा स्मृतम् ।

अनुमानं तु द्विविधं नवधा दैविकी क्रिया ॥

११ वी० मि०

इदं सङ्ख्याभिधानं न नियमाय भेदान्तराणामपि प्रमाणप्रकरणे
वक्ष्यमाणत्वात् ।

कात्यायनः—

लिखितं साक्षिणो भुक्तिः प्रमाणं त्रिविधं विदुः ।

लेशोद्देशस्तु युक्तिः स्यादिव्यानीह विषादयः ॥

लेशोऽन्यथानुपपन्नो धर्मस्तस्योद्देशो विमर्शो युक्तिरित्यर्थः ।

पूर्वपादेऽपि लिखिते यथाऽक्षरमशेषतः ।

अर्थी तृतीयपादे तु क्रियया प्रतिपादयेत् ॥

पूर्वपादो=भाषा लिखितं=पूर्वपक्षतया लिखितम् उत्तरमिति यावत् ।
तृतीयपादः=प्रत्याकलिताख्यः तस्मिन् सति क्रियया=प्रमाणेन प्रतिपादयेत्
साध्यमितिशेषः । भाषोत्तरप्रत्याकलिताख्यपादत्रये सति क्रियया
स्वकार्यमर्थी साधयेदिति तात्पर्यार्थः । कार्यक्रियाशब्दौ व्या-
चष्टे व्यासः—

कार्यं हि साध्यमित्युक्तं साधनं तु क्रियोच्यते ।

द्विभेदा सा पुनश्चैवा मानुषी दैविकी तथा ॥ इति ।

साधनं=प्रमाणम् । प्रत्याकलितस्य तृतीयव्यवहारपादत्वमभ्युपगच्छता
स्मृतिचन्द्रिकाकारेणैवमिदं वचो व्याख्यातम् । मितक्षराकारमते तु तृतीयपा-
दक्रियेति संमुख एवार्थः । 'साक्षी द्वादशभेद' इत्यादि प्रमाणप्रकरणे
प्रपञ्चयिष्यामः ।

याज्ञवल्क्यः—

प्रमाणं लिखितं भुक्तिः साक्षिणश्चेति कीर्तितम् ।

एषामन्यतमाभावे दिव्यान्यतममुच्यते ॥ इति । (२।२२)

दिव्येष्वन्यतममित्यर्थः ।

कात्यायनः—

यद्येको मानुषीं ब्रूयादन्यो ब्रूयात्तु दैविकीम् ।

मानुषीं तत्र गृहीयान्नतु दैवीं क्रियां नृपः ॥

यद्येकदेशप्राप्तापि क्रिया विद्येत मानुषी ।

सा ग्राह्या नतु पूर्णापि दैविकी वदतां नृणाम् ॥

एकदेशप्राप्ता=साध्यैकदेशविषया । अत्र यद्येको वादी मानुषी साक्ष्या-
द्यन्यतमां क्रियां स्वपक्षसाधकतयोपन्यस्यति अन्यस्तु तत्प्रतिपक्षतया
दैविकीम्, तदार्थादितरवादिपक्षसिद्ध्यसिद्ध्योः सुलभत्वेन न दिव्यापे-
क्षेति प्रथमवचनार्थः । एवमेकोऽपि वादी साध्यानेकत्वे साध्यैकदेश-
मपि यदि प्रमाणेन साधयति तदैकदेशविभावितन्यायेनैकदेशान्तर-

स्यापि सिद्धेर्वक्ष्यमाणत्वान्न दिव्यावसर इति द्वितीयवाक्यार्थः । दिव्य-
स्वरूपप्रमाणयोरगमैकगम्यत्वान्मानुषप्रमाणासम्भव एव दिव्यस्य
प्रामाण्यमिति मुनिवचननिश्चयपर्यालोचनयावगम्यते । अन्यान्यपि
कचित् कचित्केषाञ्चित् प्रमाणानां प्राधान्याभिप्रायेण व्यवस्थापकानि
वचनान्युषाणाम् । यथा—

क्रिया न दैविकी प्रोक्ता विद्यमानेषु साक्षिषु ।

लेख्ये च सति वादेषु न स्यादिव्यं न साक्षिणः ॥

इति कात्यायनः ।

पितामहः—

स्थावरेषु विवादेषु दिव्यानि परिवर्जयेत् ।

साक्षिभिर्लिखितेनाथ भुक्त्या वैतान् प्रसाधयेत् ॥

इदमपि साक्ष्यादिसुभिक्षं स्थावरविषयविवादेषु सुलभमतस्तत्सम्भ-
वान्वेषणमेव कार्यमित्येवम्परम् । न सर्वथा दिव्यपरिहारपरम् । सर्वथा
साक्ष्याद्यसम्भवेऽपि दिव्याग्रहणे निर्णयाभावप्रसङ्गात् ।

कात्यायनः—

दत्तादत्तेषु भृत्यानां स्वमिना निर्णये सति ।

विक्रीयादानसम्बन्धे क्रीत्वा धनमनिच्छति ॥

द्यूते समाह्वये चैव विवादे समुपस्थिते ।

साक्षिणः साधनं प्रोक्तं न दिव्यं न च लेख्यकम् ॥

पूगश्रेणीगणादीनां या स्थितिः परिकीर्त्तिता ।

तस्यास्तु साधनं लेख्यं न दिव्यं न च साक्षिणः ॥

द्वारमार्गक्रियाभोगजलवाहादिषु क्रिया ।

भुक्तिरेव तु गुर्वी स्यान्न दिव्यं न च साक्षिणः ।

दत्तादत्ते=प्रतिश्रुत्याप्रदाने दत्त्वा पुनः प्रत्यावृत्त्य ग्रहणे वा । दत्ताप्रदानि-
के विवादपद इति यावत् । भृत्यानामित्यादिना वेतनादाने । विक्रीयादाने-
त्यादिना क्रयविक्रयानुशये । इतरद् व्यक्तम् । दत्तादत्तादिषु वृद्धानां
लिखितकरणाप्रसिद्धेर्भुक्तेश्चासम्भवात् साक्षिणश्चैतादृशि विषये सुल-
भत्वान्मानुषप्रमाणसम्भवे च दिव्यासम्भवात् न दिव्यं न च लेख्य-
कम् इत्युक्तम् । पूगादीनां संविदि तु बहुकर्तृकायां लिखितं विना न
निर्वाहः सर्वेषां व्यवहर्तृत्वान्नोदासीनसाक्षिसम्भवो मानुषसत्त्वे च
दिव्यानवकाश इत्यभिसन्ध्याभिहितं न दिव्यं न च साक्षिण इति ।
द्वारमार्गादिष्वपि गमनागमनादिरूपभोगस्यैव परं भावात्लेख्यस्य चा-
प्रसिद्धेर्मानुषभाव एव च दिव्यावकाशान्न दिव्यमित्यादि भुक्तिरेव तु

८४ वीरमित्रोदयव्यवहारप्रकाशस्य परिभाषापरिष्कारे

गुर्वीति चोक्तम् । एवं सर्ववचनानि विवेचनीयानि । अत एव—

अरण्ये निर्जने रात्रावन्तर्वेश्मनि साहसे ।

न्यासापह्वने चैव दिव्या सम्भवति क्रिया ॥ (अ०२श्लो०३०)

इति नारदेन सम्भवतीत्युक्तम् ।

स एव—

यदा साक्षी न विद्येत विवादे वदतां नृणाम् ।

तदा दिव्यैः परीक्षेत शपथैश्च पृथग्विधैः ॥

स्त्रीणां शीलानियोगे च स्तेयसाहयोरपि ।

एष एव विधिर्दृष्टः सर्वार्थापह्वनेषु च ॥ इति ।

कात्यायनः—

गूढसाहसिकानां तु प्राप्तं दिव्यैः परीक्षणम् ।

युक्तिलेशेङ्गिताकारवाक्चक्षुश्चेष्टितैर्नृणाम् ॥

अलेख्यसाक्षिके दैर्घ्या व्यवहारे विनिर्दिशेत् ।

दैवसाध्ये पौरुषेयी न लेख्यं वा प्रयोजयेत् ॥

बृहस्पतिः—

मणिमुक्ताप्रबालानां कूटकन्यासहारकः ।

हिंसकोऽन्याङ्गनासेवी परीक्ष्यः शपथैः सदा ॥

महापापाभिशापेषु निक्षेपहरणे तथा ।

दिव्यैः कार्य्यं परीक्षेत राजा सत्स्वपि साक्षिषु ॥

चिरन्तनोपांशुकृतचिरनष्टेषु साक्षिषु ।

प्रदुष्टेषु समानेषु दिव्यैः कार्य्यं विशोधयेत् ॥

अत्र सत्स्वपि साक्षिषु इत्यनेनैतादृशि विषये साक्षिण एव तावन्न सम्भवन्ति । सम्भवन्तोऽपि वा कथञ्चित्कूटतया प्रायः प्रदुष्टा इति विवक्षितं नतु यथाश्रुतम् । चिरन्तनकृते उपांशुकृते=रहसि कृत इत्यनेन लेख्याद्यसम्भवमेवोपलक्षयति । अत एवाग्रे चिरनष्टेषु प्रदुष्टेषु समानेषु इत्यनेनासाक्षिवन्निमित्तान्युपलक्षितवान् ।

व्यासः—

प्रथमे यत्र भिद्यन्ते साक्षिणश्च तथाऽपरे ।

परैरप्यत्र तथाचान्ये तं वादं शपथैर्नयेत् ॥

भिद्यन्ते=विप्रतिपद्यन्ते ।

कात्यायनः—

समत्वं साक्षिणां यत्र दिव्यैस्तत्रापि शोधयेत् ।

प्राणान्तिकविवादेषु विद्यमानेषु साक्षिषु ॥

दिव्यमालम्बते वादी न पृच्छेत्तत्र साक्षिणः ।

साक्षिषु विद्यमानेष्वपि तत्र दोषावष्टम्भेन दिव्यमालम्बत इत्यर्थः । समत्वं साक्षिणां यत्रेति । यत्रोभाभ्यां भाषावादिभ्यामुपन्यस्तानां साक्षिणां गुणतः सङ्ख्यातश्च तुल्यत्वमित्यर्थः ।

व्यासः—

न मयैतत्कृतं लेख्यं कूटमेतेन कारितम् ।

अधरीकृत्य तत्पत्रमर्थं दिव्येन निर्णयः ॥

लेख्यदोषोद्भावनेन लेख्ये निर्णयाक्षमे तदारूढसाक्षिषु सुतरां दण्डा-
पूपिकन्यायेन दोषोद्भावनान्मानुषासम्भवे दिव्येन निर्णयः कार्य इत्यर्थः ।

प्रजापतिः—

यन्नामगोत्रैर्यल्लेख्यं तुल्यं लेख्यं कचिद्भवेत् ।

अगृहीतधने तत्र कार्यो दिव्येन निर्णयः ॥

मूललेख्येन नामगोत्रैस्तुल्यं लेख्यान्तरविपरीतार्थं यदा तदा तद-
प्रमाणीकृत्य दिव्येन निर्णयः कार्य इत्यर्थः ।

कात्यायनः—

यत्र स्यात्सोपधं लेख्यं तद्राज्ञे श्रावितं यदि ।

शोधयेत्तत्तु दिव्येन राजा धर्मासनस्थितः ॥

सोपधं=छलकृतम् । यच्च मिथ्योत्तरे पूर्ववादिनः क्रियादानं नो-
त्तरवादिन इति प्रागुक्तं तत्र भाषावादिनो मानुषप्रमाणसम्भवादुत्तर-
वादिनश्च तदसम्भवान्मानुषसम्भवे च दिव्यानवसरादिति न्यायो मूल-
मिति । यदि तत्रापि भाषावादिनो दिव्यभिन्नप्रमाणाभावस्तदा—

न कश्चिदभियोक्तारं दिव्येषु विनियोजयेत् ।

अभियुक्ताय दातव्यं दिव्यं दिव्यविशारदैः ॥

इति कात्यायनीयादुत्तरवादिन एव दिव्यं देयम् । पूर्वार्द्धेनाधि-
नो दिव्यनिषेधात् प्रत्यर्थिनोऽर्थात्तत्सिद्धौ पुनः परार्द्धेन तद्विधानस्य 'सिद्धे
सत्तयारम्भो नियमाय' इति न्यायेन निषेधदाल्ढ्यार्थत्वात् । प्राङ्न्यायकार-
णोत्तरयोः क्रियापदमुभयक्रियापरमपि मिथ्योत्तरे मानुषमात्रपरं का-
त्यायनीयानुरोधात् । नचैवमनुषङ्गानुपपत्तिः । तदर्थकतयोभयान्वय-
स्यानुषङ्गहेतुत्वं न यावदर्थकत्वस्य । विरुद्धार्थकत्वे व्यवयवसन्निधिवा-
धेनानुषङ्गस्य तुल्ययोगितानिबन्धनस्य भङ्गः । किञ्चिदर्थानन्वयेऽपि
तुल्ययोगितायाः सत्त्वात्तदभङ्गात् । यदा तु प्रत्यर्थी साद्विहानस्तदा
तस्याधिकारनिश्चयाभावान्मानुषप्रमाणाभावेऽपि न दिव्यं किंस्वार्थि-
नोऽधिकारनिश्चयादिति ध्येयम् । नच "न कश्चित्" इति कात्यायनव-

चनविरोधः । अधिकारानिश्चये तत्प्रवृत्त्यसम्भवात् । धनं धनी साध-
यतीति लोकप्रवादोऽपीदृग्विषयाभिप्रायक एव । यत्र विवादविषये
प्रत्यर्थी सन्दिहानस्तत्र तस्योत्तरानर्हतेति व्यवहारतत्त्वलिखनं त्वत-
त्वमेव । अज्ञानरूपमिदं योत्तरार्हत्वात् । अज्ञानस्य निश्चयाभाव-
रूपस्य सन्देहेऽपि सम्भवात् । प्रत्यर्थिन एव सर्वत्रोत्तरकर्तृत्वाच्च । यदा तु
द्वयोरपि मानुषप्रमाणाभावो दिव्यानध्यवसायश्च तदा निर्णयोपायमाह-

पितामहः,

लेख्यं यत्र न विद्येत न भुक्तिर्न च साक्षिणः ।

न च दिव्यावतारोऽस्ति प्रमाणं तत्र पार्थिवः ॥

निश्चेतुं ये न शक्याः स्युर्वादाः सन्दिग्धरूपिणः ।

तेषां नृपः प्रमाणं स्यात्स सर्वस्य प्रभुर्यतः ॥ इति ।

तादृग्व्यवहारे नृपेणैवोभयापीडया स्वेच्छया काचन व्यवस्था
कृत्वा देया सोमाभ्यां नातिक्रमणीयेत्यर्थः । दिव्यावान्तरभेदादि सर्व
दिव्यप्रकरणे वक्ष्यामः ।

अथ निर्णयापरपर्यायः सिद्धिपादः ।

येषां प्रत्याकलितं व्यवहारपाद इत्यभिमतं तेषां सिद्धेः फलत्वा-
द्यवहारपृथग्भावोऽन्येषां प्रत्याकलितस्य । चतुष्पात्त्वमेव तु सर्वमते
व्यवहारस्य ।

याज्ञवल्क्यः—

तत्सिद्धौ सिद्धिमाप्नोति विपरीतमतोऽन्यथा । इति । (२।८)

तस्य=प्रमाणस्य सिद्धौ=निःशङ्कप्रामाण्यव्यवस्थितौ सत्यां प्रमाणो-
पन्यासकर्त्ता सिद्धिः=जयलक्षणमाप्नोति । अन्यथा प्रामाण्यासिद्धौ विपरीत-
मसिद्धिं पराजयलक्षणमाप्नोति ।

नारदः—

सारस्तु व्यवहाराणां प्रतिज्ञा समुदाहृता ।

तद्वानौ हीयते वादी तरंस्तामुत्तरो भवेत् ॥ (अ०१३००६)

तरन्=निर्वाहयन् । उत्तरः=उत्कृष्टो विजयीति यावत् । निर्णयप्र-

कारानाह—

व्यासः,

प्रमाणैर्हेतुचरितैः शपथेन नृपाज्ञया ।

वादिस्मप्रतिपत्त्या वा निर्णयोऽष्टविधः स्मृतः ॥

विवृतवानेतत्स एव—

लिखितं साक्षिणो भुक्तिः प्रमाणं त्रिविधं स्मृतम्

अनुमानं विदुर्हेतुस्तर्कश्चेति मनीषिणः ॥

देशस्थितिः पूर्वकृतां चरितं समुदाहृतम् ।

अर्थानुरूपाः शपथाः स्मृताः सत्यघटादयः ॥

तेषामभावे राजाज्ञां निर्णयं तु विदुर्बुधाः । इति ।

प्रमाणत्रयं सत्तर्कोपष्टब्धमनुमानं चरितादिचतुष्टयमित्यष्टविधहेतु-
कत्वान्निर्णयस्याप्यष्टविधत्वं । यद्यपि भुक्तिरप्यनुमानमेव तथापि
प्रत्याकलितकालीनं सभ्यानामनुमानमिहानुमानपदेन विवक्षितम् ।

धर्मेण व्यवहारेण चरित्रेण नृपाज्ञया ।

चतुःप्रकारोऽभिहितः सन्दिग्धेऽर्थे विनिर्णयः ॥

इति बृहस्पत्युक्तानां धर्मादीनां निर्णयहेतुत्वं प्रागेव “तत्र सत्ये स्थितो
धर्म” इत्यादिना तेनैव विवृतम् । तत् प्रागेव निरूपितम् ।

स एव—

एकैको द्विविधः प्रोक्तः क्रियाभेदान्मनीषिभिः ।

क्रियाभेदात्=मानुषदैविकक्रियाभेदात् । धर्मनिर्णयस्य द्वैधमाह—

स एव,

सम्यग्विचार्य कार्यं तु युक्त्या सम्परिकल्पितम् ।

परीक्षितं तु शपथैः स ज्ञेयो धर्मनिर्णयः ॥

प्रतिवादी प्रपद्येत यत्र धर्मः स निर्णयः ।

दिव्यैर्विशोधितः सम्यक् द्वितीयः स उदाहृतः ॥

प्रतिवादी प्रपद्येत्यस्य काकाक्षिवदुभयत्र सम्बन्धः । यत्र प्रतिवादी
युक्त्या सम्यग्विचार्य सम्परिकल्पितं=निर्धारितं पुनः शपथैः पुत्रशिरःस्पर्शा-
दिभिः परीक्षितं कार्यं प्रपद्येत अङ्गीकुर्यात् स आद्यो धर्मनिर्णयः । दिव्यै
धंटादिभिर्विशोधितः प्रतिवादी यत्र कार्यं प्रपद्येत स द्वितीयो धर्माख्यो
निर्णय इत्यर्थः । व्यवहारनिर्णयस्यापि द्वैविध्यमाह—

स एव—

प्रमाणैर्निश्चयो यस्तु व्यवहारः स उच्यते ।

वाक्छलानुत्तरत्वेन द्वितीयः परिकीर्तितः ॥

प्रमाणपदेनात्र साक्षिणो लिखितं च । व्यक्त्यभिप्रायेण च बहुव-
चनम् । भुक्तेरनुमानत्वाद्दिव्यस्य धर्मनिर्णयान्तर्भावात् । वाक्छला-
नुत्तरत्वेन वाक्छलेनानुत्तरत्वेन च यो निश्चयो द्वितीयो व्यवहारः
स इत्यर्थः । चरित्रनिर्णयस्यापि भेदद्वयं तेनैवाभिहितम्—

अनुमानेन निर्णीतं चरित्रमिति कीर्तितम् ।

देशस्थित्या द्वितीयं तु शास्त्रविद्भिर्मुदाहृतम् ॥

अनुमानेन=भुक्तियुक्तिस्वरूपेण यो निर्णयस्तदेकं चरित्रम् । देश-
स्थित्या यो निर्णयस्तद्वितीयं चरित्रमित्यर्थः । राजाज्ञानिर्णयस्यापि
द्विभेदताभिहिता तेनैव ।

प्रमाणसहिताद्यस्तु राजाज्ञा निर्णयः स्मृतः ।

शास्त्रसभ्यविरोधे च तथान्यः परिकीर्तितः ॥

प्रमाणसहिता राजाज्ञा आद्यो निर्णय इत्यन्वयः । शास्त्राणां सभ्या-
नां च विरोधे परस्परं विप्रविपत्तौ या राजाज्ञा स द्वितीयो राजाज्ञा-
रूपो निर्णय इत्यर्थः । ननु शास्त्राणां सभ्यानां च विरोध एवासम्भवी
स्मृत्युपेताधिकारिणां सभ्यानां दण्ड्यत्वात् । न च शास्त्राणां परस्पर-
विरोधे सभ्यानां चेत्यर्थ इति वाच्यम् । सभ्यविरोधोपन्यासानर्थ-
क्यात् । शास्त्रविरोधे न्यायोपलब्धशास्त्रानुसारेण निर्णयः कार्य इत्य-
स्यार्थस्य—

स्मृत्योर्विरोधे न्यायस्तु बलवान् व्यवहारतः ।

धर्मशास्त्रविरोधे तु युक्तियुक्तो विधिः स्मृतः ।

केवलं शास्त्रमाश्रित्य न कर्त्तव्यो हि निर्णयः ॥

युक्तिहीनविचारे हि धर्महानिः प्रजायते ॥

न्यायाधिगमे तर्कोऽभ्युपायस्तेनाभ्युह्य यथास्थानं गमयेत् ।

इत्यादियोगीश्वरनारदबृहस्पतिगौतमादिवचोभिर्निर्धारितत्वात् । तादृशि
विषये राजाज्ञानवसरात् । अनीदृशराजाज्ञाया निषिद्धत्वाच्चेति चेत्,
उच्यते । यत्र शास्त्रविरोधे बलवान्न्यायोऽन्यतरार्थविनिगमकः
ससभ्यप्राड्विवाकस्य सभापतेर्न हृदयमारोहति चिरतरं मीमांसितो
ऽपि तादृशशास्त्रविरोधे तन्मूलके चासमाधेये सभ्यविरोधे राजकृत-
व्यवस्था वादिप्रतिवादिभ्यां मन्तव्येत्येतदर्थकमिदं वचनम् । अतः
पितामहवचनं प्राग्लिखितं “निश्चेतुं ये न शक्याः स्युः” इत्यादि ।
धर्मादीनां चतुर्णां पूर्वपूर्वस्योत्तरोत्तरापेक्षया दुर्बलत्वमाह—

नारदः,

धर्मश्च व्यवहारश्च चरितं राजशासनम् ।

चतुष्पाद्व्यवहारोऽयमुत्तरः पूर्वबाधकः ॥ इति । (अ०१श्लो०१०)

व्यवहारस्य धर्मबाधकतामाह बृहस्पतिः—

शास्त्रं केवलमाश्रित्य क्रियते यत्र निर्णयः ।

व्यवहारः स विज्ञेयो धर्मस्तेनावहीयत ॥

शास्त्रशब्देन शास्त्रोक्तं साक्ष्यादिप्रमाणं तेन यो निर्णः क्रियते स
व्यवहारः । तेन धर्मः शपथादिकृतो निर्णयोऽवहीयते बाध्यते । मानुषप्रमाणे-

सति दिव्यानवसरात् । अत एवाह—

कात्यायनः,

युक्तियुक्तं तु कार्यं स्याद्विव्यं यत्र विवर्जितम् ।

धर्मस्तु व्यवहारेण बाध्यते तत्र नान्यथा ॥

चरित्रस्य व्यवहारबाधकतामाह बृहस्पतिः—

देशस्थित्यानुमानेन नैगमानुमतेन वा ।

क्रियते निर्णयस्तत्र व्यवहारस्तु बाध्यते ॥

नैगमाः=पौरवणिजः । नैगमानुमतेनानुमानेनेति सम्बन्धः सामाना-
धिकरण्येन वाशब्दाद्देशस्थित्यपेक्षः ।

अमुमेवार्थं स्फुटयति कात्यायनः—

प्रतिलोमप्रसूतेषु तथा दुर्गनिवासिषु ।

विरुद्धं नियतं प्राहुस्तं धर्मं न विचालयेत् ॥

निर्णयं तु यदा कुर्यात्तेन धर्मेण पार्थिवः ।

व्यवहारश्चरित्रेण तदा तेनैव बाध्यते ॥ इति ।

स्मृतिविरुद्धमपि नियतत्वात् विचालयेद्राजा ।

राजशासनस्य चरित्रबाधकतामाह बृहस्पतिः—

विहाय चरिताचारं यत्र कुर्यात् पुनर्नृपः ।

निर्णयं सा तु राजाज्ञा चरित्रं बाध्यते तया ॥ इति ।

चरिताचारं=पूर्वपूर्वाचरितमाचारम् । यद्यपि “तं धर्मं न विचालयेत्” इ-
त्युक्तमत्र तु “विहाय चरिताचारम्” इत्युच्यते । तेन विरोधः प्रतिभाति ।
तथापि यदि तद्विचालने पुरराष्ट्रादिक्षोभो न भवति तदा स्मृत्यादि-
विरुद्धत्वात्तं दूरीकृत्य स्मृत्याद्यविरुद्धो राजाज्ञया निर्णयः कार्यः इति
तात्पर्यम् । अत एव पुरराष्ट्रविरुद्धस्य विवादस्यानादेयत्वमुक्तं पुर-
राष्ट्रक्षोभापादकतया, तदनापादकतया तु स्मृत्याद्यनुरोध एव कार्यो
राज्ञेति ।

अत एवाह कात्यायनः—

विरुद्धं न्यायतो यत्तु चरित्रं कल्प्यते बुधैः ।

एवं तत्र निरस्येत चरित्रं तु नृपाज्ञया ॥ इति ।

नृपैर्यन्यायविरुद्धं चरित्रं न ग्राह्यमिति कल्प्यते । तत्र नृपाज्ञया
तच्चरित्रं निरस्यते बाध्यत इत्यर्थः । यथोक्तप्रकारातिरिक्तप्रकारेणैषां
बाध्यबाधकताकल्पने दोषमाह—

कात्यायनः,

१२ वी० मि०

अनेन विधिना युक्तं बाधकं यद्यदुत्तरम् ।
अन्यथाबाधनं यत्र तत्र धर्मो विहन्यते ॥ इति ।

इति निर्णयपादः ।

अथ पुनर्न्यायः ।

पुनर्न्यायः यद्यपि निर्णयानन्तरं जयपत्रे दत्ते पराजितस्य दण्डार्ह-
त्वं तथापि यदि स पराजितमपि स्वमपराजितमेव मनुते पूर्वव्यव-
हारे कुदृष्टबुद्ध्या तर्हि द्विगुणदण्डमभ्युपगमय राज्ञा सभ्यान्तरोपा-
दानेन पुनर्व्यवहारस्तदीयो द्रष्टव्य इत्याह—

नारदः,

तीरितं चानुशिष्टं च यो मन्येत विधर्मतः ।

द्विगुणं दण्डमादाय पुनस्तत्कार्यमुद्धरेत् ॥ (१६४)

तीरितं=समापितं निर्णयपर्यन्तं प्रापितमिति यावत् । 'पारतीर कर्म-
समाप्तौ' इत्यस्य निष्ठान्तं रूपम् । अनुशिष्टम्=अर्थिप्रत्यर्थिनौ प्रति क-
थितं जयपत्रे चारोपितम् । विधर्मतो=धर्मविपरीतं कुदृष्टमिति यावत् ।
योऽर्थिप्रत्यर्थिनोरन्यतरो मन्येत स पराजयनिमित्तं दण्डं द्विगुणमादा
याङ्गीकृत्य तत्कार्यं पुनरुद्धरेत्=चतुष्पाद्यवहारप्रवर्तनेन निर्णययेत् ।

याज्ञवल्क्यः—

दुर्दृष्टांस्तु पुनर्दृष्ट्वा व्यवहारान्नृपेण तु ।

सभ्याः सजयिनो दण्ड्या विवादाद्विगुणं दमम् ॥

यो मन्येताजितोऽस्मीति न्यायेनापि पराजितः ।

सभायां तं पुनर्जित्वा दापयोद्विगुणं दमम् ॥

(अ० २ श्लो० ३०५।३०६)

अस्यापवादमाह मनुः—

तीरितं चानुशिष्टं च यत्र कचन यद्भवेत् ।

कृतं तद्धर्मतो विद्यान्न तद्भूयो निवर्त्तयेत् ॥ (१।२३३)

धर्मतः कृतं चेत्कृतमेव विद्यादित्यर्थः ।

नारदः—

साक्षिसभ्यावसन्नानां दूषणे दर्शनं पुनः ।

स्वचर्यावसितानां तु नोक्तः पौनर्भवो विधिः ॥ (अ० २ श्लो० ७)

साक्षिसभ्यावसन्नानां=साक्षिद्वारेण सभ्यद्वारेण वाऽवसन्नानां दूषणे
साक्षिषु सभ्येषु वा दोषोद्भावेन ऽन्यतरेण कृते पुनर्दर्शनं व्यवहारद-
र्शनं राज्ञा कार्यमिति शेषः । स्वचर्यावसितानां=स्वचर्याया स्वव्यापारेण

पूर्वापरविरुद्धभाषणादिना ऽवसितानां पराजितानां तु पौनर्भवः पुनरु-
द्भवः पुनर्भवः पुनर्व्यवहारप्रवृत्तिरिति यावत् । तत्सम्बन्धी विधिनोक्तः
कर्त्तव्यत्वेन नाभिहितो मुनिभिरित्यर्थः ।

बृहस्पतिः—

पलायनानुत्तरत्वादपक्षश्रयेण वा ।

हीनस्य गृह्यते वादो न स्ववाक्यजितस्य तु ॥

वादो गृह्यते=पुनर्न्यायो भवतीत्यर्थः । स्ववाक्येन=पूर्वापरविरुद्धेनोत्त-
रापरिस्फूर्त्यास्कन्दितेन वा यो जितस्तस्य तु न भवतीत्यर्थः ।

बृहस्पतिकृत्यायनौ—

कुलादिभिर्निश्चितेऽपि सन्तोषं न गतस्तु यः ।

विचार्य तत्कृतं राजा कुकृतं पुनरुद्धरेत् ॥

बृहस्पतिः—

निश्चित्य बहुभिः सार्द्धं ब्राह्मणैः शास्त्रपारगैः ।

दण्डयेज्जयिना सार्द्धं पूर्वसभ्यांस्तु दोषिणः ॥

जयिना=पूर्वव्यवहारजयिना ।

नारदः—

दुर्दृष्टे व्यवहारे तु सभ्यास्तं दण्डमाप्नुयुः ।

नहि जातु विना दण्डं कश्चिन्मार्गेऽवतिष्ठते ॥ (१।६६)

मनुः—

अमात्याः प्राड्विवाको वा ये कुर्युः कार्यमन्यथा ।

तत्स्वयं नृपतिः कुर्यात् तान् सहस्रं तु दण्डयेत् ॥ (९।२३४)

सहस्रं पणान् । दण्डव्यवहारे ऽनुक्तसङ्ख्येयायाः सङ्ख्यायाः पणगत-
त्वेन परिभाषितत्वात् । एतच्च दण्डनिरूपणप्रस्तावे विवेचयिष्यामः ।
यत्र द्विगुणदण्डः सहस्राधिकस्तत्रामात्यप्राड्विवाकयोरपि स एव ।
अन्यत्र सहस्रमेव । अमात्यप्राड्विवाकयोर्मुन्यत्वेन दण्डाधिक्यस्यो-
चितत्वात् ।

इति पुनर्न्यायः ॥

निर्णयानन्तरकृत्यं तु जयिने जयपत्रदानं, पराजितादण्डादानं, स-
पणाविवादे पणादानं, धनिने धनदापनं च ।

तथा च व्यासः—

व्यवहारान् स्वयं दृष्ट्वा श्रुत्वा वा प्राड्विवाकतः ।

जयपत्रं ततो दद्यात्परिज्ञानाय पार्थिवः ॥

पुनर्न्यायादिप्रसक्तौ प्राङ्न्यायपरिज्ञानाय ।

९२ वीरमित्रोदयव्यवहारप्रकाशस्य परिभाषापरिष्कारे

बृहस्पतिः—

प्रतिज्ञाभावनाद्वादी प्राड्विवाकादिपूजनात् ।
जयपत्रस्य चादानाज्जयी लोकैर्निगद्यते ॥

योगीश्वरः—

सपणश्चेद्विवादः स्यात्तत्र हीनं तु दापयेत् ।
दण्डं च स्वपणं चैव धनिने धनमेव च ॥ (२१८)

बृहस्पतिः—

अपरधानुरूपश्च दण्डोऽत्र परिकल्पितः । इति ।
तत्र जयपत्रप्रकारं लेख्यप्रस्तावे, दण्डपणादाने दण्डनिरूपणे,
धनिने धनदानमृणादानप्रकरणे वक्ष्यामः ।

अथ सभ्यप्राड्विवाकसहितस्य सभापतेरन्यथा व्यवहारदर्शने
सर्वथा दर्शनाभावे च दोषकथनम् ।
तत्रान्यथा दर्शने दोषमाह—

मनुः,

यस्त्वधर्मेण कार्य्याणि मोहात्कुर्यान्नराधिपः ।
अचिरात्तं दुरात्मानं वशे कुर्वन्ति शत्रवः ॥ (८।१७४)

कात्यायनः—

अस्वर्ग्या लोकनाशाय परानीकभयावहा ।
आयुर्वीर्यहरी राज्ञां सति वाक्ये स्वयंकृतिः ॥
तस्माच्छास्त्रानुसारेण राजा कार्य्याणि साधयेत् ।
वाक्याभावे तु सर्वेषां देशदृष्टेन सन्नयेत् ॥
अदर्शने दोषमाह महाभारते कृष्णद्वैपायनः—
अर्थिनामुपसन्नानां यस्तु नेपैति दर्शनम् ।
सुखेषु सक्तो नृपतिः स तप्येत नृगो यथा ॥ इति ।

नृगो नाम राजा ।

रामायणे वाल्मीकिः—

पौरकार्य्यं हि यो राजा न करोति समास्थितः ।
व्यक्तं स नरके घोरे पच्यते नात्र संशयः ॥ इति ।

समास्थितः=सुस्थितः । अनेन दुःस्थितस्यादर्शने न दोष इति सूचि-
तम् । अत एवानुकल्पतया दुःस्थितस्य स्वप्रतिनिधिप्राड्विवाकनि-
योगः प्रागुक्तः । प्राड्विवाकस्य सभ्यानां चान्यथादर्शनादर्शनयोर्दोष-
इति प्रागेव प्रपञ्चितं व्यवहारदर्शनविधिविचारप्रस्तावे । सम्यग्व्यव-
हारदर्शने फलमप्याह—

मनुः,

कामक्रोधौ तु संयम्य(१) योऽर्थान् धर्मेण पश्यति ।
प्रजास्तमनुवर्त्तन्ते समुद्रमिव सिन्धवः ॥ (८।१७५)
इदं दृष्टफलम् । अदृष्टमपि फलमाह-

नारदः,

एवं पश्येत् सदा राजा व्यवहारान् समाहितः ।
वितत्येह यशो लोके प्रेत्याप्नोति त्रिविष्टपम् ॥ (१।७४)

बृहस्पतिः—

एवं शास्त्रोदितं राजा कुर्वन्निर्णयपालनम् ।
वितत्येह यशो लोके महेन्द्रसचिवो भवेत् ॥
फलान्तराण्यपि व्यवहारदर्शनविधिप्रस्तावेऽभिहितानि ।

अथ कृतनिवृत्तिः ।

तत्र मनुविष्णु—

यस्मिन् यस्मिन् विवादे तु कौटसाक्ष्यं कृतं भवेत् ।
तत्तत्कार्यं निवर्त्तेत कृतं चाप्यकृतं भवेत् ॥

नारदः—

स्त्रीषु राज्ञौ बहिर्ग्रामादन्तर्वेश्मन्यरातिषु ।
व्यवहारः कृतोऽप्येषु पुनः कर्त्तव्यतामियात् ॥ (अ०१॥श्लो०४३)

मनुनारदौ—

सत्या न भाषा भवति यद्यपि स्यात्प्रतिष्ठिता ।
बहिश्चेद्भाष्यते धर्मान्नियताद्यावहारिकात् ॥

(म०८।१६३।ना०२।१५)

नियताद्यावहारिकात्=नियतव्यावहारिकधर्मबाह्याविषया या भाषा सा
यद्यपि प्रतिष्ठिता=साक्षिलेख्यादिप्रमाणवती भवति तथापि सत्या ग्राह्या न
भवति । यथा पुत्राद्यन्वयोपेतं कश्चिदभियुक्ते सर्वस्वं मह्यमनेन प्रति-
श्रुतमिदानीं न ददातीति ।

मनुः—

योगाधमनविक्रीतं योगदानप्रतिग्रहम् ।
यत्र वाप्युपधि पश्येत् तत्सर्वं विनिवर्त्तयेत् ॥
बलाद्दत्तं बलाद्भुक्तं बलाद्यच्चापि लोखितम् ।
सर्वान् बलकृतानर्थानकृतान्मनुरब्रवीत् ॥ (८।१६५।१६८)

(१) सन्त्यज्येतिपाठान्तरम् ।

९४ वीरमित्रोदयव्यवहारप्रकाशस्य परिभाषापरिष्कारे

योगः=लुप्त । आधमनम्=आधीकरणम् । उपधिः=छलम् । पूर्वोत्तरा-
र्द्धाभ्यां छलकृतसर्वव्यवहाराणां निवर्त्तनं सार्वत्रिकमित्युक्तं भवति ।
एवमुत्तरश्लोकेऽपि बलकृतसर्वव्यवहाराणामपि ।

योगीश्वरः—

मत्तोन्मत्तार्त्ताध्यधीनैर्बालेन स्थविरेण वा । (१)

असम्बद्धकृतश्चैव व्यवहारो न सिध्यति ॥ (२।३२)

अध्यधीनो=दासः । अधिकमधीन इति व्युत्पत्तेः । असम्बद्धेन=वादि-
प्रतिवाद्यसम्बद्धेन कृतस्तत्प्रतिनिधीभूय सम्पादितः । समासान्तर्गत-
मपि कृतपदं प्राक्तनतृतीयान्तैरपि बुद्ध्या निष्कृष्य सम्बन्धीयम् ।

नारदः—

यद्बालः कुरुते कार्यमस्वतन्त्रस्तथैव च । (कृष्ण० प्र०)

अकृतं तदपि प्राहुः शास्त्रे शास्त्रविदो जनाः ॥ (३९)

स्वतन्त्रोऽपि हि यत्कार्यं कुर्यादप्रकृतिं गतः ।

तदप्यकृतमेवाहुरस्वतन्त्रः स हेतुतः ॥ (४०)

कामक्रोधाभिभूतार्त्तभयव्यसनपीडिताः ।

रागद्वेषपरीताश्च ज्ञेयास्त्वप्रकृतिं गताः ॥ (४१)

तथा दासकृतं कार्यमकृतं परिचक्षते ।

अन्यत्र स्वामिसन्देशान्न दासः प्रभुरात्मनः ॥ (२९)

पुत्रेण च कृतं कार्यं यत्स्यादच्छन्दतः पितुः ।

तदप्यकृतमेवाहुर्दासः पुत्रश्च तौ समौ ॥ (३०)

कात्यायनः—

न क्षेत्रगृहदासानां दानाधमनविक्रियाः ।

अस्वतन्त्रकृताः सिद्धिं प्राप्नुयुर्नानुवर्णिताः ॥

नानुवर्णिताः स्वतन्त्रेण पित्रादिना नानुमताः । अनुमताः सिद्ध्युरे-

वेत्यर्थादुक्तं भवति । अत एवाह—

स एव—

प्रमाणं सर्व एवैते पण्यानां क्रयविक्रये ।

यदि संव्यवहारात्ते कुर्वन्तो ह्यनुमोदिताः ॥

क्षेत्रादीनां तथैव स्युर्भ्राता भ्रातृसुतः सुतः ।

निसृष्टाः कार्यकरणे गुरुणा यदि गच्छता ॥

निसृष्टार्थस्तु यो यस्मिंस्तस्मिन्नर्थे प्रभुस्तु सः ।

तद्गृहार्त्ता तत्कृतं कार्यं नान्यथा कर्तुमर्हति ॥

(१) मत्तोन्मत्तार्त्तव्यसनिबालभीतादियोजितः । इति मिताक्षरादिसंमतः पाठः ।

बृहस्पतिरपि—

यः स्वामिना नियुक्तस्तु धनायव्ययपालने ।
कुसीदकृषिवाणिज्ये निवृष्टार्थस्तु स स्मृतः ॥
प्रमाणं तत्कृतं सर्वं लाभालाभव्ययोदयम् ।
स्वदेशे वा विदेशे वा स्वामी तत्र विसंवदेत् ॥

अनुमत्यभावेऽपि कुटुम्बभरणार्थमस्वतन्त्रकृतमष्टगुणादिव्यवहारं
स्वतन्त्रो न निवर्त्तयेदित्याह—

मनुः,

कुटुम्बार्थेऽध्यधीनोऽपि व्यवहारं यमाचरेत् ।
स्वदेशे वा विदेशे वा तं स्वामी न विचालयेत् ॥ (८।१६७)
अध्यधीनः=पुत्रभ्रातृपुत्रदासादिः ।

अथ स्वतन्त्रास्वतन्त्रलक्षणम् ।

तत्र नारदः—

स्वातन्त्र्यं तु स्मृतं ज्येष्ठे ज्यैष्ठ्यं गुणवयःकृतम् ।
(ऋणा०प्र०श्लो०३१)

तथा—

अस्वतन्त्राः प्रजाः सर्वाः स्वतन्त्रः पृथिवीपतिः ।
अस्वतन्त्रः स्मृतः शिष्य आचार्ये तु स्वतन्त्रता ॥ (३३)
अस्वतन्त्राः स्त्रियः पुत्रा दासाद्याश्च परिग्रहः ।
गर्भस्थैः सदृशो ज्ञेय आष्टमाद्वत्सराच्छिशुः ॥ (३४)
बाल आपोऽङ्गशार्ङ्गर्षात् पौगण्डश्चेति शब्दयते ।
परतो व्यवहारज्ञः स्वतन्त्रः पितरावृते ॥ (३५)
जीवतोऽस्वतन्त्रः स्याज्जरयापि समन्वितः ।
तयोरपि पिता श्रेयान् बीजप्राधान्यदर्शनात् ॥ (३६)
अभावे बीजिनो माता तदभावे तु पूर्वजः ॥ (३७)

कात्यायनः—

पिताऽस्वतन्त्रः पितृमान् भ्राता भ्रातृव्य एव वा ।
कनिष्ठो वाऽविभक्तस्थो दासः कर्मकरस्तथा ॥
पितृमान् पिताप्यस्वतन्त्र इत्यर्थः । अविभक्तस्थः=अविभक्तधनः ।

हारीतः—

दानार्थे वा धनार्थे वा धर्मार्थे वा विशेषतः ।
आदाने वा विसर्गे वा न स्त्री स्वातन्त्र्यमर्हति ॥

नारदः—

स्वतन्त्राः सर्व एवैते परतन्त्रेषु नित्यशः ।

अनुशिष्टौ विसर्गे च विक्रये चेष्टरा मताः ॥ (ऋणा० प्र० ३८)

एते=पूर्वोक्ता राजादयः । स्वतन्त्रस्य पित्रादेरपि विषयविशेषे न

स्वातन्त्र्यमित्याह—

कात्यायनः,

सुतस्य सुतदाराणां वशित्वमनुशासने ।

विक्रये चैव दाने च वशित्वं न सुते पितुः ॥

एतदप्यनापदीति वक्ष्यते ।

इति सामान्यपरिभाषा ।

अथ विशेषपरिभाषा ।

तत्र याज्ञवल्क्यः—

अभियोगमनिस्तीर्य नैनं प्रत्यभियोजयेत् ।

अभियुक्तं च नान्येन नोक्तं विप्रकृतिं नयेत् ॥ (२९)

अभियुज्यत इत्यभियोगो ऽपराधः, ऋणं मदीयं गृहीत्वा न प्रत्यर्पय-
त्यभियुज्यत इति नोपन्यस्तस्तमनिस्तीर्योपरिहृत्यैनमभियोज्यते न प्रत्य-
भियोजयेत्=अपराधेन न संयोजयेत् । युगपद्यवहारस्य प्रतिज्ञाभेदेनास-
म्भवात् प्रत्यभियोगानर्थक्यात् इत्ययं प्रत्यर्थिनं प्रत्युपदेशोऽन्यवादि-
त्वेन हीनतापरिहारार्थः । यद्यपि प्रत्यवस्कन्दनं प्रत्यभियोगरूपमेव
तथापि स्वापराधपरिहारार्थत्वादानेन प्रतिषिध्यते । अन्येनाभियुक्तं
चानिस्तीर्णतदीयाभियोगमर्थी नाभियुज्जीत । अन्याभियोगापेक्षयात्र
प्रत्यभियोगशब्दोऽनुवादत्वेन यथाकथञ्चिन्नयेत् । अयमपि युगपद्यव-
हारासम्भवनिवन्धनोऽर्थिनं प्रत्युपदेशः । किञ्च उक्तम्=आवेदनसमये
यदुक्तं तद्विप्रकृतिं=विरुद्धस्वभावतां न नयेत् न प्रापयेत् । यद्वस्तु यत्प्र-
करणावेदनसमये निवेदितं तत् तथैव भाषायां लेखनीयं नान्यथेत्य-
यमप्यर्थिन एवान्यवादित्वनिबन्धनहीनतापरिहारार्थ एवोपदेशः । यद्यपि
“यथावेदितमर्थिना” इत्यत्रैवेदमुक्तमिति पुनरुक्तमाभाति । तथापि तत्
वस्त्वन्तरावेदनप्रतिषेधकम् । इदं तु पदान्तरसंक्रमनिवारकमित्यपुनरु-
क्ता । तद्यथा—‘रूपकशतं मदीयं वृद्ध्या गृहीत्वा न प्रयच्छति’ इत्यावेद्य
भाषायां ‘वृद्ध्या गृहीत्वा न प्रयच्छति’ इति ऋणादानपद एव व-
त्त्वन्तरगमनम् । ‘रूपकशतं वृद्ध्या गृहीत्वा मदीयं न प्रयच्छति’ इत्यावेद्य
भाषायां ‘रूपकशतं मदीयं बलादपहृतवान्’ इति तस्मिन्नेव वस्तुनि सा-

हसाख्यं विवादपदं लेखयतीति । तत्र यथाशब्दोपादानादत्र च विप्रकृ-
तिपदोपादानात् । वस्त्वन्तरगमने ह्येकत्रैव विवादपदे प्रकारभेदमात्रं
प्रकारवचिथालप्रत्ययेन प्रत्याख्यते । पदान्तरसङ्क्रमे तु विरुद्धस्वभा-
वता व्यक्तेति भावः ।

“अभियोगमनिस्तीर्य” इत्यस्यापवादमाह स एव—

कुर्यात्प्रत्यभियोगं तु कलहे साहसेषु च । (२।१०)

कलहे=वाग्दण्डपारुष्यरूपे । साहसेषु च विषशस्त्रादिकृतप्राणिव्या-
पादनादिषु यदि सम्भवति प्रत्यभियोगस्तदा स्वाभियोगमनिस्तीर्या-
प्यभियोक्तारं प्रत्यभियोजयेत् ।

ननु प्रतिज्ञान्तरत्वापत्तौ युगपद्व्यवहारासम्भवस्य प्रत्यभियोगप्र-
तिषेधबीजस्यात्रापि तौल्यात्कथं तत्प्रतिप्रसवः । प्राङ्गन्यायप्रत्यवस्कन्द-
नयोस्तु पूर्वपक्षोपमर्दनकत्वेनोत्तरलक्षणलक्षितयोः प्रत्यभियोगत्वेऽपि
न प्रतिज्ञान्तरापस्या युगपद्व्यवहारासम्भवदोष इति वैषम्यम् । अन्य-
था तयोरुत्तरत्वमेव न स्यात् । सर्वत्रैतत्प्रतिषेधप्रस्तत्वादिति चेत्,
न । यद्यप्यत्रापि युगपद्व्यवहारासम्भवस्तुल्यस्तथापि न्यूनदण्ड-
प्राप्तयेऽधिकदण्डनिवृत्तये च कलहसाहसयोः प्रत्यभियोगः सार्थको-
ऽन्यत्र निरर्थक इति प्रतिप्रसवोपदेशः । तथाहि—‘अनेनाहं ताडितः
शतो वा पूर्वमयं मत्प्राणव्ययाय व्यापारं कृतवान्’ इत्यभियुक्तो यद्याह—
‘सत्यमेतत् । तथापि मत्तः पूर्वतरमयं ताडनादि मम कृतवान्’ इति प्रत्य-
भियोगे । तस्मिंश्च साधिते दण्डालपत्वं प्रत्यभियोक्तुः फलम् ।

तथा च नारदः—

पूर्वमाक्षारयेद्यस्तु नियतं स्यात्स दोषभाक् ।

पश्चाद्यः सोऽप्यसत्कारी पूर्वं तु विनयो गुरुः ॥ इति । (व्य० प० १५।६)

विनयो=दण्डः । यदा तु युगपद्व्ययोस्ताडनादिषु प्रवृत्तिस्तत्राधि-
कदण्डनिवृत्तिः प्रत्यभियोगफलम् । तदप्याह—

स एव,

पारुष्ये साहसे चैव युगपत्सम्प्रवृत्तयोः ।

विशेषश्च लभ्येत विनयः स्यात्समस्तयोः ॥ इति । (व्य० प० १५।१०)

तेनायमत्र तात्पर्यार्थः । पूर्वपक्षोपमर्दनरूपप्रत्यभियोगस्य प्रति-
ज्ञोत्तरत्वेन युगपद्व्यवहारासम्भवरूपदोषाभावादेवाप्रतिषिद्धत्वम् ।
कलहादिषु युगपद्व्यवहारासम्भवे सत्यप्यर्थवान् प्रत्यभियोगः क्रियमा-
णो न दुष्यति । पूर्वपक्षानुपमर्दनरूपोऽनर्थकश्च प्रत्यभियोगो न कार्य-
ऋणादानादिषु विवादपदेऽस्ति । यथा ‘अयं मदीयमृणमियदियत्वा वृद्ध्या

गृहीत्वा न प्रयच्छति' इत्यभियोगे 'मह्यमप्ययं धारयति' इति प्रत्यभियोगो न कार्यो निष्प्रयोजनत्वात्प्रतिज्ञान्तरत्वाच्चेति ।

इति प्रत्यभियोगनिर्णयः ।

अथ निह्नुवादिविधिर्निह्नुवादिविवेचनं च ।

तत्र याज्ञवल्क्यः—

निह्नुते लिखितं नैकमेकदेशविभावितः ।

दाप्यः सर्वं नृपेणार्थो न ग्राह्यस्त्वनिवेदितः ॥ (१२०)

नैकम्=अनेकम् । निषेधार्थकनकारसमासत्वात् "न लोपो नञ्" (६।३.७३) इति नकारलोपाभावे नैकवेतिबद्रूपम् । अर्थिनाभियुक्तं सुवर्णरजतवस्त्रादि वस्तु भाषायां लिखितम् उत्तरलेखनवेलायां प्रत्यर्थी यः सर्वमेव निह्नुते=मिथ्यैतदित्यपलपति सोऽर्थिना एकदेशे=प्रतिज्ञाविषयभूतकतिपयवस्तुनि भावितो=लिखितसाक्ष्यादिप्रमाणबलादङ्गीकारितः सर्वमप्यर्थिप्रतिज्ञातं नृपेण दाप्योऽर्थिने दापनीयः । यस्त्वर्थोऽर्थिनैव व्यामोहप्रमादादिना भाषापत्रशोधनावधि न निवेदितः पश्चान्निवेद्यते प्राक्प्रमादादिना विस्मृतं मयेदमिति । स नृपेण न ग्राह्यो नादर्त्तव्यः प्रमाणादिप्रत्याकलनेनेत्यर्थः ।

ननु—

छलं निरस्य भूतेन व्यवहारान्नयेन्नृपः ।

इत्यनेन विरुद्धमिदम् । तथा हि—

भूतं तत्त्वार्थसंयुक्तं प्रमादामिहितं छलम् ॥

इत्युक्तेः । भूतेन=वस्तुतत्त्वानुसरणेन छलं=प्रमादामर्षाद्यभिहितं निरस्य व्यवहारान्नृपो नयेत् निर्णयपर्यन्तं प्रापयेत् । तस्माद्यथार्थिप्रत्यर्थिनौ सत्यमेव निवेद्यतः साक्ष्यादिनैरपेक्ष्येण स्वयमेव । साक्ष्यादयोऽपि शपथादिभिर्भावितास्तत्त्वमेव प्रतिपादयन्ति, तथा ससभ्येन सभापतिना यतितव्यमिति भावः । एवञ्चैकदेशस्य प्रमाणसिद्धावप्येकदेशान्तरस्य सिद्धिः कुतस्त्या । अन्यविषयप्रमाणेनान्यसिद्धेरसम्भवात् । छलप्रसक्तेर्बुधैरन्तरत्वात् । एवं प्रमादादिविस्मृतस्य प्रामाणिकस्यार्थस्यानादरे छलं व्यक्तमेव । कात्यायनवचनविरोधश्चैवं सति । यदाह—

अनेकार्थाभियोगेऽपि यावत्संसाधयेद्धनी ।

साक्षिभिस्तावदेवासौ लभते साधितं धनम् ॥ इति ।

साक्षिग्रहणं लेख्याद्युपलक्षणम् । अत्रापराकः—“अपहववादिनः सा-
ब्रह्मं यत् मिथ्योत्तरं तद्विषयं “निह्नुत” इत्यादि । यथा—यद्यर्थिना-

भियुक्तः प्रत्यर्थैवमुत्तरयति—‘भवदभियुक्तानामर्थानां मध्ये यद्येकमपि भवान् साधयति तदा सर्वमहं दास्यामि’इति । छलोदाहरणत्वादस्य । कात्यायनवचनं त्वसावष्टम्भमिथोत्तरविषयम् । तेनासाधितांशेऽर्थिना प्रमाणान्तरमुपादेयम् । तदभावेऽपि साधितमात्रलाभेन सन्तोष्यम् ।

अनेकार्थाभियोगे तु सर्वार्थव्यपलापना ।

विभावेतैकदेशेन देयं यदभियुज्यते ॥

इति नारदवचोऽपि सावष्टम्भमिथोत्तरविषयमेव” इत्याह ।

तदनुपपन्नम् । “सपणश्चेद्विवादः स्यात्” इत्यनेनास्य गतार्थतापत्तेः । ईदृशावष्टम्भस्य पणादनतिरेकात् । नच पणस्य राज्ञा ग्रहणमस्य त्वर्थिनेति भेद इति वाच्यम् । एतादृशभेदस्याप्रयोजकत्वात् । स्वपणं दापयेदित्येतावन्मात्रस्यैव तदर्थत्वात् । प्रतिज्ञानुरोधितत्वात् पणत्वस्य । निह्ववमात्रस्यात्र प्रतीतेः सावष्टम्भनिह्ववविषयत्वकल्पनाया अप्रामाणिकत्वाच्च । एवं नारदवाक्येऽपि । न च तत्र ‘व्यपलापिना’ इति विशब्दोपादानादवष्टम्भसहितनिह्ववप्रतीतिरिति वाच्यम् । अनन्यथासिद्धतात्पर्यग्राहकाभावे सावष्टम्भरूपविशेषपरत्वस्य तत्रानियतत्वात् ।

वाचस्पतिचण्डेश्वरौ त्वाहुः—तत्रैकदेशसिद्धिरेकदेशान्तरसिद्धिर्विनाभूता । तद्विषयं योगीश्वरनारदवचनं तदतिरिक्तविषयं तु कात्यायनीयमिति । तदप्यसत् । निह्वोपादानवैयर्थ्यात् । अनिह्वेऽपि तस्य युक्तियुक्तत्वात् । प्रत्यवस्कन्दनप्राङ्न्यायोत्तरयोरप्येकदेशे कारणादिसाधने तद्विनाभूतैकदेशान्तरे कारणादिसिद्धेरुर्वीरत्वात् ।

यत्तु वाचस्पतिना अपराकोक्तसपणविवादविषयत्वमस्याभ्युपेत्य तदाहेत्यादिना सपणश्चेदित्यादि तत्र योगीश्वरवच एव संवादितम् । तेन स्पष्टमेव गतार्थत्वं प्रदर्शितमिति महान् प्रमादः ।

विज्ञानयोगिनस्त्वाहुः—यथा भूतानुसरणेन छलनिरासेन च व्यवहारनिर्णयो भवति तथा विधेयमिति मुख्यः कल्पः । तत्र हेतुः—

भूतमप्यनुपन्यस्तं हीयते व्यवहारतः । इति ।

तस्यायमर्थः—यतो भूतं=वस्तुतत्त्वमप्यनुपन्यस्तमकथितं वादिप्रतिवादन्यतरेण साक्ष्यादिना वा । तद्व्यवहारतो=व्यवहाररीत्या हीयते । यद्यपि पश्चात् प्रमाणेन साध्यते प्रमाणं विनैव चैकदेशविभावेन, तथापि वादिप्रतिवादिसम्बन्धित्वेन हीनं भवति । पश्चाद्वादिना प्रमाणान्तरेण साधितमपि प्राक् प्रतिज्ञाकाले न निवेदितं चेन्न लभ्यते । तथा सर्वाग्रहवकारिणा कतिपयानि वस्तुनि साक्ष्यादिभिरङ्गीकारितेनान्यान्यपि साक्षात् प्रमाणेनासाधितान्यप्यभियोक्ते दातव्यतया प्रतिवादिनः स-

काशाङ्गीयन्त इति । तस्माद्वादिप्रतिवादिनोः साक्ष्यादिषु वा श्रुता-
शयताकूटकारित्वादिना यदा भूतानुसरणमशक्यं तदा चतुष्पाद्यव-
हारमार्गेण प्रवर्तिते व्यवहारे भूतानुसरणाभावेऽपि ससम्भ्यसभापते-
दोषलेशो नास्ति । रागलोभादिभिरन्यथाशास्त्रकारित्वाभावादित्यर्थः ।
अत्रोदाहरणम्—“निन्हुते लिखितं नैकं” इति । एकदेशे प्रत्यर्थिनो मिथ्या-
वादित्वे निश्चितेऽन्यविषयेऽपि मिथ्यावादित्वसम्भवात् । अर्थिनश्चैकदेशे
सत्यवादित्वनिश्चयेऽन्यविषयेऽपि सत्यवादित्वसम्भवादितीदृशसम्भा-
वनापरनामकनकारानुगृहीतादस्मादेव वचनात् सर्वमर्थिने प्रत्यर्थी राज्ञा
दापनीयः । प्रतिज्ञाकाले चानिवेदितमिदानीमुपन्यस्यत्येकदेशविभावन-
निमित्तान्यलाभे लोभेनेदानीमुपन्यस्यतीति सम्भावनारूपतर्कानुगृहीत-
मेतदेव वचनमनिवेदितस्यादापनप्रमाणमित्येतत्तर्कवाक्यानुसारेण स-
सम्भ्येन सभापतिना निर्णये क्रियमाणे यदि सहस्रतमेऽप्यंशे वस्तुनो-
ऽन्यथात्वं भवति तर्हि तस्य न दोष इति तात्पर्यम् । एतदभिप्राय-
कमेव गौतमवचनम्—

न्यायाधिगमे तर्कोऽभ्युपायस्तेनाभ्यूह्य यथास्थानं गमयेदिति ।

अत्र च तेनैवोपसंहृतं “तस्माद्वाजाचार्यावनिन्द्यौ” इति । नचै-
कदेशविभावितप्रागनिवेदितनिवेदकयोर्वादिप्रतिवादिनोर्हीनतामात्रप्रति-
पादकमिदं याज्ञवल्क्यादिवचनमिति वाच्यम् । “सर्वे दाप्यो न ग्राह्यः”
“द्वेयं यदभिगुज्यत” इति वचनात् । हीनतामात्रप्रतिपादनपरत्वे तद-
भिधानानर्थक्यात् । कात्यायनवचने तु यत्र पित्रादिगृहीतवह्मर्थविषया-
भियोगः पुत्रादेस्तद्विक्रयहरस्य क्रियते । सचाभियुक्तोऽहं तावदत्र
किमपि न जानामि यावत् प्रमाणेनायं साधयति तावदास्यामीत्युक्त-
रयति । तत्रासौ निहववादी न भवति । तेनैकदेशविभावितोऽपि न
क्वचिदप्यसत्यवादीति पूर्वोक्ततर्कानवतारात् । तदनुगृहीतमेतद्वचनमत्र
न प्रवर्त्तत इति सामान्यविषयत्वात् निहवोत्तरमपहायाज्ञानोत्तर ईदृशे
प्रवर्त्तत इति न तेन सहास्य विरोधः । भिन्नविषयत्वात् ।

ननु—

श्रृणादिषु विवादिषु स्थिरप्रायेषु निश्चितम् ।

ऊने वाभ्यधिके वार्थे प्रोक्ते साध्यं न सिध्यति ॥

अर्थिना यावानर्थो भाषायां लिखितस्ततो न्यूनोऽधिके वार्थे साक्षि-
भिः प्रोक्ते सर्वमेव साध्यं न सिध्यति प्रतिज्ञाप्रमाणयोर्विसंवादादित्य-
र्थेकनानेन कात्यायनवचनेन प्रत्युत साक्ष्यादिविभावितैकदेशस्याप्यसिद्धि-
मुपायति । तत्सिद्ध्या तद्विभावितैकदेशसिद्धिर्दूरापास्ता ।

उच्यते—यत्र वादी सकलप्रतिज्ञातार्थसाधनत्वेन साक्षिलेख्यादि-
कमुपन्यस्यति । ततश्च न्यूनोऽधिको वार्थो विभाव्यते । तत्र कूटसम्भा-
वनया कृत्स्नसाध्यासिद्धिः । तत्रापि निश्चितं “न सिध्यतीति” वच-
नात् संशयतादवस्थेय प्रमाणान्तरेण सम्भवता निर्णयः कार्यः । छलं
निरस्येति नियमात् इतिकार्यायनीयस्यास्य वचनस्यार्थः । यत्र तु
वाद्येवं वदति—एतावत्यंशे ममैते साक्षिणो लब्धं चास्ति अन्यमंशम-
लौकिकप्रमाणेन विभावयिष्यामीति । तत्रोक्तकर्तानुगृहीतान्निन्दुत
इत्यादियोगीश्वरनारदवचनादेकदेशविभावेऽपि कृत्स्नसाध्यसिद्धेर्लौ-
किकप्रमाणप्रतीक्षेति योगीश्वरवचनस्य । अज्ञानोत्तरे तु यावानंशो लौ-
किकेन प्रमाणेन प्रमितस्तावानेव ततो निर्धार्योऽन्यस्तु दिव्यात् । तद-
सम्भवे न सिध्यत्येव । “अनेकार्थाभियोगेऽपि” इति वचनात् । अत
एवाभिप्रायात् प्रागुपन्यस्तं वचनम्—

यद्येकदेशव्याप्तापि क्रिया विद्येत मानुषी ।

सा प्राज्ञा तु न पूर्णापि दैविकी वदतां नृणाम् ॥

इति कार्यायनीयम् । तेन न कापि विरोधलेश इति ।

यद्यं तु ‘छलं निरस्य’ इत्यस्य विधेर्हेतुरयं ‘भूतमप्यनुपन्यस्तं’-
इत्युपोद्बलकः । यतो भूतं तत्त्वमप्यनुपन्यस्तं व्यवहारतो हीयते वा-
दिप्रतिवादिभ्यामनुपन्यस्तं प्रमाणतोऽसाधिते हीयते हानिमाप्नोति
व्यवहारतो व्यवहाररीत्येति तस्यार्थः । तदुपपादनं “निह्नुते लिखितं
नैकम्” इत्यादि । तस्याप्ययमर्थः । वादिनः कतिपयांशे सत्यवादिनो-
ऽन्यांशेऽपि सत्यवादित्वसम्भवात् प्रतिवादिनश्च सर्वापह्नववादिनः
कतिपयांशे मिथ्यावादित्वनिश्चयादन्यांशेऽपि तत्सम्भवात् स सर्वमर्थं
नृपेणार्थिने दाप्यो दापयितुं योग्यो भवति निरुत्तरत्वात् । एव प्रागनि-
वेदितोऽर्थिनार्थो भूतोऽपि=प्रामाणिकोऽपि न प्राज्ञः=ग्रहणार्हो न । यदि
तवायमर्थः सत्यः स्याद्भाषायामेव निवेदितः स्यादित्याक्षेपे
ऽर्थिनोऽपि निरुत्तरत्वात् । तस्मादुत्तरदानसमये प्रत्यर्थी राजादिभि-
रेवं बोधनीयो यावत्येवांशे तव मिथ्यात्वनिश्चयस्तावदेवापह्नोतव्य-
मन्यत्सम्प्रतिपत्तव्यम् । क्वचिदप्यंशेऽनेन भवदुपरिसाधिते तव निरु-
त्तरत्वापत्तेः । एवं वाद्यपि भाषासमये सावधानेन त्वया स्वीयं यावदस्ति
साध्यमेतदुपरि तत्सर्वं स्मारं स्मारं लेखनीयमन्यथा तदंशे निरुत्तरता
तवापद्येतेति बोधनीयः । एवं साक्षिणोऽपि प्रमादादिभ्यः प्रच्यावनीयाः ।
तथा सत्यनायासेन तत्त्वानुसरणं भवति । तत्रावश्यकमन्यथा दिव्या-

ना तत्त्वानुसरणं कर्त्तव्यं स्यादिति सर्वथा तत्त्वानुसरणेनैव व्यव-
 एपर्यवसानं विधेयमिति छलं निरस्येत्यस्यैव विधेः सर्वोऽयं शेषो
 स्वतन्त्रो विधिर्न दापनं सर्वस्य विधीयेत अनिवेदितग्रहणं वा प्रति-
 ध्येत । नारदवाक्येऽपि देयं दानयोग्यमित्येवार्थः । नचैवं “दाप्य” इत्या-
 तामानर्थक्यमेव स्यादिति वाच्यम् । यतो लौकिकप्रमाणावष्टम्भेनै-
 व प्रतिभाति । तस्मात्तत्त्वानुसरणायान्यतरस्मादीदृशि विषये दिव्य-
 । ग्राह्यमित्यत्र तात्पर्यात् । कात्यायनादिवचनानामप्यत्रैव तात्पर्यम् ।
 इणादिषु विवादेषु” इत्यतोऽप्ययमेवार्थो दृढतामुपैति । यतः प्रमाण-
 तेज्जाविसंवादे निश्चयाभावस्ततस्तत्त्वानुसरणाय प्रमाणान्तरादर आ-
 यक इति । अत एवाह साहसादौ प्रतिज्ञातार्थैकदेशविभावेऽपि
 हृद्देशे प्रमाणान्तरानुसरणम् । साहसिनो हि राजदण्डमात्रं न प्रत्यर्पणं
 स्मै चित् । यद्यपि चौर्ये प्रत्यर्पणमस्ति । तथापि कतिपयचौरः सर्वं
 प्यत इति लोके प्रसिद्धतरत्वाद्यदि मद्वृहत्तावदियचौर्येण गत-
 स्य च सविधे प्रमाणप्रमितमियदस्तीति चौराभियोक्ता साधयति तदा
 न एव सर्वं लभते । यदि त्वनष्टमपि कियन्नष्टसाधनावष्टम्भेन लब्धु-
 प्न्यस्यति तर्हि मिथ्यावादित्वान्नाष्टिक एव दण्ड्यो भवति इत्यपि लोके
 सिद्धतरम् । अनेनैवाभिप्रायेणाह कात्यायनः—

साध्यार्थोऽपि गदिते साक्षिभिः सकलं भवेत् ।

स्त्रीसङ्गे साहसे चौर्ये यत्साध्यं परिकीर्तितम् ॥ इति ।

तत्त्वानुसरणं स्मृत्योर्विरोधे कथं स्यादित्यपेक्षायामाह—

स्मृत्योर्विरोधे न्यायस्तु बलवान् व्यवहारतः । इति ।

व्याख्यातं चैतत्प्रागेव । अर्थशास्त्रधर्मशास्त्रयोर्विरोधे धर्मशास्त्रानु-
 सरणेनैव तत्त्वानुसरणमित्याह—

अर्थशास्त्रात्तु बलवद्धर्मशास्त्रमिति स्थितिः । इति ।

इदमपि प्रपञ्चितं प्राक् । तस्मादस्मन्मते “छलं निरस्य” इत्याद्येतदन्त-
 घट्टकेन छलनिरासतत्त्वानुसरणावश्यम्भावप्रतिपादनमेवैकवाक्यतया
 भ्यत इति ब्रूमः ।

इति निह्वादिविचारः ।

अथोत्तरदाने विलम्बाबिलम्बव्यस्था ।

तत्र योगोद्वारेण—

ततोऽर्थी लेखयेत्सद्यः प्रतिज्ञातार्थसाधनम् ।

इति क्रियोपन्यासे सद्यस्त्वं विदधतोत्तरदानं विलम्बोऽयमनुमत
इति प्रतीयते ।

तदाह बृहस्पतिः—

शालीनत्वाद्भयार्त्तत्वात्प्रत्यर्थी स्मृतिविभ्रमात् ।

कालं प्रार्थयते यत्र तत्रेमं लब्धुमर्हति ॥

एकाहत्र्यहपञ्चाहसप्ताहं पक्षमेव वा ।

मासं ऋतुत्रयं वर्षं लभते शक्त्यपेक्षया ॥ इति ।

कात्यायनः—

सद्यः कृतेषु कार्येषु सद्य एव विवादयेत् ।

कालातीतेषु वा कालं दद्यात् प्रत्यर्थिने प्रभुः ॥

प्रभुर्विचारकः ।

श्रुत्वा लेखयतो ह्यर्थं प्रत्यर्थी कारणाद्यदि ।

कालं विवादे याचेत तस्य देयो न संशयः ॥

सद्यो वैकाहपञ्चाहौ त्र्यहं वा गुरुलाघवात् ।

लभेतासौ त्रिपक्षं वा सप्ताहं वा ऋणादिषु ॥

अत्र व्यवस्था तेनैवोक्ता—

सद्यः कृते सद्योवादः समातीते दिनं क्षिपेत् ।

षड्विदके त्रिरात्रं तु सप्ताहं द्वादशाब्दिके ॥

विंशत्यब्दे दशाहं तु मासार्द्धं वा लभेत सः ।

मासं त्रिंशत्समातीते त्रिपक्षं परतो लभेत् ॥

कालं शक्तिं विदित्वा तु कार्यार्थानां च बलाबलम् ।

अल्पं वा बहुकालं वा दद्यात्प्रत्यर्थिने प्रभुः ॥

यो वा यस्मिन् समाचारः पारम्पर्यक्रमगतः ।

तं प्रतीक्ष्य यथान्यायं दापयेदुत्तरं नृपः ॥

मूलं वा साक्षिणो वाथ परदेशस्थिता यदा ।

तत्कालो हि भवेत्पुंसां स्वदेशे वक्तुमागमः ॥

दिनमासार्द्धमासं वा ऋतुः संवत्सरोऽपि वा ।

क्रियास्थित्यनुरूपस्तु देयः कालः परेण तु ॥

लेखयतः अर्थिन इति शेषः । अर्थं श्रुत्वेत्यन्वयः । कालो देयो राज्ञेति
शेषः । समातीते=संवत्सरातीते । यस्मिन्=देशकुलादौ । मूलशब्देन
विवादास्पदीभूतधनममुष्मात्पुरुषाल्लब्धमिति वादी यं कथयति स
उच्यते । तत्र विषये पुंसां मूलभूतानां साक्षिणां वा । स्वदेशे आगमात्=
आगमनावधि । वक्तुम्=उत्तरं दातुं कालो देयो भवेत् दातव्य इत्यर्थः ।

१०४ वीरमित्रोदयव्यवहारप्रकाशस्य परिभाषापरिष्कारे

अत्रापवादमाह—

याज्ञवल्क्यः,

साहसस्तेयपारुष्यगोभिशपात्यये स्त्रियाम् ।

विवादयेत्सद्य एव कालोऽन्यत्रेच्छया स्मृतः ॥ (२।१२)

साहसं=विषशस्त्रादिभिः प्राणिव्यापादनमित्यादि सहसा=बलावष्ट-
म्भस्तेन यत्कृतम् । गौः=दोग्ध्री । अभिशपः=पातकाभिशंसनम् । अत्ययः=
प्राणधनातिपातः । द्वन्द्वैकवद्भावादेकवचनम् । स्त्रियां=कुलस्त्रियां चा-
रित्रविषये विवादे । दास्यां स्त्रियां स्वत्वविवादे । कर्मकरणकाला-
तिपातविषये वा विवादे । सद्य एव=प्रागुक्तकालप्रतीक्षामकृत्वैव विवादयेत्=
उत्तरं दापयेत् । अन्यत्र=एतद्भिन्नऋणादिविषये विवादे कालः=उत्तरदानकाल
इच्छया=अर्थिसभ्यसभापतीनामनुमत्या स्मृतः=उक्तो मन्वादिभिः । अत्ययो=
विवादविषयीभूतवस्तुविनाश इति कल्पतरौ । साहसादिषूत्तरकालदानाव-
लम्बेऽन्यतरस्य क्षतिरवश्यम्भाविनीति सद्य एवोत्तरदत्तं नम् । ऋणादिषु
विलम्बेऽपि न क्षतिस्तथेति सोऽप्यनुमतः । स चैकाहदिरूपेण प्रागु-
क्तवचनैर्विवेचितः । यत्र तु न वाचनिकी व्यवस्था तत्रार्थ्यादीच्छयेति
तात्पर्यम् ।

अत एवाह नारदः—

गहनत्वाद्विवादानामसामर्थ्यात् स्मृतेरपि ।

ऋणादिषु हरेत्कालं कामं तत्स्ववुत्सया ॥ इति । (अ०१श्लो०४४)

नारदः—

गोभूहिरण्यस्त्रीस्तेयपारुष्यात्ययिकेषु च ।

साहसेऽभिशपे च सद्य एव विवादयेत् ॥ (१।४५)

अभिशपः=पापभिशंसनम् । तस्य पारुष्यशब्देन ग्रहणेऽप्यादार्थं
पुनर्वचनम् । आत्ययिकं कात्यायनेनोक्तम्—

व्यपैति गौरवं यत्र विनाशस्त्याग एव वा ।

कालं तत्र न कुर्वीत कार्यमात्ययिकं हि तत् ॥ इति ।

अन्यत्रापि सद्य एवोत्तरदानमाह—

कात्यायनः,

धेनावनडुहि क्षेत्रे स्त्रीषु प्रजनने तथा ।

न्यासे याचितके दत्ते तथैव क्रयविक्रये ॥

कन्याया दूषणे चैव कलहे साहसे निधौ ।

उपधौ कौटसाक्ष्ये च सद्य एव विवादयेत् ॥

प्रजननमत्र विवाहः । अन्यत्र विवादासम्भवात् । उपधिः=कूटगण-

कादिकृतव्यवहारः । विनाशे त्याग इति न सामानाधिकरण्यम् ।
किन्तु विनाशे सति यत्र त्याग एव सम्पद्यत इत्यर्थेनैक एव विषय
इति कल्पतरुस्नाकौ । तत्र । सति सप्तम्यनुषङ्गयोः प्रतीतिविपरीतयोः
कल्पनानुपपत्तेर्वाशब्दस्वरसाच्च पृथग्विषयताया एवौचित्यात् । वस्तु-
तस्तु विनाशस्त्याग एव वेति प्रथमान्त एव पाठः । तथाचायमर्थः—
यत्रोत्तरदानविलम्बे सति गौरवं वस्तुनो मूल्यादिकृतं व्यपैति, वस्तुन
एव वा विनाशो ध्वंसः त्यागः प्रच्यवो वा भवति, तत्रोत्तरदानकालमेका-
हादिरूपं न कुर्वीत सद्य एवोत्तरं दापयेदित्यभिप्रायः ।

बृहस्पतिकात्यायनौ—

साहसस्तेयपारुष्यगोऽभिशापे तथात्यये ।

भूमौ विवादयेत् क्षिप्रमकालेऽपि बृहस्पतिः ॥

अभिशापान्तो द्वन्द्वैकवद्भावः । अकाले=रात्र्यादावपि । बृहस्पतिरि-
दमाहेत्यर्थः ।

इत्युत्तरदाने विलम्बाविलम्बव्यवस्था ।

समाप्ता च विशेषपरिभाषा ।

इति श्रीमत्सकलसामन्तचक्रचूडामणिमरीचिमञ्जरीनीराजितचरणकमल-
श्रीमन्महाराजाधिराजप्रतापसूदनूज-श्रीमन्महाराजमधुकरसाहसूनु-
श्रीमन्महाराजाधिराजचतुर्दधिजलबलयवसुधराहृदय-
पुण्डरीकविकाशदिनकर-
श्रीवीरसिंहदेवोद्योजित-श्रीहंसपण्डितात्मज-श्रीपरशुरामसूनु-
सकलविद्यापारावारपारीणधुरीणजगद्धारिद्रथ-
महागजपारीन्द्रविद्वज्जनजीवातु-
श्रीमन्मित्रमिश्रकृते श्रीवीरमित्रोदयामिधनिबन्धे व्यवहारप्रकाशे
परिभाषापरिष्काराख्यं
व्यवहारमातृकापरपथ्यायं प्रथमप्रकरणम् ॥ १ ॥

अथ प्रमाणनिरूपणारूपं द्वितीयं प्रकरणमारभ्यते ।

तत्र प्रमाणभेदप्रमाणविषयव्यवस्थे क्रियापादप्रस्तावे विविके । अधुना साक्ष्यादिप्रमाणानामवान्तरभेदः प्रस्तूयते । तत्र साक्षिस्वरूपमाह—

मनुः,

समक्षदर्शनात् साक्ष्यं श्रवणाच्चैव सिद्ध्यति । इति । (अ०८।४।०७४
समक्षदर्शनस्य साक्ष्यहेतुत्वं पाणिनिरपि स्मरति—“साक्षाद्दृष्टि-
संज्ञायाम्” (अ०५।पा०२सू०९१) इति । तच्च व्युत्पत्तिमात्रमव्यापकत्वात् ।
श्रुतसाक्ष्यादीनामपि साक्षित्वव्यवहारविषयत्वात् । अत एव श्रवणादित्यु-
पलक्षणम् । प्रमाणमात्रस्य विवादविषयप्रमाता साक्षीति विवक्षितम् ।
साक्षिप्रयोजनमाह—

नारदः,

सन्दिग्धेषु तु कार्येषु द्वयोर्विवदमानयोः ।

दृष्टश्रुतानुभूतत्वात्साक्षिभ्यो व्यक्तिदर्शनम् ॥ इति । (व्य०प०१०।१४७)

दृष्टश्रुताभ्यामनुभूतत्वादित्यर्थः । यद्वा दृष्टत्वात् श्रुतत्वादनुभूतत्वा-
च्चैत्यर्थः । अनुभूतत्वादित्यनेन च गोवृषन्यायेन प्रमाणान्तरजन्योऽनु-
भवो गृह्यते । व्यक्तिदर्शनं=विवेकज्ञानम् ।

कात्यायनः—

अर्थिप्रत्यर्थिसाक्षिभ्यादनुभूतं तु यद्भवेत् ।

तद्वाह्यं साक्षिणो वाक्यमन्यथा न बृहस्पतिः ॥

अर्थिप्रत्यर्थिसाक्षिभ्यादनुभूतमिति मुख्यः कल्पः । तदसाक्षिध्येऽपि
श्रवणादिना साक्ष्यस्य वचनान्तरैरनुमतत्वात् । तच्च साक्षिभेदनिरूपणे
व्यक्तीभविष्यति ।

गौतमः—

विप्रतिपत्तौ साक्षिनिमित्ता व्यवस्थेति ।

स च साक्षी प्रथमं द्विविधः । कृतोऽकृतश्च । साक्षित्वेनार्थिप्रत्य-
र्थिभ्यां निरूपितः कृतः । अनिरूपितोऽकृतः । पुनश्च कृतस्य पञ्चविध-
त्वादकृतस्य षड्विधत्वादेकादशविधः ।

यथाह नारदः—

एकादशविधः साक्षी शास्त्रे दृष्टो मनीषिभिः ।

कृतः पञ्चविधस्तेषां षड्विधोऽकृत उच्यते ॥ (व्य०प०१०।१४९)

लिखितः स्मारितश्चैव यदृच्छामिन्न एव च ।

गूढश्चात्तरसाक्षी च साक्षी पञ्चविधः कृतः ॥ इति । (व्य०प०१०।१५०)

पञ्चानामपि कात्यायनेन स्वरूपमभिहितम्--

अर्थिना स्वयमानीतो यो लेख्ये सन्निवेश्यते ।

स साक्षी लिखितो नाम स्मारितः पत्रकादृते ॥ इति ।

स्मारितः पत्रकादृते इत्यपि विवृतं तेनैव--

यस्तु कार्यप्रसिद्ध्यर्थं दृष्ट्वा कार्यं पुनः पुन ।

स्मार्यते ह्यर्थिना साक्षी स स्मारित इहोच्यते ॥

दृष्ट्वेति दर्शयित्वेत्यन्तर्भावित्यर्थः । कार्यं=व्यवहारपदं दर्शयित्वा

प्रमाप्य कार्यप्रसिद्ध्यर्थं=कालान्तरे व्यवहारनिर्णयसिद्ध्यर्थं पुनः पुनः

स्मार्यते कार्यमेव विस्मरणनिरासाय यः स स्मारितो नाम साक्षी-

त्यर्थः । यस्तु यदृच्छया प्रसङ्गादागतस्त्वमत्र साक्षी भवेति साक्षित्वेन

निरूप्यते स यदृच्छामिन्नः । स्मारितस्यास्य च पत्रानारूढत्वेन साम्ये-

पि स्वरूपभेदः स्पष्टोऽपि तेनैव विवृतः--

प्रयोजनार्थमानीतः प्रसङ्गादागतश्च यः ।

द्वौ साक्षिणौ त्वलिखितौ पूर्वपक्षस्य साधकौ ॥ इति ।

गूढमाह--

अर्थिना स्वार्थसिद्ध्यर्थं प्रत्यर्थिवचनं स्फुटम् ।

यः श्राव्यते स्थितो गूढो गूढसाक्षी स उच्यते ॥ इति ।

उत्तरसाक्षिस्वरूपमाह--

साक्षिणामपि यः साक्ष्यमुपगृह्य परि भाषते ।

श्रवणाच्छ्रावणाद्वापि स साक्ष्युत्तरसंज्ञितः ॥ इति ।

षड्विधस्याप्यकृतस्य भेदो नारदेनैव दर्शितः--

ग्रामश्च प्राड्विवाकश्च राजा च व्यवहारिणाम् ॥

कार्येष्वविद्वक्तो यः स्यादर्थिना प्रहितश्च यः ।

कुल्याः कुलविवादेषु विज्ञेयास्तेऽपि साक्षिणः ॥ (व्य०प०१०।१५१।१५२)

प्राड्विवाकप्रहणं लेखकसम्भयोरुपलक्षणम् ।

लेखकः प्राड्विवाकश्च सभ्याश्चैवानुपूर्वशः ।

नृपे पश्यति तत्कार्यं साक्षिणः समुदाहृताः ॥

इति वचनात् । बृहस्पतिस्तु लेखितमधिकमादायैतानेव द्वादश सा-

क्षिण आह--

लिखितो लेखितो गूढः स्मारितः कुल्यदूतकौ ॥

यादृच्छिकश्चात्तरश्च कार्यमध्यगतोऽपरः ॥

नृपोऽध्यक्षस्तथा ग्रामः साक्षी द्वादशधा स्मृतः ॥ इति ।
तल्लक्षणान्यपि कानिचिद्द्वलक्षणानि कानिचित्पूर्वसंवादीन्याह—
स एव,

प्रभेदमेषां वक्ष्यामि यथावदनुपूर्वशः ।
जातिनामाभिलिखितं येन स्वं पित्र्यमेव च ॥
निवासश्च स विज्ञेयः साक्षी लिखितसंज्ञकः ।
अर्थिना च क्रियाभेदैस्तस्य कृत्वा ऋणादिकम् ॥
प्रत्यक्षं लिख्यते यस्तु लेखितः स उदाहृतः ।
कुड्यव्यवहितो यस्तु श्राव्यते ऋणिभाषितम् ॥
विनिन्द्यते यथाभूतं गूढसाक्षी स कीर्तितः ।
आहूय यः कृतः साक्षी ऋणन्यासक्रियादिके ॥
स्मार्थ्यते यो मुहुश्चैव स्मारितः सोऽभिधीयते ।
विभागदाने विपणे ज्ञातिर्यत्रोपदिश्यते ॥
द्वयोः समानो धर्मज्ञः स कुल्यः परिकीर्तितः ।
अर्थिप्रत्यर्थिवचनं शृणुयात्प्रेषितस्तु यः ॥
उभयोः सम्मतः साधुर्दूतकः स उदाहृतः ।
क्रियमाणे च कर्त्तव्ये यः कश्चित्स्वयमागतः ॥
अत्र साक्षित्वमस्माकमुक्तो यादृच्छिकस्तु सः ।
यस्तु साक्षी दिशं गच्छेत् मुमुर्षुर्वा यथाश्रुतम् ॥
अन्यं संश्रावयेत्तं तु विद्यादुत्तरसाक्षिणम् ।
उभाभ्यां यस्य विश्वस्तं कार्यं वापि निवेदितम् ॥
गूढचारी स विज्ञेयः कार्यमध्यगतस्तथा ।
अर्थिप्रत्यर्थिनोर्वाक्यं यच्छ्रुतं भूभृता स्वयम् ॥
स एव तत्र साक्षी स्याद्विसंवादे द्वयोरपि ।
निर्णीते व्यवहारे तु पुनर्न्यायो यदा भवेत् ॥
अध्यक्षः सभ्यसहितः साक्षी स्यात् तत्र नान्यथा ।
दूषितं घातितं यच्च सीमायास्तु समन्ततः ॥
अकृतोऽपि भवेत्साक्षी ग्रामस्तत्र न संशयः ॥ इति ।

लिखितलेखितयोः स्वपरलिखनमात्रभेदादेकादशद्वादशसङ्ख्यायो-
रविरोधः । सर्वे च यथासम्भवं दृष्टश्रुतरूपद्विविधसाक्षिभेदा ज्ञेयाः ।
क्रियाभेदैर्व्यवहारप्रकारभेदैः । तस्य=प्रत्यर्थिनः । ऋणादिकमिस्थ्यादिशब्दात्
यथासम्भवं सर्वविवाद्पदनिर्दर्शनम् । कुड्यग्रहणं व्यवधायकोपलक्ष-
णम् । विनिन्द्यते इति भावे कः । निह्वे सम्भावित इति शेषः । इत्युक्त

इतीतिशब्दाध्याहारः । दिशं=देशान्तरम् । तम्=अन्यमित्यर्थः । उभाभ्याम्=अर्थिप्रत्यर्थिभ्याम् । यस्य विश्वस्तं=यदीयोविश्वासः कृत इति सम्बन्धसामान्यविवक्षया षष्ठीं भावे कं चाभ्युपेत्य व्याख्येयम् । गृहचारी कार्यमध्यग-तश्चेत्येकस्यैव संज्ञाद्वयमिति द्वादशत्वाविरोधः । दूतग्रहणं लेखकस्यापि प्रदर्शनार्थम् । “दूतकः खटिकाग्राही” इति बृहस्पतिवचनात् । ग्रामग्रहणमप्यकृतसाक्ष्युपलक्षणम् । येन योऽर्थः प्रमितस्तत्र साक्षित्वेन प्राग-निरूपितोऽपि पश्चात्साक्षित्वेन विज्ञायोपन्यस्तः पृष्ठश्च सभायां साक्ष्यं दातुमर्हतीति फलितोऽर्थः । इतरथा वेतनादानादिषु लिखिताद्य-सम्भवे साक्ष्यभावप्रसङ्गः । इदमेवाभिसन्ध्यायाह—

मनुः,

यत्रानिवद्धोऽपीक्षेत शृणुयाद्वापि किञ्चन ।

पृष्ठस्तत्रापि तद्वृथात् यथादृष्टं यथाश्रुतम् ॥ (अ०८।श्लो०७६)

अनिबद्धोऽकृतः । कल्पतरुमदनरत्नयोः अर्थिक्रियां क्रियाभेदैरिति पठितम् । तत्रार्थिक्रियाम्=अर्थिव्यवहारं क्रियाभेदैः=प्रमाणविशेषैरासवाक्यादिभिः तस्य कृत्वा तत्सम्बन्धितयावधार्य ऋणादिके विवादविषये यः प्रत्यक्षं=प्रत्यर्थिसमक्षं लेख्यतेऽर्थित्यर्थात् स तत्र लेखितः साक्षीति व्याख्येयम् । कालावधिरपि साक्ष्ये स्मर्यते—

सुदीर्घेणापि कालेन लिखितः सिद्धिमाप्नुयात् ।

सञ्ज्ञानन्नात्मनो लेख्यमजानन्तं तु लेखयेत् ॥

सम्यग्ज्ञानन्नात्मनो लेख्यं कुर्यादिति शेषः । अजानन्तं=लिप्यनभिज्ञमात्मानमन्यद्वारा साक्ष्यहमत्रेति लेखयेत् । स द्विविधोऽपि लिखितः साक्षी चिरकालेनापि सिद्धिं निर्णायकतामाप्नुयादित्यर्थः ।

कात्यायनः—

अथ स्वहस्तेनारूढस्तिष्ठश्चैकः स एव तु ।

न चेत्प्रत्यभिजानीयात् तत् स्वहस्तैः प्रसाधयेत् ॥

नारदः—

आष्टमाद्वत्सरात्सिद्धिः स्मारितस्येह साक्षिणः । (व्य० प० १०)

आपञ्चमात् तथा सिद्धिर्यदृच्छोपगतस्य तु ॥ (१६८)

आतृतीयात् तथा वर्षात् सिद्धिर्गृहस्य साक्षिणः ।

आसंवत्सरात्सिद्धिं तु वदन्त्युत्तरसाक्षिणः ॥ इति । (१६९)

इदं च प्रायोवादेन । यतः स एवाह—

अथवा कालनियमो न दृष्टः साक्षिणं प्रति ।

स्मृत्यपेक्षं हि साक्षित्वमाहुः शास्त्रविदो जनाः ॥ (१७०)

११० वीरमित्रोदयव्यवहारप्रकाशस्य प्रमाणनिरूपणम्

यस्य नोपहता बुद्धिः स्मृतिः श्रोत्रं च नित्यशः ।
सुदीर्घेणापि कालेन स वै साक्षित्वमर्हति ॥ (१७१)
ते च साक्षिणः कीदृशाः कार्य्या इत्यपेक्षयामाह—
मनुः,

यादृशा अर्थिभिः (१)कार्य्या व्यवहारेषु साक्षिणः ।
तादृशान् सम्प्रवक्ष्यामि यथा वाच्यमृतं च तैः ॥
गृहिणः पुत्रिणो मौलाः क्षत्रविदृशद्रयोनयः ।
अर्थ्युक्ताः साक्ष्यमर्हन्ति न ये केचिदनापदि ॥
आप्ताः सर्वेषु वर्णेषु कार्याः कार्येषु साक्षिणः ।
सर्वधर्मविदोऽलुब्धा विपरीतास्तु वर्जयेत् ॥ (अ०८।६१।६२।६३)

मौलाः=प्रख्यातकुलोद्भवा इति कल्पतरुः । मूलं पूर्ववृत्तान्तस्तद्वि-
दन्तीति मौलाः । “तदधीते तद्वेद” (४।२।५२) इत्याणिति मदनरत्ने । वक्ष्यमा-
णयाज्ञवल्क्यवचनसंवादात्साक्षित्वेनैव पूर्ववृत्तान्तवेदित्वाक्षेपात्तदर्थक-
मौलपदानर्थक्यप्रसङ्गाच्च कल्पतरुव्याख्यानमेव सम्यक् । रत्नाकरेऽपि मौलाः
कुलीना इत्येवं व्याख्यातम् । मूलं प्रतिष्ठा सा येषामस्ति ते मौलाः ।
अर्थकथनमेतत् । ताद्वितस्तु भवार्थ एव कर्तव्यः । यो हि यत्र भवः
सोऽपि तस्यास्तीत्याविरुद्धमिति वदन् मेधातिथिरपीममर्थमनुमन्यते ।
प्रतिष्ठान्तरस्य साक्षिलक्षणानुपयोगात् । पुत्रादिप्रतिष्ठायाः पदान्तरै-
रेवोपादानात् । अत्र क्षत्रियादिग्रहणं नात्यन्तिकब्राह्मणव्युदासपरं,
किन्तु सति सम्भवेऽनेकाध्यापनाग्निहोत्रादिकार्य्यव्यग्रस्य तस्य न सा-
क्षित्वम् । साक्ष्यन्तरासम्भवे तु तस्यापि साक्षित्वं भवत्येव । अतएव
ब्रूहीति ब्राह्मणं पृच्छेदिति तस्यापि साक्षित्वेन प्रश्नप्रकारविधिरुपपद्यत
इति ध्येयम् । अर्थ्युक्ता=अर्थिना ममैते साक्षिणः सन्तीति निर्दिष्टा ननु
स्वयमेवागत्य वयमत्र साक्षिणः स्म इति वदन्तः ।

याज्ञवल्क्यः—

तपस्विनो दानशीलाः कुलीनाः सत्यवादिनः । (अ०२)

धर्मप्रधाना ऋजवः पुत्रवन्तो धनान्विताः ॥ (६८)

व्यवराः साक्षिणो ज्ञेयाः श्रौतस्मार्त्तक्रियापराः ।

यथाजाति यथावर्णं सर्वे सर्वेषु वा स्मृताः ॥ (६९)

व्यवराः=त्रिभ्यो न्यूना न भवन्ति परतस्तु यथेच्छं भवन्तीत्यर्थः ।
जातयो=मूर्धावसिकादयः । वर्णा=ब्राह्मणादयः । तथाच मूर्धावसिका-

दीनां मूर्धावसिक्तादयो ब्राह्मणादयो ब्राह्मणादीनां साक्षित्वेनोपा-
देयाः । असम्भवे सर्वे=सर्वजातीयाः सर्वेषु=सर्वजातीयेषु वादिप्रतिवादिषु
साक्षिणो ग्राह्य इत्यर्थः ।

व्यासः--

धर्मज्ञाः पुत्रिणो मौलाः कुलीनाः सत्यवादिनः ।
श्रौतस्मार्त्तक्रियायुक्ता विगतद्वेषमत्सराः ॥
श्रोत्रिया नपराधीनाः सुरयश्चाप्रवासिनः ।
युवानः साक्षिणः कार्य्या क्रूणादिषु विजानता ॥ इति ।

कात्यायनः--

प्रख्यातकुलशीलाश्च लोभमोहविवर्जिताः ।
आप्ताः शिष्टा विबुद्धा ये तेषां वाक्यमसंशयम् ॥
विभाव्यो वादिना यादृक् सहशैरेव भावयेत् ।
नोत्कृष्टश्चावकृष्टस्तु साक्षिभिर्भावयेत्सदा ॥ इति ।

आप्ताः=यथार्थवादिनः । विबुद्धा=विवादविषयीभूतार्थज्ञानवन्तः शा-
स्त्रार्थज्ञानवन्तश्च । “मतिबुद्धिपूजार्थेभ्यश्च” (३२।१८८) इति
कर्त्तरि कः । “आदिकर्मणि” (३।४।७१) इति मदनरत्ने । तेषां वाक्य-
मसंशयं यथा भवति तथा वादिना विभाव्योऽङ्गीकारयितव्योऽर्थात्प्रति-
वादी । तत्र विशेषमाह--यादृक् प्रतिवादी तत्सदृशैस्तज्जातीयैरेव
भावयेत् । वादिनेत्युपलक्षणम् । वाद्यपि प्रतिवादिना तज्जातीयैरेव
विभाव्यः ।

तथा च नारदः--

श्रेणीषु श्रेणिपुरुषाः स्वेषु वर्गेषु वर्गिणः ।
बहिर्वासिषु बाह्याः स्युः स्त्रियः स्त्रीषु च साक्षिणः ॥ इति ।
(व्य०प०१०।१५१)

मनुरपि--

स्त्रीणां साक्ष्यं स्त्रियः कुर्युर्द्विजानां सदृशा द्विजाः ।
शूद्राश्च सन्तः शूद्राणामन्त्यानामन्त्ययोनयः ॥ (८।६८)
श्रेणिपुरुषाणां सत्यपि वर्गित्वे पृथङ्निर्देशो गोवृषन्यायेन । प्रयो-
जनं चात्राप्यभ्यर्हितत्वबोधनम् । वर्गिणश्च दर्शिताः--

कात्यायनेन,

लिङ्गिनः श्रेणिपूगाश्च वणिग्ग्रातास्तथापरे ।
समूहस्थाश्च ये चान्ये वर्गास्तानब्रवीद्भृगुः ॥
दासचारणमल्लानां हस्त्यश्वायुधजीविनाम् ॥

११२ वीरमित्रोदयव्यवहारप्रकाशस्य प्रमाणनिरूपणप्र०

प्रत्येकैकं समूहानां नायका वर्णिणः स्मृताः ।

तेषां वादः स्ववर्गेषु वर्णिणस्तेषु साक्षिणः ॥

अत्र सर्वत्र न्यूनाधिकविशेषणोपादानं न दोषाय । अनुत्तभाषणभी-
रुत्वसत्यवदनशीलत्वस्य च साक्षित्वप्रयोजकस्योपलक्षणार्थत्वात्ते-
षाम् । तेषां साक्षिणः कियत्सङ्ख्याकाः कुत्र ग्राह्या इत्यपेक्षायामाह—
बृहस्पतिः,

नव सप्त पञ्च वा स्युश्चत्वारस्तथैव वा ।

उभौ वा श्रोत्रियौ ख्यातौ नैकं पृच्छेत्कदाचन ॥

लिखितादिषु स एवाह—

लिखितौ द्वौ तथा गूढौ त्रिचतुष्पञ्च लेखिताः ।

यद्वच्छाः स्मारिताः कुल्यास्तथा चोत्तरसाक्षिणः ॥

दूतकः खटिकाग्राही कार्यमध्यगतस्तथा ।

एक एव प्रमाणं स्यान्नुपोऽध्यक्षस्तथैव च ॥

खटिकाग्राही=गणकः । एक एवेत्येवकारो वाद्यपेक्षया 'नैकं पृच्छे-
त्कदाचन' इत्यनेनाकाया अनावश्यकत्वार्थो न नियमार्थो ऽदृष्टार्थत्व-
प्रसङ्गात् । "इयवराः साक्षिणो ज्ञेया" इति योगीश्वरीयमप्येतदभिप्राय-
कमेव । लिखितादीनामुभयानुमतत्वे ग्राह्यत्वमेकस्यापीत्याह योगीश्वरः—

उभयानुमतः साक्षी भवत्येकोऽपि धर्मवित् ।

यद्यपि श्रौतस्मार्त्तक्रियापरा धर्मप्रधाना इत्यादिविशेषणोपादानात्
इयवराणामपि धर्मवित्त्वं समानम् । तथापि तेषामुभयानुमतानामपि
भवत्येव साक्षित्वम् । द्वयोरेकस्य चोभयानुमत्यैवेति भेद इति मितक्षरा ।

नारदोऽपि—

उभयानुमतो यः स्याद्वयोर्विवदमानयोः ।

(१) स साक्ष्येकोऽपि साक्षित्वे प्रष्टव्यः स्यान्न संसदि । (व्य० प० १०।१२२)

आप्तत्वेन राजादिभिरवधारितोऽप्येकः साक्षीत्याह—

व्यासः,

शुचिक्रियश्च धर्मज्ञः साक्षी यस्त्वनुभूतवाक् ।

प्रमाणमेकोऽपि भवेत्साहसेषु विशेषतः ॥ इति ।

अनुभूता यथार्थत्वेन प्रमितचरा वागस्येत्यनुभूतवाक् ।

कात्यायनः—

(२) अभ्यन्तरस्तु निक्षेपे साक्ष्यमेकोऽपि वाच्यते ।

अर्थिना प्रहितः साक्षी भवेदेकोऽपि याचिते ॥

(१) असाक्षिकोऽपि इति मु० न० पाठः । (२) अभ्यन्तरस्थनिक्षेपे इति पाठान्तरम् ।

याचित इति निक्षेपविशेषणम् । न्यायतौल्यादन्यत्रापीति वाचस्पतिः ।
मदनरत्नकारस्तु याचितम् विवाहाद्यर्थे याचितं गृहीतमाभरणादिकं याचि-
तकमिति यावदित्याह । निक्षेपविशेषणवैयर्थ्यादयाचिते तस्मिन्नभ्य-
न्तरस्यैकस्यासाक्षित्वप्रसङ्गाद्यवहितान्वयप्रसक्तेश्चोत्तरैव व्याख्या
प्रख्या । कुण्डलादिपण्यविवादे तन्निर्मातैकोऽपि साक्षीत्याह—

स एव,

संस्कृतं येन यत्पण्यं तत्तैनेव विभावयेत् ।

एक एव प्रमाणं स विवादे तत्र कीर्तितः ॥

इदं च बहुनामसम्भवे सत्यवादिनोर्द्वयोरेकस्य वानुमतिप्रदर्श-
नार्थं न नियमार्थम् । अदृष्टार्थत्वप्रसङ्गादिति ध्येयम् । उक्तलक्षणसा-
क्ष्यसम्भवे प्रतिषेधराहितानां साक्ष्यनुकल्पनां सूचयितुमसाक्षिणो-
ऽपि स्मृतिषूक्ताः । उक्तलक्षणविप्रालाभेऽप्रतिषिद्धानुमत्यै श्राद्धे कति-
पयप्रतिषेधवत् ।

तत्र नारदः—

असाक्ष्यपि हि शास्त्रेषु दृष्टः पञ्चविधो बुधैः ।

वचनाद्दोषतो भेदात् स्वयमुक्तिर्मृतान्तरः ॥ (व्य० प० १।१५७)

श्रोत्रियाद्यास्तु वचनात् स्तेनाद्या दोषदर्शनात् ।

भेदाद्विप्रतिपत्तिः स्याद्विवादे यत्र साक्षिणाम् ॥ (१)

स्वयमुक्तिरनिर्दिष्टः स्वयमेवैत्य यो वदेत् ।

सूचीत्युक्तः स शास्त्रेषु न स साक्षित्वमर्हति ॥ (व्य० प० १।१६१)

मृतान्तरोऽर्थिनि प्रेते मुमुर्षुश्चावितादृते । (२)

वचनादसाक्षिणः श्रोत्रियाद्यानाह—

स एव,

श्रोत्रियास्तापसा वृद्धा ये च प्रव्रजितादयः ।

असाक्षिणस्ते वचनान्नात्र हेतुरुदाहृतः ॥ इति । (१।५८)

तापसा=वानप्रस्थाः । प्रव्रजितादय इत्यादिशब्देन शङ्केनैकयोगोपात्ताः

पित्रा विवदमानादयो गृह्यन्ते ।

तथाच शङ्कः—

पित्रा विवदमानगुरुकुलवासिपरिव्राजकवानप्रस्था निर्ग्रन्थाश्चासा-
क्षिणः । इति ।

(१) इदं पद्यं मु० ना० नोपलभ्यते ।

(२) अस्यार्थस्य स्थाने व्य० प० १ श्लो० ९४ अन्यत्र श्राविताद्यस्मात्स्वयमास-

न्नमृत्युना । इत्यर्थो दृश्यते ।

१५ वी० मि०

पित्रा विवदमाननिग्रन्थयोर्दोषादप्यसाक्षित्वसम्भवे वचनादप्य-
साक्षित्वे न विरोधः । दोषादसाक्षिणोऽपि तेनैव दर्शिताः—(१)

स्तेनाः साहसिकाश्चण्डाः कितवा वञ्चकास्तथा ।

असाक्षिणस्ते दुष्टत्वात् तेषु सत्यं न विद्यते ॥ (११५९)

चण्डाः=कोपनाः । कितवा=द्यूतकृतः । योगीश्वरस्त्वसाक्षित्वमात्रविवक्षया
सर्वानेतानेकीकृत्याह—

स्त्रीबालवृद्धकितवमत्तोन्मत्ताभिश्चस्तकाः ।

रज्जावतारिपाषण्डकूटकृद्विकलेन्द्रियाः ॥

पतिताप्तार्थसम्बन्धिसहायरिपुतस्कराः ।

साहसी दृष्टदोषश्च निर्धूताद्यास्त्वसाक्षिणः ॥ इति । (अ०२श्लो०७०।७१)

अत्र वृद्धग्रहणं श्रोत्रियादीनां वचनादसाक्षिणां नारदाद्युक्तानामुप-
लक्षणम् । स्त्रीबालादिग्रहणमन्येषामपि दोषादसाक्षिणां स्मृत्यन्तराभि-
हितानाम् । आद्यग्रहणाद्भेदादसाक्षिणां स्वयमुक्तेः मृतान्तरस्य च ग्र-
हणम् । तत्र स्त्रिया असाक्षित्वं स्त्रीकृतव्यवहारातिरिक्ते । “स्त्रीणां सा-
क्ष्यं स्त्रियः कुर्युः” इति वचनात् । बालोऽप्राप्तव्यवहारः । वृद्धोऽशीतिकाव-
धिः । मत्तो=मदनीयद्रव्येण । उन्मत्तो=ग्रहाद्याविष्टः । अभिश्चस्तको=महापातका-
भिश्चस्तः । स्वार्थे कः । रज्जावतारी=चारणः । पाषण्डिनो=निग्रन्थप्रभृतयः ।
कूटकृतः=कपटलेख्यादिकारी । विकलः=श्रोत्रेन्द्रियादिदोषवान् । पतितो=नि-
श्चितब्रह्महत्यादिः । आप्तः=सुहृत् । अर्थसम्बन्धी=विप्रतिपद्यमानार्थसम्ब-
न्धी । सहायः=एककार्यकारी । रिपुः=शत्रुरन्यतरस्य । साहसी=बलावष्टम्भेन
कार्यकारी । दृष्टदोषो=दृष्टासत्यवचनः । निर्धूतो=बन्धुभिस्त्यक्तः । भेदा-
दसाक्षित्वं च सङ्ख्यागुणसाम्ये । अन्यथा

द्वैधे बहूनां वचनं समेषु गुणिनां वचः ।

गुणिद्वैधं तु यत्र स्यात् ग्राह्या ये गुणवत्समाः ॥ (या०२।७८)

बहुत्वं परिगृहीयात् साक्षिद्वैधे नराधिपः ।

समेषु च गुणोत्कृष्टान् गुणिद्वैधे द्विजोत्तमान् ॥ (मनु०८।७३)

इति याज्ञवल्क्यमन्वादिवचनविरोधापात्तिः ।

ननु—

साक्षिणां लिखितानां च निर्दिष्टानां च वादिनाम् ।

तेषामेकोऽन्यथा ब्रूते भेदात्सर्वेऽप्यसाक्षिणः ॥

इति कात्यायनैकस्यान्यथावादित्वे सर्वेषामेव भेदादसाक्षित्वमुक्तम् ।
तद्विरोध इति चेत्, न । त्रयाणां साक्षिणामेकस्यान्यथावादे द्वितीय-

स्य तत्तुल्यस्य सत्प्रतिपक्षितत्वात्तृतीयस्य चैकतया तत्र साक्षितो न निर्णय इत्यत्र कात्यायनतात्पर्यात् । सत्प्रतिपक्षितावशिष्टानां त्वनेकत्वे तत एव निर्णय इत्यत्र च याज्ञवल्क्यतात्पर्यात् । मूलभूतन्यायविरोधेऽनयोर्वचनयोरेवमवश्यं सङ्कोच्यत्वादिति वाचस्पतिः । पञ्चषेष्वपि साक्षिष्वधिकगुणस्यैकस्याप्यन्यथावादित्वे तद्विरुद्धार्थाभिधायिनां सर्वेषामन्येषामसाक्षित्वम् । अधिकगुणस्याप्येकस्य बहुवाक्यविरुद्धाभिधानादसाक्षित्वमिति सर्वेऽपि ते न साक्षिण इति न मन्वादिविरोध इति मदनरत्नकारः ।

वयं तु गुणवत्त्वस्यैव 'शतमप्यन्धानां न पश्यति' 'एकेनापि बहूनां प्रतिबन्धाच्च' इत्यादिन्यायेन प्राधान्यात् गुणवतः साम्ये वादिनिर्दिष्टानामेकस्याप्यन्यथावादित्वे सङ्ख्याधिक्येऽपि गुणवत्तरत्वाभावे सर्वेष्वसाक्षित्वम् । "द्वैधे बहूनाम्" इत्यत्रापि विनिगमकान्तराभावे बहुत्वमेव विनिगमकमत एव सङ्ख्यानपेक्षमेव गुणवत्तमत्वमात्रं प्राह्यवचने हेतुमाहेति ब्रूमः । स्वयमुक्तेरसाक्षित्वमपि विवृतं कात्यायनेन,
यः साक्षी नैव निर्दिष्टो नाहूतो नैव देशितः ।

ब्रूयान्मिथ्येति तथ्यं वा दण्ड्यः सोऽपि नराधमः ॥ इति ।

अयमत्र साक्षीति ज्ञानवानान्तरोऽर्थिप्रत्यर्थिनोरन्यतरः स मृते यस्येति मृतान्तरः । तस्यासाक्षित्वमपि सहेतुकं विवृतं नारदेन—

योऽर्थस्तु श्रावितव्यः स्यात्तस्मिन्नसति चार्थिनि ।

क तद्वदतु साक्षित्वमित्यसाक्षी मृतान्तरः ॥ इति । (११६२)

येनार्थिना प्रत्यर्थिना वा योऽर्थः स्वीयः श्रावितव्यः स्यात् श्रावणीयत्वेनाभिमतो भवेत् तस्मिन् अर्थिप्रत्यर्थिनोरन्यतरास्मिन् असति मृते प्रोषिते वाऽभिमतार्थे चानिवेदिते स साक्षित्वं क कस्मिन्नर्थे वदतु कस्य वा कृते वदत्वित्यर्थः । सामान्यतो य आवयोः कश्चिद्व्यवहारसम्बन्धोऽस्ति तत्र त्वया साक्षिणा भाव्यमित्येतावन्मात्रमुक्तं, विशिष्य च व्यवहारविषयो न तस्मै श्रावितः श्रावयिता च नास्ति स पृष्ठोऽपि विशिष्य विषयाज्ञानादसाक्षीति यावत् । इदमेवाभिप्रेत्योक्तम्—“मुमूर्षुश्राविताद्वते” इति । मुमूर्षुग्रहणमश्रावणप्रयोजकाभावपरम् ।

तथा च स एव—

श्रावितश्चातुरेणापि यस्त्वर्थो धर्मसंहितः ।

मृतेऽपि तत्र साक्षी स षट्सु चान्वाहितादिषु ॥ (११६६)

इत्याह । अत्र श्रोत्रियादयो न साक्षिणः कार्यास्तेषां रागादिशून्यानां सत्यवादित्वातिशयेऽपि तपःस्वाध्यायाग्निहोत्रादिव्यासङ्गेन श्रावितार्थ-

विस्मरणसम्भवात् अतिपूज्यानां धर्माधिकरणप्रवेशाह्वानाद्यनौचित्याच्चे-
त्यर्थः । अकृतास्तु तत्त्वं जानन्तो भवन्त्येव साक्षिणः । अत एवोक्तम्-
“उभौ तु श्रोत्रियो ब्राह्मौ” इत्यादि । अन्यथा सर्वथा साक्षित्वनिषेधे
तद्विरोधः स्यात् । तथा च नात्र हेतुः असत्यवादित्वप्रयोजको हेतुः स्ते-
नत्वादिर्नोदाहृत इत्यर्थः । वचनादित्यस्यापि साक्षित्वकरणनिषेध-
कवचनादित्यर्थः ।

एकोऽलुब्धस्तु साक्षी स्याद्बह्व्यः शुच्योऽपि न स्त्रियः ।

स्त्रीबुद्धेरस्थिरत्वाच्च दोषैश्चान्येऽपि ये वृताः ॥ (अ०८श्लो०७७)

इति मनुः । अलुब्ध एकोऽपि पुमान् साक्षी भवति । बह्व्यः शुच्यो लोभादि-
दोषरहिता अपि स्त्रियः साक्षिण्यो न भवन्ति । तत्र हेतुः स्त्रीबुद्धेरिति । एको
लुब्धस्त्वसाक्षीति मेधातिथिनान्याभिमतत्वेनेमं पाठमभिप्रेत्य-“अन्ये त्व-
कारप्रश्लेषेणालुब्धोऽप्येको न साक्षी किं पुनर्लुब्ध इत्येवं व्याचक्षते,
तदा द्वयोरभ्यनुज्ञानं भवति स्त्रियस्त्वलुब्धा बह्व्योऽपि न साक्ष्यार्हाः
किमुताशुचय” इति भाणितम् । तत्र अन्ये त्वित्यस्वरसबीजमेकस्य
प्रागेव निरस्तत्वात् स्त्रीसाक्ष्यपर्युदासायानुवादे तु यथोक्तपाठेऽप्युप-
पत्तेस्तत्र चैकस्यालुब्धस्य पुंस्त्वेन प्रतिप्रसवपूर्वकं स्त्रीणां सर्वथा
निषेधपरत्वे सन्दर्भसामञ्जस्यमिति । अलुब्ध इत्यकारप्रश्लेषं विनैव
पूर्वपाठ एव लुब्धश्चेदको न साक्षी अलुब्धस्त्वेकोऽपि पुमान् साक्षीति
जीमूतवाहनेनैवं व्याख्यातम् । तत्र लुब्धानां बहूनामप्यसाक्षित्वे एकपद-
वैयर्थ्यमिति व्यवहारतत्त्वे दूषणमुक्तम् । तदप्युत्तरवाक्यशेषत्वादस्य न
सम्यगिति द्रष्टव्यम् । शुच्य इति ङीप् छान्दसः । गुणवचनादुकारान्तादेव
“वोतो गुणवचनात्” । (४।१।४४) इति तद्विधानात् “कृदिकारादकिन”
इति वा समर्थनीयम् । अन्येऽपि=स्त्रीव्यतिरिक्ता अपि रागद्वेषादिदोषै-
र्ये वृता=आकान्तचित्तास्तेऽपि न साक्षिणः । यद्यपि केचन दुष्टा असा-
क्षितया पृथगप्युक्तास्तथापि सर्वेषां पृष्टाकोटेन वक्तुमशक्यतयाऽनु-
क्ततत्सङ्गद्वार्थमिदमुक्तम् । अत एव मेधातिथिः-“सामान्यविशेषाभिधानं
हि सर्वे ग्रन्थकारा अमन्यन्त” इत्याह ।

मनुरेव—

नार्थसम्बन्धिनो नाप्ता न सहाया न वैरिणः ।

न दृष्टदोषाः कर्त्तव्या न व्याध्यार्त्ता न दुषिताः ॥

न साक्षी नृपतिः कार्यो न कारुककुशीलवौ ।

न श्रोत्रियो न लिङ्गस्थो न सङ्गभ्यो विनिर्गतः ।

अध्यधीनो न वक्तव्यो न दस्युर्न विकर्मकृत् ।

न वृद्धो न शिशुर्नैको नाप्तो न विकलेन्द्रियः ॥
नार्त्तो न मत्तो नोन्मत्तो न क्षुत्तृष्णोपपीडितः ।
न श्रमार्त्तो न कामार्त्तो न क्रुद्धो नातितस्करः ॥ इति ।

(अ०७७श्लो०६४६५६६६७)

अत्र सर्वैर्विशेषणैरसत्यसम्भाषणाविस्मरणादिकमसाक्ष्यनिमित्त-
मुपलक्ष्यते । अत एव वृद्धविकलेन्द्रियविकर्मकृत्तस्करादीनां गोवृ-
षन्यायेन पुनरुपादानम् । अत्र बहवः शब्दाः स्पष्टार्थाः । अन्ये मेधातिथ्य-
नुसारेण विव्रियन्ते । अर्थसम्बन्धिनः=उत्तमर्णाधमर्णाद्याः । उत्तमर्णो ह्यध-
मर्णवचनेन पराजीयमानस्तदानामिव रोषाविष्टोऽधमर्णाद्विषणं प्रत्यादानुं
प्रयतत इति तद्विचिन्तानुवृत्तिरधमर्णस्य तदनुगुणकौटसाक्ष्यहेतुत्वेन
सम्भाव्यते । उत्तमर्णो निर्धनोऽधमर्णो स्वसाक्षितया धनं प्राप्य स्वस्मै
तदर्पयिष्यतीति बुद्ध्या तदनुगुणवादी सम्भाव्यते । तथा अर्थः=प्रयो-
जनम् । तत्सम्बन्धिनोर्वादिप्रतिवादिनोरन्यतरस्माद्येषां स्वप्रयोजनं सि-
साधयिषितं तेऽप्युपकारगन्धान्न साक्ष्यार्हा इत्यादि सर्वत्र कौटसाक्ष्य-
सम्भावनोन्नेया । दृष्टदोषा=अन्यत्र कृतकौटसाक्ष्याः । व्याध्यार्त्ता=वचनवि-
संवादापादकव्याधिपीडावन्तः । दूषिता=अभिशास्ताः । नृपतेरसाक्षित्वं
कृताभिप्रायेणातो न प्राक्तननारदोक्तिविरोधः । लिङ्गस्थोऽपत्यादिः ।
सङ्केभ्यो विनिर्गतः=परित्यक्तः पित्रादिगुरुजनसंसर्गात् । वृद्धानुपसेवना-
दस्यासत्यसम्भावना । अध्यधीनो=बन्धकीकृतः । तस्य तदाज्ञावशवर्त्ति-
त्वान् । वक्तव्यो=निन्दास्पदम् । विकर्मकृत=अधर्माभिः । वृद्धविकले-
न्द्रिययोर्वाङ्मकस्वभावेहेतुकेन्द्रियवैकल्येन भेदः । आर्त्तः=शोकेन ।

नारदोऽपि—

दासनैकृतिकाश्रद्धवृद्धस्त्रीबालचाक्रिकाः । (व्य०प०१)

मत्तोन्मत्तप्रमत्तार्त्तकितवग्रामयाजकाः ॥ (१७८)

महापथिकसामुद्रवणक्प्रव्रजितानुराः ।

व्यङ्गैकश्रोत्रियाचारहीनक्लृबिकुशीलवाः ॥ (१७९)

नास्तिकव्रात्यदारग्नित्यागिनोऽयाज्ययाजकाः ।

एकस्थालीसहायारिचरज्ञातिसनाभयः ॥ (१८०)

प्राग्दृष्टदोषशैलूषविषजीव्यहितुण्डिकाः ।

गरदाग्निदकीनाशशूद्रापुत्रोपपातिताः ॥ (१८१)

क्लान्तसाहसिकाश्रान्तनिर्धृतान्त्यावसायिनः ।

भिन्नवृत्तासमावृत्तजडतैलिकमूलिकाः । (१८२)

भूताविष्टनृपद्विष्टवर्षनक्षत्रसूचकाः ।

११८ वीरमित्रोदयव्यवहारप्रकाशस्य प्रमाणानिरूपणम्

अघशस्यात्मविक्रेतुहीनाङ्गभगवृत्तयः ॥ (१८३)
 कुनखिद्यावदच्छिन्निमित्रध्रुक्शठशौण्डिकाः ।
 पेन्द्रजालिकलुब्धोअश्रेणीगणविरोधिनः ॥ (१८४)
 बधकश्चित्रकृत् शङ्खः पतितः कूटकारकः ।
 कुहकः प्रत्यवसितस्तस्करो राजपुरुषः ॥ (१८५)
 मनुष्यपशुमांसास्थिमधुक्षीराम्बुसर्पिषाम् ।
 विक्रेता ब्राह्मणश्चैव द्विजो वार्धुषिकश्च यः । (१८६)
 च्युतः स्वधर्मात्कुलिकः सूचको हीनसेवकः ।
 पित्रा विवदमानश्च भेदकृच्चेत्यसाक्षिणः ॥ (१८७)
 श्रेण्यादिषु तु वर्गेषु कश्चिच्चेद्वेष्यतामियात् ।
 तस्य तेभ्यो न साक्ष्यं स्याद्वेष्टारः सर्व एव ते ॥ (१८८)

नैकृतिकः=परापकारशीलः । चाक्रिकः=तैलिकः । प्रमतः=सदाऽनव-
 हितः । महापथिको=महापथगामी । सामुद्रवणिकः=वाहित्रवाही । एकश्रोत्रियो=
 द्वयोरनुमतः । एकः श्रोत्रिय इति पृथग्वा । प्रपञ्चितं च प्रागेवैतत् । अ-
 परार्केण तु युग्मैकेति पठित्वा युग्मौ द्वाविति व्याख्यातम् । एकस्थालीस-
 हाय=एकपाकमोजी । सहायः=अन्यतरसाहाय्यकारीति मिश्रचण्डेश्वरौ । म-
 दनरत्नाकरस्तु एकस्थाली सहाय इति विशेषणद्वयं पृथक्कृत्यस्थाली स्था-
 ल्यधिकरणकः पाको लक्ष्यते स एको यस्येत्येकस्थालीति व्याचख्यौ ।
 समासान्तविधेरनित्यत्वादेकस्थालीत्यत्र “नद्युतश्च” (५।४।१५३) इति
 न कप् । अर्द्धपिप्पलीत्यादिवन्न ह्रस्व इति च समादधे । अरिचरः=भूतपु-
 र्वः शत्रुः । “भूतपूर्व चरट्” । (५।३।५३) कल्पतरौ त्वारिधर इति पठित्वा
 शस्त्रधर इति व्याख्यातम् । ज्ञातयः=सगोत्राः । सनाभयो=मातुलतत्सुतमा-
 तृष्वस्त्रीयादयः । शैलूषः=स्त्रीणां नर्तयिता । कुशीलवस्तु रङ्गोपजीवी नट
 इति भेदः । विषजीवी=विषक्रयजीवीति मदनरत्ने । विषवैद्य इति
 रत्नाकरे । अहितुण्डिकः=सर्पक्रीडोपजीवी व्यालग्राही । कीनाशः=कर्कशः
 क्षुद्रो वा । कृपण इति तु मदनरत्ने । उपपातित=उपपातकीति कल्पतरुः ।
 मदनरत्ने तूपपातक इति पठितम् । उप समीपं पातकं यस्येति विगृह्य
 पातकयुक्त इति व्याख्यातं च । क्लान्तो=ऽतिखिन्नः । अश्रान्तोऽनवरतक-
 र्मकारीति मदनरत्ने । अशान्त इति पठित्वाऽयोग्यकर्मकारीति रत्नाकरे ।
 निर्दूतो=बान्धवैस्त्यक्त इति मदनरत्ने । ग्रामराजकुलश्रेण्यादिभिर्निःसारित
 इति रत्नाकरे । लोकभयशून्य इति भवदेवः । मूलं=विप्रलम्भस्तत्कारीति
 कल्पतरुः । “मूलकर्म तु कर्मणम्” इत्यमरकोशात्तत्कारीति तु युक्तम् ।
 अपरार्केण तु पौपिक इति पठित्वा पौपिकः=पूपादिविक्रयीति व्याकृतम् ।

वर्षसूचको=वृष्टिशकुनवेदी । नक्षत्रसूचको=ज्योतिषिकः । अधशंसी=परकीय-
पापप्रकाशकः । हीनाङ्ग=उचितपरिमाणातिन्यूनाङ्गः । व्यङ्गस्तु छिन्ना-
ङ्गुल्यादिरिति भेदः । भगवृत्तिः=भार्यादास्यादिसम्भोगशुल्कोपजीवी ।
शङ्को=वृषभनर्चनजीवीति मदनरत्नरत्नाकरयोः । कुहको=दाम्भिकः । प्रत्यवसि-
तः=प्रव्रज्यादिच्युतः । कुलिको=राज्ञा व्यवहारपरिच्छेदकतया नियुक्तः ।
अस्य च साक्षित्वकरणे निषेधो विधिस्त्वकृतसाक्ष्य इति कल्पतरुः ।
मदनरत्ने तु कुलं ब्राह्मणादिगणस्तदधिकारी कुलिक इति व्याख्यातम् ।
सूचको=राज्ञा परदोषान्वेषणपूर्वकं स्वस्मै तन्निवेदने नियुक्तः । भेदकृत्=
मित्रादिप्रीतिभङ्गकर्ता । श्रेण्यादिष्वित्यस्यायमर्थः । येषु श्रेण्यादिषु य-
स्यैकोऽपि द्वेष्यतां शत्रुतामाप्तस्तदीयविवादे तच्छ्रेण्यादिनिविष्टाः सर्वे
एव न साक्षिणः । तत्र हेतुर्द्वैष्टारः सर्व एव त इति । तच्छ्रेण्यन्तर्गतै-
कद्वेष्यनुरोधकृतवैरनिर्यातनार्थमन्यथावादित्वसम्भवात् ।

अत एव नारदः—

बालोऽज्ञानादसत्यात् स्त्री पापाभ्यासाच्च कूटकृत् ।

विव्रूयाद्वान्धवः स्नेहाद्वैरनिर्यातनादरिः ॥ इति । (व्य० प० १।१९१)

कात्यायनः—

तद्वृत्तिजीविनो ये च तत्सेवाहितकारिणः ।

तद्वन्धुसुहृदो भृत्या आप्तास्ते तु न साक्षिणः ।

मातृष्वसुः सुताश्चैव पितृष्वसुसुतास्तथा ।

मातुलस्य सुताश्चैव सोदर्यसुतमातुलाः ॥

एते सनाभयः प्रोक्ताः साक्ष्यं तेषु न योजयेत् ।

कुल्याः सम्बन्धिनश्चैव विवाह्यो भगिनीपतिः ॥

पिता बन्धुः पितृव्यश्च श्वशुरो गुरवस्तथा ॥

तथा बृहस्पतिः—

मातुः पिता पितृव्यश्च भार्याया भ्रातृमातुलौ ।

भ्राता सखा च जामाता सर्ववादेऽप्यसाक्षिणः ॥

परस्त्रीपानसक्तश्च कितवाः सर्वदूषकाः ।

उन्मत्तार्ताः साहसिका नास्तिकाश्च न साक्षिणः ॥ इति ।

अत्र मातृष्वस्रादिशब्दानां सम्बन्धिशब्दत्वादर्थिनोरन्यतरस्य
एतादृशसम्बन्धिनो न साक्षिणः सम्बन्धिनि स्नेहादन्यत्र वैरसम्भ-
वादिति ध्येयम् ।

शङ्खलिखितौ—

शुल्कगुल्माधिकृतौ दूतो वेष्टिताशिराः स्त्रियो गुरुकुलवासिनः

परिवाजकवानप्रस्थनिग्रन्थाः शङ्खव्यालप्राहिणः । इति ।

अत्राऽसाक्षिण इति प्रकृतम् । शुल्काधिकृतः=शुल्कग्रहणस्थानाधि-
कारी । गुल्मः=स्वस्थाननिवेशितः पदातिसमूहस्तदधिकृतः । वेष्टितशिराः=
उद्धतवेषो मूर्द्धव्याध्यभिभूतो वा । इतरे प्रसिद्धा व्याख्याततराश्च ।
अनेन प्रपञ्चेन लोभादिकमसाक्षित्वनिमित्तमेव व्यक्तीकृतम् ।

यथाह मनुः—

लोभान्मोहाद्भयात्क्रोधान्मैत्र्यात्कामात्तथैव च ।

अज्ञानाद्बालभावाच्च साक्षी वितथ उच्यते ॥ इति । (अ०८श्लो०११८)

असाक्षित्वेनोक्तानां कचित्प्रतिप्रसवमाह—

नारदः,

आसाक्षिणो ये निर्दिष्टा दासेनैकृतिकादयः ।

कार्यगौरवमासाद्य भवेयुस्तेऽपि साक्षिणः ॥ (व्य०प०१११८)

स्त्रियाप्यसम्भवे कार्यं बालेन स्थविरेण वा ।

शिष्येण बन्धुना वापि दासेन भृतकेन वा ॥ (म०८।७०)

मनुरप्येवमेव द्वितीयं वचनं पठितवान् । इदं चासत्यवादित्वानिश्च-
याभावे साक्ष्यन्तरस्य तदुणाविशिष्टस्यासम्भवे बोध्यम् ।

स्त्रीसङ्ग्रहणादिषु योगेश्वरः—

सर्वः साक्षी सङ्ग्रहे चौर्यपारुष्यसाहसे । (२।७२)

अत्र च—

मनुष्यमारणं चौर्यं परदारामिमर्शनम् ।

पारुष्यमुभयं चेति साहसं स्याच्चतुर्विधम् ॥

इति वचनात् स्त्रीसङ्ग्रहादीनां सत्यपि साहसत्वे बलानवष्टम्भेन
क्रि।माणानां तेषामसाहसत्वात् तत्सङ्ग्रहार्थं ततः पृथगुपादानम् ।

उशना—

दासोऽन्धो बाधिरः कुप्टी स्त्री बालस्थविरादयः ।

एतेऽप्यनभिसम्बन्धाः साहसे साक्षिणो मताः ॥

अनभिसम्बन्धाः=विवादगोचरीभूतार्थासम्बन्धिनः । अपक्षपातिन
इति मदनरत्ने ।

मनुनारदौ—

साहसेषु च सर्वेषु स्तेयसङ्ग्रहेषु च ।

वाग्दण्डयोश्च पारुष्ये न परीक्षेत साक्षिणः ॥

(मनु०८।७२ना०व्य०११८९)

मनुः—

अनुभावी तु यः कश्चित्कुर्यात्साक्ष्यं विवादिनाम् ।

अन्तर्वैश्वमन्यरण्ये वा शरीरस्यापि वात्यये ॥ (८६९)

अनुभावी=तदर्थानुभवशीलः । यत्तु—

ऋणादिषु परीक्षेत साक्षिणः स्थिरकर्मसु ।

साहसात्ययिके चापि परीक्षा कुत्रचित्स्मृता ॥

इति परीक्षाभिधानम् । तदस्पष्टासत्यवादिदोषविषयम् । अत एव “कुत्रचित्” इत्युक्तम् । अस्मिंश्च प्रघट्टके प्रकटदोषानभिषङ्गे काचित्क-
विसंवादादिदोषपुरस्कारेण साहसादिसाक्षिता न कक्षीकरणीयेत्यत्र
तात्पर्यम् । अत एव विज्ञानयोगिनोक्तम्—“दोषादसाक्षिणो भेदादसाक्षिणः
स्वयमुक्तिश्चात्रापि न साक्षिणो भवन्ति सत्याभावादिति हेतोरनपगमा-
त्” इति । अपराकोऽपि—“सर्वः साक्षी न तु गुणवानेवेत्यर्थः । दोषवांस्तत्रापि
परिहरणीय एव । वक्तृदोषाणां वचनाप्रामाण्यहेतुत्वात्” इत्याह । तस्या-
पि सर्वदोषाभावे न तात्पर्यम् । प्रतिप्रसवानुपपत्तेः । यत्तु केनचिदुक्तं
साक्षिगुणदोषप्रतिप्रसवा यथाश्रुता एव ग्राह्या अन्यथा तत्र तत्र तत्त-
द्विशेषणोपादानमनर्थकमुपलक्षणं वा प्रसज्येतेति । तद्गालिष्यम् । न्या-
यमूलकत्वात्तेषां तद्विरोधेनैव नेयत्वात् । अत एव न्यूनाधिकविशेष-
णोपादानमविरुद्धम् । अदृष्टार्थत्वे तद्विरोधो दुष्परिहरः स्यात् । एव-
मन्यतरेण साक्षिषूपन्यस्तेष्वसत्सु तद्दोषेष्वपरस्योपन्यस्तेऽसदुद्-
भावेन दण्ड इत्याह—

बृहस्पतिः—

साक्षिणो हि समुद्दिष्टान् सत्स्वदोषेषु दूषयेत् ।

अदुष्टान् दूषयन्वादी तत्समं दण्डमर्हति ॥

तत्समं=विवादविषयसममिति बहवः । तदर्थविषयविवादेऽव्याप-
कमिति तत्समं=कूटसाक्षिदण्डसममिति व्याख्येयम् । साक्षिदूषणेऽन्य-
तरेणोद्भाविते प्रत्यक्षेषु बाह्यादिदूषणेषु तेनैव निर्णयः । अयोग्येषु
लोकप्रसिद्धादिना न साक्ष्यन्तरेण । अनवस्थापत्तेः ।

तथा च व्यासः—

सभासदां प्रसिद्धं यल्लोकसिद्धमथापि वा ।

साक्षिणां दूषणं ग्राह्यमसाध्यं दोषवर्जनात् ॥

अन्यैस्तु साक्षिभिः साध्ये दूषणे पूर्वसाक्षिणाम् ।

अनवस्था भवेद्दोषस्तेषामप्यन्यसम्भवात् ॥ इति ।

असाध्यं=लोकादिसिद्धत्वात्साधनानर्हम् । यत् इति हेतुगर्भमिति । दोष-

१२२ वीरमित्रोदयव्यवहारप्रकाशस्य प्रमाणनिरूपणप्र०

वर्जनात्=अनवस्थादोषाभावादित्यर्थः । यद्यपि लोकसभ्यप्रसिद्धिरपि साक्षिप्रसिद्धिरव पर्यवस्यति । तथापि तत्र साक्षित्वाद्भावानापेक्षत्वाच्चानवस्था । अत एवातिगूढवादिप्रतिवादिमात्रविदितदूषणसाधनमन्यतरेणालौकिकप्रमाणेन क्रियमाणं न दुष्यतीत्यभिप्रायः । न च साक्षिदूषणविभावनं व्यवहारान्तरत्वादयुक्तमिति वाच्यम् । प्रकृतोपयोगित्वेनार्थान्तरत्वानापत्तेः । कात्यायनः स्फुटमेतदेवाह—

प्रत्यर्थिनार्थिना वापि साक्षिदूषणसाधने ।

प्रस्तुतार्थोपयोगित्वाच्चव्यवहारान्तरं न च ॥ इति ।

अविद्यमानदोषोद्भावेनऽर्थिप्रत्यर्थिनोर्वैकल्पिकौ हानिदण्डौ । अन्यतराज्ञाता राज्ञा सभ्यैरेव वा ज्ञाताः साक्षिदोषास्तदा तैरेव साक्षित्वेनोपादेया इति—

स एवाह,

नातथ्येन प्रमाणं तु दोषेणैव तु दूषयेत् ।

मिथ्याभियोगे दण्ड्यः स्यात्साध्यार्थाद्वापि हयिते ॥

प्रमाणस्य हि ये दोषा वक्तव्यास्ते विवादिना ।

गूढास्तु प्रकटाः सभ्यैः काले शास्त्रप्रदर्शनात् ॥ इति ।

ये गूढाः=प्रत्यर्थिना न ज्ञातास्ते काले=साक्षिवादात्पूर्वकाले कार्य्या इति शेषः । शास्त्रप्रदर्शनात्=दुष्टानां शास्त्रे साक्षित्वेनानुपादेत्वदर्शनात् । छलं निरस्येति च छलनिरासस्यावश्यकत्वादिति तात्पर्य्यार्थः । साक्षिमिरुक्ते साक्ष्ये दोषोद्भावनं तेषां न कार्य्यमित्याह—

बृहस्पतिः,

लेख्यदोषास्तु ये केचित्साक्षिणां चैव ये स्मृताः ।

वादकाले तु वक्तव्याः पश्चादुक्तान्न दूषयेत् ॥

न दूषयेत्=दोषत्वेन नोपादद्यात्सभ्यो राजेत्यर्थात् । पश्चादुक्तौ

दण्डमप्याह—

कात्यायनः,

उक्तेऽर्थे साक्षिणो यस्तु दूषयेत्प्रागदुषितान् ।

न च तत्कारणं ब्रूयात् प्राप्नुयात्पूर्वसाहसम् ॥

तच्च दण्डनिरूपणप्रस्तावे विवेचयिष्यामः । अन्यतरोद्भाविता दोषाः स्वीकार्यास्तैरेव यः साक्ष्युद्भावयितानेन वा परिहरणीया इत्याहतुः व्यासबृहस्पती—

साक्षिदोषाः प्रवक्तव्याः संसदि प्रतिवादिना ।

पत्रेऽभिलिखितान्सर्वान् वाच्याः प्रत्युत्तरं तु ते ॥

लेख्यं वा साक्षिणो वापि विवादे यस्य दूषिताः ।

तस्य कार्यं न सिध्येत यावत्तत्र विशोधयेत् ॥

पत्रेऽभिलिखितान् सर्वान् दोषान् प्रति साक्षिण उत्तरं=परिहारं वाच्याः वाचनीया इति पूर्ववचनार्थः । यस्य साक्षिणो लेख्यं वा यदुद्भाषितं परेण दूषितं स यावत्तत्र विशोधयेत् तद्दोषरहितं न कुर्यात्तावत्तत्र प्रमाणाभास-त्वसंभावनाया तेन प्रमाणेन तस्य तत्कार्यं न सिध्येदिति द्वितीयवचनार्थः । इदं च सभाक्षोभादिना साक्षिणां स्वदोषपरिहाराक्षमतायां दृष्टव्यम् । तदिति [तच्च] लेख्यं च [ते च] साक्षिणश्चेति द्वन्द्वे “नपुंसक-मनपुंसकेनैकवच्चास्यान्यतरस्याम्” (१।२।६५) इति नपुंसकैकशेष-कवद्भावौ ।

अन्यतरः साक्षिदोषमुद्भाव्य यदि तं भावयितुं न शक्नोति तदा स दण्ड्यः । साधिते तु दोषे त्याज्यः । अथर्यपि प्रमाणान्तरमनुपन्यस्यन् पराजीयत इत्येतदाह—

व्यासः,

असाध्यन्दमं दाप्यो दूषणं साक्षिणां स्फुटम् ।

भाषिते साक्षिणो वर्ज्याः साक्षिधर्मनिराकृताः ॥

जितः स विनयं दाप्यः शास्त्रदृष्टेन कर्मणा ।

यदि वादी निराकाङ्क्षः साक्षिसभ्येष्ववस्थितः ॥ इति ।

विनयं=दण्डम् । स=वादी । मदनरत्ने तु सविनयं=विनयः शिक्षा तत्साहितं यथा तथा दाप्यो विवादविषयीभूतधनमिति शेष इति व्याख्यातम् । तत् जित इत्यनेनैव साधितधनदानस्यार्थसिद्धत्वेन निरर्थकाध्याहार-दोषापत्तेः क्लिष्टवाच्योपेक्ष्यम् ।

यस्तु विवादविषयीभूतार्थानभिज्ञान् विपरीताभिज्ञान्वा भयलोभा-दिप्रदर्शनेन स्वानुकूलं वादयति तस्य दण्डमाह—

कात्यायनः,

येन कार्यस्य लोभेन निर्दिष्टाः कूटसाक्षिणः ।

गृहीत्वा तस्य सर्वस्वं कुर्याद्विषयं ततः ॥ इति ।

सर्वस्वमिति गुरुलब्धपराधानुसारेण दण्डतारतम्योपलक्षणम् । निर्विषयं=विवादविषयीभूतार्थशून्यम् । ततः=कूटसाक्ष्यकरणात् । साक्षि-दोषानुद्भावेनऽपि सभ्येन सभापतिनैवैते परीक्ष्योपादेयाः ।

तथाच कात्यायनः—

उपस्थितान् परीक्षेत साक्षिणो नृपतिः स्वयम् ।

१२४ वीरमित्रोदयव्यवहारप्रकाशस्य प्रमाणनिरूपणप्र०

बृहस्पतिरपि—

उपस्थिताः परीक्ष्याः स्युः स्वरवर्णेक्षितादिभिः ॥ इति ।

स्वरवर्णेक्षितानि मनुयोगीश्वरोक्तानि हीननिरूपणे विवृतानि ।

नारदोऽप्याह—

यस्त्वात्मदोषदुष्टत्वादस्वस्थ इव लक्ष्यते । (व्य०प०१)

स्थानात् स्थानान्तरं गच्छेदेकैकं चानुधावति ॥ (१९३)

काशत्यक्स्माच्च भृशमभीक्ष्णं निःश्वसित्यपि ।

विलिखत्यवनीं पट्यां बाहू वासश्च धूतयेत् ॥ (१९४)

भिद्यते मुखवर्णोऽस्य ललाटं स्विद्यते तथा ।

शोषमागच्छतश्चोष्ठावूर्ध्वं तिर्यङ्निरीक्षते ॥ (१९५)

त्वरमाण इवाबद्धमपृष्टो बहु भाषते ।

कूटसाक्षी स विज्ञेयस्तं पापं विनयेद्भृशम् ॥ (१९६)

अबद्धम्=असम्बद्धम् । विनयेत्=शिक्षयेद्यथा कौटसाक्ष्याद्विभेती-
त्यर्थः । न तु दण्डयेदित्यर्थः । प्राकृतिकवैकारिकविकारविवेकस्य
दुःशक्तत्वात् । सम्भावनामात्रेण च दण्डनस्यान्याय्यत्वादिति युक्तम् ।
मदनरत्ने त्वाविद्धमिति पठित्वा आकुलमिति व्याख्यातम् ।

शङ्खलिखितावपि—

मन्त्रिभिः शास्त्रसामर्थ्यात् दुष्टलक्षणं ग्राह्यम् । तिर्यक्प्रेक्षते सम-
न्तादेवावलोकयति अकस्मान्मूत्रं पुरीषं विसृजति देशादेशं गच्छति-
पाणिना पाणिं पीडयति नखान्निकृन्तति मुखमस्य विवर्णतामेति प्र-
स्विद्यति चास्य ललाटं न चक्षुर्न च वाचं प्रतिपूजयत्यक्स्माद्दाति
प्रशंसति पुनः पुनरन्यमपवदति बहिर्निरीक्षते शस्त्रं परासृजति शिरः
प्रक्रमयत्योष्ठौ निर्भुजति सुक्लिणी परिलोढि अतिविस्मितः कर्मस्व-
महत्स्वपि भ्रुवौ सहरति तूष्णीं ध्यायति पूर्वोत्तरविरुद्धं व्याहरति
एवमादिदुष्टलक्षणं क्रुद्धस्य च स्वामिनोऽन्यत्र प्रकृतिशीलात् ॥ इति ।

अकस्मादिति तूष्णीमिति च यथायोगमनेकत्र सम्बन्धनीम् । अन्यत्र प्रकृ-
तिशीलादिति । प्रकृत्या स्वभावात् शीलं तिर्यक्प्रेक्षणादिधर्म्मो यस्य स
तथोक्तस्ततोऽन्यत्रैतानि दुष्टक्रुद्धलक्षणानि । एतेन अवान्तरबैलक्षण्य-
स्य दुर्ज्ञेयत्वादत्यवधानेन परीक्ष्य वस्तुतत्त्वानुसरणं करणीयमिति
सूचितम् ।

एवं गुणवत्तया दोषाभाववत्तया च परीक्षितान् साक्षिणो विवा-
दास्पदीभूतमर्थं पृच्छेदित्याह—

कात्यायनः,

देवब्राह्मणसाम्निध्ये साक्ष्यं पृच्छेद्वत् द्विजान् ।
उदङ्मुखान् प्राङ्मुखान् वा पूर्वाङ्गे वा शुचिः शुचीन् ॥
सभान्तः साक्षिणः प्राप्तानर्थिप्रत्यर्थिसन्निधौ ।
प्राङ्विवाकोऽनुयुज्जति विधिनानेन सान्त्वयन् ॥
यद्वयोरनयोर्वेत्थ कार्य्येऽस्मिञ्छेष्टितं मिथः ।
तद्ब्रूत सर्वं सत्येन शुष्माकं ह्यत्र साक्षिता ॥

अर्थिप्रत्यर्थिसन्निधिवद्वाश्वादिगोचरविवादेषु केषु चित्तत्सा-
न्निध्यमपेक्षितव्यमित्यप्याह—

स एव,

अर्थिप्रत्यर्थिसान्निध्ये साध्यार्थस्य च सन्निधौ ।
प्रत्यक्षं वादयेत्साक्ष्यं न परोक्षे कथञ्चन ॥
अर्थस्योपरि कर्त्तव्यं तयोरपि विना क्वचित् ।
चतुष्पादेषु धर्मोऽयं द्विपादस्थावरेषु च ॥
तौल्यं गणिममेयानामभावेऽपि हि वादयेत् ।
क्रियाकारेषु सर्वेषु साक्षित्वं न त्वतोऽन्यथा ॥

तयोः=वादिनोर्विनापीति सम्बन्धमात्रविवक्षया षष्ठी । अपिशब्दात्
कैमुतिकन्यायेन तदुभयसन्निधाने न तात्पर्य्यम् । किन्तु साध्यार्थसा-
न्निध्यावश्यकतायाम् । यद्वोभयासान्निधिः प्रत्यर्थ्यसान्निध्यानुमत्यर्थः ।
तेन कथञ्चित्प्रत्यर्थ्यसन्निधानेऽपि साक्षिप्रश्ने न दोषः । कचिदित्यस्यैव
विवरणं चतुष्पादेष्वित्यादि । तौल्यम्=तोलनार्हं सुवर्णादि । गणिसम्=गण-
नार्हं वराटकादि मेयं=मानार्हं गोधूमादि । अभावेऽपि=साध्यार्थसान्निध्या-
भावेऽपि । क्रियाकारा व्यवहारास्तेषु ।

बधरूपविवादपदे साक्षिणः शिवलिङ्गप्रतिमादिसन्निधाने प्रष्टव्या
इत्यप्याह—

स एव,

बधे च प्राणिनां साक्ष्यं वादयेच्छिवसन्निधौ ।
तदभावे तु चिह्नस्य नान्यथैव प्रवादयेत् ॥

चिह्नस्य=बधचिह्नस्याभियोज्यसम्बन्धिनोऽभावे तत्=साक्ष्यं वादयेत् ।
अन्यथा=तत्सद्भावे नैव वादयेत्साक्ष्यम् । बधचिह्नेनैव निर्णयसम्भवादित्यु-
त्तरार्द्धार्थोऽनुवाचः । विधेयस्तु पूर्वार्द्धार्थः । स तु स्पष्ट एव । उपस्था-
पिताः साक्षिणोऽविलम्बेन प्रष्टव्या इत्यप्युक्तम्—

१२६ वीरमित्रोदयव्यवहारप्रकाशस्य प्रमाणनिरूपणम्०

तेनैव,

न कालहरणं कार्यं राज्ञा साक्षिप्रभाषणे ।

महान्दोषो भवेत्कालाद्धर्मव्यावृत्तिलक्षणः ॥

ते च साक्षिणः शपथपूर्वकं प्रष्टव्या इत्याह नारदः—

आहूय साक्षिणः पृच्छेन्नियम्य शपथैर्भृशम् ।

समस्तान् विदिताचारान् विज्ञातार्थान् पृथक् पृथक् ॥ इति ।

(व्य०प०१।१९८)

तच्च साक्ष्यं कचिद्विषये मिलितैर्वक्तव्यं कचित्प्रत्येकम् इत्याह—

वशिष्ठः,

समवेतैस्तु यद्दृष्टं वक्तव्यं तु तथैव तत् ।

विभिन्नैरेव यत्कार्यं वक्तव्यं तत् पृथक् पृथक् ॥

भिन्नकाले तु यत्कार्यं विज्ञातं यत्र साक्षिभिः ।

एकैकं वादयेत् तत्र विधिरेष प्रकीर्तितः ॥

यत्कार्यं दृष्टमित्यनुषङ्गः । यत्तु गौतमेनोक्तम्—

नासमवेताः पृष्टाः प्रब्रूयुरिति ।

तदपि वशिष्ठोक्तसमवेतसाक्ष्यविषयम् । हरदत्तस्तु नासमवेतापृष्टाः प्रब्रूयुरिति पाठे धृत्वा समवेता अपृष्टाश्च न ब्रूयुरिति व्याचक्ष्यौ । पूर्वपाठस्तु मिताक्षराकारधृतेः सम्यगिति ।

धर्मोपबृंहितैरधर्मगर्हावचनैस्तेऽनृतभाषणाद्भीषणीया इत्याह—

नारदः,

पौराणैर्धर्मवचनैः सत्यप्राहात्म्यकीर्त्तनैः ।

अनृतस्यापवादैश्च भृशमुत्रासयेदिमान् ॥ (व्य०प०१।२००)

शपथे च विशेषो दर्शितो मनुना—

सत्येन शपथेद्विप्रं क्षत्रियं वाहनयुधैः ।

गोबीजकाञ्चनैर्वैश्यं शूद्रं सर्वैस्तु पातकैः ॥ इति । (८।११३)

अन्यथा नुवतस्ते सत्यं नङ्क्ष्यतीति ब्राह्मणे शपथो देयः । क्षत्रिये वाहनयुधानि ते विफलतामेव्यन्तीति । वैश्ये गोबीजकाञ्चनानि तवापचयमुपयास्यन्तीति । शूद्रेऽन्यथा वादिनस्तत्र सर्वाणि पातकानि भविष्यन्तीत्यर्थः ।

ब्राह्मणविशेषस्यापवादं स एवाह —

गोरक्षकान्वाणिजकांस्तथा कारुकुशीलवान् ।

प्रेष्यान् वार्धुषिकांश्चैव विप्रान् शूद्रवशाच्चरैः ॥ इति । (८।१०२)

विप्रग्रहणं क्षत्रियवैश्ययोरपि तद्वृत्तिजीविनोरुपलक्षणम् । उपाधेस्तु-
ह्यत्वात् विशेषान्तरानुक्तेश्च । साक्षिणां श्रावणं विधाय श्रावणीयमाह —
याज्ञवल्क्यः, (अ०२)

साक्षिणः श्रावयेद्वादिप्रतिवादिस्मीपगान् ।

ये पातककृतां लोका महापातकिनां तथा ॥ (७३)

अग्निदानां च ये लोका येच स्त्रीबालघातिनाम् ।

स तान् सर्वानवाप्नोति यः साक्ष्यमनृतं वदेत् ॥ (७४)

सुकृतं यत्त्वया किञ्चिज्जन्मान्तरशतैः कृतम् ।

तत्सर्वं तस्य जानीहि यं पराजयसे मृषा ॥ (७५)

“शूद्रं सर्वैस्तु पातकैः” इति मानवसंवादात् पातकश्रावणं शूद्रविष-
यकमिति मिताक्षराकारापराकौ । शपथदानश्रवणविधिभेदान्मानवे च शप-
थदान एव तन्नियमावस्य सर्वविषयतां तु युक्तमुच्यते । तत्र
“प्राङ्ध्रिवाकोऽनुयुज्जीत” इत्यादिसार्द्धश्लोकः कात्यानीयः पूर्वलिखित एव ।
मनुरपि (अ०८)

सत्यं साक्ष्ये ब्रुवन् साक्षी लोकानाप्नोति पुष्कलान् ।

इह चानुत्तमां कीर्त्तिं वागेषा ब्रह्मपूजिता ॥ (८१)

साक्ष्येऽनृतं वदन् साक्षी पाशैर्वध्येत वारुणैः ।

विवशः शतमाजातीस्तस्मात् साक्ष्ये वदेद्वदतम् ॥ (८२)

सत्येन पूयते साक्षी धर्मः सत्येन वर्द्धते ।

तस्मात् सत्यं हि वक्तव्यं सर्ववर्णेषु साक्षिभिः ॥ (८३)

आत्मैव ह्यात्मनः साक्षी गतिरात्मा तथात्मनः ।

मावमंस्थाः स्वमात्मानं नृणां साक्षिणमुत्तमम् ॥ (८४)

मन्यन्ते वै पापकृतो न कश्चित्पश्यतीति नः ।

तांस्तु देवाः प्रपश्यन्ति स्वश्चैवान्तरपूरुषः ॥ (८५)

द्यौर्भूमिरापो हृदयं चन्द्रार्काभियमानिलाः ।

रात्रिः सन्ध्ये च धर्मश्च वृत्तज्ञाः सर्वदेहिनाम् ॥ (८६)

आजातीः—आजननानि जन्मानीतियावत् ।

बृहस्पतिरपि—

आजन्मनश्चामरणात् सुकृतं यदुपार्जितम् ।

तत् सर्वं नाशमायाति अनृतस्य तु शंसनात् ॥

वशिष्ठोऽपि—

अथ चेदनुतं ब्रूयात् सर्वतो मिथ्यलक्षणम् ।

सुतो नरकमायाति तिर्थगच्छत्यसंशयम् ॥

शूकरो दश वर्षाणि दश वर्षाणि गर्दभः ।

इवा चैव दश वर्षाणि भासो वर्षाणि विंशतिः ॥

कुमिकीटपतङ्गेषु चत्वारिंशत्तथैव च ।

मृगस्तु दश वर्षाणि जायते मानवस्ततः ॥

मानुष्यं तु यदामोति मूकोऽन्धस्तु भवेद्धि सः ।

पामरो जायते पश्चात् स परित्यक्तबान्धवः ॥

पङ्कगन्धवधिरो मूकः कुष्ठी नग्नः पिपासितः ।

बुभुक्षितः शत्रुगृहे भिक्षते भार्यया सह ॥

ज्ञात्वैताननुते दोषान् ज्ञात्वा सत्ये च सङ्गणान् ।

श्रेयस्करमिहान्यत्र सत्यं साक्ष्ये वदेदतः ॥

बौधायनः—

ग्रीनेवच पितृन् हन्ति ग्रीनेव प्रपितामहान् ।

सप्त जातानजातांश्च साक्षी साक्ष्यं मृषा ब्रुवन् ।

मनुनारदौ— (म०अ०८।ना०व्य०प०१)

यावतो बान्धवान् यस्मिन् हन्ति साक्ष्येऽनृतं वदन् ।

तावन्तः सङ्ख्यया तस्मिन् शृणु सौम्यानुपूर्वशः ॥

(म०९७।ना०२०७)

पञ्च पश्वनृते हन्ति दश हन्ति गवानृते ।

शतमश्वानृते हन्ति सहस्रं पुरुषानृते ॥ (म०९८।ना०२०८)

हन्ति जातानजातांश्च हिरण्यार्थेऽनृतं वदन् ।

सर्वं भूम्यनृते हन्ति मास्म भूम्यनृतं वदीः ॥ (म०९९।ना०२०९)

अप्सु भूमिवदित्याहुः स्त्रीणां भोगेऽथ मैथुने ।

अब्जेषु चैव रत्नेषु सर्वेष्वश्ममयेषु च ॥ (म०१००)

पशुवत्क्षौद्रघृतयोर्ग्यानेषु च तथाप्नुयात् ।

गोवद्रजतवस्त्रेषु धान्ये ब्रह्मणि चैव हि ॥ (म०१०१)

एतान्दोषानवेक्ष्य त्वं सर्वाननृतभाषणे ।

यथाश्रुतं यथा दृष्टं सत्यमेवाञ्जसा वद ॥ (म०१०२)

अब्जेषु रत्नेषु=मुक्ताफलादिषु । ब्रह्मणि=वेदे । अत्र हरदत्तेन—“क्षुद्रपश्वनृते दश हन्ति गोऽश्वपुरुषभूमिषु दशगुणोत्तरम्” इति गौतमवचनव्याख्याने मनुवचः “पञ्च पश्वनृते हन्ति” इत्याद्युपन्यस्य पञ्चसङ्ख्याह-
ननदोषोत्पन्नशुद्रपशुविषय इति गौतमवचोविरोधं परिहृत्य यद्विषयमनृतसाक्ष्यं दत्तं तत्तत्प्राणिनां दशादिसङ्ख्याकानां हनने यो दोषस्तमा-
प्नोति । भूम्यनृते तु यदीया भूमिस्तज्जातीयलक्षहननदोषः सर्वप्राणि-

हननदोषो वेति व्याख्यातम् । तच्च “यावतो बान्धवान्” इति मानवो-
पक्रमानालोचननिबन्धनमित्युपेक्ष्यम् । तस्मात् साक्षिसम्बन्धिपित्रा-
दिगतसङ्ख्यापरतयैव व्याख्यानं सूचितम् । गौतमीयमपि मानवसंवा-
देनैव व्याख्येयमेकमूलकल्पनालाघवाय । ‘त्रीनेव च पितृन् हन्ति’ इत्या-
दि बौधायनादिवचनसंवादोऽप्येवम् । यस्तु जानन्नपि दौरात्म्यात् सा-
क्षित्वमेव नाङ्गीकुरुते । तं प्रत्याह—

योगीश्वरः,

न ददातीह यः साक्ष्यं जानन्नपि नराधमः ।

स कूटसाक्षिणां पापैस्तुल्यो दण्डेन चैव हि ॥ (२७७)

पृष्टाः साक्षिणो येन विधिना ब्रूयुस्तमाह—

बृहस्पतिः,

विहायोपानदुष्णीषं दक्षिणं पाणिमुद्धरन् ।

हिरण्यगोशकृद्भान् समादाय ऋतं वदेत् ॥ इति ।

साक्ष्यभिहितस्य वचनस्य परीक्षाविधानमप्याह—

बृहस्पतिः,

देशकालवयोजातिसंज्ञाद्रव्यप्रमाणतः ।

अन्यूनं चेन्निगदितं सिद्धं साध्यं विनिर्दिशेत् ॥

तत्र नारदः— (व्य०प०१)

निर्दिष्टेष्वर्थजातेषु साक्षी चेत् साक्ष्यमागतः ।

न ब्रूयादक्षरसमं न तन्निगदितं भवेत् ॥ (२३२)

देशकालवयोद्रव्यप्रमाणाकृतिजातिषु ।

यत्र विप्रतिपत्तिः स्यात् साक्ष्यं तदपि कुत्सितम् ॥ (२३३)

ऊनमप्यधिकं वापि प्रब्रूयुर्यत्र साक्षिणः ।

तदप्यनुक्तं विज्ञेयमेष साक्ष्यविधिः स्मृतः ॥ इति । (२३४)

न चाधिकाभिधानमसम्भवि वादितः प्रतिवादितो वाऽश्रुतेऽदृष्टे
वानुभवमूलकसंस्काराभावेनास्मृततत्प्रतिपादनासम्भवादिति वा-
च्यम् । करणापाटवादिना श्रुतिदृष्ट्योरुभयोरपि सम्भवात् । अत
एव भ्रान्तिमूलत्वेन प्रामाण्यात् । तत्=उक्तमपि अनुक्तमित्युक्तम् । नच
तथाप्यूनभिधाने कुत उक्तिः साक्षिवचनात्तावतः सिद्धावेकदेशवि-
भावितन्यायेनान्यांशस्यापि सिद्धेर्जयफलकतया न्यूनतोक्तेरदुष्टत्वा-
दिति वाच्यम् । प्रतिज्ञातसकलसाध्यसाध्यकतयोद्दिष्टेषु न्यूनमभिहि-
तवत्सु न तन्न्यायावसर इति प्रागावेदितत्वात् । साक्ष्यमङ्गीकृत्य श्रा-
वणविधिना श्रावितश्चेन्नाभिधत्ते तदा किं कर्त्तव्यमित्यपेक्षिते आह-

१३० वीरमित्रोदयव्यवहारप्रकाशस्य प्रमाणनिरूपणप्र०

याज्ञवल्क्यः—

अनुवन् हि नरः साक्ष्यमृणं सदशबन्धकम् ।

राज्ञा सर्वं प्रदाप्यः स्यात् षट्चत्वारिंशकेऽहनि ॥ (२।७६)

सर्वं=संवृद्धिकम् । सदशबन्धकम्=राजदेयदशमांशसहितम् । राज्ञे दशमांशदानमृणादानप्रस्तावे वक्ष्यते । षट्चत्वारिंशकेऽहनि इत्यभिधानात्ततोऽर्वाग्वदन् न दाप्यः । तदपि व्याध्याद्युपद्रवराहित्ये ।

यदाह मनुः—

त्रिपक्षादनुवन् साक्ष्यमृणादिषु नरोऽगदः ।

तदृणं प्राप्नुयात् सर्वं दशबन्धं च सर्वशः ॥ इति । (८।१०७)

अगद इति राजदैवोपद्रवविरहस्याप्युपलक्षणम् । साक्षिवचनाज्जय-पराजयव्यवस्थां स्पष्टमाह—

योगीश्वरः,

यस्योचुः साक्षिणः सत्यां प्रतिज्ञां स जयी भवेत् ।

अन्यथावादिनो यस्य ध्रुवं तस्य पराजयः ॥ इति । (२।२९)

उत्तरार्धापवादमुखेन कूटसाक्षिण आह स एव—

उक्तेऽपि साक्षिभिः साक्ष्ये यद्यन्ये गुणवत्तमाः ।

द्विगुणा वान्यथा ब्रूयुः कूटाः स्युः पूर्वसाक्षिणः ॥ इति । (२।८०)

अन्यथा=अन्यतरप्रतिज्ञातार्थविपरीतम् । यद्यप्यर्थिप्रत्यर्थिसम्बन्ध-भापतिभिः परीक्षितसाक्षिगुणलक्षितसाक्षिवचनानन्तरं प्रमाणान्तरान्वेषणमेवानर्हम् । अनवस्थाप्रसङ्गात्, “निर्णिके व्यवहारे” इत्यादिप्रागुक्तनारदवचनविरोधाच्च । तथापि वादिप्रतिवाद्यन्यतरस्य स्वोक्तार्थे अन्तरात्म-साक्षितया तद्विसंवादिवचनसाक्षिषु यदि दोषाध्यवसायस्तदा प्रमाणान्तरान्वेषणं वारयितुमशक्यम् । अत एव तदा दिव्येनान्यतरेण स्वसाध्ये साधिते साक्षिणः कूटत्वेन दण्ड्या इति वक्ष्यते । अर्थविसंवादिनि चक्षुरादौ स्पष्टदोषदर्शनेऽपि यथा तज्जनितज्ञानाप्रमाण्यमेव दोषकल्पकं तथाऽत्रापि ।

यथाहुः—

(१) यस्य च दुष्टं करणं यत्र च मिथ्येति प्रत्ययः स एवासमीचीनः प्रत्यय इति ।

(१) यस्य च=सम्प्रत्ययस्य करणं=चक्षुरादिकं दुष्टं=काचकामलादिदोषयुक्तं, यत्र च=‘इदं रजतम्’ इत्यादिज्ञानविषये, मिथ्येति प्रत्ययः=‘नेदं रजतम्’ इति बाधक-प्रत्ययः, स एव=द्विविधः प्रत्ययो ज्ञानरूपोऽसमीचीन इति गौतमोक्तेरस्या अर्थः ।

साक्षिनिरूपणे साक्षिसम्भवे न दिव्याश्रयणम् । १३१

अत एव साक्षिपरीक्षातिरेकेण तद्वाक्यपरीक्षोपदेशोऽपि घटते ।

साक्षिभिर्भाषितं वाक्यं सह सभ्यैः परीक्षयेत् । इति ।

कात्यायनोऽप्याह--

यदा शुद्धा क्रिया न्यायात्तदा तद्वाक्यशोधनम् ।

शुद्धाच्च वाक्याद्यः शुद्धः स शुद्धोऽर्थ इति स्थितिः ॥ इति ।

क्रिया=साक्षिरूपा "नार्थसम्बन्धिनो नाप्ता" इत्याद्युक्तसाक्षिदोषरा-
हित्यलक्षणाद् "गृहिणः पुत्रिण" इत्याद्युक्तसाक्षिगुणसाहित्यलक्षणाच्च
न्यायाद्यदा शुद्धा=परीक्षिता भवति तदा तद्वाक्यस्य=साक्षिवाक्यस्य
शोधनं कार्यमिति शेषः । वाक्यशुद्धिश्रार्थाविसंवाद एव । "सत्येन
शुद्ध्यते वाक्यम्" इति स्मरणात् । एवं क्रियावाक्याभ्यामुभाभ्यां शुद्धा-
भ्यां सकाशात् यः शुद्धः साधुरवगतोऽर्थः स शुद्धः=तात्त्विक इति स्थितिः=
मर्यादा इति कात्यायनवचनार्थः । कारणदोषबाधकप्रत्ययप्रत्यासे(१) तथा-
भूत एवार्थ इति तात्पर्यम् । नारदवचनं तु जयावधारणोत्तरं न प्रमाणा-
न्तरपरिग्रह इत्येतत्परम् । निर्णिकपदोपादानात् । ततः प्रागुक्तप्रमाणान्त-
राऽन्वेषणे न क्षतिरिति न तद्विरोधः । एवञ्च सति यदि दत्तनिगदेभ्यः
साक्षिभ्योऽन्ये गुणवत्तमा द्विगुणा वा पूर्वनिर्दिष्टा असन्निहिताः
सन्ति तदा त एव प्रमाणीकर्तव्याः । तदभावे पूर्वनिर्दिष्टा अपि साक्षिणो
वादिना वादनीया न दिव्यमप्यवलम्बनीयम् ।

सम्भवे साक्षिणां प्राज्ञो दैविकीं वर्जयेत् क्रियाम् ।

इति वचनात् । यदा तु तदसम्भवस्तदा दिव्यमप्यवलम्बनीयम् ।

"सम्भव" इति वचनात् । यदि दिव्येऽपि वादिनोऽपरितोषस्तदा
प्रमाणान्तरस्यावाचनिकत्वात्सभ्यैः समापनीयो व्यवहारः । यदि तु
वाद्युद्धावितसाक्षिभिस्तदनुगुणेऽभिहिते प्रत्यर्थिन एव स्वप्रत्ययविसं-
वादेन तेषु दोषाध्यवसायस्तदा प्रत्यर्थिनः क्रियावसराभावाद्वैविकरा-
जिकयोर्महाव्यसनयोः सप्ताहाभ्यन्तरोपनिपातेन ते परीक्षणयाः ।
यथाह--

मनुः,

यस्य दृश्येत सप्ताहादुक्तवाक्यस्य साक्षिणः ।

रोगोऽग्निर्ज्ञातिमरणमृणं दाप्यो दमं च सः ॥ इति । (८।१०८)

दमं=कौटसाक्ष्यप्रयुक्तं दण्डम् । असति सप्ताहाभ्यन्तरव्यसनोपनि-
पाते प्रत्यर्थिना तावता सन्तोष्ठव्यं दिव्यं वा सत्याध्यवसायमवलम्बनी-
यमित्यर्थसिद्धम् ।

(१) निरासे इत्यर्थः । तथाभूत इति अवितथ इत्यर्थः ।

यत्तु कौचित् “उक्तेऽपि” इत्यादिवचनमर्थिनिर्दिष्टसाक्षिभिस्तदनुगुणे-
ऽभिहितेऽपि प्रत्यर्थिना यद्यन्ये ततो गुणवत्तमा द्विगुणा वा न्यथा वाद्यन्ते
तदा पूर्ववादिनः साक्षिणः कूटा इति व्याख्यातम् । तदयुक्तम् । किमिदं
मिथ्योत्तरविषयं कारणाद्युत्तरविषयं वा । नाद्यः । तत्र प्रत्यर्थिनः क्रि-
योपन्यासानवसरात् । अभाववादित्वात् । अभावस्य च भावज्ञानसापे-
क्षत्वात् । भावाभावयोर्भावस्यैव साध्यतौचित्यात् । अत एव मिथ्योक्तौ
पूर्ववादी क्रियां निर्दिशेत् इत्युक्तम् । “नचैकस्मिन्निवादे तु क्रिया स्या-
द्वादिनोर्द्वयोः” इति वचनादेकस्मिन् व्यवहारेऽर्थिप्रत्यर्थिनोर्द्वयोः
क्रियोपन्यासानुपपत्तेश्च । न द्वितीयः । “ततोऽर्थी लेखयेत्” इत्यनेन
पौनरुक्त्यात् । अर्थ्यत इत्यर्थः साध्यं सोऽस्यास्तीत्यर्थी साध्यवान्
प्रतिज्ञातार्थसाधनं साध्यतयोपन्यस्तस्यार्थस्य साधनं=प्रमाणं लेखयेदिति ।
प्राङ्न्यायकारणोत्तरयोश्च तयोरेव साध्यत्वात् प्रत्यर्थ्यैवार्थी सम्पन्न
इति स एव क्रियां निर्दिशेदिति । स्पष्टीकृतश्चायमर्थः स्मृत्यन्तरे--

प्राङ्न्यायकारणोक्तौ तु प्रत्यर्थी निर्दिशेत्क्रियाम् ।

मिथ्योक्तौ पूर्ववादी तु प्रतिपत्तौ न सा भवेत् ॥ इति ।

“उक्तेऽपि” इत्यादिसङ्गतेश्च । प्राङ्गायादौ हि तस्यैव साक्षिण इति
अन्ये इत्यसङ्गतमेव भवेत् ।

अन्ये तु यत्र द्वावपि भावप्रतिज्ञावादिनौ । तावपि द्विविधौ । कौचित्पूर्-
वोत्तरकालभेदेन प्रतिजानाते । एको वदति इदं क्षेत्रं मया पूर्वं प्रतिग्र-
हादिना लब्ध्वा कियत्कालं भुक्त्वा देशान्तरं सकुटुम्बेन गतम् । अन्यस्तु
वदति--सत्यमनेन पूर्वं प्रतिग्रहादिना लब्धं परं तु पश्चादित एव राज्ञा
क्रीत्वा मह्यं दत्तमन्येन वास्मात्प्रतिगृह्य क्रीत्वा वा मह्यं दत्तमित्यादि ।
कौचित्तु पूर्वोत्तरकालभेदं विनैव वदतः । तत्र प्रथमौ

साक्षिषूभयतः सत्सु साक्षिणः पूर्ववादिनः ।

पूर्वपक्षे ऽधरीभूते भवन्त्युत्तरवादिनः ॥ (२।१७)

इत्यस्य याज्ञवल्क्यवचनस्य विषयौ । पूर्वकालं ममेदमिति यो वदति स
पूर्ववादी तस्य साक्षिणः प्रमाणतयाङ्गीकार्यः । तदीयस्वत्वानपगमेऽन्य-
स्य प्रतिग्रहादिस्वत्वोपायासम्भवादिति तत्रोपपत्तिः । तस्य क्रया-
दिना स्वत्वापगमेऽन्येनोपन्यस्ते तत्पक्षोऽधरीभूत इत्युत्तरकालं ममे-
दमिति यो वदति स उत्तरवादी तस्य साक्षिणोऽङ्गीकार्यः पूर्ववादि-
स्वत्वस्य सापवादित्वात् इति मिताक्षराकारोक्ततदर्थत् । न तु पूर्व यो
निवेदयति स पूर्ववादी प्राङ्न्यायकारणोत्तराभ्यां तत्पक्षेऽधरीभूत उत्त-
रवादिनः प्रतिवादिन इति व्याख्येयम् । “ततोऽर्थी लेखयेत्” इत्यनेन-

वास्यार्थस्योक्त्या पौनरुक्त्यापत्तेः । “नचैकस्मिन्” इत्यादिनिषेधाद्वादि-
द्वयस्य क्रियोपन्यासानुपपत्तेश्च ।

यत्तत्रापरैर्कोक्तम्—‘सम्भवत्येव क्वचित्प्रत्यवस्कन्दनप्राङ्न्यायो-
त्तरवत्यपि न्याये वादिद्वयस्य क्रियोपन्यासावसरो यत्र प्रतिवा-
दी—‘सत्यं त्वदीयमृणं धारितवानहं किन्तु प्रत्यर्पितवान्’ इत्यु-
त्तरयति । तत्र वादी चेत्प्रत्युत्तरयति—‘सत्यं त्वयार्पितं तत्तु प्रयो-
गान्तरे नास्मिन् प्रयोगे’ इति । तदा तत्साधनाय द्वयोरपि साक्ष्युपन्या-
ससम्भवः । परस्पररोपमर्दकत्वेन युगपद्वावहारासम्भवस्यैकविवादे
द्वयोः क्रियानिषेधबीजस्याभावात् । एवं प्रतिवादिना प्राङ्न्यायोत्तरे
दत्ते यदि वादी तदैव वदति ‘न्यायान्तरे त्वया अहं पराजितो नास्मि-
न्याय’ इति । तदापि पूर्वोक्तरीत्या द्वयोः साक्षिसम्भवः । तत्राप्रसा-
क्षिसत्त्वे पूर्ववादिनः साक्षिणः प्रथमं स्वीकार्यः । प्राग्वादिनो निरु-
त्तरीभावेन पूर्वपक्षेऽधरीभूते उत्तरवादिनः प्रत्यवस्कन्दनप्राङ्न्यायसा-
धकसाक्षिण इति न विरोध इति ।

तत्रापि वक्तव्यम् । तादृशविषयेऽपि प्रत्यवस्कन्दनप्राङ्न्याययोर-
साध्यतया प्राग्वादिन एवार्थिद्राढिभि जाते तस्य निरुत्तरतायां तु
प्रत्यर्थिन एवेति द्वेधापि “ततोऽर्थी लेखयेत्” इत्यनेन गतार्थतास्य
नापैति । मिताक्षराव्याख्याने तु द्वयोरपि भाववादितयार्थित्वसाम्ये “ततो-
ऽर्थी लेखयेत्” इत्येतद्वचनाविषयत्वात्कस्यात्र क्रियेत्यपेक्षायामेतद्व-
चनारम्भो घटते । तथाच मिताक्षरायामुक्तम्—“एतस्य च सर्वव्यवहारवि-
लक्षणत्वाद्भेदेनोपन्यास” इति । नारदेन तु स्पष्टमेवायमर्थ उक्तः ।

मिथ्या क्रिया पूर्ववादे कारणे प्रतिवादिनि ।

प्राङ्न्यायविधिसिद्धौ तु जयपत्रं क्रिया भवेत् ॥

इत्युक्त्वा—

द्वयोर्विवदतोरर्थे द्वयोः सत्सु च साक्षिषु ।

पूर्वपक्षो भवेद्यस्य भवेयुस्तस्य साक्षिणः ॥ (व्य० प० १ श्लो० १६४)

इत्यभिधानात् । द्वितीयौ (१) तु “उक्तेऽपि” इत्यस्य वचनस्य विष-
यौ । पूर्वोत्तरवादिनोः समगुणेषु समसङ्ख्येषु च साक्षिषु सत्सु पूर्व-
वादिनः साक्षिणोऽभ्युपेयाः । यदा तूत्तरवादिनो गुणवत्तमा द्विगुणा
वा तद्विपरीतमभिधत्ति तदा त एव । पूर्ववादिनस्तु साक्षिणः कूटा
विज्ञेया इति च तदर्थः । एवं च नाभावस्य साध्यतापत्तिर्द्वयोरपि भा-
ववादित्वात् चतुर्विधोत्तरविलक्षणत्वाच्च । नात्र “मिथ्या क्रिया पूर्ववादे”

इत्याद्युक्ता क्रियाव्यवस्था । यथा चात एव तत्रैकस्य वादिनः क्रिया-
प्रतिषेधो न प्रवर्तते तथा ममापि द्वयोः क्रियाप्रतिषेध इति वदन्ति ।

तदप्यापातमनोहरम् । “उक्तेऽपि” इत्यादिवचनादेतावतोऽर्थस्य
शब्दतः प्रकरणादर्थद्वानवगमात् । “साक्षिषूभयतः सत्सु” इत्यस्य
योगीश्वरवचनस्य “द्वयोर्विवदतोः” इत्यादि नारदवचनस्य च पूर्वोपपादित-
रीत्या पूर्वापरकालालिङ्गितभाषावादिविषयत्वे तदनालिङ्गितविषयस्या-
स्य तदपवादत्वासम्भवाच्च । नचान्यमते(१) अपरार्कादिमतवत्तयोरपि वा-
दिविषयत्वमेवास्तिवति वाच्यम् । तस्योक्तदूषणत्वात् । ईदृश्यपि विषये
वादिप्रतिवादन्यतरस्योक्तौ मिथ्यात्वकारणान्यतरपर्यवसानावश्य-
म्भावे चतुर्विधोत्तरविलक्षणत्वासम्भवाच्च । द्वयोरपि भाववादितया-
र्थित्वसाम्यमेव केवलं व्यवहारान्तरवैलक्षण्यमस्य, विधाचतुष्कभिन्न-
विधोत्तरासम्भवाच्च ।

ननु कात्यायनेनाप्युपन्यस्तसाक्षाभिस्तदनुगुणेऽभिहिते प्रत्यर्थी यदि
ततो गुणवत्तमान् बहून्वान्यथा वादयति तदा वादिनः साक्षिणः कूटा
इति स्फुटमुक्तम् ।

यथाह—

यत्र वै भावितं कार्यं साक्षिभिर्वादिना भवेत् ।

प्रतिवादी यदा तत्र वादयेत्कार्यमन्यथा ।

बहुभिस्तत्कुलीनैर्वा कूटाः स्युः पूर्वसाक्षिणः ॥ इति ।

तत् कार्यमिति सम्बन्धः । बहुभिरिति पूर्वसाक्ष्यपेक्षया बहुत्वम् ।
कुलीनैरित्यनेन तदपेक्षया गुणवत्तरत्वं विवक्षितम् । अपरार्कमदनरत्नकारा-
भ्यामेतत्संवादादेव योगीश्वरवचोऽपि “उक्तेऽपि” इत्यादिकमेतदर्थकत-
यैव व्याख्यातम् । न च कथमेकविवादे द्वयोः क्रियेति वाच्यम् । यत-
स्तुल्यवदुभयोर्मास्तु क्रियाप्राप्तिर्युगपद्व्यवहारासम्भवात् । यदा शा-
स्त्रतः प्राप्तक्रियेणैव क्रियोपन्यासे कृते परेण तद्दूषणायैव क्रियान्तर-
मुपन्यस्यते तदा को दोषः । अनवस्थाप्रसङ्गस्तु सङ्ख्यागुणसाम्ये न
तु वैषम्ये । तेन जयावधारणात्प्राग्यथैकस्य क्रियाद्वयमेवं द्वयोरपि क्रि-
याद्वये न विरोध इत्यपराक्रेण समाहितमिति ।

उच्यते । अस्तु वचनात् कात्यायनीयादेवमपि । योगीश्वरवचस्तु “त-
तोऽर्था लेखयेत्” इति तद्वचस्येव सर्वस्यार्थस्य सङ्ग्रहसम्भवाद्गता-
र्थविज्ञानयोगिव्याख्ययैव सङ्गच्छते । साधनपदेन साधनक्षममेवो-
च्यते । प्रतिवादिना तस्मिन्नाभासीकृते साधनत्वमेव तस्याप्यमत-

मिति तेनैव तदर्थलाभात् । अत एवाह—

स एव,

तत्सिद्धौ सिद्धिमाप्नोति विपरीतमतोऽन्यथा । इति ।

कूटसाक्षिणो दण्डार्हाः प्रायश्चित्तार्हाश्च । तथाच—

याज्ञवल्क्यः,

पृथक् पृथक् दण्डनीयाः कूटकूटसाक्षिणस्तथा ।

विवादाद्विगुणं दण्डं विवास्यो ब्राह्मणः स्मृतः ॥ (२८१)

नारदः—

अवीचिनरके कल्पं वसेयुः कूटसाक्षिणः ।

बृहस्पतिः—

कूटसभ्यः कूटसाक्षी ब्रह्महा च समाः स्मृताः ॥

मनुस्तु—

उक्त्वा चैवानृतं साक्ष्ये कृत्वा च स्त्रीसुहृद्वधम् ॥ (११८८)

इत्यादिना कूटसाक्षिणां ब्रह्महत्याप्रायश्चित्तमाह । तत्तत्रैव विवेचयिष्यामः । दण्डस्त्वत्र विविच्यते । विवादात्=तत्पराजयनिमित्तदण्डात् । न तु विवादास्पदीभूताऽज्ञात् । अधनव्यवहारेष्वव्याप्तेः । कूटकूट=यो लोभभयादिप्रदर्शनेन साक्षिणः कूटान् करोति । न तु सुवर्णादिकूटकूटत्र गृह्यते । अप्रकृतत्वात् । विवास्यो=राष्ट्रात् । एतच्च लोभादिकारणविशेषज्ञानेऽनभ्यासे च बोध्यम् । लोभादौ ज्ञातेऽभ्यासे तु मनूक्तम्—

लोभात्सहस्रं दण्ड्यः स्यात् मोहात्पूर्वं तु साहसम् ।

भया(१)द्वै मध्यमो दण्डो मैत्र्यात्पूर्वं चतुर्गुणम् ॥

कामादशगुणं पूर्वं क्रोधात्तु त्रिगुणं परम् ।

अज्ञानाद्वै शते पूर्णे बालिदयाच्छतमेव तु ॥ इति । (८।१२०।१२१)

तत्र मोहो=विपर्ययज्ञानम् । अज्ञानमस्फुटज्ञानम् । तात्कालिको भ्रम इति कल्पतरुः । बालिस्थं=ज्ञानानुत्पाद इति तेषां भेदः । स्फुटमन्यत् । पौरस्त्यनिबन्धेषु रत्नाकरादिषु बालभावबालिस्थपदार्थत्वेन यौवनोन्मेषप्राप्तो मद इति व्याख्यातम् । तदशब्दार्थत्वात् सन्दर्भविरोधाच्चोपेक्ष्यम् । सहस्रादिसङ्ख्येयाश्च ताम्रिकाः पणाः । व्यवहारविषये तथैव परिभाषणात् इति मिताक्षराकारः ।

आहात्रापरार्कः—नेयं व्यवस्था युक्ता । लोभादिनिमित्तकमेव हि कूटसाक्ष्यमुपन्यस्तं मनुना । नच सम्भवत्यन्यत्तन्निमित्तम् ।

यथाह सः—

लोभान्मोहान्मदयान्मैत्र्यात् कामात् क्रोधात्तथैव च ।

अज्ञानाद्बालभावाच्च साक्ष्यं वितथमुच्यते ॥ (८।११८)

अज्ञानं=किञ्चिज्ज्ञानम् । बालभावो=अपरिणतत्वम् । तस्माद्योगीश्वरो-
क्तो दण्डः स्वल्पापराधेऽनभ्यासे च ज्ञेयः । गुर्वपराधे अभ्यासे च म-
नूत इति न्याय्या व्यवस्था इति ।

तत्रेदं वाच्यम् । लोभादौ सहस्रादिदण्डस्य मानवस्य विवादप-
राजयहेतुकद्विगुणदण्डाद्याज्ञवल्क्यायान्नाधिक्यनियमो येन गुर्वपरा-
धविषयताभ्यासविषयता वा कल्पेत । क्वचिद्वैपरीत्यस्यापि सम्भवात् ।
न च कौटसाक्ष्ये लोभाद्यतिरिक्तकारणासम्भवात् मनुनापि तावतामेव
परिगणनाच्च न कारणभेदे कृता व्यवस्था सुस्थेति वाच्यम् । वस्तुतो
हेत्वन्तरासम्भवे तु हेतुविशेषापरिज्ञानतज्ज्ञानयोः सम्भवात् तत्कृत-
व्यवस्थायामदोषात् । अत एव मिताक्षरायां लोभादिति विशेषज्ञानाज्ञाने
एव व्यवस्थापकत्वेनोक्ते न तु लोभादितद्विज्ञहेतुसत्त्वासत्त्वे । या
तु मिताक्षराकृताभ्यासानभ्यासकृता व्यवस्थोक्ता सा क्वचित् तथापि
सम्भवतीत्याशयेन । ज्ञानाज्ञानकृतैव तु तात्त्विकी । अत एव मदनरत्न-
कृतापि सैवाहता ।

तथा मनुरेव—

कौटसाक्ष्यं तु कुर्वाणांस्त्रीन् वर्णान् धार्मिको नृपः ।

प्रवासयेद्दण्डयित्वा ब्राह्मणं तु विवासयेत् ॥ (८।२२३)

ब्राह्मणभिन्नान् व्रीन्=क्षत्रियादीन् प्रागुक्तदण्डेन दण्डयित्वा प्रवास-
येत्=मारयेत् । प्रपूर्वस्य वसतेरर्थशास्त्रे मारणे प्रयोगात्, प्रवासनमप्य-
पराधानुरोधेनोष्ठच्छेदजिह्वाच्छेदप्राणवियोजनरूपं वेदितव्यम् । ब्राह्मणं
विवासयेत्=विवासनमपि राष्ट्रान्निष्कासनम् । विगतवासा विवासास्तं
करोतीति व्युत्पत्त्या नष्टीकरणम् । वसत्यस्मिन् वासो गृहं तद्वि-
युक्तं करोतीति व्युत्पत्त्या गृहभङ्गकरणं वा । कौटसाक्ष्यविषयानुसा-
रेण गुणागुणद्रव्यानुबन्धानुसारेण चार्थदण्डसाहित्यं यथायथं विज्ञे-
यम् । दण्डयित्वेत्यंशस्यात्राप्यनुषङ्गात् । एतच्चाभ्यासविषयम् । कुर्वाणा-
निति वर्त्तमाननिर्देशात् । न च वर्त्तमाननिर्देशादतीतादिव्यावृत्तिमार्गं
व्यवसीयते न त्वभ्यास इति वाच्यम् । तद्व्यावृत्तेरनुपयोगात् । प्रत्युत
कौटसाक्ष्यमभ्यासेन कृत्वोपरतस्य पश्चादेतदण्डाभावप्रसङ्गात् । तस्मा-
त्कौटसाक्ष्यमत्यजत इत्यर्थकतयाभ्यासावगतिः । न च दण्ड-
यित्वेत्यस्यात्रानुषङ्गे प्रमाणाभावात्तुल्यशब्दवशाच्च विवासनमेव कूटसा-

क्षित्वाभ्यासकारिणो ब्राह्मणस्य दण्डो न त्वर्थदण्ड इति वाच्यम् ।

न जातु ब्राह्मणं हन्यात्सर्वपापेष्वपि स्थितम् । (मनु० ८३८०)

न शारीरो दण्डो ब्राह्मणस्य ।

इत्यादिवचनैः शारीरदण्डनिषेधात् । अर्थदण्डस्याप्यभावे स्वल्प-
विषयेऽपि कौटसाक्ष्याभ्यासे निर्वासननगनीकरणगृहभङ्गादिप्रसङ्गात् ।
दण्डाभावस्य चाप्रसक्तेः । तत्र तत्रार्थदण्डस्य ब्राह्मणविषयस्यापि
वक्ष्यमाणत्वाच्च । तुशब्दस्तु प्रधानविषयप्रवासनीक्रियामात्राद्यभि-
प्रायकत्वेनाप्यविरुद्धः ।

याज्ञवल्क्यः—

यः साक्ष्यं श्रावितोऽन्येभ्यो निहनुते तत्तमोवृतः ।

स दाप्योऽष्टगुणं दण्डं ब्राह्मणं तु विवासयेत् ॥ (२८२)

यः साक्ष्यमङ्गीकृत्य अन्यैः साक्षिभिः सह साक्ष्यं श्रावितः सन्
निगदसमये तमोगुणेनावृतो रागद्वेषाद्याक्रान्तचित्तस्तत्साक्ष्यमन्येभ्यो
निहनुते नाहमत्र साक्ष्यं स्वीकरोमीति प्रकाशयति । यथा तेप्येतदनुरो-
धात्तत्र स्वीकुर्वते कूटतां वा कुर्वन्ति, स विवादपराजयनिमित्तकदण्डा-
पेक्षयाष्टगुणदण्डं दाप्योऽपराधमहत्त्वात् । अन्येभ्य इति “श्लाघ-
हनुद्धस्थाशपां श्लीप्स्यमानः” (१४।३४) इत्यनेन सम्प्रदानसंज्ञायां च-
तुर्थी । तेन पूर्वोक्तार्थलाभः । ब्राह्मणं तु तथा कुर्वाणं विवासयेत् । विवा-
सनं च व्याख्यातरीत्या देशनिर्वासननगनीकरणगृहभङ्गान्यतमरूपमनु-
बन्धाद्यपेक्षया व्यस्तसमस्तविधया ज्ञेयम् । यत्तु मिताक्षराकृता अष्टगुणद-
ण्डदानासमर्थमिति व्याख्यातम् । तत्प्रधानक्रियानिरूपितवैलक्षण्यप्रति-
पादकतुशब्दविरोधादुपेक्ष्यम् । नचैवमल्पविषयेऽपि विवासनमदण्ड-
ता वा प्रसज्येतेति वाच्यम् । वचनोपात्तविषयस्यैव दण्डस्य युक्त-
त्वात् । अत एवाह—

नारदः,

श्रावयित्वा ततोऽन्येभ्यः साक्षित्वं यो विनिहनुते ।

स विनेयो भृशतरं कूटसाक्ष्यधिको हि सः ॥ इति ।

(व्य ० प० १ श्लो० १९७)

तथा चापराकोऽपि—‘ब्राह्मणश्चेदेवंविधस्तं विवासयेन्नतु दण्डयेत्’
इत्येवं व्याचख्यौ । क्षत्रियादीनां तु दण्डदानासामर्थ्ये स्वजात्युचितकर्म-
करणनिगडबन्धनकारागृहनिरोधनादि तावद्द्रव्यसमीकरणानुरूप बो-
ध्यम् । सर्वेषामपि निह्वकारित्वे समानदोषत्वात्सर्वेऽपि प्रत्येकमष्ट-
गुणं दण्ड्याः ।

प्रागन्यथोक्त्वा पुनरन्यथोक्तौ कात्यायन आह—

उक्तान्यथा वृषाणाश्च दण्ड्याः स्युर्वाक्छलान्विताः ।

अनुबन्धादितारतम्येनात्र दण्डितारतम्यं कल्प्यम् । अन्यतरेणोप-
न्यस्ताः साक्षिणोऽन्येन यदि रहसि संवाद्यन्तेऽन्यद्वारेण भेद्यन्ते वा
तदा प्रकृतार्थहानिस्तस्येत्याह—

नारदः,

न परेण समुद्दिष्टमुपेयात्साक्षिणं रहः ।

भेदयेच्चैव नान्येन हीयतेैवं समाचरन् ॥ इति ।

(व्य० प० १ श्लो० १६४)

साक्षिणामवचनानृतवचने प्रतिषिद्धे क्वचित् तत्प्रतिप्रसवमाह—

याज्ञवल्क्यः,

वर्णिनां तु बधो यत्र तत्र साक्ष्यनृतं वदेत् । इति । (१८३)

साक्षिणा सत्ये उक्ते यत्र वर्णवतां ब्राह्मणादीनां राजदण्डरूपा बध
आपद्यते तत्र बधप्रयोजकताख्यमहादोषपरिहाराय साक्ष्यनृतं वदेत् ।
सत्यं न वदेदित्यर्थः । तथा चावचनानृतवचनयोर्द्वयोरप्यभ्यनुज्ञा
लभ्यते । शङ्काभियोगादिस्थले साक्षिसत्यवचनेन यद्यभियुक्तस्य बधः
प्रसज्यतेऽभियोगतुश्च शङ्काभियोगकारित्वान्न तत्प्रसक्तिस्तत्रानृतवच-
नाभ्यनुज्ञा । तत्त्वाभियोगादौ च सत्यासत्यवचने यत्रान्यतरबधप्रसक्ति-
रपरिहार्या तत्र तूष्णीम्भावोऽभ्यनुज्ञायते । यदि तु राजा कथाञ्चिद-
प्यकथनं नानुमन्यते तदाऽसाक्षिता सम्पादनीयेत्यर्थसिद्धम् । तदस-
म्भवे सत्यमेवाभिधेयम् । वर्णिवधप्रयोजकत्वदोषपरिहारेऽनृतवचनदो-
षस्वीकारस्यानुचितत्वात्प्रायश्चित्तद्वयप्रसक्तेर्वर्णिवधप्रायश्चित्तं परं य-
थाशास्त्रमादरणीयमिति विज्ञानयोगिनः ।

मनुरपि—

शूद्रविद्वक्षत्रविप्राणां यत्रर्त्तोकौ भवेद्वधः ।

तत्र वक्तव्यमनृतं तद्धि सत्याद्विशिष्यते ॥ इति । (८११०४)

इदमपि योगीश्वरवचनवद्विशिष्टाभावपरतया व्याख्येयम् । अवच-
नानृतवचनाभ्यनुज्ञालाभाय । सत्याद्विशिष्यत इत्यस्यायमर्थः । ब्राह्मणादि-
बधप्रयोजकतानिबन्धनाधिकदोषपरिहारायावचनानृतवचनप्रयुक्तादप-
दोषस्वीकार उचित एवेति प्रशंसार्थम् । यद्यपि

न जातु ब्राह्मणं हन्यात्सर्वपापेष्वपि स्थितम् ।

राष्ट्रादेनं बहिः कुर्यात्समग्रधनमक्षतम् ॥

न ब्राह्मणबधोद्भूयानधर्मो विद्यते क्वचित् ।

तस्मादस्य वधं राजा मनसापि न चिन्तयेत् ॥ (८३८०।३८१)
इत्यादिमन्वादिवाक्यैर्ब्राह्मणवधदण्डनिषेधाद्विप्रग्रहणमनर्हम्, त-
थापि तस्य वधस्थानीयदण्डप्रसक्तेस्तत्परिहारार्थैवावचनानृतवच-
नाभ्यनुज्ञा ।

तथाच मनुः—

मौण्ड्यं प्राणान्तिको दण्डो ब्राह्मणस्य विधीयते ।

इतरेषां तु वर्णानां दण्डः प्राणान्तिको भवेत् ॥ इति । (२।३७५)

स्मृत्यन्तरेऽपि—

ब्राह्मणस्य वधो मौण्ड्यं पुरास्त्रिर्वासनं तथा ।

ललाटे चाङ्गकरणं प्रयाणं गर्दभेन च ॥ इति ।

न च वधशब्देनार्थद्वयपरिग्रहे वैरूप्यम् । निमित्तांशपातिनि तत्प्र-
सक्तावपि विधिवैषम्याप्रसक्तेः । यद्वा—

गोरक्षकान् बाणिजकांस्तथा कारुकुशीलवान् ।

प्रेष्यान्वार्धुषिकांश्चैव विप्रान् शूद्रवदाचरेत् ॥ (८।१०२)

इति मानवात्तेषां शूद्रवद्वधाभ्यनुज्ञाप्रतीतेस्तत्परं विप्रग्रहणम् ।
तथा च वधपदमुभयत्र मुख्यार्थकमेव । अयं त्वपराकौक्तसमाधिरनुपा-
देयः । तस्य मानवस्य प्रकरणाच्छपथपरत्वेन दण्डविषयत्वाभावात् ।
“सर्वपापेष्वपि स्थितम् । तस्मादस्य वधं राजा मनसापि नचिन्तयेत्”
इत्यादिश्रवणाद्विप्रवधमात्रस्यैव परिहरणीयत्वप्रतीतेश्च । अथवा यत्र
क्रोधाद्यावेशवशेनातिक्रम्य निषेधं विप्रस्यापि राज्ञा म्लेच्छादिना वा
वधदण्डः कर्तव्य इति सम्भावना तत्रैवेदमस्तु । यथाकथञ्चित्प्रसक्त्यु-
पजीवकत्वादस्य, राज्ञोऽस्तु परं दोषः । पापीयसस्तु क्षत्रियादेर्वधप्रस-
क्तावपि नोभयाभ्यनुज्ञेत्याह—

गौतमः,

नानृतवचने दोषो जीवतश्चेत्तदधीनं न तु पापीयसो जीवनमिति ।

नचैवमवचनानृतवचनयोरभ्यनुज्ञानात्प्रत्यवाय एव तत्र सर्वथा ना-
स्तीति मन्तव्यम् । प्रायश्चित्तस्मरणात् ।

तथा च याज्ञवल्क्यः—

तत्पावनाय निर्वाप्यश्चरुः सारस्वतो द्विजैः । इति । (२।८३)

मनुरपि—

वाग्दैवतैश्च चरुभिर्यजेरंस्ते सरस्वतीम् ।

अनृतस्यैनसस्तस्य कुर्वाणा निष्कृतिं पराम् ॥

कृष्माण्डैर्वापि जुहुयात् घृतमग्नौ यथाविधि ।

उदित्युच्चा वा वारुण्या ऽयुचेनाब्देवतेन वा ॥ इति ॥ (म० १०५।१०६)

ते इति प्रक्रमाज्जुहुयादिति छान्दसो वचनव्यत्ययः । उदुत्तमञ्चेति पाठे उदुत्तमं वरुणपासेति ऋक् । तदित्युच्चेति पाठे तत्त्वायामि ब्रह्मणेति वारुणी ज्ञेया । न चाभ्यनुज्ञावचः सार्थक्याय प्रत्यवायाभावकल्पनमावश्य-
कमिति प्रायश्चित्तविधानं नैमित्तिकक्षामवत्यादिवत् पुंश्चर्लावानरदंशा-
दिनिमित्तकद्वादशरात्रादिवद्वेति वाच्यम् । “तत्पावनाय” “एनसस्तस्य
कुर्वाणा निष्कृतिं पराम्” इत्यस्य वैयर्थ्यापत्तेः । न चैवं प्रतिप्रसववैयर्थ्यम् ।
यतोऽनृतवचनप्रतिषेधो द्विविधः पुरुषमात्रसाधारणः साक्ष्यप्रयुक्तश्च ।
तत्र साक्ष्यप्रयुक्तप्रतिषेधनिबन्धनप्रत्यवायस्य प्रतिप्रसवादभावो नतु सा-
धारणनिबन्धनप्रत्यवायस्यापीति प्रायश्चित्तविधिबलात् कल्प्यते । यद्यपि
भूयसः साक्ष्यनृतप्रभवप्रत्यवायस्यापगमेऽल्पस्यानृतमात्रप्रभवस्य त-
स्याभावोऽप्यविनाभावादानुषङ्गिकोऽवश्यम्भावी । ब्रह्मवधसुरापानादि-
प्रभवप्रत्यवायनाशकद्वादशाब्दादेन।ऽवगोरणाघ्राणादिप्रभवतन्नाशवत् ।
तथाप्यत्राभ्यनुज्ञायाः प्रायश्चित्तविरुद्धयोरुभयोरपि सार्थक्याय
भूयो निवृत्तयोरप्यानुषङ्गिकोऽप्यविनाभूतोऽपि स्वल्पोऽपि न
निवर्त्तत इति गम्यते । अत्र चरुरिति योगीश्वरवचन एकवचनाद्वैव-
तैक्याच्च मानवे चरुभिरिति बहुवचनं कर्तृबहुत्वन्यायप्राप्तबहु-
त्वानुवादकम् । द्विजग्रहणान्न शूद्रस्यैतत्प्रायश्चित्तं किन्त्वन्यत् ।

तथा च विष्णुः—

तत्पावनाय कूष्माण्डीभिर्द्विजोऽग्निं जुहुयात् । शूद्रश्चैकाहिकं गो-
दशकस्य ग्रासं दद्यादिति ।

ऐकाहिकम्=एकाहमक्षणपर्याप्तम् । वयं तु “तत्पावनाय” “अनृतस्यै-
नसस्तस्य” इत्यादियोगीश्वरमन्वादिवचनेषु तच्छब्दोपादानात् साक्ष्य-
नृतपातकमेव गृह्यते । तन्निरसनायैवेदं प्रायश्चित्तम् । नच तस्याभ्यनुज्ञा-
वचनेनाभावावगमात् कथमेतदिति वाच्यम् । वर्णिवधदोषापेक्षया
साक्षिवितथवचनदोषस्याल्पस्य सहातेति “तद्धि सत्याद्विशिष्यते”
इति वाक्यशेषपर्यालोचनेन तस्य तात्पर्यात् । अत एवावचने दोषप-
रिहारोऽप्यनेन प्रायश्चित्तेन । सामान्यतः साक्षिभिन्नस्यावचनदोषाभा-
वात् । नच “अब्रुवन्विब्रुवन्वापि” इति वचनमवचने सामान्यतो दोषप्र-
तिपादकमिति वाच्यम् । तस्य प्रकरणात् ‘सभा वान प्रवेष्टव्या’ इति वा-
क्यशेषाच्च सभ्यपरत्वात् । अत एव साक्षिणां पृथग्वचने दोषवचनं
सफलम् । नच साक्षिणामवचनानृतवचनयोर्दोषाधिक्यादिदमल्पप्राय-
श्चित्तमनुचितमिति वाच्यम् । अभ्यनुज्ञाविधेरस्मिन्विषयेऽल्पदोषपर-

त्वस्योक्तत्वात् । एतेन भूयोदोषनिवृत्तावल्पदोषनिवृत्तिरविनाभावाद-
न्यत्र तु विधिद्वयसाफल्याय न तथेत्यपि कल्पनीयम् । ततश्च वर्णिवध-
प्रसक्तौ साक्षिणोऽप्यनृतवचनावचनयोर्वधप्रयोजकतादोषापेक्षायाल्पो
दोषस्तत्र चेदं प्रायश्चित्तं तेन च ततोऽप्यल्पः सामान्यानृतवचनप्रति-
षेधातिक्रमनिबन्धनो दोषः सुतरामुपैतीति तात्पर्यमिति ब्रूमः ।

इति साक्षिनिरूपणम् ।

अथ लेख्यं निरूप्यते ।

तत्र बृहस्पतिः—

साक्षिणामेष निर्दिष्टः सङ्ख्यालक्षणनिश्चयः ।

लिखितस्याधुना वच्मि विधानमनुपूर्वशः ॥

षाण्मासिकेऽपि समये भ्रान्तिः सञ्जायते नृणाम् ।

धात्राक्षराणि सृष्टानि पत्राकृढान्यतः पुरा ॥

राजलेख्यं स्थानकृतं स्वहस्तलिखितं तथा ।

लेख्यं तु त्रिविधं प्रोक्तं भिन्नं तद्वद्बुधा पुनः ॥

भागदानक्रियाधानसंविदासङ्गणादिभिः ।

सप्तधा लौकिकं लेख्यं त्रिविधं राजशासनम् ॥

मरीचिरपि—

स्थावरे विक्रयाधाने विभागे दान एव च ।

लिखितेनानुयात् सिद्धिमविसंवादमेव च ॥

भागो=विभागः । आधानमाधीकरणम् । संवित=समयः । आधेशब्देन
विशुद्धाधिग्रहणम् । भागपत्रादीनां लक्षणमाह—

बृहस्पतिः,

भ्रातरः संविभक्ता ये स्वरुच्या तु परस्परम् ।

विभागपत्रं कुर्वन्ति भागलेख्यं तदुच्यते ॥

भूमिं दत्त्वा तु यत्पत्रं कुर्याच्चन्द्रार्ककालिकम् ।

अनाच्छेद्यमनाहार्यं दानलेख्यं तु तद्विदुः ॥

गृहक्षेत्रादिकं क्रीत्वा तुल्यमूल्याक्षरान्वितम् ।

पत्रं कारयते यत्तु क्रयलेख्यं तदुच्यते ॥

जङ्गमं स्थावरं बन्धं दत्त्वा लेख्यं करोति यत् ।

गोप्यभोग्यक्रियायुक्तमाधिलेख्यं तदुच्यते ॥

ग्रामो देशश्च यत्कुर्यात् मतलेख्यं परस्परम् ।

राजाविरोधि धर्मार्थं संवित्पत्रं वदन्ति तत् ॥

वस्त्रान्नहीनः कान्तारे लिखितं कुरुते तु यः ।
कर्मणि ते करिष्यामि दासपत्रं तदुच्यते ॥
धनं वृद्ध्या गृहीत्वा तु स्वयं कुर्याच्च कारयेत् ।
उद्धारपत्रं तत्प्रोक्तमृणलेख्यं मनीषिभिः ॥ इति ।

विशुद्धिपत्रमुक्तं कात्यायनेन—

अभिशापे समुत्तीर्णे प्रायश्चित्ते कृते जनैः ।
विशुद्धिपत्रकं देयं तेभ्यः साक्षिसमन्वितम् ॥

सन्धिपत्रमप्याह स एव—

उत्तमेषु समस्तेषु अभिशापे समागते ।
वृत्तानुवादलेख्यं यत् तज्ज्ञेयं सन्धिपत्रकम् ॥

अन्वाधिपत्रमाह प्रजापतिः—

धनी धनेन तेनैव परमार्धि नयेद्यदि ।
कृत्वा तदाधिलिखितं पूर्वं चास्य समर्पयेत् ॥

पूर्वमाधिपत्रम् । सीमापत्रमप्याह—

कात्यायनः,

सीमाविवादे निर्णीते सीमापत्रं विधीयते । इति ।

ऋणशोधने कृते ऋणपत्रनाशादौ सति प्राप्तिपत्रमुत्तमर्णेनाधमर्णा-
य देयमित्याह—

याज्ञवल्क्यः,

दत्तवर्णं पाटयेदलेख्यं शुद्धौ वान्यत्तु कारयेत् । (अ० २ श्लो ९४)

अत्र लौकिकं सप्तविधलेख्यं स्वकृतान्यकृतभेदेन द्विविधं नारदेनोक्तम्—
लेख्यं तु द्विविधं प्रोक्तं स्वहस्तान्यकृतं तथा ।

स्वकृते साक्ष्यनियमोऽन्यकृते तन्नियम इत्याहोत्तरार्द्धेन—

स एव,

असाक्षिमत्साक्षिमच्च सिद्धिर्देशस्थितेस्तयोः ॥ इति ।

(व्य० प० २ श्लो० १३५)

असाक्षिमत्साक्षिमदपीत्यर्थः ।

तथा च याज्ञवल्क्यः—

विनापि साक्षिमिलेख्यं स्वहस्तलिखितं च यत् ।

तत्प्रमाणं स्मृतं सर्वं बलोपधिकृताहते ॥ इति । (२८९)

अपिशब्दात्प्रागुक्तसाक्षिमदपि । बलोपधिकृतपर्युदासः सर्वलेख्य-
विषयो न स्वकृतमात्रविषयः ।

तथा च मनुः—

बलाद्भुक्तं बलादुक्तं बलाद्यच्चापि लेखितम् ।

सर्वान् बलकृतानर्थानकृतान्मनुरब्रवीत् ॥ (७।१६८)

नारदोऽपि—

मत्ताभियुक्तस्त्रीबालबलात्कारकृतं च यत् ।

तदप्रमाणं लिखितं भयोपधिकृतं तथा ॥ इति । (२।१३७)

अन्यकृते विशेषान्तरमाह योगीश्वरः—

यः कश्चिदर्थो निष्णातः स्वरूपा तु परस्परम् ।

लेख्यं तु साक्षिमात्कार्यं तस्मिन्धनिकपूर्वकम् ॥

समामासतदर्जाहर्नामजातिस्वगोत्रकैः ।

सब्रह्मचारिकात्मीयपितृनामादिचिह्नितम् ॥ (२।८४।८५)

धनिकनामपूर्वकमित्यनेनोत्तमर्णनामोपरि लेख्यमधमर्णनाम तदध इत्यर्थः । एतच्चर्णपत्रादिविषयमन्यत्रासम्भवात् । समामासादि यथासम्भवमन्यत्रापि । सब्रह्मचारिकं बहुचादिशाखाप्रयुक्तगुणनाम बहुचः कठ इत्यादि ।

वशिष्टोऽपि—

कालं निवेद्य राजानं स्थानं निवसनं तथा ।

दायकं ग्राहकं चैव पितृनाम्ना च संयुतम् ॥

जातिं गोत्रं च शाखां च द्रव्यमाधि ससङ्ख्यकम् ।

वृद्धिं ग्राहकहस्तं च विदितार्थो च साक्षिणौ ॥

स्थानं=जनपदः । निवसनं=पुरग्रामादिकम् । ग्राहकोऽधमर्णः । ग्राहकहस्तनिवेशनप्रकारमाह—

योगीश्वरः,

समाप्तेऽर्थे ऋणी नाम स्वहस्तेन निवेशयेत् ।

मतं मेऽमुकपुत्रस्य यदत्रोपरि लेखितम् ॥ इति । (२।८६)

साक्षिणावित्यनेन द्वयोरभ्यनुज्ञानात् ऽश्वरत्वनियमो नात्रेत्युक्तमेकस्तु न भवत्येवेति । अत्र साक्षिलेखकस्वहस्तचिह्नं कार्यमित्यप्याह—

स एव,

साक्षिणश्च स्वहस्तेन पितृनामकपूर्वकम् ।

अत्राहममुकः साक्षी लिखेयुरिति ते समाः ॥

उभयाभ्यर्थितेनैतन्मया ह्यमुकमुनुना ।

लिखितं ह्यमुकेनेति लेखकोऽन्ते ततो लिखेत् ॥ (२।८७।८८)

समा इत्यनेन गुणसाम्यं सङ्ख्यासाम्यं च वैषम्यानियमाय विवक्षितम् । असमा इत्यकारप्रश्लेषस्तु वैषम्यस्य सामान्यत एव साक्षिषु प्राप्तेर्नोपादेयः । ऋणिसाक्षिणोः सर्वथा लिप्यनभिज्ञत्वे—

नारद आह,

अलिपिज्ञ ऋणी यः स्यात्स्वमतं स तु लेखयेत् ।

साक्षी वा साक्षिणान्येन सर्वसाक्षिसमीपतः ॥ इति ।

“त्रिविधं राजशासनम्” इत्युक्तं त्रैविध्यं विविनक्ति—

बृहस्पतिः,

दत्त्वा भूभ्यादिकं राजा ताम्रपट्टे पटेऽथ वा ।

शासनं कारयेद्धर्म्यं स्थानवंश्यादिसंयुतम् ॥

मातापित्रोरात्मनश्च पुण्यायामुकसूनेव ।

दत्तं मयामुकायाद्य दानं सब्रह्मचारिणे ।

चन्द्रार्कसमकालीनं पुत्रपौत्रान्वयानुगम् ।

अनाच्छेद्यमनाहार्यं सर्वभागविवर्जितम् ॥

दातुः पालयितुः स्वर्ग्यं हर्तुर्नरकमेव च ।

षष्टिवर्षसहस्राणि दानोच्छेदफलं लिखेत् ॥

ज्ञातं मयेति लिखितं सन्धिविग्रहलेखकैः ।

समुद्रं वर्षमासादिघनाध्यक्षाक्षरान्वितम् ॥

एवंविधं राज कृतं शासनं समुदाहृतम् ।

देशादिकं यस्य राजा लिखितेन प्रयच्छति ॥

सेवाशौर्यादिना तुष्टः प्रसादलिखितं तथा ।

पूर्वोत्तरक्रियावादिर्णयान्ते यदा नृपः ।

प्रदद्याज्जयिने लेख्यं जयपत्रं तदुच्यते ॥

सब्रह्मचारिणे=अमुकशाखाध्यायिने । सर्वभागविवर्जितम्=सकलराजपुरुषादिदेयांशरहितम् ।

योगेश्वरः शासनमाह— (अ०१)

भूमिं दत्त्वा निबन्धं वा कृत्वा लेख्यं तु कारयेत् ।

आगामिभद्रनृपतिपरिज्ञानाय पार्थिवः ॥ (३१८)

पटे वा ताम्रपट्टे वा स्वमुद्रोपरिचिह्नितम् ।

अभिलेख्यात्मनो वंश्यानात्मानं च महीपतिः ॥ (३१९)

प्रतिग्रहपरीमाणं दानच्छेदोपवर्णनम् ।

स्वहस्तकालसम्पन्नं शासनं कारयेत् स्थिरम् ॥ इति । (३२०)

इयति पर्णक्रममुकभारादाविद्यन्ति पर्णक्रमुकादीन्ग्रस्मै देयानीति

राज्ञो नियतदानाज्ञा निवन्धः । कारयेत् सन्धिविग्रहाद्यधिकारिद्वारेत्यर्थात् ।
तथा च व्यासः—

राज्ञा तु स्वयमुद्दिष्टः सन्धिविग्रहलेखकः ।

ताम्रपट्टे पटे वापि प्रलिखेद्राजशासनम् ॥ इति ।

प्रतिगृह्यत इति प्रतिग्रहो भूम्यादिस्तत्परीमाणं प्रतिग्रहपरीमाणम् । उप-
सर्गस्य दीर्घो बाहुलकः । दीयत इति दानम्=भूम्यादि तस्य च्छेदः=
क्षेत्रादेर्मर्यादा तदुपवर्णनं=तन्निर्देशम् । आत्मवंश्यादीनभिलेख्येत्य-
न्वयः । इदं च साधुशब्दैरेव लेखनीयं न लौकिकवत्तदनियमः । तथा च
सङ्ग्रहकारः—

राजस्वहस्तचिह्नेन राजादेशेन संयुतम् ।

युक्तं राजाभिधानेन मण्डितं राजमुद्रया ॥

सुलिप्यनपशब्दोक्तिसम्पूर्णाविद्यवाक्षरम् ।

शासनं राजदत्तं स्यात् सन्धिविग्रहलेखकैः ॥

अन्तिमपदोत्तरं लिखितमिति शेषः । तस्मिन्निव लौकिके देशभा-
षादिप्रतिषेधो नेत्याह—

नारदः,

देशाचाराविरुद्धं यद्यक्ताधिविधिलक्षणम् ।

तत्प्रमाणं स्मृतं लेख्यमविलुप्तक्रमाक्षरम् ॥ इति ॥

(व्य० प० १ श्लो० १३६)

शासने राज्ञा स्वहस्तेनैव स्वसम्मतं लेख्यमित्यप्याह—

व्यासः,

सन्निवेशं प्रमाणं च स्वहस्तेन लिखेत्स्वयम् ।

मत्तं मेऽमुकपुत्रस्य अमुकस्य महीपतेः ॥

सन्निवेशं प्रमाणं चेत्यस्य पूर्ववाक्ये प्रलिखेदित्यत्रान्वयः ।
तथो राजस्वहस्तलिखनानियमात् । इदं च राज्ञा प्रतिग्रहीत्रे समर्पणी-
यमित्याह विष्णुः—

पटे च ताम्रपट्टे वा लिखितं स्वमुद्राङ्कमागामिनुपतिपरिज्ञानार्थं
दद्यादिति ।

अत एव दत्तापहारदोषप्रतिपादनमपि भाविनृपप्रत्यायनार्थं तत्रा-
वश्यकमित्यप्याह—

व्यासः,

षष्टिवर्षसहस्राणि दानाच्छेदफलं तथा ।

आगामिनुपसामन्तबोधनायाभिलेखयेत् ॥ इति ।

१४६ वीरमित्रोदयव्यवहारप्रकाशस्य प्रमाणनिरूपणप्र०

षष्टिवर्षसहस्राणीत्यादि पुराणवचनप्रसिद्धम् । दानाच्छेदयोः दानाप-
हारयोः स्वर्गादिनरकादि फलं लेख्यद्राजेत्यर्थः । जयपत्रे विशेषमाह—
व्यासः,

व्यवहारान् स्वयं दृष्ट्वा श्रुत्वा वा प्राङ्मवाकतः ।

जयपत्रं ततो दद्यात् परिज्ञानाय पार्थिवः ॥

जङ्गमं स्थावरं येन प्रमाणेनात्मसात्कृतम् ।

भागाभिशापसन्दिग्धे यः सम्यग्विजयी भवेत् ॥

तस्य राज्ञा प्रदातव्यं जयपत्रं सुनिश्चितम् ।

पूर्वोत्तरक्रियापादं तत्प्रमाणं परीक्षणम् ॥

निगदस्मृतिवाक्यं च यथासंभ्यविनिश्चितम् ।

एतत्सर्वं समासेन जयपत्रेऽभिलेखयेत् ॥ इति ।

प्रमाणस्य पृथक्ग्रहणात्क्रियापदेन प्रत्याकलितमत्र गृह्यते । परिज्ञाना-
य=प्राङ्मन्यायस्य बोधनाय । भागेऽभिशापे वा सन्दिग्धे । विवादपद-
मात्रोपलक्षणमेतत् । तेन विवादविषयो यो यत्र विवादे स तत्र लेख-
नीयः । जयपत्रं राजमुद्राङ्कितं कार्यमित्याह—

बृद्धवाशिष्ठः,

यथोपन्यस्तसाध्यार्थसंयुक्तं सोत्तरक्रियम् ।

सावधारणकं चैव जयपत्रकमुच्यते ॥

प्राङ्मवाकादिहस्ताङ्कं मुद्रितं राजमुद्रया ।

अत्र च राज्ञः सभ्यानां च स्वहस्तोऽप्यपेक्षित इत्याह—

कात्यायनः—

सिद्धेनार्थेन संयोज्यो वादी सत्कारपूर्वकम् ।

लेख्यं स्वहस्तसंयुक्तं तस्मै दद्यात्तु पार्थिवः ॥

सभासदश्च ये तत्र स्मृतिशास्त्रविदः स्थिताः ।

यथा लेख्यविधौ तत्र स्वहस्तं दद्युरेव ते ॥

कचित्पश्चात्काराख्योऽपि जयपत्रमेव उक्तस्तेनैव—

अनेन विधिना लेख्यं पश्चात्कारं विदुर्बुधाः ।

निरस्ता तु क्रिया यत्र प्रमाणेनैव वादिना ॥

पश्चात्कारो भवेत्तत्र न सर्वासु विधीयते ।

अन्यवाद्यादि हीनेभ्य इतरेषां प्रदीयते ॥

वृत्तानुवादसंसिद्धं तच्च स्याज्जयपत्रकम् । इति ।

वाशिष्ठेन तु राजपत्रस्य लक्षणाभिधानपूर्वकं तस्य चातुर्विध्यमुक्तम्—

राज्ञः स्वहस्तसंयुक्तं स्वमुद्राङ्कितं तथा ।

राजकीयं स्मृतं लेख्यं सर्वेष्वर्थेषु साक्षिमत् ॥

शासनं प्रथमं ज्ञेयं जयपत्रं तथाऽपरम् ।

आज्ञाप्रज्ञापनापत्रं राजकीयं चतुर्विधम् ॥ इति ।

आज्ञाप्रज्ञापनापत्रयोः स्वरूपमुक्तं तेनैव--

सामन्तैश्च भृत्येषु राष्ट्रपालादिकेषु च ।

कार्यमादिश्यते येन तदाज्ञापत्रमुच्यते ॥

क्रत्विकपुरोहिताचार्यमान्यस्वभ्यर्चितेषु तु ॥

कार्यं निवे(१)द्यते येन पत्रं प्रज्ञापनेति तत् ॥ इति ।

लेख्यप्रयोजनमाह मरीचिः—

स्थावरे विक्रयाधाने विभागे दान एव च ।

लिखितेनाप्नुयात्सिद्धिमाविसंवादमेव च ॥

सिध्यते वाचिकोऽप्याधिः स्थावरेषु दशाब्दिकः ।

प्रतिग्रहे च क्रीते च नालेख्या सिध्यति क्रिया ॥ इति ।

पूर्वलेख्ये कथञ्चन व्यवहाराक्षमतामुपगते तद्विधमेवापरं लेख्यम-
धमर्णेनोत्तमर्णाय लिखित्वा देयम् । शासनादौ तथाभूते राजादिद्वारा-
न्यत्करणीयमित्याह—

योगीश्वरः,

देशान्तरस्थे दुर्लेख्ये नष्टोन्मृष्टे हते तथा ।

भिन्ने दग्धे तथा छिन्ने लेख्यमन्यत्तु कारयेत् । (१९१)

सर्वैरेतैर्विशेषणैर्व्यवहाराक्षमता विवक्षिता । दुष्टलिप्यक्षरपरिलोपे-
नावाचकतया वा यल्लेख्यं तत्तु दुर्लेख्यम् । नष्टे=सर्वथा नाशमुपगतम् ।
उन्मृष्टे=मसीदोषादिना मृदितलिप्यक्षरम् । यद्यपि दग्धमपि नष्टमेव त-
थापि कालमात्रकृता शीर्णता नष्टपदेनात्र विवक्षिता । पत्रान्तरकरणं
चार्थिप्रत्यर्थिनोः परस्परसम्प्रतिपत्तौ । विमतौ तु देशान्तरस्थपत्रा-
नयनाय कालो देयोऽध्वापेक्षया व्यवहारो वा प्रवर्त्तनीयः । दुर्लेख्यादौ
तु सम्प्रतिपत्तौ पत्रान्तरकरणमन्यथा व्यवहारप्रवृत्तिरेवेत्यवसेयम् ।
साक्षिषु सत्सु तैरेव निर्णयः ।

तथा च नारदः—

लेख्ये देशान्तरस्थे तु शीर्णे दुर्लिखिते हते ।

सतस्तत्कालकरणमसतो द्रष्टृदर्शनम् ॥ इति ।

(व्य० प० १ श्लो० १४९)

सतो विद्यमानस्य लेख्यस्यानयनाय कालकरणम् । असत इत्या-
दरे षष्ठी । तद्विनापीत्यर्थः । द्रष्टारः साक्षिणस्तैर्दर्शनं निर्णयः कार्यः ।
तच्च लेख्यं परीक्ष्यैव प्रमाणीकरणीयमित्याह—

कात्यायनः,

राजा क्रियाः समाह्वय यथान्यायं विचारयेत् ।
लेख्याचारेण लिखितं साक्ष्याचारेण साक्षिणः ॥
दर्पणस्थं यथाबिम्बमसत्सादिव दृश्यते ।
तथा लेख्यस्य बिम्बानि कुर्वन्ति कुटिला नराः ॥

व्यासः—

लेख्यमालेख्यवत्केचित् कुर्वन्ति कुशला नराः ।
तस्मान्न लेख्यसामर्थ्यात्सिद्धिरैकान्तिकी मता ॥

बृहस्पतिः—

ज्ञात्वा देशं च कालं च कुशलाः कूटकारकाः ।
कुर्वन्ति सदृशं लेख्यं तद्यत्नेन विचारयेत् ॥
स्त्रीबालार्त्तालिपिज्ञांश्च वञ्चयन्ति स्वबान्धवाः ।
लेख्यं कृत्वा स्वनामाङ्कं ज्ञेयं युक्त्वागमैस्ततः ॥

कात्यायनः—

साक्षिदोषाद्भवेद्दुष्टं पत्रं वै लेखकस्य च ।
धनिकस्यापि वै दोषात् तथा धारणिकस्य च ॥
बुधैर्दुष्टं भवेद्वेद्यं शुद्धैः शुद्धं विनिर्दिशेत् ।
तत्पत्रमुपधादुष्टैः साक्षिलेखककारकैः ॥
उपधात्र दुष्टान्तःकरणता ।

स एव—

धनिकेन स्वहस्तेन लिखितं साक्षिवर्जितम् ।
भवेत् कूटं नचेत्कर्त्ता कृतं हीति विभावयेत् ॥
देशाचारविरुद्धं यत्सन्दिग्धं क्रमवर्जितम् ।
कृतमस्वामिना यच्च साध्यहीनं च दुष्यति ॥

नवेदित्यादेरयमर्थः । कर्त्ता लिखनकर्त्ता धनिकाधमर्णसम्प्रतिपत्त्या
मयैतल्लिखितमिति यदि न विभावयेत्तदा तत् पत्रं कूटं भवेदप्रामाण्य-
शङ्कास्कन्दितं स्यादिति ।

व्यासः—

अदृष्टं श्रावितं लेख्यं प्रमीतधनिकर्णिकम् ।
अबन्धलग्नकं चैव बहुकालं न सिध्यति ॥

एतदपवादमाह बृहस्पतिः—

उन्मत्तजडबालानां राजभीतिप्रवासिनाम् ।

अप्रगल्भभयार्त्तानां न लेख्यं हानिमाप्नुयात् ॥

उन्मत्तादीनां लेख्यं तददर्शनादिनापि हानिं नाप्नुयादित्यर्थः ।

बृहस्पतिः—

दुषितो गर्हितः साक्षी यत्रैकोऽपि निवेशितः ।

कूटलेख्यं तु तत्प्रोक्तं लेखको वापि तद्विधः ॥

कात्यायनः—

न लेखकेन लिखितं न दृष्टं साक्षिभिस्तथा ।

एवं प्रत्यर्थिनो लेख्यं कूटलेख्यं प्रकीर्तितम् ॥ इति ।

कूटमप्रामाण्यशङ्काकलङ्कितमित्यर्थः । तस्माद्दुष्टलेख्यपरीक्षाऽवश्या-
पेक्षणीयेत्यभिप्रायः ।

परीक्षाप्रकारमाह कात्यायनः—

त्रिविधस्यापि लेख्यस्य भ्रान्तिः सञ्जायते नृणाम् ।

ऋणिसाक्षिलेखकानां हस्तोक्त्या साधयेत्ततः ॥

स एव—

अथ पञ्चत्वमापन्नो लेखकः सह साक्षिभिः ।

तत्स्वहस्तादिभिस्तेषां विशुद्धिः स्यान्न संशयः ॥

ऋणिस्वहस्तसन्देहे जीवतो वा मृतस्य वा ।

तत्स्वहस्तकृतैरन्यैः पत्रैस्तल्लेख्यनिर्णयः ॥

यान्नवत्क्यः—

सन्दिग्धलेख्यशुद्धिः स्यात् स्वहस्तलिखितादिभिः ।

युक्तिप्राप्तिक्रियाचिह्नसम्बन्धागमहेतुभिः ॥ (२।९२)

एतद्देशकालयोरस्येदं द्रव्यं घटत इति युक्त्या प्राप्तिः युक्तिप्राप्तिः ।

क्रिया=साक्ष्यादि । चिह्नमसाधारणं यस्य यच्छ्रुतीकारादि । सम्बन्धः=पूर्व-
मपि परस्परविश्वासकृतस्तयोर्दानग्रहणादिसम्बन्धः । आगम=एताव-
तो द्रव्यस्यास्मिन्देशे कालेऽस्य सम्भावितः प्राप्त्युपायः । एतैर्हेतु-
भिः(१) । हेतुरसाधारणोऽन्यो गोवृषनयेन पृथगेव वा । प्रतिवादिना
लेख्यदोष उद्गाहिते वादिना तत्पुत्रेण वा तदुद्धारः करणीय इत्याह—

बृहस्पतिः,

उद्धरेल्लेख्यमाहर्त्ता तत्पुत्रो भुक्तिमेव तु ।

अभियुक्तः सभातश्चेत् तत्पुत्रोऽपि तदुद्धरेत् ॥

युक्त कात्यायनः—

(१) सन्दिग्धलेख्यशुद्धिः स्यादिति शेषः ।

साक्षिलेखककर्तारः कूटतां यान्ति ते यथा ।
तथा दोषाः प्रवक्तव्या दुष्टैर्लेख्यं प्रदुष्यति ॥
आहर्त्ता भुक्तियुक्तोऽपि लेख्यदोषान् विशोधयेत् ।
तत्सुतो भुक्तिदोषास्तु लेख्यदोषानवाप्नुयात् ॥ इति,
तदनभियुक्तपितृमरणे वेदितव्यम् । दोषानुद्धारे दण्डमाह—
कात्यायनः,

कूटोक्तौ साक्षिणां वाक्याल्लेखकस्य च पत्रकम् ।
नयेच्छुद्धिं न यः कूटं स दाप्यो दममुत्तमम् ॥ इति ।
उत्तमं साहसमिति शेषः । राजशासने निर्णयप्रकारमाह—
प्रजापतिः,

कार्यो यत्नेन महता निर्णयो राजशासने ।
राज्ञः स्वहस्ततो मुद्रालेखकाक्षरदर्शनात् ॥
मुद्रालेखकाक्षरयोर्दर्शनान्निर्णयाद्राजस्वहस्ततश्च निर्णय इत्यर्थः ।
स्थावरविक्रयबन्धकादौ कूटत्वेन लेख्यं दूषयतो साधयतश्च दोषे शरी-
रदण्डमाह—

व्यासः,

स्थावरे विक्रयाधाने लेख्यं कूटं करोति यः ।
स सम्यग्भावितः कार्यो जिह्वापाण्यङ्घ्रिवर्जितः ॥
सम्यग्भावितः प्रमाणेन सल्लेख्यत्वमङ्गीकारितः । अनेन कूटलेख्य-
कर्तृर्चायं दण्डः किन्तु कूटत्वोद्भावनकर्तुरिति गम्यते । तथा च लेख्यं
परकीयं यः कूटं करोति कूटमेतदिति वदतीत्यर्थः । कूटलेख्यकर्तुस्तु
दण्डान्तरं वक्ष्यते । ऋणादानादावपि लेख्यदोषमुद्भावयितुस्तदसाधय-
यतो विषयानुबन्धानुरोधेन दण्डः कल्प्यः ।

लेख्यप्राबल्यमप्याह बृहस्पतिः,

कुलश्रेणिगणादीनां यथाकालं प्रदर्शयेत् ।
श्रावयेत् स्मारयेच्चैव यथा स्याद्बलवत्तरम् ॥

नारदः,

दर्शितं प्रतिकालं यत् श्रावितं (१) स्मारितं च यत् ।
लेख्यं सिध्यति सर्वत्र मृतेष्वपि हि साक्षिषु ॥ (ऋणा० प्र० श्लो० १४०)
कात्यायनः—

दृष्टे पत्रे स्फुटं दोषं नोक्तवान्मुणिको यदि ।

ततो विंशतिवर्षाणि स्थितं पत्रं स्थिरं भवेत् ॥
ऋणिकग्रहणं प्रतिवादिमात्रोफलक्षणम् ।

स एव—

शक्तस्य सन्निधावर्थो यस्य लेख्येन भुज्यते ।
विंशद्वर्षाण्यतिक्रान्तं तत्पत्रं दोषवर्जितम् ॥
अथ विंशतिवर्षाणि आधिर्भुक्तः सुनिश्चितः ।
तेन लेख्येन तत्सिद्धिलेख्यदोषविवर्जिता ॥
सीमाविवादे निर्णीते सीमापत्रं विधीयते ।
तस्य दोषाः प्रवक्तव्या यावद्वर्षाणि विंशतिम् ॥
प्राप्तं वा तेन यत् किञ्चिद्देयं वाथ निरूपितम् ।
विनापि मुद्रया लेख्यं प्रमाणं मृतसाक्षिकम् ॥
अपिशब्दो मृतसाक्षिकमित्यत्राप्यन्वेति ।

व्यासः—

स्वहस्तकाज्ज्ञानपदं तस्मात् नृपशासनम् ॥
प्रमाणान्तरमिष्टं हि व्यवहारार्थमागतम् ।
द्वित्रलिपिज्ञः स्वकृतमन्यल्लेख्येत युक्तितः ॥
कुर्याद्विसदृशं लेख्यं तस्माज्ज्ञानपदं शुभम् ।
अप्रकाशात् साक्षियुक्तं लेखकाक्षरमुद्रितम् ॥
लोकप्रसिद्धं स्वकृताद्वरमन्यकृतं शुभम् ।
देशाध्यक्षादिलिखितं यत्र ज्ञानपदं कृतम् ॥
समकालं पश्चिमं वा तत्र राजकृतं शुभम् ।

संवर्तः—

लेख्ये लेख्यक्रिया प्रोक्ता वाचिके वाचिकी मता ।
वाचिकी तत्र सिध्येत्सा लेख्यस्योपरि या क्रिया ॥
लेख्यस्योपरि यत्साक्ष्यं कृतं तदभिधीयते ।
अधर्मस्य हि तद्द्वारमतो राजा विवर्जयेत् ॥
वाचिकी यदि सामर्थ्यमक्षराणां विहन्यते ।

क्रियाणां सर्वनाशः स्यादनवस्था च जायते ॥ इति ।

अस्यार्थः । लेख्ये सति लेख्यक्रिया प्रोक्ता सैव बलीयसीत्यर्थः । वाचिके
साक्षिरूपे प्रमाणे सति वाचिकी क्रिया=साक्षिरूपा क्रिया सैव मता बली-
यसी । लेख्यस्योपरि या वाचिकी=साक्षिरूपा क्रिया लेख्यानारूढेति यावत् ।
तत्र सा सिध्येत् । लेख्यस्योपरि यत्साक्ष्यं लेख्यसाधकतयोपन्यस्तमित्यर्थः ।
अधर्मस्य च तद्द्वारमित्यत्र हेतुर्वाचिकीति । तत्रापि हेतुः क्रियाणामिति ।

१५२ वीरमित्रोदयव्यवहारप्रकाशस्य प्रमाणनिरूपणप्र०

तत्राण्युपपत्तिरनवस्थेति । प्रमादपरिहारमातियत्नेन कृत्वा हि प्रायशो लेख्यं भवति । तेन तत्राप्रामाण्यशङ्कापि नोचिता । साक्ष्यादावपि तत्सम्भवादिति तात्पर्यम् । नतु सर्वथा तत्र साक्ष्यादिनिवर्त्तनमभिप्रेतम् । लेख्यपरीक्षोपदेशविरोधात् ।

इति लेख्यनिरूपणम् ।

अनयोश्च साक्षिलेख्ययोः शब्दाभिव्यञ्जकत्वाच्छब्दप्रमाणेऽन्तर्भावः । तथा हि । यथोक्तगुणवतां दोषराहितानां च साक्षिणामाप्तवाक्यवक्ष्यमावात् । आप्तवाक्यस्य च प्रामाण्यात् । तदुभयविशेषणवत्तानि धारणायैव साक्षिपरीक्षोपदेशः । आप्तवाक्यस्य च वक्तृज्ञानानुमापकत्वेन स्वातन्त्र्येण वा प्रामाण्यमित्यन्यदेतत् । लेख्यं तु स्वस्य हितकारित्वेन स्वस्मिन्नाप्तत्वात् । तद्वचनभिव्यञ्जकमित्याप्तवाक्यमेव तत्रापि प्रमाणम् । अत एव तत्रानाप्तच्छलकृतत्वशङ्कानिरासाय उन्मत्तादेः स्वहितानभिज्ञतया स्वस्मिन्नप्यनाप्तत्वाच्छङ्कानिरासाय च लेख्यपरीक्षोपदेशोऽप्यर्थवान् ।

अथ भुक्तिः ।

इयं च याज्ञवल्क्यादिभिरेकैव त्रिविधमानुषप्रमाणान्तर्गततथोक्ता ।

प्रमाणं लिखितं भुक्तिः साक्षिणश्चेति कीर्तितम् ।

एषामन्यतमाभावे दिव्यान्यतममुच्यते ॥ (अ०२श्लो०२२)

इत्यादिवचनैः । बृहस्पत्यादयो मानुषप्रमाणभेदतथोपन्यस्ते तद्भेदत्रैविध्ये भुक्तियुक्तिचोदनाऽप्रतिकालानाख्यातवन्तः ।

साक्षि द्वादशभेदं तु लिखितं दशधा स्मृतम् ।

अनुमानं त्रिधा भिन्नं नवधा दैविकी क्रिया ॥

इत्युक्त्वा भुक्तियुक्तिचोदनाऽप्रतिकालान् बृहस्पतिर्विवृतवान् । तत्र युक्तिचोदनाऽप्रतिकालयोः प्रमाणान्तरसहकारितयैव प्रामाण्यम् । भुक्तेस्तु वक्ष्यमाणविशेषणवत्याः स्वत्वहेत्वाविनाभावात् स्वत्वानुमापकत्वं स्वत एवेत्यभिसन्धाय योगीश्वरादिभिर्भुक्तिरेव प्रमाणतथोक्ता, अन्येस्तु यथाकथञ्चिदनुमापकतामभिसन्धाय युक्तिचोदनाऽप्रतिकालसङ्ग्रहायानुमानत्वेनैव सोक्तेति सौकर्याय त्रयमपि निरूपयामः । तत्र क्वचित् सागमाया भुक्तेः प्रामाण्यं मनसि सन्दधानः सप्त स्थावरागमोपायान् प्रदर्शयस्तत्र भुक्तेः प्रामाण्यमाह—

बृहस्पतिः,

भुक्तिनिरूपणे कचित्सागमाया भुक्तेः प्रामाण्यम् । १५३

एताद्विधानमाख्यातं साक्षिणा लिखितस्य च ।
साम्प्रतं स्थावरे प्राप्ते भुक्तेश्च विधिरुच्यते ॥
विद्यया क्रयबन्धेन शौर्यभार्यान्वयागतम् ।
सपिण्डस्याप्रजस्यांशं स्थावरं सप्तधा कृतम् ॥
पित्र्ये लब्धक्रयाधाने रिक्तशौर्यप्रवेदनात् ।
प्राप्ते सप्तविधे भोगः सागमः सिद्धिमाप्नुयात् ॥ इति ।

स्थावरग्रहणमत्र भुक्तेरावश्यकत्वसूचनाय न तु तत्रैव भोगस्य प्रा-
माण्यनियमाय । जङ्गमेऽपि तत्सम्भवात् । तदेतदुत्तरत्र विवेचयिष्यामः ।
विद्यया=प्रतिग्रहादिकप्रयोजकतया । स्वतोपायः क्रयः प्रसिद्धः । बन्धो=बन्ध-
कं सोपाधिकस्वत्वहेतुर्नष्टाधिविधौ चात्यन्तिकस्वत्वहेतुः । तदप्युत्तर-
त्र विवेचनीयम् । क्रयबन्धेनेति समाहारद्वन्द्व एकत्वम् । शौर्यागतं=युद्धार्जि-
तम् । भार्यागतं=विवाहकाले प्राप्तम् । अन्वयागतं=पित्रादिकमोपात्तम् ।
अप्रजस्य सपिण्डस्यांशं=रिक्त्यहरान्तराभावे पण्डदानाद्यधिकारितया प्रा-
प्तम् । पित्र्य इत्यादिना प्राशुक्तानेव सप्त स्थावरागमोपायाननूद्य तत्र भो-
गस्य प्रामाण्यं विधीयते । तत्र प्रवेदनं विवाहः ।

स एव—

क्रमागतः शासनिकः क्रयाधानागमान्वितः ।
एवंविधस्तु यो भोगः स तु सिद्धिमवाप्नुयात् ॥
सांविभागक्रयप्राप्तं पितृलब्धं च राजतः ।
स्थावरं सिद्धिमाप्नोति भुक्त्या हानिमुपेक्षया ॥
प्राप्तमात्रं येन भुक्तं स्वीकृत्यापरिपन्थिनम् ।
तस्य तत्सिद्धिमाप्नोति हानिश्चोपेक्षया तथा ॥
अध्यासनात् समारभ्य भुक्तिर्यस्याविघातिनी ।
त्रिंशद्वर्षाण्यविछिन्ना तस्य तां न विचालयेत् ॥

अपरिपन्थिनम्=विरोध्यप्रतिबद्धम् । अध्यासनात्=परिग्रहात् ।

नारदः—

आगमेन विशुद्धेन भोगो याति प्रमाणताम् ।
अविशुद्धागमो भोगः प्रामाण्यं नैव गच्छति ॥

(क्र० प्र० श्लो० ८५)

आगमस्याविशुद्धत्वं विरोध्यास्कन्दनं भवेत् ।

(इदं ना० स्मृ० न लब्धम्)

व्यासः—

सागमो दीर्घकालश्च विच्छेदोपरवोज्ञातः ।

२० वी० मि०

१५४ वीरमित्रोदयव्यवहारप्रकाशस्य प्रमाणनिरूपणम्

प्रत्यर्थिसन्निधानश्च परिभोगोऽपि पञ्चधा ॥

विच्छेदोऽन्तरायः उपरव आक्रोशस्ताभ्यामुज्झितो रहितः । यद्वा छे-
दो व्यवधानं तद्विगमवान् विच्छेदो निरन्तर इति यावत् । अपरवो=वर्जन-
विषयो रवः । मदीयं क्षेत्रादि त्वया किमिति भुज्यत इति प्रतिषेधः ।
अपशब्दस्य वर्जनार्थत्वात् । तेनोज्झितः ।

नारदः—

सम्भोगं केवलं यस्तु कीर्त्तयेन्नागमं क्वचित् ।

भोगच्छलोपदेशेन विज्ञेयः स तु तत्स्करः ॥ (क्र० प्र० श्लो० ८६)

इदं सागमत्वविशेषणं तदनुपन्यासे दूषणं च स्मरणयोग्यता यत्रा-
गमस्य तत्र काले बोद्धव्यम् । स च कालः शतवर्षावधिकः “शतायुर्वै
पुरुष” इति श्रुतेरिति विज्ञानयोगिनः । पुत्रादिक्रमेणापि स्मरणासम्भवाद्
यावति काले स्मरणं तावानेव विवक्षितोऽस्मार्त्त इति तु वयम् । अनेना-
भिप्रायेणाह स एव—

स्मार्त्तं काले क्रिया भुक्तेः सागमा भुक्तिरिष्यते ।

अस्मार्त्तं ऽनुगमाभावात् क्रमात्रिपुरुषागता ॥ इति ।

(क्र० प्र० श्लो० ८९)

भुक्तिः प्रमाणमिति शेषः । अनुगम=आगमाभावनिश्चयः । कल्पतरुका-
रस्त्वनुगम आगमानुसन्धानमिति व्याचख्यौ । तत् त्वागमाभावनिश्च-
यस्य बाधत्वेनानुमितिप्रतिबन्धकस्याभाववचनस्यावश्यकत्वादागमानु-
सन्धानस्य च भोगेनैव क्रियमाणत्वेन तदभावासम्भवाच्च हेयम् ।

याज्ञवल्क्यः—

आगमोऽभ्यधिको भोगाद्विना पूर्वक्रमागतात् । (२।२७)

पूर्वेषां त्रयाणां क्रमेणागतोऽस्मार्त्तकाल इति यावत् । तस्मात् भो-
गात् विना स्मार्त्तकालाद्भोगात् आगमो=दानक्रयादिरूपः स्वत्वहेतुरभ्यधिक
उपजीव्यत्वात् । आगमं विना भोगमात्रात् स्वत्वानुत्पत्तेः । स्मरणयोग्ये
च काले स्मर्त्तव्यास्मरणरूपया योग्यानुपलब्ध्या तदभावनिश्चये भोगे-
नागमानुसन्धानमित्यसम्भवात् । अस्मार्त्तं तु तदभावनिश्चयाभावे नि-
श्प्रतिपक्षेण नैरन्तर्यादिविशेषणवता भोगेन स्वत्वहेत्वाक्षेपद्वारा स्वत्वा-
क्षेप इति तात्पर्यम् । अनेनैवाभिसन्धिनाह—

नारदः,

अन्योयनापि यद्भुक्तं पित्रा पूर्वतरैस्त्रिभिः ।

न तच्छक्यमपाहर्तुं क्रमात्रिपुरुषागतम् ॥ (व्य० प० १ श्लो० ९३)

पूर्वतरैस्त्रिभिः सह पित्रा भुक्तमन्यायेनापि यदि किमुतान्यायानि-

भुक्तिनिरु० आगमाभावनिश्रये भुक्तेर्निष्फलत्वम् । १५६

श्रये तदपाहर्तुं न शक्यमर्थिना । स्वाध्यक्षं निराक्रोशनिरन्तरोपभोगे
सति तस्य निरुत्तरत्वात् । अत्र च सर्ववचनेषु त्रिपुरुषागतत्वं भोगस्य
स्मार्त्तकालीनत्वोपलक्षणं न तु यथाश्रुतम् । स्मरणयोग्येऽपि द्वितीया-
दिवर्षरूपे काले पुरुषत्रयात्ययसम्भवात् । तत्र च बाधेनानुमित्यर्थाप-
त्योरनुदयात् । इदमेवाभिप्रेत्याह—

व्यासः,

पिता पितामहो यस्य जीवेच्च प्रापितामहः ।
त्रयाणां जीवतां भोगो विज्ञेयस्त्वेकपुरुषः ॥
पितामहेन भुक्तस्य तत्पुत्रेण विना च तम् ।
तौ विना यस्य पित्रा च तस्य भोगस्त्रिपुरुषः ॥

कात्यायनोऽपि—

मुख्या पैतामही भुक्तिः पैतृकी चापि संमता ।
त्रिभिरेतैरविच्छिन्ना स्थिरा षष्ठ्यादिका मता ॥

व्यास एव—

वर्षाणि विंशतिर्भुक्ता स्वामिनाऽव्याहृता सती ।
भुक्तिः सा पौरुषी भूमेर्द्विगुणा च द्विपौरुषी ॥
त्रिपौरुषी च त्रिगुणा न तत्रान्वेष्ट्य आगमः ॥

भुक्ता भुक्तिः पाकं पचतीतिवत्प्रत्ययानुग्रहाय धातोरनुवादः । त-
त्रागमस्तादृशभोगेनैवाक्षिप्यते । आगमाभावनिश्रये तु सर्वत्र भोगो
निष्फल एव ।

अनागमं तु यो भुङ्क्ते बहून्यब्दशतान्यपि ।
चौरदण्डेन तं पापं दण्डयेत् पृथिवीपतिः ॥

(ना०स्मृ०व्य०प०१श्लो० ८७)

न च यो भुङ्क्ते इत्येकवचनश्रवणादेकपुरुषोपभोग एतद्दण्डविधान-
मनेकपुरुषोपभोगे तु भोगस्य प्राबल्यमिति वाच्यम् । द्वितीयादावप्या-
गमाभावनिश्रये भोगस्याप्रयोजकत्वात् । इदमेवाभिप्रेत्याह—

नारदः,

आदौ तु कारणं दानं मध्ये भुक्तिस्तु सागमा ।
कारणं भुक्तिरेवैका सन्तता या चिरन्तनी ॥ (१)

यदपि वचनम्—

यद्विनागममत्यन्तं भुक्तं पूर्वैस्त्रिभिर्मवेत् ।
न तच्छक्यमपाहर्तुं क्रमात्रिपुरुषागतम् ॥ इति ।

(१) मुद्रितनारदस्मृतौ नोपलभ्यते ।

१५६ वीरमित्रोदयव्यवहारप्रकाशस्य प्रमाणनिरूपणम्

तदपि अत्यन्तम्=उपलभ्यमानम् आगमं विना आगमाभावनिश्चया-
भाव इति व्याख्येयम् ।

ननु स्मार्त्तं काले सागमत्वं भुक्तिविशेषणमसम्बद्धम् । सि-
द्धे प्रमाणान्तरादागमे तेनैव स्वत्वसिद्धौ भोगस्य विशेष्यांश-
स्यानुमानार्थापत्थोरनुपयोगात् । असिद्धे विशेषणासिद्धेरिति चेत्,
न । प्रमाणान्तरासिद्धागमसहित एव विशेषणान्तरविशिष्टो भोगः का-
लान्तरे स्वत्वमवगयति, भोगराहितोऽवगतोऽप्यागमः साक्ष्यादिभिर्न
कालान्तरे स्वत्वमवगमयितुमीष्टे मध्ये दानक्रयादिना स्वत्वापगम-
सम्भवादिति विशेषणविशेष्ययोर्द्वयोरपि नानर्थक्यमसिद्धिर्वा । इदमि-
दानीं मम स्वमिति साध्ये स्वत्वभागे आगमस्तत्र तस्येदानीं पर्यन्तमन-
नुवृत्तौ भोग इति निगर्वः । याज्ञवल्क्यादिभिः सर्वप्रकारकानुपभोगे पूर्ण-
स्वत्वोत्पादकता दानाद्यागमस्य नास्तीत्युक्तम् ।

आगमेऽपि बलं नैव भुक्तिः स्तोकापि यत्र नो ।

(या० अ० २ श्लो० २७)

बलं=पूर्णता ।

नारदः—

विद्यमानेऽपि लिखिते जीवत्स्वपि हि साक्षिषु ।

विशेषतः स्थावराणां यत्र भुक्तं न तत्र स्थिरम् ॥

(व्य० प० १ श्लो० ७७)

दानविक्रयादेरुपभोगनिरपेक्षस्यैव स्वत्वोत्पादकत्वात् किमिति
भोगलवोऽप्यवश्यं तत्रापेक्ष्यत इत्याशङ्क्यामुपपत्तिरुक्ता विज्ञानेश्वराना-
यैः । दानादेः परस्वत्वापादने परकर्तृकस्वीकारापेक्षाऽवश्यम्भावि-
नी । स्वीकारश्च त्रिविधो मानसो वाचिकः कायिकश्च । ममेदमित्य-
ध्यवसायो मानसः । ममेदमित्याद्यभिलापो वाचिकः । उपादानाभिमर्शना-
दिरूपेणानेकप्रकारकः कायिकः । तत्र मानसं विना स्वत्वासम्भवात् स
तावदावश्यक एव । दानविशेषपुरस्कारेण शब्दप्रयोगविशेषनियमोपा-
दानाभिमर्शनादिचेष्टाविशेषनियमाच्च वाचिककायिकावप्यावश्यकवि-
त्यवसीयते । तत्र हिरण्यवस्त्रादौ दातृकर्तृकजलत्यागादनन्तरमेव प्रति-
प्रहीतुरुपादानादिसम्भवात् त्रिविधोऽपि व्यापारः सम्पद्यते । क्षेत्रादौ
तु फलोपभोगं विना कायिकस्वीकारासम्भवादल्पेनाप्युपभोगेनाव-
श्यम्भवितव्यमन्यथा दानक्रयादेः सम्पूर्णता न भवत्युत्तरकालीनस्वी-
काराभावात् । तेन तत्सहितादागमान्तराद्विकल आगमो दुर्बलो भव-
ति । एतच्च द्वयोरगमयोः पूर्वापरभावानवगमे । तदवगमे तु स्वल्प-

भुक्तिनिरूपणे कचित् भूमेर्हिरण्यादेश्च स्वाम्यहानिः । १५७

भोगत्रिकलोऽपि प्राक्तन एवागमो बलवान् । पूर्वेण दानादिना स्वत्वा-
पगमे दानाद्यन्तरासम्भवात् । नचैवं तस्य क्षेत्रादेर्मध्यमत्वापत्तिः । पूर्व-
स्याप्यागमादुत्तरस्वाम्यानुत्पत्तेश्चेति वाच्यम् । प्रतिश्रुतन्यायेनापेक्ष-
णीयस्वत्वस्य सत्त्वात् । पूर्वस्वाम्यसत्त्वेऽपि राज्ञैव प्रतिग्रहीत्रादेः
क्रायिकस्वीकारस्य निष्प्रतिपक्षस्य सम्पादनीयत्वात् । अथवा साक्षादे-
वानेन योगीश्वरचवनेन साक्ष्यादीनामुक्तानां मानुषप्रमाणानां बलाबल-
मुच्यते । पूर्वव्याख्याने त्वार्थिकम् । द्वितीयव्याख्याने चेत्यम्-आद्ये
पुरुषे साक्षिलेख्याभ्यां भावित आगमो भोगादधिको बलवान् । तेन
भुक्तिः साक्षिलेख्ययोस्तत्र बलवत्त्वमुक्तं भवति । पूर्वक्रमागतस्तु भो-
गो विनापि भावितादागमाच्चतुर्थे पुरुषेऽधिको मध्यमे तु पुरुषे भोग-
रहितागमात् स्तोकाभोगसहितोऽप्यागमो बलवानिति । स्पष्टंश्चेदम्
“आदौ तु कारणं दानम् ” इत्युदाहृते नारदवाक्ये ।

प्रथमपुरुषेऽपि स्वाम्यनुपभोगेन समक्षनिराक्रोशपरोपभोगेन क्षेत्रा-
दिभूमेर्हिरण्यादेश्च कियताचित्कालेन स्वाम्यहानिः पूर्वस्वामिन इत्याह-

याज्ञवल्क्यः,

पश्यतोऽब्रुवतो भूमेर्हानिर्विशतिवार्षिकी ।

परेण भुज्यमानस्य धनस्य दशवार्षिकी ॥ (२। २४)

मनुनारदौ—

(१)यं कश्चिद्दशवर्षाणि सन्निधौ प्रेक्षते धनी ।

भुज्यमानं परैरर्थं (२)न स तं लब्धुमर्हति ॥ (ना०व्य०प०१श्लो०७९)

(मनु० ८।१४७)

व्यासः—

उपेक्षिता यथा धेनुर्विना पालेन नश्यति ।

पश्यतोऽन्यैस्तथा भुक्ता भूमिः कालेन हीयते ॥

वर्षाणि विंशतिर्यस्य भूभुक्ता तु परैरिह ।

सति राज्ञि समर्थस्य तस्य सेहं न सिद्ध्यति ॥

नारदः—

भुज्यमानान् परैरर्थान् यः स्वान्मोहादुपेक्षते ।

समक्षं जीवतोऽप्यस्य तान्भुक्तिः कुरुते वशम् ॥

(व्य०प०१श्लो०७८)

पश्यतो ब्रुवत इत्यादि षष्ठ्यनादरे ।

(१) यत्किञ्चिदिति पाठान्तरम् । (२) परैस्तूष्णीं न स तदिति पाठोऽपि ।

१५८ वीरमित्रोदयव्यवहारप्रकाशस्य प्रमाणनिरूपणम् ०

बृहस्पतिः—

ऋक्थिभिर्वा परैर्द्रव्यं समक्षं यस्य दीयते ।

अन्यस्य भुञ्जतः पश्चान्न स तल्लब्धुमर्हति ॥

पश्यन्नन्यस्य ददतः क्षितिं यो न निवारयेत् ।

सतापि लेख्येन भुवं न पुनस्तां समाप्नुयात् ॥

एतेषु वचनेषु विंशतिवर्षावधिकस्वामिसमक्षनिराक्षेपभोगनिबन्धना भूमेर्हानिर्दशवर्षावधिकतादृशपरोपभोगनिबन्धना च हिरण्यादिधनस्य हानिरित्यर्थः प्रतीयते । सा न तावत् स्वत्वहानिः । दर्शनकालीनाप्रतिषेधस्य दानादिवत्स्वत्वनिवर्त्तकत्वस्य लोकाप्रसिद्धत्वात् । उपभोगस्य च तादृशस्य स्वत्वं प्रति प्रमाणत्वेन प्रमाणस्य प्रमेयं प्रति ज्ञापकत्वेन स्वत्वरूपाजनकतया स्वत्वोत्पादकत्वाभावात् । स्वत्वस्य तदुत्पत्तिनिवृत्तिहेतूनां च लौकिकत्वस्य दायभागप्रस्तावे विस्तरेणोपपादयिष्यमाणत्वात् । गौतमादिभिस्तदुभयकथनस्य लोकप्रसिद्ध्यनुवादात् । अनागमभोगस्य नारदवचनेन पूर्वादाहृतेन “अनागमं तु” इत्यादिना स्वत्वहेतुताया निरस्तत्वाच्च ।

अत्राहापरार्कः—व्यवहारस्थितिमाश्रित्येदमुच्यते न(१) धर्मगतिमिति परस्वापहारप्रत्यवायभीरुणा परेण पूर्वस्वामिने तदर्पणीयम् । सभापतिसभ्यादीनां व्यवहाररीत्या तत आच्छिद्य तददानेऽपि न क्षतिः । अत एव—

मनुः,

अज्जडश्चेदपौगण्डो विषये चास्य भुज्यते ।

भग्नं तद्व्यवहारेण भोक्ता तद्धनमर्हति ॥ (८।१४८)

व्यवहारेण भोक्ताहतीति व्यवहारस्थितिमेवोक्तवान् । बृहस्पतिरपि “सतापि लेख्येन” इत्याह । “अनागमम्” इत्यादि नारदवचनं तु बहुतरधनभूमिविषयमेकपुरुषनियमाभावनिश्रयविषयं वा । अत एव योगीश्वरः—“आगमस्तु कृतो येन” इत्युक्तवान् । तस्मात् “निन्दुते लिखितम्” इत्यादिवचनेन यथा यथापेक्षिततर्कसहकृतेनैकदेशसाधनेऽन्यैकदेशदापने निवेदितैकदेशस्य प्रागनिवेदितस्यादापनेऽपि न व्यवहारदर्शिनां दोषस्तथात्रापीति ।

तदयुक्तम् । “छलं निरस्य” इत्यादिना व्यवहारदर्शिनामप्येतादृशविषये दोषावर्जनीयत्वात् “निन्नुत” इत्यादिवदत्र सत्कर्त्ताभा-

भुक्ति० “पश्यतोऽब्रुवत” इत्यादेः स्वत्वहानिपरत्वव्यवस्था० १५९

वाच्य । अस्मदुपपादितरीत्या तत्रापि तथानभ्युपगमाच्च । तच्च प्रपञ्चितं विशेषपरिभाषाप्रस्तावे । एवंविधा हि भुक्तिस्तूष्णीम्भूतस्य पश्यतः स्वामित्वे सति न घटते किन्तु भोक्तुरेव स्वामित्वे सति युज्यते इति भवति तत्र भुक्तिः प्रमाणमिति पूर्वं स्वयमेव स्वामिस्वत्वहानिपरस्वत्वोत्पत्तिपरत्वव्याख्यानेनास्य विरोधाच्च । न च तदप्येतदनुग्राहकतर्कप्रदर्शनेन व्यवहारस्थितिपरमेव न वस्तुगतिपरम् । व्यवहारहानिश्च भोक्ता यद्येवमुपन्यस्यति-अजडोऽयमपौगण्डोऽयमेतत्समक्षं मया भुज्यमानं क्षेत्रादि यद्येतदीयमनेन कुतो विंशतिवर्षावाधि न प्रतिविद्धम् अस्मिन्नाथं गुणोपेता बहवः साक्षिणः सन्तीति, तथोपन्यस्ते चायं निरुत्तरोऽवश्यम्भवतीति वाच्यम् । अस्य सत्तर्कत्वाभावात्, आगमप्रमाणानुपन्यासेन मूलशैथिल्यात् । उपेक्षाहेत्वभावकृतव्यवहारहानावपि वस्त्वनुसरणस्यावश्यकत्वात् । तथा च नारद उपेक्षालिङ्गाभावकृतामेव व्यवहारहानिमाह न वस्त्वभावकृताम् ।

उपेक्षां कुर्वतस्तस्य तूष्णीम्भूतस्य तिष्ठतः ।

काले विपन्ने पूर्वोक्ते व्यवहारो न सिध्यति ॥ इति । (१)

न च निरुत्तरताप्रयुक्तव्यवहारहानिशङ्कानिरासाय प्रत्यक्षं स्वीये वस्तुनि परेण भुज्यमाने तूष्णीं न स्थेयमित्युपदेशार्थमिदं वचनं हीनादिलक्षणवदिति वाच्यम् । विंशत्यादिग्रहणस्यैवमानर्थक्यप्रसङ्गात् । ततोऽर्वांगपि व्यवहारहानिशङ्कायास्तुल्यत्वात् । लेख्यदोषोद्भावनमुत्तरकाले न कार्यं ततोऽर्वाङ्कु कार्यमित्येतदर्थं तद्ग्रहणमिति चेत्, न । आध्यादिष्वपि विंशत्याद्युत्तरकाले तदनुद्भावनस्य तुल्यतयैतदपवादत्वेनोत्तरवाक्यासङ्गतेः । तच्च लेख्यप्रस्तावेऽभिहितम् ।

अत्र मिताक्षराकाराः-न वस्तुहानिर्न व्यवहारहानिरनेन वचनेन प्रतिपाद्यते । किन्तु परकृतसमक्षभोगेऽप्रतिषेधलक्षणस्वापराधप्रयुक्ता क्षेत्राद्युत्पन्ननष्टफलहानिः । विद्यमानफलेऽपि तदीयस्वत्वानुपगमात् परस्वत्वानुत्पादाच्च न्यायतस्तद्वस्तु विद्यमानफलसहितमेव लभते यद्यपि स्वामी, तथापि नष्टे फले धर्मिनाशादेव स्वत्वापगमाक्षिप्तद्वारेण चौरादिव भोक्तुः सकाशात् तद्ग्रहणं प्राप्तमुपेक्षारूपापराधान्न भवति । परस्वोपभोगलक्षणापराधानिबन्धनो राजदण्डस्त्वनपवादाङ्कोक्तुर्भवत्येव । “अनागमं तु” इत्यादिनारदवचनात् । परोक्षभोगे साक्रोशे सोपेक्षे

समक्षभोगे च नष्टमपि फलं निष्क्रयरूपेण स्वामी लभत एव । “पश्यतोऽब्रुवत” इति वचनात् । विंशतिवर्षेभ्यो भूमेर्दशवर्षेभ्यश्च प्राग्धनस्य नष्टमपि फलं तन्निष्क्रयरूपेण प्राप्नोति विंशतिदशशब्दोपादानादिति ।

अत्रेदं वक्तव्यम् । नष्टफलालाभे प्रतिषेधरूपापराध एव बीजं वचनं वा । नाद्यः । विंशत्यादिवर्षोपभोगवत्ततः प्रागपि समक्षभोगेऽप्रतिषेधापराधस्य तुल्यत्वात् तत्कृतनष्टफलालाभप्रसङ्गे विंशत्यादिग्रहणाविबक्ष्याप्रसङ्गदोषसाम्यात् । तत्परिहाराय वाचनिकत्वं यदि नष्टफलालाभस्य, तर्हि यथाश्रुतभूम्यादिस्वत्वहानिरेव वचनादस्तु, किं नष्टफलपरंतया लाक्षणीक्या । अत एव कल्पतरुतनाकरस्मृतितत्त्वस्मृतिचन्द्रिकाकारादिभिर्वचनस्वरसायात एष एवार्थोऽभ्युपगतः ।

अत्र ब्रूमः । यावता विना वचनमनुपपन्नं तावदेव वचनमस्तके कल्प्यम् । अत एव यथाश्रुतार्थग्रहणे समक्षभोगोपेक्षायां स्वत्वनाशकत्वमुपभोगस्य परकृतस्य तत्कालीनस्य स्वत्वोत्पादकत्वमलौकिकं वचनान्तरविरुद्धं च कल्प्यम् । अस्मन्मते तु नष्टफले धर्मेनाशात् स्वत्वनाशः क्लृप्त एव परस्वत्वोपभोगे चौरादिवन्निष्क्रयरूपेण तत्प्रत्यर्पणमपि लोकप्रसिद्धत्वात् प्रसक्तं विंशतिवर्षाद्युत्तरमपराधविशेषात् स्वामिनस्तदलाभमुखेन प्रतिषिध्यते स एव चास्य दण्डः । इतरत्सर्वं वचनान्तराविरुद्धमेवेति ।

भवदेवस्तु-किमयं विंशतिवर्षाद्यवच्छिन्नोऽप्रतिरवो भोगो वचनावगतो भोक्तुः स्वत्वं जनयति प्रमापयति वा ? नाद्यः । याजनादिवदस्य स्वत्वजनकत्वस्य लोकशास्त्रयोरप्रतीतत्वात् । नापि द्वितीयः । लिङ्गतया वा प्रमाकपकत्वमनुपपन्नतया वा ? । न द्वयमपि । ईदृशभोगस्य स्वत्वेन सह कुत्रापि व्याप्तेरगृहीतत्वात् । अत एव न तस्य स्वत्वेन विनानुपपत्तिरपि । तस्या अपि व्याप्तिच्छायोपजीवकत्वात् । किञ्चा-नेन प्राचीनस्वत्वस्य सत एव प्रमापणमानुमानद्वारा तन्निरपेक्षतया वा ? । न तावत् प्रथमः । स्मार्त्तकालीनस्यागमाभावनिश्रये तदनुमापकत्वस्य बाधेनासम्भवात् । प्रमाणान्तरेणागमनिश्चयेऽस्य सिद्धसाधने नानुमापकत्वाक्षेपकत्वयोरसम्भवात् न द्वितीयः । व्यभिचाराच्च । “अन्यायेनापि यद्भुक्तम्” इतिवचनविरोधाच्च स्वस्यान्यायेन भोगासम्भवात् । किञ्चैयमनुपपन्नता स्त्रीराजादिधनगोचरापि सम्भवतीति तत्र न कदाचिदपि भोगः प्रमाणमिति कुतः । तस्मादेवं वाच्यम् । यद्यं यथोक्तो भोगः पूर्वस्वामिनो भोक्तुदेशेन त्यागात् तत्स्वत्वध्वंसमर्थापयति अनुमापयति वा । नहि सम्भवति तन्न जहाति, परभोगश्चेद्-

शे तस्मिन्वस्तुनि क्षम्यत इति । तथा च तदुद्देशेन त्यक्ते तत्परिग्रह-
णादेव परस्य तत्र स्वत्वमभ्युत्पद्यते । यथा सर्वभूतोद्देशेन त्यक्ते तडा-
गंतोथारामपुष्पफलादाविति नियमात्तदपि भोक्तुः स्वीभवति । स्त्रीराज-
धनादौ तु नैवम् । स्त्रीणामज्ञत्वादप्रागल्भ्याद्राजधनस्य बहुलतया जडा-
देरप्रागल्भ्याच्छ्रोत्रियस्य बहुकालीनाध्यापनादिव्यग्रतयाऽऽभ्युपनि-
धिसीमादीनामाधिवादित एव स्वत्वध्वंसजनकपूर्वस्वामित्यागाऽक-
ल्पकत्वात् । अतो भूम्यादौ विंशतिवार्षिको गवादौ दशवार्षिको भोगः
पूर्वस्वामिनः स्वत्वध्वंसे भोक्तुः स्वत्वोत्पत्तौ च प्रमाणम् । यच्च काल-
वैषम्यं तद्भूम्यादेर्महाफलत्वेन तत्र चिरकालेनैव स्वत्वहानिकल्पन-
स्योचितत्वात्, द्रव्यान्तराणां चातथात्वादल्पकालेनापि स्वत्वहानिक-
ल्पनाया उचितत्वादौचित्यसिद्धम् । यच्च भूम्यादावेव कालवैषम्येण
भोक्तुः स्वत्वजननं तदपि वचनादेव युक्तम् । यथा तदेव जन्म पुत्रस्य
पितृधने स्वत्वजनकं न तु पुत्र्या इति ।

अत्र प्रदीपकृतः । यत्र हि मत्कृत्येदानीं नात्र फलसम्भावना
तदधुना तावत्पर एव भुङ्क्तां पश्चादेतत्सकाशात् सफलोपभोगां
भुवं प्रहीष्यामीत्याद्यभिसन्धाय भूम्यादिस्वामी तत्र परोपभोगं क्षमते ।
तत्रापि विंशत्याद्यवधिको भोगोऽस्ति स्वाप्तिनस्तदुद्देशेन त्यागश्च ना-
स्तीति व्यभिचाराद्दशभोगस्य पूर्वस्वामिस्वत्वत्यागे प्रामाण्यम् । न
चात्र पूर्वस्वामिना स्वीयत्यागाभावं प्रतिज्ञाय दिव्यं कार्यम्, तत्र च त-
द्भङ्गे त्यागनिर्णये परिग्रहात्परस्य स्वत्वं निर्बाधमिति वाच्यम् । यतस्त-
स्यापि पूर्वभोगसिद्धस्य पूर्वस्वमिपरिग्रहस्य त्यागानवधारणकालीन-
त्वेन भोक्तुः स्वत्वाजनकतया तद्वैयर्थ्यात् । किञ्च भूस्वामी सचेताः
किमिति वृथैव तत्र स्वत्वं जह्यात् । न ह्यत्र दृष्टमुद्देश्यं नाप्यदृष्टम्, धर्म-
शास्त्रोक्तेतिकर्तव्यताविरहात् । महच्छत्वसुशीलत्वदयालुत्वादिनापि
न त्यागसम्भवः । स त्यजन्नपि तैरेव हेतुभिः क्षमत इत्यस्यापि सम्भ-
वात् । नापि यदुद्देशेन यत्त्यज्यते तत्तस्य स्वमिति नियमः । उद्देश्ये-
नागृहीते व्यभिचारात् । अपि च । त्यागाद्भोक्तुः स्वत्वं स्वरूपसतो ज्ञा-
नाद्वा । नाद्यः । अदृष्टचरत्वात् । द्वितीये च तज्ज्ञानं भोक्तुः स्वामिवच-
नात् स्यात् । तथा च तदुद्देशेन मयेदं त्यक्तमिति स्वामिनस्तदभिसन्धिपू-
र्वकं वचनं ज्ञापकं दानमेवेति तत एव स्वामिनः स्वत्वध्वंसे कृतमुपेक्षा-
नुसरणेन । नच यथोक्तक्षमयैव त्यागानुमानम् । अत्यक्तेऽपि सौशील्या-
दिना क्षमासम्भवात् । नचैवं यथोक्तक्षमया भोक्तुः स्वत्वानुमानमपि
न स्यात् । पूर्वस्वामिनः स्वत्वसत्त्वेऽपि सौशील्यादिना तस्य अन्यथा

सिद्धत्वादिति वाच्यम् । तावत्कालं सौशील्यादिना क्षमाया असम्भ-
वसहकृतो भोगो भोक्तुः स्वत्वप्रमापक इति स्मृतिबलादवगतम् । तच्च
स्वत्वं पूर्वागमाद्वोत्पद्यतां स्वामिनो भोक्तुर्द्देशेन तद्वस्तुत्यागाद्वेत्यत्र न
नो ग्रह इति ।

अत्र वदामः । प्रदीपकृद्भिर्यत्सिद्धान्तितं क्षमायास्तावत्कालीनायाः
सौशील्यादिहेतुकत्वासम्भवेन सहकृतो भोगो भोक्तुः स्वत्वं प्रमापय-
ति । तच्च भोक्तुः पूर्वागमाद्वोत्पद्यतां भोक्तुर्द्देश्यकस्वामिकृतत्यागा-
द्वेत्यत्र न नो ग्रह इति । तत्र प्रष्टव्यम् । भोक्तुः स्वत्वोत्पादकौ पूर्वागम-
स्वामिकृतभोक्तुर्द्देश्यकत्यागा प्रमाप्य तावत्कालीनो भोगो भोक्तुः
स्वत्वमनुमापयत्यप्रमाप्य वा । नाद्यः । भोक्तुः पूर्वागमसिद्धौ सम्प्रति
तत्र स्वामिनः स्वाम्यासम्भवेन तदीयाप्रतिरवविंशत्यादिवर्षकालीनभो-
गोपन्यासवैयर्थ्यात् । तेनैव तदनुमानान्न तद्वैयर्थ्यामिति चेत्, न । तत्र
व्यभिचारेणानुमानासम्भवात् । भोक्तुर्द्देश्यकत्यागप्रमापणेऽपि तद्-
दूषणानपगमात् । न द्वितीयः । पूर्वस्वत्वध्वंसानवगमे भोगसहस्रेणापि
स्मार्त्तकालीनेन भोक्तुः स्वत्वानुमानं न । अनुमानबाधात् । स्मर्त्तव्या-
स्मरणरूपयोग्यानुपलब्धेर्जागरूकत्वात् । यश्चात्र न नो ग्रह इत्यनास्था-
वादः सोऽप्ययुक्तः । पूर्वागमभोक्तुर्द्देश्यकस्वत्वत्यागयोः फलभेदेन तत्त्व-
निर्णयफलके निर्धारणेऽन्यतरनिर्द्धारणस्यावश्यकत्वात् । पूर्वागमो हि
यदि भोक्तुरेव सम्प्रति स्वामिमन्यस्याभोक्तुर्मिथ्याभियोगनिबन्धनो
दण्डोऽपि स्यान्न केवलं भूधनहानिः । तस्य स्वत्वस्यागमसिद्धौ तद्-
पलापदण्डमात्रं न मिथ्याभियोगित्वनिमित्तो द्विगुणो दण्डः । स्वत्वहा-
निरुभयपक्षे तुल्या । विंशत्यादिग्रहणाविवक्षाप्रसक्तिश्चोभयपक्षेऽपि क-
क्षीकरणीया । भोक्तुर्पूर्वागमपूर्वस्वामिकर्तृकभोक्तुर्द्देश्यकत्यागस्य
द्वित्रादिवर्षोपभोगस्थलेऽपि सिद्धौ भोक्तुस्वत्वस्यावारणीयत्वात् ।
भवदेवमताच्च भवन्मतस्य नातीव भेदः । यथोक्तभोगो भोक्तुर्द्देश्यकपूर्व-
स्वामिकर्तृकत्यागं कल्पयंस्ततस्तत्स्वत्वध्वंसे सति परिग्रहाद्भोक्तुः स्व-
त्वोत्पत्तिं निर्बाधामादधातीति तमर्थमिदं वचनं बोधयतीति तन्मत-
म् । तच्च त्वयाप्यभ्युपगतं तावत्कालीनभोगस्य सौशील्यादिहेतुकक्ष-
माहेतुकत्वासम्भवेन पूर्वस्वामिन इदानीन्तनभोगकर्तुर्द्देश्यकत्यागं वि-
ना तदीयपूर्वागमं विनाऽसम्भवाद्भोक्तुः स्वत्वनिमित्तत्वेन तदुभया-
न्यतरानास्थावादमभ्युपगच्छता । तथा च यत्तन्मते नैकान्तिकत्वं
त्वया दूषणमापादितं तज्ज्वन्मतेऽपि तुल्यम् । यच्च सौशील्यादिहेतु-
कत्वं तावत्कालीनक्षमायां न सम्भवतीत्युक्तं तत् त्वन्मतेऽपि समाधान-

क्षममेवेति । वस्तुतस्तु तावत्कालीनक्षमायाः सौशील्यादिहेतुकत्वास-
म्भवेऽपि न नियतः । अतिसुशीलतादिस्वभावानामाजन्माप्युपेक्षायाः
सम्भवात् । वचनमस्तकेऽतिगौरवं चोभयमते तुल्यम् । विज्ञानेश्वरमते
त्वतिलाघवंमुपपादितमेव । किञ्च स्मार्त्तं काले स्मर्त्तव्यास्मरणरूपया
योग्यानुपलब्ध्या भोक्तुरागमाभावनिश्चये पूर्वस्वामिनश्च त्यागाभाव-
निश्चये तदीयपरिग्रहकृतस्वत्वोत्पत्तिपूर्वस्वामिस्वत्वध्वंसावुभावपि क-
ल्पयितुमशक्याविति मतद्वयमपीदमत्ययुक्तम् ।

यच्चपरमत्र प्रदीपकृद्भिरुक्तम् । आधेरनुपभोगेन यत्रासिद्धिस्तद्वि-
षयं “पश्यतौऽब्रुवत” इत्यादि वचनम् । तेन यत्राधिग्रहीत्राधेयं भूम्यादि
न भुज्यते, किन्त्वाधात्रा चिरं भुक्त्वान्यत्राधीयते तत्रोत्तरस्याधिग्रही-
तुस्तत्र भूम्यादौ प्रभुत्वं न तु प्रथमस्येति—

आधौ प्रतिग्रहे कृते पूर्वा तु बलवत्तरा ।

इत्येतदपवादार्थमिदमीदृशे विषये वचनम् । तेनात्र द्वितीयस्यैवाधि-
सिद्ध्यति । यद्वा हानिपदमुपेक्षितकोटौ विचारकाणामुपेक्षानिमित्ता
न्यूनता प्रतिभातीति संशयतादवस्थपरं न तु हानिर्भङ्ग एव । तथा
सति “हीनस्य गृह्यते वाद” इत्यादिवचनसिद्धं दण्डमन्तरेणैव पुनर्व्यव-
हारदर्शनं न घटत इति पुनर्विचारेणैवात्रापि निर्णयः । अत एव “उपेक्षि-
ता यथा धेनुः” “वर्षाणि विंशतिर्यस्या” इत्यादिव्यासवचनयोः पश्यन्त-
मनादृत्य ये यदीये भूमिधने परैरुपभुज्येते तदीयत्वेन ते हायेते न
निश्चीयेते इति व्याख्यानं रत्नाकरकृतापि कृतम् । किञ्च यदि विंशतिवार्षि-
की भुक्तिः स्वतो भोक्तुः स्वत्वे प्रमाणं तर्हि तत एव साध्यसिद्धौ “श-
कस्य सन्निधावर्थ” इत्यादिकात्यायनवचनेन यद्भोगस्य लेख्यादिदोषनि-
राकरणार्थमुक्तं तदपार्थक्यं स्यादिति ।

तदपि चिन्त्यम् । तस्यैतादृगाधिविषयत्वं न प्रकरणादर्थतः शब्दतो
वावगम्यते । अस्य चाधिविशेषविषयतायामाधिसीमेत्यस्यैतदपवादस्यै-
तादृगाधिमिन्नाधिविषयताप्यशब्दी कल्प्या । “आधौ प्रतिग्रह” इत्या-
देरयमपवाद इत्ययुक्तम् । अतिव्यवहितस्य तस्यात्रानुपास्थितेः । विंश-
त्यादिवर्षात्प्रागपि चैतादृगाधिभोगे परक्रियायाः प्राबल्यस्याप्रतिहतैर्वि-
शत्यादिग्रहणाविवक्षाप्रसक्तिः । वचनं तावत्कालीनैतादृगाधिभोग एव
तथेति यदि, तर्हि श्रुतभूमिधनसामान्यातिक्रमेणैतादृगाधिकृततद्विषय-
त्वस्याशब्दस्य कल्पनं जल्पनमेव । उपेक्षानिमित्तकविचारकसंशय-
तादवस्थयापुनर्विचारः कर्त्तव्य इत्येतन्मात्रपरमिदं वचनं न तु सर्वथा
भङ्गरूपहानिपरमिति च यदस्य वचनस्य तात्पर्यान्तरवर्णनं, तत्रापि

विंशत्यादितः प्रागपि तादृगुपेक्षाहेतुकसंशयतादवस्थ्यापरिहारात् पुन-
व्यवहारप्रवृत्त्यावश्यकत्वे विंशत्यादिपदार्थाविवक्षाप्रसक्तिर्दुर्वारा ।
प्रत्युत विंशत्यादिवर्षोत्तरं तादृगुपेक्षायाः पुनर्विचारपुरःसरं निर्णयः
कर्त्तव्यः प्राक्तु नेत्यनौचित्यापत्तिश्च । अतः प्राङ्मनोपेक्षककोटिभ्यूनता-
प्रतिभासाश्चिरतरोपेक्षायास्तावदेकः स इति न शक्यम् । सत्यां सामग्यां
प्रागपि तस्य वारयितुमक्यत्वादसत्यां तूत्तरमपि तदसम्भवात् कालवि-
शेषनियमानुपपत्तेः । हानिपदस्यानिश्चयपरता च बहुषु वचनेष्वयुक्ता-
स्मिन् पक्षे प्रसज्यते । यच्चोक्तं तावत्कालीनभोगस्य भोक्तृस्वत्वोत्पात्ति-
हेतुत्वस्य यथाश्रुतस्याश्रयणे "शक्तस्य सन्निधावर्थ" इत्यादिवचनोक्तं
लेख्यादिप्रमाणान्तरस्य स्वत्वसाधकस्य दोषनिराकरणमपार्थक्यं तावद्भो-
गादेव स्वत्वसिद्धिरिति तादृग्वचनतात्पर्यबीजम् । तदमूलकम् । विज्ञान-
योगिव्याख्याने तदनभ्युपगमात् ।

वाचस्पतिस्तु हानिबोधकस्मृतीनां प्रमाणपरिपालनकर्त्तव्यताविधिशे-
षत्वम् । यस्मादुपेक्षायां हानिशङ्का भवति तस्मात्स्वप्रमाणं सर्वथा
परिपालनीयं न तु तत्रोदासितव्यमित्यत्र तात्पर्यम् । अत एव कल्पतरौ
हानिवचनानि लिखित्वा प्रमाणपरिपालनमुपसंहृतमित्याह ।

तदपि यद्वा तद्वा । विंशत्यादिग्रहणाविवक्षाप्रसक्तादवस्थ्यात् ।
ततः प्रागपि प्रमाणपरिपालनस्यावश्यकत्वात् । हानिशङ्काप्रस-
क्तितौल्यात् । प्रदेशान्तरस्थविधिशेषत्वानुपपत्तेरत्र च तद्विध्यश्र-
वणात् । अन्यत्र स्पष्टं तद्विधिसत्त्वेन तदुन्नयनस्याप्यनुयोगात् ।
हानिपदेनातत्फलकप्रमाणापरिपालनलक्षणया तत्प्रतियोगिभूतप्रमा-
णपरिपालनकर्त्तव्यतापरत्वेऽत्यन्तकिलष्टत्वापत्तेश्च । तस्मात् समस्त-
दोषशून्या विज्ञानयोगिव्याख्येवास्य वचसो ज्यायसी ।

ननु—

अध्यासनात्समारभ्य भुक्तिर्यस्याविघातिनी ।

त्रिंशद्वर्षाण्यविच्छिन्ना तस्य तां न विचालयेत् ॥

इति बृहस्पतिवचने त्रिंशद्वर्षभुक्तेर्हान्यापादकत्वोक्त्या विंशतिवर्षभुक्ते-
स्तन्मयनवर्षभुक्तेरिव हान्यनापादकत्वमर्थसिद्धमिति योगीश्वरादिव्यासादिवचनै-
रस्य विरोधः ? मैवम् । योगीश्वरादिवचनेषु "अब्रुवत" इत्येतावन्मात्राभिधा-
नाद्यत्र विरुद्धं बाङ्मात्रमपि भूमिस्वामिनो नास्ति तत्र विंशतिवर्षभोग
एव हानिकारणम् । बृहस्पतिवचने तु अध्यासनात् भूमिपरिग्रहादारभ्य यस्य भुक्ति-
रविघातिनीत्यविघातिनीपदप्रयोगाद्विघातस्य च कलहताडनादिरूपत्वे
न लोके प्रसिद्धेर्वाङ्मात्रविप्रतिपत्तौ सत्यामपि यत्र भोक्त्रा सह पूर्व

स्वामिना तद्भोगप्रतिरोधकं कलहताडनादि नाचरितं तत्र त्रिशद्वर्ष-
भोगस्तादृशो हान्यापादक इतिवचनस्वरसेनैव विरोधपरिहारात् ।

मम तु प्रतिभाति । विंशतिवार्षिकीत्यादिहानिविशेषणाद्भूम्याद्युत्पन्न-
नष्टफलस्य विंशतिवार्षिकादेर्हानिस्तावत्कालीनं तत्फलमुपक्षालक्षणाद-
पराधाच्च प्राप्नोति । विंशतिदशवर्षेभ्यः प्रागुक्तभोगकालगणनया तदुत्पन्नं
नष्टमपि फलं निष्करूपेण लभत एव । विंशत्यादिशब्दोपादानात् । अन्य-
था यावत्कालीनपरकृतभोगोपेक्षा तावत्कालीननष्टफलहानिमेव सामा-
न्येन वदेत् । एतावता विंशत्यादिग्रहणस्यार्थवत्त्वे विंशत्याद्याधिकवर्षी-
यफलहानिर्दण्डापूर्विकया सिध्यति भुक्तिविशेषणतायामिव विंशत्या-
दिसङ्ख्यायाः । न चैवं वचनान्तरसंवादायत्तभुक्तिविशेषणत्वव्याख्यातो-
ऽस्य व्याख्यानस्य न फलतो विशेष इति वाच्यम् । यतो विंशत्यादि-
ग्रहणस्य भुक्तिविशेषणत्वे कियत्कालीननष्टफलहानिरिति साकाङ्क्षमे-
वेति । अत एवापराधाभावादाध्यादौ न तद्धानिरपीत्याह—

योगीश्वरः,

आधिसीमोपनिक्षेपजडबालधनैर्विना ।

तथोपनिधिराजस्त्रीश्रोत्रियाणां धनैरपि ॥ (२।२५)

भोग्याधेर्भोगार्थमेवाधीकरणादुपेक्षायामपि न स्वामिनोऽपराधः ।
गोप्याधौ स्वाम्यनुमतिमन्तरेण भोक्तुरपराधातिशयमापादयितुमेवो-
पेक्षोपपत्तिः । जडबालयोस्त्वङ्गत्वोदेवोपेक्षा । उपनिधुपनिक्षेपयोरपि
भुक्तेः प्रतिषिद्धत्वात्तदतिक्रमे चोपनिक्षेपतुरूपनिधातुश्च सोदयतल्लाभा-
दुपेक्षा । राज्ञोऽनेकराजकार्यव्यग्रत्वात्, स्त्रीणामप्रागल्भ्यानभिज्ञत्वाभ्यां
श्रोत्रियस्याध्ययनाध्यापनतदर्थविचारश्चौतस्मार्त्ततत्तत्कर्मानुष्ठानव्यस्त-
तयेति सर्वत्र स यथायथमपराधविशेषसमाधानसहकृतादस्माद्वच-
नादत्र कदाचिन्नष्टोपचर्यहानिरपि भवतीत्यर्थः । अत एवाध्यादिभोगे
दण्डमाधिकमाह—

स एव,

आध्यादीनां विहर्त्तारं धनिने दापयेद्धनम् ।

दण्डं च तत्समं राज्ञे शक्त्यपेक्षमथापि वा ॥ (२।२६)

एतत्तत्प्रस्तावे विवेचयिष्यामः । क्वाचिदन्यत्रापि नष्टफलहान्यप-
बादो मनुनोक्तः—

सम्प्राप्त्या भुज्यमानानि न नश्यन्ति कदाचन ।

धेनुरुष्ट्रो बृहन्नरवो यश्च दम्यः प्रयुज्यते ॥ (८।१४६)

दम्यो=दमनार्थं यः प्रयुज्यते ।

१६६ वीरमित्रोदयव्यवहारप्रकाशस्य प्रमाणनिरूपणप्र०

मनुनारदौ—

आधिः सीमा बालधनं निक्षेपोपनिधी स्त्रियः ।

राजस्वं श्रोत्रियस्वं च नोपभोगेन नश्यति ॥ (मनु०८।१४९)

(नार० ऋणा०प्र०८१)

नारदः—

अन्वाहितं हृतं न्यस्तं बलावष्टब्धयाचिते ।

अप्रत्यक्षं च यद्भुक्तं षडेतान्यागमं विना ॥ (ऋणा०प्र०९२)

अन्वाहितम्=एकत्राहितमन्यत्र पुनराहितम् । बलावष्टब्धं=राजादिवला-
वष्टम्भेन स्थापितम् । इतरत्प्रसिद्धम् ।

बृहस्पतिः—

भुक्तिस्त्रैपुरुषी सिद्धेदपरेषा न संशयः ।

अनिवृत्ते सपिण्डत्वे सकुल्यानां न सिद्ध्यति ॥

अस्वामिना तु यद्भुक्तं गृहक्षेत्रापणादिकम् ।

सुहृद्भ्युसकुल्यस्य न तद्भोगेन हीयते ॥

विवाह्यश्रोत्रियैर्भुक्तं राज्ञामात्यैस्तथैव च ।

सुदीर्घेणापि कालेन तेषां सिद्धेन तद्धनम् ॥

.....वित्तापनयनेषु च ।

बालश्रोत्रियविस्ते च प्राप्ते च पितृतः क्रमात् ॥

नोपभोगे बलं कार्य्यमाहर्त्रा तत्मुतेन वा ।

पशुस्त्रीपुरुषादीनामिति धर्मो व्यवस्थितः ॥

भोगं न कल्पयेत्=प्रमात्वेन नाद्रियेतेत्यर्थः ।

गौतमः—

अजडापौगण्डधनं दशवर्षभुक्तं परैः सन्निधौ भोक्तुर्न श्रोत्रियप्रव्रजि-
तराजपुरुषैः । पशुपुरुषस्त्रीणामनतिभोगः । अतिभोगे तद्धानिरेवेत्यर्थः ॥

कात्यायनः—

सनाभिभिर्बान्धवैश्च भुक्तं यत् स्वजनैस्तथा ।

भोगात्तत्र न सिद्धिः स्याद्भोगमन्येषु कल्पयेत् ॥

अन्येषु=असंबद्धेषु । सर्वत्रोपभोगे सकुल्यत्वाद्यनुरोधेन शीलादेरु-
पेक्षाहेतोः सम्भवाच्च भोगस्यान्यथोपपन्नस्य स्वत्वहेतुकल्पनद्वारा स्व-
त्वसाधकत्वं नाप्युपचयहानिहेतुत्वमिति तात्पर्य्यम् । कचिदेकदेशोप-
भोगेन समस्तसिद्धिमाह—

बृहस्पतिः,

यद्येकशासने ग्रामे क्षेत्रारामाश्च लेखिताः ।

एकदेशोपभोगेऽपि सर्वे भुक्ता भवन्ति ते ॥

“आगमेऽपि बलं नैव भुक्तिः स्तोकापि यत्र नो” इत्यस्यायमप-
वादः । एकशासनपत्रारूढेषु किञ्चिदुपभोगेऽपि शासनारूढभोगस्या-
नपेतत्वान्न प्रत्येकभोगापेक्षेत्याशयः । विच्छिन्नभोगनिर्णयोपायमाह—

बृहस्पतिः,

छिन्नभोगे गृहे क्षेत्रे सन्दिग्धं यत्र जायते ।

लेख्येन भोगविद्भिर्वा साक्षिभिः शुद्धिमाहरेत् ॥

नामाघाटागमं सङ्ख्यां कालं दिग्भागमेव च ।

भोगच्छेदनिमित्तं च ये विदुस्तत्र साक्षिणः ॥

तदुत्पन्नाश्च सामन्ता येऽन्यदेशे व्यवस्थिताः ।

मौलास्ते तु समुद्दिष्टाः प्रष्टव्याः कार्यनिर्णये ॥

अदुष्टास्ते तु यद्ब्रूयुः सन्दिग्धे समहृष्टयः ।

तत्प्रमाणं प्रकर्त्तव्यमेवं धर्मो न हीयते ॥

स्थावरस्यैतदाख्यातं लाभभोगप्रसाधनम् ।

प्रमाणहीनवादे तु निर्द्देश्या दैविकी क्रिया ॥ इति ।

सीमाविवादनिरणय एतत्प्रपञ्चं विवेक्ष्यामः ।

एवं भुक्तिर्निरूपिता ।

युक्तिस्वरूपमाह कात्यायनः,

लिङ्गोद्देशस्तु युक्तिः स्यात् । इति ।

लिङ्गस्य=अग्निदत्त्वाद्यव्यभिचारिण उल्काहस्तत्वादेः उद्देशो=निश्चयः
तेन चाग्निदत्त्वाद्यनुमानम् । यद्यपि भुक्तिरपि निरन्तरत्वनिराक्रोशत्वा-
दिप्रागुक्तविशेषणोपहितानुमानविधयाऽर्थापत्तिविधया वा साधिकेति
तत्रापि लक्षणमिदमतिप्रसक्तमेव, वक्ष्यमाणचोदनाऽप्रतिकालेऽपि ।
तथापि स्मर्तृप्रासिद्धिबलाद्गोवृषवत्ताद्भिन्नलिङ्गोद्देश एव युक्तिरूपत्वेन
लक्ष्यः । अत एव तत्प्रवृत्तिस्थलं तादृशमेवाह—

नारदः,

असाक्षिप्रत्ययास्त्वन्ये षड्विवादाः प्रकीर्त्तिताः ।

लक्षणान्येव साक्षित्वे तेषामाहुर्मनीषिणः ॥

उल्काहस्तोऽग्निदो ज्ञेयः शस्त्रपाणिश्च घातकः ।

केशाकेशिगृहीतश्च युगपत्पारदारिकः ॥

कुडालपाणिर्विज्ञेयः सेतुमेत्ता समीपगः ।

तथा कुठारहस्तश्च वनच्छेत्ता प्रकीर्त्तितः ॥

प्रत्यक्षाचिन्हैर्विज्ञेयो दण्डपारुष्यरुन्नरः ।

१६८ वीरमित्रोदयव्यवहारप्रकाशस्य प्रमाणनिरूपणप्र०

असाक्षिप्रत्यया ह्येते पारुष्ये तु परीक्षणम् ॥ (ऋणा० प्र० श्लो०
१७२।१७३।१७४।१७५)

साक्षित्वे=साक्षिकार्ये । समीपग इत्यन्यत्रापि सम्बध्यते । तच्चवि-
नाभावापादकविशेषणान्तरोपलक्षणम् । प्रत्यक्षचिह्नैः शोणिताक्तखड्गा-
दिभिः । पारुष्ये=वाक्पारुष्ये । परीक्षणं=साक्षिगवेषणम् । यद्यपि गालि-
दानादिश्रवणं प्रत्यक्षचिह्नं सम्भवति । तथापि प्रथमप्रवृत्त्यादिनिश्चयाय
साक्ष्याद्यपेक्षेति ध्येयम् ।

शङ्खलिखितौ—

केशाकेशिग्रहणात् पारदारिकः, उल्काहस्तोऽग्निदः, शस्त्रपाणिर्घा-
तको, लोप्त्रहस्तश्चौरः ।

केशाकेशिग्रहणादिति स्त्रीसङ्ग्रहणे वक्ष्यमाणानामन्येषामपि चिह्नानामु-
पलक्षणम् । लोप्त्रं=चौर्यप्राप्तं वस्तु ।

बृहस्पतिः—

असाक्षिके चिरकृते पृच्छेदुत्तरसाक्षिणः ।

शपथैर्वानुयुज्जीत उपधां वा प्रयोजयेत् ॥

उपधा=युक्तिरिति कल्पतरौ । शपथाभ्यनुज्ञानमन्यथासिद्धयुक्त्यभावे
ज्ञेयम् । अत एव नारदः—

युक्तिस्त्वप्यसमर्थासु शपथैरेनमर्दयेत् । (प्र० श्लो० २३९)

अर्दयेत्=पीडयेत् । पराजयेदिति यावत् ।

इति युक्तिः ।

चोदनाप्रतिकालस्वरूपं तु चोदनाया धनदानादिविषयकप्रेरणा-
या अप्रतिकालोऽप्रतिषेधः । सोऽपि यद्ययमस्य ऋणादिसम्बन्धी न
स्याद्याच्यमान एनं निराकुर्यादनिराकरणादस्त्यस्यानेन सम्बन्ध इत्य-
र्थापत्तिविधयाऽनुमानविधया वा ऋणादिसम्बन्धं साधयन् भवति प्र-
माणम् । इदमेवाभिप्रेत्याह—

कात्यायनः,

अर्थिनाभ्यर्थितो यस्तु विघातं न प्रयोजयेत् ।

त्रिचतुःपञ्चकृत्वो वा परतस्तद्वृणी भवेत् ॥

नारदोऽपि—

अभीक्ष्णं चोद्यमानोऽपि प्रतिहन्यान्न तद्वचः ।

त्रिचतुःपञ्चकृत्वो वा परतोऽर्थं स दाप्यते ॥

(ऋणा० प्र० श्लो० २३७)

परतः=तदूर्ध्वम् । चोदनाप्रतिकालस्य शिलादिप्रयुक्तस्यापि स-

म्भवाद्युक्त्यादिसहकार्यपेक्षामाह—

नारदः,

चोदनाप्रतिघाते च युक्तिलेशैस्तमन्वितात् ।

देशकालार्थसम्बन्धपरिमाणक्रियादिभिः ॥

(ऋणा० प्र० श्लो० २३८)

अत एव तस्य विषयमप्याह स एव—

प्रमादाद्भ्रान्तो यत्र न स्याल्लेख्यं न साक्षिणः ।

अर्थं चापहनुते वादी तत्रोक्तस्त्रिविधो विधिः ॥

चोदनाप्राप्तकालश्च युक्तिलेशस्तथैव च ।

तृतीयः शपथः प्रोक्तस्तैरेन साधयेत् क्रमात् ॥

(ऋणा० प्र० २४६)

कात्यायनः—

दानं प्रज्ञापनाभेदः सम्प्रलोभक्रिया च या ।

वित्तापनयनं चैव हेतवो हि विभावकाः ॥

एषामन्यतमो यत्र वादिना भावितो भवेत् ।

मूलक्रिया तु तत्र स्याद्भाविता वादिनिह्वे ॥

दानम्=उत्कोचदानम् । प्रज्ञापनाभेदः=प्रज्ञापकस्वहस्तचिह्नाद्यस्यथा-
करणम् । सम्प्रलोभक्रिया=साक्षिसभ्यादिभ्यो लोभप्रदर्शनम् । वित्तापनयनं=
वित्तगोपनम् । एषामन्यतमो हेतुर्यत्र वादिना=प्रतिवादिना ऽधमर्णादेरु-
परि भावितः=प्रमाणेन साधितो भवेत्तदा मूलक्रिया=ऋणापहरणादिरूपा
तदुपरि सिद्धैव । एषां तद्विनाभादिति भावः ।

एवं साक्षिलेख्यभुक्तिरूपं त्रिविधं मानुषं प्रमाणं निरूपितम् ।

अथ दिव्यान्युच्यन्ते ।

तत्र दिव्यं नाम मानुषप्रमाणाभाव एव यन्निर्णायकं तदुच्यते ।
यत्तु स्मृतितत्त्वे एवकारस्थल अपिशब्दं दत्त्वा मानुषप्रमाणसत्त्वेऽपि यत्र
दिव्याङ्गीकारस्तत्रापि तद्भवतीति प्रयोजनमुक्तम् । तदयुक्तम् ।

एषामन्यतमाभावे दिव्यान्यतममुच्यते (२२२)

इति वदता याज्ञवल्क्येन

प्रमाणहीने वादे तु निर्दोषा दैविकी क्रिया ।

इति वदता बृहस्पतिना च

युक्तिष्वप्यसमर्थासु शपथैरेनमर्दयेत् ।

इति नारदेनापि मानुषप्रमाणासत्त्वे एव दिव्यस्य विधानात् ।

२२ वी० मि०

तत्र बृहस्पतिः दिव्यभेदानाह—

घटोऽग्निरुदकं चैव विषं कोशस्तु पञ्चमः ।

षष्ठं तु तण्डुलः प्रोक्तः सप्तमं तप्तमाषकम् ॥

अष्टमं फालमित्युक्तं नवमं धर्मजं तथा ।

दिव्यान्येतानि सर्वाणि निर्दिष्टानि स्वयम्भुवा ॥ इति ।

नारदः—(व्य० प० १)

युक्तिष्वप्यसमर्थास्तु शपथैरेनमर्दयेत् ।

अर्थकालबलापेक्षमग्न्यम्बुसुकृतादिभिः ॥ (२३९)

घटोऽग्निरुदकं चैव विषं कोशस्तु पञ्चमः ।

उक्तान्येतानि दिव्यानि विशुद्ध्यर्थं महात्मभिः ॥ (२५२)

सन्दिग्धेऽर्थेऽभियुक्तानां परीक्षार्थं महात्मनाम् ।

प्रोक्तानि नारदेनेह सत्यानृतविशुद्ध्ये ॥ इति । (२५३)

अर्दयेत्=पीडयेत् । अर्थपेक्षत्वं सिसाधयिषितार्थस्याल्पत्वमहत्त्वानुरूपमित्यर्थः । नन्वन्येषामपि शपथानां मानुषप्रमाणाभाव एव निर्णायकत्वेन दिव्यत्वात् कथं दिव्यानि नवेत्यभिधानम् ।

तथा च शङ्खः—

तत्र दिव्यं नाम तुलाधारणं विषाशनमप्सु प्रवेशो लोहधारणमिष्टापूर्तदानमन्यांश्च शपथान् कारयेत् । इति ।

तांश्च शपथानाह बृहस्पतिः—

सत्यं वाहनशस्त्राणि गोबीजकनकानि च ।

देवब्राह्मणपादांश्च पुत्रदारशिरांसि च ॥

एते च शपथाः प्रोक्ताः स्वल्पार्थे सुकराः सदा ॥ इति ।

नारदोऽपि—

सत्यं वाहनशस्त्राणि गोबीजकनकानि च ।

देवतापितृपादाश्च दत्तानि सुकृतानि च ॥

(व्य० प० १ श्लो० २४८)

स्पृशेच्छिरांसि पुत्राणां दाराणां सुहृदां तथा ।

अभियोगेषु सर्वेषु कोशपानमथापि वा ॥ (१)

इत्येते शपथाः प्रोक्ता मनुना स्वल्पकारणे । इति ।

सत्यम् । अत्र समनन्तरभाविनिर्णयनिमित्तस्य दिव्यत्वेन विवक्षितत्वात् । तादृशत्वं च घटादीनामेव नतु शपथानाम् । तेषां कालान्तरभाविनिर्णयनिमित्तत्वात् । नन्वेवं कोशस्य कथं तेषु ग्रहणमिति चेत् ,

(१) इदं नार. स्मृतौ न दृश्यते ।

सत्यम् । तस्य तेषु पाठो महाभियोगविषयत्वसाम्यात् सावष्टम्भाभि-
योगविषयत्वसाम्याच्च । वस्तुतस्तु शपथानामपि नारदादिवचनानुसा-
राद्गोबलीविद्वन्मायेन दिव्यत्वाभ्युपगमेन नवशब्दस्योपलक्षणत्वात् ।

मनुः--

असाक्षिकेषु त्वर्थेषु मिथो विवदमानयोः ।

अविन्दंस्तत्त्वतः सत्यं शपथेनापि लम्भयेत् ॥

अग्निं वाहारयेदेनमप्सु चैनं निमज्जयेत् ।

पुत्रदारस्य वाप्येनं शिरांसि स्पर्शयेत् पृथक् ॥ (८।१०९।११४)

यस्माद्देवैः प्रयुक्तानि पुष्करार्थं महात्मभिः ।

परस्परविशुद्ध्यर्थं तस्माद्दिव्यानि नामतः ॥ (इदं न दृश्यते)

असाक्षिकेष्विति मानुषप्रमाणराहितेस्वित्यर्थः । उद्दिष्टानां दिव्यानां मध्ये
तुलादीनि महाभियोगे प्रयोक्तव्यानि ।

तथा च याज्ञवल्क्यः--

तुलाग्न्यापो विषं कोशो दिव्यानीह विशुद्ध्यते ।

महाभियोगेष्वेतानि शीर्षकस्थेऽभियोक्तरि ॥

रुच्या वान्यतरः कुर्यादितरो वर्त्तयेच्छिरः ।

(अ० २ श्लो० ९५।१६)

अत्राग्निशब्देन तप्तायःपिण्डादयो गृह्यन्ते । शीर्षकं=लक्षणया जयपरा-
जयनिमित्तो दण्डः । तत्र तिष्ठतीति शीर्षकस्थः तत्प्रयुक्तदण्डभागित्य-
र्थः । रुच्या=इच्छया । अन्यतरः=अभियुक्ताभियोक्त्रोरन्यतरः । इतरः शिरो
वर्त्तयेत्=दण्डं स्वीकुर्यादित्यर्थः । ननु “कोशमल्पेऽपि दापयेत्” इति स्व-
ल्पाभियोगेऽपि कोशस्य विधानात् कथं “महाभियोगेष्वेतानि” इति
चेत्, न । तस्य तुलादिषु पाठोऽवष्टम्भाभियोगेऽपि प्राप्त्यर्थो ननु
महाभियोगेष्वेवेति नियमार्थः । अन्यथा कोशस्य शङ्काभियोग एव प्रा-
प्तिः स्यात् ।

अवष्टम्भाभियुक्तानां धटादीनि विनिर्दिशेत् ।

तण्डुलाश्चैव कोशश्च शङ्कास्वेतौ नियोजयेत् ॥ (१)

इति पितामहस्मरणात् । अवष्टम्भः=शीर्षकस्थः । अवष्टम्भोऽत्र निश्चय
इति स्थितत्वे । यदा शीर्षकस्थोऽभियोक्ता न स्यात्तदा एतानि दिव्या-
नि न निर्दिशेदिति ।

तथा च नारदः--

शिरावर्त्तो यदा न स्यात्तदा दिव्यं न दीयते । इति ।

(व्य० प० १ श्लो० २५७)

(१) शङ्कास्वेव न संशयः इति पाठो मिताक्षरायाम् ।

दिव्यदाने नियममाह—

पितामहः,

अभियोक्ता शिरःस्थाने दिव्येषु परिकीर्त्यते ।

अभियुक्ताय दातव्यं दिव्यं श्रुतिनिदर्शनात् ॥ इति ।

कात्यायनोऽपि—

न कश्चिदभियोक्तारं दिव्येषु विनियोजयेत् । इति ।

“अभियुक्ताय दातव्यम्” इत्यस्यापवादं “रुच्या वान्यतर” इत्यने-

नाह याज्ञवल्क्यः ।

नारदोऽपि—

अभियोक्ता शिरःस्थाने सर्वत्रैकः प्रकल्पितः ।

इच्छया त्वितरः कुर्यादितरो वर्त्तयेच्छिरः ॥ इति ।

(ना० स्मृ० न दृश्यते)

कच्चिद्विषयविशेषे शिरो विनापि दिव्यं देयमित्याह—

याज्ञवल्क्यः,

विनापि शीर्षकात्कुर्यान्नृपद्रोहेऽथ पातके । इति । (अ०२श्लो०९६)

शीर्षकाद्विनापि=पराजयप्रयुक्तदण्डभागिनोऽभियोक्तुरभावेऽपि । पातके=

ब्रह्महत्यादौ ।

कात्यायनोऽपि—

पार्थिवैः शङ्कितानां च निर्दिष्टानां च दस्युभिः ।

आत्मशुद्धिपराणां च दिव्यं देयं शिरो विना ॥ इति ।

कालिकापुराणेऽपि—

परदारभिशापे च चौर्यागम्यागमेषु च ।

महापातकशस्ते च स्याद्विव्यं नृप ! साहसे ॥

विप्रतिपत्तौ विवादेऽवर्णस्य ख्यापने कृते ।

तत्रैव दापयेद्विव्यं शिरःपूर्वं महीपतिः ॥

परदारभिमर्शे च बहवो यत्र वादिनः ।

शिरोहीनं भवेद्विव्यमात्मनः शुद्धिकारणात् ॥ इति ।

विप्रतिपत्तौ=परदारगमनाद्यभियोगरूपायाम् । विवादे=ऋणादानादिविषये । अवर्णोऽपवादः । परदारभिमर्शे चेति चौर्यादीनामप्युपलक्षणम् ।

विष्णुः—

राजद्रोहे साहसे च विना शीर्षं प्रवर्त्तनात् । इति ।

विषयविशेषेषु दिव्यविशेषानाह सङ्ग्रहकारः—

घटादीनि विषान्तानि गुरुष्वर्थेषु दापयेत् ।

पितामहोऽपि—

अवष्टम्भाभियुक्तानां धटादीनि विनिर्दिशेत् ।
तण्डुलाश्चैव कोशश्च शङ्कास्वेतौ नियोजयेत् ॥ इति ।

काल्यायनः—

शङ्काविश्वाससन्धाने विभागे रिक्थिनां सदा ।
क्रियासमूहकर्तृत्वे कोषमेव प्रदापयेत् ॥ इति ।
क्रियासमूहकर्तृत्वे=सम्भूयैकक्रियाकारित्वे ।

पितामहोऽपि—

विश्रम्भे सर्वशङ्कासु सान्धिकार्ये तथैव च ।
एषु कोशः प्रदातव्यो नित्यं चित्तविशुद्धये ॥
शिरःस्थायिविहीनानि दिव्यादीनि विवर्जयेत् ।
धटादीनि विषान्तानि कोश एकः शिरः स्मृत् ॥ इति ।

तण्डुलानां विषयं स एवाह—

चौर्ये तु तण्डुला देया नान्यत्रेति विनिश्चयः ॥ इति ।

अन्यत्र=स्त्रिसङ्ग्रहादौ न तु दत्तापहवे । “तदर्द्धार्द्धस्य तण्डुला” इति
वक्ष्यमाणकाल्यायनवचनेन तण्डुलदिव्यविधानात् । एतदल्पचौर्यशङ्कायां
वेदितव्यम् ।

चौर्येऽभिशङ्कायुक्तानां तप्तमाषो विधीयते ।

इति महाचौर्यशङ्कायां तप्तमाषस्य तेनैव विधानात् । द्रव्यसङ्ख्य-
या दिव्यविशेषानाह विष्णुः—

अथ शपथक्रिया राजद्रोहादिषु यथाकामं निक्षेपणस्तेयेष्वर्थप्रमा-
णात् । इति ।

शपथो=दिव्यम् । राजद्रोहादिषु यथाकामं राजेच्छानुरोधादिव्यं, निक्षेपादिषु
धनतारतम्यादित्यर्थः । ब्रह्मादिविषयविवादे तु तन्मूल्यद्रव्यपरिमाणं
ग्राह्यम् ।

बृहस्पतिरपि—

विषं सहस्रेऽपहृते पादोने च हुताशनः ।
त्रिपादोने च सलिलमर्द्धे देयो धटः सदा ॥
चतुःशताभियोगे तु दातव्यस्तप्तमाषकः ।
त्रिशते तण्डुला देयाः कोशश्चैव तदर्द्धके ॥
शते हृतेऽपहृनुते च दातव्यं धर्मशोधनम् ।
गोचौरस्य प्रदातव्यं सद्यः कालावलेहनम् ॥ (१)

एषा सङ्ख्या निरुपानां मध्यानां द्विगुणा स्मृता ।

चतुर्गुणोत्तमानां च कल्पनीया परीक्षकैः ॥ इति ।

धर्मशोधनम्=धर्मजदिव्येन शोधनम् । निरुपानां जातिगुणधर्मैः । मध्यम-
त्वमुत्तमत्वं च तैरेव । यत्तु—

नासहस्राद्धरेत् फालं न विषं न तुलां तथा । (२।१९)

इति याज्ञवल्क्यवचनं तन्मध्यमोत्तमपुरुषविषयम् ।

यत्तु—

सहस्रे तु धटं दद्यात्सहस्राद्धं तथायसम् ।

अर्द्धस्यार्द्धं तु सलिलं तस्यार्द्धं तु विषं स्मृतम् ॥

इति पितामहवचनम् । तद्यन्त्रारूपद्रव्यापहारे पातित्यं भवति तद्विष-
यम् । एतत् स्तेयसाहसविषयम् । दत्तापहवे तु—

कात्यायनः,

दत्तस्यापहवो यत्र प्रमाणं तत्र कल्पयेत् ।

स्तेयसाहयोर्दिव्यं स्वल्पेऽप्यर्थे प्रदापयेत् ॥

सर्वद्रव्यप्रमाणं तु ज्ञात्वा हेम प्रकल्पयेत् ।

हेमप्रमाणयुक्तं तु तदा दिव्यं प्रयोजयेत् ॥

ज्ञात्वा सङ्ख्यां सुवर्णानां शतनाशे विषं स्मृतम् ।

अशीतेस्तु विनाशे वै दद्याच्चैव हुताशनम् ॥

पञ्चश्या नाशे जलं देयं चत्वारिंशति वै धटम् ।

विंशद्दशविनाशे तु कोशपानं विधीयते ॥

पञ्चाधिकस्य वा नाशे तदर्द्धार्द्धस्य तण्डुलाः ।

ततोऽर्धार्धविनाशे हि स्पृशेत्पुत्रादिमस्तकम् ॥

ततोऽर्द्धार्द्धविनाशे तु लौकिक्यश्च क्रियाः स्मृताः ।

एवं विचारयन् राजा धर्मार्थाभ्यां न हीयते ॥ इति ।

अत्र सुवर्णशब्दः षोडशमापात्मकः । नाशोऽपहवः । विंशद्दशविनाशे=विंशतेर्दशानां वेत्यर्थः । विंशद्दशविनाशे त्रिंशद्विनाशन इति स्थितिचन्द्रिकायाम् । पञ्चाधिकस्य=पञ्चभ्योऽधिकस्य षट्प्रभृतेरिति यावत् । तदर्द्धार्द्धस्य सुवर्णप्रभृतेः । ततोऽर्द्धार्द्धस्य=अष्टमाषोऽसुवर्णार्द्धप्रभृतेः । ततोऽर्धार्धविनाशे=सार्द्धसप्तमाषोऽसुवर्णार्द्धप्रभृतेर्विनाशे । लौकिक्यश्च क्रियाः=अपहवे तव दशगुणो द्रव्यनाशो भविष्यतीत्यादिकाः । चशब्दः स्मार्त्तशपथसङ्ग्रहार्थः । अत एवाह—

विष्णुः—

सर्वेष्वेवार्थजातेषु मूल्यं कनकं कल्पयेत् । तत्र च कृष्णलोने शूद्रं

दूर्वाकरं शापयेत् । द्विकृष्णलोने तिलकरम् । त्रिकृष्णलोने रजतकरम् ।
चतुःकृष्णलोने सुवर्णकरम् । पञ्चकृष्णलोने सीरोद्धृतमहीकरम् ।
तत्र सुवर्णाङ्गेने कोशो देयः शूद्रस्य । ततः परं यथार्हं धटाग्न्युदकवि-
षाणामन्यतमम् । द्विगुणार्थं यथाभिहिता समयक्रिया वैश्यस्य । त्रिगुणे-
ऽर्थं राजन्यस्य । कोशवर्जं चतुर्गुणेऽर्थं ब्राह्मणस्य । न ब्राह्मणस्य कोशं
दद्यादन्यत्रागामिकालसमयनिबन्धनक्रियातः । कोशस्थाने ब्राह्मणं सीरो-
द्धृतमहीकरमेव शापयेत् । प्राग्दृष्टदोषं स्वल्पेऽप्यर्थं दिव्यानामन्यतम-
मेव कारयेत् । सत्सु प्रथितं सच्चरितं न महत्यर्थेऽपि ॥ इति ।

सीरोद्धृतमहीकरं=लाङ्गलोद्धृतलोष्टहस्तमित्यर्थः । ऊनग्रहणमधिके
शापनिवृत्त्यर्थम् । शापे तु विशेषमाह—

मनुः,

सत्येन शापयेद्विप्रं क्षत्रियं वाहनायुधैः ।

गोवोजकाञ्चनैर्वैश्यं शूद्रं सर्वैस्तु पातकैः ॥ इति । (८।११३)

यद्यहमर्थापहृवी स्यां तदा सत्याभिधानधर्मो मम निष्फलः स्यादि-
ति शापथकारिणं ब्राह्मणं वाचयेत् । एवं क्षत्रियादीनां वाहनादीनि नि-
ष्फलानि स्युरित्यादित्यर्थः । पादस्पर्शादीनां विशेषः स्मृत्यन्तरे दर्शितः—
निष्के तु सत्यवचनं द्विनिष्के पादलम्भनम् ।

ऊनत्रिके तु पुष्पं स्यात् कोशपानमतः परम् ॥ इति

अत्र निष्कशब्देन कर्षचतुर्थीशो मुद्रामुद्रितः प्रतिपाद्यते । काचिदे-
शे तत्रापि निष्कव्यवहारात् । न तु मनुको निष्कः । तस्य राजतपलातम-
कत्वेन मूलकाञ्चनकर्षाधिकत्वात् । तत्र सत्यवचनविधौ “चतुर्गुणे-
ऽर्थं ब्राह्मणस्य” इति विरोधः स्यात् । दिव्ये दण्डे च मनुक्तं परिमाणं
ग्राह्यमिति बृहस्पतिराह—

सङ्ख्या रश्मिरजामूला मनुना समुदाहृता ।

क र्षापणान्ता सा दिव्ये नियोज्या विनये तथा ॥ इति ।

सङ्ख्या=परिमाणम् । रश्मिरजामूला=त्रसरेणवादिका । विनये=दण्डे । तच्च
परिमाणं प्रतिज्ञापूर्वकं मनुराह—(अ० ८)

लोकसंव्यवहारार्थं याः संज्ञाः प्रथिता भुवि ।

ताम्ररूप्यसुवर्णानां ताः प्रवक्ष्याम्यशेषतः ॥ (१३१)

जालान्तरगते भानौ यत्सूक्ष्मं दृश्यते रजः ।

प्रथमं तत्प्रमाणानां त्रसरेणुं प्रचक्षते ॥ (१३२)

त्रसरेणवोऽष्टौ विज्ञेया लिक्षैका परिमाणतः ।

ता राजसर्षपस्तिस्त्रस्ते त्रयो गौरसर्षपः ॥ (१३३)

सर्षपाः षड् यवो मध्यस्त्रियवं त्वेककृष्णलम् ।

पञ्चकृष्णलको माषस्ते सुवर्णस्तु षोडश ॥ (१३४)

पलं सुवर्णाश्चत्वारः पलानि धरणं दश ।

द्वे कृष्णले समधृते विज्ञेयो रौप्यमाषकः ॥ (१३५)

ते षोडश स्याद्धरणं पुराणश्चैव राजतः ।

धरणानि दश ज्ञेयः शतमानस्तु राजतः ॥ (१३६)

कार्षापणस्तु विज्ञेयः कार्षिकस्ताम्रिकः पणः ।

चतुःसौवर्णिको निष्को विज्ञेयस्तु प्रमाणतः ॥ इति । (१३७)

अत्र ताम्ररूप्यसुवर्णानामिति ताम्ररूप्ययोरुपत्त्वात् प्राक्प्रयोगो न तु क्रमप्रदर्शनार्थः । पलानि धरणं दशेत्यन्तं सुवर्णपरिमाणाभिधानम् । चतुःसौवर्णिको निष्क इत्यन्तं रूप्यपरिमाणाभिधानम् । अवशिष्टेन ताम्रपरिमाणाभिधानम् । जालान्तरप्रविष्टे सूर्यरश्मौ यत्सूक्ष्मं रजो दृश्यते तत् त्रसरेणुसंज्ञकम् । अष्टौ त्रसरेणवो लिखा तिस्रो लिखा राजसर्षपः । त्रयो राजसर्षपाः गौरसर्षपः । षड् गौरसर्षपा मध्यमो यवो न सूक्ष्मो न स्थूल इति मध्यमयवस्य परिमाणमुक्तं मिताक्षरायाम् । मध्यशब्दः पादपुरणार्थः । तथा च सम्पूर्णयवपरिमाणमुक्तमिति मनुभाष्ये । त्रयो यवाः कृष्णलम् । माषः पञ्च कृष्णलानि । सुवर्णः षोडश माषाः । पलं सुवर्णाश्चत्वारः । धरणं दश पलानि । रूप्यमाषो द्वे कृष्णले । राजतस्य धरणं षोडश रूप्यमाषाः । अस्य च पुराण इति संज्ञान्तरम् । राजतः शतमानः राजतदशधरणानि राजतपलसंज्ञाप्यस्य भवति ।

शतमानं तु दशभिर्धरणैः पलमेव तु । (अ०१इलो०३६५)

इति याज्ञवल्क्यस्मरणात् । पूर्वोक्तसुवर्णचतुष्टयपरिमित एको राजतनिष्कः । कार्षिकः=कर्षसंमितः ताम्रिकस्ताम्रविकारः कार्षापणो विज्ञेयः । पण इति च संज्ञा अस्यैव विज्ञेयेत्यर्थः । चशब्दोऽध्याहार्यः ।

अत एव बृहस्पतिः—

निष्कं सुवर्णाश्चत्वारः कार्षिकस्ताम्रिकः पणः ।

ताम्रकर्षकृता मुद्रा विज्ञेयः कार्षिकः पणः ॥

स एव चान्द्रिका प्रोक्ता ताश्चतस्रस्तु धानकाः ।

ता द्वादश सुवर्णस्तु दीनाराख्यः स एव तु ॥ इति ।

कर्षः=पलचतुर्थीशः । “ते षोडशाक्षः कर्षोऽस्त्री पलं कर्षचतुष्टयम्” इत्यमरसिंहनाभिधानात् । ते=माषाः षोडशाक्षः कर्ष इति च संज्ञेत्यर्थः । तेनाक्षकर्षशब्दयोः सुवर्णपरिमाणवचनत्वमित्यवगम्यते । याज्ञवल्क्यः पले विकल्पमाह—

दिव्यनिरूपणे वर्णभेदेन दिव्यव्यवस्थापनम् । १७७

पलं सुवर्णाश्चत्वारः पञ्च वापि प्रकीर्तितम् । इति । (१।३६४)

तस्य चतुर्थाऽशो विंशतिर्माषाः तत्परिमितः कार्षापणः ।

अत एव कात्यायनः—

माषो विंशतिभागस्तु ज्ञेयः कार्षापणस्य तु ।

काकिणी तु चतुर्भागा माषकस्य पणस्य च ॥ इति ।

राजतोऽपि कार्षापणोऽस्तीत्याह नारदः—

कार्षापणो दक्षिणस्यां दिशि रौप्यः प्रवर्त्तते । इति ।

(परिशि० प्र० श्लो० ५०)

व्यासस्तु सौवर्णनिकस्य प्रमाणमाह—

पलान्यष्टौ सुवर्णाः स्युस्ते सुवर्णाश्चतुर्दश ।

एवं निकप्रमाणं तु व्यासेन परिकीर्तितम् ॥ इति ।

वर्णभेदेन दिव्यव्यवस्थामाह नारदः—

ब्राह्मणस्य धटो देयः क्षत्रियस्य हुताशनः ।

वैश्यस्य सलिलं देयं शूद्रस्य विषमेव तु ॥

साधारणः समस्तानां कोशः प्रोक्तो मनीषिभिः ।

विषं विना ब्राह्मणस्य सर्वेषां वा तुला स्मृता ॥ (१) इति ।

अनित्या चेयं व्यवस्था ।

राजन्येऽग्निं धटं विप्रे वैश्ये तोयं नियोजयेत् ।

सर्वेषु सर्वदिव्यं वा विषवर्जं द्विजोत्तमे ॥

इति कात्यायनस्मरणात् । व्यवस्थापक्षे वयोविशेषादिना व्यवस्था-
पनीयम् ।

तदाह नारदः—

क्लीबातुरान् सस्वहीनान् परितश्चादिताम्रान् ।

बालवृद्धातुरांस्त्रीश्च परीक्षेत धटे सदा ॥

स्त्रीणां तु न विषं प्रोक्तं न वापि सलिलं स्मृतम् ।

धटकोशादिभिस्तासामन्तस्तत्त्वं विचारयेत् ॥

नार्त्तानां तोयशुद्धिः स्यात् न विषं पित्तरोगिणाम् ।

श्विष्यन्धकुनखादीनां नाग्निकर्म विधीयते ॥

(व्या० प० १ श्लो० २५५)

(१) एते श्लोकाः ना. स्मृ. व्य. प. १ मे २५४ श्लोकानन्तरं तद्विद्वत्पण्यां
दृश्यन्ते ।

२३ वी० भि०

न मज्जनीयाः स्त्रीबाला धर्मशास्त्रविचक्षणैः ।

रोगिणो ये च वृद्धाः स्युः पुमांसो ये च दुर्बलाः ॥ (३१३)

निरुत्साहान् व्याधिक्षिप्राश्चात्तीस्तोये निमज्जयेत् ।

सद्यो म्रियन्ते मज्जन्तः स्वल्पप्राणा हि ते स्मृताः ॥ (३१४)

साहसेनागतानेतानैव तोये निमज्जयेत् ।

न चापि हारयेदग्निं न विषेण विशोधयेत् ॥ इति (३१५)

हारयेत्=कारयेत् ।

याज्ञवल्क्यः—

तुला स्त्रीबालवृद्धान्धपङ्गुब्राह्मणरोगिणाम् ।

अग्निर्जलं वा शूद्रस्य यवाः सप्त विषस्य च ॥ इति । (२१८)

स्त्री=स्त्रीमात्रं जातिवयोऽवस्थाविशेषानादरेण । बाल=आषोडशा-

द्वर्षाज्जातिविशेषानादरेण । वृद्धो=ऽशीतिकावरः । अन्धो=नेत्राविकलः ।

पङ्गुः=पादविकलः । ब्राह्मणो=जातिमात्रम् । रोगी=व्याधितः । एतेषां शो-

धनार्थं तुल्येति नियमः । अनेन वचनेन सर्वदिव्यसाधारणेषु मार्गशी-

र्षचैत्रवैशाखेषु स्यादीनां सर्वदिव्यप्रसक्तौ तुल्येति नियम्यते न तु

सर्वकालं स्त्रीणां तुलानियमः कोशादिविधानात् । अग्निः फालस्तप्तमा-

षश्च क्षत्रियस्य । जलमेव वैश्यस्य । वा एवार्थे । शूद्रस्य विषस्य सप्तैव यवा

उक्तप्रमाणलक्षणा भवन्तीत्यर्थः । ब्राह्मणस्य तुलाविधानात् शूद्रस्य

विषविधानात् अग्निर्जलं वेति क्षत्रियवैश्यविषयमित्यवगम्यते ।

अत एव पितामहः—

ब्राह्मणस्य धटो देयः क्षत्रियस्य हुताशनः ।

वैश्यस्य सलिलं प्रोक्तं विषं शूद्रस्य दापयेत् ॥ इति ।

कात्यायनोऽपि—

न लोहशिलपिनामग्निः सलिलं नाम्बुसेविनाम् ।

मन्त्रयोगविदां चैव विषं दद्यात्तु न कश्चित् ॥

तण्डुलैर्न विगुञ्जीत व्रतिनं मुखरोगिणम् ॥ इति ।

व्रतिनं=पयोव्रतादिनियमस्थम् ।

हारीतोऽपि—

कुष्ठिनां वर्जयेदग्निं सलिलं श्वासकासिनाम् ।

पित्तं श्लेष्मवतां नित्यं विषं च परिवर्जयेत् ॥ इति ।

विष्णुरपि—

न श्लैष्मिकाणां व्याध्यर्दितानां भीरूणां श्वासकासिनामम्बुजी-
विनामुदकं हेमन्तशिशिरयोश्च । इति ।

दिव्यनिरूपणे रोग्यादिभेदेन दिव्यव्यवस्थापनम् । १७९

पितामहोऽपि—

कुष्ठिनां वर्जयेदग्निं सलिलं श्वासकासिनाम् ।
पित्तश्लेष्मवतां नित्यं विषं तु परिवर्जयेत् ॥
मद्यपस्त्रीव्यसनिनां कितवानां तथैव च ।
कोशः प्राज्ञैर्न दातव्यो ये च नास्तिकवृत्तयः ॥ इति ।

यच्च पितामहेनोक्तम्—

सप्ततानां भृशार्त्तानां व्याधितानां तपस्विनाम् ।
स्त्रीणां च न भवेद्दिव्यं यदि धर्मस्त्ववेक्ष्यते ॥ इति,
तुलेतरविषयं तदिति केचित् । तदयुक्तम् ।
धटकोशादिभिस्तासामन्तस्तत्त्वं विचारयेत् ।

इति पूर्वोदाहृतनारदवचनेन स्त्रीणां कोशादिविधानात् । तदग्न्यम्बुविषयमित्युक्तं विद्यारण्यश्रीपादैः । विज्ञानेश्वराचार्यास्तु—“पुंस्त्रियोर्विवादे—“रुच्या वान्यतरः कुर्यात्” इत्यनेन पक्षे स्त्रीणामपि दिव्यप्रसक्तौ पुरुषस्यैव दिव्यं न स्त्रीणामित्येतत्परमिदम् । अन्यथा सर्वथा तासां दिव्यनिषेधे “धटकोशादिभिस्तासामन्तस्तत्त्वं विचारयेत्” इत्यनेन विरोधः स्यात् इति प्राहुः ।

कात्यायनः—

गोरक्षकान्वाणिजकांस्तथा कारुकुशीलवान् ।
प्रेष्यान्वार्जुपिकांश्चैव ग्राहयेच्छूद्रवद्विजान् ॥

कालिकापुराणेऽपि—

वर्णान्त्यस्य सदा देयं माषकं तप्तहेमजम् ॥ इति ।
वर्णानामन्त्यः प्रत्यन्त्यः तस्येत्यर्थः ।

नारदोऽपि—

(व्य० प० १ श्लो० ३३२)

महापराधे निर्द्धर्मे कृतघ्ने क्लीबत्कुत्सिते ।
(१)नास्तिके दृष्टदोषे च कोशदानं विवर्जयेत् ॥ इति ।

कात्यायनोऽपि—

मातापितृद्विजगुरुवृद्धस्त्रीबालघातिनाम् ।
महापातकयुक्तानां नास्तिकानां विशेषतः ॥
लिङ्गिनां प्रमदानां च मन्त्रयोगक्रियाविदाम् ।
वर्णशङ्करजातीनां पापाभ्यासप्रवर्त्तिनाम् ।

१८० वीरमित्रोदयव्यवहारप्रकाशस्य प्रमाणनिरूपणप्र०

एतेष्वेवाभियोगेषु निन्द्येष्वेव प्रयत्नतः ।

दिव्यं प्रकल्पययेन्नैव राजा धर्मपरायणः ॥

एतैरेव नियुक्तानां साधूनां दिव्यमर्हति ।

(१) न सन्ति साधवो यत्र तत्र शोभ्याः स्वकैर्नरैः ॥ इति ।

साधूनां दिव्यमर्हति राजा कल्पयितुमिति शेषः । प्रतिनिधिद्वारा एतै-
र्दिव्यं कारणीयमिति द्रढयितुमाह स एव—

महापातकयुक्तेषु नास्तिकेषु विशेषतः ।

न देयं तेषु दिव्यं तु पापाभ्यासरतेषु च ॥ इति ।

भृगुः—

येषु पापेषु दिव्यानि प्रतिषिद्धानि यत्नतः ।

तारयेत्सज्जनैस्तानि नाभिशस्तं त्यजेन्नरः ॥ इति ।

तारयेत्=शोधयेत् । अभिशस्तं प्रतिनिधिद्वारा शोधनमकारयित्वा न
त्यजेदित्यर्थः । यत्तु तेनैवाक्तम्—

अस्पृश्याधमदासानां स्नेच्छानां पापकारिणाम् ।

प्रतिलोम्यप्रसूतानां निश्चयो न तु राजनि ॥

तत्प्रसिद्धानि दिव्यानि संशये तेषु निर्दिशेत् ॥ इति,

तत् तैर्नियुक्तानां साधूनामभावे विज्ञेयम् । तत्प्रसिद्धानि=सर्पघटादी-
नि इति स्मृतितत्त्वे । साधूनामप्यसामर्थ्ये प्रतिनिधिमभ्युपजानाति—

स एव,

कालदेशाविरोधे तु यथायुक्तं प्रकल्पयेत् ।

अन्येन हारयेद्दिव्यं विधिरेव विपर्यये ॥ इति ।

विपर्यये=सामर्थ्याभावे । सर्ववर्णाविषये विशेषमाह—

हारीतः,

राजन्येऽग्निं घटं विप्रे वैश्ये तोयं नियोजयेत् ।

न विषं ब्राह्मणे दद्याद्विषं वर्णान्तरे स्मृतम् ॥

कोशतण्डुलधर्मास्तु धर्मसम्भवमेव च ।

पुत्रदारादिशपथान् सर्ववर्णे प्रयोजयेत् ॥ इति ।

अथ दिव्यकालः ।

तत्र पितामहः—

यो यस्य विहितः कालो विधिर्यस्य च यो यथा ।

तं प्रवक्ष्यामि तत्त्वेन वादिनश्च बलाबलम् ॥

(१) नेच्छन्तीति पाठान्तरम् ।

चैत्रो मार्गशिराश्चैव वैशाखश्च तथैव च ।
एते साधारणा मासा दिव्यानामविरोधिनः ॥
धटः सर्वर्तुकः प्रोक्तो वाते वाति विवर्जयेत् ।
अग्निः शिशिरहेमन्तवर्षासु परिकीर्तितः ॥
शरद्व्रीष्मे च सलिलं हेमन्ते शिशिरे विषम् ॥ इति ।

विष्णुरपि—

स्त्रीब्राह्मणविकलासमर्थरोगिणां न तुला देया न वाति वायौ न
कुष्ठसमर्थलोहकाराणामग्निर्देयः शरद्व्रीष्मयोश्च न कुष्ठिपैत्तिकब्राह्म-
णानां विषं देयं प्रावृषि च । न श्लेष्मिकाणां व्याध्यर्दितानां भीरूणां
इवासकासिनामम्बुजीविनामुदकं हेमन्तशिरयोश्च । इति ।

हेमन्तनिषेधोऽत्र पौषमासविषय एव न तु मार्गशीर्षविषयोऽपि ।
मार्गशीर्षस्य “चैत्रो मार्गशिरा” इति पूर्वोदाहृत पितामहवचनेन सकल-
दिव्यसाधारणत्वाभिधानात् ।

नारदोऽपि—

(व्य० प० १ दिव्य० प्र०)

विचार्य्य धर्मनिपुणैर्धर्मशास्त्रविशारदैः ।

धर्मं सर्वर्तुकं प्रोक्तं पण्डितैर्धटधारणम् ॥ (२६०)

वर्षासु समये वह्निर्हेमन्तशिशिरे तथा ।

व्रीष्मे सलिलमित्युक्तं विषं काले तु शीतले । (२४५)

न शीते तोयशुद्धिः स्यान्नोष्णकालेऽग्निशोधनम् ।

न प्रावृषि विषं दद्यात् प्रवाते न तुलां तथा ॥ (२५९)

नापराह्णे न मध्याह्ने न सन्ध्यायां कदाचन । इति । (३२०)

मध्याह्ने दिव्यनिषेधो जलव्यतिरिक्तविषयः । अत एव—

पितामहः,

पूर्वाह्णेऽग्निपरीक्षा स्यात् पूर्वाह्णे च धटो भवेत् ।

मध्याह्ने तु जलं देयं धर्मतत्त्वमभीप्सता ॥

दिवसस्य तु पूर्वाह्णे कोशशुद्धिर्विधीयते ।

रात्रौ तु पश्चिमे भागे विषं देयं सुशीतले ॥ इति ।

अत्र विशेषतो वर्षासु निषेधात् सिंहरवावेव । परीक्षामात्रनिषेधा-
च्च दिव्यान्तरं सिंहतरवर्षास्वपि कुर्वन्ति । अतो—

याम्यायने हरौ सुप्ते सर्वकर्माणि व्रजयेत् ।

इत्यस्य न विषयम् । तथा च ज्यौतिषे—

सिंहस्थे मकरस्थे च जीवे चास्तमिते भृगौ ।

मलमासे न कर्त्तव्या परीक्षा जयकाङ्क्षिणा ॥

तथा—

रविशुद्धौ गुरौ चैव न शुकेऽस्तङ्गते पुनः ।
सिंहस्थे च रवौ नैव परीक्षा शस्यते बुधैः ॥
नाष्टम्यां न चतुर्दश्यां प्रायश्चित्तपरीक्षणम् ।
न परीक्षाधिवासश्च शनिभौमदिने भवेत् ॥ इति ।
रविशुद्धौ गुरौ चैवेत्यत्र शस्यत इति शेषः ।

तथा च दीपिकायाम्—

नो शुक्रास्तेऽष्टमेऽर्के गुरुसहितरवौ जन्ममासेऽष्टमन्दौ
विष्टौ मासे मलाख्ये कुजशनिदिवसे जन्मतारासु चाथ ॥
नाडानक्षत्रहीने गुरुरविरजनीनाथताराविशुद्धौ
प्रातः कार्य्या परीक्षा द्वितनुचरग्रहांशोदये शस्तलग्ने ॥ इति ।
यद्यपि दिव्ये वारविशेषविधानाभावस्तथापि शिष्टाचारादादिव्य-
वारे दिव्यानि दातव्यानीति मितक्षरायाम् ।

अथ दिव्यदेशाः ।

तत्र पितामहः—

प्राङ्मुखो निश्चलः कार्यः शुचौ देशे धटः सदा ।
इन्द्रस्थाने सभायां वा राजद्वारे चतुष्पथे ॥ इति ।
धटग्रहणं दिव्यान्तरस्याप्युपलक्षणम् । इन्द्रस्थानग्रहणं च प्रसि-
द्धदेवतायतनान्तरस्याप्युपलक्षणम् । अत एव दिव्यमात्रमुपक्रम्य—
नारदः, (व्य० प० १ दि० प्र० २६५)
सभाराजकुलद्वारे देवायतनचत्वर इति ।
विषयविशेषे इन्द्रस्थानादीनां व्यवस्थामाह—
कात्यायनः,

इन्द्रस्थानेऽभिषेकस्थानां महापातकानां नृणाम् ।
नृपद्रोहप्रवृत्तानां राजद्वारे प्रयोजयेत् ॥
प्रातिलोभ्यप्रसूतानां दिव्यं देयं चतुष्पथे ।
अतोऽन्येषु तु कार्य्येषु सभामध्ये विदुर्बुधाः ॥ इति ।
इन्द्रस्थाने=इन्द्रध्वजपूजास्थाने । दिव्यदेशाद्यनादरे दिव्यं विसं-
वर्तीत्याह—

नारदः,

अदेशकालदत्तानि बहिर्वासकृतानि च । (१)

व्यभिचारे सदर्थेषु कुर्वन्तीह न संशयः ॥

(ना० स्मृ० न लब्धम्)

(१) बहिर्वादीति बालम्भ्यां पाठः । वादिनमभियोक्ता बहिर्वादीति तदर्थश्च तत्रैव कृतः ।

वासो=जननिवासस्तस्माद्बहिष्कृतानि । निर्जनप्रदेशकृतानीति यावत् ।

अत एव पितामहः—

प्रत्यक्षं दापयेद्विव्यं राजा वाधिकृतोऽपि वा ।

ब्राह्मणानां श्रुतवतां प्रकृतीनां तथैव च ॥ इति ।

ब्राह्मणानां श्रुतवताम् प्रकृतयोऽमात्यास्तेषां चेत्यन्वयः ।

अथ दिव्यसाधारणाविधिः ।

तत्र बृहस्पतिः—

स्नेहाक्रोधादलोभतो वा भेदमायान्ति साक्षिणः ।

विधिदत्तस्य दिव्यस्य न भेदो जायते कश्चित् ॥ इति ।

विधिश्च पितामहेन दर्शितः—

दिव्येषु सर्वकार्याणि प्राङ्बिवाकः समाचरेत् ।

अध्वरेषु यथाध्वर्युः सोपवासो नृपाज्ञया ॥

तत आवाहयेद्देवान् विधिनानानेन धर्मवित् ।

वादित्रतूर्यघोषैश्च गन्धमाल्यानुलेपनैः ॥

प्राङ्मुखः प्राञ्जलिभूत्वा प्राङ्बिवाकस्ततो वदेत् ।

एहोहि भगवन्धर्म ! ह्यस्मिन्दिव्ये समाविश ॥

आवाह्य तु धटे धर्मं पश्चादङ्गानि विन्यसेत् ।

सर्वकार्याणि=साधारणानि असाधारणानि च । ततः=तदुपयोगिसाम-

ग्रीसम्पादनानन्तरमित्यर्थः । घटग्रहणमत्र दिव्यमात्रोपलक्षणम् । अस्मि-

न्दिव्य इति मन्त्रलिङ्गादेतेषां धर्माणां दिव्यमात्रे साम्यम् ।

इमं मन्त्रविधिं कृत्स्नं सर्वदिव्येषु योजयेत् ।

आवाहनं च देवानां तथैव परिकल्पयेत् ॥

इत्युपसंहरता तेनैवोक्तत्वाच्च । अङ्गानि कानित्याकाङ्क्षायां—

स एवाह,

इन्द्रं पूर्वं तु विन्यस्य प्रेतेशं दक्षिणे तथा ।

वरुणं पश्चिमे भागे कुबेरं चोत्तरे तथा ॥

अग्न्यादिलोकपालांश्च कोणभागेषु विन्यसेत् ।

इन्द्रः पीतो यमः श्यामो वरुणः स्फटिकममः ॥

कुबेरस्तु सुवर्णाभो ह्यग्निश्चैव सुवर्णमः ।

तथैव निर्ऋतिः श्यामो वायुर्वृषः प्रशस्यते ॥

ईशानस्तु भवेद्वक्तृत्वं ध्यायेत्क्रमादिमान् ।

इन्द्रस्य दक्षिणे पार्श्वे वसुनास्थापयेद्बुधः ॥

धरो ध्रुवस्तथा सोम आपश्चैवानलोऽनिलः ।
 प्रत्यूषश्च प्रभातश्च च वसवोऽष्टौ प्रकीर्त्तिताः ॥
 देवेशेशानयामध्ये आदित्यानां तथाऽयनम् ।
 धातार्यमा च मित्रश्च वरुणोऽशो भगस्तथा ॥
 इन्द्रो विवस्वान् पूषा च पर्जन्यो दशमः स्मृतः ।
 ततस्त्वष्टा ततो विष्णुरजघन्यो जघन्यजः ॥
 इत्येते द्वादशादित्या नामभिः परिकीर्त्तिताः ।
 अग्नेः पश्चिमभागे तु रुद्राणामयनं विदुः ॥
 वीरभद्रश्च शम्भुश्च गिरिशश्च महायशः ।
 अजैकपादहिर्बुध्न्यः पिनाकी चापराजितः ॥
 भुवनाधीश्वरश्चैव कपाली च विशाम्पतिः ।
 स्थाणुर्मवश्च भगवान् रुद्रास्त्वेकादश स्मृताः ॥
 प्रेतेशरक्षोमध्ये च मातृस्थानं प्रकल्पयेत् ।
 ब्राह्मी माहेश्वरी चैव कौमारी वैष्णवी तथा ॥
 वाराही चैव माहेन्द्री चामुण्डा गणसंयुता ।
 निर्ऋतेरुत्तरे भागे गणेशायतनं विदुः ॥
 वरुणस्यात्तरे भागे मरुतां स्थानमुच्यते ।
 पवनः स्पर्शनो वायुरनिलो मरुतस्तथा ॥
 प्राणाः प्राणेशजीवौ च मरुतोऽष्टौ प्रकीर्त्तिताः ।
 धटस्योत्तरभागे तु दुर्गामावाहयेद्बुधः ॥
 एतासां देवतानां तु स्वनाम्ना पूजनं विदुः ।
 भूषावसानं धर्माय दत्त्वा चाढ्यादिकं क्रमात् ॥
 अढ्यादि पश्चादङ्गानां भूषान्तमुपकल्पयेत् ।
 गन्धादिकां निवेद्यान्तां परिचर्यां प्रकल्पयेत् ॥
 चतुर्दिक्षु तथा होमः कर्त्तव्यो वेदपारजैः ।
 आज्येन हविषा चैव समिद्धिर्होमसाधनैः ॥
 सावित्र्या प्रणवेनाथ स्वाहान्तेनैव होमेयेत् ॥

अङ्गानाम्=इन्द्रादिदुर्गान्तानाम् । अढ्याद्युपकल्पनं च न काण्डानुस-
 येन । तथात्वे प्रयोगवचनावगताङ्गसहभावबाधापत्तेः । किन्तु पदार्था-
 नुसमयेन । तथा च दुर्गायै भूषणं दत्त्वा धर्मस्येन्द्रादिदुर्गान्तानां च ग-
 न्धादिपरिचयं प्रकल्पयेदिति । गायत्रीं प्रणवादिकामुच्चार्य पुनः प्रणवं
 स्वाहाकारान्तमुच्चार्य समिदाज्यचरुभिः प्रत्येकमष्टोत्तरशतं जुहुयात् ।
 अनुक्तसङ्ख्या यत्र स्याच्छतमष्टोत्तरं स्मृतम् ।

इति स्मरणादित्यर्थः । होमानन्तरकर्त्तव्यं स एवाह —
यमर्थमभियुक्तः स्याद्विहित्वा तं तु पत्रके ।
मन्त्रेणानेन सहितं तत्कार्यं च शिरोगतम् ॥

मन्त्रश्च—

आदित्यचन्द्रावनिलानलौ च द्यौर्भूमिरापो हृदयं यमश्च ।
अहश्च रात्रिश्च उभे च सन्ध्ये धर्मश्च जानाति नरस्य वृत्तम् ॥ इति ।
एतत्सर्वं पूर्वाह्णे कर्त्तव्यम् । तस्य प्रधानकालत्वात् ।

तथा च नारदः— (व्य०प०१दि०प्र०श्लो०२६८)

अहोरात्रोषिते स्नाते आर्द्रवासासि मानवे ।
पूर्वाह्णे सर्वदिव्यानां प्रदानमनुकीर्त्तितम् ॥ इति ।
एतत्प्राङ्बिवाकेनोपवासादिनियमपूर्वकं कर्त्तव्यम् ।

तथा च नारदः—

प्राङ्बिवाकस्ततो विप्रो वेदवेदाङ्गपारगः ।
श्रुतवृत्तोपसम्पन्नः शान्तचित्तो विमत्सरः ॥
सत्यसन्धः शुचिर्दक्षः सर्वप्राणिहिते रतः ।
उपोषितश्चार्द्रवासाः कृतदन्तानुधावनः ॥
सर्वेषां देवतानां च पूजां कृत्वा यथाविधि । इति ।

कर्त्तुंरुपवासादिकमाह पितामहः—

त्रिरात्रोपोषिता ये स्युरेकरात्रोषिताय वा ।
नित्यं देयानि दिव्यानि शुचये चार्द्रवाससे ॥ इति ।

याज्ञवल्क्योऽपि—

सचैलं स्नातमाहूय सूर्योदय उपोषितम् ।
कारयेत्सर्वदिव्यानि नृपब्राह्मणसन्निधौ ॥ इति (अ०२श्लो०९७)

अत्र सूर्योदयपदेन पूर्वाह्ण एव ग्राह्यः ।

पूर्वाह्णे सर्वदिव्यानां प्रदानमनुकीर्त्तितम् ॥ (व्य०प०१श्लो०२६८)

इति नारदवचनानुरोधात् । त्रिरात्रैकरात्रपक्षयोः शक्ताशक्तविषयत्वेन
व्यवस्था ज्ञेया । दिव्यप्रयोगानन्तरं दक्षिणादानमुक्तेन विधिना
दिव्यप्रयोगं कारयितुं राज्ञः फलं चाह—

पितामहः,

सद्भिः परिवृतो राजा शुद्धिमेतां प्रयुजयेत् ।
ऋत्विक्पुरोहिताचार्यान् दक्षिणामिस्तु तोषयेत् ॥
एवं कारयिता राजा भुक्त्वा भोगान्मनोरमान् ।
महर्त्तां कीर्त्तिमाप्नोति ब्रह्मभूयाय कल्पते ॥ इति ।

१८६ वीरमित्रोदयव्यवहारप्रकाशस्य प्रमाणानिरूपणम् ०

अयं च विधिः सर्वदिव्यसाधारण इत्याह—

स एव,

इमं मन्त्रविधिं कृत्स्नं सर्वदिव्येषु योजयेत् ।

आवाहनं च देवानां तथैव परिकीर्तितम् ॥ इति ।

सर्वदेवावाहनादि संशोध्यशिरासि पत्रारोपणान्तं सर्वदिव्यसाधारणमित्यर्थः ।

इति दिव्यमातृका ।

अथ धटाविधिः ।

तत्र पितामहः—

विशालामुच्छ्रितां शुभ्रां धटशालां तु कारयेत् ।

यत्रस्थो नोपहन्येत श्वभिश्चाण्डलवायसैः ॥

कपाटबीजसंयुक्तां परिचारकरक्षिताम् ।

पानीयादिसमायुक्तामशून्यां कारयेन्नृपः ॥ इति ।

बीजानि=यवबीजाद्यानि । धटार्थानि काष्ठानि—

नारद आह,

खादिरं कारयेत्तत्र निर्व्रणं सुष्कवर्जितम् ।

शांशपं तदभावे वा शालं वा कोटरैर्विना ॥

अर्जुनं तिन्दुकीसारं तिनिशं रक्तचन्दनम् ।

अर्जुनस्तिलकोऽशोकतिनिसो रक्तचन्दनः ॥

इति माधवीये पाठः ।

एवं विधानि काष्ठानि धटार्थं परिकल्पयेत् ॥ इति ।

(दिव्यप्र० श्लो० २६४, २६५)

शांशपं=शिशपावृक्षसम्बन्धि । “देविकाशिशपा” (अ० ७ पा० ३ सू० १)

इति पाणिनिस्मरणादिकारस्याकारः । एवंविधानीति अन्यस्याप्योदुम्बरादेर्यज्ञियस्य काष्ठस्य ससारस्य ग्रहणम् ।

अत एव पितामहः—

छित्त्वा तु यज्ञियं काष्ठं यूपवन्मन्त्रपूर्वकम् ।

प्रणम्य लोकपालेभ्यस्तुला कार्या मनीषिभिः ॥

मन्त्रः सौम्यो वानस्पत्यश्छेदने जप्य एव च । इति ।

यूपवन्मन्त्रपूर्वकमित्यनेन ॐ ओषधे त्रायस्वैनमित्यादिच्छेदनमन्त्रप्रयोगादिकमुक्तम् । वानस्पत्यः वनस्पते शतबलशो विरोहेति मन्त्रः । छेदने कृते इति शेषः । वानस्पत्यस्य च्छेदनानन्तरं प्रयोगे यूपवदित्यतिदेशात्सिद्धेऽपि

पुनर्विधानम् औपदेशिकेन सोमदैवत्येनातिदेशिकस्य तस्य बाधनिवृत्त्यर्थम् । अत्र जप्य एव चेति चशब्दस्य वानस्पत्य इत्यनेनागवयात् तस्य च समुच्चयद्योतकत्वात्समुच्चय इति केचित् । सौम्यवानस्पत्ययोरेकार्थत्वात् । “तुल्यार्थास्तु विकल्पेरेव” इत्यनेन न्यायेन ब्रौह्मिववद्विकल्प इत्यपरे ।

पितामहः—

प्राङ्मुखो निश्चलः कार्यः शुचौ देशे धटः सदा ।

इन्द्रस्थाने सभायां वा धर्मस्थाने चतुष्पथे ॥ इति ।

धटनिर्माणप्रकारं तत्प्रमाणं चाह—

पितामहः,

चतुर्हस्ता तुला कार्य्या पादौ कार्य्यौ तथाविधौ ।

अन्तरं तु तयोर्हस्तौ भवेदध्यर्द्धमेव च ॥ इति ।

पादौ=तुलाधारकाक्षनामककाष्ठधारणाख्यौ स्तम्भौ । तथाविधौ=चतुर्हस्तौ । अन्तरं=मध्यम् । अध्यर्द्धं=सार्धहस्तद्वयम् । अक्षकाष्ठस्य प्रमाणं पादस्तम्भमध्यप्रमाणाभिधानेनैव सूचितमिति न पृथगुपन्यस्तम् । अन्तरालप्रमाणपर्यालोचनया ततः किञ्चिदधिकमक्षकाष्ठं कर्त्तव्यम् । पादस्तम्भयोर्मस्तकप्रदेशाद् यथा बहिर्न निःसरति तथा अक्षकाष्ठं कार्य्यमिति स्मृतिचन्द्रिकायाम् । अत्र निष्ठातभागपरित्यागेन पादस्तम्भयोश्चतुर्हस्तत्वाभिधानं ज्ञेयम् ।

अत एव पितामहः—

हस्तद्वयं निखेयं तु पादयोरुभयोरपि । इति ।

व्यासोऽपि—

हस्तद्वयं निखेयं तु प्रोक्तं मुण्डकयोर्द्वयोः ।

षड्हस्तं तु तयोः प्रोक्तं प्रमाणं परिमाणतः ॥ इति ।

मुण्डकौ=पादस्तम्भौ । हस्तप्रमाणं दर्शितं

कालिकापुराणे,

यवानां तण्डुलैरेकमङ्गुलं चाष्टमिर्भवेत् ।

अदीर्घयोजितैर्हस्तश्चतुर्विंशतिरङ्गुलैः ॥ इति ।

स्मृत्यन्तरेऽपि—

तिर्यग्यवोदराण्यष्टावूर्ध्वा वा ब्रीहयस्त्रयः ।

प्रमाणमङ्गुलोकं हि वितस्तिर्द्वादशाङ्गुलः ॥

हस्तो वितस्तिद्वितयं दण्डो हस्तचतुष्टयम् ।

तत्सहस्रद्वयं कोशो योजनं तच्चतुष्टयम् ॥ इति ।

१८८ वीरमित्रोदयव्यवहारप्रकाशस्य प्रमाणनिरूपणम्०

हस्तो वितस्तिद्वितयं चतुर्विंशत्यङ्गुलो हस्त इत्यर्थः ।

धारदातिलकेऽपि--

चतुर्विंशत्यङ्गुलाढ्यं हस्तं तन्त्रविदो विदुः ।

यवानामष्टभिः क्लृप्तं मानाङ्गुलमितीरितम् ॥ इति ।

यवानां=यवतण्डुलानामित्यर्थः । “यवानां तण्डुलैः” इति स्मरणात् ।
तुलायां विशेषान्तरमाह--

पितामहः,

चतुरस्रा तुला कार्य्या षट् ऋज्वी तथैव च ।

कटकानि च देयानि त्रिषु स्थानेषु यत्नतः ॥ इति ।

कटकानि=लोहमयानि बलयानि । त्रिषु स्थानेषु अन्त्ययोर्मध्ये । कटक-
ग्रहणं लोहकीलादीनामुपयुक्तानामुपलक्षणम् ।

नारदोऽपि --

ऋज्वी धटतुला कार्य्या खादिरी तैन्दुकी तथा ।

चतुरस्रा त्रिभिः स्थानैर्धटककटकादिभिः ॥ इति ।

(व्य० प० १ श्लो० २६३)

धटो=मध्यम् । कर्कटकौ=अन्त्यौ । पादस्तम्भादीनां स्थूलता तु विशेष-
पानभिधानात् यावति स्थौल्ये दार्ढ्यं भवति तावत्येव कार्य्या । शिष्टा-
चाराद्विशेषो ज्ञेयः । पादस्तम्भावुदग्दक्षिणसंस्थानौ कृत्वा तुला प्राङ्मु-
खा कार्य्या ।

पश्चिमे तोलयेत्कर्तृनन्यस्मिन् मृत्तिकां शुभाम् ।

इति पितामहस्मरणात् । पूर्वपश्चिमसंस्थानौ कृत्वोदङ्मुखा वा
कार्य्या ।

धारयेदुत्तरे पार्श्वे पुरुषं दक्षिणे शिलाम् ॥

(व्य० प० १ श्लो० २७२)

इति नारदस्मरणात् । धटाङ्गत्वेन तोरणादिकं कार्य्यमित्याह--

पितामहः--

तोरणे तु तथा कार्य्ये पार्श्वयोरुभयोरपि ।

धटादुच्चतरे स्यातां नित्यं दशभिरङ्गुलैः ॥

अवलम्बौ तु कर्त्तव्यौ तोरणाभ्यामधोमुखौ ।

मृत्मयौ सूत्रसम्बद्धौ धटमस्तकचुम्बिनौ ॥ इति ।

धटारोहणमाह नारदः--(व्य० प० १ श्लो० २७१/२७२)

शिक्यद्वयं समासज्य धटककटयोर्द्वयम् ।

एकशिक्ये तु पुरुषमन्यत्र तुलयेच्छिलाम् ॥

धारयेदुत्तरे पाश्वे पुरुषं दक्षिणे शिलाम् ।

(१) पिटकं पूरयेत्तस्मिन्निष्ठकापांशुलोष्टकैः ॥ इति ।

इष्टकाभिर्ग्रावमिः पांशुभिर्लोष्टैर्वैत्यर्थः । माषराशिभिरपि पिटकं पूरयेत् । “माषराशिमथापि वा” इति स्मृत्यन्तरवचनात् ।

पितामहोऽपि—

शिक्यद्वयं समासज्य पाश्वयोरुभयोरपि । (२)

प्रागग्रान् कल्पयेद्भास्तत्र विप्रः समाहितः ॥

पश्चिमे तोलयेत्कर्तृनन्यस्मिन्मृत्तिकां शुभाम् ।

इष्टकाभस्मपाषाणकपालास्थिविवर्जिताम् ॥ इति ।

अत्र इष्टकापाषाणयोर्वर्ज्यत्वोक्तिः समुच्चयनिराकरणार्था न तु विकल्पनिराकरणार्था । पूर्वोदाहृते नारदवचने तयोरपि विधानात् । एतेन मृत्तिकापाषाणादीनां सम्भूयतोलनकर्तृत्वमिति मतमपास्तम् । मृत्तिकाशिलेष्टकादीनामेकार्थत्वात् “तुल्यार्थास्तु विकल्पेन” इति न्यायेन विकल्प इति मिताक्षरायाम् ।

बिष्णुरपि—

अत्रैकशिक्ये पुरुषमारोपयेत् द्वितीये प्रतिमानं शिलादीति ।

समतानिरीक्षणार्थं राज्ञा तद्विदो नियोक्तव्याः ।

तथा च पितामहः—

परीक्षका नियोक्तव्यास्तुल्यमानविशारदाः ।

वणिजो हेमकाराश्च कांस्यकारास्तथैव च ॥ इति ।

नियुक्ताश्च निरीक्षेरन्नित्याह नारदः—(व्य० प० १२ श्लो० २७४)

सुवर्णकारा वणिजः कुशलाः कांस्यकारकाः ।

तां तुल्यमानवेष्वेक्षेन् तुलाधारणकोविदाः ॥ इति ।

निरीक्षकान् प्रत्याह पितामहः—

कार्यः परीक्षकैर्नित्यमवलम्बसमो धटः ।

उदकं च प्रदातव्यं धटस्योपरि पण्डितैः ॥

यस्मिन्नुवते तोयं स विज्ञेयः समो धटः ॥ इति ।

अवलम्बसमः=तोरणयोर्लम्बमानौ यौ मृन्मयाववलम्बौ तयोः समः ।

नारदोऽपि—(व्य० प० १२ श्लो० २७३)

प्रथमारोहणे ग्राह्यं प्रमाणं निपुणैः सह । (३)

तुलाशिरोभ्यां तुल्यं तु तोरणं न्यस्तलक्षणम् ॥ इति ।

(१) पिटकं=शिक्यम् । (२) शिक्ययोरुभयोरपीत्यपि पाठः ।

(३) तद्गुणैः सहेत्यपि पाठः ।

१९० वीरमित्रोदयव्यवहारप्रकाशस्य प्रमाणानिरूपणम्

तोलनानन्तरं कर्त्तव्यं पितामह आह—

तोलयित्वा नरं पूर्वं पश्चात्तमवतार्य तु ।
घटं तु कारयेन्नित्यं पताकाध्वजशोभितम् ॥
तत आवाहयेद्देवान्विधिनानेन मन्त्रवित् ।
वादित्रतूर्यनिर्घोषैर्गन्धमालयानुलेपनैः ॥

प्राङ्मुखः प्राञ्जलिभूत्वा प्राङ्निवाकस्ततो वदेत् ॥ इति ।

विवादानुरूपं प्रश्नं पृच्छतीति प्राट् तद्विवेचयतीति विवाकः प्राट्
चासौ विवाकश्च प्राङ्निवाकः ।

प्राङ्निवाकसमाख्याव्युत्पत्तिमाह—

कात्यायनः,

व्यवहाराश्रितं प्रश्नं पृच्छति प्राङिति श्रुतिः ।

विवेचयति यत्तस्मिन् प्राङ्निवाकस्ततः स्मृतः ॥ इति ।

ततोऽभियुक्तं तोलयित्वावतार्य धर्मावाहनादारभ्याभियुक्तशिरसि
पत्रबन्धनान्तं साधारणविधिं कुर्यात् । घटपूजायां गन्धादिविशेष—

नारद आह—

रक्तैर्गन्धैश्च माल्यैश्च दध्यपूपापाक्षतादिभिः ।

अर्चयेन्नु घटं पूर्वं ततः शिष्टांस्तु पूजयेत् ॥ इति ।

(ना० स्मृ० न लब्धम्)

शिथानवशिष्टानिन्द्रादीन् । पत्रबन्धनानन्तरं घटमामन्त्रयेत् प्राङ्नि-
वाक इत्याह—

पितामहः,

घटमामन्त्रयेच्चैव विधिनानेन शास्त्रवित् ॥ इति ।

विधिना=मन्त्रेण । शास्त्रवित्=प्राङ्निवाकः । मन्त्रश्च तेनैव दर्शितः—

त्वं घटं ब्रह्मणा सृष्टः परीक्षार्थं दुरात्मनाम् ।

धकाराद्धर्ममूर्त्तिस्त्वं टकारात् कुटिलं नरम् ॥

धृतो धारयसे यस्माद् घटस्तेनाभिधीयसे ।

त्वं वेत्सि सर्वभूतानां पापानि सुकृतानि च ॥

त्वमेव देव ! जानीषे न विदुर्यानि मानवाः ।

व्यवहाराभिस्तोऽयं मानुषः शुद्धिमिच्छति ॥ इति ।

शोध्यस्याभिमन्त्रणं चाह याज्ञवल्क्यः—(अ० २)

तुलाधारणविद्वद्भिरभियुक्तस्तुलाश्रितः ।

प्रतिमानसमीभूतो रेखां कृत्वावतारितः ॥ (१००)

त्वं तुले ! सत्यधामासि पुरा देवैर्विनिर्मिता ।

तत्सत्यं वद कल्याणि ! संशयान्मां विमोचय ॥ (१०१)

यद्यस्मि पापकृन्मातस्ततो मां त्वमघो नय ।

शुद्धं चेद्गमयोर्ध्वं मां तुलामित्यभिमन्त्रयेत् ॥ इति । (१०२)

तुलाश्रितः=तुलामारूढः । प्रतिमानसमीभूतः=प्रतिमानेन मृदादिना समी-
कृतः । रेखां कृत्वा अवतारणे साम्यचिह्नं कृत्वा । अभिमन्त्रणमेवावता-
रणानन्तरं कार्यम् । अवतारित इति कप्रत्यय दर्शनात् । ततः प्राङ्वि-
वाकः तुलाधारकं शपथेर्नियम्य शिरोगतपत्रकं पुनर्धटमारोपयेत् ।

अत एव नारदः—

समयैः परिगृह्याथ पुनरारोपयेन्नरम् ।

निर्वाते वृष्टिरहिते शिरस्यारोप्य पत्रकम् ॥ इति ।

(व्य०प०१श्लो० २२६)

समयैः=शपथैः । परिगृह्य=नियम्य । ते च विष्णुना दर्शिताः ।

ब्रह्मघ्नो ये स्मृता लोका ये लोकाः कूटसाक्षिणः ।

तुलाधारस्य ते लोकास्तुलां धारयतो मृषा ॥ इति ।

पुनरारोहणकाले ऽभिमन्त्रणमाह—

नारदः,

त्वं वेत्सि सर्वभूतानां पापानि सुकृतानि च ।

त्वमेव देव ! जानीषे न विदुर्यानि मानवाः ॥

(व्य०प०१श्लो० २२७)

व्यवहाराभिस्तोऽयं मानवस्तोष्यते त्वया ।

तदेनं संशयारूढं धर्मतस्त्रातुमर्हसि ॥

देवासुरमनुष्याणां सत्ये त्वमभिषिच्यसे ।

सत्यसन्धोऽसि भगवन् ! शुभाशुभविभावने ॥

आदित्यचन्द्रावनिलोऽनलश्च द्यौर्मृमिरापो हृदयं यमश्च ।

अहश्चरात्रिश्च उमे च सन्ध्ये धर्मश्च जानाति नरस्य वृत्तम् ॥ इति ।

(ना० स्मृ० म ल०धम्)

मन्त्रोच्चारणानन्तरं कतव्यं पितामह आह—

ज्योतिर्विद्वाह्यणश्रेष्ठः कुर्यात्कालपरीक्षणम् ।

विनाड्यः पञ्च विज्ञेयाः परीक्षाकालकोविदैः ॥

साक्षिणो ब्राह्मणाः श्रेष्ठाः यथादृष्टार्थवादिनः ।

ज्ञानिनः शुचयोऽलुब्धा नियोक्तव्या नृपेण तु ॥

१९२ वीरमित्रोदयव्यवहारप्रकाशस्य प्रमाणनिरूपणप्र०

शंसन्ति साक्षिणः श्रेष्ठाः शुच्यशस्त्री नृपे तदा । इति ।

दशगुर्वक्षरोच्चारणकालः प्राणः ते षट् विनाडिकाः ।

तथा च स्मृत्यन्तरम् ।

दशगुर्वक्षरः प्राणः षट् प्राणाः स्याद्दिनाडिका ॥ इति ।

विष्णुधर्मोत्तरेऽपि—

लघ्वक्षरसमा मात्रा निमेषः परिकीर्तितः ।

अतः सूक्ष्मतरः कालो नोपलभ्यो भृगूत्तमः ॥

द्वौ निमेषौ त्रुटिज्ञेया प्राणो दशत्रुटिः स्मृतः ।

विनाडिकास्तु षट् प्राणास्तत्षष्ठ्या नाडिका स्मृता ॥

अहोरात्रं तु तत्षष्ठ्या नित्यमेव प्रकीर्तितम् । इति ।

कानि पुनर्जयपराजयचिह्नानीत्यपेक्षायामाह—

नारदः,

तुलितो यदि वर्धेत विशुद्धः स्यान्न संशयः ।

समो वा हीयमानो वा न विशुद्धो भवेन्नरः ॥ इति ।

(व्य० प० १ श्लो० २८३)

वर्धेत=उपरिगच्छेत् । हीयमानः अधो गच्छेत् । यत्पुनरुक्तं पितामहेन—

तुलितो यदि वर्धेत शुद्धो भवति धर्मतः ।

हीयमानो न शुद्धः स्यादेकेषां तु समोऽशुचिः ॥

अल्पपापः समो ज्ञेयो बहुपापस्तु हीयते ॥ इति ।

अल्पत्वं व्यभिचारे समालिङ्गनादिना, चौर्यं तद्देशगमनादिना । तत्र
एकेषामिति पूजार्थं न तु स्वमतं समस्य शुचित्वद्योतनार्थम् । अल्पपा-
पिनोऽप्यशुचित्वात् । तेन हीयमानसमयोर्न कश्चिद्विशेषः । दण्डे प्राय-
श्चित्ते परं विशेषस्तयोर्दोषानुसारित्वात् । यत्तु कैश्चित् “एकेषां तु समो-
ऽशुचिः” इति वचनं । ‘अल्पपापः समो ज्ञेयः’ इति च वचनं साम्ये संश-
यपरमेवेत्युक्तम् । तत् क्लिष्टकल्पनया वाक्यानाजवाचैरुपेक्षणीयम् ।

नूतनम्—

बृहस्पतिना,

घटेऽभियुक्तस्तुलितो हीनश्चेद्भानिमाप्नुयात् ।

तत्समस्तु पुनस्तौल्यो वर्द्धितो विजयी भवेत् ॥ इति ।

अयमर्थः । पुनर्देवतावाहनाद्यङ्गसहितं सर्वं कर्म विधाय तोलनीय-
ते । समस्याशुचित्वनिश्चयो न प्रथमतोलनपर्याये कार्यः । किन्तु पुन-
र्तोल्यामानस्य समतैव यदि भवति तदा अशुद्धिरवधारणीयेत्यर्थः इति

स्मृतिचाम्प्रिकायाम् । यत्तु कैश्चित्स्मिन्नेव प्रयोगे तोलनमुक्तं, तन्न । 'प्रधाना वृत्तावङ्गावृत्तिः' इति न्यायेन तोलनस्य फलसम्बन्धेन प्रधानत्वात् तदा-
वृत्तौ देवतावाहनाद्यङ्गानामप्यावृत्तेरेवोचितत्वात् । शिक्यादिच्छेदेऽपि
पुनः समीकृत्य तोलनीय इत्याह—

कात्यायनः,

शिक्यच्छेदे तुलाभङ्गे तथा चापि गुणस्य वा ।

शुद्धेस्तु संशये चैनं परीक्षेत पुनर्नरम् ॥ इति ।

शुद्धिसंशयकारणान्याह नारदः—

तुलाशिरोभ्यामुद्भ्रान्तं विचलं न्यस्तलक्षणम् ।

यदा वायुप्रणुन्नं वा तदा नैकतरं वदेत् ॥ इति ।

अयमर्थः । यदा तुलान्तौ तिर्यक्चलितौ, यदा च समताज्ञानार्थं
न्यस्तं चिह्नमपैति, यदा च वायुना प्रेरिता तुला ऊर्ध्वमधश्च कम्पते तदा
जयं पराजयं च न वदेदिति ।

व्यासोऽपि—

कक्ष्यच्छेदे तुलाभङ्गे धटककटयोस्तथा ।

रज्जुच्छेदेऽक्षभङ्गे वा दद्याच्छुद्धिं पुनर्नृपः ॥ इति ।

कक्ष्यं=शिक्यतलम् । कर्कटौ=तुलोपान्तस्थौ शिक्याधारावीषद्वकौ क-
र्कटशृङ्गसन्निभौ लोहकीलकौ । अक्षः=पादस्तम्भयोरुपरिनिहितस्तुला-
धारपट इति मिताक्षरा । दार्ढ्यप्रयोजकः कीलक इति हल्युधः ।

यत्तु बृहस्पतिवचनम्—

कक्ष्यच्छेदे तुलाभङ्गे धटककटयोस्तथा ।

रज्जुच्छेदेऽक्षभङ्गे च तथैवाशुद्धिमाप्नुयात् ॥ इति,

तत् आकस्मिककक्ष्यच्छेदादिविषयम् । कात्यायनवचनं तु दृश्यमानकार-
णकशिक्यच्छेदादिविषयमिति विज्ञानेश्वराचार्यादयः ।

इति धटविधिः ।

अथाग्निविधिः ।

तत्र पितामहः—

अग्नेर्विधिं प्रवक्ष्यामि यथावच्छास्त्रचोदितम् ।

कारयेन्मण्डलान्यष्टौ पुरस्तान्नवमं तथा ॥

आग्नेयं मण्डलं त्वाद्यं द्वितीयं वारुणं तथा ।

तृतीयं वायुदैवत्यं चतुर्थं यमदैवतम् ॥

पञ्चमं त्विन्द्रदैवत्यं षष्ठं कौबेरमुच्यते ।

२५ बी० मि०

सप्तमं सोमदैवत्यमष्टमं शर्वदैवतम् ॥

पुरस्तान्नवमं यत्तु तन्महत्पार्थिवं विदुः ।

गोमयेन कृतानि स्युराङ्गिः पयुश्चितानि च ॥ इति ।

सावित्रं त्वष्ट्रं तथा । नवमं शर्वदैवत्यमिति दिव्यविदो विदुः ॥ इति
मिताक्षरायां पाठः । प्रख्यातदेवतायतनादिपूर्वोक्तदिव्यप्रदेशभूशुद्धि सम्पा-
द्य तत्र प्राङ्ध्रविवाकः सोपवासो नृपाङ्गया प्रवृत्तो नव मण्डलानि कुर्या-
त् । तानि च प्राक्संस्थानि कर्त्तव्यानि । पुरस्तान्नवमम् इत्यष्टानां मण्ड-
लानां पूर्वभागे नवममण्डलस्य कर्त्तव्यताभिधानात् । पश्चिमे मण्डले
स्थित्वेति वक्ष्यमाणवचनलिङ्गाच्च । तानि चाष्टौ क्रमेणाग्न्यादिदैवत्या-
नि । नवमं महत्=मण्डलान्तरापेक्षयाऽधिकपरिमाणम् अपरिमिताङ्गुलम् ।
पार्थिवं=पृथिवीदैवत्यम् । ननु मण्डलानामग्न्यादिदैवत्यत्वं न सम्भवति ।
तत्प्रकाशकत्वाभावात् । तदुद्देशेन त्यज्यमानत्वाभावाच्चेति चेत्, न । 'प्रेतु
होतुश्चमसो ब्रह्मण' इति न्यायेन आग्नेयेत्यादिदेवतातद्धितान्तलक्षण-
समाख्याबलेनाग्न्यादिदेवतापूजनस्थानत्वेनाग्न्यादिदैवत्यत्वसम्भवात् ।
अतस्तेष्वग्न्यादिदेवतापूजनं कार्यम् । मण्डलपरिमाणं स एवाह—

द्वात्रिंशदङ्गुलं प्राहुर्मण्डलान्मण्डलान्तरम् ।

अष्टभिर्मण्डलैरेवमङ्गुलानां शतद्वयम् ॥

षट्पञ्चाशत्समधिकं भूमेस्तु परिकल्पना । इति ।

मण्डलान्तरम्=अन्यमण्डलम् । सान्तरालमकैकमण्डलं द्वात्रिंशदङ्गुलम् ।
एवञ्चान्तरालसहितैराष्टभिर्मण्डलैरङ्गुलानां षट्पञ्चाशदधिकं शतद्वयं
भवति । नवममण्डलस्यापरिमिताङ्गुलकत्वादगणना । मण्डलं सान्तरालं
द्वात्रिंशदङ्गुलम् । तत्र मण्डलं षोडशाङ्गुलं षोडशाङ्गुलं तदन्तरालम् ।

तथा च याज्ञवल्क्यः—

षोडशाङ्गुलकं ज्ञेयं मण्डलं तावदन्तरम् ॥ इति । (२।१०६)

तावत्=षोडशाङ्गुलम् अन्तरं=मध्यम् । यत्तु नारदवचनम्—

अतः परं प्रवक्ष्यामि विधिमग्नैर्यथोदितम् ।

द्वात्रिंशदङ्गुलं प्राहुर्मण्डलान्मण्डलान्तरम् ॥

अष्टाभिर्मण्डलैरेवमङ्गुलानां शतद्वयम् ।

चत्वारिंशत् समधिकं भूमेरङ्गुलमानतः ॥ इति । (१)

(व्य० प० १ इत्यो० २८५।२८६)

तत् नवमाष्टमयोरङ्गुलयोर्यदन्तरालं षोडशाङ्गुलं तस्यागन्तव्यत्वा-

दनन्तराभावेनाङ्गुलानां परिगणनमिति न कश्चिद्विरोधः । यत्तु कल्प-
तत्कारेण एतदेव वाक्यम्—

चतुर्विंशतिराख्याता भूमेस्तु परिकल्पना ।

इति पठितम् ।

तत् षोडशाङ्गुलस्य प्रथमावस्थानं मण्डलस्यागन्तव्यत्वेन । तद-
प्यनन्तर्भाविगम्यभूमेरङ्गुलानां परिगणनविषयमिति न कश्चिद्विरोधः ।
यदा तु दिव्यकर्तुः पदं षोडशाङ्गुलादधिकं तदा तत्पदसम्मितं मण्ड-
लम् अवशिष्टाङ्गुलमन्तरालमित्येवं द्वात्रिंशदङ्गुलता सम्पादनीया ।

तथा च नारदः—

मण्डलस्य प्रमाणं तु कुर्यात् तत्पदसम्मितम् । इति । (व्य०प०१।२९९)

पितामहोऽपि—

कर्तुः पदसमं कार्यं मण्डलं तु प्रमाणतः । इति ।

अङ्गुलप्रमाणं तु “तिर्यग्यबोदराण्यष्टौ” इत्यादिना धटविधिप्रकरणे
दर्शितम् । यत्तु विष्णुवचनम्—

षोडशाङ्गुलं तावदन्तरमण्डलसप्तकं कुर्यादिति ।

तद्वन्तव्यमण्डलविषयम् ।

स तमादाय सप्तैव मण्डलानि शनैर्व्रजेत् । (२।१०६)

इति याज्ञवल्क्यवचनेन समानार्थकं ज्ञेयम् । यत्तु रत्नाकरे एतच्च मण्ड-
लसप्तकं मण्डलाष्टकलङ्घनासामर्थ्यं इत्युक्तम् । तदुक्तम् ।

पश्चिमे मण्डले स्थित्वा प्राङ्मुखः प्राञ्जलिः शुचिः ।

इति वचनेन—

अष्टमं मण्डलं गत्वा नवमे निःक्षिपेद्बुधः ।

इति वचनेन च मण्डलसप्तकलङ्घनस्यैवोक्तत्वेन मण्डलाष्टकलङ्घ-
नस्यानुक्तत्वात् । प्रोक्षितेष्वेतेषु प्रागग्राः कुशाः प्रसारणीयाः ।

तथा च पितामहः—

मण्डले मण्डले देयाः कुशाः शास्त्रप्रचोदिताः ।

विन्येसच्च पदं कर्त्ता तेषु नित्यमिति स्थितिः ॥ इति ।

ततः प्राङ्मवाकः प्रथममण्डलादक्षिणतो लौकिकमग्निं प्रतिष्ठाप्य
शान्तिहोमं कुर्यात् ।

शान्त्यर्थं जुहयादशौ घृतमष्टोत्तरं शतम् ।

इति स्मरणात् । होमश्चात्र ‘अग्नये पावकाय स्वाहा’ इत्यनेन मन्त्रेण
कुर्यादित्युक्तं व्याख्यातृभिः । ततस्तस्मिन्नग्नौ लोहकारात् पिण्डं
तापयेत् ।

१९६ वीरमित्रोदयव्यवहारप्रकाशस्य प्रमाणनिरूपणप्र०

तथा च नारदः—

जात्यैव लोहकारो यः कुशलश्चाग्निकर्मणि ।

दृष्टप्रयोगश्चान्यत्र तेनायोऽग्नौ प्रतापयेत् ॥

अग्निवर्णमयःपिण्डं सस्फुलिङ्गं सुरक्षितम् ॥ इति ।

(व्य०प०१ इलो०२८८)

सुरक्षितम्=चाण्डालादिस्पर्शो यथा न सम्पद्यते तथा रक्षितम् ।

अयःपिण्डस्य परिमाणदिकं

पितामह आह,

अस्निहीनं समं कृत्वा अष्टाङ्गुलमयोमयम् ।

पिण्डं तु तापयेदग्नौ पञ्चाशत्पलिकं समम् ॥ इति ।

सममस्निहीनम्=समन्ततः कोणराहितं समवृत्तमिति यावत् । अष्टाङ्गुलम्=

अष्टाङ्गुलविस्तारं, पञ्चाशत्पलिकं=पञ्चाशत्पलपरिमितं समं तापयेदित्यन्वयः । सर्वतस्तापयेदित्यर्थः ।

यत्तु—

शतार्धपलिकं वृत्तं द्वादशाङ्गुलमायतम् ।

लोहमग्निमयं ध्मातं देयं राज्ञाभिशापिनः ॥

इति कालिकापुराणे लोहपिण्डस्य द्वादशाङ्गुलायामत्वमुक्तम् । तदष्टाङ्गुलेन सह विकल्पितं ज्ञेयम् ।

यत्तु शङ्खलिखिताभ्याम्—

अथवा सप्ताश्वत्थपत्रान्तरितं षोडशपलमपि अग्निवर्णं लौहपिण्डमञ्जलियादाय सप्तमपदमर्थ्यादं गच्छेत् ।

इति पिण्डस्य षोडशपलत्वमुक्तम् । तदपि वैकल्पिकम् । सप्तमपदमर्थ्यादं=सप्तममण्डलं यावत् । अभिविधिपरोऽत्र मर्थ्यादाशब्दः । केचित्तु षोडशपलसङ्ख्या असामर्थ्यं इति प्राहुः । इदं च पिण्डप्रतापनं त्रिः कर्त्तव्यम् ।

अग्निवर्णमयःपिण्डं सस्फुलिङ्गं सुरक्षितम् ।

पञ्चाशत्पलिकं भूयः कारयित्वा शुचिर्द्विजः ॥

तृतीयतापे तप्तं तं ब्रूयात्सत्यपुरस्कृतम् । (व्य०प०१।२८९)

इति नारदवचने तृतीयतापे तप्तं तमिति लिङ्गात् । सुतप्तमयःपिण्डमुदके निःक्षिप्य पुनः सन्ताप्योदके निःक्षिप्य पुनः प्रतापयेत् । तस्मिन् काले प्राड्विवाको धर्मावाहनदिशोध्यशिरःपत्रारोपणान्तं साधारणं विधिं कुर्यात् । वह्निपूजायां चन्दनादेर्विशेषं

पितामह आह,

तत्र पूजां हुताशस्य कारयेन्मनुजाधिपः ।

रक्तचन्दनमाल्यैश्च रक्तपुष्पैस्तथैव च ॥ इति ।

तत्र=अयःपिण्डाग्नौ । हुताशस्य=आवाहितस्य धर्मरूपस्याग्नेः । ततः
शोधयकर्त्तव्यमाह—

हारीतः,

प्राङ्मुखस्तु ततस्तिष्ठेत्प्रसारितकराङ्गुलिः ।

आर्द्रवासाः शुचिश्चैव शिरस्यारोप्य पत्रकम् ॥ इति ।

अवस्थितिश्च प्रथमे मण्डले कर्त्तव्येत्याह—

पितामहः,

प्रथमे मण्डले तिष्ठेत्प्राङ्मुखः प्राञ्जलिः शुचिः ॥ इति ।

तत्र स्थितस्य करौ शोधनीयावित्यप्याह—

स एव,

लक्षयेयुः क्षतादीनि हस्तयोस्तस्य कारिणः ॥ इति ।

कारिणः=नियुक्ताः पुरुषाः ।

नारदोऽपि—

लक्षयेत्तस्य चिह्नानि हस्तयोरुभयोरपि ।

प्राकृतानीव गूढानि सत्रणान्यवगणानिच ॥ इति । (न लब्धम्)

शोधनप्रकारं विष्णुराह—

करौ विमृदितव्रीहौ तस्यादावेव लक्षयेत् । इति ।

विमृदिता व्रीहयो याभ्यां तौ । व्रीहिमर्दनं तयोर्यथावस्थितरूपज्ञा-
नार्थम् । एवं शोधितयोर्व्रणादिचिह्नेषु सत्सु प्राक्स्थितत्वज्ञानार्थमल-
कादिरत्नेन तेषां चिह्नं कर्त्तव्यमिति—

नारद आह,

हस्तक्षतेषु सर्वेषु कुर्याद्वसपदानि तु ।

तान्येव पुनरालक्ष्येद्धस्तौ बिन्दुविचित्रितौ ॥ इति ।

(व्य० प०१ श्लो०३०१)

तानि=प्राक्कृतचिह्नानि । पुनः=पिण्डधारणानन्तरम् । ततः प्राङ्वि-
वाककृत्यं—

याज्ञवल्क्य आह,

करौ विमृदितव्रीहेर्लक्षयित्वा ततो न्यसेत् ।

सप्ताश्वत्थस्य पत्राणि तावत्सूत्रेण वेष्टयेत् ॥ इति । (२।१०३)

तावत्=तावत्कृत्वाः सप्तकृत्वः सूत्रेण वेष्टयेदिति तावदित्यस्य क्रियाविशे-
षणत्वमङ्गीकृत्योक्तोऽर्थो मिताक्षरायाम् । तावतां सूत्राणां समाहारस्ता-
वत्सूत्रं तेन । सप्तभिः सूत्रैर्वेष्टयेदित्यर्थः । “सप्तभिः सूत्रतन्तुभिः”

इति वक्ष्यमाणनारदादिवचनसंवादी प्रतिभाति । तावच्छब्दः सङ्ख्याश-
ब्दस्तेन समाहारे द्विगुः स्त्रीलिङ्गत्वाभावाच्च न ङीप् त्रिभुवनमिति
वत् । सप्तकृत्वो वेष्टनं तु वचनालाभेऽपि शिष्टाचारतः कर्त्तव्यमिति
मदनरत्ने । वेष्टनं चाश्वत्थपत्रहस्तयोः सूत्रं च शुक्लमित्याह—

नारदः,

वेष्टयीत सितैर्हस्तौ सप्तभिः सूत्रतन्तुभिः । इति ।

अश्वत्थपत्राणि सप्तापि समानानि ।

तथा च स्मृतिः—

पत्रैरञ्जलिमापूर्य ह्याश्वत्थैः सप्तभिः समैः । इति ।

शमीपत्रादीन्यप्यश्वत्थपत्राणामुपरि स्थापयेत् ।

तथा च स्मृतिः—

सप्त पिप्पलपत्राणि शमीपत्राण्यथाक्षतान् ।

द्वार्याः सप्त पत्राणि दध्यक्षांश्चाक्षतान्यसेत् ॥ इति ।

पुष्पाणि च तत्र स्थापनीयानि ।

तथा च पितामहः—

सप्त पिप्पलपत्राणि चाक्षतान् सुमनो दधि ।

हस्तयोर्निक्षिपेत्तत्र सूत्रेणावेष्टनं तथा ॥ इति ।

सुमनसः=कुसुमानि । सूत्रेणेति जातावेकवचनम् । यत्तु स्मृत्यन्तरम्—

अयस्तप्तं तु पाणिभ्यामर्कपत्रैस्तु सप्तभिः ।

अन्तर्हितं हरन् शुद्धस्त्वदग्धः सप्तमे पदे ॥ इति,

तत् अश्वत्थपत्राभावेऽर्कपत्रविधायकं ज्ञेयम् । अश्वत्थपत्राणां पि-
तामहप्रशंसावचनेन मुख्यतावगमात् ।

पिप्पलाज्जायते वह्निः पिप्पलो वृक्षराट् स्मृतः ।

अतस्तस्य तु पत्राणि हस्तयोर्निक्षिपेद्बुधः ॥ इति ।

ततस्तप्तलोहपिण्डे प्राङ्बिषाकस्तत्राग्निमावाह्याग्निमभिमन्त्रयेत्—
“त्वमग्ने वेदा” इत्यनेन मन्त्रेणेत्याह—

पितामहः,

तापिते तु ततः पश्चादग्निमावाहयेच्छुचिः ।

आवाहनं तु देवानां कृत्वा पूर्वविधानवित् ॥

त्वमग्ने ! वेदाश्चत्वारस्त्वं च यज्ञेषु हूयसे ।

त्वं मुखं सर्वदेवानां त्वं मुखं ब्रह्मवादिनाम् ॥

जठरस्थो हि भूतानां ततो वेत्सि शुभाशुभम् ।

पापात्पुनासि वै यस्मात् तस्मात्पावक उच्यसे ॥

पापेषु दर्शयात्मानमर्चिष्मान् भव पावक ! ।
अथ वा शुद्धभावेन शान्तो भव हुताशन ! ॥
त्वमग्ने ! सर्वभूतानामन्तश्चरासि साक्षिवत् ।
त्वमेव देव ! जानीषे न विदुर्यानि मानवाः ॥
व्यवहाराभिशस्तोऽयं मानुषः शुद्धिमिच्छति ।
तदेनं संशयादस्माद्धर्मतस्त्रातुमर्हसि ॥ इति ।

विष्णुस्तु “त्वमग्ने सर्वभूतानाम्” इत्यादि “धर्मतस्त्रातुमर्हसि” इत्य-
न्तं पितामहवचनवदेवाभिमन्त्रणे मन्त्रमाह । तदस्य मन्त्रस्य समुच्च-
येनाभिमन्त्रणसाधनत्वं न तु विकल्पेन । प्रार्थनीयार्थस्य शोध्यव्य-
क्तिविशेषनिष्ठतया प्रकाशनेन भिन्नकार्यत्वात् । पितामहेन एकवाक्यतया
पठनाच्च ।

यत्तु—

तृतीयतापसं तं ब्रूयात्सत्यपुरस्कृतम् ।
शृण्विमं मानवं धर्मं लोकपालैरधिष्ठितम् ॥ (व्य० प० १।२९०)
त्वमग्ने ! सर्वदेवानां पवित्रं परमं मुखम् ।
त्वमग्ने ! सर्वभूतानां हृदिस्थं वेत्सि चेष्टितम् । (२९१)
सत्यानृते च जिह्वायास्त्वत्तः समुपलभ्यते ।
वेदादिभिरिदं प्रोक्तं नान्यथा कर्तुमर्हसि ॥ (२९२)
अनेनादाविदं प्रोक्तं मिथ्या चेदमसौ वदेत् ।
सर्वथा च यथा मिथ्या तथाग्निं धारयाम्यहम् ॥ (२९३)
स एष त्वां धारयति सत्येनानेन मानवः ।
सत्यवाक्यस्य चास्य त्वं शतिो भव हुताशन ! ॥
मृषावाक्यस्य चास्य त्वं दह हस्तौ च पापिनः । (२९४)

इति नारदोक्तमभिमन्त्रणं विष्णुपितामहाभ्यामुक्तेनाभिमन्त्रणेनैकार्थ-
त्वाद्विकल्पते । “तुल्यार्थास्तु विकल्पेरन्” इति न्यायात् । यदा नारदो-
क्ताभिमन्त्रणं क्रियते तदा तदनन्तरं कर्त्तव्यमाह—

स एव,

अमुमर्थं च पत्रस्थमभियुक्तं यथार्थतः ।

संश्राव्य मूर्ध्नि तस्यैव न्यस्य देयो यथाक्रमम् ॥ इति ।

(व्य० प० १।२९५)

पूर्वोक्ताभिमन्त्रणमन्त्रार्थं शिरसि निहितपत्रस्थमन्त्रार्थं च संश्राव्य
तत्पत्रं यथास्थानं निधाय लोहपिण्डो देय इत्यर्थः । यदा तु विष्णुपि-
तामहोक्तान्यभिमन्त्रणं क्रियते तदा तस्मिन् कृते कर्त्तव्यमाह—

पितामहः—

ततस्तं समुपादाय राजा धर्मपरायणः ।

सन्दंशेन नियुक्तो वा हस्तयोस्तस्य निक्षिपेत् ॥ इति ।

नियुक्तः=प्राङ्निवाकः । सन्दंशेन तं=लोहपिण्डं समुपादाय=गृहीत्वा तस्य=शोध्यस्य हस्तयोः निक्षिपेदित्यर्थः । निक्षेपणात् प्राक् पक्षद्वयेऽपि शोध्यमभिन्त्रयेत् । अभिमन्त्रितवतश्च तस्य हस्तयोरुपरि लोहपिण्डं स्थापयेत् ।

तथा च याज्ञवल्क्यः—(अ०२)

त्वमग्ने ! सर्वभूतानामन्तश्चरसि पावक ! ।

साक्षिवत्पुण्यपापेभ्यो ब्रूहि सत्यं करे मम ॥ (१०४)

तस्येत्युक्तवतो लोहं पञ्चाशत्पलिकं समम् ।

अग्निवर्णं न्यसेत्पिण्डं हस्तयोरुभयोरपि ॥ (१०५)

पापेभ्य इति ल्यब्लोपे पञ्चमी । पुण्यपापानि पर्यालोच्येत्यर्थः । ब्रूहि=दर्शयेत्यर्थः । इत्युक्तवतः=पूर्वोक्तमन्त्रेणाग्न्यभिमन्त्रणं कृतवतस्तस्य हस्तयो-
रश्वत्थपत्रादिसहितयोः सूत्रैर्वैष्टितयोरित्यर्थः । गृहीतलोहपिण्डस्य शो-
ध्यस्य कर्त्तव्यमाह—

स एव,

स तमादाय सप्तैव मण्डलानि शनैर्व्रजेत् । इति । (२।१०६)

अस्यार्थविवरणपुरःसरं विष्णुरपि—

ततस्तत्राग्निवर्णं लोहपिण्डं पञ्चाशत्पलिकं समं दद्यात् । तं समा-
दाय नातिद्रुतं न च विलम्बितं मण्डलेषु पदभ्यासं कुर्वन् व्रजेत् । ततः
सप्तममण्डलमतीत्य भूमौ लोहपिण्डं पातयेदिति ।

मण्डलेषु=द्वितीयादिमण्डलेषु सप्तममण्डलमतीत्य=सप्तमं मण्डलमति-
क्रम्य अष्टमं मण्डलं गत्वेति यावत् । भूमौ=शुष्काभिनववृणपुञ्जान्वितायां
नवममण्डलरूपायामित्यर्थः । वक्ष्यमाणकालिकापुराणवचनानुरोधात् ।

नारदोऽपि—

हस्ताभ्यां तं समादाय प्राङ्निवाकसमीरितः । (१)

स्थित्वैकस्मिन्स्ततोऽन्यानि व्रजेत्सप्त त्वजिह्वागः ॥ (व्य० प० १।२९६)

असम्भ्रान्तः शनैर्गच्छेदक्रुद्धः सोऽनलं प्रति ।

न पातयेत्तामप्राप्य या भूमिः परिकल्पिता ॥ (२९७)

(१) एतदर्थस्थाने मु० ना० स्मृतौ स्नातश्च मण्डलस्थश्च ततः सद्गृह्य पावकम् ।
इत्यर्थं वर्तते । अत्रेतन्मू-‘असम्भ्रान्त’ इत्यर्थं च न दृश्यते । तथा ‘न मण्डलमति
क्रामेत्’ मण्डलं चाष्टमं अनयोर्ध्वयोरत्रत्यक्रमवैपरीत्येन पाठोऽस्ति ।

न मण्डलमातिक्रामेन्न चार्वाक् स्थापयेत्पदम् ।

मण्डलं चाष्टमं गत्वा ततोऽग्निं विसृजेन्नरः ॥ इति । (२९८)

एकस्मिन्=प्रथमे मण्डले । विसृजेत् नवममण्डल इति शेषः ।

अत एव पितामहः—

त्वरमाणो न गच्छेत्तु सुस्थो गच्छेच्छनैः शनैः ।

न मण्डलमातिक्रामेन्नान्तरा स्थापयेत्पदम् ॥

अष्टमं मण्डलं गत्वा नवमे निक्षिपेद्बुधः । इति ।

नवमे मण्डले नूतनतृणसमन्विते अग्निविसर्गः कर्त्तव्यः ।

तथा च कालिकापुराणे—

मण्डलानि तथा सप्त षोडशाङ्गुलमानतः ।

तावदन्तरतो गच्छेद्गत्वा नवतृणे क्षिपेत् ॥ इति ।

निक्षेपानन्तरं परीक्षकस्य कर्त्तव्यमाह—

नारदः,

तस्यैवं मुक्तपिण्डस्य कुर्यात् करनिरीक्षणम् । इति ।

शुद्धं शुद्धपरिज्ञानार्थमिति शेषः । तत्राशुद्धिप्रत्यायकानि लक्षणानि—

स एवाह,

पूर्वदृष्टेषु चिह्नेषु ततोऽन्यत्रापि लक्षयेत् ।

मण्डलं रक्तसङ्काशं यत्रान्यद्वाग्निसम्भवम् ॥

सोऽविशुद्धस्तु विज्ञेयोऽसत्यधर्मव्यवस्थितः । इति ।

[ना०स्मृ०नलब्धम्]

यस्य करतलयोर्मध्ये यत्र कचिदग्निकारितं स्फोटाद्युपलभ्यते तम-
शुद्धं विजानीयादित्यर्थः । यस्य पुनर्गोपलभ्यते स शुद्धो ज्ञेयः ।

अत एव विष्णुः—

यो हस्तयोः कचिद्दग्धस्तमशुद्धं विनिर्दिशेत् ।

न दग्धः सर्वथा यस्तु स विशुद्धो भवेन्नरः ॥ इति ।

दग्धादग्धसन्देहे नारद आह—

यदा तु न विभाव्येते दग्धाविति करौ तदा ।

ब्रीहीनतिप्रयत्नेन सप्त वारास्तु मर्दयेत् ॥ (व्य०प०१।३०२)

मर्दिते यदि नो दग्धः सभ्यैरेवं विनिश्चितः ।

मोक्ष्यः शुद्धः स सत्कृत्य दग्धो दण्ड्यो यथाक्रमम् ॥ इति ।

न विभाव्येते=न निश्चीयेते । ब्रीहियवयोर्मर्दने विकल्पमाह—

पितामहः,

ततस्त्वद्गस्तयोः प्रास्येद्ब्रीहीन्वा यदि वा यवान् ।

२६ वी० मि०

निर्विशङ्केन तेषां तु हस्ताभ्यां मर्दने कृते ॥

निर्विकारे दिनस्यान्ते शुद्धिं तस्य विनिर्दिशेत् ॥ इति ।

प्रास्येत्=प्रक्षिपेत् । निर्विकारे करतलद्वये स्थिते सायङ्काले शोध्यस्य शुद्धिं निर्दिशेदित्यर्थः । केचिन्निर्विकारो यदा हस्त इति पठन्ति । तन्मते मर्दनानन्तरमेव शुद्धिरवधारणीया । सायङ्काललक्षणकालबोधकवचनाभावात् । ननु 'दिनस्यान्त' इति पाठः—

मुक्त्वाग्निं मृदितव्रीहिरदग्धः शुद्धिमाप्नुयात् ।

इत्यादिवाच्यवचनेन विरोधः । तत्रानन्तर्यवाचित्वाप्रत्ययस्य मुक्तेति प्रयोगेण कृतव्रीहिमर्दनयोः करयोर्विकारस्यादर्शने तत्सलोहपिण्डन्यासानन्तरमेव शुद्धेरवधारणीयत्वेति चेत्, न । “समानकर्तृकयोः पूर्वकाले क्त्वा” (३।४।४।१) इति पाणिनीयवचनेन क्त्वाप्रत्ययस्य पूर्वकालवाचित्वावधारणात् । हारियोजनयागस्य संस्रवसुग्विमोकाभ्यां व्यवधानेन परिधिप्रहरणानन्तर्याभावेऽपि “वेदे प्रहृत्य परिधीन् जुहोति” इत्यत्र क्त्वाप्रत्ययदर्शनात् । लोकेऽपि उपवेशनक्रियान्तरव्यवधानेन गमनस्य भोजनानन्तर्याभावेऽपि भुक्त्वा व्रजतीति क्त्वादशनाच्च । अतो नान्तर्यवाचकत्वं क्त्वाप्रत्ययस्य । किञ्च क्त्वाप्रत्ययस्यानन्तर्यवचनत्वे बृहस्पतिसवाधिकरणविरोधः स्यात् । (पू०मी०अ०४पा०४अधि० २०) तत्रापि क्त्वाप्रत्ययस्य पूर्वकालवचनत्वाभिधानात् । तथा हि । “वाजपेयेनेष्ट्वा बृहस्पतिसवेन यजेत” इति श्रूयते । तत्र संशयः । स किं वाजपेये “शरदि वाजपेयेन यजेत” इत्यनेन विहितो यः शरत्कालस्तस्मिन् कर्त्तव्यः । आहोस्वित् स्वकाले वसन्ते कर्त्तव्यः । तत्र बृहस्पतिसवस्याङ्गत्वं तावत्पूर्वमुक्तम् । तच्चाङ्गमङ्गिकाले अङ्गिना सह प्रयोक्तव्यम् इतरेषामङ्गानामङ्गिकाले समनुष्ठीयमानत्वादिति पूर्वः पक्षः । राद्धान्तस्तु पूर्वकालवाचित्क्त्वाप्रत्ययेन साङ्गं वाजपेये निवृत्ते सति पश्चात्कर्मान्तरत्वेन बृहस्पतिसवस्य विहितत्वात् यदाङ्गिना सहैकप्रयोगः स्यात् तदा क्त्वाप्रत्ययप्रापितः पूर्वोत्तरकालविभागो बाध्येत । न ह्यङ्गिना सह प्रयोक्तव्यानामङ्गानां वाजपेये निवृत्ते पश्चात् विधानं श्रुतम् । ततः प्रयोगेऽवश्यम्भाविनि सति स्वस्वचोदकप्रापिते काले तदनुष्ठानं युक्तम् । बृहस्पतिसवस्य ज्योतिष्टोमविकारत्वाद्द्वसन्तकालश्चोदकप्राप्तः । वाजपेयेन सह प्रयोगैक्ये शरदि वाजपेयस्य विहितत्वाद्बृहस्पतिसवोऽपि शरदि प्रसज्येत । तथा च वाजपेये वृत्ते कर्त्तव्यो बृहस्पतिसवस्तदनन्तरं कालातिक्रमकारणस्यातिदेशकृतस्य वसन्तका-

ललक्षणाङ्गोपसंहारस्य सत्त्वात् तदुत्तरवसन्तकाले कर्त्तव्यः । क्त्वा पूर्वकालतायां स्मर्यते नानन्तर्ये । ननु सर्वत्राङ्गापूर्वैः प्रधानापूर्वं जनयितव्यम् । इह तु पूर्वकालीनेन साङ्गप्रधानानुष्ठानेन फलापूर्वस्य निष्पन्नत्वादुत्तरकालीनमङ्गं निरर्थकमेव स्यादिति चेत्, न । तस्यैवापूर्वस्यानेनातिप्राबल्यदशायाः कल्पनीयत्वात् । तस्मान्नाङ्गिनः कालेऽनुष्ठानं किन्तु स्वकाल एवेति स्थितम् । तदनेन विरोधवारणाय पूर्वकालत्वमेवार्थः । तथा च न कोऽपि विरोध इति सर्वं सुस्थम् । केषुचिन्निमित्तेषु पुनराग्निधारणं कर्त्तव्यम् ।

तथा च याज्ञवल्क्यः,

अन्तरा पतिते पिण्डे सन्देहे वा पुनर्हरेत् । इति । (२।१०७)

यदा गच्छतोऽन्तरा=अष्टममण्डलादूर्वाक् पिण्डः पतति दग्धादग्धत्वे वा सन्देहस्तदा पुनर्हरेदित्यर्थः । इदं तु यदि हस्तयोर्न दाहस्तदा वेदितव्यम् । दाहे त्वशुद्धिरेव ।

तथा च नारदः,

यस्त्वन्तरा पातयति दग्धश्च न विभाव्यते ।

पुनस्तं हारयेदर्गि स्थितिरेषा द्दहीकृता ॥ इति ।

(व्य० प० १। श्लो० २९८)

हस्तयोरन्यत्र दग्धविभावेनेऽपि पुनर्धारणं कार्यमित्याह—

कात्यायनः,

प्रस्खलत्याभियुक्तश्चेत् स्थानादन्यत्र दह्यते ।

न तं दग्धं विदुर्देवास्तस्य भूयोऽपि दापयेत् ॥ इति ।

भूयोऽपि=पुनरपीत्यर्थः ।

इत्यग्निविधिः ।

अथ जलविधिः ।

तत्र पितामहः—

तोयस्यातः प्रवक्ष्यामि विधिं धर्म्यं सनातनम् ।

मण्डलं धूपदीपाभ्यां कारयेच्च विचक्षणः ॥

शरान् सम्पूजयेद्भक्त्या वैणवं च धनुस्तथा ।

मङ्गलैः पुष्पधूपैश्च ततः कर्म समाचरेत् ॥ इति ।

धूपदीपाभ्यां शरान् सम्पूजयेदित्यन्वयः । जलसमीपे संस्कृतायां भुवि मण्डलं कृत्वा तत्र शरादिकं सम्पूज्य प्रयोगारम्भः कार्य इत्यर्थः ।

२०४ वीरमित्रोदयव्यवहारप्रकाशस्य प्रमाणनिरूपणम्०

धनुषः प्रमाणमाह—

नारदः,

क्रूरं धनुः सप्तशतं मध्यमं षट्शतं स्मृतम् ।

मन्दं पञ्चशतं ज्ञेयमेष ज्ञेयो धनुर्विधिः ॥ इति ।

(व्य० प० १।१००३०७)

सप्तशतं=सप्ताधिकशताङ्गुलम् । एवं षट्शतं पञ्चशतं च । लक्ष्य

स्थानं च—

स एवाह,

मध्यमेन तु चापेन प्रक्षिपेच्च शरत्रयम् ।

हस्तानां तु शते सार्धं लक्ष्यं कृत्वा विचक्षणः ।

न्यूनाधिके तु दोषः स्यात् क्षिपतः सायकांस्तथा ॥ इति ।

शराश्चानायसाग्रा वैणवाश्च कर्त्तव्या इत्याह—

कात्यायनः,

शरांश्चानायसाग्रांस्तु प्रकुर्वीत विशुद्धये ।

वेणुकाण्डमयांश्चैव क्षेप्ता तु सुदृढं क्षिपेत् ॥ इति ।

क्षेप्ता च क्षत्रियस्तद्वृत्तिर्ब्राह्मणो वा कार्य्य इत्याह—

पितामहः,

क्षेप्ता च क्षत्रियः कार्य्यस्तद्वृत्तिर्ब्राह्मणोऽथवा ।

अक्रूरहृदयः शान्तः सोपवासस्तथा शुचिः ॥ इति ।

शोधकर्मप्रमाणोच्छ्रिततोरणं मण्डलं समीपे कार्य्यमित्याह—

नारदः,

गत्वा तु तज्जलस्थानं तटे तोरणमुच्छ्रितम् ।

कुर्वीत कर्णमात्रं तु भूमिभागे समे शुचिः ॥ इति ।

उपादेयानुपादेयजले विविनाक्ति—

पितामहः,

स्थिरे तोये निमज्जेत्तु न ग्राहिणि न चालपके ।

तृणशैवालरहिते जलौकामत्स्यवर्जिते ॥

देवखातेषु यत्तोयं तस्मिन् कुर्याद्विशोधनम् ।

आहार्य्यं वर्जयेन्नित्यं शीघ्रगासु नदीषु च ।

आविशेदमले नित्यमूर्मिपङ्कविवर्जिते ॥

ग्राहिणि=ग्राहार्थजलजन्तुयुक्ते । आहार्य्यम्=नद्यादित आहत्य महति कटाहादौ स्थापितम् ।

(१) यस्तु पातयते त्रासाद्ग्रो वा न विभाव्यते । इति पाठो मुद्रितना० स्मृ० ।

पितामहः—

नदीषु नातिवेगास्तु तडागेषु सरःसु च ।

हृदेषु स्थिरतोयेषु कुर्यात्पुंसां निमज्जनम् ॥ इति ।

अतिवेगास्तु=अवस्थित्ययोग्यास्तु ।

विष्णुः—

पङ्कशैवालदुष्टग्राहमत्स्यजलौकादिविवर्जिताम्भासि । इति ।

तत्र उदके प्राङ्बिवाको वरुणं पूजयेदित्याह—

स एव,

गन्धमाल्यैः सुरभिभिर्मधुक्षीरघृतादिभिः ।

वरुणाय प्रकुर्वीत पूजामादौ समाहितः ॥ इति ।

ततो दृढकायः कश्चित्पुरुषो नाभिमात्रजले स्थापनीय इत्यपि—

स एवाह,

ब्राह्मणः क्षत्रियो वैश्यो रागद्वेषविवर्जितः ।

नाभिमात्रे जले स्थाप्यः पुरुषः स्थाणुवद्वली ॥

तस्योरु प्रतिसङ्गृह्य निमज्जेदभिशापवान् ॥ इति ।

पितामहोऽपि—

स्थापयेत्प्रथमं तोये स्तम्भवत्पुरुषं नृपः ।

आगतं प्राङ्मुखं कृत्वा तोयमध्ये तु कारिणम् ॥ इति ।

स्तम्भवत्पुरुषं=स्तम्भसमन्वितं पुरुषम् । कारिणं=दिव्यकारिणं शोध्य-
मिति यावत् । अनेन पुरुषेण यज्ञियवृक्षजातां धर्मस्थूणामवष्टभ्य
स्थातव्यम् ।

तथा च स्मृतिः—

उदके प्राङ्मुखस्तिष्ठेद्धर्मस्थूणां प्रगृह्य च । इति ।

ततः प्राङ्बिवाको धर्मावाहनादिहोमान्तं कृत्वा शोध्यशिरसि च
पत्रारोपणं विधाय जलाभिमन्त्रणं कुर्यात् ।

तथा च पितामहः—

ततस्त्वावाहयेद्देवान् सलिलं चानुमन्त्रयेत् ॥ इति ।

देवतावाहनं पूर्वोक्तस्य सकलदिव्यसाधारणस्य प्रतिज्ञापत्रबन्ध-
नान्तस्य कर्मजातस्योपलक्षणम् । सलिलग्रहणं सलिलदेवताभूतस्य
वरुणस्याप्युपलक्षणम् ।

जलाभिमन्त्रणमन्त्रं विष्णुराह—

त्वमम्भः ! सर्वभूतानामन्तश्चरासि साक्षिवत् ।

त्वमेवाम्भो ! विजानीषे न विदुर्यानि मानवाः ॥

व्यवहाराभिशास्तोऽयं मानुषस्त्वयि मज्जति ।
तदेनं संशयादस्माद्धर्मतस्त्रातुमर्हसि ॥ इति ।

पितामहोऽपि—

तोय ! त्वं प्राणिनां प्राणः सृष्टेराद्यं तु निर्मितम् ।

शुद्धस्त्वं कारणं प्रोक्तं द्रव्याणां देहिनां तथा ।

अतस्त्वं दर्शयात्मानं शुभाशुभपरीक्षणे ॥ इति ।

अनयोर्मन्त्रयोर्विकल्पः तुल्यार्थत्वात्(१) । वरुणाभिमन्त्रणमन्त्रः
शङ्खलिखिताभ्यां दर्शितः—

सदसच्च त्वमेव वरुण ! उभयोः प्रतिष्ठितस्त्वयि सत्यं त्विदं देव !
वरुण ! त्वमेव तद्ब्रूहि वरेण्य ! तदादिशस्व इति ।

नारदोऽपि—

सत्यानृतविभागस्य तोयाग्नी स्पष्टकृत्तमौ ।

अद्भ्यश्चाग्निरभ्यस्मात् तस्मात्तोये विशेषतः ॥

क्रियते धर्मतत्त्वज्ञैर्दूषितानां विशोधनम् ।

तस्मात्सत्येन भगवन् ! जलेश ! त्रातुमर्हसि ॥ इति ।

अनयोरपि विकल्पः । ततः प्राड्विवाकोऽभिमन्त्रिते जले शोध्यं
प्रवेशयेदित्याह—

कालिकापुराणे व्यासः,

त्राह्येनं वरुण ! त्वं च अस्मादेवाभिशापतः ।

शुद्धश्चेदतिकारुण्यादभिमन्त्र्य जले क्षिपेत् ॥ इति ।

त्राह्येनमित्यादिनाऽऽतिकारुण्यादित्यन्तेन मन्त्रेणाभिमन्त्र्य जले
पुरुषं प्रवेशयेदित्यर्थः । अयं च मन्त्रः पूर्वोक्तेन जलाभिमन्त्रणमन्त्रेण
वैकल्पिकः । शोध्योऽपि कृताभिमन्त्रणो जलं प्रविशेत् ।

तथा च याज्ञवल्क्यः—

सत्येन माभिरक्ष त्वं वरुणेत्यभिशाप्य कम् ।

नाभिदध्नोदकस्थस्य गृहीत्वोरु जलं विशेत् ॥ इति । (२।१०८)

हे वरुण ! मां त्वं सत्येनाभिरक्षेत्यनेन मन्त्रेण कमुदकम्, अभिशाप्य=अ-
भिमन्त्र्य नाभिदध्नोदकस्थस्य नाभिप्रमाणोदकस्थितस्य पुरुषस्योरु गृहीत्वा शो-
ध्यो जलं विशेत् । जले निमज्जेदित्यर्थः । ततः पूर्वोक्ते लक्ष्यस्थाने शरत्रयं
प्रक्षिपेदित्याह—

बृहस्पतिः,

अप्सु प्रवेश्य पुरुषं प्रेषयेत्सायकत्रयम् । इति ।

कालविशेषे देशविशेषे च शरक्षेपनिषेधमाह—

स एव,

इषून् निःक्षिपेद्विद्वान्माखते वाति वै भृशम् ।

विषमे भूप्रदेशे च वृक्षस्थानुसमाकुले ॥

तृणगुल्मलतावल्लीपङ्कपाषाणसंयुते । इति ।

तदनन्तरं कर्त्तव्यमाह—

याज्ञवल्क्यः,

समकालमिषुं मुक्तमानीयान्यो जवी नरः ।

गते तस्मिन्निमग्नाङ्गं पश्येच्चच्छुद्धिमाप्नुयात् ॥ इति । (२।१०९)

अयमर्थः । त्रिषु शरेषु मुक्तेषु एको वेगवान् मध्यमशरपातस्थानं गत्वा तमादाय तत्रैव तिष्ठति, अन्यस्तु पुरुषो वेगवान् शरमोक्षस्थाने तोरणमूले तिष्ठति । एवं स्थितायां तृतीयस्यां करतालिकायां शोध्यो नाभिप्रमाणोदकस्थितस्य पुरुषस्योरु गृहीत्वा निमज्जति । तत्समकालमेव तोरणमूलस्थितोऽपि द्रुततरं मध्यमशरपातस्थानं गच्छति । शरग्राही च तस्मिन् प्राप्ते द्रुततरं तोरणमूलं प्राप्यान्तर्जलगतं शोध्यं यदि न पश्यति तदा शुद्धो भवतीति ।

तथा च कार्यायनः—

(१)क्षिप्तेषु मज्जनं कार्यं गमनं समकालिकम् । इति ।

एतदेव स्पष्टीकृतं पितामहेन,

गन्तुश्चापि च कर्त्तुश्च समं गमनमज्जनम् ।

गच्छेत्तोरणमूलात् लक्ष्यस्थानं जवी नरः ॥

तस्मिन् गते द्वितीयोऽपि वेगादादाय सायकम् ।

गच्छेत्तोरणमूलं तु यतः स पुरुषो गतः ॥

आगतस्तु शरग्राही न पश्यति यदा जले ।

अन्तर्जलगतं सम्यक् तदा शुद्धं विनिर्दिशेत् ॥ इति ।

नारदोऽपि—

शरप्रक्षेपणस्थानाद्युवा जवसमन्वितः ।

गच्छेत्परमया शक्त्या यत्रासौ मध्यमः शरः ॥

मध्यमं शरमादाय पुरुषोऽन्यस्तथाविधः ।

प्रत्यागच्छेत्तु वेगेन यतः स पुरुषो गतः ॥

(व्य०प०१श्लो०३०९।३१०)

(१) क्षिप्तेषु शरेषु सत्सु मज्जनं, गमनं च तृतीयकरतालिकासमकालिक कार्य-
मित्यर्थः ।

२०८ वीरमित्रोदयव्यवहारप्रकाशस्य प्रमाणनिरूपणप्र०

अग्रे पितामहवदेव । क्वचित्पितामहवाक्यमपि शरप्रक्षेपणादि नारदवदेव पठन्ति । त्रिषु मुक्तेषु मध्यमः शरो ग्राह्यः ।

तथा च स्मृतिः,

तेषां च प्रेषितानां च शराणां शास्त्रचोदनात् ।

मध्यमस्तु शरो ग्राह्यः पुरुषेण बलीयसा ॥ इति ।

तत्रापि पतनस्थानादानेतव्यो न सर्पणस्थानात् ।

तथा च पितामहः—

शरस्य पतनं ग्राह्यं सर्पणं तु विवर्जयेत् ।

सर्पन् सर्पन् शरो यायाद्दूराद्दूरतरं यतः ॥ इति ।

स्थानान्तरगमने चाशुद्धिः ।

तथा च नारदपितामहौ—

अन्यथा न विशुद्धः स्यादेकाङ्गस्यापि दर्शनात् ।

स्थानाद्धान्यत्र गमनाद्यस्मिन् पूर्वं निवेशितः ॥ इति ।

(ना०व्य०प०१श्लो०११२)

एकाङ्गस्यापि दर्शनादिति कर्णाद्यभिप्रायेण ।

तथा च कात्यायनः—

शिरोमात्रं तु दृश्येत न कर्णौ नापि नासिका ।

अप्सु प्रवेशने यस्य शुद्धं तमपि निर्दिशेत् ॥ इति ।

इत्युदकविधिः ।

अथ विषविधिः ।

तत्र नारदः—(व्य० प० १)

अतः परं प्रवक्ष्यामि विषस्य विधिमुत्तमम् ।

यस्मिन् काले यथा देयं यादृशं परिकीर्तितम् ॥ (३१८)

यावन्मात्रं समुद्दिष्टं धर्मतत्त्वानुवेदिभिः ।

तोलयित्वेप्सिते काले देयमेतद्धिमागमे ॥ (३१९)

नापराद्धे न मध्याह्ने सन्ध्यायां च विवर्जयेत् ।

शार्ङ्गं हैमवतं शस्तं गन्धवर्णरसान्वितम् ॥ (३२०)

अकृत्रिममसंमूढममन्त्रोपहतं च यत् ।

वर्षं चतुर्यवा मात्रा ग्रीष्मे पञ्चयवा स्मृता ॥

हेमन्ते सा सप्तयवा शरद्यल्पा ततोऽपि हि ॥ (३२४) इति ।

हिमागमे=हेमन्तशिशिरयोः शार्ङ्गं=शृङ्गोद्भवम् । हैमवतं=हिमालयोद्भवम् । हेमन्त इति हेमन्तशिशिरयोर्ग्रहणम् । “हेमन्तशिशिरयोः समा-

सेन"इति श्रुतेः । वसन्तस्य सर्वसाधारणत्वात् तत्रापि सप्तयवा शरदि
ततोऽप्यल्पा षड्यवेत्यर्थः । वत्सनाभोऽपि ग्राह्य इत्याह—

पितामहः,

यवाः सप्त प्रदातव्याः शुचिहेतोर्न संशयः ।

शृङ्गिणो वत्सनाभस्य हिमजस्य विषस्य च ॥ इति ।

यवाः सप्तति शीतलकालविषयम् ।

रात्रौ तु पश्चिमे भागे विषं देयं सुशीतले ।

इति पूर्वोदाहृतवचनात् । वर्ज्यविषमाह—

पितामहः,

चारितानि(१) च जीर्णानि कृत्रिमाणि तथैव च ।

भूमिजानि च सर्वाणि विषाणि परिवर्जयेत् ॥ इति ।

नारदोऽपि—

भृष्टं च चारितं चैव धूपितं मिश्रितं तथा ।

कालकूटमलाबुं च विषं यत्नेन वर्जयेत् ॥ इति । (व्य०प०१श्लो०३२१)

वत्सनाभस्वरूपमाह कात्यायनः—

वत्सनाभनिभं पीतं वर्णज्ञानेन निश्चितम् ।

शुकिशृङ्गाकृतिर्भङ्गे विद्यात्तद्वत्सनाभकम् ॥

मधुक्षीरसमायुक्तं स्वच्छं कुर्वीत तत्क्षणात् ।

बाह्यमेवं समाख्यातं लक्षणं धर्मसाधकैः ॥ इति ।

शार्ङ्गस्वरूपमाह स एव—

अजाशृङ्गनिभं श्यामं सुपीतं शृङ्गसम्भवम् ।

भङ्गे च शृङ्गवेराभं ख्यातं तच्छार्ङ्गिणं विषम् ॥

रक्तस्थमसितं कुर्यात्कठिनं चैव तत्क्षणात् ।

अनेन विधिना ज्ञेयं विषं दिव्यं विशारदैः ॥ इति ।

भङ्गे=छेदने शृङ्गवेराभम्=आर्द्रकतुल्यम् । भङ्गे आर्द्रकतुल्यं सुपीतं-
मित्यन्वयः । शार्ङ्गिणं=शृङ्गिणं सम्बन्धि । “इतप्यनपत्ये” (पा०सू०अ०६
पा०४सू०१६४) इति प्रकृतिवद्भावाच्च टिलोपः । यद्रक्तस्थं तत्क्षणाद्रक्त-
मसितं कुर्यादितिसम्बन्धः । विषं च घृतप्लुतं देयमित्याह—

नारदः,

विषस्य पलषड्भागाद्भागो विंशतिमस्तु यः ।

तमष्टभागहीनं तु शोध्य दद्यात् घृतप्लुतम् ॥ इति (व्य०प०१श्लो०३२३)

(१) चारितानि=सञ्चारितानि कस्मैचिद्दानि ।

२७ वी० मि०

३१० वीरमित्रोदयव्यवहारप्रकाशस्य प्रमाणनिरूपणप्र०

पलं चात्र चतुःसुवर्णिकं तस्य षष्ठो भागो दश माषा दश यवाश्च भ-
वन्ति । “त्रियवं त्वेककृष्णलम् । पञ्चकृष्णलको माषः” इत्येको माषः पञ्च-
दश यवा भवन्ति । पञ्चदशानां माषाणां यवाः सार्द्धशतं भवन्ति । पूर्वं
च दश यवा इति षष्ठ्यधिकशतं यवाः पलस्य षष्ठो भागस्तस्माद्विश-
तितमो भागोऽष्टौ यवाः तस्याष्टमभागहीनः = एकयवहीनः तं विंशति-
तमं भागं सप्तयवं घृतप्लुतं दद्यादित्यर्थः । घृतं च विषात्रिंशद्वुणं
ग्राह्यामित्यप्याह—

नारदः—

पूर्वाह्ने शीतले देशे विषं देयं तु देहिनाम् ।

घृतेन योजितं श्लक्ष्णं पिष्टं त्रिंशद्वुणान्वितम् ॥ इति । (न लब्धम्)

कात्यायनाऽपि—

पूर्वाह्ने शीतले देशे विषं देयं तु देहिनाम् ।

घृतेन योजितं श्लक्ष्णं पिष्टं त्रिंशद्वुणान्वितम् ॥ इति ।

एतच्च विषं सोपवासेन प्राङ्निवाकेन पूर्वोक्तदिव्यदेशे काले च देव-
द्विजसन्निधौ शिवपूजां कृत्वा तत्पुरतो विषं स्थापयित्वा धर्मावाहना-
दिशोध्यशिरसि प्रतिष्ठापत्रं निधाय विषमभिमन्त्र्य दक्षिणाभिमुखाय
उदङ्मुखेन प्राङ्मुखेन वा देयमित्याह—

नारदः,

दद्याद्विषं सोपवासो देवब्राह्मणसन्निधौ ।

धूपोपहारमन्त्रैश्च पूजयित्वा महेश्वरम् ॥

द्विजानां सन्निधावेव दक्षिणाभिमुखे स्थिते ।

उदङ्मुखः प्राङ्मुखो वा दद्याद्विषः समाहितः ॥ इति ।

(नाऽस्मृतेन लब्धम्)

अभिमन्त्रणमन्त्रमाह विष्णुः—

विषत्वाद्विषमत्वाच्च क्रूरत्वात्सर्वदेहिनाम् ।

त्वमेव विष ! जानीषे न विदुर्यानि मानवाः ॥

व्यवहाराभिस्तोऽयं मानुषः शुद्धिमिच्छति ।

तदेनं संशयादस्माद्धर्मतस्त्रातुमर्हसि ॥ इति ।

नारदोऽपि—

विष ! त्वं ब्रह्मणः पुत्रः सत्यधर्मे व्यवस्थितः ।

शोधयैनं नरं पापात्सत्येनास्यामृतं भव ॥ इति । (व्य० प० ११ श्लो० ३२५)

अनयोरेकार्थत्वाद्विकल्पः । शोधयस्याभिमन्त्रणमन्त्रमाह—

ग्राह्यवत्त्वयः,

विष ! त्वं ब्रह्मणः पुत्रः सत्यधर्मे व्यवस्थितः ।

त्रायस्वास्मादभीशापात्सत्येन भव मेऽमृतम् ॥ इति । (२।११०)

पितामहोऽपि—

दीयमानं करे कृत्वा विषं तु परिशापयेत् ।

विष ! त्वं ब्रह्मणा सृष्टं परीक्षार्थं दुरात्मनाम् ॥

पापेषु दर्शयात्मानं शुद्धानाममृतं भव ।

अनयोरपि विकल्पः । अभिमन्त्रणानन्तरकर्त्तव्यमाह—
याज्ञवल्क्यः,

एवमुक्त्वा विषं शार्ङ्गं भक्षयेद्धिमशैलजम् । इति । (२।१११)

शुद्धिप्रकारमाह बृहस्पतिः—

विधिदत्तं विषं येन जीर्णं मन्त्रौषधैर्विना ।

स शुद्धः स्यादन्यथा तु दण्डयो दाप्यश्च तद्धनम् ॥ इति ।

याज्ञवल्क्योऽपि—

यस्य वगैर्विना जीर्येच्छुद्धिं तस्य विनिर्दिशेत् । इति (२।११२)

वेगो नाम घातोर्धात्वन्तरप्राप्तिः ।

घातोर्धात्वन्तरप्राप्तिर्विषवेग इति स्मृतः ।

इति वचनात् । घातवश्च त्वगादयः सप्त ।

त्वगसृङ्गांसमेदोऽस्थिमज्जाशुक्राणि घातवः ।

इति वचनात् । विषवेगाश्च सप्त तेषां लक्षणानि विषतन्त्रे दर्शितानि—

वेगो रोमाञ्चमाद्या रचयति विषजः स्वेदवक्त्रोपशोषौ

तस्योर्ध्वस्तत्परौ द्वौ वपुषि जनयतो वर्णभेदप्रवेपौ ॥

यो वेगः पञ्चमोऽसौ नयति विवशतां कण्ठमङ्गं च हिक्रां

षष्ठो निःश्वासमोहौ वितरति च मूर्ति सप्तमा भक्षकस्य ॥ इति ।

शोध्यश्च कुहकादिभ्यो रक्षणीयः ।

अत एव पितामहः—

त्रिरात्रं पञ्चरात्रं वा पुरुषैः स्वैरधिष्ठितम् ।

कुहकादिभयाद्राजा धारयेत् दिव्यकारिणम् ॥

औषधीर्मन्त्रयोगांश्च मणीनथ विषापहान् ।

कर्तुः शरीरसंस्थांश्च गूढोत्पन्नान् परीक्षयेत् ॥ इति ।

दिनान्तपर्यन्तं विषवेगरहित्ये शुद्धिरवधारणीयेत्याह—

विष्णुः,

विषं वेगकृमातीतं सुखेन यदि जीर्यते ।

विशुद्धमिति तं ज्ञात्वा दिवसान्ते विसर्जयेत् ॥

पितामहोऽपि—

भक्षिते तु यदा सुस्थो मूर्च्छाच्छर्दिर्विवर्जितः ।

निर्विकारो दिनस्यान्ते शुद्धं तमपि निर्दिशेत् ॥ इति ।

२१२ वीरमित्रोदयव्यवहारप्रकाशस्य प्रमाणनिरूपणप्र०

नारदोऽपि—

छाया निवेशितो रक्ष्यो दिनशेषमभोजनः ।

विषवेगकृमातीतः शुद्धोऽसौ मनुरब्रवीत् ॥ इति । (व्य० प० १३ लो० ३२६)

मिताक्षरायां तु—

पञ्चतालशतं कालं निर्विकारो यदा भवेत् ।

तदा भवति सशुद्धस्ततः कुर्याच्चिकित्सितम् ॥

इति नारदवाक्यं पठित्वा विषे पीते यावत्करतालिकाशतपञ्चकं क्रिय-
ते तावत्कालं निर्विकारश्चेच्छुद्धः । अनन्तरं तु चिकित्सनीयः । यानि
तु दिनान्तावधिबोधकानि पितामहादिवचनानि तान्यल्पमात्रविषया-
णीत्युक्तम् ।

इति विषविधिः ।

अथ कोशविधिः ।

तत्र नारदः—(व्य० प० १)

अतः परं प्रवक्ष्यामि कोशस्य विधिमुत्तमम् ।

शास्त्रविद्भिर्यथा प्रोक्तं सर्वकालाविरोधिनम् ॥ (३२७)

पूर्वाह्णे सोपवासस्य स्नातस्यार्द्रपटस्य च ।

सशूकस्याऽव्यसनिनः कोशपानं विधीयते ॥ (३२८)

इच्छतः श्रद्धानस्य देवब्राह्मणसन्निधौ । (ना० स्मृ० नलब्धम्)

सशूकस्य=असत्येन दिव्यकरणेऽनिष्टशङ्कायुक्तस्य । कोशपानम्—उग्र-
देवतास्नानोदकपानम् । देवतास्नानोदकं च प्रसूतित्रयं प्राह्यामित्याह—

विष्णुः, उग्रान् देवान् समभ्यर्च्य तत्स्नानोदकात्प्रसूतित्रयं पिवेदिदं
मया न कृतमिति व्याहरन् देवताभिमुख इति ।

याज्ञवल्क्योऽपि,

देवानुग्रान् समभ्यर्च्य तत्स्नानोदकमाहरेत् ।

संश्राव्य पाययेत्तस्माज्जलान्तु प्रसूतित्रयम् ॥ इति । (२।११२)

उग्रान् देवान्=दुर्गादित्यादीन् । तेषामन्यतमं देवं प्राङ्निवाकः सोप-
वासो गन्धपुष्पादिभिः सम्पूज्य स्नापयित्वा तत्स्नानोदकं दिव्यदेशं न-
येदित्यर्थः । नीत्वा च तत्र निधाय धर्मावाहनादि शोध्यशिरसि पत्रा-
रोपणान्तं सर्वदिव्यसाधरणविधिं विधाय देवतायतनसमीपे मण्डलं च
विधाय तत्र शोध्यं प्राङ्मुखं स्थापयित्वा तमसत्येनैतदिव्यकरणेऽनिष्टं
संश्राव्य जलावधाशुक्तेन “तोय ! त्वं प्राणिनां प्राण” इत्यादिना मन्त्रेणा-
भिमन्त्र्य पूर्वनिर्दिष्टोदकात् प्रसूतित्रयं पाययेत् । शोध्यश्च जलविधावे-

बोक्तेन “सत्यानृतविभागस्य” इत्यादिना मन्त्रेणाभिमन्त्र्य पिबेत् ।

तथा च नारदः—

तमाहूयाभिशस्त्रं तु मण्डलाभ्यन्तरे स्थितम् ।

आदित्याभिमुखं कृत्वा पाययेत् प्रसृतित्रयम् ॥ इति ।

पितामहोऽपि—

प्राङ्मुखं कारिणं कृत्वा पाययेत् प्रसृतित्रयम् ।

पूर्वोक्तेन विधानेन स्नातमात्रं स्थिरं शुचिम् ॥ इति ।

कारिणं=दिव्यकारिणं शोधयामिति यावत् । पूर्वोक्तेन=सकलदिव्य-
साधारणतया प्रागुक्तेनेत्यर्थः ।

नारदोऽपि—

अर्चयित्वा तु तं देवं प्रक्षाल्य सलिलेन तु ।

एनश्च श्रावयित्वा तु पाययेत्प्रसृतित्रयम् ॥ इति ।

एनः=पापम् । तच्च तत्फलाभिधानमुखेन तेनैव दर्शितम्—

स्वेच्छया यः पिबेत्कोशं न कचिद्दूषितो नरः ।

न संवदेन्नरो लोभात् शिवत्री भवति दुर्मतिः ॥

जानानः कामकारेण कोशं पीत्वा विसंवदेत् ।

दरिद्रो व्याधितो मूर्खः सप्तजन्मनि जायते ॥ इति ।

सशिरस्केऽभियोगे अभियोक्तुः श्राव्यमनिष्टमप्याह—

स एव,

बलात्कोशं हि यो दत्त्वा हितमिच्छेत चात्मनः ।

स विनाशी भवेत्तस्य तच्च कार्यं न सिद्ध्यति ॥ इति ।

एवं यस्य कस्य चिदुग्रदेवस्य स्नानोदकमाहृत्य कोशानुष्ठाने प्राप्ते
नियमार्थमाह—

पितामहः,

भक्तो यो यस्य देवस्य पाययेत्तस्य तज्जलम् ।

समभावे तु देवानामादित्यस्य तु पाययेत् ॥

दुर्गायाः पाययेच्चौरान् ये च शस्त्रोपजीविनः ।

भास्करस्य तु यत्तोयं ब्राह्मणं तन्न पाययेत् ॥ इति ।

उग्रदेवतायुधानि स्नापयित्वा तदुदकं स्वल्पेऽपराधे पाययेत् ।

तथा च कात्यायनः—

स्वल्पेऽपराधे देवानां स्नापयित्वाऽऽयुधोदकम् ।

पाथ्यो विकारे चाशुद्धो नियम्यः शुचिरन्यथा ॥ इति ।

पाथ्यः=पाययितव्यः । नियम्यः=दण्ड्यः । आयुधग्रहणं ताम्रादिनिर्मिता-

दित्यमण्डलस्याप्युपलक्षणम् ।

२१४ वीरमित्रोदयव्यवहारप्रकाशस्य प्रमाणनिरूपणप्र०

अत एव बृहस्पतिः—

यद्भक्तः सोऽभियुक्तः स्यात्तस्यैवायुधमण्डलम् ।

प्रक्षाल्य पाययेत्तस्माज्जलात्तु प्रसूतित्रयम् ॥ इति ।

अत्र विशेषमाह पितामहः—

दुर्गायाः पाययेच्छूलमादित्यस्य तु मण्डलम् ।

अन्येषामपि देवानां स्नापयेदायुधानि तु ॥ इति ।

कृतकोशपानस्य शोधयस्य किं तत्कालमेव शुद्धिर्नेत्याह—
कात्यायनः,

अथ दैवविसंवादस्त्रिसप्ताहं तु दापयेत् ।

अभियुक्तं प्रयत्नेन तमर्थं दण्डमेव च ॥ इति ।

दैवविसंवादः=दैविकव्याध्युद्भवः । दैविकव्याध्यादीनपि—

स एव दर्शयति,

ज्वरातिसारविस्फोटाः शूलास्थिपरिपीडनम् ।

नेत्ररुग्भालरोगश्च तथोन्मादः प्रजायते ।

शिरोरुभुजभङ्गश्च दैविका व्याधयो नृणाम् ॥ इति ।

शुद्धिकालविधिं विष्णुरग्याह—

यस्य पश्येद्विसप्ताहात् त्रिसप्ताहादथापि वा ।

रोगोऽग्निर्ज्ञातिमरणं राजदण्डमथापि वा ॥

तमशुद्धं विजानीयात् तथा शुद्धं विपर्यये ।

दिश्ये च शुद्धं पुरुषं सत्कुर्याद्भार्मिको नृपः ॥ इति ।

पितामहोऽपि—

त्रिरात्रात्सप्तरात्राद्वा द्विसप्ताहादथापि वा ।

वैकृतं यस्य दृश्येत पापकृतस तु मानवः ॥

तस्यैकस्य न सर्वस्य जनस्य यदि तद्भवेत् ।

रोगोऽग्निर्ज्ञातिमरणं नैव तस्य विभावना ॥ इति ।

तत्=रोगादिवैकृतं तस्य=कृतकोशपानस्यैकस्य यदि भवेत् तदैव स पापकृदिति न किन्तु तदीयस्य सर्वस्य जनस्य मध्येऽपि यदि कस्यचिद्भवेत् तदापीत्यर्थः ।

अत एव बृहस्पतिः—

सप्ताहाद्वा द्विसप्ताहाद्यस्यार्चिर्न प्रजायते ।

पुत्रदारधनानां च स शुद्धः स्यान्न संशयः ॥ इति ।

याज्ञवल्क्योऽपि—

अवाक्चतुर्दशादहो यस्य नो राजदैविकम् ।

व्यसनं जायते घोरं स शुद्धः स्यान्न संशयः ॥ इति । (२११३)

एतेषां च त्रिरात्रादीनां पक्षाणाम् अभियोगाल्पत्वमहत्त्वाभ्यां व्य-
वस्था ज्ञातव्या । अवधेरूर्ध्वं तु रोगाद्युद्भवेऽपि न पराजयः ।

तथा च नारदः—

ऊर्ध्वं यस्य द्विसप्ताहाद्वैकृतं तु महद्भवेत् ।

नाभियोज्यस्तु विदुषा कृतकालव्यतिक्रमात् ॥ इति ।

(व्य० प० १ श्लो० ३३१)

अत्र द्विसप्ताह इत्यवधिकालमात्रोपलक्षणम् । कृतकालव्यतिक्रम-
हेतोराभिधानात् । तेनैकविंशतिरात्रस्यावधिकालत्वाश्रयणे चतुर्दशरा-
त्रादूर्ध्वमपि वैकृतोत्पत्तौ पराजयः । एवं त्रिरात्रात्सप्तरात्रात्प्रागपि वैकृ-
तोत्पत्तौ न पराजय इति सिद्धम् ।

इति कोशविधिः ।

अथ तण्डुलविधिः ।

तत्र पितामहः—

तण्डुलानां प्रवक्ष्यामि विधिं भक्षणचोदितम् ।

चौर्यं तु तण्डुला देया नान्यत्रेति विनिश्चयः ॥ इति ।

चौर्यग्रहणमर्थविवादप्रदर्शनार्थम् । “तदर्द्धार्द्धस्य तण्डुला” इति
धनविवादे कात्यायनेनोक्तत्वात् ।

पूर्वेशुर्यत्कर्त्तव्यं तत्स एवाह—

तण्डुलान् कारयेच्छुक्लान् शालेर्नान्यस्य कस्यचित् ।

मृन्मय भाजने कृत्वा आदित्यस्याग्रतः शुचिः ॥

स्नानोदकेन सम्मिश्रान् रात्रौ तत्रैव वासयेत् ।

आवाहनादिपूर्वं तु कृत्वा रात्रौ विधानतः ॥ इति ।

शुचिः प्राङ्निवाकः सूर्यस्थाने धर्मावाहनादिहोमान्तं सर्वदिव्य-
साधारणविधिं कृत्वा आदित्यस्नानोदकेन शुक्लान् शालितण्डुलानाम्ना-
व्य रात्रावेवं कृत्वा तथैव प्रातःकालपर्यन्तं स्थापयेदित्यर्थः । स्नानो-
दकं देवताया इत्याह—

कात्यायनः,

देवतास्नानपानीयदिग्धतण्डुलभक्षणम् । इति ।

प्रातःकर्त्तव्यमपि स एवाह—

प्रभाते कारिणे देया आदित्याभिमुखाय तु । इति ।

कारिणे=शोभ्याय । देयाः तण्डुला इत्यनुषङ्गः । भक्षणं च सोपवासेन

२१६ वीरमित्रोदयव्यवहारप्रकाशस्य प्रमाणनिरूपणप्र०

सूर्यालयमध्य एव कर्त्तव्यमित्याह—

बृहस्पतिः,

सोपवासः सूर्यगृहे तण्डुलान् भक्षयेच्छुचिः । इति ।

शोध्यानुष्ठेयमनुवादव्याजेन दर्शयति पितामहः—

प्राङ्मुखोपोषितं स्नातं शिरोरोपितपत्रकम् ।

तण्डुलान् भक्षयित्वा तु पत्रे निष्ठीवयेत्ततः ॥ इति ।

भक्षयित्वा=भक्षणं कारयित्वा । हेतुमतो णिजन्तस्य भक्षेरयं प्रयोगः ।

पत्रे विशेषं—

स एवाह,

भूर्जस्यैव तु नान्यस्य अभावे पिप्पलस्य तु । इति ।

शुद्धशुद्धवधारणोपायं स एवाह—

शोणितं दृश्यते यस्य हनुस्तालु च शीर्यते ।

गात्रं च कम्पते यस्य तमशुद्धं विनिर्दिशेत् ॥ इति ।

बृहस्पतिरपि—

शुद्धः स्याच्छुक्लनिष्ठीवी रक्तमिश्रे तु दोषभाक् । इति ।

कात्यायनोऽपि—

शुक्लनिष्ठीविनाच्छुद्धो नियम्योऽशुचिरन्यथा । इति ।

इति तण्डुलविधिः ।

अथ तप्तमाषविधिः ।

तत्र पितामहः—

तप्तमाषस्य वक्ष्यामि विधमुद्धरणे शुभम् ।

कारयेदायसं पात्रं ताग्रं वा षोडशाङ्गुलम् ॥

चतुरङ्गुलखातं तु मृन्मयं वापि मण्डलम् ।

मण्डलं=सूर्यमण्डलाकार वर्तुलमिति यावत् । एतादृशं पात्रं घृ-
ततैलाभ्यां पूरयेदित्याह—

स एव,

पूरयेद्घृततैलाभ्यां पलैर्विंशतिभिस्तु तत् ।

सुवर्णं माषकं तस्मिन् सुतप्ते निक्षिपेत्ततः ॥

अङ्गुष्ठाङ्गुलियोगेन तप्तमाषकमुद्धरेत् ॥ इति ।

सुवर्णं माषकं कर्षपाडशांशप्रमाणम् । सुवर्णग्रहणं रूप्यमाषनिवृत्त्य-
र्थम् । तप्तमाषपरिमितं हिरण्यं ताग्रं वा पिण्डीकृत्य निक्षिपेत् । अङ्गु-

प्राङ्गुलियोगेन=अङ्गुष्ठतर्जनीमध्यमाभिरित्यर्थः । इदं च तप्तमाषोद्धरणं
प्राङ्गुलिविवाकेन घृततैलयोस्तापे समारब्धे धर्मावाहनादिशोध्यशिरः
पत्रारोपणान्तं सर्वसाधारणं कर्म विधाय “त्वमग्ने ! वेदाश्चत्वारः” इत्या-
हिना अग्निदिव्यप्रकरणोक्तेन मन्त्रेणाभिमन्त्र्य कारयितव्यम् । शो-
ध्यस्तु याज्ञवल्क्योक्तेन “त्वमग्ने ! सर्वभूतानाम्” इत्यादिमन्त्रेणाभिमन्त्र्य
तप्तमाषमुद्धरेत् ।

अत एव बृहस्पतिः—

समुद्धरेत्तैलघृतात्सुतप्तात्तप्तमाषकम् । इति ।

कल्पान्तरमाह स एव—

सौवर्णे राजते ताम्र आयसे मृन्मयेऽपि वा ।

गव्यं घृतमुपादाय तदग्नौ तापयेच्छुचिः ॥

सौवर्णीं राजतीं ताम्रीमायसीं वा सुशोभनाम् ।

रुलिलेन सकृद्धौतां प्रक्षिपेत्तत्र मुद्रिकाम् ॥

भ्रमद्वीचितरङ्गाढ्ये ह्यनखस्पर्शगोचरे ।

परीक्षेदाद्रूपेण चुरुकारं संघोषकम् ॥ इति ।

ततः प्राङ्गुलिविवाको धर्मावाहनादिपत्रारोपणान्तं साधारणं कर्म
कृत्वा घृतमभिमन्त्रयेत् । मन्त्रस्तु तेनैव दर्शितः—

ततश्चानेन मन्त्रेण सकृत्तदभिमन्त्रयेत् ।

परं पवित्रममृतं घृत ! त्वं यज्ञकर्मसु ॥

दह पावक ! पापं त्वं हिमशीतोऽशुचौ भव । इति ।

ततः प्राङ्गुलिविवाकः शोध्येन “त्वमग्ने ! सर्वभूतानां” इत्यादि मन्त्रेणा-
भिमन्त्रणं कारयित्वा मुद्रिकां ग्राहयेदित्याह—

स एव,

उपोषितं ततः स्नातमाद्र्वाससमागतम् ।

ग्राहयेन्मुद्रिकां तां तु घृतमध्यगतां तथा ॥

प्रदेशिनीं च तस्याथ परीक्षेयुः परीक्षकाः । इति ।

अत्र तर्जन्यैव मुद्रिकोद्धरणं कार्यम् । तस्याः परीक्षाभिधानात् ।
पक्षद्वयेऽपि शुद्ध्यवधारणोपायं

बृहस्पतिराह,

कराग्रं यो न धुनुयात् विस्फोटो वा न जायते ।

शुद्धो भवति धर्मेण पितामहवचो यथा ॥ इति ।

कालिकापुराणेऽपि—

न धुनेद्यः कराग्रं तु यस्य रक्तं न जायते ।

विस्फोटाद्यैस्तथा दोषैः स शुद्धो यस्य चोज्झितम् ॥ इति ।

२१८ वीरमित्रोदयव्यवहारप्रकाशस्य प्रमाणनिरूपणप्र०

रक्तं=रक्तवर्णम् । यस्य कराग्रं विस्फोटयैरुज्झितमिन्त्यन्वयः ।

पितामहोऽपि—

यस्य विस्फोटका न स्युः शुद्धोऽसावन्यथाऽशुचिः । इति ।

इति तप्तमाषविधिः ।

अथ फालविधिः ।

बृहस्पतिः—

आयसं द्वादशपलं घटितं फालमुच्यते ।

अष्टाङ्गुलं भवेद्दीर्घं चतुरङ्गुलविस्तृतम् ॥ इति ।

एवंविधं फालं प्रतिष्ठितेऽग्नौ प्रक्षिप्य प्राङ्मृगविको धर्मावाहनादि-
शोध्यशिरःपन्नारोपणान्तं साधारणं कर्म कृत्वा “त्वमग्ने” इत्यादिना
प्रागुक्तमन्त्रेणाभिमन्त्र्य शोध्येन “त्वमग्ने ! सर्वभूतानां” इत्यादिना
प्रागुक्तमन्त्रेणामन्त्रणं कारयित्वा लेहयेत् ।

तथा च स एव—

अग्निवर्णं ततश्चौरं जिह्वया लेहयेत्सकृत् ।

न दग्धश्चेच्छुद्धिमियादन्यथा तु स हायते ॥ इति ।

इति फालविधिः ।

अथ धर्मजाविधिः ।

तत्र पितामहः—

अधुना सम्प्रवक्ष्यामि धर्माधर्मपरीक्षणम् ।

हन्तृणां याचमानानां प्रायश्चित्तार्थिनां नृणाम् ॥ इति ।

हन्तृणामिति साहसाम्भियोगेषु, याचमानानामित्यर्थाभियोगेषु, प्रायश्चित्तार्थि-
नां नृणामिति पातकाभियोगेषु एतद्विध्यं भवतीति सूचितम् । धर्माधर्म-
प्रकारमाह—

स एव,

राजतं कारयेद्धर्ममधर्मं सीसकायसम् ।

लिखेद्भूर्जे पटे वापि धर्माधर्मौ सितासितौ ।

अभ्युक्ष्य पञ्चगव्येन गन्धमालयैः समर्चयेत् ॥

सितपुष्पस्तु धर्मः स्यादधर्मोऽसितपुष्पधृक् ।

एवंविधायोपलिप्य पिण्डयोस्तौ निधापयेत् ॥

गोमयेन मृदा वापि पिण्डौ कार्यौ समन्ततः ।

मृद्भाण्डके उपहृते स्थाप्यौ चानुपलक्षितौ ॥

उपलिप्ते शुचौ देशे देवब्राह्मणसन्निधौ ।
आवाहयेत्ततो देवान् लोकपालांश्च पूर्ववत् ॥
धर्मावाहनपूर्वं तु प्रतिज्ञापत्रकं लिखेत् ।
यदि पापविमुक्तोऽहं धर्मस्त्वायातु मे करे ॥

इति मन्त्रं शोध्यो ब्रूयात् । अहमिति मन्त्रलिङ्गात् ।
बृहस्पतिरपि—

पत्रद्वये लेखनीयौ धर्माधर्मौ सितासितौ ।
जीवदानादिकैर्मन्त्रैर्गायत्र्याद्यैश्च सामभिः ॥
आमन्त्र्य पूजयेद्गन्धैः कुसुमैश्च सितासितैः ।
अभ्युक्ष्य पञ्चगव्येन मृत्पिण्डान्तरितौ ततः ॥
समौ कृत्वा नवे कुम्भे स्थाप्यौ चानुपलक्षितौ ।
ततः कुम्भात्पिण्डमेकं प्रगृह्णीतानुयाचितः ॥
धर्मे गृहीते शुद्धः स्यात् स पूज्यश्च परीक्षकैः । इति ।

जीवदानादिकैर्मन्त्रैः “माप्रगामयथोवयं” इत्यादिसूक्तपठितै ऋग्मन्त्रैः ।
अन्यैर्वा आगमोक्तैः प्राणप्रतिष्ठा मन्त्रैरित्यर्थः । ते च शारदातिलके उक्ताः—

पाशाङ्कुशपुटा शक्तिवर्णीविन्दुविभूषितः ।
पाद्याः सप्त रकारान्ता व्योमसत्येन्दुसंयुतम् ॥
तदन्ते हंसमन्त्रः स्यात्ततोऽमुष्यपदं भवेत् ।
प्राणा इति वदेत् पश्चादिह प्राणास्ततः परम् ॥
अमुष्य जीव इह तु स्थितोऽमुष्यपदं भवेत् ।
सर्वेन्द्रियाण्यमुष्यान्ते बाह्यान्श्चक्षुरन्ततः ॥
श्रोत्रप्राणपदे प्राणा इहागत्य सुखं चिरम् ।
तिष्ठन्वाग्निवधूरन्ते प्राणमन्त्रोऽयमीरितः ॥
प्रत्यमुष्यपदात्पूर्वं पाशाद्यानि प्रयोजयेत् ।
प्रयोगेषु समाख्यातः प्राणमन्त्रो मनीषिभिः ॥ इति ।

इति धर्मजविधिः ।

अथ शपथविधिः ।

तत्र मनुः—

महर्षिभिश्च देवैश्च कार्य्यार्थं शपथाः कृताः ।

(१) वसिष्ठश्चापि शपथं शेषे वै यवने नृपे ॥ इति । (८।११०)

(१) वशिष्ठोऽपि पुत्रशतमनेन भाक्षितमिति विश्वामित्रेणाक्रुष्टः स्वपरिशुद्धयेऽपि
यवनापत्ये सुदाम्नि राजनि शपथं चकार । अत्र शपधानुः करोत्यर्थः । घातनामनेकार्थत्वात् ।
इति कुल्लुकभट्टः ।

२२० वीरमित्रोदयव्यवहारप्रकाशस्य प्रमाणनिरूपणम् ०

नारदोऽपि—(व्य० प० १ श्लो० २४३।२४४)

शपथा अपि देवानामृषीणां च महात्मनाम् ।

(१) वशिष्ठः शपथं लेभे यातुधाने तु शङ्कितः ॥

महर्षयस्त्वथेन्द्रश्च पुष्करार्थे निबोधिताः ।

शेषुः शपथमव्यग्राः परस्परविशुद्धये ॥ इति ।

शपथे विशेषमाह मनुः—(८।११३)

सत्येन शापयेद्विप्रं क्षत्रियं ब्राह्मणायुधैः ।

गोबीजकाञ्चनैर्वैश्यं शूद्रं सर्वैस्तु पातकैः ॥ इति ।

व्याख्यातमेतत् पूर्वमेव ।

बृहस्पतिरपि—

सत्यवाहनशस्त्राणि गोबीजकनकानि च ।

देवब्राह्मणपादाश्च पुत्रदारशिंशंसि च ॥

एते च शपथाः प्रोक्ता मुनिभिः स्वल्पकारणे ॥ इति ।

पुत्रदारादीनां शिरःस्पर्शः कार्यः ।

तथा च मनुः—

पुत्रदारस्य वाप्येनं शिंशंसि स्पर्शयेत् पृथक् । इति । (८।११४)

स्पर्शने च दक्षिणकरेण कुर्यात् ।

तथा च कात्यायनः—

यत्रोपदिश्यते कर्म कर्तुरङ्गं न तूच्यते ।

दक्षिणस्तत्र विज्ञेयः कर्मणां पारगः करः ॥ इति ।

शपथे कृते क्रियता कालेन शुद्धिरवधारणीयेत्याकाङ्क्षायां शुद्धि-
प्रकारमाह—

स एव,

आचतुर्दशकादहो यस्य नो राजदैविकम् ।

व्यसनं जायते घोरं स ज्ञेयः शपथे शुचिः ॥ इति ।

व्यसनमापत् । घोरम्=अतिपीडाकरम् । अल्पस्य शरीरधर्मत्वात् ।
तच्च प्रागुक्तोगादि । अत्राहो दिवसस्य योऽयं चतुर्दशभागस्तस्मा-
दर्वाग् व्यसनं न जायते स शपथे शुचिरित्यर्थः । कर्त्तव्यस्य शपथ-
स्य स्वल्पविषयत्वेन बह्वधेरनुचितत्वात् ।

यमिद्धो न दहत्यग्निरापो नोन्मज्जयन्ति च ।

न चार्त्तिमृच्छति क्षिप्रं स ज्ञेयः शपथे शुचिः ॥ (८।११५)

(१) वशिष्ठः शपथं शेपे यातुधानेन शङ्कितः ।

सप्तर्षयस्त्वथेन्द्रेण पुष्करार्थेन शङ्किताः ॥ इति मु० ना० स्मृ० पाठः ।

इति मनुना शीघ्रमेव शुचैरभिधानाच्च । मिथ्याशपथकरणे दोषमाह—
यमः,

कृत्वा मृषा तु शपथं कीटस्य वधसंयुतम् ।

अनुतेन च युज्येत वधेन च तथा नरः ॥

तस्मान्न शपथं कुर्यान्नरो मिथ्या वधेऽपि सतम् । इति ।

कीटस्येति यज्जन्तुवधेऽल्पदोषस्तस्योपलक्षणम् । तेनात्यन्तानुप-
युक्तकीटादीनामपि वधसंयुक्तः शपथोऽनर्थहेतुः । तद्व्यपपत्तेन मृषाश-
पथकर्त्ता युज्यत इत्यर्थः । यत्तु स्मृतितत्त्वे प्राणिमात्रोपलक्षणमित्यु-
क्तम् । तद्व्युक्तम् । ब्राह्मणादीनां प्राणित्वेन सङ्ग्रहान्मिथ्याशपथकरणे
तद्व्यजनितदोषप्रसङ्गात् ।

मनुरपि—

न वृथाशपथं कुर्यात् स्वल्पेऽप्यर्थे नरो बुधः ।

वृथा हि शपथं कुर्वन् प्रेत्य चेह च नश्यति ॥ इति (८।१११)

अत्र शपथानामपि दिव्यत्वादुपवासादिसाधारणदिव्यविधिरत्रा-
तिदेष्टव्यः । यत्तु स्मृतितत्त्वव्यवहारचिन्तामणिकाराभ्यां शपथानां दिव्यभेदेऽनु-
पन्यासाद्धटादिमध्ये परिगणनाभावाच्च न दिव्येति कर्त्तव्यताया अति-
देश इत्युक्तम् । तदप्यसत् । पूर्वनारदादिवचनैः शपथानामपि दिव्यत्वस्यो-
क्तत्वात्, घटादिपरिगणनवाक्यस्योपलक्षणत्वेन व्याख्यातत्वाच्च । किञ्च
त्वदुक्तदिव्यलक्षणस्यापि सत्त्वाच्च त्वयापि तेषां दिव्यत्वमङ्गीकर्तव्यम् ।
अन्यथा तल्लक्षणमव्याप्तं स्यात् । तस्मात् शपथानामपि दिव्यत्वाद्-
स्त्येव दिव्यधर्मातिदेश इत्यलम् ।

इति शपथविधिः समाप्तः ।

इति श्रीमत्सकलसामन्तचक्रचूडामणिमञ्जरीनिराजितचरणकमल-

श्रीमन्महाराजाधिराजप्रतापरुद्रतनूजश्रीमन्महाराजमधुकरसाहसुनु-

श्रीमन्महाराजाधिराजचतुरुद्रधिवलयवसुन्धराहृदय-

पुण्डरीकविकासदिनकर-

श्रीवीरसिंहदेवाद्योजितश्रीहंसगण्डितात्मज-श्रीपरशुराममिश्रसुनुसकलवि-

द्यापारावारपारीणधुरीणजगद्गारुडमहागजपारीन्द्र

विद्वज्जनजीवानु-

श्रीमन्मित्रमिश्रकृते वीरमित्रोदयामिधनिबन्धे व्यवहारप्रकाशे

प्रमाणनिरूपणाख्यं द्वितीयं प्रकरणम् ॥ २ ॥



एवं लौकिकालौकिकेषु प्रमाणेषु निरूपितेषु प्रमेयाणि व्यवहारप-
दानि निरूप्यन्ते तृतीये प्रकरणे । तेषां चोद्देशो व्यवहारेभेदप्रदर्शन-
प्रस्तावे “ऋणादानं ह्युपनिधिः” इत्यादि नारदवचनेन दर्शितः ।

मनुरपि—(अ० ८)

तेषामाद्यमृणादानं निक्षेपोऽस्वामिविक्रयः ।

सम्भूय च समुत्थानं दत्तस्यानपकर्म च ॥ (४)

वेतनस्यैव चादानं संविदश्च व्यतिक्रमः ।

क्रयविक्रयानुशयो विवादः स्वामिपालयोः ॥ (५)

सीमाविवादधर्मश्च पारुष्ये दण्डवाचिके ।

स्तेयं च साहसं चैव स्त्रीसङ्ग्रहणमेव च ॥ (६)

स्त्रीपुंघर्मो विभागश्च द्यूतमाह्वय एव च ।

पदान्यष्टादशैतानि व्यवहारस्थिताविह ॥ इति । (७)

यद्यपि नारदवचने “द्यूतं प्रकीर्णकं चैव” इत्यष्टादशपदान्युक्तानि ।
तथापि प्रकीर्णकपदेनोपयुक्तशेषाभिधानाद्राज्ञैव स्वाज्ञातिक्रमादौ परे-
ण कृते प्रतिवादित्वमास्थाय निर्णेतव्यम् । यच्च ऋणादिषु पूर्वोक्तव्य-
वहारपदेषु नोक्तं तत्सर्वं प्रकीर्णकमिति नारदेनैव तल्लक्षणकरणाद्यवह-
र्तुसम्बन्धनियमाभावान् मनुना प्रकीर्णकस्य व्यवहारपदत्वानुक्तिरिति
ध्येयम् । द्यूताह्वययोस्तु अप्राणिपाशादिकृतत्वप्राणिमल्लमेषादिकृतत्व-
मात्रभेदादेकपदत्वविवक्षयाऽष्टादशसङ्ख्योपपादनीया । अन्यथोन्वि-
शतिसङ्ख्यत्वापत्तेः । यथा सपणक्रीडत्वेन तयोरभेदविवक्षयैक्यमुक्तं
तथा पारुष्यरूपेण वाग्दण्डपारुष्ययोरप्यैक्यविवक्षा सम्भवति तथापि-
तन्न विवक्षितम् । स्वतन्त्रेच्छस्य पर्यनुयोगानर्हत्वात् । मनुना द्विवचनप्रयो-
गान्नारदादिनिबन्धनेषु पृथङ्निर्देशाच्च ।

ननु पारुष्यद्वयस्य वक्ष्यमाणसाहसविशेषत्वात्पदान्तरत्वोक्तिरयुक्ता ।
सत्यम् । बलावष्टम्भेन क्रियमाणस्य तस्य साहसत्वं छलकृतस्य तु
साहसलक्षणाभावात्पदान्तरत्वम् ।

तथाचाह नारदः—

तस्यैव भेदः स्तेयं स्याद्विशेषस्तत्र तूच्यते ।

आधिः साहसमाक्रम्य स्तेयमाधिदुलेन तु ॥

(व्य० प० १४ श्लो० १२)

तस्येति पूर्वोक्तं साहसं परामृष्टम् । आधिरर्थाहरणद्वारा क्रियमाणः
परस्य मानसः क्लेशः । “पुंस्याधिर्मानसी व्यथा” इति कोशात् । स आ-

क्रम्य=बलावष्टम्भेन विधीयमानः साहसमित्युच्यते । छलेन तु विधीय-
मान आधिः स्तेयमित्युच्यते इत्यर्थः । नन्वेनेन स्तेयस्य साहसाद्भेद उप-
पादितो न पारुष्यद्वयस्य । सत्यम् । नारदेन स्वयं व्यवहारपदेन पृथ-
गनुद्दिष्टस्यापि स्तेयस्य साहसादुपपादिते भेदे पृथगुद्दिष्टस्य पारु-
ष्यद्वयस्य सुतरां ततः स उन्नेतुं शक्य इत्यभिप्रायो नारदस्य ।

तदुक्तं सङ्ग्रहकारेणापि—

मनुष्यमारणादीनि कृतानि प्रसभं यदि ।

साहसानीति कथ्यन्ते यथाख्यान्यन्यथा पुनः ॥

अन्यथा पुनः=यद्यप्रसभं कृतानि तदा यथाख्यानि=स्वस्वाख्यानि स्तेय-
स्त्रीसङ्ग्रहणवाकपाख्यदण्डपाख्यसंज्ञकानि भवन्तीत्यर्थः । अत एव
मनुना स्तेयस्त्रीसङ्ग्रहणे अपि व्यवहारपदत्वेन साहसात् पृथगुद्दिष्टे ।
नारदेन तु तयोः प्रायेण लोके छलेनैव क्रियमाणत्वात्पदान्तरत्वं स्फु-
टमित्यनुक्त्वा साहसत्वमस्फुटमिति तदेवोक्तम् । वाकपाख्यदण्डपा-
ख्ययोस्तु विपरीतम् । प्रायेण ते प्रसभमेव क्रियमाणे लोके दृश्येते ।
छलेन तु तयोः करणं साहसभेदापादकं स्फुटमिति तद्व्यक्तीकरणाय
ते एव साहसात्पृथगुद्दिष्टे । अत एव तेनाप्राणिप्राणिकृतत्वविशेषा-
पुरस्कारेण समाह्वयोऽपि हूतत्वेनैवोद्दिष्ट इति ध्येयम् । यद्यप्युपनि-
धिनिक्षेपयोरपि तत्प्रकरणवक्ष्यमाणरीत्यावान्तरभेदोऽस्ति तथापि
तमविवक्षित्वा मनुनारदाभ्यां पर्यायत्वेनैव द्वयं विवक्षितम् । एतयैव दि-
शा स्मृत्यन्तरयोरप्यविरोध उन्नेयः । एवं व्यवहारपदानां प्रातिस्वि-
कानि लक्षणानि तद्वान्तरभेदाश्च तत्तत्स्थाने व्यक्तीकरिष्यामः ।

बृहस्पतिः—

पदान्यष्टादशैतानि धर्मशास्त्रोदितानि तु ।

मूलं सर्वविवादानां ये विदुस्ते परीक्षकाः ॥ इति ।

यत्तु नारदेन—

एषामेव प्रभेदोऽन्यः शतमष्टोत्तरं स्मृतम् ।

क्रियाभेदान्मनुष्याणां शतशाखो निगद्यते ॥ इत्युक्तम् (अ० ११४०२०)

यच्च कात्यायनेन—

अष्टादशक्रियाभेदाङ्गिभान्यष्टसहस्रशः । इति ।

तत्र क्रियाभेदात्=साध्यभेदादित्यर्थः । तद्व्यमप्यवान्तरभेदभूयस्त्वाभि-
प्रायेणप्रकीर्णप्रकारप्राचुर्याभिप्रायेण चेत्यष्टादशत्वाविघातः । अत एवा-
ष्टोत्तरशतसङ्ख्यात्वाष्टोत्तरसहस्रसङ्ख्यात्वयोरपि नारदकात्यायनोक्तयोः
प्रकारभूयस्त्वमात्रपरत्वादविरोधः ।

इति व्यवहारपदानामुद्देशः ।

एषां सामान्यलक्षणं तु “स्मृत्याचारव्यपेतेन” इत्यादि योगीश्वरवचनेन व्यवहारसामान्यलक्षणप्रस्तावप्रदर्शितेन प्रकटितम् । व्यवहारस्य=चतुष्पाद्यवहारस्य पदं=विषय इति योगव्युत्पत्त्यापि तदेव पर्यवस्यति ।

यत्तु बृहस्पतिना—

पदाङ्गसहितस्त्वेष्ट व्यवहारः प्रकीर्तितः ।

विवादकारणान्यस्य पदानि शृणुताऽधुना ॥

इति विवादकारणत्वं लक्षणमुक्तं, तदपि विषयस्यापि कारणात्वाद्विरुद्धमिति ।

अथ क्रमशः ऋणादानादीनि अष्टादश व्यवहारपदानि निरूपयिष्यता प्रथमं तावत् ऋणाख्यमाद्यं पदं निरूप्यते ।

बृहस्पतिः—

पदाङ्गसहितस्त्वेष्ट व्यवहारः प्रकीर्तितः ।

विवादकारणान्यस्य पदानि शृणुतानि तु ॥

ऋणादानोद्ग्रहादीनि श्रुताह्वानान्तिकानि च ।

क्रमशः सम्प्रवक्ष्यामि क्रियाभेदांश्च तत्त्वतः ॥ इति ।

तस्य सप्तविधत्वं दर्शयन् स्वरूपमाह—

नारदः,

ऋणं देयमदेयं च येन यत्र यथा च यत् ।

दानग्रहणधर्माश्च ऋणादानमिति स्मृतम् ॥ इति ।

(व्य० प० १ श्लो० १)

तत्राधमर्णे पञ्चविधम्—ईदृशमृणं देयम्; ईदृशमदेयम्; अनेनाधिकारिणा देयम्, अस्मिन् समये देयम्, अनेन प्रकारेण देयमिति । उत्तमर्णे द्विविधो दानविधिरादानविधिश्चेति । एवं समुदितं सप्तप्रकारं यस्मिन्विवादविषये तदृणादानाख्यव्यवहारपदमित्यर्थः । तत्रेतेषां दानविधिपूर्वकत्वादादौ दानविधिरुच्यते ।

तत्र बृहस्पतिः—

परिपूर्णं गृहीत्वाधि बन्धं वा साधुलभकम् ।

लेख्यारूढं साक्षिमद्वा ऋणं दद्याद्धनी सदा ॥ इति ।

परिपूर्णं=संवृद्धिकमूलद्रव्यपर्याप्तम् । आधिबन्धकम् । तद्विषये विशेषोऽग्रे वक्ष्यते । नन्वाधिबन्धयोरेकार्थत्वेन लोकप्रसिद्धत्वात्कथं बन्धं वेत्युक्तिरित्याशङ्क्यात्र विवक्षितं बन्धशब्दस्यार्थमाह—

नारदः,

निक्षेपो मित्रहस्तस्थो बन्धो विश्वासकः स्मृतः । इति ।

उत्तमर्णस्य विश्वासहेतुस्तन्मित्रहस्तस्थो निक्षेप एव बन्धशब्दे-
नोच्यत इत्यर्थः । तत्रापि विशेषोऽग्रे वक्ष्यते । लम्कः=प्रतिभूः । तथा
त्रायमर्थः । उत्तमर्णः परिपूर्णमाधि बन्धं वा समीचीनलग्नकं बाधम-
र्णहस्तलिखितं साक्षियुक्तं वा पत्रं गृहीत्वा ऋणं दद्यात् । ऋणशब्द-
समानार्थककुसीदशब्दार्थप्रदर्शनव्याजेन तत्प्रयोजनमाह—

नारदः,

स्थानलाभनिमित्तं यद्दानग्रहणमिच्छते ।

तत्कुसीदमिति ज्ञेयं तेन वृत्तिः कुसीदिनाम् ॥ इति ।

(व्य० प० १३ लो० ९८)

स्थानं=मूलधनस्यावस्थितिः, लाभो=वृद्धिः तन्निमित्तं तत्प्रयोजन-
मित्यर्थः । कुसीदशब्दस्यावयवार्थं दर्शयति—

बृहस्पतिः,

कुत्सितात्सीदतश्चैव निर्विशङ्कैः प्रगृह्यते ।

चतुर्गुणं वाष्टगुणं कुसीदाख्यमृणं ततः ॥

कुत्सितात्सीदत इत्येते अधमर्णविशेषे ।

वृद्धिप्रकारान् स एवाह—

वृद्धिश्चतुर्विधा प्रोक्ता पञ्चधान्यैः प्रकीर्तिता ।

षड्विधान्यैः समाख्याता तत्त्वतस्तां निबोधत ॥ इति ।

षड्विधा मे इति कचित्पाठः । तत्र मे=मम मते । तान् प्रकारान्—

स एवाह,

कायिका कालिका चैव चक्रवृद्धिरतोऽपरा ।

कारिता सशिखा वृद्धिर्भोगलाभस्तथैव च ॥ इति ।

स्वरूपमेतेषां स एवाह—

कायिका कर्मसंयुक्ता मासग्राह्या तु कालिका ।

वृद्धेर्वृद्धिश्चक्रवृद्धिः कारिता ऋणिना कृता ॥

प्रत्यहं गृह्यते या तु शिखावृद्धिस्तु सा स्मृता ।

गृहात्तोषः फलं क्षेत्राद्भोगलाभः प्रकीर्तितः ॥ इति ।

कायिका कर्मसंयुक्ता=यत्र बन्धकीकृतस्य गवाद्वादेर्दोहनवाहनादिकं
कायिकं कर्म वृद्धित्वेन परिकल्पितं तत्र सा कायिकेत्यर्थः ।

तथा च व्यासः—

दोहवाह्यकर्मयुता कायिका समुदाहृता । इति ।

मदनरत्ने तु भोग्याधितया स्थापितस्य यो दोहनवाहनादिकर्मरूपो

२६ वी० मि०

भोगस्तत्सहिता या वृद्धिः सा कारिकेत्युक्तम् । मासप्राह्या तु कालिका=प्रति-
मासं लभ्या या वृद्धिः सा कालिकेत्यर्थः ।

प्रतिमासं स्रवन्ती या वृद्धिः सा कालिका मता । (व्य०प०१।१०३)
इति नारदवचनात् । वृद्धेर्वृद्धिश्चकवृद्धिः=वृद्धेरपि प्रतिमासं मूलभावेन
पुनर्वृद्धिरित्यर्थः ।

वृद्धेरपि पुनर्वृद्धिश्चकवृद्धिरुदाहृता । (व्य०प०१।१०४)
इति नारदवचनात् । कारिता ऋणिना कृता=ऋणिनाऽधमर्णेन स्वेच्छया कृता
वृद्धिः कारितेत्यर्थः ।

वृद्धिः सा कारिता नाम यर्णिकेन स्वयं कृता । (व्य०प०१।१०३)
इति नारदवचनात् । अधमर्णकारितैव वृद्धिर्देया नोत्तमर्णकारिता ।
तथा च बृहस्पतिः—

ऋणिकेन तु या वृद्धिरधिका सम्प्रकल्पिता ।

आपत्कालकृता नित्यं दातव्या सा तु कारिता ॥

अन्यथा कारिता वृद्धिर्न दातव्या कथञ्चन । इति ।

उत्तमर्णप्रलोभनार्थम् आपत्काले शास्त्रोक्ताधिका स्वयं कल्पिता
या सा वृद्धिर्दातव्या न पुनरेवंविधा धनिकेन कारिता दातव्येत्यर्थः ।
प्रत्यहं गृह्यते या तु शिखावृद्धिस्तु सा स्मृता=प्रतिदिनलभ्यात्मशिखासादृश्या-
च्छिखावृद्धिरिति व्यपदिश्यत इत्यर्थः । किं पुनः शिखासादृश्यं वृद्धेरि-
त्याकाङ्क्षायां—

बृहस्पतिरेवाह,

शिखेव वद्धेते नित्यं शिरश्छेदाश्विचत्ते ।

मूले दत्ते तथैवैषा शिखावृद्धिस्तु सा स्मृता ॥ इति ।

प्रत्यहं गृह्यत इति अधमर्णप्रतिश्रुतदिनसङ्ख्यया वृद्धिग्रहणकालोप-
लक्षणम् ।

तथा च कात्यायनः—

प्रतिकालं ददात्येव शिखावृद्धिस्तु सा स्मृता । इति ।

गृहात्तोषः फलं क्षेत्राद्भोगलाभः प्रकीर्तितः=बन्धकीकृताद्गृहान्निवासादि-
जनितः सन्तोषः, क्षेत्रात् शस्यादिफलं च भोगलाभाख्यो वृद्धिप्रकार
इत्यर्थः । गृहक्षेत्रग्रहणं स्थावरात्मकभोग्याधेरुपलक्षणार्थम् ।

अत एव कात्यायनः—

आधिभोगस्त्वशेषो यो वृद्धिस्तु परिकल्पितः ।

प्रयोगे यत्र चैवं स्यादाधिभोगः स उच्यते ॥ इति ।

यस्मिन्नुणादानप्रयोगे स्थावरोपभोग आधित्वेन परिकल्पितस्तत्र

सा वृद्धिराधिभोग इत्युच्यत इत्यस्यार्थः । अपराकादौ गृहात्स्तोमः शदः
क्षेत्रादिति पाठः । स्तोमो भाण्डक इति कल्पतरौ । शदः=शस्यादिफलम् ।
वृद्धेः परिमाणं दर्शयति—

मनुः,

वसिष्ठविहितां वृद्धिं सृजेद्विचित्रविवर्द्धिनीम् ।

अशीतिभागं गृहीयात् मासाद्वार्धुषिकः शते ॥ इति । (८।१४०)

निष्कशते प्रयुक्ते मासस्य सपादनिष्कपरिमितां वृद्धिं वार्धुषिको
वृद्ध्यर्थं गृहीयादित्यर्थः । एतत्सबन्धकविषयम् ।

अत एव याज्ञवल्क्यः,

अशीतिभागो वृद्धिः स्यान्मासि मासि सबन्धके ।

वर्णक्रमाच्छतं द्वित्रिचतुःपञ्चकमन्यथा ॥ इति ॥ (२।३७)

सबन्धके प्रयुक्तस्य द्रव्यस्याशीतितमो भागो वृद्धिः । पणशते प्रयुक्ते
सपादः प्रतिमासं वर्द्धत इत्यर्थः । अन्यथा=बन्धकराहित्ये वर्णक्रमात्=ब्राह्म-
णादिवर्णक्रमेण द्वित्रिचतुःपञ्चकं शतं धर्म्यं भवति । द्वौ वा त्रयो वा चत्वारो
वा इति द्वित्रिचतुःपञ्चा अस्मिन् शते वृद्धिर्दीयते इति द्वित्रिचतुःपञ्चकं
शतम् । “तदस्मिन् वृद्ध्यायलाभशुल्कोपदा दीयते” इति कन् । (५।१।४७)
तथा चायमर्थः । बन्धकरहिते पणशते प्रतिमासं ब्राह्मणात्पणद्वयं, क्षत्रि-
यात् पणत्रयं, वैश्यात्पणचतुष्टयं, शूद्रात्पणपञ्चकं ग्राह्यम् । यत्तु मनुनोक्तम्—
द्विकं शतं वा गृहीयात्सतां धर्ममनुस्मरन् । (८।१४१)
इति, तद्व्यवस्थितविकल्पविषयम् ।

अत एव व्यासः—

सबन्धे भाग आशीतः षाष्टो भागः सलग्नके ।

निराधाने द्विकशतं मासलाभ उदाहृतः ॥ इति ।

सबन्धे=आधिसहिते आशीतः=अशीतितमः । षाष्टः=षष्टितमः । सलग्नकः=
सप्रतिभूः । निराधाने=बन्धकरहिते । आधानग्रहणं प्रतिभुवोऽप्युपलक्षणम् ।
कल्पतरौ साष्टभाग इति पठित्वा सलग्नके अशीतितमो भागः स्वकी-
याष्टमभागसहितो मासवृद्धिरित्युक्तम् ।

मनुः—

द्विकं त्रिकं चतुष्कं च पञ्चकं च शतं समम् ।

मासस्य वृद्धिं गृहीयाद्वर्णानामनुपूर्वशः ॥ इति । (८।१४२)

द्विकं द्वौ वृद्धिर्दीयते यस्मिन्मूलधने तत्तथा । एवं त्रिकाद्यपि । समं
मात्रयाप्यनधिकम् ।

विष्णुरपि—

अथोत्तमर्णोऽधमर्णकाद्यथादत्तमर्थं गृह्णीयात् । द्विकं त्रिकं चतुष्कं पञ्चकं शतं वर्णानुक्रमेण प्रतिमासमिति ।

अधमर्णविशेषे वृद्धिविशेषमाह याज्ञवल्क्यः—

कान्तारगास्तु दशकं सामुद्रा विंशकं शतम् । इति । (२।३८)

ऋणं गृहीत्वा कान्तारं महावनं तद्वच्छन्तीति कान्तारगाः दुर्गमव-
र्त्मगन्तारो वस्त्रादिक्रयकारिणः पणशतस्य दशकं प्रतिमासं दशपणान्
दद्युरित्युत्तरवाक्यस्थस्यानुषङ्गः । समुद्रं तरन्तीति सामुद्राः=समुद्रग-
न्तारः प्रतिमासं विंशकं शतं दद्युरित्यर्थः । कारितायां तु न नियम
इत्याह—

स एव,

दद्युवा स्वकृतां वृद्धिं सर्वे सर्वासु जातिषु । इति । (२।३८)

सर्वे ब्राह्मणादयोऽधमर्णाः सबन्धकेऽबन्धके वा सर्वासु जातिषु उत्तम-
र्णभूतासु स्वयमङ्गीकृतां वृद्धिं दद्युरित्यर्थः ।

द्रव्यविशेषे वृद्धिविशेषमाह स एव—

सन्ततिस्तु पशुस्त्रीणां रसस्याष्टगुणा परा ।

वस्त्रधान्याहिरण्यानां चतुःस्त्रिगुणा परा ॥ इति । (२।३९)

पशुस्त्रीणां=महिषीप्रभृतीनां वृद्ध्यर्थं प्रयुक्तानां तदीया सन्ततिरेव
वृद्धिः । रसस्य=घृतादेरष्टगुणा । वस्त्राणां चतुर्गुणा, धान्यानां त्रिगुणा, हि-
रण्यानां द्विगुणा । परेति प्रत्येकं सम्बध्यते । परा=परमा । अतः परम-
धिका वृद्धिर्नास्तीत्यर्थः । न च गवादीनां ऋणत्वेन दानं न सम्भवती-
ति वाच्यम् । तत्पौषणाद्यशक्तस्य तत्पुष्टिसन्तत्याद्यर्थिनो दानसम्भ-
वात् । ग्रहणं तु क्षीरवाहनसेवाद्यर्थम् ।

बृहस्पतिरपि—

हिरण्ये द्विगुणा वृद्धिस्त्रिगुणा वस्त्रकुप्यके ।

धान्ये चतुर्गुणा प्रोक्ता शदवाह्यलवेषु च ॥

उक्ता पञ्चगुणा शाके बीजेक्षौ षड्गुणा स्मृता ।

लवणस्नेहमद्येषु वृद्धिरष्टगुणा मता ॥

गुडे मधुनि चैवोक्ता प्रयुक्ते चिरकालिके । इति ।

कुप्यं=त्रपुसीसकादिकम् । शदः=क्षेत्रफळम् । तच्च गोबलीवर्दन्या-
याद्धान्यव्यतिरिक्तं पुष्पमूलफलादिकम् । बाह्योऽश्वादिः । लवो=मेषो-
र्णाचमरीकेशादिः । अत्र चिरकालशब्देन प्रतिश्रुताया अशीतिभा-
गाया वृद्धेर्यस्मिन् समये द्वैगुण्यादिप्रापकत्वं भवति ततोऽधिकः कालो

गृह्यते । यत्तु “धान्ये शदे लवे बाह्ये न” इत्यादि मनुनोक्तं, तत्प्रत्यर्पण-
समये समृद्धाधमर्णविषयम् । षाड्गुण्यनिषेधपरमिति मदनरत्ने ! यत्तु
वसिष्ठवचनम्—

द्विगुणं हिरण्यं त्रिगुणं धान्यं धान्येनैव रसा व्याख्याताः । पुष्पमू-
लफलानि च तुलाधृतमष्टगुणमिति ।

तत् त्रिगुणमेव धान्यादिकं दातव्यमिति यत्र देशे स्थितिस्तद्विष-
यम् । दरिद्राधमर्णविषयं वा । एवमन्यत्रापि न्यूनाधिकपरमवृद्धिप्रतिपा-
दकानि वचनानि देशविशेषविषयतया दरिद्रादिविषयतया वा व्यव-
स्थापनीयानि ।

व्यासोऽपि—

वदन्त्यष्टगुणान् काले मद्यस्नेहरसासवान् । इति ।

स्नेहस्तैलादिः । रसः=क्षीरादिः ।

कात्यायनोऽपि—

तैलानां चैव सर्वेषां मद्यानामथ सर्पिषाम् ।

वृद्धिरष्टगुणा ज्ञेया गुडस्य लवणस्य च ॥ इति ।

विष्णुरपि—

हिरण्यस्य द्विगुणा वृद्धिस्त्रिगुणा वस्त्रस्य धान्यस्य चतुर्गुणा रस-
स्याष्टगुणा सन्ततिः स्त्रीपशूनामिति ।

व्यासोऽपि—

शाकपाषाणबीजैश्चौ षड्गुणा परिकीर्तिता । इति ।

वसिष्ठोऽपि—

वज्रशुक्तिप्रवालानां हेमश्च रजतस्य च ।

द्विगुणा त्विष्यते वृद्धिः कृतकालानुसारिणी ॥ इति ।

शुक्तिशब्देनात्र मुक्ताफलं लक्ष्यते । वज्रसाहचर्यार्त् ।

अत एव कात्यायनः—

मणिमुक्ताप्रवालानां सुवर्णरजतस्य च ।

तिष्ठति द्विगुणा वृद्धिः फलकैटाविकस्य च ॥ इति ।

कैटं=कीटोद्भवं पट्टसूत्रादि । आविकं=कम्बलादिकम् ।

वसिष्ठोऽपि—

ताम्रायःकांस्यरतिनिं त्रपुणः सीसकस्य च ।

त्रिगुणा तिष्ठतो वृद्धिः कालाचिरकृतस्य तु ॥ इति ।

रीतिरारकूटम् । देशभेदेन परां वृद्धिं दर्शयति—

नारदः, (व्य० प० १)

ऋणानां सार्वभौमोऽयं विधिर्वृद्धिकरः स्मृतः ।

(१) देशाचारस्थितिस्त्वन्या यत्रर्णमवतिष्ठते ॥ (१०५)

द्विगुणं त्रिगुणं चैव तथान्यस्मिंश्चतुर्गुणम् ।

तथाष्टगुणमन्यस्मिन् तत्तु देशेऽवतिष्ठते ॥ इति । (१०६)

यत्र वृद्धिविशेषो न श्रूयते तत्र द्विगुणैव ग्राह्येत्याह—

विष्णुः,

अनुक्तानां द्विगुणेति ।

अयं च द्वैगुण्यादिरूपो वृद्ध्युपरमः सकृत्प्रयोगे सकृदाहरणे वे-
दितव्यः ।

तथा च मनुः—

कुसीदवृद्धिर्द्वैगुण्यं नात्येति सकृदाहिता । इति । (८।१५१)

उपचयार्थं प्रयुक्तं द्रव्यं कुसीदं तस्य वृद्धिः कुसीदवृद्धिः द्वैगुण्यं ना-
त्येति=नातिक्रामति । यदि सकृदाहिता=सकृत् प्रयुक्ता । पुरुषान्तरसङ्क्रम-
णादिना प्रयोगान्तरकरणे तस्मिन्नेव वा पुरुषे रेकसेकाभ्यां (२) प्रयो-
गान्तरकरणे द्वैगुण्यमतिक्रम्य पूर्ववद्वर्द्धत एवेत्यर्थः । द्वैगुण्यग्रहणं
त्रैगुण्यादीनामुपलक्षणम् । सकृदाहतेति पाठे यदि प्रतिमासं प्रतिव-
त्सरं वा न गृह्यते किन्तु सकृद्गृह्यते तदा द्वैगुण्यं नातिक्रामतीत्यर्थः ।

गौतमोऽपि—

चिरस्थाने द्वैगुण्यं प्रयोगस्येति ।

प्रयोगस्थेत्येकवचननिर्देशात् प्रयोगान्तरकरणे द्वैगुण्यातिक्रमः । चिर-
स्थान इति निर्देशात् शनैःशनैर्वृद्धिग्रहणे द्वैगुण्यातिक्रमो भवतीति
सूचितम् । उक्तस्य वृद्ध्युपरमस्य कचिद्द्रव्याविशेषेऽपवादमाह—

बृहस्पतिः

तृणकाष्ठेष्टकानुन्नकिण्वचर्मास्थिवर्मणाम् ।

हेतिपुष्पफलानां च वृद्धिस्तु न निवर्त्तते ॥ इति ।

किण्वं=सुराद्रव्योपादानकारणभूतो मलविशेषः । चर्म=शरादिनिवा-
रकः फलकः । किण्वंसुराद्रव्योपादानकारणं, चर्म हरकमित्यपराकै (३) वर्म=
कवचम् । हेतिः=आयुधम् । पुष्पफलयोर्वृद्धेरनिवृत्तिः प्रतिदानवेला-
यामत्यन्तसमृद्धाधमर्णविषया देशविशेषविषया वा वेदितव्या । अन्यथा

(१) या देशस्थितिस्त्वन्या यत्रर्णमवतिष्ठते । इति मु० ना स्मृ० पाठः ।

(२) प्रयुक्तद्रव्यैकदेशग्रहणेन न्यूनीकरणं रेकः, तत्रैव प्रक्षेपणाधिकीकरणं सेकः । रि-
चिर् विरेचने पिच क्षरणे इति धातुभ्यामनयोर्निष्पत्तिः ।

(३) फरकं फलकमिति पाठद्वयम् ।

त्रेगुणवृद्धिप्रतिपादकव्यासवचनविरोधः स्यात् ।

विष्णुरपि—

किं वकार्पाससूत्रवर्मचर्मायुधेष्टकाङ्गाराणामक्षयेति ।

कार्पासे तु षड्गुणवृद्धिविधायकव्यासवचनविरोधः पूर्ववत्परिह-
रणीयः ।

वसिष्ठोऽपि—

दन्तचर्मास्थिशृङ्गाणां मृन्मयानां तथैव च ।

अक्षया वृद्धिरेतेषां पुष्पमूलफलस्य च ॥ इति ।

अक्षयः=मूलप्रतिपादनाभावे शतगुणापि वर्द्धत एवेत्यर्थः । शि-
खावृद्ध्यादीनामनुपरममाह—

बृहस्पतिः,

शिखावृद्धिं कायिकां च भोगलाभं तथैव च ।

धनी तावत् समादद्याद्यावन्मूलं न शोधितम् ॥ इति ।

न शोधितं=न प्रतिदत्तमृणिकेनेत्यर्थः । क्वचिदनङ्गीकृतापि वृद्धिर्भव-
तीत्याह—

विष्णुः,

यो गृहीत्वा ऋणं पूर्वं श्वो दास्यामीति सामकम् ।

न दद्याल्लोभतः पश्चात्तद्वा वृद्धिमाप्नुयात् ॥ इति ।

श्व इति प्रतिश्रुतस्य प्रतिदानकालावधेरुपलक्षणम् । सममेव
सामकम् । अवृद्धिकमिति यावत् । योऽमुकस्मिन्दिने सममेवाहं त्वदीयं
धनं दास्यामीति प्रतिज्ञाय ऋणं गृहीत्वा पश्चात्तद्विलम्बं कुर्यात्
सोऽवधिदिनमारभ्य वृद्धिं दद्यादित्यर्थः । कालावधयनङ्गीकारेण गृही-
तस्य धनस्य षण्मासादूर्ध्वं वृद्धिर्भवतीत्याह—

नारदः,

न वृद्धिः प्रीतिदत्तानां स्यादनाकारिता क्वचित् ।

अनाकारितमप्यूर्ध्वं वत्सरार्द्धाद्विवर्द्धते ॥ इति ।

(व्य० प० १२ब्र० १०८)

अनाकारिता=अनङ्गीकृता । प्रीतिदत्तानां प्रतियाचनप्रतिदानदिननिर्दे-
शशून्यानामिति शेषः । अनाकारितमित्यादेरयमर्थः । वृद्धिमकृत्वा गृ-
हीतमपि षण्मासादूर्ध्वं प्रतिदत्तं वृद्धिं प्राप्नोतीति । प्रतियाचितस्य
प्रीतिदत्तस्यादाने वृद्धिविशेषमाह—

कात्यायनः,

प्रीतिदत्तं न वर्द्धेत यावन्न प्रतियाचितम् ।

याच्यमानमदत्तं च वर्द्धते पञ्चकं शतम् ॥ इति ।

पञ्चकं=पञ्चाधिकम् । प्रतियाचनादिनमारभ्य पणशतस्य पणपञ्चकं प्रतिमासं वर्द्धत इत्यर्थः । याचितकं गृहीत्वा अप्रतिप्रदायैव देशान्तरगमने विशेषमाह—

कात्यायनः,

यो याचितकमादाय तमदत्त्वा दिशं व्रजेत् ।

ऊर्ध्वं सम्बत्सरात्तस्य तद्धनं वृद्धिमाप्नुयात् ॥ इति ।

एतच्चाप्रतियाचितविषयम् । प्रतियाचिते याचितकमदत्त्वा यदि देशान्तरं गच्छति तदा विशेषमाह—

स एव,

कृत्वोद्धारमदत्त्वा यो याचितस्तु दिशं व्रजेत् ।

ऊर्ध्वं मासत्रयात्तस्य तद्धनं वृद्धिमाप्नुयात् ॥ इति ।

कृत्वोद्धारं याचितकं गृहीत्वा याचितोऽप्यदस्वेत्यन्वयः । देशान्तरगमनाभावे तु याचितकालादारभ्य याचितकस्य वृद्धिविशेषमाह—

स एव,

स्वदेशेऽपि स्थितो यस्तु न दद्याद्याचितः कश्चित् ।

तं ततोऽकारितां वृद्धिमनिच्छन्तं च दापयेत् ॥ इति ।

ततः=प्रतियाचनकालादारभ्येत्यर्थः । एतत् कश्चिदवधिपरिकल्प्य याञ्चाऽप्राप्ते ज्ञेयम् । अवधिं स्वीकृत्य तदतिक्रमे त्वतिक्रमदिनमारभ्य तद्धनस्य वृद्धिर्ज्ञेया । “तदह्ना वृद्धिमाप्नुयात्” इति न्यायसाम्यात् । गृहीतपण्यस्य मूल्यमदत्त्वा देशान्तरगमने वृद्धिविशेषमाह—

स एव,

पण्यं गृहीत्वा यो मूल्यमदस्वैव दिशं व्रजेत् ।

क्रतुत्रयस्योपरिष्ठात्तद्धनं वृद्धिमाप्नुयात् ॥ इति ।

एतच्चाप्रतियाचितविषयम् । प्रतियाचने त्वेतस्य निक्षिप्तवृद्धिशेषयोश्च तद्दिनमारभ्य प्रतिमासं शते पञ्चकं वर्द्धत इत्यप्याह—

स एव,

निक्षिप्तं वृद्धिशेषं च क्रयविक्रय एव च ।

याच्यमानमदत्तं चेद्वर्धते पञ्चकं शतम् ॥ इति ।

नन्वकृतायां वृद्धौ परिमाणविशेषस्यानुक्तेः किं परिमाणं ग्राह्यमिति चेत्, ‘अशीतिभागो वृद्धिः स्यात्’ इत्यादि याज्ञवल्क्याद्युक्तपरिमाणं ग्राह्यमिति ब्रूमः ।

अत एव विष्णुः—

वृद्धिं दद्युर्वत्सरातिक्रमे यथाभिहिताम् । इति ।

वत्सरातिक्रम इति यत्र यदतिक्रमे वृद्धिरुक्ता तस्योपलक्षणम् । यथा-
भिहितां धर्मशास्त्रे इति शेषः । धर्मशास्त्रे यथोक्ता तथाविधामित्यर्थः ।
ननु यथाभिहितां दद्यादित्यर्थः कस्माच्च भवति ? अतिप्रसङ्गापत्तेः ।

कृतानुसारादधिका व्यतिरिक्ता न सिद्ध्यति ।

कुसीदपथमाहुस्तं पञ्चकं शतमर्हति ॥ (८१५२)

इति मनुक्तेषु । अस्यार्थः । शास्त्रविधिनियमितशास्त्रकृतवृद्धनुसारी
यो वृद्धिग्रहणे लौकिकानां समाचारः स कृतानुसारः तस्मादधिका वृद्धि-
रुक्तमर्णादेरकृतवृद्धौ न सिद्ध्यति यतः सा व्यतिरिक्ता=धर्मशास्त्रवाह्या ।
अत एव कुसीदपथमाहुस्तं न धर्मपथमिति । पञ्चकं शतमर्हतीति प्रतियाचितवि-
षयमिति स्मृतिचन्द्रिकायाम् । पूर्वोक्ताच्छास्त्रानुसारादधिकाऽधमर्णेनाकृता
वृद्धिर्न सिद्ध्यति । यतः कुसीदपथमाहुस्तम् । यदा तु व्यवहारावष्टम्भादुक्त-
मर्णाऽधिकमधमर्णेनाकारितं लाभमिच्छति तदा ब्राह्मणे पञ्चकं शतं प्र-
हीतुमर्हति न ततोऽधिकमधमर्णाकारितमित्यर्थमाह रत्नाकरः । अकृत-
वृद्धेरपवादमाह—

नारदः,

पण्यमूल्यं भूतिन्यासो दण्डो यश्च प्रकल्पितः ।

वृथादानाक्षिकपणा वर्ज्यन्ते नाविवाक्षिताः ॥ इति । (अ०२।३६)

पण्यस्य=वस्त्रादेर्मूल्यम् । भूतिर्वेतनम् । न्यासो=निक्षेपः । वृथादानं=वे-
द्यादिभ्यः प्रतिश्रुतम् । आक्षिकपणो=द्यूतद्रव्यम् । अविवाक्षिताः=अनाकारि-
ताः । अत्र पण्यमूल्यस्य वृद्धेरभावोक्तिः प्रवासप्रतियाचनयोरभावे वेदि-
तव्या । अन्यथा पूर्वोक्तकात्यायनवचनेन विरोधः स्यात् । न्यासस्य च
वृद्धभाववचनं प्रतियाचनाभावे,

न वृद्धिः स्त्रीधने लाभे निक्षिप्ते च यथास्थिते ।

सन्दिग्धे प्रातिभाष्ये च यदि न स्यात् स्वयंकृता ॥

इति संवर्तवाक्ये यथास्थित इतिविशेषणोपादानाद्यत्तदन्यथाकरणा-
भावे च ज्ञातव्यम् । तथा च “निक्षिप्तं वृद्धिशेषं च” इत्यादिपूर्वोक्त-
कात्यायनवचनविरोधो नेति ।

कात्यायनोऽपि—

वर्मशस्यासवद्यूते पण्यमूल्ये च सर्वदा ।

स्त्रीशुलकेषु न वृद्धिः स्यात्प्रातिभाष्यागतेषु च ॥ इति ।

सर्वदेत्यनेन प्रतियाचनादेः परस्तादपि वृद्धिरकृता नास्तीत्युक्तम् ।
यद्यपि सर्वदेति सर्वशेषत्वात्पण्यमूल्येऽपि प्रतियाचनादेः परस्तादकृ-
तवृद्ध्युपरमः प्रतिभाति । तथापि पूर्वोक्तकात्यायनवचनविरोधान्न तच्छे-

ता सर्वदेयस्य । एवं च पूर्वोक्त एव परिहारः । एवं वर्मणोऽपि वृ-
द्भावोक्तिः प्रतियाचनाभावे । तथा च न तच्छेषतापि । एवं च
पूर्वोक्ताक्षयवृद्धिप्रतिपादकवसिष्ठादिष्वनविरोधः । अन्यत्रापि वृ-
द्भावं—

यास आह,

प्रातिभावं भुक्तबन्धमगृहीतं च दित्सतः ।

न वर्धते प्रपन्नस्य दमः शुक्लं प्रतिश्रुतम् ॥ इति ।

भुक्तबन्धमित्यनेन स्थापितस्य गुप्ताधेर्वस्त्रालङ्कारादेरुपभोगे वृद्धिर्न
तीत्युक्तम् ।

त एव गौतमः—

भुक्ताधिर्न वर्धते वस्त्रालङ्कारादिरिति ।

अगृहीतं च दित्सत इति । दित्सतः=प्रतिदातुमिच्छोरधमर्णादुत्तमर्णो
लोभादिवशात् न गृह्णाति तदा तस्य कृतापि वृद्धिस्तद्दिनादारभ्य
येत्यर्थः ।

च याज्ञवल्क्यः—

दायमानं न गृह्णाति प्रयुक्तं यत् स्वकं धनम् ।

मध्यस्थस्थापितं चेत्स्याद्बद्धं ते न ततः परम् ॥ इति । (२३४)

मध्यस्थस्थापितमिति विशेषणेनाधमर्णो यदि स्वनिकटे स्थापयति त-
वत्येव वृद्धिरिति ।

तदेवं प्रसङ्गागता सविशेषा वृद्धिर्निरूपिता ।

इदानीमाधिर्निरूप्यते ।

त्र आधिर्नाम अधमर्णेनोत्तमर्णविश्वासार्थं गृहीतद्रव्यनिमित्तं य-
स्थाप्यते भूषणादि स उच्यते । अधिक्रियत इत्याधिरिति व्यु-
त्पत्तिः । तत्स्वरूपं तद्भेदं चाह—

तिः,

आधिर्बन्धः समाख्यातः स च प्रोक्तश्चतुर्विधः ।

जङ्गमः स्थावरश्चैव गोप्यो भोग्यस्तथैव च ।

यादृच्छिकः सावधिश्च लेख्यारूढोऽथ साक्षिमान् ॥ इति ।

यो=रक्षणीयः । यादृच्छिकः=अकृतावधिः । सावधिः=अमुकस्मिन्दिने अ-
पेक्षयिष्यामि नो चेत्तत्रैवेत्युक्त्वा स्थापितः । यद्यप्यत्राधिरष्टवि-
धास्तथापि गोप्यभोग्ययादृच्छिकसावधिरूपाणां भेदानां ना-
प्राप्ययोगे तात्पर्यातिशय इति सूचयितुं चतुर्विधत्वोक्तिरिति

ऋणा० आधिनेरूपणे प्रकारान्तरेणाधिचातुर्विध्यम् । २३५

स्मृतिचन्द्रिकायाम् । अत्र स्वरूपप्रकारकालप्रमाणैश्चतुर्विधत्वम् । तत्र स्वरूपं द्विविधं जङ्गमस्थावरभेदेन, प्रकारश्च द्विविधो गोप्यभोग्यभेदेन, कालद्वैविध्यमवधानियमानियमाभ्यां, प्रमाणमपि लेख्यसाक्षिभेदेन द्विविधमित्येवमष्टविधत्वमिति कृत्यकल्पतरौ ।

नारदोऽपि—

अधिक्रियत इत्याधिः स विज्ञेयो द्विलक्षणः ।

कृतकालोपनेयश्च यावद्देयोद्यतस्तथा ।

स पुनर्द्विविधः प्रोक्तो गोप्यो भोग्यस्तथैव च । इति ।

(व्य० प० १ श्लो० १२४।१२५)

कृतकालः=कृतावधिः । उपनेयः=स्वसमीपे नेयो मोचनीय इति यावत् ।

यावद्देयोद्यतः=यावद्दणं दीयते तावत् स्थितः अवधिरहित इत्यर्थः ।

प्रकारान्तरेण चतुर्विधत्वं भारद्वाज आह—

आधिस्तु त्रिविधः प्रोक्तो भोग्यो गोप्यस्तथैव च ॥

अर्थप्रत्ययहेतुर्यश्चतुर्थस्त्वाज्ञया कृतः ।

आर्पणात्पूर्वलिखितो भोग्याधिः श्रष्ट उच्यते ॥

गोप्याधिस्तु परेभ्यः स्वं दत्त्वा यो गोप्यते गृहे ।

अर्थप्रत्ययहेतुर्यः प्रत्ययाधिः स उच्यते ।

आज्ञाधिर्नाम यो राज्ञा संसदा वाज्ञया कृतः ॥ इति ।

स चाधिर्नाशादिभिर्यथा विकृतो न भवति तथा परिपालनीय

इत्याह—

हारीतः,

बन्धं यथा स्थापितं स्यात् तथैव परिपालयेत् ।

अन्यथा नश्यते लाभो मूलं वा तद्व्यतिक्रमात् ॥ इति ।

यथा=येन प्रकारेण गोप्यत्वेन भोग्यत्वेन वा स्थापितमाधिं तथैव गोप्यं गोप्यत्वेन भोग्यं भोग्यत्वेनैव पालयेत् । अन्यथा=वैपरीत्ये । तस्य समयस्य व्यतिक्रमात् लाभो वृद्धिः मूलं द्रव्यं वा नश्यत इत्यर्थः ।

नारदोऽपि—

उपचारस्तथैवास्य लाभहानिर्विपर्यये ।

प्रमादाद्धनिनस्तद्वदाधौ विकृतिमागते ॥ इति । (व्य०प०१श्लो०१२६)

उपचारो=रक्षणम् कर्त्तव्यमिति शेषः । ततो धनिनः प्रमादाद् विपर्यये नाशे विकृतिं वागते आधौ लाभहानिर्भवतीत्यर्थः ।

बृहस्पतिरपि—

अशान्तलाभे च ऋणे तथा पूर्णेऽवधौ धनी ।

यो भुङ्क्ते बन्धकं लोभान्न स लाभो भवेत्पुनः ।

न्यासवत्परिपालयोऽसौ वृद्धिर्नश्यति हापिते ॥ इति ।

अत्र शान्तलाभे ऋणे भोक्तव्य इति परिभाषितो गोप्याधिरशा-
न्तलाभे न भोक्तव्यः । इयत्समयेनायं भोक्तव्य इति परिभाषितस्तु
अवधौ पूर्णे भोक्तव्यः । अन्यथा यो भुङ्क्ते तस्य स लाभः पुनर्न भवेदि-
त्यर्थः । असौ=आधिः । न्यासवत्परिपालनीयो न नाशनीयः । हापिते तु वृद्धिर्न-
श्यतीत्यर्थः । केचित्तु तथापूर्णेऽवधावित्यत्राकारप्रश्लेषं कृत्वा अवधाव-
पूर्णे न भोक्तव्य इत्याहुः ।

याज्ञवल्क्योऽपि—

गोप्याधिभोगे नो वृद्धिः सोपकारेऽथ हापिते । इति । (२।५९)

गोप्याधेरूपेऽपि भोगे महत्यपि वृद्धिर्न देया । सोपकारे भोग्याधौ हा-
पिते व्यवहारायोग्यतां प्रापिते वृद्धिर्न देयेत्यर्थः ।

मनुरपि—

न त्वेवाधौ सोपकारे कौसीर्दिं वृद्धिमाप्नुयात् । इति । (८।१४३)

हापित इति शेषः । एतच्च बलात्कारविषयम् ।

तथाच मनुः—

न भोक्तव्यो बलादाधिभुञ्जानो वृद्धिमुत्सृजेत् ।

मूल्येन तोषयेच्चैनमाधिस्तेनोऽन्यथा भवेत् ॥ इति । (८।१४४)

अधमर्णेन भोगो न कर्त्तव्य इति निषिध्यमानस्तद्वचनमुल्लङ्घ्य
भोगकर्तुरल्पभोगेऽपि सर्ववृद्धिनाश इत्यर्थः । बलात्काराभावे तु

स एवाह,

यः स्वामिनाऽननुज्ञातमाधिं भुङ्क्ते विचक्षणः ।

तेनार्धवृद्धिर्भोक्तव्या तस्य भोगस्य निष्कृतिः ॥ इति । (८।१५०)

अर्धग्रहणमननुज्ञाताधिभोगानुसारेण कल्पितस्य वृद्धिभोगस्योप-
लक्षणार्थम् । अन्यथा महाभोगस्य अर्धविसर्जनेन निष्कृतेरसम्भवात्त-
स्य भोगस्य निष्कृतिरिति वाक्यशेषविरोधः स्यात् । अथ विरोधपरि-
हारार्थमल्पभोगविषयमेवेदं कुतो न भवति । तथा सत्यननुज्ञाता महा-
भोगविषये लाभहानिरनेनानुक्ता स्यात् । न चानेनानुक्तेऽपि “गोप्या-
धिभोगे नो वृद्धिः” इति याज्ञवल्क्यवचनमेवात्र लाभहानिविधायकं भविष्य-
ति । न भविष्यति । तस्य बलात्कृताल्पभोगविषयत्वात् । तस्मादर्धग्रहण-
स्योपलक्षणत्वमेव युक्तम् । यत्तु हारीतवचने मूलनाशाभिधानं तद्वलात्कृत-
बहुभोगविषयमिति स्मृतिकन्द्रिकायाम् । आधिबिनाशविषयमिति कश्चित् ।
गोप्याधित्वेन स्थापितदास्यादेः कर्मकारणे विशेषान्तरमुक्तम्—

ऋणा० आहितदास्यादेः पीडने आधेर्नाशादिषु च व्यवस्था । २३७

कात्यायनेन,

अकाममननुज्ञातमार्धि यः कर्म कारयेत् ।

भोक्ता कर्मफलं दाप्यो वृद्धिं वा न लभेत सः ॥ इति ।

अकाममिच्छारहितम् । कर्मफलं=वेतनम् । दाप्य अधमर्णाय राज्ञेति शेषः । एवं गोप्याधितया स्थापितेऽद्वादौ तद्भाटकं दाप्यो वृद्धिर्वा त्याजनीयेत्यर्थः ।

आहितदास्यादिपीडने स एवाह—

यस्त्वाधि कर्म कुर्वाणं वाचा दण्डेन मर्मभिः ।

पीडयेद्भर्त्सयेच्चैव प्राप्नुयात् पूर्वसाहसम् ॥ इति ।

आधावन्यथाकरणे याज्ञवल्क्य आह—

नष्टो देवो विनष्टश्चैवराजकृताहते । इति । (२।५९)

नष्टः=विकृति गतः पूर्ववत्कृत्वा देयः । विनष्टः=आत्यन्तिकनाशं प्राप्तः सोऽपि देवो मूल्यादिद्वारेण । दैवम्=अग्न्युदकदेशोपप्लवादि तत्कृता-
द्विनाशाद्विना । तथा स्वापराधरहिताद्राजकृतादपि विनाशाद्विनेत्यर्थः ।
दैवराजकृते तु विनाशे सवृद्धिकं मूल्यं दातव्यमधमर्णेनाध्यन्तरं वा ।

तथा च स्मृतिः—

स्रोतसापहृते क्षेत्रे राज्ञा चैवापहारिते ।

आधिरन्योऽथ कर्त्तव्यो देयं वा धनिने धनम् ॥ इति ।

तत्र स्रोतसापहत इति दैवकृतोपलक्षणम् ।

बृहस्पतिरपि—

दैवराजोपघातेन यत्राधिर्नाशमाप्नुयात् ।

(१) तत्रान्यं दापयेद्द्वन्धं शोधयेद्वा धनं ऋणी ॥ इति ।

राजोपघातोऽत्र उच्छृङ्खलेन राज्ञा कृत उपद्रवः । न तु धनिकापरा-
धनिमिसकः ।

अत एव व्यासः—

दैवराजोपघाते तु न दोषो धनिनः कश्चित् । इति ।

कात्यायनोऽपि—

न चेद्धनिकदोषेण निष्पतेद्वा म्रियेत वा ॥

आधिमन्यं स दाप्यः स्यादृणान्मुच्येत नर्णिकः ॥ इति ।

निष्पतेत्=नश्येत् । म्रियेतेति पश्वाद्यभिप्रयेण । अदाने तस्मादृणान्
मुच्येतेत्यर्थः । आधेर्विनाशे तन्मूल्यं देयम् ।

(१) तत्राधि दापयेद्द्व्यात्साधयेद्वा धनं ऋणी । इति पाठान्तरम् ।

तथा च व्यासः—

ग्रहीतृदोषान्नष्टश्चेद्वन्धो हेमादिको भवेत् ।

ऋणं सलाभं संशोध्य तन्मूल्यं दापयेद्धनी ॥ इति ।

सलाभमृणं संशोध्य=सम्यक् विचार्य विनष्टाधेमूल्यं दत्त्वा सवृद्धिकं धनं गृह्णीयात् । अन्यथा मूलनाश इत्यर्थः ।

अत एव नारदः—

विनष्टे मूलनाशः स्याद्देवराजकृतादृते । इति । (व्य०प०१श्लो०१२६)
हारीतोऽपि—

आधौ नष्टे धनं नष्टं धनिकस्याधिरेव च । इति ।

भोगेन विकृतिं गतस्याधेस्तथैवार्पणे मूलनाशमाह—
बृहस्पतिः,

भुक्ते चासारतां प्राप्ते मूलहानिः प्रजायते । इति ।

बहुमूल्याधिनाशे तु सलाभमृणादुपरि आधिमूल्यमाधात्रे देयम् ।

तथा च स एव—

बहुमूल्यो यत्र नष्टः ऋणिकं तत्र तोषयेत् । इति ।

न च तोषयेदिति वचनाद्यावता धनेनाधाता तुष्यति तावद्धनं देय-
मिति शङ्कनीयम् । यत आह—

मनुः,

मूल्येन तोषयेच्चैनमाधिस्तेनोऽन्यथा भवेत् । इति ।

सलाभऋणापगतावशिष्टबन्धकांशेनेत्यर्थः । यद्युत्तमर्णः सलाभ-
मृणावशिष्टं मूल्यमधमर्णाय दत्त्वा न तोषयति तदा त्वाधिप्रत्यर्पणप्रति-
मूल्येनाधमर्णं तोषयेत् ।

तथा च हारीतः—

खादको वित्तहीनश्चेल्लग्नको वित्तवान्यदि ।

मूल्यं तस्य भवेद्देयं न वृद्धिं दातुमर्हति ॥ इति ।

आधीकृतस्य धनस्य प्रीतिदत्तधनस्येवाकारितवृद्धसम्भवादित्या-
शयः । खादको=बन्धखादकः आधिनाशक उत्तमर्ण इति यावत् । लग्नकः=
प्रतिभूः । मूल्यं=नाशिताधेमूल्यम् । यद्यत्राधमर्णो बलाद्वृद्धिं गृह्णाति
तदा गृहीतवृद्धशके महापराधानुसारं दण्डं दद्यात् ।

तथा च स एव—

द्विगुणं त्रिगुणं वापि यः साधयति लग्नकम् ।

राजगामि तु तद्व्यं साधको दण्डमर्हति ॥ इति ।

यः साधयति लग्नकं=लग्नकाद्यः साधयतीत्यर्थः । लग्नकग्रहणमुत्तमर्ण-

ऋणा० रक्ष्यमाणाधेरसारत्वे धनमाध्यन्तरं वा देयम् । २३९

स्याप्युपलक्षणार्थम् । अविद्यमानवृद्धिसाधनस्योत्तमर्णेऽपि समानत्वात् ।
यद्युत्तमर्ण आधिनाशेऽपि ऋणपत्रावष्टम्भेनाधमर्णाद्धनं जिघृक्षति सो-
ऽपि दण्डभागित्याह—

कात्यायनः,

आधिदृष्टेन लेख्येन भुङ्क्ते यदणिकाद्धनी ।

नृपो दमं प्रापयित्वा आधिलेख्यं तु नाशयेत् ॥ इति ।

दमं=दण्डम् । ऋणिकद्रव्यभोगद्रव्यानिष्कृत्यर्थं वृद्धिहानिरप्युन्नेयेति
स्मृतिचन्द्रिकायाम् । सस्यप्रक्ष्यमाणस्याप्याधावसारतां गते सति ऋणिकेन
धनमाध्यन्तरं वा उत्तमर्णाय देयमित्याह—

नारदः, (व्य०प०१५श्लो०१३०)

रक्ष्यमाणोऽपि यद्याधिः कालेनेयादसारताम् ।

आधिरन्योऽथ वा कार्यो देयं वा धनिने धनम् ॥ इति ।

असारताम्=सवृद्धिकमूल्यद्रव्यापर्याप्तताम् । केचिदेकसंवत्सरभव-
वृद्धिसहितमूलद्रव्यापर्याप्ततामसारतामाहुः । तच्चिन्त्यम् । एतादृश-
विशेषकल्पने कारणाभावात् ।

याज्ञवल्क्योऽपि—

आधेः स्वीकरणात्सिद्धी रक्ष्यमाणोऽप्यसारताम् ।

यातश्चदन्य आधेयो धनभागवा धनी भवेत् ॥ इति । (२।६०)

आधेः स्वीकरणादुपभोगात् सिद्धिर्न लेख्यमात्रेणेत्यर्थः । एतदेवाभि-
प्रेत्याह—

नारदः,

आधिस्तु द्विविधः प्रोक्तो जङ्गमः स्थावरस्तथा ।

सिद्धिरस्याभयस्यापि भागो यद्यपि नान्यथा ॥ इति ।

गोप्याधौ भोगः स्वीकारः भोग्याधौ फलभोगः । एतच्चाधेर्भोगात्
सिद्धिप्रतिपादनम्—

आधौ प्रतिग्रहे क्रीते पूर्वा तु बलवत्तरा ।

इत्येवमादिवाक्योक्तिनिर्णयार्थम् । अत एव द्वयोर्धनिकयोर्दुष्टाधम-
र्णिकेन एकस्य वस्तुन आधीकरणे भोगाग्निर्णय इत्याह—

विष्णुः,

ययोर्निक्षिप्त आधित्वौ विवदेतां यदा नरौ ।

यस्य भुक्तिर्जयस्तस्य बलात्कारं विना कृता ॥ इति ।

द्वयोरपि भोगसत्त्वे निर्णयप्रकारमाह—

वसिष्ठः,

तुल्यकाले निसृष्टानां लेख्यानामाधिकर्मणि ।

येन भुक्तं भवेत् पूर्वं तस्याधिबलवत्तरः ॥ इति ।

निरुद्धानां=कृतानां लेख्यानां सद्भावेऽपीति शेषः । अयमर्थः । तुल्य-
कालोत्पन्नानां लेख्यानां सद्भावसाम्येऽपि भोग्याधिसिद्धौ भोगस्योत्क-
ष्टकारणत्वात् तत्र धर्म्यनिबन्धना बलवत्ता युक्तेति ।

बृहस्पतिरपि—

क्षेत्रमेकं द्वयोर्वन्धे दत्तं यत्समकालिकम् ।

येन भुक्तं भवेत् पूर्वं तस्य तत्सिद्धिमाप्नुयात् ॥ इति ।

क्षेत्रग्रहणं भोग्याधिमात्रोपलक्षणार्थम् । यत्राधिविशेषे भोगाभावः,
भोगार्थं च युगपत्प्राप्तौ तत्र निर्णयप्रकारमाह—

वसिष्ठः,

यद्येकदिवसे तौ तु भोक्तुकामावुपागतौ ।

विभज्याधिः समं तेन भोक्तव्य इति निश्चयः ॥ इति ।

तेन=ताभ्यामित्यर्थः । द्वयोरेकमाधिं कुर्वतोऽधमर्णस्य दण्डमाह—
कात्यायनः,

आधिमिकं द्वयोर्यस्तु कुर्यात्का प्रतिपद्भवेत् ।

तयोः पूर्वकृतं ग्राह्यं तत्कर्त्ता चौरदण्डभाक् ॥ इति ।

ऋणग्रहणोपक्रमत्वादाधिक्रिया प्रतिपदित्युच्यते । पूर्वकृतं=पूर्वाध्या-
पादानादिना सिद्धम् । आधिविशेषे दण्डविशेषमाह—

विष्णुः,

गोचर्ममात्राधिकां भुवमन्यस्याधीकृतामन्यस्य यः प्रयच्छेत् स
वध्यः ऊनां चेत् षोडशसुवर्णं दण्ड्य इति ।

उपादानादियौगपद्ये त्वाह—

बृहस्पतिः,

तुल्यकालोपस्थितयोर्द्वयोरपि समं भवेत् । इति ।

उपस्थितयोः उपादानादिकं कर्तुमिति शेषः । साक्षिलेख्यसिद्धयो-
र्लेख्यसिद्धं बलवदित्याह—

कात्यायनः,

आधानं विक्रयो दानं लेख्यसाक्षिकृतं यदा ।

एकक्रियाविरुद्धं तु लेख्यं तत्रापहारकम् ॥ इति ।

लेख्यसाक्षिकृतं=लेख्यसाक्षिसिद्धम् । अपहारकं=बलवत् । लेख्यसिद्धत्व-
विशेषेऽपि बलाबलमाह—

स एव,

अनिर्दिष्टं च निर्दिष्टमेकत्र च विलेखितम् ।

ऋणा० आधिनि० लेख्यासिद्धत्वाविशेषे बलबलविचा० । २४१

विशेषलिखितं ज्याय इति कात्यायनोऽब्रवीत् ॥ इति ।

एकत्र=आधिकरणादौ । विशेषलिखितं=निर्दिष्टलिखितं ज्यायो बलवदित्यर्थः । लेख्ये निवेशितं लिखितम् । अनिर्दिष्टनिर्दिष्टपदयोरर्थमाह—

स एव,

यो विद्यमानं प्रधानमनिर्दिष्टस्वरूपकम् ।

आकाशभूतमादध्यादादिष्टं नैव तद्भवेत् ॥

यद्यत्तदास्य विद्येत तदादिष्टं विनिर्दिशेत् । इति ।

प्रशब्दः पादपूरणार्थः । अनिर्दिष्टस्वरूपकमनिरूपितस्वरूपकम् । आकाशभूतमविद्यमानस्वभावम् । अयमर्थः । आधातुराधिकरणकाले यद्धनं विद्यते निरूपितस्वरूपं च तद्धनमाधित्वेनादिष्टं सन्निर्दिष्टमित्युच्यते । तद्विपरीतं तु धनमाधित्वेन कल्प्यमानमनिर्दिष्टमिति । आधिकरणकाले विद्यमानत्वसाध्येऽप्याह—

स एव,

यस्तु सर्वस्वमुद्दिश्य प्राक् पश्चान्नामचिहितम् ।

आदध्यात्तत्कथं न स्याच्चिहितं बलवत्तरम् ॥ इति ।

यः पूर्वमविशेषेण सर्वस्वमाधित्वेनोद्दिश्य कस्यचिद्धस्तादृशं गृहीत्वा पश्चाल्लेखनसमये विशेषेण क्षेत्रादिकमेव लेखयति तत्रोत्तरकालं विवादे सति यावत्पश्चाल्लेखितं तावदेव प्रमाणं नोद्दिष्टमित्यर्थः । चिहितमिति विरोध्युत्तरक्रियोपलक्षणार्थम् । तेन यदि प्रथममाधिमादाय धनी धनं दत्त्वा पश्चादबन्धकत्वं विधाय आधिमन्तरेणैवात ऊर्ध्वं त्वयि ऋणमास्तामिति प्रकारान्तरेण पुनः क्रियां करोति तदा निराधिक्रिया बलवतीत्यवगन्तव्यम् । अत एवाह—

याज्ञवल्क्यः,

सर्वैश्वर्यविवादेषु बलवत्युत्तरा क्रिया । इति । (२।२३)

उत्तरा क्रिया पूर्वस्याः क्रियाया बाधिका भवतीत्यर्थः । निर्दिष्टत्वाविशेषे उत्तरक्रियाबलवत्त्वस्यापवादमाह—

स एव,

आधौ प्रतिग्रहे क्रीते पूर्वा तु बलवत्तरा ॥ इति ॥ (२।२३)

एकमेव क्षेत्रमेकस्याधि कृत्वा किमपि गृहीत्वा पुनरन्यस्याधि कृत्वा किमपि गृह्णाति तत्र पूर्वस्यैव तत्क्षेत्रं भवति नोत्तरस्येत्यर्थः । एवं प्रतिग्रहे क्रये च योजनीयम् । स्वामित्वप्रतिबन्धावगमाभ्यां प्रागेव पूर्वस्याः क्रियायाः कृतत्वादिति भावः ।

एतदेवाभिप्रेत्य वसिष्ठोऽप्याह—

यः पूर्वतरमाधाय विक्रीणीते तु तं पुनः ।

३१ वी० मि०

किमेतयोर्बलीयः स्यात्प्राक्तनं बलवत्तरम् ॥ इति ।

आध्यादीनां योगपद्येऽप्याह—

स एव,

कृतं यत्रैकदिवसे दानमाधानविक्रयम् ।

त्रयाणामिति सम्बन्धे कथं तत्र विधिं नयेत् ॥

त्रयोऽपि तद्धनं धर्म्यं विभजेयुर्यथांशतः ।

उभौ क्रियानुसारेण त्रिभागेन प्रतिग्रही ॥ इति ।

आधीकृतस्य धनस्य स्वत्वनिवृत्तिकालमाह—

याज्ञवल्क्यः,

आधिः प्रणश्येद्विगुणे धने यदि न मोक्ष्यते । (१)

काले कालकृतो नश्येत् फलभोग्यो न नश्यति ॥ इति । (२।५८)

प्रयुक्ते धने स्वकृतया वृद्ध्या कालक्रमेण द्वैगुण्ये जातेऽधमर्णेन ताव-
द्धनं दत्त्वा यदि न मोक्ष्यते तदासौ नश्येदधमर्णस्य स्वं न भवेत्किन्तूत्त-
मर्णस्यैव भवेत् । यस्तु कालकृतः कृतकालः । आहिताग्न्यादिषु पाठात्का-
लशब्दस्य पूर्वनिपातः । यद्वा “जातिकालसुखादिभ्यः परा निष्ठा वा-
च्या” इत्यनेन वार्त्तिकेन निष्ठान्तस्य परनिपातः । स यदि सम्प्रतिपक्षे
काले न मोक्ष्यतेऽधमर्णेन तदा सोऽपि पूर्ववन्नश्येत् । फलभोग्यः क्षेत्रादिः
कदापि न नश्येत्किन्तूत्तमर्णेन यावत् स्वधनं न प्राप्यते तावदुत्पन्नफ-
लमेव भोक्तव्यमित्यर्थः । अत्र काले कालकृतो नश्येदित्यनेन कृतकालस्यो-
भयविधस्याधेस्तत्कालातिक्रमे नाश उक्तः । फलभोग्यो न नश्यतीत्यनेनाकृ-
तकालस्य भोग्याधेर्नाशाभाव उक्तः । पारिशेष्यादाधिः प्रणश्येदित्येतदकृ-
तकालगोप्याधिविषयमवतिष्ठते ।

द्वैगुण्यातिक्रमेण च विनाशे चतुर्दशदिवसप्रतीक्षणं कर्त्तव्यमित्या-
हतुर्व्यासवृहस्पती—

हिरण्ये द्विगुणीभूते पूर्णे काले कृतेऽवधौ ।

बन्धकस्य धनी स्वामी द्विसप्ताहं प्रतीक्ष्य तु ॥

तदन्तरा धनं दत्त्वा ऋणी बन्धमवाप्नुयात् । इति ।

तत्=तस्मात्कारणात् । अन्तरा चतुर्दशदिवसमध्ये इत्यर्थः । अत्र द्वैगु-
ण्यग्रहणं त्रैगुण्यादीनामुपलक्षणार्थम् । वक्ष्यमाणवृहस्पतिवचने शान्तलाभ
इति सामान्येनैवाभिधानात् । नन्वाधेर्दानादिस्वत्वनिवृत्तिकारणस्य प्र-
तिग्रहादिस्वत्वापत्तिकारणस्य चाभावात् “आधिः प्रणश्येत्” इत्य-
युक्तमिति चेत्, मैवम् । न केवलं दानादिरेव स्वत्वनिवृत्तिकारणं प्रति-

ग्रहादिरेव वा स्वत्वापत्तिकारणं किन्तु द्वैगुण्ये निरूपितकालप्राप्तौ च द्रव्याधानमपि । तस्य याज्ञवल्क्यवचनेनैवाधमर्णोत्तमर्णयोरात्यन्तिकस्वत्व-
निवृत्तिस्वत्वापत्त्योः कारणत्वावगमात् लोकाश्च । न च-

न चाधेः कालसंरोधान्निसर्गोऽस्ति न विक्रयः । (८।१४३)

इति मनुवचनम् । तस्यायमर्थः । कालेन संरोधः कालसंरोधः=चिरका-
लावस्थानं तस्मात्कालसंरोधात् आधेन निसर्गोऽस्ति नान्यत्राधीकरणमस्ति
न च विक्रय इति, तेन विरोध इति वाच्यम् । “न त्वेवाधौ सोपकार”
इत्याद्युपक्रम्य कथनेन एतस्य भोग्याधिविषयत्वात् ।

यत्तु बृहस्पतिना—

पूर्णावधौ शान्तलाभे बन्धे स्वामी धनी भवेत् ।

अनिर्गते दशाहे तु ऋणी मोचितुमर्हति ॥

इति दशदिवसप्रतीक्षणमुक्तम् । तद्वस्त्रादिविषयम् । “हिरण्ये द्वि-
गुणीभूत” इति व्यासबृहस्पतिभ्यां विशेषोपादानान्न हिरण्यविषयम् ।
शान्तलाभे=त्रैगुण्यादिपरमवृद्ध्या निवृत्तलाभे । यत्तु पुनस्तेनैवोक्तम्—

गोप्याधिर्द्विगुणादूर्ध्वं कृतकालस्तथावधेः । (१)

आवेदयित्वणिक्कुले भोक्तव्यस्तदनन्तरम् ॥ इति,

तत् स्वत्वापत्तेरर्वागाधर्भोगमात्रविधिपरं न पुनः स्वत्वापत्तिप-
रम् । तथा च न बार्हस्पत्यवचनयोः परस्परं विरोधो नापि व्यासबृह-
स्पतिवचनयोः । यदा तु शान्तलाभे धने बन्धकस्य तथैवावस्थितस्य
मोचनात्प्रागधमर्णस्य मरणादि भवेत्तदा किं कर्त्तव्यमिति परीक्षा
यामाह—

बृहस्पतिः,

हिरण्ये द्विगुणीभूते पञ्चान्नष्टेऽधमर्णिके ।

द्रव्यं तदीयं सङ्गृह्य विक्रीणीति ससाक्षिकम् ॥

रक्षेद्वा कृतमूल्यं तु दशाहं जनसंसदि ।

ऋणानुरूपं परतो गृह्णीतान्यत्तु वर्जयेत् ॥ इति ।

हिरण्ये द्विगुणीभूते पञ्चादाधिमोक्षणादवर्गितिशेषः । हिरण्यग्रहणं व-
स्त्रादीनामुपलक्षणम् । द्विगुणीभूत इति त्रैगुण्यादीनामुपलक्षणम् । नष्टे-
कुत्रचिद्वतं चिरमाविज्ञाते । द्रव्यं=बन्धकीकृतं द्रव्यम् । ऋणानुरूपं द्विगु-
णीभूतद्रव्यपर्याप्तम् । परतः=दशाहादूर्ध्वम् । अन्यत्तु वर्जयेत्=अवशिष्टं
ऋणिबन्धवे तदभावे राज्ञे समर्पयेदित्यर्थः । अत एव—

कात्यायनः,

आधाता यत्र वै न स्याद्धनी बन्धं निवेदयेत् ।

राज्ञस्ततः स विज्ञातो विक्रेय इति धारणा ।

सवृद्धिकं गृहीत्वा तु शेषं राजन्यथापयेत् ॥ इति ।

राजन्यथार्थेदिति न्यायात्प्रत्यासन्नाभावविषयम् । तत्सद्भावे तत्रैवार्पणस्य न्याय्यत्वात् । यत्र तेनार्पणं क्रियते तन्नैव यदि सवृद्धिकं धनं दत्त्वा बन्धो गृह्यते तदा न विक्रेयः प्रयोजनस्य सिद्धत्वात् । अस्मिन्विषयेऽन्यत्राधिकरणं न विरुद्धं दण्डापूपन्यायात् । किन्त्वन्यत्राधिं कृत्वा मूलमात्रं ग्रहीतव्यम् । न तु सवृद्धिकम् । यदाह—

प्रजापतिः,

धनी धनेन तेनैव परमाधिं नयेद्यदि ।

कृत्वा तदाधिलिखितं पूर्वं वास्य समर्पयेत् ॥ इति ।

यद्वन्धस्वामिभिर्धनं प्रयुक्तं तत्तुल्येनैव धनेन परं धनिकान्तरमाधिं नयेत् न तु सवृद्धिकेनेत्यर्थः । अयं चान्वाधिर्धनस्य द्वैगुण्ये सति । प्रतिपत्तौ तु द्वैगुण्यादर्वागपि द्रष्टव्यः । काचिद्रोप्याधेर्द्वैगुण्याद्यतिक्रमेऽपि ऋणिकस्य स्वत्वनाशो न भवतीत्याह—

याज्ञवल्क्यः,

चरित्रबन्धककृतं स वृद्ध्या दापयेद्धनम् ।

सत्यङ्कारकृतं द्रव्यं द्विगुणं प्रतिदापयेत् ॥ इति । (२।६१)

चरित्रं=शोभनचरितं तेन यद्वन्धकं तच्चरित्रबन्धकं तेन यत् द्रव्यं स्वाधीनं कृतं पराधीनं वा कृतं तच्चरित्रबन्धककृतम् । अयमर्थः । अधमर्णेन धनितः शुद्धान्तःकरणत्वेन बहुमूल्यमपि बन्धककृत्याल्पमेव धनं स्वाधीनं कृतम् । यदि वा उत्तमर्णेनाधमर्णस्य निर्दोषतामवगत्याल्पमेव बन्धकं गृहीत्वा बहुधनमधमर्णाधीनं कृतं तदा तद्धनं स=राजा वृद्धिसहितं दापयेन्न त्वाधिनाश इति । अथवा चरित्रं=गङ्गास्नानाद्याग्निहोत्रादिजनितपूर्वं तद्वन्धकीकृत्य गृहीतं चरित्रबन्धककृतमिति । एतादृशं बन्धकं द्विगुणीभूतेऽपि द्रव्ये न नश्यति किन्तु द्विगुणीभूतं द्रव्यमेव दातव्यमित्याभिप्रायः । तथा सत्यङ्कारकृतम् । करणं कारः । भावे घञ् । सत्यस्य कारः सत्यङ्कारः । “कारे सत्याऽगदस्य” इति मुम् । (६।३।७०) तेन कृतं सत्यङ्कारकृतम् । तदपि द्विगुणमेव देयं नाधिनाशः । बन्धकार्पणसमय एव द्विगुणीभूतेऽपि द्रव्ये मया द्रव्यमेव द्विगुणं दातव्यं नाधिनाश इति समये कृते द्विगुणीभूतं द्रव्यमेव दातव्यं नाधिनाश इत्यभिप्रायः । क्रयविक्रयादिनिर्वाहाय यदङ्गुलीयकादि परहस्ते समर्पितं

तत्सत्यङ्गारकृतं तत्राङ्गुलीयकादिग्रहीता व्यवस्थामतिक्रामन् तदेवाङ्गुलीयकादि द्विगुणं प्रतिपादयेत् । इतरश्चेदङ्गुलीयकादिकमेव जह्यात् ।

चरित्रबन्धादिस्थले द्वैगुण्यादूर्ध्वं चाधिनाशो न भविष्यतीति वृद्ध्या अधमर्णेन मोचने बिलम्बो न कार्यः ।

तथा च व्यासः—

गोप्याधिं द्विगुणादूर्ध्वं मोचयेदधमर्णिकः । इति ।

अस्मिन्नेव विषयेऽधमर्णासन्निधाने उत्तमर्णेनाधिर्विकेतव्यः ।

तथा च याज्ञवल्क्यः—

विना धारणिकाद्यापि विक्रीणीत ससाक्षिकम् । इति । (२१६३)

धारणिकात्=अधमर्णात् । अयमर्थः । असन्निहिते अधमर्णे उत्तमर्णः साक्षिभिस्तदाप्तैश्च सह तमाधिं विक्रीय धनं गृह्णीयादिति । वाशब्दो व्यवस्थिविकल्पार्थः । यदर्णदानकाले द्विगुणीभूतेऽपि द्रव्ये द्रव्यमेव देयं नाधिनाश इति परिभाषितं तदा अयं पक्षः । इतरथा “आधिः प्रणश्येद्द्विगुण” इत्यनेनोक्त आधिनाशपक्ष इति ।

यदि द्वैगुण्यावधिकालयोरर्वागेवाधिमोचनार्थमधमर्णः समायाति तदा उत्तमर्णेन मोक्तव्यो न वृद्धिलोभेन स्थापनीय इत्याह—

वृहस्पतिः,

धनं मूलीकृतं दत्त्वा यदाधिं प्रार्थयेदृणी ।

तदैव तस्य मोक्तव्यस्त्वन्यथा दोषभागधनी ॥ इति ।

मूलीकृतम्=अधमर्णेन देयं धनम् । तच्च भोग्याधौ मूलमात्रं गोप्याधौ तु सवृद्धिकं दत्त्वा ऋणी यद्याधिं प्रार्थयते तदा धनिना स मोक्तव्यः । अन्यथा दोषभाक्=स्तेयदोषभागित्यर्थः । यदाह—

याज्ञवल्क्यः,

उपस्थितस्य मोक्तव्य आधिः स्तेनोऽन्यथा भवेत् । इति (२१६२)

स्तेनः=स्तेनवद्गण्ड्य इत्यर्थः । उत्तमर्णस्यासन्निधाने तदाप्तहस्ते धनं दत्त्वा आधिमधमर्णो गृह्णीयात् ।

तथा च स एव,

प्रयोजकेऽसति धनं कुले न्यस्याधिमाप्नुयात् । इति । (२१६२)

प्रयोजके=उत्तमर्णे असति=असन्निहिते सति कुले=तदाप्तहस्ते सवृद्धिकं धनं निधायाधमर्णः स्वीयं बन्धकं गृह्णीयादित्यर्थः । कचित्प्रयोजकोऽसति कुल इति पाठः । तत्र प्रयोजको धनप्रयोक्ता असति=धनिके इति शेषः । आप्नुयात्तदानीमेवेति शेषः । तथा च उत्तमर्णेऽसन्निहिते तदाप्तहस्ते

सवृद्धिकं धनं निधाय प्रयोजकोऽधनप्रयोक्ताऽधमर्णस्तदानीमेव स्वाधि-
माप्नुयादित्यर्थः ।

यदि तु तदातोपि न सन्निहितः अधमर्णस्य चाधिविक्रये-
णाग्रिमवृद्धिव्यवच्छेदाय धनदानेच्छा भवति तदा किं विधेयमि-
ति वीक्षायामाधिमूल्यं परिकल्प्य तद्गृहे एवाधिं स्थापयेत् । तथा च
स्थापनदिनमारभ्य तद्धनं न वर्द्धत इत्याह—

स एव,

तत्कालकृतमूलयो वा तत्र तिष्ठेदवृद्धिकः ॥ इति । (२।६३)

तिष्ठेदाधिरितिशेषः । तत्रोत्तमर्णे तत्कुले वा । एतच्चाधिमोचनं यदि
भोग्याधिर्गोप्याधिश्र तावता कालेन मोचनीय इत्यवधिं कृत्वा स्थापि-
तस्तदाधमर्णेनावधेरर्वाग्लोभेन न कर्त्तव्यम् । इदमेवाभिप्रेत्य फलभो-
ग्याधिविषये—

व्यास आह,

फलभोग्यं पूर्णकालं दत्त्वा द्रव्यं तु सामकम् । इति ।

ऋणी बन्धमवाप्नुयादित्यनुषङ्गः । मूलमात्रं दत्त्वा परिभाषितका-
लमापन्नं फलभोग्याधिमाप्नुयादित्यर्थः । फलभोग्यग्रहणमाध्यन्तरोप-
लक्षणम् । सामकग्रहणं सवृद्धिकस्याप्युपलक्षणम् । भोग्याधिविषये कचि-
द्विशेषमाह—

बृहस्पतिः,

क्षेत्रादिकं यदा भुक्तमुत्पन्नमधिकं ततः ।

मूलोदयं प्रविष्टं चेत्तदाधिं प्राप्नुयादणी ॥

परिभाष्य यदा क्षेत्रं प्रदद्याद्वनिके ऋणी ।

त्वयैतच्छ्रान्तलाभेऽर्थं भोक्तव्यमिति निश्चयः ॥

प्रविष्टे सोदये द्रव्ये प्रदातव्यं त्वया मम । इति ।

अधिकं=मूलापेक्षयाऽधिकं क्षेत्राद्यर्थव्ययद्रव्यम् । ततः=तस्मात् क्षेत्रा-
देः । उदयो=वृद्धिः । श्रान्तलाभेऽर्थे=परमवृद्धिसहिते मूलद्रव्ये । इयं निमि-
त्तसप्तमी । परमवृद्धिसहितं क्षेत्राद्यर्थव्ययसाहितमेतन्मूलद्रव्यमस्मिन्
क्षेत्रे उपभोक्तव्यम् । उपभोगेन च सवृद्धिकधने प्रविष्टे त्वयैतत्क्षेत्रं भोक्त-
व्यमिति परिभाष्य यदा क्षेत्रादिकं बन्धकीकुर्यात्तदा क्षेत्रादिफलभो-
गेन क्षेत्राद्यर्थव्ययसाहिते सवृद्धिके धने प्रविष्टे ऋणी किमप्यदत्त्वा तमा-
धिं प्राप्नुयादित्यर्थः । एवंविधस्याधेः पूर्वगृहीते ऋणे कालक्रमेण परां
वृद्धिं प्राप्ते सति तदनन्तरं यः सवृद्धिकमूलद्रव्योपभोगार्थं क्षेत्रादिरा-
धिः क्रियते स क्षेत्राद्यर्थव्ययद्रव्यसाहितसवृद्धिकमूलोपभोगानन्तरं
धनिकेनाधमर्णाय प्रत्यर्पणीयः ।

ऋणा० प्रतिभूनिरूपणे प्रातिभाव्यस्वीकरणप्रकारादि । २४७

तथा च याज्ञवल्क्यः—

यदा तु द्विगुणीभूतमृणमाधौ तदा खलु ।

मोक्ष्य आधिस्तदुत्पन्ने प्रविष्टे द्विगुणे धने ॥ इति । (२१६४)

आधौ तदादत्त इति शेषः । अयमेव क्षयाधिरित्युच्यते ।

इत्याधिविधिः ।

अथ प्रतिभूः ।

तत्र प्रातिभाव्यं नाम विश्वासार्थं पुरुषान्तरेण सह समयः ।

तद्भेदानाह—

बृहस्पतिः,

दर्शने प्रत्यये दाने ऋणिद्रव्यार्पणे तथा ।

चतुष्प्रकारः प्रतिभूः शास्त्रे दृष्टो मनीषिभिः ॥ इति ।

प्रत्ययो=विश्वासः । दानम्=ऋणापाकरणार्थमर्थार्पणम् । ऋणिद्रव्यार्पणम्=ऋणिनो यद्द्रव्यं गृहीतोपकरणादि तदर्पणम् । चतुष्प्रकाराणां प्रतिभूवां प्रातिभाव्याङ्गीकारप्रकारं दर्शयति—

स एव,

आहैको दर्शयामीति साधुरित्यपरोऽब्रवीत् ।

दाताहमेतद्भविणमर्पयामीति चापरः ॥ इति ।

एको=दर्शनप्रतिभूरहमेनं पलायनप्रवृत्तं दर्शयिष्यामीत्याह । अपरः=प्रत्ययप्रतिभूरेष साधुर्न त्वां प्रतारयिष्यति यतोऽयं श्रोत्रियपुत्रोऽस्य सर्वस्वसम्पन्नो ग्रामोऽस्ति मत्प्रत्ययेनास्य द्रव्यं देहीति ब्रवीति । दा-नप्रतिभूर्यद्यं न ददाति तदा सवृद्धिकमृणमहं दातेति । अपरः=ऋ-णिद्रव्यार्पणप्रतिभूर्यद्यं न ददाति तदाहमेतदीयगृहोपकरणादिकमर्प-यिष्यामीति कथयतीत्यर्थः ।

दर्शनप्रतिभूवा यदा धनिकस्य धारणिकदर्शनापेक्षा तदैव स दर्शनीय इत्याह—

कात्यायनः,

दर्शनप्रतिभूर्यस्तु देशे काले च दर्शयेत् ।

यस्मिन्देशे काले च धनिकस्तद्दर्शनमपेक्षते तत्रैव दर्शयेत् अध-मर्णमिति शेषः । दर्शिते च तस्मिन् धनिकेन प्रातिभाव्यात् स मोक्तव्य इत्युत्तरार्द्धेनाह—

स एवाह,

यद्यसौ दर्शयेत्तत्र मोक्तव्यः प्रतिभूर्भवेत् ॥ इति ।

एवं प्रत्ययादिप्रतिभुवोऽपि तद्विसंवादे मोक्तव्या अन्यथा धार-
णिकदेयं धनं दाप्या इत्याहतुः—

कात्यायनबृहस्पतिः,

यो यस्य प्रतिभूस्तिष्ठेद्दर्शनायेह मानवः ।

अदर्शयन् स तं तस्मै प्रयच्छेत् स्वधनादणम् ॥

आद्यौ तु वितथे दाप्यौ तत्कालावेदितं धनम् ।

उत्तरौ तु विसंवादे तौ बिना तत्सुतौ तथा ॥ इति ।

यन्तु योगीश्वरेण प्रतिभुवां त्रैविध्यमेवोक्तम्—

दर्शने प्रत्यये दाने प्रातिभाष्यं विधीयते । इति ।

तद्दानार्पणयोरनतिभेदाभिप्रायेण ।

आद्यौ तु वितथे दाप्यावितरस्य सुता अपि ॥ (२५३) इति ।

वितथे=दर्शनप्रत्ययदानविसंवादे । इतरस्य सुता अपीति वचनात् पूर्वयोः

सुता न दाप्याः । सुता इत्यभिधानान्न पौत्रा इत्युक्तं भवति । दानं=स्व-

धनार्पणं धनिकाय । अर्पणं तु धारणिकधनमानीय तस्य अर्पणम् ।

धनिकस्य स्वधनलाभे उभयतो न विशेषः । अत एव सूक्ष्मभेदवित्र-

क्षया पञ्चप्रकारा अपि प्रतिभुवो हारीतेनोक्ताः—

अभये प्रत्यये दाने उपस्थाने प्रदर्शने ।

पञ्चस्वेषु प्रकारेषु ग्राह्यो हि प्रतिभूवृधैः ॥

अभयमुपद्रववारणम् । उपस्थानमत्र धारणिकधनस्य धनिकायानीया-

र्पणं न दर्शनम् । तस्य पृथङ्निर्देशात् । पञ्चस्वित्यनन्वयाच्च । व्यासस्तु

सप्तभिर्विषयैः सप्तप्रकारकं प्रतिभुवमाह—

लेख्ये कृते च दिव्ये वा दानप्रत्ययदर्शने ।

गृहीतबन्धोपस्थाने ऋणिद्रव्यार्पणे तथा ।

प्रतिभूग्राह्य इत्यत्र प्रकृतम् ।

कात्यायनोऽपि—

दानोपस्थानवादेषु विश्वासशपथेषु च ।

लग्नकं कारयेदेवं यथायोग्यं विपर्यये ॥

वादे=विवादस्तत्र प्रतिभूग्रहणम् ।

उभयोः प्रतिभूग्राह्यः समर्थः कार्यनिर्णये ॥ (२१०)

इति योगीश्वरेणाप्युक्तम् । तच्च प्रागेव व्याख्यातम् । दर्शनप्रत्ययदानेषु

यथायथं सर्वेषामन्तर्भावसम्भव इति परमार्थः । दर्शनप्रतिभुवे नष्टधा-

रणिकान्वेषणाय कालावधिर्देय इत्याह—

बृहस्पतिः,

नष्टस्यान्वेषणे कालं दद्यात् प्रतिभुवे धनी ।

ऋणा० ऋणिकाद्यनुपस्थापने प्रतिभूमिर्ऋणं देयम् । २४९

देशानुरूपतः पक्षं मासं सार्धमथापि वा ॥

सार्द्धमासमिति परमावधिः ।

तथा च कात्यायनः—

नष्टस्यान्वेषणार्थं तु देयं पक्षत्रयं परम् ।

यद्यसौ दर्शयेत्तत्र मोक्षव्यः प्रतिभूर्भवेत् ॥

काले प्रतीते प्रतिभूर्यदि तं नैव दर्शयेत् ।

स तमर्थं प्रदाप्यः स्यात्प्रेते चैष विधिः स्मृतः ॥

परं=परमावधिभूतम् । प्रतीते=अन्वेषणाय परिकल्पिते । प्रेते चैष विधिरिति धाराणिके मृते प्रतिभूस्तमर्थं प्रदाप्य इति विधिः । कालावधि-विधेस्तत्रान्वयबाधात् । एतदपि देवराजकृतप्रतिबन्धाभावे बोध्यम् ।

अत एव कात्यायनः—

दर्शनप्रतिभूर्यस्तं देशे काले न दर्शयेत् ।

निबन्धमावहेत्तत्र देवराजकृतादृते ॥

निबन्धमृणम् । देवकृतो=दीर्घरोगमरणादिरूप ऋणदानप्रतिबन्धः ।

राजकृतो=बन्धनासेधदण्डादिरूपः । प्रतिभूभेदेन स्पष्टमाह—

नारदः,

ऋणिवप्रतिकुर्वत्सु प्रत्यये वाथ हापिते ।

प्रतिभूस्तद्वृणं दद्यादनुपस्थापयंस्तथा ॥ इति । (व्य० प० १।११९)

ऋणिवु=अधमर्गेषु अप्रतिकुर्वत्सु=असाध्येषु निर्धनत्वादिना ऋणमप्रत्य-
पयस्त्विति दानप्रतिभूविषयम् । प्रत्यये=विश्वासे हापिते=विसंवादिते
इति प्रत्ययप्रतिभूविषयम् । अनुपस्थापयन्नृणिनमदर्शयन्नृणिनः सकाशा-
दाधिभृणं=पर्याप्तं तद्धनं वीक्ष्यमर्णयानपर्याप्नोति दर्शनद्रव्यार्पणप्रति-
भूविषयमिति विवेकः ।

हारीतः—

विश्वासार्थं कृतस्त्वाधिर्न प्राप्तो धनिना यदा ।

प्रापणीयस्तदा तेन देयं वा धनिने धनम् ॥

तेन=बन्धकार्पणप्रतिभुवा ।

तथाच पितामहः—

आधिपालकृतस्त्वाधिभिन्नकालोपलक्षणम् ।

नचेत् स्वधनिने दत्तस्तस्याधेस्तैः समर्पणम् ॥

तैः=आधिपालैराधिसमर्पणप्रतिभूमिः । बहुत्वमत्राविवाक्षितम् । ए-
वमभयाधिप्रतिभूवपि तुल्यन्यायतया योज्यम् । अभयप्रतिभूरधमर्णा-
दुत्तमर्णस्य भयोपस्थितौ तत्प्रतीकारमाचरेत् । तद्भयेन द्रव्यक्षतौ त-

२५० वीरमित्रोदयव्यवहारप्रकाशस्य प्रमेयनिरूपणप्र०

दीयं तत् द्रव्यं दद्यात् । प्रमाणप्रतिभूः प्रमाणप्रदर्शनं कारयेत् । अश-
क्तौ विवादास्पदीभूतं धनं दद्यात् । वादप्रतिभूर्वादपराजितस्याधम-
र्णस्य देयमुत्तमर्णाय दद्यात् पराजयदण्डं च राज्ञ इति । प्रतिभुवि
मृते तत्पुत्रादीन् प्रत्याह—

योगीश्वरः,

दर्शनप्रतिभूर्यत्र मृतः प्रात्ययिकोऽपि वा ।

न तत्पुत्रा ऋणं दद्युर्दद्युर्दानाय यः स्थितः ॥ (२।५४)

“दर्शने प्रत्यये” इत्यर्थस्य पूर्वश्लोकोक्तस्यैव स्पष्टीकरणमत्रेति न
पुनरुक्तिरिति मिताक्षरायां मदन्तरत्ने चोक्तम् । वस्तुतस्तु तत् जीवति
सति प्रतिभुवि, प्रेते त्विदमिति न पौनरुक्त्याशङ्का । “वितथ” इति
तत्रात्र च “मृत” इत्युपादानात् । स्मृतिचन्द्रिकाकारस्यापीदमेवाभिसंहितम् ।
प्रतिभूपुत्रादीनां विधिरिति प्रस्तावे लिखनात् । दानाय यः स्थितः प्र-
तिभूस्तत्पुत्रा दद्युरित्यर्थः ।

बृहस्पतिरपि—

आद्यौ तु वितथे दाप्यौ तत्कालावेदितं धनम् ।

उत्तरौ तु विसंवादे, तौ विना तत्सुतौ तथा ॥ इति ।

आद्यौ=दर्शतप्रत्ययप्रतिभुवौ । वितथे=दर्शनप्रत्ययदानविसंवादे ।
उत्तरौ=दानार्णिद्रव्यार्पणप्रतिभुवौ । विसंवादे=द्वेषादिना धनिकेनादाने । तौ
विना=तयोर्देशगमने मरणे च । अत्र ताविति द्विवचनान्तेन सर्वनाम्ना
दानार्णिद्रव्यार्पणप्रतिभुवोः परामर्शः । सर्वनाम्नामसति बाधके सन्नि-
हितपरामर्शकत्वात् । पूर्वोदाहृत-“दर्शनप्रतिभूर्यत्र” इति याज्ञवल्क्यवच-
नाच्च । तेन दर्शनप्रत्ययप्रतिभूसुतेन तद्देयमिति बोद्धव्यम् । प्रतिभूपुत्र
पौत्रयोर्मूलमात्रदानादाने आह—

कात्यायनः,

प्रातिभाव्यागतं पौत्रैर्दातव्यं न तु तत् कश्चित् ।

पुत्रेणापि समं देयमृणं सर्वत्र पैतृकम् ॥ इति ।

सर्वत्र प्रातिभाव्यागतमृणमित्यन्वयः ।

व्यासोऽपि—

ऋणं पैतामहं पौत्रः प्रातिभाव्यागतं सुतः ।

समं दद्यात्तत्सुतौ तु न दाप्याविति निश्चयः ॥ इति ।

पौत्रेण प्रातिभाव्यातिरिक्तं पैतामहमृणं यावद्गृहीतमेव देयम् । तथा
पुत्रेण प्रातिभाव्यागतं पैत्रमृणं यावद्गृहीतमेव देयम् । तयोः पौत्रपुत्रयोः
सुतौ प्रपौत्रपौत्रौ यथाक्रममप्रातिभाव्यायातं प्रातिभाव्यायातं च गृही-

तद्यनौ न दाप्यावित्यर्थः ।

यत्तु नारदवचनम्—

खादको वित्तहीनः स्याल्लग्नको वित्तवान्यदि ।

मूलं तस्य भवेद्देयं न वृद्धिं दातुमर्हति ॥ इति ।

तदपि, खादकोऽधमर्णः । लग्नकः=प्रतिभूर्यदि वित्तवान्मृतस्तदा तत्पु-

त्रेण मूलमात्रं देयं न वृद्धिरिति मृतपदाध्याहारेण व्याख्येयम् ।

विषयविशेषे दर्शनप्रत्ययप्रतिभुवः पुत्रेण सवृद्धिकं देयमित्याह—

कात्यायनः,

गृहीत्वा बन्धकं यत्र दर्शनेऽस्य स्थितो भवेत् ।

विना पित्रा धनात्तस्माद्दाप्यः स्यात्तद्वृणं सुतः ॥ इति ।

दर्शनग्रहणं प्रत्ययस्योपलक्षणम् । समानन्यायत्वात् । दर्शने स्थितः=

दर्शने प्रतिभूत्वेन स्थित इत्यर्थः । विना पित्रा=पितरि प्रेते दूरदेशं गते वे-

ति । सुतग्रहणमुपलक्षणार्थम् । यस्य हस्ते बन्धकमायाति तस्य सर्व-

स्यापि तस्माद्बन्धकप्रतिदानस्य युक्तत्वादिति केचित् ।

यत्तु—

दानप्रतिभुवि प्रेते दायादानपि दापयेत् । (८।१६०)

इति मनुवचनम् । तत्र दायादशब्दो विशेषलक्षणया सुतविषय एव ।

अन्यथा सपिण्डमात्राभिधाने “तत्सुतौ न दाप्याविति निश्चयः” इत्यादि-

पूर्वोदाहृतवचनविरोधः स्यादिति । केचिदिदं प्रतिभूवन्धकविषयं पूर्वो-

दाहृतवचनानि त्वबन्धकप्रतिभूविषयाणीति विषयभेदान्न विरोध इत्या-

हुः । अनेकप्रतिभूदेयविषये दानप्रकारमाह—

योगादिवरः,

बहवः स्युर्यदि स्वांशैर्दधुः प्रतिभुवो धनम् ।

एकच्छायाश्रितेष्वेषु धनिकस्य यथारुचि ॥ इति । (२।५५)

एकच्छायाश्रितेषु=एकस्याधमर्णस्य छायायां प्रत्येकं सकलधनदायकत्व-

रूपसादृश्यमाश्रितास्तेषु । धनिकस्य यथारुचि धनिकस्योत्तमर्णस्य यथारुचि=

यथाकामम् । यमेवोत्तमर्णो याचते स एव सर्वं दद्यादित्यर्थः । रुच्य-

विशेषे तु “समं स्यादश्रुतत्वात्” इति न्यायेनात्रापि यथांशमेव दद्युः ।

एकच्छायाश्रितेषु लग्नकेषु यद्यन्यतरो दूरदेशं गतो मृतो वा भवति

उत्तमर्णस्य च तस्मादेव ग्रहणेच्छा तदा प्रकारमाह—

कात्यायनः,

एकच्छायाप्रविष्टानां दाप्यो यस्तत्र दृश्यते ।

प्रोषिते तत्सुतः सर्वं पित्रंशं तु मृते समम् ॥ इति ।

प्रोषिते=देशान्तरगते । सर्वं=सबृद्धिकमृणम् । मृते तु पितुरंशमबृद्धिकं दद्यादित्यर्थः ।

स्मृतिचन्द्रिकायां तु—

एकच्छायाश्रिते सर्वं दद्यात् प्रोषिते सुतः ।

मृते पितरि पित्रंशं परर्णं न बृहस्पतिः ॥

इति पठित्वा इत्थं व्याख्यातम् । तथाहि । सर्वं=परर्णमपि न पित्रंशमात्रमित्यर्थः । नतु सर्वं सबृद्धिकमिति व्याख्येयम् ।

पुत्रेणापि समं देयमृणं सर्वं तु पैतृकम् ।

इति बृहस्पतिस्मरणात् । समं=मूलमात्रम् । एतच्च धनिकेच्छायां प्रोषितस्य पुत्रो मह्यं दद्यादित्येवंविधायां सत्यां सर्वदानविधानं द्रष्टव्यम् । असत्यां धनिकेच्छायां पित्रंशं प्रोषितपितृकः पुत्रो दद्यादिति वावगन्तव्यम् । परर्णम्=परस्य पितृव्यतिरिक्तस्य ऋणं पितरि मृते तु सुतः सत्यामपि धनिकेच्छायां सर्वं न दातुमर्हति किन्तु पित्रंशमबृद्धिकमेवेति ब्रूते इत्यर्थः । परर्णम्=अन्येषां प्रतिभुवामंशमिति मदनरत्ने । प्रातिभाव्यापलापे दण्डमाह स एव—

यो यस्य प्रतिभूर्भूत्वा मिथ्या चैव तु गच्छति ।

धनिकस्य धनं दाप्यो राज्ञा दण्डं च तत्समम् ॥

कुर्याच्छेत्प्रतिभूर्वादमृणिकार्येऽर्थिना सह ।

सोपसर्गस्तदा दण्ड्यो विवादाद्विगुणं धनम् ॥ इति ।

सोपसर्गो विप्लवकारीति स्मृतिचन्द्रिकायाम् । प्रतिभूभ्यो धनग्रहणे विशेषमाह—

बृहस्पतिः,

नात्यन्तं पाङ्नायाः स्युर्ऋणं दाप्याः शनैः शनैः । इति ।

अथ प्रतिभूदत्तस्य प्रतिक्रियाविविमाह—

कात्यायनः,

यस्यार्थं येन यदत्तं विधिनाभ्यर्थितेन तु ।

साक्षिभिर्भावितेनैव प्रतिभूस्तत्समाप्नुयात् ॥ इति ।

यस्य=प्रातिभाव्यकारयितुः कृते येन=प्रतिभुवा धनिकादिभिर्याचि-
तेन साक्ष्यादिभिरङ्गीकारितेन यत्=स्वकीयसुवर्णधान्यवस्त्रादिकं धनि-
कादिभ्यो दत्तं तत्सकलमेव प्रातिभाव्यकारयितुः सकाशात्सममेवाप्नु-
यादित्यर्थः ।

यत्तु—

प्रतिभूर्दापितो यत्तु प्रकाशं धनिनां धनम् ।

द्विगुणं प्रतिदातव्यमृणिकैस्तस्य तद्भवेत् ॥ (२।५६)

इति याज्ञवल्क्यवचनम् । तद्धनिकपीडितप्रतिभूविषयम् । यत आह—
नारदः,

यं चार्थं प्रतिभूदद्याद्धनिकेनोपपीडितः ।

ऋणिकस्तं प्रतिभूवे द्विगुणं प्रतिदापयेत् ॥ इति । (व्य० प० १।१२१)

एतत् द्विगुणदानं त्रिपक्षानन्तरं बोध्यम् । यत आहतुः—

कात्यायनबृहस्पती,

प्रतिभाव्यं च यो दद्यात्पीडितः प्रतिभावितः ।

त्रिपक्षात्परतः सोऽर्थं द्विगुणं दातुमर्हति ॥ इति ।

प्रतिभाव्यं=प्रतिभाव्यागतं धनम् प्रतिभावितः=प्रतिभूत्वेन कृतः । अत्र वदन्ति । “द्विगुणं प्रतिदातव्यम्” इत्यादिभिर्वचनैर्द्वैगुण्यमात्रं प्रतिपाद्यते । “वैश्वानरं द्वादशकपालं निर्वपेत्पुत्रे जाते” इति (१) विहितजाते-
ष्ट्रियंथा शुचित्वाद्यबाधेनैव प्रवर्तते तथा इदमपि (२) कालकलाकमा-
बाधेनाप्युपपन्नं भवति । एवं च पश्वादीनामपि सवृद्धिकमेव दानं भवि-
ष्यति । अन्यथा त्रिपक्षादूर्ध्वं सवृद्धिकदानपक्षे तेषां मूल्यदानमेव स्या-
त्सन्तत्यसम्भवात् सन्ततरेव तद्वृद्धित्वेनोक्तत्वादिति । तन्न सुन्दरम् ।
वचनानर्थक्यात् । कथमानर्थक्यम् ।

(१) पू० मी० चतुर्थध्याये ३ पादे द्वितीयवर्णकम्—“अङ्गानां तूपघातसंयो-
गो निमित्तार्थः” (४-३-३९) इति । तत्र “वैश्वानरं” इति वाक्ये संशयः पुत्रजन्मान-
न्तरमेवेयमिष्टिः कार्यते जातकर्मानन्तरमिति । निमित्तानन्तरं नैमित्तिकस्यावश्यंभावि-
त्वाज्जन्मान एव निमित्तत्वाज्जन्मानन्तरमेवेति पूर्वपक्षे सिद्धान्तः—“यस्मिञ्जात एतामिष्टिं
निर्वपति पूत एव तेजस्यन्नाद इन्द्रियावी पशुमान् भवति” इति वाक्यशेषश्रुतपुत्रगत-
पवित्रत्वादिकलकामनावान् वैश्वानरेष्टावधिकारी । तच्च फलं जीवत्येव पुत्रेऽभीष्टम् । जी-
वनं च शिशोर्जातमात्रस्य स्तनपानाधीनमेव । तच्च स्तनपानं जातकर्मानन्तरमेव न ततः
प्राक् । अतः पुत्रगतविविक्तत्वादिकलवरोधेन जातकर्मानन्तरमेवेष्टिरिति । एवं स्थिते
तृतीयवर्णके—जातकर्मानन्तरमेवेष्टिरुताशौचापगम इति चिन्तायाम् उक्तरूपप्रयोजनव-
शाज्जन्मरूपप्रयोजनाभावात्त्रिमित्तानन्तरं प्राप्तापीयमिष्टिर्जातकर्मानन्तरमुत्कृष्टा । एवमु-
त्कृष्टायाः पुनराशौचानन्तरमुत्कर्षे प्रयोजनाभावाज्जातकर्मानन्तरमेवेति पूर्वपक्षः । अत्रो-
च्यते—निमित्तानन्तर्यमिष्टेस्तावद्बाधितमेव । तद्वतोक्तप्रयोजनवशात् । बाधिते च निमित्ता-
नन्तर्यं शुद्धकालप्रतीक्षया आशौचापगमे पौर्णमास्यादौ काले कार्या । शुद्धकालस्याप्यङ्ग-
त्वात् । “शुचिना कर्म कर्तव्यम्” इत्यस्यानपवादादिति । एवं च शुद्धकालरूपमङ्गमबाधि-
त्वात् जातेष्टिविधानम् ।

(२) काले=मासादौ कला=वृद्धिः तस्याः क्रमः तदबाधेनापि ।

वस्त्रधान्यहिरण्यानां चतुस्त्रिगुणा परा ।

इत्यादिभिः कालकलाक्रमेण द्वैगुण्यदानस्य सिद्धत्वादिति गृहाण ।
ननुक्रमेण जातेष्विवदिति । प्रत्युक्तमेव तद्वचनानर्थक्यादिति । नहि तत्र
वचनानर्थक्यमस्ति येन तथा न कल्पयेत् ।

यत्तु पश्वादौ मूल्यदानमेव प्राप्नोति सद्यःसंवृद्धिकदानपक्षे तवापि
समानं कालक्रमेण सन्तत्यजननपक्षे, सम्भवति चास्मत्पक्षेऽपि संवृद्धि-
कदानं कालान्तरेऽधमर्णेन सह सङ्गृह्यते गर्भिण्यादिनादावेवेति ।

ननु प्रायेण प्रीत्यैव प्रतिभूर्भवति अतः प्रतिभुवा दत्तं प्रीतिदत्तमेव
न च तद्वर्द्धते याचनात् प्राक् ।

प्रीतिदत्तं तु यत्किञ्चिद्वर्द्धते न त्वयाचितम् ।

याच्यमानमदत्तं चेद्वर्द्धते पञ्चकं शतम् ॥

इति स्मरणात् । अतश्चानेनास्य प्रीतिदत्तस्यायाचितस्यापि दान-
दिवसादारभ्य यावद्विगुणं कालक्रमेण वृद्धिरित्युच्यत इति चेत्, न ।
वचनबलात् सर्वं द्विगुणं भविष्यति । न च तस्यातिभारोऽस्तीति स्मृति-
चन्द्रिकायाम् । तन्न । अस्यार्थस्यास्माद्वचनादप्रतीतेरिति मिताक्षरायाम् ।
अयं च द्विगुणलाभो हिरण्यविषयः । पश्वादौ तु—

सन्ततिः स्त्रीपशुष्वेव धान्यं त्रिगुणमेव च ।

वस्त्रं चतुर्गुणं प्रोक्तं रसश्चाष्टगुणः स्मृतः ॥ (२।५७)

इति याज्ञवल्क्येन द्वैगुण्यापवादस्योक्तत्वात् । दर्शनप्रतिभूर्यद्यङ्गीकृते
काले अधमर्णं दर्शयितुमशक्तस्तदा तदन्वेषणार्थं पक्षत्रयं देयम् । यदि
तत्र दर्शयति तदा मोक्षनीयम् । अथ न दर्शयति तदा प्रयुक्तं धनं दा-
प्य इत्याह—

कात्यायनः,

नष्टस्यान्वेषणार्थं तु देयं पक्षत्रयं परम् ।

यद्यसौ दर्शयेत्तत्र मोक्तव्यः प्रतिभूर्भवेत् ॥

काले व्यतीति प्रतिभूर्यदि तं नैव दर्शयेत् ।

निबन्धं दापयेत्तं तु प्रेते चैष विधिः स्मृतः ॥ इति ।

बृहस्पतिरपि—

नष्टस्यान्वेषणे कालं दद्यात् प्रतिभुवे धनी ।

देशानुरूपतः पक्षं मासं सार्द्धमथापि वा ॥

नात्यन्तं पीडनीयाः स्युर्ऋणं दाप्याः शनैः शनैः ।

स्वसाक्ष्ये न नियोज्याः स्युर्विधिः प्रतिभुवामयम् ॥ इति ।

स्वसाक्ष्ये=स्वयं समक्षदर्शने । प्रातिभाव्ये निषिद्धानाह—

कात्यायनः,

न स्वामी न च वै शत्रुः स्वामिनाधिकृतस्तथा ।
विरुद्धो दण्डितश्चैव सन्दिग्धश्चैव न कश्चित् ।
नैव रिक्थी न मित्रं च न चैवात्यन्तवासिनः ।
राजकार्यनियुक्ताश्च ये च प्रव्रजिता नराः ॥
नाशक्तो धनिने दातुं दण्डं राज्ञे च तत्समम् ।
जीवन् वापि पिता यस्य तथैवेच्छाप्रवर्त्तकः ॥
नाविज्ञातो ग्रहीतव्यः प्रतिभूः स्वक्रियां प्रति ॥ इति ।

सन्दिग्धो=ऽभिज्ञस्तः । अत्यन्तवासिनो=नैष्ठिकब्रह्मचारिणः ।

नारदोऽपि—

साक्षित्वं प्रातिभाव्यं च दानग्रहणमेव च ।
विभक्ता भ्रातरः कुर्युर्नाविभक्ताः परस्परम् ॥ इति ।

याज्ञवल्क्योऽपि—

भ्रातृणामथ दम्पत्योः पितुः पुत्रस्य चैव हि ।

प्रातिभाव्यमृणं साक्ष्यमविभक्ते न तु स्मृतम् ॥ इति । (२।५२)

ननु “जायापत्योर्न विभागो विद्यत” इत्यापस्तम्बेन विभागस्य निषिद्धत्वाद्दम्पत्योर्विभागात् प्राक् प्रातिभाव्यादिप्रतिषेधोऽनुपपन्न इति तदंशे विभागात् प्रागिति विशेषणानर्थक्यमिति चेत्, न । अनेन वचनेन श्रौतस्मार्त्ताग्निमाध्येषु कर्मसु तत्फलेषु च विभागाभावस्योक्तत्वात् । यतो “जायापत्योर्न विभागो विद्यत” इत्यभिसन्धाय “पाणिग्रहणाद्धि सहत्वं कर्मसु” “तथा पुण्यफलेषु च” इति हेतुमुक्तवान् । हि=यस्मात् पाणिग्रहणादारभ्य सहत्वं कर्मसु श्रूयते “जायापती अग्निमादधीयाताम्” इति । तस्मादाधाने सहाधिकारात् तत्सिद्धाग्निसाध्येषु कर्मसु सहाधिकारः । एवं विवाहसिद्धाग्निसाध्येष्वपि कर्मसु—

कर्म स्मार्त्तं विवाहाग्नौ कुर्वीत प्रत्यहं गृही ।

इति योगीश्वरेणामिधानात् । तथा पुण्यफलेषु स्वर्गादिषु सहत्वं श्रूयते ।

(१) “दिवि ज्योतिरजरमारभेताम्” इत्यादि । येषु पुण्यकर्मसु सहाधिकारस्तेषां फलेषु सहत्वमित्यर्थः । तेन भर्त्रनुज्ञयानुष्ठितानां पूर्त्तानां फलेषु न सहत्वमिति ।

केचित्तु अनेनैव विभागात् प्राक् दम्पत्योः प्रातिभाव्यादि निषिद्ध-

(१) दिवि=शुलोकादा अजरं=कारणभूतसुकृतनाशपर्यन्तमविनश्वरं जरारहितं वा ज्योतिः=तेजःप्रधानं कलेवरमारभेतामित्यर्थः ।

समिद्धता अनयोर्विभागोऽस्तीत्यर्थादुक्तं भवतीति । न चापस्तम्बवचन-
विरोधः ग्रहणाग्रहणवत् (१) विकल्पाङ्गीकरणादित्याहुः ।

तदतिफलम् । शाब्दार्थिकयोस्तुल्यबलत्वाभावेन विकल्पानुपपत्तेः ।
अत एव “तुल्यार्थास्तु विकल्परत्न” (अ० १२ पा० ३ अधि० ४ सु० १०) इति भ-
गवता जैमिनोक्तम् । “पाणिग्रहणाञ्चि सहत्वं कर्मसु” इत्यादौ कर्मादिग्रह-
णानर्थक्यापाताच्च । किञ्च पूर्वोक्तप्रकारेणैवोपपत्तौ सत्यामष्टदोषदुष्टविक-
ल्पाङ्गीकरणस्याप्यनुचितत्वात् । न चैवं ग्रहणाग्रहणादावपि विकल्पो न
स्यात् । न स्याद्यदि गत्यन्तरयुतत्वं स्यात् । न च तदस्तीत्यनन्यगति-
कतया तस्याङ्गीकारात् ।

ननु द्रव्यस्वामित्वेऽपि सहत्वं श्रूयते “द्रव्यपरिग्रहेषु च न हि भ-
र्तुर्विप्रवासे नैमित्तिके दाने स्तेयमुपदिशन्ति” इति चेत्, सत्यम् । अनेन
विभागाभावो नोक्तः । किन्तु पत्न्या द्रव्यस्वामित्वमुक्तम् । यतो द्रव्यपरि-
ग्रहेषु चेत्युक्त्वा न हि भर्तुर्विप्रवासे नैमित्तिकेऽवश्यकर्त्तव्येऽतिथिभोजना-
दौ हि=यस्मात् स्तेयमिति नोपदिशन्ति मन्वादयस्तस्माद्भार्याया अपि
द्रव्यस्वामित्वमस्ति अन्यथा स्तेयं स्यादिति । तस्माद्भार्याया अपि भर्तु-
रिच्छया द्रव्यविभागोऽस्ति न स्वेच्छया । अत एव—

याज्ञवल्क्यः,

यदि कुर्यात् समानंशान् पत्न्यः कार्यार्थाः समांशिकाः । इति । (२।११५)
तस्मात् सुष्ठूक्तं प्राग्विभागात् दम्पत्योर्न प्रातिभाव्यादिकमिति ।

अथर्णग्रहणप्रकारमाह बृहस्पतिः—

प्रतिपन्नमृणं दाप्यः सामादिभिरुपक्रमैः । इति ।

प्रतिपन्नम्=ऋणसत्तायां सम्प्रतिपन्नम् (२) । दाप्यः=दातुमुन्मुखः कर्त्त-
व्यो धनिनेत्यर्थः ।

तथा च मनुः—

धैर्यैरुपायैरर्थं स्वं प्राप्नुयादुत्तमर्णिकः ।

तैस्तैरुपायैः सङ्गृह्य साधयेदधमर्णिकम् ॥ (८।४८)

के ते उपाया इत्यपेक्षायां स एवाह—

धर्मेण व्यवहारेण छलेनाचरितेन च ।

प्रयुक्तं साधयेदर्थं पञ्चमेन बलेन च ॥ इति । (८।४९)

बृहस्पतिरपि—

धर्मोपधिवलात्कारैः गृहसंरोधनेन च । इति ।

गृहसंरोधनेन=आचरिताख्योपायेन ।

कात्यायनोऽपि—

पीडनेनोपरोधेन साधयेदृणिकं धनी ।
कर्मणा व्यवहारेण सान्त्वेनादौ विभावितम् ।
आददीतार्थमेवं तु व्याजेनाचरितेन च ॥ इति ।

धर्मादीनां स्वरूपमाह बृहस्पतिः—

सुहृत्सम्बन्धिसन्दिष्टैः सामोक्त्यानुगमेन च ।
प्रायेण वा ऋणी दाप्यो धर्म एष उदाहृतः ॥
छद्मना याचितं चार्थमानीय ऋणिकाद्धनी ।
अन्वाहितादि सङ्गृह्य दाप्यते यत्र सोपधिः ॥
बद्धा स्वगृहमानीय ताडनाद्यैरुपक्रमैः ।
ऋणिको दाप्यते यत्र बलात्कारः स कीर्तितः ॥
दारपुत्रपशुबद्धा कृत्वा द्वारोपवेशनम् ।
यत्र ऋणिको दाप्यतेऽर्थं तदाचरितमुच्यते ॥ इति ।

सुहृत्सम्बन्धिसन्दिष्टैः=सुहृदां सम्बन्धिनां सन्देशैः । सामोक्त्या=प्रियवा-
क्येन । अनुगमेन=अनुसरणेन । प्रायेण=प्रार्थनाबाहुल्येन । छद्मना=उत्सवा-
दिव्याजेन गृहीततदीयभूषणाद्यप्रत्यर्पणेन । अन्वाहितम्=अन्यस्मै दातुम-
र्पितम् । आदिशब्दात् प्रकारान्तरस्यापि ग्रहणम् । उक्तप्रकारेणाधमर्ण-
स्य भूषणादि स्वाधीनीकृत्य यत्र स ऋणं दाप्यते स उपधिरित्यर्थः ।
दाप्यते=प्रतिदानोन्मुखीक्रियते । अर्थ=स्वकीयमर्थम् । शेषं स्पष्टार्थम् । ध-
र्मादयश्चोपायाः पुरुषोपेक्षया प्रयोक्तव्याः । अत आह—

कात्यायनः,

राजानं स्वामिनं विप्रं सान्त्वेनैव प्रदापयेत् ।
ऋक्थिनं सुहृदं वापि छलेनैव प्रसाधयेत् ॥
वणिजः कर्षकाश्चैव शिल्पिनश्चाब्रवीद्भृगुः ।
देशाचारेण दाप्याः स्युर्दुष्टान् सम्पीड्य दापयेत् ॥ इति ।

सान्त्वेन=साम्ना धर्माद्योपायेनेत्यर्थः । वणिगादयो देशाचारानुसा-
रेण दाप्याः स्युरित्यन्वयः । सम्पीड्येति बलात्काराचरिताख्योपाययोर्ग्र-
हणम् । कः पुनर्देशाचार इत्याकाक्षायां—

स एवाह,

धार्योऽवरुद्धस्त्वृणिकः प्रकाशं जनसंसदि ।
यावन्न दद्यात्तद्व्यं देशाचारस्थितिर्यथा ॥ इति ।

यत्र देशे धनिकेन स्वयमेव धार्य इत्याचारस्तत्र तथैव धार्यः । यत्र
३३ बी० मि०

उत्कोचादिना अन्येनावरुध्य धार्य इति देशाचारस्थितिस्तत्र तथैवेति यथेत्यस्यार्थः ।

अवरुद्धस्य विष्णुमूत्रशङ्कायां तत्प्रतिरोधो न कार्य इति स एव दर्शयति—

विष्णुमूत्रशङ्का यत्र स्याद्धार्यमाणस्य देहिनः ।

पृष्ठतो वानुगन्तव्यो निबद्धं वा समुत्सृजेत् ॥ इति ।

निबद्धमिति शृङ्खलादिना बद्धमेव मूत्राद्युत्सर्गार्थं प्रेषयेदित्यर्थः । अत्र निकृष्टविषयो द्वितीयः पक्षः तदितरविषयस्त्वाद्यपक्ष इत्युचितव्यवस्थावगन्तव्येति स्मृतिचन्द्रिकायाम् । दर्शनप्रतिभुवं गृहीत्वाऽवरुद्धस्य भोजनादिकाले मोकः करणीयः । यत आह—

स एव,

स कृतप्रतिभूश्चैव मोक्तव्यः स्याद्दिने दिने ।

आहारकाले प्राप्ते च निबन्धे प्रतिभूः स्थितः ॥ इति ।

निबन्धे=पलायनप्रतिबन्धे । यदा तु प्रतिभूर्न लभ्यते लब्धो वाऽधमर्णो न ददामीति वदति तदा पक्षद्वयमाह—

स एव,

यो दर्शनप्रतिभुवं नाधिगच्छेन्न चाश्रयेत् ।

स चारके निरोद्धव्यः स्थाप्यो वावेद्य रक्षिणः ॥ इति ।

नाधिगच्छेत्=न प्राप्नुयात् । नाश्रयेत्=नाङ्गीकुर्यात् । चारके=कारागृहे । रक्षिणो=रक्षकान् रक्षणे पुरुषान्निगुज्य प्रस्थाप्यो वेत्यर्थः । एतस्य प्रतिभूविशेषे प्रतिषेधमाह—

स एव,

न चारके निरोद्धव्य आर्यः प्रात्ययिकः शुचिः । इति ।

प्रात्ययिकः=विश्वास्यः । कथं तर्हि स मोचनीय इत्यपेक्षिते—

स एवाह,

सोऽनिबद्धः प्रमोक्तव्यो निबद्धः शपथेन वा । इति ।

अनिबद्धः=रक्षकशून्यः । निबद्धः=नियमितः । एवमुक्तधर्मादिप्रयोगेण साधयन् धनिको न निवारणीयो राज्ञेत्याह—

मनुः,

यः स्वयं साधयेदर्थमुत्तमर्णोऽधमर्णिकात् ।

स राज्ञा नाऽभियोक्तव्यः स्वकं संसाधयन्धनम् ॥ इति । (८५०)

विष्णुरपि—

प्रयुक्तमर्थं यथाकथञ्चित्संसाध्यमानो न राज्ञो वाच्यः स्यादिति ।

यथाकथञ्चित्=स्मृत्याचाराविरुद्धेन मार्गेण ।

याज्ञवल्क्योऽपि—

प्रपन्नं साध्यन्नर्थं न वाच्यो नृपतेर्भवेत् ॥ इति । (२४०)

साध्यमानश्चेद्राजसन्निधिं गत्वा धनिकं धारयति तदा स दण्ड्य इत्याह—

स एव,

साध्यमानो नृपं गच्छन् दण्ड्यो दाप्यश्च तद्धनम् ॥ इति । (२४०)

तस्य धनिकस्य धनं तत्समं च दण्डं दाप्य इत्यर्थः ।

अत एव विष्णुः—

साध्यमानश्चेद्राजानमभिगच्छेत्तत्समं दण्ड्य इति ।

तत्समम्=धनिकद्रव्यसमम् ।

यत्तु मनुना—

यः साध्यन्तं छन्देन वेदयेद्धनिकं नृपे ।

स राज्ञा तच्चतुर्भागं दाप्यस्तस्य च तद्धनम् ॥ (८१७६)

इति स्वल्पदण्ड उक्तः स दरिद्राधमर्णविषयः । ब्राह्मणविषय इति केचित् । छन्देन=स्वेच्छया । स्मृतिचन्द्रिकायां तु दण्ड्य इति सामान्याभिधानम् असमर्थविषये स्वल्पो दण्डो यथा स्यादित्येवमर्थमिति व्याख्याय मनुवचनं प्रमाणत्वेनोपन्यस्तम् । विप्रतिपत्तौ विशेषमाह—

बृहस्पतिः,

प्रतिपन्नस्य धर्मोऽयं व्यपलापी तु संसदि ।

लेख्येन साक्षिभिर्वापि भावयित्वा प्रदाप्यते ॥ इति ।

अयं=पूर्वोक्तो धर्म ऋणसत्तायां प्रतिपन्नस्य=सम्प्रतिपन्नस्य अधमर्णस्य विषये धनिकस्य । व्यपलापी तु=अपहृवी तु संसदि सभायां प्रमाणेनर्ण संसाध्य प्रतिदानान्मुखः कार्य इत्यर्थः । एवं च पूर्वोक्त—

धर्मेण व्यवहारेण छलेनाचरितेन च ।

प्रयुक्तं साधयेदर्थं पञ्चमेन बलेन च ॥ (८४९)

इति मनुवचने व्यवहारेणेति व्यपलापिविषयम् इतरत्सम्प्रतिपन्नविषयमिति बोद्धव्यम् । व्यवहारेण=साक्ष्याद्युपन्यासेन । अत एवासम्प्रतिपन्ने व्यवहारातिरिक्तोपायनिषेधमाह—

स एव,

न रोद्धव्यः क्रियावादी सन्दिग्धेऽर्थे कथञ्चन ।

आसेधयंस्त्वनासेध्यं दण्ड्यो भवति धर्मतः ॥ इति ।

न रोद्धव्य इति व्यवहारातिरिक्तच्छुलाद्युपायोपलक्षणम् । क्रियावादिसन्दिग्धपदयोरर्थमाह—

स एव,

प्रदातव्यं यज्जवति न्यायतस्तद्दाम्यहम् ।

एवं यत्रर्णिको ब्रूते क्रियावादी स उच्यते ॥

रूपसङ्ख्यादिलोभषु यत्र भ्रान्तिद्वयोर्भवेत् ।

देयानादेययोर्वापि सन्दिग्धोऽर्थः स कीर्तितः ॥ इति ।

सन्दिग्धेऽर्थे धनग्रहणं कुर्वतोऽर्थहानिदण्डावाह—

स एव,

अनावेद्य तु राज्ञे यः सान्दिग्धेऽर्थे प्रवर्तते ।

प्रसह्य स विनेयः स्यात्स चाप्यर्थो न सिद्ध्यति ॥ इति ।

कात्यायनोऽपि—

पीडयेत्तु धनी यत्र ऋणिकं न्यायवादिनम् ।

तस्मादार्थात् स हीयेत तत्समं चाप्नुयाद्दमम् ॥ इति ।

सावधिकमृणमवधिप्राप्तौ निरवधिकं द्वैगुण्यादिपरमवृद्धेः प्राप्तौ कार्यविशेषोपनिपातश्चेत्तस्या अप्राप्तावपि पूर्वोक्तैर्धर्मादिभिरुपायैः सवृद्धिकं ग्राह्यम् । । यद्वा परमवृद्धिसहितं मूलं कृत्वा लेख्यान्तरं ग्राह्यम् । अथवा सवृद्धिकमूलोपभोग्य आधिग्राह्यः ।

तथा च बृहस्पतिः—

पूर्णाविधौ शान्तलाभमृणमुद्गाहयेद्धनी ।

कारयेद्वा ऋणी लेख्यं चक्रवृद्धिव्यवस्थया ॥

द्विगुणस्योपरि यथा चक्रवृद्धिः प्रगृह्यते ।

भोगलाभस्तदा तत्र मूलं स्यात्सोदयं त्वृणम् ॥ इति ।

शान्तलाभग्रहणमशान्तलाभस्योपलक्षणम् । उद्ग्रहणं धर्माद्युपायेन साधनम् । यदा चक्रवृद्धिर्भोग्याधिर्वा गृह्यते तत्र सोदयं मूलमृणं स्यादित्यर्थः ।

मनुरपि (अ० ८)

ऋणं दातुमशक्तो यः कर्तुमिच्छेत् पुनः क्रियाम् ।

स दत्त्वा निर्जितां वृद्धिं करणं परिवर्त्तयेत् ॥ (१५४)

अदर्शयित्वा तत्रैव हिरण्यं परिवर्त्तयेत् ।

यावती सम्भवेद्वृद्धिस्तावतीं दातुमर्हति ॥ (१५५)

चक्रवृद्धिं समारुढो देशकालव्यवस्थितः ।

अतिक्रामन्देशकालौ न तत्फलमवाप्नुयात् ॥ इति । (१५६)

निर्जितां लभ्यत्वेनात्माधीनत्वं सम्पन्नम् । करणं परिवर्त्तयेत्=अन्यल्लेख्य-
साध्यादि कुर्यात् । अदर्शयित्वा हिरण्यं दीयमानमिति शेषः । तेन धनिने

कृणा० अधमर्णस्य धनदानाशक्तौ ग्रहणप्रकारः । २६१

सर्वं सवृद्धिकमृणमदस्त्वैत्यर्थः । तत्रैव परिवर्तयेत्=पुनः करणं परिवर्तयेत् । साक्षिसमक्षमेतत् ब्रूयाद्यदेतावन्मूलमस्मै धारयामि, एतावती च वृद्धिरिति पत्रे चारोपयेदित्यर्थः । एतच्च यावद्वृद्धिं धनं दातुं शक्तो-
ति तावद्दत्त्वा करणपरिवर्तनं कार्यम् । समाहटः=प्रतिपन्नः । अङ्गीकृतवा-
निति यावत् । तत्फलं=चक्रवृद्धिलक्षणम् ।

कात्यायनोऽपि—

प्राह्यं स्याद्विगुणं द्रव्यं प्रयुक्तं धनिना सदा ।

लभेत चेन्न द्विगुणं पुनर्वृद्धिं प्रकल्पयेत् ॥ इति ।

अधमर्णस्य धनदानाशक्तौ ग्रहणप्रकारमाह—

नारदः,

अथ शक्तिविहीनः स्यादणी कालविपर्ययात् ।

शक्त्यपेक्षमृणं दाप्यः काले काले यथोदयम् ॥ इति । (व्य०प०१।१३१)

यथोदयं=यथाधनोत्पत्तिं दाप्यो ब्राह्मण इति शेषः ।

तथा च याज्ञवल्क्यः—

हीनजातिं परिक्षीणमृणार्थं कर्म कारयेत् ।

ब्राह्मणस्तु परीक्षीणः शनैर्दाप्यो यथोदयम् ॥ इति । (२।४३)

अत्र च हीनजातिग्रहणं सजातेरप्युपलक्षणम् । अतश्च समानजा-
तिमपि परीक्षीणं यथोचितं कर्म कारयेत् । ब्राह्मणग्रहणं च श्रेयोजाते-
रुपलक्षणम् । अतश्च क्षत्रियादिरपि परिक्षीणो यथोदयं शनैः शनैर्वैद्या-
देर्दाप्य इत्यर्थः । एतदेव स्पष्टमाह—

मनुः,

कर्मणाऽपि समं कुर्याद्वनिकस्याधमर्णिकः ।

समोऽपकृष्टजातिश्च दद्याच्छ्रेयांस्तु तच्छनैः ॥ इति । (८।१७७)

कर्मणापि समं कुर्यात्=अधमर्णिकत्वेनोत्तमर्णादधरीभूतमात्मानं ताव-
द्वनकार्यकर्मकरणेनापि समं कुर्यात् अधमर्णत्वमपनयेदित्यर्थः ।
श्रेयान्=उत्तमजातीयो गुणाधिकश्च ।

बृहस्पतिरपि—

निर्द्धनमृणिनं कर्म गृहमानीय कारयेत् ।

शौण्डिकाद्यं ब्राह्मणस्तु दापनीयः शनैः शनैः ॥ इति ।

शौण्डिकाद्यं=समापकृष्टजाती । ब्राह्मणग्रहणमुत्कृष्टजातेरुपलक्षणा-
र्थम् । यत्तु कात्यायनवचनम्—

कर्षकान् क्षत्रविद्शूद्रान् समहीनांस्तु दापयेत् । इति ।

तत् तेषां यथोदयं धनदानसामर्थ्ये मन्तव्यम् । कल्पतरौ तु

कर्मणा क्षत्रविद्शूद्रान् समहीनांस्तु दापयेत् ।

इति पठितम् । तत्र कर्मणा दापयेदित्यन्वयान्न कोऽपि विरोधः ।

कात्यायनोऽपि—

धनदानासहं बुद्ध्वा स्वाधीनं कर्म कारयेत् ।

कर्मकरणासहं तु बन्धनागारे वासयेदित्याह—

स एव,

अशक्तौ बन्धनागारे प्रवेश्यो ब्राह्मणादृते । इति ।

अत्र कर्मकरणाशक्तौ बन्धनागारे प्रवेशाभिधानं सामर्थ्योत्पत्तौ कथञ्चिद्वृणुप्राप्तवर्धमित्यभिहितं स्मृतिचन्द्रिकायाम् । यस्तु पूर्वमनावेद्या-
शुभं कर्म कारयति तत्रापि विशेषं—

स एवाह,

यदि ह्यादावनादिष्टमशुभं कर्म कारयेत् ।

प्राप्नुयात्साहसं पूर्वमृणान्मुच्येत चर्णिकः ॥ इति ।

युगपदनेकोत्तमर्णसमवाये दानानुक्रममाह—

याज्ञवल्क्यः,

गृहीतानुक्रमाद्वाप्यो धनिनामधमर्णिकः ।

दत्त्वा तु ब्राह्मणायैव नृपतेस्तदनन्तरम् ॥ इति । (२४१)

नृपतेः क्षत्रियस्य । समानजातीयेषूत्तमर्णेषु ग्रहणक्रमेण देयम् ।
विजातीयेषु तु ब्राह्मणादिवर्णक्रमेणेत्यर्थः ।

कात्यायनोऽपि—

नानर्णसमवाये तु यद्यत्पूर्वकृतं भवेत् ।

तत्तदेवाग्रतो देयं राज्ञः स्याच्छ्रोत्रियानु च ॥ इति ।

श्रोत्रियानु=ब्राह्मणानन्तरम् । एकदिनकृतनानर्णसमवाये युगपदेयम् ।
धनारूपत्वबहुत्वयोस्तु तदनुसारेण भागं परिकल्प्य दापनीयम् ।

तथा च कात्यायन एव—

एकाहे लिखितं यत्र तत्र कुर्याद्वृणं समम् ।

ग्रहणं रक्षणं लाभमन्यथा तु यथाक्रमम् ॥ इति ।

ग्रहणं=बन्धकदानम्, रक्षणं=बन्धकपरिपालनम्, लाभं=बन्धकभोगं
च समं=युगपदेव कुर्यात् । अन्यथा अहर्भेदे तूक्तक्रमेण कुर्यादित्यर्थः ।
अनेकणसमवायेऽपि अधमर्णो यदुत्तमर्णाद्द्रव्यं गृहीत्वा यद्व्यवहारा-
दिकं करोति तस्मात्प्राप्तं धनं तदुत्तमर्णायैव दद्यान्मान्येषाम् ।

तथा च स एव,

यस्य द्रव्येण यत्पण्यं साधितं यो विभावयेत् ।

तद्ब्रव्यमृणिकेनैव दातव्यं तस्य नान्यथा ॥ इति ।

एवकारस्तस्येत्यनन्तरं द्रष्टव्यः । अधमर्णाभावे तत्पुत्रेण सवृद्धिक-
मृणं देयमित्याह—

बृहस्पतिः,

याचमानाय दातव्यमल्पकालमृणं कृतम् ।

पूर्णावधौ शान्तलाभमभावे च पितुः सुतैः ॥ इति ।

अल्पकालं=अदीर्घकालं निरवधिकमिति यावत् । निरवधिकं याचना-
नन्तरमेव देयं परमवृद्धौ जातायामिति मदनखे । सावधिकमवधि-
पूर्त्तौ शान्तलाभं शान्त्यनन्तरम् । ऋणग्रहीतुः पितुरभावे पितृकृतमृणं पुत्रै-
रवश्यं देयमित्यर्थः । आवश्यकदाने हेतुमाह—

नारदः, (व्य० प० १)

इच्छन्ति पितरः पुत्रान् स्वार्थहेतोर्यतस्ततः ।

उत्तमर्णाधमर्णाभ्यां मामयं मोचयिष्यति ॥ (५)

अतः पुत्रेण जातेन स्वार्थमुत्सृज्य यत्नतः ।

ऋणात्पिता मोचनीयो यथा न नरकं व्रजेत् ॥ (६)

यतस्ततः=येन केनाप्युपायेन । उत्तममृणम् “जायमानो वै ब्राह्मणस्त्रि-
भिर्ऋणवा जायते” इत्यादितैत्तिरीयश्रुत्युक्तम् । अधममृणं परहस्तात्
कुसीदविधिना गृहीतम् । जातेन=व्यवहाराभिज्ञतया निष्पन्नेनेत्यर्थः ।

अप्राप्तव्यवहारश्चेत् स्वतन्त्रोऽपि हि नर्णभाक् ।

स्वातन्त्र्यं हि स्मृतं ज्येष्ठे ज्यैष्ठ्यं गुणवयःकृतम् ॥

(ना०स्मृ० व्य० प० १ श्लो० ३१)

इति स्मरणात् । अप्राप्तव्यवहारस्यासेधाह्वाननिषेधश्च स्मर्यते—

अप्राप्तव्यवहारश्च दूतो दानोन्मुखो व्रती ।

विषमस्थाश्च नासेध्या न चैतानाह्वयेन्नुपः ॥ इति । (ना०स्मृ० अ० १।५४)

कात्यायनोऽपि—

पितृणां सूनुभिर्जातैर्दानेनैवाधमादृणात् ।

विमोक्षस्तु यतस्तस्मादिच्छन्ति पितरः सुतान् ॥

नाप्राप्तव्यवहारैस्तु पितर्युपरते क्वचित् ।

काले तु विधिना देयं वसेयुर्नरकेऽन्यथा ॥ इति ।

नाप्राप्तव्यवहारैः=हेयोपादेयपरिज्ञानविशेषसहितैः षोडशवार्षिकस्य व्यवहारत्वंमाह—
षोडशवार्षिकस्य व्यवहारत्वंमाह—

नारदः, (व्य० प० १)

गर्भस्थैः सदृशो ज्ञेय आष्टमाद्वत्सराच्छिशुः ।

२६४ वीरमित्रोदयव्यवहारप्रकाशस्य प्रमेयनिरूपणप्र०

बाल अषोडशाद्वर्षात् पौगण्ड्येति शब्द्यते ॥ (३५)

परतो व्यवहारज्ञः स्वतन्त्रः पितरावृते । इति । (३६)

यस्य बहवः पुत्रास्तेषां विभक्ताविभक्तभेदेन दानप्रकारमाह—

नारदः, (व्य० प० १)

पितर्युपरते पुत्रा क्रुणं दद्युर्यथांशतः ।

अविभक्ता विभक्ता वा यो वा तामुद्धहेद्दधुरम् ॥ इति । (२)

एतदुक्तं भवति विभक्तैः स्वांशानुरूपं देयम् । अविभक्तैरपि सम-
प्रधानतयाऽवस्थाने सम्भूय समुत्थानेन देयम् । गुणप्रधानभावेनाव-
स्थाने यो मुख्यस्तेन देयमिति ।

पुत्रेण रिक्थग्रहणाग्रहणयोः सवृद्धिकमेव देयम् । पुत्राभावे पौत्रेण
रिक्थग्रहणे सोदयं देयम् । अग्रहणे मूलमेव । प्रपौत्रेण तु रिक्थाग्रहणे
मूलमपि न देयम् ।

तथा च बृहस्पतिः—

ऋणमात्मीयवत्पितॄन् पुत्रैर्देयं विभावितम् ।

पैतामहं समं देयं न देयं तत्सुतस्य तु ॥ इति ।

आत्मीयवत् सवृद्धिकमित्यर्थः । तत्सुतस्य=अगृहीतधनस्य प्रपौत्रस्य ।

एतदेवाभिप्रेत्य—

नारदः, (व्य० प० १)

क्रमादव्याहतं प्राप्तं पुत्रैर्यन्त्रणमुद्धृतम् ।

देयं पैतामहं पौत्रैस्तच्चतुर्थान्नवर्त्तते ॥ इति । (४)

कात्यायनोऽपि—

पित्रभावे तु दातव्यमृणं पौत्रेण यत्नतः ।

चतुर्थेन न दातव्यं तस्मात्तद्विनवर्त्तयेत् ॥ इति ।

देयमृणमनेन देयमस्मिन् काले देयमित्येतद्व्रितयमाह—

याज्ञवल्क्यः,

पितरि प्रोषिते प्रेते व्यसनाभिप्लुतेऽपि वा ।

पुत्रपौत्रैर्ऋणं देयं निह्वये साक्षिभाषितम् ॥ इति । (२५०)

यदि पिता दातव्यमृणमदत्त्वा मृतो दूरदेशान्तरं गतोऽचिकित्स-
नीयव्याध्याद्यभिभूतो वा तदा तत्कृतमृणं पुत्रेण तदभावे पौत्रेण देयमि-
त्यर्थः । पुत्रेण पौत्रेण वापह्नुतेऽर्थिना साक्ष्यादिभिर्भाषितमृणं देयं
पुत्रपौत्रैरित्यन्वयः । प्रोषिते यत्प्रतिदानं तत्प्रवासादारभ्य विंशतिवर्षा-
दूर्ध्वं मन्तव्यम् ।

तथा च नारदः,

नार्वक्सम्बत्सराद्विंशत् पितरि प्रोषिते सुतः ।

ऋणं दद्यात्पितृव्ये वा ज्येष्ठे भ्रातर्यथापि वा ॥ इति । (व्य०प०१।१४)

कात्यायनोऽपि—

विद्यमानेऽपि रोगात्तै स्वदेशात् प्रोषिते तथा ।

विद्यमानेऽपि=जीवत्यपि । विंशत् संवत्सरादूर्ध्वमिति शेषः ।

अत एव विष्णुः—

धनग्राहिणि प्रेते प्रव्रजिते द्विदशाः समाः प्रोषिते वा तत्पुत्र-
पौत्रैर्देयं वातः परमभीप्सुभिरिति ।

प्रव्रजिते=संन्यस्ते । द्विदशाः समाः=विंशतिवर्षाणि । अम्य प्रोषित इत्य-
नेन सम्बन्धः । अतः परं=विंशतिवर्षादूर्ध्वमभीप्सुभिर्देयमित्यर्थः । एत-
दुक्तं भवति । पितरि मृते प्रव्रजिते वा पुत्रपौत्रैः प्राप्तव्यवहारैर्देयं
प्रोषिते तु विंशतिवर्षादूर्ध्वमिति । नातः परमभीप्सुभिरित्यपि पाठस्त-
स्यायमर्थः । विंशतिवर्षादूर्ध्वं न विलम्बः कार्यः ऋणप्रतिदानमभीप्सु-
भिरिति ।

अदेयमृणमाह याज्ञवल्क्यः—

सुराकामयूनकृतं दण्डशुल्कावशिष्टकम् ।

वृथादानं तथैवेह पुत्रो दद्यान्न पैतृकम् ॥ इति (२।४७)

सुरापानेन यत् कृतमृणम् । कामकृतं=स्त्रीव्यसनेन कृतम् । द्यूते परा-
जयनिर्वृत्तम् । दण्डशुल्कावशिष्टकं=दण्डशुल्कयोरवशिष्टम् । वृथादानं=बन्धादि-
भ्यो यत्प्रतिज्ञातम् ।

धूर्त्तं वन्दिनि मल्ले च कुत्रैद्ये कितवे शटे ।

चाटचारणचौरेषु दत्तं भवति निष्फलम् ॥

इति वचनात् । न च दण्डशुल्कावशिष्टकमित्यनेनावशेषस्य दान-
निषेधात् सर्वं दातव्यमिति शङ्कनीयम्, यत आहोशना—

दण्डं वा दण्डशेषं वा शुल्कं तच्छेषमेव वा ।

न दातव्यं तु पुत्रेण यच्च न व्यावहारिकम् ॥ इति ॥

न व्यावहारिकं=सुरापानादिनिमित्तमित्यर्थः ।

गीतमोऽपि—

मद्यशुल्कयूतकामदण्डान् पुत्रा नाध्यावहेयुरिति ।

न पुत्रस्योपरि भवन्तीत्यर्थः ।

बृहस्पतिरपि—

(१) सौराक्षिके वृथादानं कामक्रोधप्रतिश्रुतम् ।

(१) सौरम्=सुरापानकृतम् । आक्षिकम्=यूतकृतम् ।

३४ बी० मि०

प्रातिभाव्यं दण्डशुल्कशेषं पुत्रो न दापयेत् ॥ इति ।

प्रातिभाव्यं=प्रातिभाव्यागतम् । कामक्रोधप्रतिश्रुतयोः स्वरूपं दर्शयति-
कात्यायनः,

लिखितं मुक्तकं वापि देयं यत्तु प्रतिश्रुतम् ।

परपूर्वास्त्रियै तत्तु विद्यात्कामकृतं नृणाम् ॥

यत्र हिंसां समुत्पाद्य क्रोधाद्द्रव्यं विनाश्य वा ।

उक्तं तुष्टिकरं यत्तु विद्यात्क्रोधकृतं तु तत् ॥ इति ।

मुक्तकं=लेखनरहितम् । पित्रात्मादिकृतर्णसमवाये दानक्रममाह —

बृहस्पतिः,

पिड्यं पूर्वमृणं देयं पश्चादात्मीयमेव च ।

तयोः पैतामहं पूर्वं देयमेवमृणं सदा ॥ इति ।

तयोः=ताभ्यां पित्रात्मीयाभ्यामित्यर्थः । रिक्थग्राहाभावेऽपि पुत्रेण
देयमित्याह—

कात्यायनः,

पिड्यर्णे विद्यमाने तु न च पुत्रो धनं हरेत् ।

देयं तद्वनिके द्रव्यं मृते पुत्रस्तु दाप्यते ॥ इति ।

विभक्तः पुत्रो विभागानन्तरं पितृकृते ऋणे तिष्ठति तस्मिन्मृते त-
द्धनं न गृह्णीयात्किं तु धनिकाय दद्यात् । यदि किञ्चित्ततोऽवशिष्टं भव-
ति तर्हि गृह्णीयात् । पितृधनाभावे रिक्थग्रहणराहित्येऽपि स्वधनं दद्या-
दित्यर्थः । अत्र पुत्रग्रहणं पौत्रस्याग्युपलक्षणम् । “पुत्रपौत्रैर्ऋणं देयं”
इति वचने उभयोः साम्येन ग्रहणात् । पौत्रस्यावृद्धिकदानं तु वाचनि-
कमिति न तस्यानेन साम्यपाठेन निवृत्तिः । अनेकऋणदातृसमवाये
क्रममाह—

याज्ञवल्क्यः,

रिक्थग्राह ऋणं दाप्यो योषिद्ग्राहस्तथैव च ।

पुत्रोऽनन्याश्रितद्रव्यः पुत्रहीनस्य रिक्थिनः ॥ इति (२।५१)

दायविभागक्रमेण प्राप्तं यद्द्रव्यं तद्विक्थं तद्यो गृह्णाति स रिक्थग्राहो
यदीयं द्रव्यं रिक्थरूपेण गृह्णाति स तत्कृतमृणं दाप्य इत्यर्थः । योषितं
भार्या गृह्णातीति योषिद्ग्राहो यदीयां योषितं गृह्णाति स तत्कृतमृणं दा-
प्य इत्यर्थः । पुत्रोऽनन्याश्रितद्रव्यः अन्यमाश्रितं अन्याश्रितम् एतादृशं
यद्द्रव्यं परकीयं द्रव्यं मातापितृसम्बन्धिद्रव्यमिति यावत् । अन्यश-
ब्देन पित्रोर्विवक्षणात् । तन्मातापितृद्रव्यं यस्य नास्ति दायग्रहणायो-
ग्यत्वात् स क्लीबादिः पुत्रोऽनन्याश्रितद्रव्य इत्यर्थः । पुत्रहीनस्य=दायग्र-

ऋणा० रिक्थग्राहादीनामृणापाकरणेऽधिकारक्रमः । २६७

हणार्हपुत्रहीनस्य रिक्थिन ऋणं दाप्य इत्यर्थः । एतेषां समवाये पाठ-
क्रमादेव दाप्याः । यत्तु—

सपुत्रस्य वाप्यपुत्रस्य रिक्थग्राही दद्यात् ।

इति विष्णुवचनम् । तदायानर्हपुत्रस्य सद्भावेऽप्यसद्भावेऽपि वा तद-
नादरेण रिक्थग्राही ऋणं दद्यादित्येवम्परम् । रिक्थग्राह्यभावे योषि-
द्ग्राही दाप्यः । अस्मिन्नर्थे विष्णुरपि—

विधनस्य स्त्रीग्राहीति ।

विधनस्य=रिक्थग्राहिरहितस्य ।

बृहस्पतिरपि,

स्त्रीहारी च तथैव स्यादभावे धनहारिणः । इति ।

योषिद्ग्राह्यभावे दायभागानर्हः पुत्रोऽदाप्य इत्यस्मिन्नर्थे—

नारदोऽपि,

धनस्त्रीहारिपुत्राणामृणभाग्यो धनं हरेत् ।

पुत्रोऽसतोः स्त्रीधनिनोः स्त्रीहारी धनिपुत्रयोः ॥ इति ।

(व्य० प० १।२३)

स्त्रीधनिनोरसतोः पुत्र एव ऋणभागित्यन्वयः । स्त्री च धनं च स्त्री-
धने तद्गतोः स्त्रीधनहारिणोरित्यर्थः । अत्र स्त्रीहारी धनिपुत्रयोरिति पुत्राभावे-
योषिद्ग्राहस्यर्णदायित्वाऽभिधानं दायार्हपुत्राभावे मन्तव्यम् । अपुत्रस्य
चेत्यनुवृत्तौ—“विधनस्य स्त्रीहारी” इति विष्णुनाऽभिधानात् । “पुत्रोऽसतोः
स्त्रीधनिनोः” इति स्वोक्तिविरोधाच्च ।

ननु “रिक्थग्राह ऋणं दाप्य” इति वचनमेतेषां समवाये क्रमवि-
धायकम् । स एव तु नोपपद्यते । पुत्रे सत्यन्यस्य रिक्थग्राहित्वासम्भ-
वात् । न च पुत्रे सत्यपि पितृभ्रात्रो रिक्थहारित्वमिति वाच्यम् ।

न भ्रातरो न पितरः पुत्रा रिक्थहराः पितुः ।

इति वचनेन पुत्रे सत्यन्यस्य रिक्थहारित्वनिषेधात् । योषिद्ग्राहोऽपि
न सम्भवति ।

न द्वितीयश्च साध्वीनां क्वचिद्भ्रूचोपदिश्यते । (मनुः ५।१६२)

इति वचनेन पत्यन्तरनिषेधात् । पुत्रोऽनन्याश्रितद्रव्य इत्येतदपि न वक्त-
व्यम् । “रिक्थग्राह ऋणं दाप्य” इत्यनेन गतार्थत्वात् । न च रिक्थग्रा-
हित्वाभावेऽपि पुत्रेण दातव्यमित्येतदर्थमिदम् । तथा सत्यनन्याश्रित
इत्यस्य वैयर्थ्यं स्यात् । पुत्रे सति मातापितृद्रव्यस्य अन्यागामित्वा-
सम्भवात् । “न भ्रातरः” इति पूर्वोदाहृतवचनात् । पुत्रहीनस्य रिक्थिन
इत्येतदपि न वक्तव्यम् । “रिक्थग्राह ऋणं दाप्य” इत्यनेन सति पुत्रे रि-

कथग्राहिण एव ऋणापाकरणाधिकारित्वस्याभिधानेऽसति पुत्रे कैमु-
तिकन्यायेन तस्मिन्देरिति चेत्, मैवं वादीः । सत्स्वपि क्लीवादिषु पुत्रेषु
अन्यायवर्त्तिषु च सवर्णापुत्रेषु पितृव्यादीनां रिक्थग्राहित्वसम्भवात् ।
क्लीवादीनां रिक्थग्राहित्वाभावं दर्शयति—

मनुः,

अनंशौ क्लीवपतितौ जात्यन्धबधिरौ तथा ।

उन्मत्तजडमूकाश्च ये च केचिन्निरिन्द्रियाः ॥ इति ॥ (१।२०१)

याज्ञवल्क्येनापि क्लीवादीनननुक्रम्य “भर्त्तव्याश्च निरंशका” इत्युक्तम् ।
अन्यायवृत्तस्य सवर्णापुत्रस्य रिक्थग्राहित्वाभावं दर्शयति—

गौतमः, सवर्णापुत्रेऽप्यन्यायवृत्तो न लभतैकेषामिति ।

तस्मात् पुत्रे सत्यपि रिक्थग्राह्यन्यः सम्भवति । योषिद्ग्राहित्वमपि
रागकलुषीकृतचित्तस्यातिक्रान्तनिषेधस्य सम्भवति । तस्य ऋणापा-
करणे ऽधिकारो भवत्येव । यश्चतसृणां स्वैरिणीनामन्तिमां गृह्णाति य-
श्च पुनर्भ्वां तिसृणां प्रथमाम् ।

तथा च नारदः— (व्य० प० १)

अन्तिमा स्वैरिणीनां या प्रथमा च पुनर्भुवाम् ।

ऋणं तयोः पतिकृतं दद्याद्यस्ते उपाश्रुते ॥ (२४)

अधनस्य ह्यपुत्रस्य मृतस्योपैति यः स्त्रियम् ।

ऋणं वोढुः स भजते तदेवास्य धनं स्मृतम् ॥ इति (२२)

चतसृणां स्वैरिणीनां या अन्तिमा तिसृणां पुनर्भुवां च या प्रथमा तयोः
पत्या कृतमृणं ते य उपाश्रुते=पतित्वेनोपभुङ्क्ते स दद्यादित्यर्थः । उपैति=
पतित्वेनोपभुङ्क्ते । पुनर्भ्वः स्वैरिणीश्च दर्शयति—

स एव, (व्य० प० १२)

परपूर्वाः स्त्रियस्त्वन्याः सप्त प्रोक्ता यथाक्रमम् ।

पूनर्भूस्त्रिविधा तासां स्वैरिणी तु चतुर्विधा ॥ (४१)

कन्यैवाक्षतयोनिर्या पाणिग्रहणदूषिता ।

पुनर्भूः प्रथमा प्रोक्ता पुनः संस्कारर्मणा ॥ (४६)

देशधर्मानवेक्ष्य स्त्री गुरुभिर्या प्रदीयते ।

उत्पन्नसाहसाऽन्यस्मै सा द्वितीया प्रकीर्त्तिता ॥ (४७)

असत्सु देवरेषु स्त्री बान्धवैर्या प्रदीयते ।

सवर्णाय सपिण्डाय सा तृतीया प्रकीर्त्तिता ॥ (४८)

स्त्रीप्रसूताऽप्रसूता वा पत्यावेव तु जीवति ।

कामात्समाभयेदन्वं स्वैरिणी प्रथमा तु सा ॥ (४९)

कौमारं पतिमुत्सृज्य या त्वन्यं पुरुषं श्रिता ।

पुनः पत्युर्गृहं यायात्सा द्वितीया प्रकीर्त्तिता ॥ (५०)

मृते भर्त्तरि तु प्राप्तान्देवरादीनपास्य या ।

उपगच्छेत्परं कामात्सा तृतीया प्रकीर्त्तिता ॥ (५१)

प्राप्ता देशाञ्जनक्रीता क्षुत्पिपासातुरा तु या ।

तवाहमित्युपगता सा चतुर्थी प्रकीर्त्तिता ॥ इति । (५२)

उत्पन्नसाहसा=क्षतयोनिः प्रौढेति यावत् । अन्यस्मै=देवराय । 'अस-
त्सु देवरेषु' इत्यग्रेऽभिधानात् । कीदृशस्य योषिद्ग्राहस्यर्णदानेऽधिकार
इत्यपेक्षिते—

स एवाह, (व्य० प० १)

या तु सप्रधनैव स्त्री सापत्या बान्धवमाश्रयेत् ।

सोऽस्या दद्यादणं भर्त्तुं रुत्सृजेद्वा तथैव ताम् ॥ इति (२१)

सप्रधना=प्रकृष्टधनसहिता बहुधनेति यावत् । अस्या भर्त्तुः ऋणं
दद्यादित्यन्वयः । न च योषिद्ग्राहणस्य दानाधिकारशास्त्र्यान्वयानुपप-
त्त्या योषिद्ग्राहणमपि पूर्वपतिकृतमृणं दातुं शास्त्र्यामिति शङ्कनीयम् ।
रागप्राप्तयोषिद्ग्राहणसम्भवान्न शास्त्रानुपपत्तिः । अत एवाह—

सङ्ग्रहकारः,

यत्र दद्यादणं वोढुः पुनर्भूस्वैरिणीपतिः ।

न तेन तदुपादानं शास्त्रेण विहितं भवेत् ॥ इति ।

तदुपादनं=पुनर्भूः स्वैरिणीनं च ग्रहणम् । ऋणं पुत्रो दाप्य इति पुनर्व-
चनं योषिद्ग्राहाभावेऽस्य ऋणदानेऽधिकारो न तस्मिन् सतीति क्रम-
निरूपणार्थम् । अनन्याश्रितद्रव्य इति न व्यर्थम् । पित्र्यरिक्थाभावेऽपि ब-
हुषु पुत्रेषु सत्सु दायग्रहणयोग्यस्यैव ऋणदानेऽधिकारो न क्लीषादेर्दा-
यानर्हस्येति प्रतिपादनार्थत्वात् । पुत्रहीनस्य रिक्थिन इत्येतदपि न व्यर्थम् ।
पुत्रग्रहणमुपलक्षणार्थम् । पुत्रपौत्रहीनस्य ये समनन्तरं रिक्थग्राहित्वेन
दायभागे निरूपिताः प्रपौत्रादयस्ते सर्वे दायभागोक्तक्रमेण दाप्याः,
यदि रिक्थं गृह्णन्ति, न चेन्न दाप्याः, पुत्रपौत्रौ तु रिक्थग्रहणाभावेऽपि
दाप्यौ इति पुत्रपौत्रापेक्षया प्रपौत्रादीनां वैषम्यप्रतिपादनार्थत्वात् ।
पुत्रपौत्रयोः प्रपौत्राद्यपेक्षया वैषम्यं दर्शयति—

नारदः, (व्य० प० १)

क्रमादव्याहतं प्राप्तं पुत्रैर्यन्त्रेणमुद्धृतम् ।

दद्युः पैतामहं पौत्रास्तच्चतुर्थ्यान्निवर्त्तते ॥ इति । (४)

यद्वा योषिद्ग्राहाभावे पुत्रो दाप्य इत्युक्तम् "सैव चास्य धनं स्मृतम्"

इति स्मरणात् लक्षणया रिक्थशब्देन योषितमङ्गीकृत्य पुत्राभावे योषिद्-
ग्राहो दाप्य इत्युच्यते 'पुत्रहीनस्य रिक्थिन' इत्यनेन । पुत्रहीनस्य सयो-
षित्कस्य ऋणं योषिद्ग्राहो दद्यादित्यर्थः । अस्मिन् पक्षे बहुधनस्त्रीहा-
रिणोऽन्तिमस्त्रीरिणीप्रथमपुनर्भूहारिणश्चाभावे पुत्रो दाप्यः पुत्राभावे
निर्धननिरपत्ययोषिद्ग्राही दाप्य इति व्यवस्था द्रष्टव्या । अन्यथा यो-
षिद्ग्राहपुत्राभावयोः पुत्रयोषिद्ग्राहौ दाप्याविति व्याख्याने उभयसङ्गावे
कस्याप्यदानप्रसङ्गः स्यात् । अत एव—

नारदः, (व्य० प० १) ।

धनस्त्रीहारिपुत्राणामृणभाग्यो धनं हरेत् ।

पुत्रोऽसतोः स्त्रीधनिनोः स्त्रीहारी धनिपुत्रयोः ॥ इति । (२३)

कस्मिंश्चित् स्त्रीहारिण्यसति पुत्रो दाप्यः पुत्रेऽसति कश्चित् स्त्री-
हारित्यर्थः । अथवा । एते रिक्थग्राहादयः क्रमेण दाप्या इत्युक्ते कस्य
दाप्या इत्यपेक्षिते उत्तमर्णस्य तदभावे तत्पुत्रादेः तस्याप्यभावे कस्ये-
त्यपेक्षिते आह—'पुत्रहीनस्य रिक्थिन' इति । पुत्राद्यन्वयहीनस्योत्त-
मर्णस्य यो रिक्थी रिक्थग्रहणयोग्यः सापिण्डादिस्तस्य दाप्या इत्यर्थः ।

तथा च नारदः । (व्य० प० १)

ब्राह्मणस्य तु यद्देयं सान्वयस्य न चास्ति सः । (१)

निर्वपेत्तु सकुल्येषु तदभावेऽस्य बन्धुषु ॥ (११२)

इत्यभिधायामिहितवान्—

यदा तु न सकुल्याः स्युर्न च सम्बन्धिवान्धवाः ।

तदा दद्याद्विजेभ्यस्तु तेष्वसत्स्वप्सु निक्षिपेत् ॥ इति । (११३)

इति विज्ञानेश्वरानुयायी पन्थाः । अत्र कश्चिद्वादभयङ्करकृदाह—

अहो बत जगत्ख्यातविज्ञानेश्वरयोगिनः ।

पूर्वापरविरोधेऽपि नानुसन्धानमद्भुतम् ॥

रिक्थग्रहणार्हस्य गृहीतरिक्थस्य पुत्रस्यान्येन रिक्थग्राहिणा सह
कदा वा स समावेशः सम्भवति । अपि च पुत्रहीनस्य रिक्थिन इति
पदं त्रिभिरपि सम्बध्यते द्वाभ्यामेव वा । प्रथमे पुत्र इति व्याघातस्य-
मुख्यमुदाहरणम् । द्वितीये भिन्नविषयता, तेषामप्यसमावेश इत्येतदपी
ति । तन्मन्दधिया धनमात्रम् । रिक्थग्रहणार्हपुत्रसत्त्वे एतद्वचनाप्रवृत्तेः
पुत्रहीनस्येति त्रिभिरपि सम्बध्यते । न च पुत्रहीनस्य पुत्र इति व्या-
घातः । पुत्रहीनस्य रिक्थग्रहणार्हपुत्रहीनस्य पुत्रो रिक्थग्रहणानर्हपुत्र
इत्यर्थस्योक्तत्वात् । वादभयङ्करकृता स्वयमित्थं व्याख्यातम् । तथाहि । यथै-

ऋणा० रिक्थग्राहादीनामृणापाकरणेऽधिकारक्रमः । २७१

वान्येषां पुत्रवतामृणमनन्याश्रितद्रव्यः पुत्रो दाप्यस्तथैव पुत्रहीनस्य-
रिक्थिन ऋणं रिक्थग्राही दाप्यः । तदभावे योषिद्ग्राही ऋणं दाप्यः ।

तदाह—

नारदः,

अधनस्य ह्यपुत्रस्य मृतस्योपैति यः स्त्रियम् ।

ऋणं वोढुः स भजते सैव चास्य धनं स्मृतम् ॥ इति ।

तथा,

धनस्त्रीहारिपुत्राणामृणभाग्यो धनं हरेत् ।

पुत्रोऽसतोः स्त्रीधनिनोः स्त्रीहारी धनिपुत्रयोः ॥ इति ।

ननु स्त्रीहारिधनहारिणोरसतोः पुत्रः धनहारिपुत्रयोरसतोः स्त्री-
हारीत्युभयसद्भावे न कश्चिद्दाप्य इति विरोध इति चेत्, न । पुत्रपदस्य
भ्रातृपुत्रपरत्वात् । तदाह—

मनुः,

भ्रातृणामेकजातानामेकश्चेत् पुत्रवान् भवेत् ।

सर्वोस्तांस्तेन पुत्रेण पुत्रिणो मनुरब्रवीत् ॥ इति । (१।१८२)

तदप्यसत् । क्रमत्यागे मानाभावात् । नारदवचनं त्वस्मन्मतेऽप्यविरु-
द्धम् । किञ्च नारदवचने पुत्रशब्दस्य मुख्येऽर्थे सम्भवति गौणग्रहणे
प्रमाणाभावात् । न च भ्रातृपुत्रेऽपि मुख्यः प्रयोगः “पुत्रिणो मनुरब्र-
वीत्” इति स्मरणादिति वाच्यम् । वृद्धव्यवहारेण जन्यपुंसि मुख्यनि-
र्णयात् । न च मनुवचनविरोधः । गौणत्वेनाप्युपपत्तेः । न च शाक्तिरेवा-
स्तु । ‘अन्यायश्चानेकार्थत्वम्’ इति न्यायविरोधात् । नचैवं सैन्धवादि-
शब्दानामप्यनेकार्थत्वं न स्यात् । न स्यादेव, यदि विनिगमकं स्यान्न च
तदस्तीत्यगत्याङ्गीकारादिति ।

दायभागानर्हस्यापि भृयिष्ठधनवत्त्वे योषिद्ग्राहो न दाप्य इत्याह—

कात्यायनः,

पूर्वं दद्याद्धनग्राहः पुत्रस्तस्मादनन्तरम् ।

योषिद्ग्राहः सुताभावे पुत्रे वात्यन्तनिर्धने ॥ इति ।

पूर्वं रिक्थग्राहो दद्यात्तदभावे बहुतरधनयुक्तो दायानर्हः पुत्रो द-
द्यात्तस्याभावे योषिद्ग्राहो दद्यादित्यर्थः ।

सत्यपि दायार्हे पुत्रे तस्य यदा दुश्चिकित्सरोगाद्युपद्रवेण बा-
ल्येन वा ऋणदानासामर्थ्यं तस्यामवस्थायां तत्पितृधनं स्वसमीपे यः
स्थापयति पितृव्यादिः स ऋणं दद्यात् । तस्याभावे योषिद्ग्राहो द-
द्यादित्याह—

स एव,

श्रुणं तु दापयेत्पुत्रः यदि स्यान्निरूपद्रवः ।
द्रविणार्हश्च धुर्यश्च नान्यथा दापयेत् सुतम् ॥
व्यसनाभिप्लुते पुत्रे बाले वा यः प्रहृश्यते ।
द्रव्यहृदापयेत्तं तु तस्याभावे पुरन्धिहृत् ॥ इति ।
कुटुम्बार्थं पितृव्यादिना कृतमृणं कुटुम्बिना दातव्यम् ।

तथा च बृहस्पतिः—

पितृव्यभ्रातृपुत्रस्त्रीदासाशिष्याभुजीविभिः ।
यद्गृहीतं कुटुम्बार्थं तद्गृही दातुमर्हति ॥ इति ।
शिष्यशब्देनान्तेवास्यपि गृह्यते । छात्रमात्रस्य विवक्षितत्वात् ।
गृहीत्यनेन न गृहमात्राभिधानम् किन्तु कुटुम्बिनस्तस्यैव विव-
क्षितत्वात् ।

अत एव नारदः—(व्य० प० १)

शिष्यान्तेवासिदासस्त्रीप्रेष्यकृत्यकरैश्च यत् ।
कुटुम्बहेतोर्लक्षितं दातव्यं तत्कुटुम्बिना ॥ इति । (१२)
शिष्योऽत्र वेदविद्यार्थी । अन्तेवासी=शिल्पविद्यार्थी । कुटुम्बहेतोः कुटु-
म्बिना कुटुम्बार्थं कृतमृणम् । असन्निधानादिना स्वानुज्ञानाभावेऽपि दे-
यमित्याह—

कात्यायनः,

प्रोषितस्यागतेनापि कुटुम्बार्थमृणं कृतम् ।
दासस्त्रीभ्रातृशिष्यैर्वा दद्यात्पुत्रेण वा भृगुः ॥ इति ।
मनुरपि—

कुटुम्बार्थेऽध्यधीनोऽपि व्यवहारं समाचरेत् ।
स्वदेशे वा विदेशे वा तं विद्वान्न विचालयेत् ॥ इति । (८।१६७)
अध्यधीनो=दासादिः । अन्यदपि कुटुम्बकृतं कुटुम्बिना दातव्यमृणं
दर्शयति—

कात्यायनः,

कुटुम्बार्थमशक्ते तु गृहीतं व्याधिते तथा ।
उपप्लवनिमित्तं च विद्यादापकृतं तु तत् ॥
कन्यावैवाहिके चैव प्रेतकार्येषु यत्कृतम् ।
एतत् सर्वं प्रदातव्यं कुटुम्बेन कृतं प्रभोः ॥ इति ।
अशक्ते=कुटुम्बभरणासमर्थे कुटुम्बिनीत्यर्थः । कन्यावैवाहिके कन्याविवा-
हनिमित्तम् । यत्कृतम्=येन धनेन कृतम् । प्रभोः=कुटुम्बिनः । कुटुम्बार्थव्य-

तिरिक्ते ऋणविषये—

याज्ञवल्क्य आह,

न योषित्पतिपुत्राभ्यां न पुत्रेण कृतं पिता ।

दद्याद्वते कुटुम्बार्थान्न पतिः स्त्रीकृतं तथा ॥ इति । (२।४६)

पतिपुत्राभ्यां कृतमृणं क्रमेण योषित् भार्यामाता च न दद्यात् । तथा भार्याकृतं पतिः । कुटुम्बार्थाद्वत् इति सर्वान्वयि । तथा च कुटुम्बिना कुटुम्बार्थं येन केनापि कृतं देयमित्यर्थः ।

नारदोऽपि—(व्य०प०१)

न स्त्री पतिकृतं दद्यादणं पुत्रकृतं तथा । इति । (१६)

विष्णुरपि—

न स्त्री पतिपुत्रकृतं न स्त्रीकृतं पतिपुत्राविति ।

पुत्रेण कृतं पिता नेत्यस्यापवादं कचिदाह—

बृहस्पतिः—

ऋणं पुत्रकृतं पित्रा शोध्यं यदनुमोदितम् ।

सुतस्नेहेन वा दद्यान्नान्यथा दातुमर्हति ॥ इति ।

कात्यायनोऽपि—

ऋणं पुत्रकृतं पित्रा न देयमिति धर्मतः ।

देयं प्रतिश्रुतं यत् स्याद्यच्च स्यादनुमोदितम् ॥ इति ।

प्रतिश्रुतम्=अनुज्ञातम् । अनुमोदितम्=ऋणकरणानन्तरमङ्गीकृतम् । यत्पुत्रेणापदुद्धारार्थं कृतं तदपि देयमित्याह—

नारदः, (व्य०प०१)

पितुरेव नियोगाद्वा कुटुम्बभरणाय वा ।

कृतं वा यदणं कच्छे दद्यात्पुत्रस्य तत्पिता ॥ इति ।

“न योषित्पतिपुत्राभ्याम्” इत्यस्यापवादमाह—

कात्यायनः,

भर्त्रा पुत्रेण वा सार्द्धं केवलेनात्मना कृतम् ।

ऋणमेवंविधं देयं नान्यथा तत्कृतं स्त्रिया ॥ इति ।

भर्त्रा पुत्रेण वा सार्द्धं कृतमृणं तयोरभावे देयम् । स्वयंकृतं तु तयोर्भावेऽपि देयमित्यर्थः । अत एव—

स एवाह,

देयं भार्याकृतमृणं भर्त्रा पुत्रेण मातृकम् ।

भक्तस्यार्थं कृतं यत् स्यादविधाय गते दिवम् ॥ इति ।

अविधाय=अनपाकृत्य दिवं गते=मृते सतीत्यर्थः ।

याज्ञवल्क्योऽपि—

प्रतिपन्नं स्त्रिया देयं पत्या वा सह यत्कृतम् ।

स्वयंकृतं वा यद्वहणं नान्यत् स्त्री दातुमर्हति ॥ इति । (२४९)

प्रतिपन्नं=देयत्वेनाङ्गीकृतम् । तद्विक्रयग्रहणेऽनङ्गीकृतमपि देयमित्याह—

कात्यायनः,

मर्त्तुकामेन या भर्त्रा उक्ता देयमृणं त्वया ।

अप्रपन्नापि सा दाप्या धनं यद्याश्रितं स्त्रिया ॥ इति ।

‘न पतिः स्त्रीकृतं तथा’ इत्यस्यापवादमाह—

याज्ञवल्क्यः,

गोपशौण्डिकशैलूषरजकव्याधयोषिताम् ।

ऋणं दद्यात्पतिस्तासां यस्माद्वृत्तिस्तदाश्रया ॥ इति । (२४८)

शैलूषो=नटः । वृत्तिर्जीवनम् । गोपादिग्रहणं पत्न्यधीनजनानां तैले

कादीनामुपलक्षणम् ।

कात्यायनोऽपि—

शौण्डिकव्याधरजकगोपनाविकयोषिताम् ।

अधिष्ठाता ऋणं दाप्यस्तासां भर्तृक्रियासु तत् ॥ इति ।

अधिष्ठातात्र पतिरेव । भर्तृक्रियासु तत्=यतो भर्तुः कर्त्तव्येषु प्रयोजनेषु तद्वहणं जातं तासामित्यर्थः । भार्यया आपदुद्धारार्थं यत्कृतं तदपि देयमित्याह—

स एव,

न च भार्याकृतमृणं कथञ्चित्पत्युराभवेत् ।

आपत्कृतादृते पुंसां कुटुम्बार्थो हि दुस्तरः ।

अन्यत्र रजकव्याधगोपशौण्डिकयोषिताम् ॥

तेषां तु तत्परा वृत्तिः कुटुम्बं च तदाश्रयम् ॥ इति ।

आभवेत्=देयं भवेदित्यर्थः । ‘न स्त्री पतिकृतं ऋणं दद्यात्’ इत्यस्या-

पवादमाह—

नारदः, (व्य०प०१)

दद्यादपुत्रा विधवा नियुक्ता या मुमूर्षुणा ।

यो वा तद्विक्रयमादद्याद्यतो रिक्रयमृणं ततः ॥ इति । (१७)

मातृकृतमृणं पुत्रेण देयमित्याह—

विष्णुः,

पैतृकमविभक्ता मातृकं च । विभक्ताश्च दायानुरूपमिति ।

दद्युरित्यनुषङ्गः ।

मातुर्दौस्थ्येऽपि निर्धनायास्तस्या ऋणं पुत्रेण दातव्यमित्याह—
नारदः,

पुत्रिणी तु संसृज्य पुत्रं स्त्री याऽन्यमाश्रयेत् ।
तस्या ऋणं हरेत् सर्वं निःस्वायाः पुत्र एव तु ॥ इति ।

अन्यं भर्तारमितिशेषः । तस्या एव सधनत्वे—

कात्यायन आह,

बालपुत्राधिकार्या या भर्तारं चान्यमाश्रिता ।

आश्रितस्तद्वृणं दद्याद्बालपुत्राविधिः स्मृतः ॥ इति ।

यद्वृणं कुटुम्बपोषणार्थमविभक्तैः कृतं तत् तद्वृणानधिकारिणि कुटुम्बिनि प्रेते देशान्तरगते वा तद्विक्थहरैर्देयमिति—

याज्ञवल्क्य आह,

अविभक्तैः कुटुम्बार्थं यद्वृणं तु कृतं भवेत् ।

दद्युस्तद्विक्थिनः प्रेते प्रोषिते वा कुटुम्बिनि ॥ इति । (२४५)

तत्रापि केषाञ्चिदभावे यस्तिष्ठति स एव दद्यात् ।

तथा च विष्णुः—

अविभक्तैः कृतमृणं यस्तिष्ठति स दद्यादिति ।

अविभक्तैरिति बहुवचनं पूर्वत्राविवक्षितम् ।

तथा च नारदः—(व्य० पृ० १)

पितृव्येणाविभक्तेन भ्रात्रा वा यद्वृणं कृतम् ।

मात्रा वा यत्कुटुम्बार्थं दद्युस्तद्विक्थिनोऽखिलम् ॥ इति । (३)

ऋणकर्तरि प्रेते प्रोषिते वेति शेषः । तस्मिन् प्रधानभूते स्थिते सत्ये-
तेषां गुणभूतानामृणदानानधिकारात् । अत एव—

मनुः,

प्रहीता यदि नष्टः स्यात् कुटुम्बार्थं कृतो व्ययः ।

दातव्यं बान्धवैस्तत्स्यात् प्रविभक्तैरपि स्वतः ॥ इति । (८१६६)

ऋणस्य प्रहीता पितृव्यादिर्यदि नष्टः प्रोषितो मृतो वा स्यात् तदा तद्विक्थिभिर्विभक्तैस्तत्कुटुम्बव्ययाय कृतमृणं दातव्यं स्वतः किमुता-
विभक्तैरित्यर्थः । एवं वृत्तिकारेण व्याख्यातम् । अस्मिन् व्याख्याने
वचनान्तरे वृथैवाविभक्तग्रहणं स्यादिति महाभाष्यकारेण प्रविभक्तव-
नैः पितृव्यादिभिः स्वधनादातव्यमित्यर्थः कृत इति स्मृतिवन्दिकायाम् ।
एतच्च ऋणप्रतिदानमुत्तमर्णाभावे तत्पुत्रादिषु कर्त्तव्यं तेषामभावे तत्स-
गोत्रे तेषामभावे तद्वन्धुषु मातुलादिष्वित्याह—

२७६ वीरमित्रोदयव्यवहारप्रकाशस्य प्रमेयनिरूपणम्

नारदः, (व्य० प० १)

ब्राह्मणस्य तु यद्देयं सान्वयस्य न चास्ति सः ।

निर्वपेत्तत्सकुल्येषु तदभावेऽस्य बन्धुषु ॥ इति (११२)

ब्राह्मणग्रहणमुत्तमर्णोपलक्षणार्थम् । अन्वयः=पुत्रसन्ततिः दुहितृ-
सन्ततिश्च । बन्धूनामभावे त्वाह—

स एव, (व्य० प० १)

यदा तु न सकुलयाः स्युर्न च सम्बन्धिवान्धवाः ।

तदा दद्याद्विजेभ्यस्तु तेष्वसत्स्वप्सु निःक्षिपेत् ॥ इति ॥ (११३)

प्रजापतिरपि—

बन्धवभावे तु विप्रेभ्यो देयं क्षेप्यं जलेऽपि वा ।

जले क्षिप्तं तथाग्नौ च धनं स्यात्पारलौकिकम् ॥ इति ।

अग्नौ हुतमिति शेषः । न तु क्षिप्तमित्यस्यानुषङ्गः । अत एवोक्तम्-
स्मृतिसङ्ग्रहे,

द्रव्यं यत्स्वधमर्णस्थं कचिद्ब्राह्मणगं भवेत् ।

सुतादिब्राह्मणान्तानां रिक्त्यभाजामसम्भवे ॥

पलाशस्य पलाशेन जुहुयान् मध्यमेन तु ।

यत्कुसीदमिति प्रास्येदथ वायुर्येव तद्धनम् ॥ इति ।

मन्त्रस्य होमेनैव सम्बन्धो न तु प्रक्षेपेण “मध्यमेन पर्णेन जु-
हुयात् कुसीदम्” इति गोभिलेन होमसम्बन्धित्वेनैव स्मृतत्वात् । य-
स्त्वं प्रतिदानकाले समग्रं सवृद्धिकं मूलं दातुमसमर्थस्तं प्रत्याह—

याज्ञवल्क्यः,

लेख्यस्य पृष्ठे ऽभिलिखेद्वा दत्त्वर्णिको धनम् ।

धनी वोपगतं दद्यात् स्वहस्तपरिचिह्नितम् ॥ इति ॥ (२१३)

अयमर्थः । यथाशक्ति दत्त्वा दत्तैतावत्सवृद्धिकं मया दत्तमिति
मूलपत्रस्य पृष्ठे लिखेत् । यद्वा उत्तमर्ण एतावन्मया लब्धमिति स्वह-
स्ताक्षरचिह्नितं यथा भवति तथा मूलपत्रे लिखेत् । स्वहस्तालिखितमु-
पगताख्यं प्रवेशपत्रं वाधमर्णाय दद्यादिति । एतच्च प्रवेशपत्रदानं मू-
लपत्रासन्निधानविषयम् । अत एवाह—

विष्णुः,

असमग्रदाने लेख्यासन्निधाने चोत्तमर्णः स्वलिखितं दद्यादिति ।

प्रवेशपत्रादाने त्वाह—

नारदः, (व्य० प० १)

गृहीत्वोपगतं दद्यादणिकायोदयं धनी ।

अदद्याच्च्यमानश्च शेषहानिमवाप्नुयात् ॥ इति ॥ (११४)

ऋणा० लेख्यारूढणप्रतिदानानन्तरकर्तव्यम् । २७७

उदयमृणिकदत्तं धनम् । उदयं गृहीत्वेत्यन्वयः । एतच्च शेषत्वम-
ल्पस्य विषयम् । बाहुल्ये तु

धर्मादिनोद्गाह्य ऋणं यस्तुपरि न लेखयेत् ।

न चैवोपगतं दद्यात्तस्य तद्वृद्धिमाप्नुयात् ॥

इति बृहस्पत्युक्तोत्तमर्णस्य गृहीतांशवृद्धिदानमेव । उद्गाह्य=गृहीत्वा
ऋणमसमग्रमिति शेषः । ऋणाप्रतिदाने अनिष्टमाह—

व्यासः,

तपस्वी वाग्निहोत्री वा ऋणवान् म्रियते यदि ।

तपश्चैवाग्निहोत्रं च सर्वं तद्धनिनो भवेत् ॥ इति ।

तेनावश्यमृणमपाकर्णीयमित्याशयः । अनेनैवाशयेन

कात्यायनोऽप्याह—

उद्धारादिकमोदाय स्वामिने न ददाति यः ।

स तस्य दासो भूत्यः स्त्री पशुर्वा जायते गृहे ॥ इति ।

आदिशब्देन निक्षेपादीनां ग्रहणम् । दासः=क्रीतः भृत्यो=चैतनिक इति
तयोर्भेदः ।

नारदोऽपि—(व्य० प० १)

याच्यमानं न दद्याद्यद्वृणं वापि प्रतिग्रहम् ।

तद्द्रव्यं वर्द्धते तावद्यावत्कोटिशतं भवेत् ॥ (७)

(१) ततः कोटिशते पूर्णे वेष्टितस्तेन कर्मणा ।

अद्वः खरो वृषो दासो भवेज्जन्मनि जन्मनि ॥ इति । (८)

प्रतिग्रहः=प्रतिश्रुतम् । लेख्यारूढऋणप्रतिदानानन्तरं कर्त्तव्यमाह—

याज्ञवल्क्यः,

दत्तवर्णं पाठ्येहलेख्यं शुद्धैर्वा न्यत्तु कारयेत् । इति । (२१४)

लेख्यं मूलपत्रम् । शुद्धैः=ऋणापाकरणख्यापनार्थम् । अन्यत्तु=विशुद्धिपत्रं
वोत्तमर्णात् गृहीत्यादित्यर्थः । मूलपत्रासन्निधाने कथञ्चिद्विशुद्धिपत्रास-
म्भवे किं कर्त्तव्यमित्यपेक्षिते—

नारद आह, (व्य० प० १)

लेख्यं दद्याद्विशुद्धिं तदभावे प्रतिश्रवम् ।

धनिकर्णिकयोरेवं विशुद्धिः स्यात् परस्परम् ॥ इति । (११६)

प्रतिश्रवः=प्रतिदानं कृतमिति साक्षिभिः श्रावणम् । साक्षिमहणप्रति-

(१) कोटिशते तु सम्पूर्णे जायते तस्य वेदमनि । ऋणसंशोधनार्थाय दासो जन्मनि
जन्मनि । इति पाठो मु० ना० स्मृ० ।

दातारं प्रत्याह—

याज्ञवल्क्यः,

साक्षिमच्च भवेद्यद्वा तद्दातव्यं ससाक्षिकम् । इति । (२।९४)
ससाक्षिकमुणं पूर्वसाक्षिणां समक्षं तेषां कथञ्चिदसम्भवे साक्ष्य-
न्तरसमक्षं वा दातव्यमित्यर्थः । उत्तमर्णेन साक्ष्यादिभिः साधितमुणं
दापितवतो राज्ञोऽधमर्णाद्दण्डग्रहणमुत्तमर्णाद्भृतिग्रहणं चाह—

स एव,

राज्ञाऽधमर्णिको दाप्यः साधितादृशकं शतम् ।

पञ्चकं च शतं दाप्यः प्राप्तार्थो ह्युत्तमर्णिकः ॥ इति । (२।४२)

अधमर्णात् साधितार्थस्य यो दशमोऽशस्तावद्द्रव्यं दण्डत्वेन गृह्णी-
यात् । उत्तमर्णाच्च साधितार्थस्य विंशतितममंशं भृतित्वेनेत्यर्थः । अत एव
विष्णुः,

उत्तमर्णश्चेद्राजानमियात्ततस्तद्विभाषितेऽर्थे ऽधमर्णो राज्ञे धनदश-
मभागसमं दण्डं दद्यात् प्राप्तार्थश्चोत्तमर्णो विंशतितममंशमिति ।

तद्विभाषिते=उत्तमर्णेन साधिते सति । यत्तु मनुवचनम्—

यो यावन्निदुर्वीतार्थं मिथ्या वा यावति वदेत् ।

तौ नृपेण ह्यधर्मज्ञौ दाप्यौ तद्विगुणं दमम् ॥ इति । (८।५९)

तत् बहुधनातिदुर्वृत्ताधमर्णोत्तमर्णविषयम् । यावन्निदुर्वीत यावति मि-
थ्या वा वदेत् मयैतावद्वत्तमित्यसत्यं वदेत्तावुभावपि तावतो धनस्य द्विगुणं
धनं दण्ड्यावित्यर्थः । यत् पुनस्तस्यैव वचनम्—

अर्थेऽपव्ययमानं तु कारणेन विभावितम् ।

दापयेद्वनिकस्यार्थं दण्डलेशं च शक्तितः ॥ इति । (८।५१)

तत् दशमांशदानासमर्थसद्वृत्ताधमर्णविषयम् । अपव्ययमानमपलप-
न्तम् । यस्तु प्रभुत्वाद्यवलेपादुत्तमर्णेन याचितस्तदाऽसम्प्रतिपद्य राज-
सभायामानीतः स्वयमेव सम्प्रतिपद्यते सोऽभियुक्तार्थस्य विंशतितम-
मंशं दण्डनीय इत्याह—

नारदः, (व्य० प० १)

ऋणिकः सधनो यस्तु दौरात्म्यान् प्रयच्छति ।

राज्ञा दापयितव्यः स्याद्वृहतीत्वांशं तु विंशकम् ॥ इति । (१३२)

मनुपि—

ऋणे देये प्रतिज्ञाते पञ्चकं शतमर्हति ।

अपह्वे तद्विगुणं तन्मनोरनुशासनम् ॥ इति । (८।३९)

यः पूर्वमप्रतिपद्य राजसभायामानीतोऽधमर्णं ऋणं देयतया प्रति-

जानीते सत्यमस्मै धारयामीति स पञ्चकं शतमर्हति दातुमिति शेषः ।
यस्तु सभायामप्यपह्नुते नाहमस्मै धारयामीति पञ्चाच्चाङ्गीकरो-
ति स तद्विगुणं प्रतिपादितपञ्चकशतात् द्विगुणं दशकं शतं दण्डमर्ह-
तीत्यर्थः । यस्तु याज्ञवल्क्यवचने—

निह्वे भावितो दद्याद्धनं राज्ञे च तत्समम् ।

मिथ्याभियोगी द्विगुणमभियोगाद्धनं वहेत् ॥ (२।११)

इति अपलपितुः समदण्ड उक्तः । स द्विगुणधनदानासमर्थदुर्वृत्ताध-
मर्णविषयः । अन्यथा निह्वे द्विगुणदण्डप्रतिपादक“यो यावन्निह्नुवीता-
र्थम्”इतिपूर्वोदाहृतमनुवचनविरोधः स्यात् । अभियोगादभियुक्तधनात् ।

मिथ्याभियोगी द्विगुणमभियोगाद्धनं वहेत् ।

कारणे विधिरेष स्याज्जितस्यैकतरस्य तु ॥

प्राङ्न्यायवादे च तथा यन्नासत्येन युज्यते ।

इति व्यासवचनविरोधश्च स्यात् । कारणे=कारणोत्तरे । असत्येन=मि-
थ्योत्तरेण । प्रत्यवस्कन्दने प्राङ्न्याये मिथ्योत्तरे च वादिप्रतिवादिनोर्म-
ध्ये यस्यैकतरस्य पराजयस्तस्यापि पूर्वोक्तधनद्विगुणो दण्ड इत्यर्थः ।

यस्तु मिताक्षरायां मिथ्योत्तरेऽपह्नोतुः पराजये समो दण्डः, मिथ्या-
भियोक्तुर्द्विगुणो दण्डः । एवं प्राङ्न्याये प्रत्यवस्कन्दने चार्थिनोऽपह्-
नवादित्वात् प्रत्यर्थिना प्राङ्न्यायकारणसाधने कृते प्रकृतधनसम
एव दण्डः । यदि प्रत्यर्थी प्राङ्न्यायकारणे न साधयति तदा स मिथ्या-
भियोग्येवेति तस्य द्विगुणो दण्ड इत्युक्तम् । तत्पूर्वोक्तव्यासवचनविरोधा-
द्विभावनीयं विद्वद्भिरिति ।

इत्युणादानाख्यं व्यवहारपदम् ।

अथ निक्षेपाख्यं व्यवहारपदम् ।

तत्र निक्षेपो नाम स्वद्रव्यस्य विश्वासेन पुरुषान्तरे स्थापनम् ।

तथा च नारदः (व्य० प० २।१)

स्वं द्रव्यं यत्र विश्रम्भान्निक्षिपत्यविशङ्कितः ।

निक्षेपो नाम तत्प्रोक्तं व्यवहारपदं बुधैः ॥ इति ।

न च न्यासोपनिध्योरतिव्याप्तिस्तयोर्लक्ष्यत्वात् । निक्षेप एव
ग्राहकस्यासमक्षं समर्पितो न्यास इत्युच्यते । अत एव—

बृहस्पतिः,

राजचौरारातिभयाद्यादानां च वञ्चनात् ।

स्थाप्यतेऽन्यगृहे द्रव्यं न्यासः स परिकीर्तितः ॥ इति ।

२८० वीरमित्रोदयव्यवहारप्रकाशस्य प्रमेयनिरूपणप्र०

अयमेवागणितद्रव्यस्थापने उपनिधिरित्युच्यते ।

तथा च नारदः, (१)

असङ्ख्यातमविज्ञातं समुद्रं यन्निधीयते ।

तज्जानीयादुपनिधिं निक्षेपं गणितं विदुः ॥ इति ।

असङ्ख्यातम्=अदर्शितम् । अविज्ञातम्=अनाख्यातम् ।

अत एव बृहस्पतिः,

अनाख्यातं व्यवहितमसङ्ख्यातमदर्शितम् ।

मुद्राङ्कितं च यद्द्रव्यं तदौपनिधिकं स्मृतम् ॥ इति ।

व्यवहितं=करण्डकादौ प्रक्षिप्य पिहितम् । अत एव—

याज्ञवल्क्यः,

वासनस्थमविज्ञातं(२) हस्तेऽन्यस्य यदर्प्यते ।

द्रव्यं तदौपनिधिकं प्रतिदेयं तथैव तत् ॥ इति । (२।६५)

वासनं=द्रव्याधारभूतं करण्डकादि तत्स्थं वासनस्थम् । हस्तप्र-
हणमुपलक्षणम् । अत एव—

नारदः, (व्य० प० २)

निक्षिप्यते परगृहे तदौपनिधिकं स्मृतम् । इति । (५)

तथाचायमेतेषां भेदः । ग्राहकस्य समक्षं गणयित्वा स्थापितं निक्षेपः ।
गृहस्वामिनोऽसमक्षं गणितमगणितं वा तस्मिन्नागते एतद्वातव्यमि-
त्युक्त्वाऽन्यस्य तत्पुत्रादेर्हस्ते दत्तं न्यासः । मुद्राङ्कितं समक्षमगणितं
स्थापितमुपनिधिरिति । निक्षेपादीनां स्थापनप्रकारमाह—

मनुः,

कुलजे वृत्तसम्पन्ने धर्मज्ञे सत्यवादिनि ।

महापक्षे धनिन्यार्ये निक्षेपं निक्षिपेद्बुधः ॥ इति । (८।१७९)

महापक्षे=बहुतरबन्धुयुक्ते । निक्षेपग्रहणमुपलक्षणम् ।

बृहस्पतिः,

स्थानं गृहं गृहस्थं च तद्वर्णं विविधान् गुणान् ।

सत्यं शौचं बन्धुजनं परीक्ष्य स्थापयेन्निधिम् ॥ इति ।

निधिरुपनिधिः । एतदप्युपलक्षणम् । निक्षेपादीनां रक्षणं कर्त्त-
व्यं ग्राहकेणेत्याह—

(१) अत्र मु० ना० स्मृतौ —अन्यद्रव्यव्यवहितं द्रव्यमध्याहृतं च यत् । निक्षि-
प्यते परगृहे तदौपनिधिकं स्मृतम् ॥ इति पथं वर्तते । (व्य० प० २।५)

(२) अनाख्यायेति मिताक्षरासम्मतः प्राठः ।

निक्षेपाख्यव्य० दैवादिना निक्षेपादेर्नाशे न ग्रहीतुर्दोषः । २८१

बृहस्पतिः,

ससाक्षिकं रहोदत्तं द्विविधं समुदाहृतम् ।

पुत्रवत्परिपाल्यं तद्विनश्यत्यनवेक्षणे ॥ इति ।

पालयितुः फलमपालयितुर्दोषं चाह स एव—

ददतो यद्भवेत्पुण्यं हेमकुप्याम्बरादिकम् ।

तत्स्यात्पालयतो न्यासं तथैव शरणागतम् ॥

भर्तृद्रोहे यथा नार्याः पुंसः पुत्रसुहृद्वधे ।

दोषो भवेत्तथा न्यासे भक्षितोपेक्षिते नृणाम् ॥

न्यासद्रव्यं न गृह्णीयात्तन्नाशस्त्वयशस्करः ।

गृहीतं पालयेद्यत्नात् सकृद्याचितमर्पयेत् ॥ इति ।

न्यासग्रहणमुपलक्षणम् । तेन फलभृत्यादिकं(१) निक्षेपादित्रयसाधारणमिति मन्तव्यम् । दैवराजोपघाते ग्राहकस्य न दोष इत्याह—

बृहस्पतिः,

दैवराजोपघातेन यदि तन्नाशमाप्नुयात् ।

गृहीतद्रव्यसहितं न तद्दोषोऽत्र विद्यते ॥ इति ।

ग्रहीतुरिति शेषः । उपेक्षादिद्रव्यदोषाभावादिति भावः । गृहीतद्रव्यसहितमित्युपेक्षाभावनिश्चयायोक्तम् । तेन कथञ्चिन्निक्षिप्तमात्रस्य विनाशे प्रमाणान्तरादुपेक्षाभावे निश्चिते ग्रहीतुर्दोषो न विद्यते इति मन्तव्यम् । दैवराजग्रहणमसमाधेयनिमित्तोपलक्षणार्थम् । अत एव—

कात्यायनः,

राजदैविकचौरैर्वा निक्षिप्तं यत्र नाशितम् ।

ग्रहीतुः सह भाण्डेन दातुर्नष्टं तदुच्यते ॥ इति ।

भाण्डेन=अर्थेन ।

नारदोऽपि—(व्य०प०२)

ग्रहीतुः सह योऽर्थेन भ्रष्टो नष्टः स दायिनः ।

दैवराजकृते तद्वन्न चेत्तज्जिह्वाकारितम् ॥ इति (९)

तद्वदिति पदेनैकमुपमेयमन्यदुपमानमित्यवगम्यते । तेनैवं योजना । ग्रहीतुरर्थेन सह यो नष्टः स दायिन एव । एवं दैवराजकृते यो नष्टः सोऽपि दायिन एव नष्ट इति । दैवग्रहणं तस्करोपलक्षणम् । अत एव—

याज्ञवल्क्यः,

न दाप्योऽपहतं तं (२) तु राजदैविकतस्करैः । इति । (२।६६)

(१) मृतिः=पालनम् ।

(२) तम्=उपनिधिम् ।

३६ बी० मि०

दैविकपदस्यार्थो विवृतो मनुना—

चौरैर्हृतं जलेनोढमग्निना दग्धमेव वा ।

न दद्याद्यदि तस्मात् स न संहरति किञ्चन ॥ इति । (८।१८९)

यदि तस्मात्=निक्षेपादल्पमपि धनं न संहरति=न गृह्णाति तर्हि न दद्या-
दित्यर्थः ।

तथा च स एव—

(१)समुद्रे नाप्नुयात्किञ्चिद्यदि तस्मान्न संहरेत् । इति । (८।१८८)

क्वचिद्येन केनचिद्धेतुनानष्टमपिग्रहीता मूल्यद्वारेण न दाप्य इत्याह—
कात्यायनः,

ज्ञात्वा द्रव्यवियोगं तु दाता यत्र विनिक्षिपेत् ।

सर्वोपायविनाशेऽपि ग्रहीता नैव दाप्यते ॥ इति ।

निक्षेपग्रहीतारं प्रत्याह—

कात्यायनः,

निक्षिप्तं यस्य यत्किञ्चित् तत्प्रयत्नेन पालयेत् ।

दैवराजकृतादन्यो विनाशस्तस्य कीर्त्यते ॥ इति ।

यस्य पार्श्वे यत् स्थापितं तत्तेनावहितेन रक्षणीयम् । यतो दैवराज-
कृतादन्यो विनाशस्तस्य=ग्राहकस्य दोषेण कृतत्वेन कीर्त्यते इत्यर्थः । न के-
वलं दुष्कीर्त्तिरेव तस्य । किन्तु विनाशे जाते वस्तुगत्या दोषो बह्वर्थहा-
निश्चेत्याह—

स एव,

यस्य दोषेण यत्किञ्चिद्विनश्येत् ह्रियेत वा ।

तद्द्रव्यं सोदयं दाप्यो दैवराजकृताद्विना ॥ इति ।

दोषः=उपेक्षादिलक्षणः ।

बृहस्पतिरपि—

भेदेनोपेक्षया न्यासं ग्रहीता यदि नाशयेत् ।

याच्यमानो न दद्याद्वा दाप्यं तत्सोदयं भवेत् ॥ इति ।

कात्यायनोऽपि—

न्यासादिकं परद्रव्यं प्रभक्षितमुपेक्षितम् ।

अज्ञाननाशितं चैव येन दाप्यः स एव तत् ॥ इति ।

अत्र विशेषमाहुर्व्यासकात्यायनौ—

भक्षिते सोदयं दाप्यः समं दाप्य उपेक्षिते ।

किञ्चिदूनं प्रदाप्यं स्याद्द्रव्यमज्ञाननाशितम् ॥ इति ।

निक्षेपाख्यव्य० याचनोत्तरं निक्षेपनाशे ग्राहकस्य दण्डः । २८३

किञ्चिद्भूतं=चतुर्थांशमन्यूनमिति मिताक्षरायाम् । याचनानन्तरमदत्तस्य प-
ञ्चाद्वैवराजकृतेऽपि विनाशे स्थापकाय मूल्यमात्रं दातव्यमित्याह—

व्यासः,

याचनानन्तरं नाशे दैवराजकृतेऽपि सः ।

ग्रहीता प्रतिदाप्यः स्यात् ।

मूल्यमात्रमिति शेषः । प्रत्यर्पणविलम्बमात्रापराधे सवृद्धिकदान-
स्यान्याय्यत्वात् । राज्ञे च तत्समो दण्डो देय इत्याह—

नारदः, (व्य०प०२)

याच्यमानस्तु यो दातुर्निक्षेपं न प्रयच्छति ।

दण्ड्यः स राज्ञो भवति नष्टे दाप्यश्च तत्समम् ॥ इति । (७)

नष्टे=दैवतो राजतो वेतिशेषः ।

याज्ञवल्क्योऽपि—

भ्रेषश्चेन्मार्गितेऽदत्ते दाप्यो दण्डं च तत्समम् ॥ इति । (२।६६)

मार्गिते=याचितेऽदत्ते सति यदि भ्रेषो=दैवराजकृतो नाशो भवति त-
थापि तद्व्यं मूल्यपरिकल्पनेन धनिने ग्राहको दाप्यो राज्ञे च तत्समं द-
ण्डमित्यर्थः । यः पुनः स्थापकाननुज्ञया निक्षेपमुपभुङ्क्ते तस्य दण्डमाह—
नारदः, (व्य०प०२)

यः स्वार्थं साधयेत्तेन निक्षेप्तुरननुज्ञया ।

तत्रापि दण्ड्यः स भवेत्तं च सोदयमावहेत् ॥ इति । (८)

दण्ड्यः=साधितद्रव्यानुसारेण ।

याज्ञवल्क्योऽपि—

आजीवन् स्वेच्छया दण्ड्यो दाप्यस्तं चापि सोदयम् ॥ इति । (२।६७)

आजीवन्=भोगवृद्ध्यर्थं प्रयोगादिना उपजीवन् । स्वेच्छया=स्वाम्यननु-
ज्ञया । वृद्धिप्रमाणं चाह—

कात्यायनः,

निक्षेपं वृद्धिशेषं च कथं विक्रयमेव च ।

याच्यमानं न चेद्दद्याद्धर्द्धते पञ्चकं शतम् ॥ इति ।

निक्षेपहर्त्तारं प्रत्याह—

विष्णुः,

निक्षेपापहारी वृद्धिसहितं धनं धनिकस्य दाप्यः ।

अस्य दण्डमाह मनुः—

निक्षेपस्यापहर्त्तारं तत्समं दापयेद्दमम् ।

तथोपनिधिहर्त्तारमविशेषेणैव पार्थिवः ॥ इति । (८।१९२)

निक्षेपापहवे कर्त्तव्यमाह—

व्यासः,

निक्षेपं निन्दुते यस्तु नरो बन्धुबलान्वितः ।

साक्षिभिर्वाथ दिव्येन विभाव्य प्रतिदाप्यते ॥ इति ।

दण्डमाह बृहस्पतिः—

गृहीत्वापह्नुते यत्र साक्षिभिः शपथेन वा ।

विभाव्य दापयेन्न्यासं तत्समं विनयं तथा ॥ इति ।

विनयं=दण्डम् । ससाक्षिकनिक्षेपादौ स्थापकस्यानृतवादित्वे साक्षि-
भ्यो यथास्थितमर्थमवगत्य दण्डनीयः स राज्ञेत्याह—

मनुः,

निक्षेपो यः कृतो येन यावांश्च कुलसन्निधौ ।

तावानेव स विज्ञेयो विवृण्वन् दण्डमर्हति ॥ इति । (८।१९४)

कुलं=साक्षिवृन्दम् । असाक्षिके त्वाह—

बृहस्पतिः,

रहोदत्ते निधौ यत्र विसंवादः प्रजायते ।

विभावकं तत्र दिव्यमुभयोरपि च स्मृतम् ॥ इति ।

उभयोर्मध्ये एकस्येत्यर्थः । उभयग्रहणं “रुच्या वान्यतरः कुर्यात्”
इत्ययमेव पक्षो यथा स्यादिति । ग्रहीतृस्थापकयोरनृतवादित्वे
दण्डमाह—

मनुः,

(८।१९०।१९१)

निक्षेपस्यापहर्त्तारमनिक्षेप्तारमेव च ।

सर्वैरुपायैरन्विच्छेच्छपथैश्चैव वैदिकैः ॥

यो निक्षेपं नार्पयति यश्चानिक्षिप्य याचते ।

उभौ तौ चौरवच्छास्यौ दाप्यौ वा तत्समं दमम् ॥ इति ।

चौरवच्छास्यौ=चौरवहण्ड्यौ चौरदण्डेन दण्ड्यावितियावत् । दण्ड-
श्च प्रथमसाहस इत्युक्तं मनुवृत्तौ । यस्तु मात्स्यपुराणे—

यो निक्षेपं नार्पयति यश्चानिक्षिप्य याचते ।

तावुभौ चौरवच्छास्यौ दाप्यौ च द्विगुणं दमम् ॥

इति द्विगुणो दण्ड उक्तः स दुर्वृत्तविषयो ब्राह्मणातिरिक्तविषयो
वा । अन्यथा समदण्डप्रतिपादकमनुवचनविरोधः स्यादिति ।

निक्षिप्तं द्रव्यमकाले ददतो द्विगुणो दम इत्याह—

कात्यायनः,

ब्राह्मस्तूपनिधिः काले कालहीनं तु वर्जयेत् ।

निक्षेपाख्यव्य० अकाले निक्षेपं ददतो द्विगुणदण्डः । २८५

कालहीने ददद्दण्डं द्विगुणं च प्रदापयेत् ॥ इति ।

ग्राह्यः निक्षेपकारिणेति शेषः । यद्ग्राह्यदुपनिधिरन्यस्य हस्ते न्यस्त-
स्तद्ग्राहीते काले स ग्राह्य इत्यर्थः । तद्ग्राहीतेऽपि काले स्वयमेव नाया-
चितमर्पणीयम् । “सकृदाचितमर्पयेत्” इति बृहस्पतिस्मरणात् । तद्ग्राहे
वर्त्तमाने स्वयमेवायाचितं दीयमानं कालहीनम् तस्य दानं दौष्ट्येनैवे-
ति तद्ददतोऽपि दण्डो युक्तः । प्राङ्निवाकं प्रत्याह—

मनुः, (८।१८।११८३)

यो निक्षेपं याच्यमानो निक्षेपतुर्न प्रयच्छति ।

स याच्यः प्राङ्निवाकेन तन्निक्षेपतुरसन्निधौ ॥

स यदि प्रतिपद्येत यथान्यस्तं यथाकृतम् । (१)

न तत्र विद्यते किञ्चिद्यत्परेणामियुज्यते ॥ इति ।

यदा तु न प्रतिपद्येत तदा राजानं प्रत्याह—

स एव, (८।१८।११९६)

तेषां न दद्याद्यदि तु तद्विरण्यं यथाविधि ।

द्वयं निगृह्य दाप्यः स्यादिति धर्मस्य धारणा ॥

निक्षिप्तस्य धनस्यैवं प्रीत्योपनिहितस्य च ।

राजा विनिर्णयं कुर्यादक्षिण्वन्न्यासधारिणम् ॥ इति ।

तेषाम्=अभियोक्तृणाम् । द्वयं=द्विगुणम् । निगृह्य=दण्डयित्वा । अ-
क्षिण्वन्-अताडयन् । निक्षेपग्रहीतारं प्रत्याह—

बृहस्पतिः,

स्थापितं येन विधिना येन यच्च यथाविधि ।

तथैव तस्य तद्देयं न देयं प्रत्यनन्तरे ॥ इति ।

स्थपकेतरस्य यस्य स्थापितद्रव्यस्वाम्यमस्ति स इह प्रत्यनन्तर उ-
च्यत इति स्मृतिचन्द्रिकायाम् । प्रत्यनन्तरे=पुत्रादाविति कल्पतरौ । स्थापकं
प्रत्याह—

मनुः, (८।१८०।१९५।१८८)

यो यथा निक्षिपेद्धस्ते यमर्थं यस्य मानवः ।

स तथैव ग्रहीतव्यो यथा दायस्तथा ग्रहः ॥

मिथोदायः कृतो येन गृहीतो मिथ एव वा ।

मिथ एव प्रदातव्यो यथा दायस्तथा ग्रहः ॥

समुद्रे नाप्नुयात् किञ्चिद्यदि तस्मान्न संहरेत् ॥ इति ।

दायो=दानं स्थापनमिति यावत् । ग्रहो=ग्रहणम् । मिथः=अन्योन्यमेव ।
एतदुक्तं भवति । ससाक्षित्वेन स्थापितं साक्षिसमक्षं ग्रहीतव्यम्, रह-
सि स्थापितं रहस्येवेति । समुद्रे=मुद्रासहिते निक्षेपे मूषकादिनोपहते नि-
क्षेपस्थापयिता न किञ्चिद्दूषणमाप्नुयात् । यदि तस्मान्निक्षेपात् प्रति-
मुद्राऽश्रावणादिना नापहरेत्किञ्चिदित्यर्थः ।

स्थापयितुर्मरणे प्रत्यनन्तरे तद्देयमित्याह स एव—

स्वयमेव तु यो दद्यान्मृतस्य प्रत्यनन्तरे ।

न स राज्ञाऽभियोक्तव्यो न निक्षेप्तुश्च बन्धुभिः ॥ इति । (८१८६)

अनेन वचनेन वचोभङ्गा स्थापके मृते प्रत्यनन्तरे प्रत्यर्पणं ग्राह-
केण कार्यमित्युक्तम् । स्वयमेव=याचनमन्तरेणेत्यर्थः । याचनमन्तरेण
दानं भयादिकालापाये मन्तव्यम् । अन्यथा दोषापत्तेः । प्रत्यनन्तरबहुत्वे
तु नैकस्मिन् प्रत्यनन्तरे देयम् । किन्तु सर्वप्रत्यनन्तरसन्निधाविति न नि-
क्षेप्तुबन्धुभिरभियोक्तव्य इत्यनेन सूचयाम्बभूव ।

यदा तु ग्राहकः स्वयमेव न ददाति तदा प्रत्यनन्तरकर्त्तव्यमाह—
स एव,

अच्छलेनैव चान्विच्छेत्तमर्थं प्रीतिपूर्वकम् ।

विचार्य तस्य वा वृत्तं साम्नैव परिसाधयेत् ॥ इति । (८१८७)

अन्विच्छेत्=अवधारयेत् । परिसाधनं ग्राहकसकाशादादानं, तत् ग्राह-
कवृत्तं विचार्य सद्वृत्तग्राहकविषये साम्नैव कार्यं न भयादिप्रदर्शनेन । दुर्वृ-
त्तग्राहकविषये तु ऋणादानप्रकरणोक्तेन भयादिप्रदर्शनाद्युपायान्तरेण
छलादिना वा कार्यमित्यस्मादेव वचनादवगम्यते । तथा सद्वृत्ते विप्र-
तिपन्ने भूतानुसारेण साधयितुमशक्ये साक्ष्याद्यभावे प्रत्यनन्तरादिना
साधयेत् । दुर्वृत्ते तु विप्रतिपन्ने शपथादिना परिहरेदिति वास्मादेव व-
चनादवगम्यते । सद्वृत्ते छलादिप्रयोगवच्छपथेन शोधनस्याप्यनुचित-
त्वात् । ग्राहके तु मृते पश्चाद्यदधीनं निक्षेपादि जायते तेनैव स्थापके
प्रत्यनन्तरे वा प्रत्यर्पणीयमित्यतिस्थूलत्वात् स्मृतिकारैरुपेक्षितमित्य-
स्मादणकारणमुज्ज्वलम् । यदि ग्राहकवदसौ स्वयं न ददाति तदा स्थापकः
प्रत्यनन्तरो वा पूर्वोक्तमार्गेणान्विच्छेत् असम्प्रतिपन्नं पूर्वोक्तेन प्रकारेण
परिग्रहं साधयेदित्येतदपि स्मृतिकारैरुपेक्षितं ज्ञातुमशक्यत्वादिति
स्मृतिचन्द्रिकायाम् ।

निक्षेपेऽभिहितं धर्मं याचितादिष्वतिदिशति —

नारदः, (व्य० प० २)

एष एव विधिर्दृष्टो याचितान्वाहितादिषु ।

निक्षेपाख्यव्य० निक्षेपोक्तधर्माणां याचितादिष्वतिदेशः । २८७

शिल्पिषूपनिधौ न्यासे प्रतिन्यासे तथैव च ॥ इति । (१४)

याचितम्=उत्सवादिषु परकीयमलङ्कारादि याचित्वा समानीतम् । अ-
न्वाहितं=स्वस्मिन् स्थितं परधनमन्यहस्ते कृतम् । शिल्पिषु न्यासे=कुण्ड-
लादिकरणाय स्वर्णकारादिहस्तन्यस्तसुवर्णादावित्यर्थः । प्रतिन्यासे=मि-
थःकार्यार्थेक्षया त्वदीयमेतन्मया स्थाप्यते मदीयमेतत् त्वया स्थापनी-
यमिति स्थापिते । नारदेन निक्षेप एव विध्युपदेशादुपनिधिन्यासयोस्तद-
तिदेशः ।

याज्ञवल्क्योऽपि—

याचितान्वाहितन्यासनिक्षेपादिष्वयं विधिः । इति । (२१६७)

यद्यपि स्मृत्यन्तरे न्यासनिक्षेपयोर्विधिरुपदिष्टस्तथाप्यस्या स्मृतौ
नोपदिष्ट इत्युपनिधिधर्माणामतिदेशो युक्तः ।

बृहस्पतिरपि—

अन्वाहिते याचितके शिल्पिन्यासे सबन्धके ।

एष एवोदितो धर्मस्तथा च शरणागते ॥ इति ।

अनेनायाचितस्य शिल्पिन्यासस्य देवादिना नाशे स्वर्णकारप्रभृ-
तिस्तं न दाप्य इत्युक्तं, तस्य कचिदपवादमाह—

कात्यायनः,

यश्च संश्रीयते न्यासो दिवसैः परिनिष्ठितैः ।

तदूर्ध्वं स्थापयंश्छिलपी दाप्यो देवहतेऽपि तम् ॥ इति ।

रजकादिहस्ते नैर्मल्यार्थं दत्तस्य जीर्णवस्त्रादेर्यद्यवघातादिना नाशः
अवघातादिश्च नैर्मल्यार्थस्तदा शिल्पिदोषाभावात्तत्र शिल्पी न दाप्यः ।
नूतनादौ तु पटुतरावघातादिकृतनाशस्य शिल्पिदोषकृतत्वात्तन्मूल्यं
दाप्य इत्यभिसन्धायाह—

स एव,

न्यासदोषाद्विनाशः स्याच्छिल्पिनं तं न दापयेत् ।

दापयेच्छिल्पिदोषात्तत्संस्कारार्थं यदर्पितम् ॥ इति ।

शिल्पिदोषादित्यत्र विनाशः स्यादित्यनुषज्यते । यत्र तन्त्वादि वस्त्राद्यर्थं
कुविन्दादौ न्यस्तं खण्डपटादिदशायां नष्टं परिपूर्णदशायां वा कुवि-
न्दादिना दीयमानं स्वामिना न गृहीतं पश्चान्नष्टं तत्राप्याहतुः—

मनुकात्यायनौ,

स्वल्पेनापि च यत्कर्म नष्टं चेद्भूतकस्य तत् ।

पर्याप्तं दित्सतस्तस्य विनश्येत्तदगृह्यतः ॥ इति ।

यत्कर्म=वस्त्रनिर्माणादि स्वल्पेनापि=प्रान्तवानादिनापि विकलं नष्टं चेत्

भृतकस्य शिल्पिन एव नष्टम् । पुनर्वैतनग्रहणं विनैव वानादिक्रियां कुर्या-
दित्यर्थः । यदि स्वामी तन्त्वादिकं पुनर्नार्थयति तदा पुनर्वानाद्यभावेऽपि
शिल्पिने दत्तं वेतनं स न लभते । पर्याप्तं परिपूर्णं वस्त्रादिकं दित्सतो भृत-
कस्य यः स्वामी तस्य दीयमानमगृह्णतस्तत्पर्याप्तं नश्यतीत्यर्थः । एवं
चात्र भृतको नष्टं न दाप्य इति पर्यवसितोऽर्थः । एवं शिल्पिन्यास-
विषये विशेषमुक्त्वा याचितकविषयेऽप्याह—

स एव,

यदि तत्कार्यमुद्दिश्य कालं परिनियम्य वा ।

याचितोऽर्घकृतो यस्मिन्नप्राप्ते न तु दाप्यते ॥ इति ।

तात्पर्यं तावदुच्यते—

याच्यमानो न दद्याद्वा दाप्यं तत् सोदयं भवेत्—

इत्ययं धर्मो याचितकेऽतिदेशप्राप्तोऽनेन वचनेन क्वचित्प्रतिषिध्यते ।
प्रतिषेधकवचनस्यायमर्थः । यद्दीर्घकालसाध्यं कार्यं तत्कार्यार्थं याचि-
तं, यदि वा वर्षपर्यन्तं दीयतामित्येवं कालं परिनियम्य याचितम् ।
तत्र कार्यमध्ये परिनियतकालमध्ये वा प्रतियाच्यमाने यो याचितकं न
ददाति असौ सोदयं न दाप्यः । किन्तु कार्ये कृते परिनियतकालात्यये वा
याचितकमात्रं दद्यादिति । यदि तदापि याचितकं न ददाति तदा दैवा-
दिना नाशे हरणे वा जाते तन्मूल्यमात्रं देयमित्यप्याह—

स एव,

प्राप्तकाले कृते कार्यं न दद्याद्याचितोऽपि सन् ।

तस्मिन्नष्टे हृते वापि ग्रहीता मूल्यमावहेत् ॥ इति ।

क्वचित् कार्यमध्ये परिनियतकालमध्ये वा याचितकं दाप्य इत्याह—

स एव,

अथ कार्यविपत्तिस्तु तस्यैव स्वामिनो भवेत् ।

अप्राप्ते वै स काले तु दाप्यस्त्वर्द्धकृतेऽपि तत् ॥ इति ।

यदि याचितकाप्रतिदाने तत्स्वामिनः कार्यनाशः सम्भाव्यते तदा
दद्यादित्यर्थः । याचितकाप्रतिदाने तु कर्त्तव्यमाह—

स एव,

यो याचितकमादाय न दद्यात् प्रतियाचितः ।

स निगृह्य बलाद्दाप्यो दण्ड्यश्च न ददाति यः ॥ इति ।

स बलान्निगृह्य दाप्यो दानोन्मुक्तीकर्त्तव्यः । एवमपि यो न ददाति स
दण्ड्यश्चेत्यर्थः । प्रक्षालनार्थं नेजकहस्ते दत्तं यद्वस्त्रं तस्य तेन नाशे
कृते तन्मूल्यं तस्माद् ग्राह्यम् । तदाह—

निक्षेपाख्यव्य० शिल्पिन्यासोपभोगादौ शिल्पिनो दण्ड्यत्वम् । २८९

नारदः, (व्य० प० ९)

मूल्याष्टभागो हीयेत सकृद्धौतस्य वाससः ।

द्विः पादस्त्रिस्तृतीयांशश्चतुर्द्धौतेऽर्धमेव च ॥ (८)

अर्धक्षयान्तु परतः पादांशापचयः क्रमात् ॥ इति । (९)

सकृद्धौतस्य नाशेऽष्टमांशन्यूनं तन्मूल्यं ग्राह्यम् । द्विर्द्धौते चतुर्थी-
शन्यूनम् । एवं त्रिर्द्धौते तृतीयांशन्यूनमित्येवमुत्तरत्रापि योज्यम् । वस्त्रा-
णां प्रक्षालनं नेजकेन न पाषाणे कार्यं किन्तु श्लक्ष्णे शाल्मले फलके । न
च तेषां व्यत्यासः कार्यो न च तानि स्वगृहे रात्रौ स्थापनीयानि । अमु-
मेवार्थमभिसन्धायाह—

मनुः,

शाल्मले फलके श्लक्ष्णे निज्याद्वासांसि नेजकः ।

न च वासांसि वासोभिर्निर्हरेन्न च वासयेत्(१) ॥ इति । (८३९६)

निज्यात्=प्रक्षालयेत् । अन्यवासांसि अन्यवासोभिर्निर्हरेत्=न मेलये-
दित्यर्थः ।

शिल्पिन्यासोपभोगादौ शिल्पिनो दण्ड्यत्वमाह—

याज्ञवल्क्यः,

वसानस्त्रीन् पणान्दण्ड्यो नेजकस्तु परांशुकम् ।

विक्रयावक्रयाधानयाचितेषु पणान्दश ॥ इति । (२२३८)

नेजको=वस्त्रप्रक्षालकः । अवक्रयः=कस्माच्चिद्भाटकं गृहीत्वा तस्योप-
भोगार्थं कालकलृप्तिं विधाय समर्पणम् । आधानं=बन्धकीकरणम् । याचितम्=
स्वसुहृद्भ्यो याचितत्वेन दानम् ।

सुवर्णकारादिहस्ते कङ्कणादिनिर्माणार्थं यानि सुवर्णादीनि दत्तानि
तेषां मध्ये सुवर्णं यत्परिमाणकं दत्तं तत्परिमाणक एव सुवर्णविकारः
शिल्पिनो ग्राह्यः । रजतादयस्तु किञ्चिन्न्यूना ग्राह्याः । कम्बलादयस्तु
ऊर्णापेक्षया किञ्चिदधिका ग्राह्याः । यद्येवं शिल्पी न ददाति तदा राज्ञा
दाप्यो दण्डनीयश्चेत्येतत्सर्वं मनसि निधायाह—

स एव, (अ० २)

अग्नौ सुवर्णमक्षीणं रजते द्विपलं शते ।

अष्टौ त्रपुणि सीसे च ताप्ते पञ्च दशायसि ॥ (१७८)

शते दशपला वृद्धिरौर्णे कार्पाससूत्रके ।

मध्ये पञ्चपला वृद्धिः सूक्ष्मे तु त्रिपला मता ॥ (१७९)

कार्मिके रोमबन्धे च त्रिशङ्गागः क्षयो मतः ।

(१) न वासयेत्=अन्यवासांसि अन्यस्मै परिधानार्थं न दद्यादित्यर्थः ।

न क्षयो न च वृद्धिश्च कौशेये वालकलेषु च ॥ इति । (१८०)
अग्नौ प्रताप्यमानमिति शेषः । शतपले प्रताप्यमाने पलद्वयम् । त्रु-
णि सीसे च पलाष्टकम् । ताम्रे पलपञ्चकम् । लेहे पलदशकं च क्षीयेत
इत्यर्थः । कांस्यस्य तु त्रुपुताम्रप्रभवत्वात्तदनुसारेण क्षयः कल्पनीय
इति पृथङ्मोक्तः । स्थूलेषु ऊर्णाकार्पाससूत्रेषु शतपलेषु पलदशकम्,
अनतिसूक्ष्मेषु तेषु पञ्चकम्, सूक्ष्मेषु पलत्रयं वर्धते इत्यर्थः । एतदप्रक्षा-
लितविषयमित्युक्तं मिताक्षरायाम् । कार्मिकम्=चित्रेण कर्मणा निर्मितं कार्मि-
कम् । यत्र निर्मिते पटे स्वस्तिकादिकं चित्रं सूत्रैः क्रियते इत्यर्थः । यत्र
प्रावारादौ(१)रोमाणि बध्यन्ते स रोमबन्धः । अनयोः सूत्रापेक्षया त्रिंशां-
शस्य क्षय इत्यर्थः ।

इति निक्षेपाख्यं व्यवहारपदम् ।

अथास्वामिविक्रयाख्यं व्यवहारपदम् ।

तत्स्वरूपमाह नारदः, (व्य० प० ७)

निक्षिप्तं वा परद्रव्यं नष्टं लब्ध्वापहत्य वा ।

विक्रीयतेऽसमक्षं यत्स ज्ञेयोऽस्वामिविक्रयः ॥ (१)

निक्षिप्तग्रहणं याचितादीनामुपलक्षणार्थम् । असमक्षं स्वामिन इति
शेषः । अत एव—

व्यासः,

याचितान्वाहितन्यासं हृत्वा वान्यस्य यज्जनम् ।

विक्रीयते स्वाम्यभावे स ज्ञेयोऽस्वामिविक्रयः ॥ इति ।

स्वाम्यभावे=स्वाम्यसन्निधाने । अत्र विक्रयपदं दानबन्धकयोरप्युपल-
क्षणम् । वक्ष्यमाणकात्यायनवचने तयोरपि निवर्त्यत्वाभिधानात् । अस्वा-
मिनं दर्शयति—

बृहस्पतिः,

निक्षेपान्वाहितं न्यासं हृतं याचितबन्धकम् ।

उपांशु येन विक्रीतमस्वामी सोऽभिधीयते ॥ इति ।

निक्षेपादिग्रहणं प्रनष्टाधिगतादेः परद्रव्यस्योपलक्षणम् । यत आह—
मनुः,

विक्रीणीते परस्य स्वं योऽस्वामी स्वाम्यसम्मतः । इति । (८।१९७)

उपांशु=अप्रकाशम् । इदमुपलक्षणम् । यो निक्षेपादिकं परद्रव्यं
प्रकटमेव विक्रीणीते तस्यापि । अस्वामिकृतत्वादस्य निवर्त्यत्वमाह—

(१) प्रावार=उत्तरासङ्गः । “द्वौ प्रावारोत्तरासङ्गौ समौ बृहतिका तथा” इत्यमरात् ।

अस्वामिवि० अस्वामिकृतक्रयविक्रयादेरकृतत्वम् । २९१

नारदः,

अस्वामिना कृतो यस्तु क्रयो विक्रय एव च ।

अकृतः स तु विज्ञेयो व्यवहारेषु नित्यशः ॥ इति ।

कात्यायनोऽपि—

अस्वामिविक्रयं दानमार्घिं वा विनिवर्त्तयेत् । इति ।

अस्वामिविक्रयम्=अस्वामिना कृतं विक्रयम् । अस्वामिकृतत्वं दानाध्यो-
रपि । तत्साहचर्यात् । अत एव—

यमः,

अस्वामिना कृतो यस्तु दायो विक्रय एव वा ।

अकृतः स तु विज्ञेयो व्यवहारेषु नित्यशः ॥ इति ।

दायो=दानम् । स्वामिना अस्वामिविक्रीतं स्वकीयं वस्तु यत्समीपे
दृष्टं तस्माद्भाह्यमित्याह—

नारदः, (व्य० प० ७)

द्रव्यमस्वामिविक्रीतं प्राप्य स्वामी तदाप्नुयात् ।

प्रकाशक्रयतः शुद्धिः केतुः स्तेयं रहःक्रयात् ॥ इति । (२)

याज्ञवल्क्योऽपि—

स्वं लभेतान्यविक्रीतं केतुर्दोषोऽप्रकाशिते ।

हीनाद्रहोहीनमूल्ये वेलाहीने च तस्करः ॥ इति । (२।१६८)

स्वामी स्वसम्बन्धि द्रव्यम् अन्यविक्रीतम्=अस्वामिविक्रीतं यदि पश्य-
ति तदा लभेत=पृच्छीयात् । अस्वामिविक्रयस्य स्वत्वहेतुत्वाभावात् । केतुः
पुनरप्रकाशिते गोपिते क्रये दोषो भवति । हीनात्=आगमोपायहीनात् । रहसि=
एकान्ते । हीनमूल्ये=अल्पतरेण द्रव्येणाधिकमूल्यक्रये । वेलाहीने=रात्र्यादौ
कृते क्रये च केता तस्करो भवति । तस्करवद्दण्डादिभागभवतीत्यर्थः ।

बृहस्पतिरपि—

येन क्रीतं तु मूल्येन प्राग्राज्ञे विनिवेदितम् ।

न तत्र विद्यते दोषः स्तेनः स्यादुपधिक्रयात् ॥ इति ।

यत्र हीनमूल्येन क्रीयमाणं क्रयात्प्रागेव राज्ञे निवेदितं तत्र न दोष
इत्यर्थः । उपधिक्रयशब्दार्थं दर्शयति—

स एव,

अन्तर्गृहे बहिर्ग्रामाग्निशायामसतो जनात् ।

हीनमूल्यं च यत्क्रीतं ज्ञेयोऽसाधुपधिक्रयः ॥ इति ।

असतो जनात्=चाण्डालादेरित्यर्थः । असद्ग्रहणं दासादीनामुपलक्ष-
णार्थम् ।

२९२ वीरमित्रोदयव्यवहारप्रकाशस्य प्रमेयनिरूपणप्र०

अत एव नारदः,

अस्वाम्यनुमतादासादसतश्च जनाद्रहः ।

हीनमूल्यमवेलायां क्रीणस्तद्दोषभागभवेत् ॥ इति । (व्य०प०७श्लो०३)

अस्वाम्यनुमतात्=स्वाम्यनुमतिहीनात् । दासग्रहणं समानन्यायत्वा-
दस्वतन्त्राणां बालादीनामुपलक्षणार्थम् ।

विष्णुरपि—

अज्ञानतः प्रकाशं यः परद्रव्यं क्रीणीयात् तत्रास्यादोषः स्वामी
द्रव्यमवाप्नुयात् यद्यप्रकाशं हीनमूल्यं वा क्रीणीयात् तदा क्रेता विक्रेता
च चोरवच्छास्य इति ।

क्रेतुः प्रकाशं कयादस्वामित्वाज्ञानम्, अप्रकाशनादौ तु तथावि-
धविक्रयस्य विक्रेत्रस्वामिबोधकत्वात्तद्ज्ञानमस्तीति दुष्टत्वात् क्रेतापि
दण्ड्य इत्यर्थः । स्वामिना राजानं ज्ञापयित्वैव तद्रव्यं ग्राह्यमन्यथा चौर-
प्रच्छादकत्वेन स दण्ड्य इत्याह—

याज्ञवल्क्यः,

हृतं प्रनष्टं यो द्रव्यं परहस्तादवाप्नुयात् ।

अनिवेद्य नृपे दण्ड्यः स तु षण्णवर्ति पणान् ॥ इति । (२१७२)

यदा पुनः परहस्तादवाप्तुमसमर्थः स्वामी तदा त्वाह—

स एव,

नष्टापहतमासाद्य हर्तारं ग्राहयेन्नरम् ।

देशकालातिपत्तौ च गृहीत्वा स्वयमर्पयेत् ॥ इति । (२१६९)

विनष्टमपहतं वा स्वकीयं द्रव्यमधिगन्तुरपहर्तुं हस्ते वा दृष्ट्वा अधि-
गन्तारमपहर्तारं वा राजपुरुषादिमिग्राहयेत् । राज्ञो राजपुरुषाणां च
दूरदेशावस्थितौ तु विज्ञापनकालात्प्राक् पलायनादिशङ्कायां स्वयमेव
गृहीत्वा राज्ञे समर्पयेदित्यर्थः । हर्तृशब्देनात्र क्रेता विवक्षित इति
मिताक्षरायां विज्ञानेश्वरः ।

नष्टधनस्वामिना तद्धने स्वस्वत्वसिद्ध्यर्थं प्रथमं साक्ष्यादिभिः प्रति-
ग्रहादिकं साधनीयमित्याह—

कात्यायनः,

अभियोक्ता धनं कुर्यात् प्रथमं ज्ञातिभिः स्वकम् । इति ।

ज्ञातिभिः साक्षिभूतैरिति शेषः । साक्ष्यादिभिः स्वत्वहेतुभूतप्रतिग्र-
हादीनामसाधने दण्ड्यतामाह—

स एव,

यदि स्वं नैव कुरुते ज्ञातिभिर्नाष्टिको धनम् ।

प्रसङ्गविनिवृत्त्यर्थं चौरवदण्डमर्हति ॥

अस्वामिवि० नष्टधनस्वामिनः स्वत्वहेत्वसाधने दण्डयत्वम् । २९३

नाष्टिको=नष्टधनस्वामी । प्रसङ्गः=स्वत्वसन्देहः ।

व्यासोऽपि—

वादी चेन्मार्गितं द्रव्यं साक्षिभिर्न विभावयेत् ।

दाप्यः स्याद्विगुणं दण्डं क्रेता तद्द्रव्यमर्हति ॥ इति ।

साक्षिग्रहणं प्रमाणान्तरोपलक्षणार्थमिति केचित् । यत्तूक्तं साक्षिग्रहणमस्वामिविक्रयविवादे स्वत्वसाधने प्रमाणान्तरनिवृत्त्यर्थमिति मदनरत्ने । तदयुक्तम् । वस्तुतः स्वत्वहेतुभूतप्रतिग्रहादिसत्त्वे तत्साधकसाक्षिणामभावे दिव्याद्यवकाशस्य विद्यमानत्वात् ।

अलेख्यसाक्षिके दैवी व्यवहारे विनिर्दिशेत् ।

इति कात्यायनवचनविरोधापत्तेश्च । न चैतद्यत्र दिव्यनिषेधकस्मृत्यभावस्तत्र दिव्यविधायकम् । अत्र तु—

प्रकाशं च क्रयं कुर्यात्साधुभिर्ज्ञातिभिः स्वकैः ।

न तत्रान्या क्रिया प्रोक्ता दैविकी न च मानुषी ॥

इति दिव्यनिषेधकस्मृतेः सत्त्वादिति वाच्यम् । एतद्वचनस्य क्रेत्राक्रयसाधनं साक्षिसत्त्वे साक्षिभिरेव कर्तव्यं नान्यमानुषेण न दिव्येन वेत्येतत्परत्वात् ।

नन्वेतद्वचनस्यैतादृशविषयपरत्वे मानाभावः । न च “अलेख्यसाक्षिके दैवी” इति वचनविरोधो मानम् । तस्य सामान्यशास्त्रत्वेनैतद्वचनानुरोधे तस्यैतदतिरिक्तविषयताया न्याय्यत्वादिति चेत्, न । साक्ष्याद्यभावे दिव्यस्य च निषेधे अनिर्णयप्रसङ्गस्यैव मानत्वात् । अन्यथा—
स्थावरेषु विवादेषु दिव्यानि परिवर्जयेत् ।

इति वचनस्य साक्ष्यादिसत्त्वे दिव्यनिषेधपरत्वं त्वदभिमतं न सिद्ध्येत् ।

यत्तु तेनैव वक्ष्यमाणे “प्रमाणहीने वादे” इति वचने प्रमाणहीनत्वाभिधानमपि अत्र दिव्याभावज्ञापकम् । दिव्याङ्गीकरणे प्रमाणहीनताया असम्भवादित्युक्तम् । तत्र तत् प्रमाणहीने=मानुषप्रमाणहीने अन्यतरेण दिव्याङ्गीकरणहीने चेति व्याख्येयम् । अन्यथा अनिर्णयः स्यात् । तस्मादत्रापि साक्ष्याद्यभावे दिव्यं भवत्येवेति । अत एव मिताक्षरायामुक्तम्—
यदा पुनः साक्ष्यादिभिर्दिव्येन वा क्रयं न शोधयतीत्यादि ।

केचित्तु स्थावरविवादे “स्थावरेषु विवादेषु” इति वचनादिव्याभाव एव । एवमकृतेऽपि “प्रमाणहीने वादे” इति वचनादिव्याभाव एव अनिर्णयप्रसङ्गानुरोधेन वचनान्यथाकरणस्यानुचितत्वादित्याहुः । तच्चिन्त्यम् । अदृष्टार्थत्वप्रसङ्गात् ।

२९४ वीरमित्रोदयव्यवहारप्रकाशस्य प्रमेयनिरूपणप्र०

याज्ञवल्क्योऽपि—

आगमेनोपभोगेन नष्टं भाव्यमतोऽन्यथा ।

पञ्चबन्धो दमस्तस्य राज्ञे तेनाविभाविते ॥ इति । (२।१७१)

पञ्चबन्धः=नष्टद्रव्यस्य पञ्चमांशसमानो दण्डः । अत्र दण्डविप्रतिपत्तिरपराधाल्पत्वमहत्त्वानुसारेण व्यवस्थापनीया । स्वत्वहेतवः पूर्वमेव निरूपिताः ।

कृतस्वकीयस्य धनस्य स्वकीयत्वानपंगतिरपि दानविक्रयाद्यभावे साधनीयेत्याह—

कात्यायनः,

नाष्टिकस्तु प्रकुर्वीत तद्धनं ज्ञातिभिः स्वकम् ।

अदत्तत्यक्तविक्रीतं कृत्वा स्वं लभते धनम् ॥ इति ।

अथैतत् दत्तं सम्प्रदानभूताय विध्युक्तप्रकारेण, त्यक्तं पारितोषिकादिरूपेण, विक्रीतं च न भवतीति प्रमाणैः प्रसाध्य स्वकीयं धनं नष्टस्वामी विक्रेत्रादेः सकाशात्लभत इत्यर्थः । राजपुरुषानीतेन केत्रा यत्कर्त्तव्यं तद्दर्शयति—

बृहस्पतिः,

पूर्वस्वामी तु यद्द्रव्यं यदागत्य विचारयेत् ।

तत्र मूलं दर्शनीयं केतुः शुद्धिस्ततो भवेत् ॥ इति ।

मूलमत्र यस्मात्क्रीतमसाबुच्यते । शुद्धिः=यौज्यत्वानिवृत्तिः ।

अत एव व्यासः—

मूले समाहृते केता नाभियोज्यः कथञ्चन ।

मूलेन सहवादस्तु नाष्टिकस्य विधीयते ॥ इति ।

समाहृते=अस्मान्मया क्रीत इति निर्दिष्टे ।

याज्ञवल्क्योऽपि—

विक्रेतुर्दर्शनाच्छुद्धिः स्वामी द्रव्यं नृपो दमम् ।

केता मूल्यमवाप्नोति तस्माद्यस्तस्य विक्रयी ॥ इति । (२।२७०)

अत्र स्वामी द्रव्यमित्यभिधानं यदि विक्रेता नष्टधनस्वामिना सह विवादं न कुर्याद्यदि वा कृते पराजयी स्यात्तदा नाष्टिकस्य स्वामित्वमवधारितमिति नाष्टिकादिभ्यो विक्रीतद्रव्यादीनि दातव्यानि नान्यथेति सूचनार्थम् । अत एवाह—

बृहस्पतिः,

विक्रेता दर्शितो यत्र ह्रीयते व्यवहारतः ।

केत्रे राज्ञे मूलदण्डौ प्रद्यात् स्वामिने धनम् ॥ इति ।

अस्वामिवि० काचित्क्रेतुरर्धमूल्यं दत्तैव धनग्रहणम् । २९५

यदा तु मूलभूतो विक्रेता देशान्तरं गतस्तदा कात्यायन आह—

मूलानयनकालश्च देयो योजनसङ्ख्यया । इति ।

तत्र देयोऽध्वसङ्ख्ययेति मदनरत्ने पाठः । यदा तु बहुकालेनापि मूलं दर्शयितुमक्षमस्तदा साक्षिभिः क्रयसाधनं कुर्यादित्याह—

मनुः,

असमाहार्यमूलस्तु क्रयमेव विशोधयेत् ।

विशोधिते क्रये राज्ञा वक्तव्यः स न किञ्चन ॥ इति । (न लभ्यते)

क्रये विशोधिते=साक्षिभाषणेन प्रकाशिते सति राज्ञा न किञ्चन वक्तव्यो न दण्ड्य इत्यर्थः ।

यत्तु—

अभियोक्ता धनं कुर्यात् प्रथमं ज्ञातिभिः स्वकम् ।

पश्चादात्मविशुद्ध्यर्थं क्रयं क्रेता स्वबन्धुभिः ॥ इति ।

अभियोक्त्रा स्वत्वे साधिते सति पश्चात् क्रेत्रा क्रयसाधनं कर्त्तव्यमित्युक्तं तेनैव । तत् “असमाहार्यमूलस्तु” इत्यस्मादेव वचनान्मूलदर्शनाभावे मन्तव्यम् ।

नष्टधनमस्वामिविक्रीतं तु क्रेत्रा क्रये साधितेऽपि गृहीयादिति प्रदर्शयितुमाह—

मनुः,

(१) अथ मूलमनाहार्यं प्रकाशक्रयशोधितम् ।

अदण्ड्यो मुच्यते राज्ञा नाष्टिको लभते धनम् ॥ इति । (८१२०२)

अनाहार्यम्=अनानेयम् । प्रकाशक्रयशोधितं नाष्टिको लभते क्रेता त्वदण्ड्यो भूत्वा राज्ञोऽपराधान्मुच्यत इत्यर्थः ।

कचित् क्रेतुः सकाशाद्धनग्रहणमर्धमूल्यं दत्तैवेत्याह—

कात्यायनः,

वणिग्वीथीपरिगतं विज्ञातं राजपूरुषैः ।

अविज्ञाताश्रयात्क्रीतं विक्रेता यत्र वा मृतः ॥

स्वामी दत्त्वाऽर्धमूल्यं तु प्रगृहीत स्वकं धनम् ॥ इति ।

वणिग्वीथीपरिगतं=वणिग्वीथ्यां प्राप्तम् । अनेन रहः क्रयो नास्तीति दर्शितम् । विज्ञातं राजपूरुषैः इत्यनेनाप्रकाशक्रयो नास्तीति दर्शितम् । अविज्ञाताश्रयात्=अविज्ञातस्थानकात् । यद्ग्रहः क्रयादिरहितं सदविज्ञाताश्रयात् क्रीतं मृतविक्रेतुकं वा तदर्धमूल्यं दत्त्वा ग्राह्यमित्यर्थः । उभयोर्धनानौ कारणमाह—

स एव,

अर्द्धं द्वयोरपहतं तत्र स्याद्व्यवहारतः ।

अविज्ञातक्रयो दोषस्तथा चापरिपालनम् ॥

एतद्द्वयं समाख्यातं द्रव्यहानिकरं बुधैः । इति ।

हतं=नाशितम् । व्यवहारतः=स्वापराधात् । अविज्ञातक्रयः=अविज्ञातस्था-
नकात् क्रयः । अपरिपालनमरक्षणम् । उपेक्षेति यावत् ।

मरीचिरपि—

अविज्ञातनिवेशत्वाद्यत्र मूलं न लभ्यते ।

हानिस्तत्र समाकल्प्या क्रेतुनाष्टिकयोर्द्वयोः ॥ इति ।

यत्र क्रेता मूलोपस्थापनं करिष्यामीत्युक्त्वा पश्चात् क्रयं साधयि-
ष्यामीति वदति तत्र मूलोपस्थापनमेवादरणीयं न क्रयसाधनमित्याह—
कात्यायनः,

यदा मूलमुपन्यस्य पुनर्वादी क्रयं वदेत् ।

आहरेन्मूलमेवासौ न क्रयेण प्रयोजनम् ॥ इति ।

यदा मूलदर्शनं क्रयप्रकाशनं वा न करोति तदा दण्ड्यतामाह—
स एव,

अनुपस्थापयन्मूलं क्रयं वाप्यविशोधयन् ।

यथाभियोगं धनिने धनं दाप्यो दमं च सः ॥

यत्तु प्रकाशितेन क्रयेण क्रेतुः स्वत्वप्रतिपादकं मरीचिवचनम्—

वणिग्वाथीपरिगतं विज्ञातं राजपूरुषैः ।

दिवा गृहीतं यत्क्रेत्रा स शुद्धो लभते धनम् ॥ इति,

यच्च मनुवचनम्—

विक्रयाद्यो धनं किञ्चिद्गृह्णीयात् कुलसन्निधौ ।

क्रयेण स विशुद्धो हि न्यायतो लभते धनम् ॥ इति, (८।२०१)

तद्वचनद्वयमपि नाष्टिकस्वत्वसाधनाभावविषयम् । अन्यथा “अ-
थ मूलमनाहार्यं” इति पूर्वोदाहृतमनुवचनविरोधः स्यात् । यदा तु क्रे-
ता साक्ष्यादिभिः क्रयं न साधयति नाष्टिको वा स्वकीयत्वं तदा
निर्णयमाह—

वृहस्पतिः,

प्रमाणहीने वादे तु पुरुषापेक्षया नृपः ।

समन्यूनधिकत्वे च स्वयं कुर्याद्विनिर्णयम् ॥ इति ।

अस्वामिविक्रेतुरिवास्वामिदत्तं स्वाम्यनुमतिमन्तरेणोपभुञ्जानस्य
दण्ड्यतामाह—

नारदः,

उद्दिष्टमेव भोक्तव्यं स्त्रीपशुर्वसुधापि वा ।

अनिर्पितं तु यो भुङ्क्ते भुक्तभोगं प्रदापयेत् ॥

अनुद्दिष्टं तु यद्द्रव्यं दासक्षेत्रगृहादिकम् ।

स्वबलेनैव भुञ्जानश्चौरवद्दण्डमर्हति ॥

अनङ्गाहं तथा धेनुं नावं वासं तथैव च ।

अनिर्दिष्टं तु भुञ्जानो दद्यात्पणचतुष्टयम् ॥

दासी नौका तथा धुर्यो बन्धकं नोपभुज्यते ।

उपभोक्ता तु यद्द्रव्यं पण्येनैव विशोधयेत् ॥

दिवसे द्विपणं दासीं धेनुमष्टपणं तथा ।

त्रयोदशं त्वनङ्गाहमश्वं भूमिं च षोडश ॥

नौकामश्वांश्च धेनुं च लाङ्गलं कार्मिकस्य च ।

बलात्कारेण यो भुङ्क्ते दाप्यश्चाष्टगुणं दिने ॥

उलूखले पणार्धं तु मुसलस्य पणद्वयम् ।

शूपस्य च पणार्धं तु जैमिनिर्मुनिरब्रवीत् ॥ इति । (न लब्धानि)

पण्येन=पणसमूहेन । अत्रैको धेनुशब्दो गामभिधत्ते । अपरो दोग्ध्री-
महिष्यादिकम् । कार्मिकस्य=कर्मोपजाविनः ।

यद्विज्ञातस्वामिकं नष्टमपहृतं वा राजपुरुषैः कथञ्चित्प्राप्य राज्ञे
समर्पितं तत्स्वामी यदि वर्षमध्ये आगत्य स्वत्वं साधयति तदा राज्ञः सका-
शात्प्राप्नोतीत्याह—

याज्ञवल्क्यः,

शौलिककैः स्थानपालैर्वा नष्टापहृतमाहृतम् ।

अर्वाक् संवत्सरात्स्वामी हरेत् परतो नृपः ॥ इति । (२।१७३)

यत्तु मनुवचनम्—

प्रनष्टस्वामिकं द्रव्यं राजा त्र्यब्दे निधापयेत् ।

अर्वाक् त्र्यब्दाद्धरेत् स्वामी परतो नृपतिर्हरेत् ॥ इति । (८।३०)

तद्वहुश्रुतवृत्तसम्पन्नब्राह्मणविषयमिति मदनरत्ने । ब्राह्मणमात्रविष-
यमिति कचित् ।

इत्थस्वामिविक्रयाख्यं व्यवहारपदम् ।

अथ सम्भूयसमुत्थानाख्यं व्यवहारपदम् ।

तस्य स्वरूपमाह नारदः—

वाणिकप्रभृतयो यत्र कर्म सम्भूय कुर्वते ।

तत्सम्भूयसमुत्थानं व्यवहारपदं स्मृतम् ॥ इति । (व्य० प० ३।श्लो० १)

३८ बी० मि०

वणिक्प्रभृतय इत्यनेन ऋत्विङ्नटनर्त्तककर्षकादीनां ग्रहणम् । यद्यपि फलभूतस्य स्वर्गस्य ऋत्विग्गामित्वाभावादात्मनेपदस्यानुपपन्नत्वेन प्रभृतिशब्देन ऋत्विग्ग्रहणमनुचितम् । तथापि आत्मनेपदाऽविवक्षयेदमुक्तम् । न च ऋत्वावच्छात्रे आत्मनेपदाविवक्षणे अन्यंशे च विवक्षणे वैरूप्यप्रसङ्ग इति वाच्यम् । सम्भूयकर्त्तृत्वमात्रस्य लक्षणत्वेनान्यत्र वास्तवतत्सत्वेऽपि लक्षणवैयर्थ्यप्रसङ्गेनाप्रवेशात् । न च चिन्तामणिकृता कर्त्रभिप्राय इत्यस्य कर्त्रभिप्रायविषये कर्त्रिच्छाविषये क्रियाफल इति व्याख्यातत्वात् ऋत्विजामपि सफलं यजमानस्य कर्म भवत्विति वेतनोपरागेणेच्छा सम्भवत्येवेत्यात्मनेपदविवक्षायामपि का क्षतिरिति वाच्यम् । कर्त्रभिप्राये कर्तृगामिनीत्यस्यैव व्याख्यानस्य महाभाष्याद्यनङ्गग्रन्थसम्मतत्वेनान्यादृश व्याख्यानस्य महाभाष्यादिविरुद्धत्वात् ।

सहवाणिज्यादिकरणे अधिकारिणो दर्शयति बृहस्पतिः—

कुलीनदक्षानलसैः प्राज्ञैर्नाणकवेदिभिः ।

आयव्ययज्ञैः शुचिभिः शूरैः कुर्यात्सह क्रियाम् ॥ इति ।

क्रियां=क्रतुकृषिशिल्पस्तेयवाणिज्यरूपाम् । नाणकविज्ञानं वाणिज्यक्रियायामुपयुज्यते । आयव्ययज्ञानमात्रं कृषिक्रियायाम् । शिल्पक्रियायां सङ्गीतक्रियायां च प्राज्ञत्वम् । क्रतौ तु कुलीनत्वप्राज्ञत्वशुचित्वानि । स्तेये तु शूरत्वमात्रमुपयुज्यते । दक्षत्वानलसत्वे सर्वत्रोपयुज्यते । अत एवादक्षादीन्निषेधति—

स एव,

असकालसरोगार्त्तमन्दभाग्या निराश्रयाः ।

वाणिज्याद्या सहैतैस्तु न कर्त्तव्या बुधैः क्रिया ॥ इति ।

निराश्रयाः=मूलधनरहिताः । ये तु सम्भूय वाणिज्यादिक्रियां कुर्वन्ति ते द्रव्यानुरोधेन लाभादिभाजो भवन्तीत्याह—

नारदः,

समोऽतिरिक्तो हीनो वा तत्रांशो यस्य यादृशः ।

क्षयव्ययौ तथा वृद्धिस्तत्र तस्य तथाविधा ॥ इति । (व्य०प०३ । ३)

बृहस्पतिरपि—

प्रयोगं कुर्वते ये तु हेमधान्यरसादिना ।

समन्यूनाधिकैर्ऋतैर्लाभस्तेषां यथाविधः ॥

समो न्यूनोऽधिको वांशो येन क्षिप्तस्तथैव सः ।

व्ययं दद्यात्कर्म कुर्याल्लभं गृहीत चैव हि ॥ इति ।

() यत्र पुनरस्य द्वौ भागौ अस्यैक इति संवित्कृता तत्र तदनुरोधेन

व्ययलाभौ प्रकल्प्यावित्याह—

याज्ञवल्क्यः,

समवायेन वणिजां लाभार्थं कर्म कुर्वताम् ।

लाभालाभौ यथाद्रव्यं यथा वा संविदा कृतौ ॥ इति । (२१२५९)

सम्भूयकारिणां कर्त्तव्यमाह व्यासः—

समक्षमसमक्षं वाऽवञ्चयन्तः परस्परम् ।

नानापण्यानुसारास्ते प्रकुर्युः क्रयविक्रयौ ॥

अगोपयन्तो भाण्डानि दद्युः शुल्कं च तेऽध्वनि ।

अन्यथा द्विगुणं दाप्याः शुल्कस्थानाद्बहिःस्थिताः ॥ इति ।

नारदोऽपि—

(१) भाण्डपिण्डव्ययोद्धारसारासारान्ववेक्षणम् ।

कुर्युस्तेऽव्यभिचारेण समये स्वे व्यवस्थिताः ॥ इति । (व्य० प० ३।४)

अथ वा सर्वेषामनुज्ञया सर्वेषां कार्यमेक एव कुर्यात् ।

अत एव बृहस्पतिः—

बहूनां सम्मतो यस्तु दद्यादेको धनं नरः ।

करणं कारयेद्वापि सर्वेणैव कृतं भवेत् ॥ इति ।

करणं=लेख्यादिकम् । सम्भूयकारिणां मिथोविवादे निर्णयप्रकारमाह—
स एव,

परीक्षकाः साक्षिणश्च त एवोक्ताः परस्परम् ।

सन्दिग्धेऽर्थे वञ्चनायां न चेद्विद्वेषसंयुताः ॥ इति ।

यदा तु विद्वेषसंयुक्तास्तदाप्याह स एव—

यः कश्चिद्वञ्चकस्तेषां विज्ञातः क्रयविक्रये ।

शपथैः सोऽपि शोध्यः स्यात्सर्ववादेऽप्ययं विधिः ॥ इति ।

सर्ववादेऽपि=वचनरहितवादेऽपि । वञ्चकत्वे सिद्धे सति किं कार्यं
मित्यपेक्षिते आह—

याज्ञवल्क्यः,

जिह्वां त्यजेयुर्निर्लाभम् ॥ इति । (२१२६५)

जिह्वां=वञ्चकं निर्लाभं कृत्वा त्यजेयुः=बहिः कुर्युरितरे सम्भूयकारिण
इत्यर्थः । सम्भूयकारिष्वसमर्थं प्रत्याह—

स एव,

अशक्तोऽन्येन कारयेदिति ।

स्वांशानुरूपं कर्मेति शेषः । दैवराजकृतद्रव्यहानिविषये सर्वान् प्रत्याह-
बृहस्पतिः,

द्रव्यहानिर्यदा तत्र दैवराजकृताद्भवेत् ।

सर्वेषामेव सा प्रोक्ता कल्पनीया यथांशतः ॥ इति ।

सम्भूयकारिभिः सर्वैरिति शेषः । क्षयहानिरिति पाठे क्षयायैव
हानिः क्षयहानिरूपचेयार्थव्यतिरिक्ता हानिरित्यर्थः । प्रातिस्विकदो-
षेण द्रव्यनाशे—

स एवाह,

अनिर्दिष्टो वार्य्यमाणः प्रमादाद्यस्तु नाशयेत् ।

तैनैव तद्भवेद्देयं सर्वेषां समवायिनाम् ॥ इति ।

अनिर्दिष्टः=समवाय्यननुज्ञातः ।

याज्ञवल्क्योऽपि—

प्रतिषिद्धमनादिष्टं प्रमादाद्यञ्च नाशितम् ।

स तद्दद्यादिति । (२२६०)

पालने त्वाह स एव—

विप्लवाच्च रक्षितादशमांशभाक् । इति । (२२६०)

बृहस्पतिरपि—

दैवराजभयाद्यस्तु स्वशक्त्या परिपालयेत् ।

तस्यांशं दशमं दत्त्वा गृह्णीयुस्तेऽशतोऽपरम् ॥ इति ।

तस्य=तस्मै दशममंशम् दत्त्वा । ते=समवायिनः । पालयेत् समवायिद्रव्य-
मिति शेषः ।

अत एव कात्यायनः—

चौरतः सलिलादग्नेर्द्रव्यं यस्तु समाहरेत् ।

तस्यांशो दशमो देयः सर्वद्रव्येष्वयं विधिः ॥ इति ।

समाहरेत्=स्वशक्त्या प्रत्याहरेदित्यर्थः ।

नारदोऽपि—

दैवतस्करराजाग्नियसने समुपस्थिते ।

यस्तत् स्वशक्त्या रक्षेत तस्यांशो दशमः स्मृतः ॥ इति । (व्य० प० ३१६)

यस्तु समवायिद्रव्यं समवायिभिः सह प्रतियाचनादिना न
साधयति तस्य लाभहानिरित्याह—

बृहस्पतिः,

समघेतैस्तु यदत्तं प्रार्थनीयं तथैव तत् ।

न याचते च यः कश्चिदलामात् स परिहीयते ॥ इति ।

याचनग्रहणं येन यत्कर्म स्वांशानुरूपं कर्त्तव्यं तस्याप्युपलक्षणार्थम् ।
तेन तत्कर्माकरणेऽपि लाभहानिरित्यस्मादेव वचनात् प्राप्तिपक्षव्यमिति
स्मृतिचन्द्रिकायाम् ।

सम्भूयकारिणामृत्विजां कर्त्तव्यमाह मनुः,—

ऋत्विजः समवेतास्तु यथा सत्रे निमन्त्रिताः ।

कुर्युर्यथाहं तत्कर्म गृह्णीयुर्दक्षिणां तथा ॥ इति । (न लभ्यते)

अत्र सत्रशब्दो यज्ञमात्रविवक्षया प्रयुक्तो न पुनर्बहुयजमानकसत्रा-
ख्ययज्ञविशेषविवक्षया । तत्र यजमानानामेवाध्वर्यादिकर्मकारित्वेन
दक्षिणार्हाणामृत्विजामभावात् । तथा=कर्मानुसारेण दक्षिणां गृह्णीयुरित्य-
र्थः । तथा च—

स एव,

सम्भूय स्वानि कर्माणि कुर्वद्भिरिह मानवैः ।

अनेन कर्मयोगेन कर्त्तव्यांशप्रकल्पना ॥ इति । (८।२११)

स्वानि कर्माणि=यजमानव्यतिरिक्तानीतिशेषः । इयं चांशकल्पना
“द्वादशशतं गावो दक्षिणा” इत्येवं क्रतुसम्बन्धित्वेन विधीयमानायां
दक्षिणायामेव न ऋत्विग्विशेषोल्लेखेन विहितायाम् । तद्विधायकश्रुतिवि-
रोधापत्तेः । अत एवाहतुः—

मनुबृहस्पती,

रथं हरेदथाध्वर्युर्ब्रह्माधाने च वाजिनम् ।

होता निविद्वरं चाश्वमुद्राता चाप्यनः क्रये ॥ इति । (८।२०९)

निविद्वरं=निविच्छंसन् लब्धं वरम् उद्रातृशब्देनोद्रातृगणमध्यस्थः सु-
ब्रह्मण्यो गृह्यत इति मदनरत्ने । अनः=शकटम् । क्रये=सोमक्रये । दक्षिणां-
शकल्पनायाः प्रकारमाह—

मनुः,

सर्वेषामर्धिनो मुख्यास्तदर्धेनार्धिनोऽपरे ।

तृतीयिनस्तृतीयांशाश्चतुर्थीशाश्च पादिनः ॥ इति । (८।२१०)

सर्वेषां=षोडशानामृत्विजां मध्ये मुख्या=गणस्याग्न्याः होतृब्रह्माध्वर्यु-
द्रातारः अर्धिनः उक्तदक्षिणायाः किञ्चिन्न्यूनमर्धं गृह्णीयुः । समग्राधंग्रहणे
वक्ष्यमाणविभागकल्पनाविरोधः स्यात् । अपरे=द्वितीया मैत्रावरुणप्रतिप्र-
स्थातृब्राह्मणाच्छंसिप्रस्तोतारः तदर्धेन=मुख्यभागार्धेनार्धिनोऽर्धग्राहिणः ।
तृतीयिनोऽच्छावाकामीधनेषूप्रतिहर्तारो मुख्यभागान्तृतीयांशभाजः ।
पादिनः=अन्त्याः प्रावस्तोतुउन्नेतृपोतुसुब्रह्मण्याख्या मुख्यभागस्य चतुर्था-
ंशप्रतिहिण इत्यर्थः । मुख्यानां चतुर्णां मिथोविभागः समः । एवं द्वितीया-

दीनामपि सम एव विभागः । तथा च “गोशतं दक्षिणा”(१) इति पक्ष-
माश्रित्य कात्यायनसूत्रम्—“यथारम्भं द्वादशद्वादशाद्येभ्यः षट् षट् द्वितीये-
भ्यश्चतस्रश्चतस्रस्तृतीयेभ्यस्तिस्रस्तिस्र इतरेभ्यः”(अ०१०।सू०४९) इति ।
सङ्गृहीतमेतद्विधायनकारिकायामपि—

पञ्चविंशतिधा कृत्वा वर्गीया दक्षिणाः क्रमात् ।

द्वादशैवाथ षट्कं च चतस्रस्तिस्र एव च ॥ इति ।

द्वादशाधिकगोशतरूपाया दक्षिणायाः प्रथमं चत्वारो भागाः कर्त्त-
व्याः । तत्रैको भागो होतृवर्गस्यापरो भागो ब्रह्मवर्गस्यापरोऽध्वर्युवर्ग-
स्यापर उद्गातृवर्गस्य । पुनरेकैकस्य भागस्य पञ्चविंशतिर्भागाः कर्त्तव्याः ।
तेष्वाद्यानां होत्रादीनां द्वादश भागाः द्वितीयानां षट् तृतीयानां चत्वार-
श्चतुर्थानां त्रय इत्यर्थः । पशुबन्धादौ तु विषमविभागानभिधानात् “समं
स्यादश्रुतत्वात्” (जै०सू०अ०१०।पा०३अधि०१३सू०५३) इति न्यायेन
समत्वेनैव विभाग इति मन्तव्यम् ।

स्वकीयकर्मकलापांशकर्तृकृतानुसारेण भागो देय इत्याह—

मनुः,

ऋत्विग्यदि वृतो यज्ञे स्वकर्म परिहापयेत् ।

तस्य कर्मानुरूपेण देयोऽऽशः सह कर्तुभिः ॥ इति ॥ (८।२०६)

सहकर्तुभिः=सम्भूयकारिभिरित्यर्थः । यद्वा कर्तुभिः सह देयः दक्षि-
णाकाले देयो यजमानेनेत्यर्थः । अथ वा कर्म परित्यक्त्वांशकर्तुभिरि-
त्यर्थः । यदा तु ऋत्विक् कर्मैकदेशं दक्षिणादानानन्तरं त्यजति तदाऽ-
वशिष्टतद्गणवर्त्तिनां मध्ये सन्निहितेनान्येन कारयेदित्याह—

स एव,

दक्षिणासु च दत्तासु स्वकर्म परिहापयेत् ।

कृत्स्नमेव लभेतांशमन्येनैव च कारयेत् ॥ इति । (८।२०)

कर्ममध्ये ऋत्विङ्गारणे कर्त्तव्यमाह—

नारदः,

ऋत्विजां व्यसनेऽप्येवमन्येन कर्म निस्तरेत् ।

लभेत दक्षिणादानं स तस्मात् सम्प्रकल्पितम् ॥ इति । (व्य०प०३।८)

(१) अत्र पूर्वं द्वादशशतं गावो दक्षिणा इत्युक्तमत्र तु गोशतमित्युच्यते इति पूर्वा-
परविरोधो न शङ्कनीयः । गोशतदक्षिणा “तं शतेन दीक्षयन्ति” इति श्रुतिवचनसिद्धा द्वादशा-
धिक्यं तु शाखान्तरीयम् । अत एव—“गवां शतं द्वादशं वातिक्रामति” (का० श्रौ०अ०
१०।सू०३५) इति कातीयसूत्रव्याख्याने कर्काचार्यैरुक्तम्—द्वादशं तु शाखान्तरादिति ।

अन्येन=स्वस्वगणमध्यवर्तिनां मध्ये प्रत्यासन्नेन । येन केनचिदन्येन कार्यमाणे त्वध्वर्वादिसमाख्याबाधापत्तेरिति ध्येयम् ।

यत्तु शङ्खलिखितयोर्वचनम्—

अथ चेदनुप्राप्ते सवने ऋत्विक् म्रियेत तस्य सगोत्रोऽथ शिष्य-
स्तत्कार्यमनुपूरयेत् । अथ चेदबान्धवस्ततोऽन्यमृत्विजं वृणुयादिति ।

यच्च बृहस्पतिवचनम्—

एवं क्रियाप्रवृत्तानां यदा कश्चिद्विपद्यते ।

तद्वन्धुना क्रिया कार्या सर्वैर्वा सहकारिभिः ॥ इति ।

तदेकान्तरगणरहितर्त्विक्कर्तृकदर्शपौर्णमासादियागविषयमित्यभि-
हितं स्मृतिचन्द्रिकायाम् । जीवत्येव तु ऋत्विजि यजमानेन ऋत्विगन्तरकरणे
कस्य दक्षिणेति वीक्षायामाह—

शङ्खः,

अथ ऋत्विजि वृते पश्चादन्यं वृणुयात्पूर्वाहृतस्यैव दक्षिणा पश्चा-
दाहृतः किञ्चिल्लभत इति ।

यदा त्वकारणमृत्विग्याज्यं त्यजति याज्यो वा ऋत्विजं तदा तयो-
र्दण्डमाह—

मनुः,

ऋत्विजं यस्त्यजेद्याज्यो याज्यमृत्विक् त्यजेद्यदि ।

शतं कर्मण्यदुष्टं च तयोर्दण्डः शतं शतम् ॥ इति । (८।३८८)

नारदोऽपि, (व्य० प० ३)

ऋत्विक् च त्रिविधो दृष्टः पूर्वजुष्टः स्वयङ्कुतः ।

यदृच्छया च यः कुर्यादार्त्विज्यं प्रीतिपूर्वकम् ॥ (१०)

ऋत्विग्याज्यमदुष्टं यस्त्यजेदनपकारिणम् ।

अदुष्टं वर्त्विजं याज्यो विनेयौ तावुभावपि ॥ इति । (९)

ये कृषिसाधने स्वसमानास्तैः सह कृषिः कार्येत्याह—

बृहस्पतिः,

वाह्यकर्षकबीजाद्यैः क्षेत्रोपकरणेन च ।

ये समानास्तु तैः सार्द्धं कृषिः कार्या विजानता ॥ इति ।

वाह्याः=लाङ्गलादिवाहका बलीबर्दाः । कर्षकाः=कृष्यर्थं स्वीकृताः पु-
रुषाः । आदिशब्देन कृषिसाधनानामन्येषां ग्रहणम् । सम्भूयकारिणां कृष-
काणां कर्त्तव्यमाह—

बृहस्पतिः,

पर्वते नगराभ्याशे तथा राजपथस्य च ।

ऊषरं मूषकव्यासं क्षेत्रं यत्नेन वर्जयेत् ॥ इति ।

पर्वते=पर्वतसमीपे । कल्पतरुकृता तु विवीत इति पठित्वा विवीतशब्देन यवसाद्यर्थं रक्षितः प्रदेश इति व्याख्यातम् । नगराभ्यांशे=नगरसमीपे । राजपथस्य समीप इति शेषः । एतदुक्तं भवति । पर्वताद्यासन्नमनासन्नमपि ऊपरं मूषकव्याप्तं च क्षेत्रं वर्जयेदिति । बाह्येऽपि वर्जनीयानाह—

स एव,

कृशातिवृद्धं क्षुद्रं च रोगिणं प्रपलायिनम् ।

काणं खञ्जं च नादद्याद्वाह्यं प्राज्ञः कृषीवलः ॥ इति ।

काणः=एकाक्षः । खञ्जः=भग्नचरणः । क्वचिदत्रैकस्य हानिमाह—

स एव,

बाह्यबीजात्ययाद्यस्य क्षेत्रहानिः प्रजायते ।

तेनैव सा प्रदातव्या सर्वेषां कृषिजीविनाम् ॥ इति ।

सम्भूयकारिणामिति शेषः । बाह्यबीजग्रहणं कृषिसाधनानामुपलक्षार्थम् । सम्भूयकारिणां शिल्पिनां स्वरूपं दर्शयस्तेषां लाभविभागोऽशपरिकल्पनाप्रकारमाह—

स एव,

हिरण्यकुप्यसूत्राणां काष्ठपाषाणचर्मणाम् ।

संस्कर्ता तत्कलाभिज्ञः शिल्पी प्रोक्तो मनीषिभिः ॥

हेमकारादयो यत्र शिल्पं सम्भूय कुर्वन्ते ।

कर्मानुरूपं निर्वेशं लभेरन्ते यथांशतः ॥ इति ।

कुप्यं=हेमरूप्यव्यतिरिक्तत्रपुसीसादिकम् । हेमरूप्य इति प्रस्तुत्य “ताभ्यां यदन्यत्तत्कुप्यं” इत्यमरसिद्धान्तोक्तत्वात् । निर्वेशो=भृतिः ।

कात्यायनोऽपि

शिक्षकाभिज्ञकुशला आचार्याश्चेति शिल्पिनः ।

एकद्वित्रिचतुर्भागान् हरेयुस्ते यथोत्तरम् ॥ इति ।

हर्म्यादिनिर्मातृणां मध्ये मुख्ये भागद्वयमाह—

बृहस्पतिः,

हर्म्यं देवगृहं वापि वाहिकोपस्कराणि च ।

सम्भूयकुर्वतां तेषां प्रमुख्यो द्वांशमर्हति ॥ इति ।

नर्त्तकेष्वपि मुख्यस्यांशद्वयभागित्वमतिदिशन् विशेषान्तरमप्याह—

स एव,

नर्त्तकानामेष एव धर्मः सद्भिरुदाहृतः ।

तालज्ञो लभतेऽध्यर्धं गायनास्तु समांशिनः ॥ इति ।

अभ्यर्द्धम्=अर्द्धाधिकमेकमंशम् । सम्भूयकारिणां चौराणां लाभवि-
भागोऽशपरिकल्पनाप्रकारमाह—

कात्यायनः,

परराष्ट्राद्धनं यस्याच्चौरैः स्वाम्याज्ञया हृतम् ।
राज्ञे दशांशमुद्धृत्य विभजेरन् यथाविधि ॥
चौराणां मुख्यभूतस्तु चतुरोऽशांस्ततो हरेत् ।
शूरोऽशांस्त्रीन् समर्था द्वौ शेषास्त्वैकैकमेव च ॥ इति ।

एतद्वचनं दुर्बलवैरिदेशादाहृतधनविषयम् । प्रबलतरवैरिदेशादाहृते
त्वाह—

बृहस्पतिः,

स्वाम्याज्ञया तु यच्चौरैः परदेशात् समाहृतम् ।
राज्ञे दत्त्वा तु षड्भागं भजेयुस्ते यथांशतः ॥
चतुरोऽशान् भजेन्मुख्यः शूरस्त्रयंशमवाप्नुयात् ।
समर्थस्तु हरेत् अंशं शेषास्त्वन्ये समांशिनः ॥ इति ।

समर्थः=शक्तः । एतेषां हानिरप्येवमेवेत्याह—

कात्यायनः,

तेषां चेत्प्रसृतानां च ग्रहणं सममाप्नुयात् ।
तन्मोक्षणार्थं यद्वत्तं वहेयुस्ते यथांशतः ॥ इति ।

इयमंशपरिकल्पना ऋत्विग्भिन्नसम्भूयकारिणां समयाभावविषया ।
कृते तु समये तदनुसारेणैव । अत एव—

तेनैवोक्तम्,

वणिजां कर्षकाणां च चौराणां शिल्पिनां तथा ।
अनियम्यांशकर्तृणां सर्वेषामेष निर्णयः ॥ इति ।

अनियम्य=लाभहान्योः समयेन प्रतिपुरुषमंशमकृत्वेत्यर्थः ।

इति सम्भूयसमुत्थानाख्यं व्यवहारपदम् ।

अथ दत्ताप्रदानिकाख्यं व्यवहारपदम् ।

तत्र बृहस्पतिः—

एषाऽखिलेनाभिहिता सम्भूयोत्थाननिष्कृतिः ।

अदेयदेयदत्तानामदत्तस्य च कथ्यते ॥ इति ।

अदेयादीनां स्वरूपादिकमधुना कथ्यत इत्यर्थः । तस्य स्वरूप-
माह—

नारदः,

दत्त्वा द्रव्यमसम्यग्यः पुनरादातुमिच्छति ।

दत्ताप्रदानिकं नाम व्यवहारपदं हि तत् ॥ इति । (व्य०प०४।१)

असम्यक्=अशास्त्रीयमार्गाश्रयणेनेत्यर्थः । दानप्रकारस्य देयादिभेदै-

श्चतुर्विधत्वमाह—

स एव,

अदेयमथ देयं च दत्तं चाऽदत्तमेव च ।

व्यवहारेण विज्ञेयो दानमार्गश्चतुर्विधः ॥ इति । (व्य०प०४।२)

तत्र तावददेयस्य स्वरूपभेदानाह—

बृहस्पतिः,

सामान्यं पुत्रदाराधिसर्वस्वं न्यासयाचिते ।

प्रतिश्रुतमथान्यस्य न देयं त्वष्ट्या स्मृतम् ॥ इति ।

(१) सामान्यं=साधारणम् । प्रतिश्रुतं=वाचा वृत्तम् ।

नारदोऽपि—(व्य०प०४)

अन्वाहितं याचितकमाधिः साधारणं च यत् ।

निक्षेपः पुत्रदाराश्च सर्वस्वं चान्वये सति ॥ (४)

आपत्स्वपि हि कष्टासु वर्त्तमानेन देहिना ।

अदेयान्याहुराचार्या यच्चान्यस्मै प्रतिश्रुतम् ॥ इति । (५)

साधारणं=बहुस्वामिकं रिक्तादिकं न त्वविभक्तस्वामिकं सुवर्णादि-
कम् । तस्याविभक्तसर्वसम्मतौ देयत्वेन वक्ष्यमाणत्वात् । अत्र पुत्रादा-
नमेकपुत्रविषयम् । तद्दाने सन्ततिविच्छेदप्रसङ्गात् । अत एव—

विष्णुः,

शुक्रशोणितसम्भवः पुरुषो मातापितृनिमित्तकस्तस्य प्रदानवि-
क्रयपरित्यागेषु मातापितरौ प्रभवतो न त्वेकं पुत्रं दद्यात्प्रतिगृह्णीया-
द्वा स हि सन्तानाय पूर्वेषामिति ।

अतश्च —

सुतस्य सुतदाराणां वशित्वं त्वनुशासने ।

विक्रये चैव दाने च वशित्वं न सुते पितुः ॥

इत्यादीनि स्यन्तरोक्तवचनानि सुतस्यादेयत्वप्रतिपादकानि एक-
पुत्रविषयाणीति ज्ञेयानि । अनेकपुत्रेष्वपि मातापितृवियोगसहनक्षम एव
देयः । अत एव—

दत्ताप्रदा० अदेयस्वरूपमुक्त्वा देयस्वरूपप्रदर्शनम् । ३०७

कात्यायनः,

विक्रयं चैव दानं च न नेयाः स्युरनिच्छवः ।

दाराः पुत्राश्च सर्वस्वमात्मनैव तु योजयेत् ॥ इति ।

यथा दारान् विक्रयं दानं वा भर्ता न नयेत्तथा मातापितृभ्यां पुत्रा
अपि पितृवियोगानिच्छवो न नेया इत्यर्थ उक्तः स्मृतिचन्द्रिकायाम् । न नेया
स्युरनिच्छव इत्येतदनापद्विषयम् ।

आपत्काले तु कर्त्तव्यं दानं विक्रय एव वा ।

अन्यथा न प्रवर्त्तते इति शास्त्रविनिश्चयः ॥

इति तानेवाधिकृत्य तेनैवाभिधानात् । मात्रापि पत्यनुज्ञया देय-
मित्याह—

विष्णुः,

न तु स्त्री पुत्रं दद्यात्प्रतिगृह्णीयाद्वा अन्यत्रानुज्ञानाद्भर्तुरिति ।

अन्वाहितादिवत् स्त्रीधनमदेयम् । अत एव—

दक्षः,

सामान्यं याचितं न्यास आधिर्दाराश्च तद्धनम् ।

अन्वाहितं च निक्षेपः सर्वस्वं चान्वये सति ॥

आपत्स्वपि न देयानि नव वस्तूनि पण्डितैः ।

यो ददाति स मूढात्मा प्रायश्चित्तीयते नरः ॥ इति ।

अदेयदाने प्रतिग्रहे च दण्डमाह—

मनुः,

अदेयं यश्च गृह्णाति यश्चादेयं प्रयच्छति ।

तावुमौ चौरवच्छास्यौ दाप्यौ चोत्तमसाहसम् ॥ इति ।

अदेयग्रहणमदत्तस्याप्युपलक्षणार्थम् । अत एव—

नारदः,

गृह्णत्यदत्तं यो मोहायश्चादेयं प्रयच्छति ।

(१) दण्डनीयावुभावेतौ धर्मज्ञेन महीक्षिता ॥ इति ।

(व्य० पं० ४।१२)

अदत्तादेयग्रहणाद्गृहीतस्य परावर्त्तनमपि कार्यमिति गम्यते । अ-
दत्तग्रहणे दाने च दानसिद्धमावात्परस्वत्वानुत्पत्तेरित्युक्तं स्मृतिचन्द्रि-
कायाम् । देयस्वरूमाह—

स एव,

कुटुम्बभरणाद्भयं यत्किञ्चिदिति रिच्यते ।

(१) अदेयदायको दण्ड्यस्तथादत्तप्रतीच्छकः । इति मु० ना० स्मृ० पाठः ।

३०८ वीरमित्रोदयव्यवहारप्रकाशस्य प्रमेयनिरूपणम्०

तदेयमुपहृत्यान्यद्ददद्दोषमवाप्नुयात् ॥ इति । (व्य० प० १४६)

अन्यदुपहत्य=भर्त्तव्यकुटुम्बमवरुञ्जेत्यर्थः । उपरोधश्च भोजनाच्छा-
दनादिराहित्यनिबन्धनतोऽत्राभिमतो न तु ताम्बूलादिभोगसाधनवैक-
ल्यनिबन्धनः । अत एव—

बृहस्पतिः,

कुटुम्बभक्तवसनादेयं यदतिरिच्यते । इति ।

भक्त=भोजनम् । वसनम्=आच्छादनम् । भक्तवसनाद्यदतिरिच्यते इ-
त्यन्वयः ।

याज्ञवल्क्योऽपि—

स्वं कुटुम्बाविरोधेन देयं दारसुतादृते । इति । (२१७५)

कुटुम्बाविरोधेन=कुटुम्बानुरोधेन कुटुम्बभरणावशिष्टं स्वं देयमित्यर्थः ।
स्थावरविषये देयमाह तुः—

प्रजापतिबृहस्पती,

सप्तागमाद्गृहक्षेत्राद्यद्यत् क्षेत्रं प्रदीयते ।

पिड्यं वाथ स्वयम्प्राप्तं तद्दातव्यं विवक्षितम् ॥ इति ।

सप्तागमात्=पूर्वोक्तसप्तविधागमयुक्तात् । क्षेत्रग्रहणमुपलक्षणम् । पिड्यं=
वंशपरम्परायातम् । स्वयम्प्राप्तं=स्वयमर्जितम् । पिड्यस्वयम्प्राप्तयोरुपादा-
नं क्रीतादीनामुपलक्षणार्थम् । पिड्यं वा स्वयम्प्राप्तं वा यद्गृहक्षेत्रादिकं
प्रदीयते तत्सप्तागमान्विताद् गृहक्षेत्रादुद्धृत्य दातव्यमिति स्मृतिशालं
विवक्षितमित्यर्थः । अत्र सप्तागमाद्गृहक्षेत्रादित्यभिधानं गृहक्षेत्रादिदानं
कुटुम्बपर्याप्ते सागमके गृहक्षेत्राद्यन्तरे सत्येव नान्यथेत्येवमर्थम् ।

यत्तु कात्यायिनेनोक्तम्—

सर्वस्वं गृहवर्जं तु कुटुम्बभरणाधिकम् ।

यद्द्रव्यं तत् स्वकं देयमदेयं स्यात्ततोऽन्यथा ॥ इति ।

तद्गृहाद्यन्तराभावविषयम् । स्वकं=स्वकीयम् । यथेष्टविनियोगा-
हं द्रव्यमिति यावत् । स्वयम्प्राप्तं त्वविभक्तयनैर्भ्रातृभिरनुज्ञातमपि देयम् ।

स्वेच्छादेयं स्वयम्प्राप्तं बन्धाचारेण बन्धकम् ।

इति बृहस्पतिस्मरणात् । स्वेच्छादेयं=भ्रात्राद्यनुज्ञामन्तरेणापि देयम् ।
बन्धकं बन्धाचारेणाधिरूपेण देयमित्यर्थः ।

यत्तु तेनैवोक्तम्—

विभक्ता अविभक्ता वा दायादाः स्थावरे समाः ।

एकोऽप्यनीशः सर्वत्र दानाधमनविक्रये ॥ इति ।

तत् सप्तानधिकाविभक्तस्थावरविषयम् । आधमनमार्थीकरणम् । वि-

भक्ता अपि स्थावरे समाः किमुताविभक्ता इति दण्डापूपन्यायेन व्याख्येयम् । अन्यथा विभागो निरर्थकः स्यात् । अतश्च यदुक्तं स्मृत्यन्तरे—

एकोऽपि स्थावरे कुर्याद्दानाधमनविक्रयम् ।

आपत्काले कुटुम्बार्थं धर्मार्थं च विशेषतः ॥ इति ।

तत्क्रमायाताविभक्तस्थावरविषयं सप्तानधिकस्थावरविषयं वेति मन्तव्यम् । स्वार्जितमपि किञ्चित् प्राप्तव्यवहारेषु पुत्रेषु सत्सु तदनुमत्यैव दातव्यमित्याह—

भगवान् व्यासः,

स्थावरं द्विपदं चैव यद्यपि स्वयमर्जितम् ।

असम्भूय सुतात् सर्वान्न दानं न च विक्रयः ॥

ये जाता येऽप्यजाताश्च ये च गर्भे व्यवस्थिताः ।

वृत्तिं च तेऽभिकाङ्क्षन्ति न दानं न च विक्रयः ॥ इति ।

अत्रोत्तरपद्यं पूर्वप्रदर्शितबृहस्पतिवचनार्थस्य दण्डापूपन्यायप्रदर्शनेन दृढीकरणार्थम् ।

किञ्चिद्भर्त्रा पत्न्यनुज्ञातमेव देयम् । किञ्चिन्मुख्येनापि भ्रात्राद्यनुज्ञातमेव देयम् । किञ्चिद्दासेनापि स्वार्जितं स्वाम्यनुज्ञातमेव देयम् ।

तथा च बृहस्पतिः,

सौदायिकं क्रमायातं शौर्यप्राप्तं च यद्भवेत् ।

स्त्रीज्ञातिस्वाम्यनुज्ञातं दत्तं सिद्धिमवाप्नुयात् ॥ इति ।

सौदायिकं=वैवाहिकं यस्याः परिणयने लब्धं तस्या अनुज्ञायैव दातव्यम् । क्रमायातं=पितृपितामहादिक्रमायातम् । स्त्रीज्ञात्यनुमतं न सकलं देयम् ।

वैवाहिके क्रमायाते सर्वदानं न विद्यते ।

इति तेनैवोक्तत्वात् । देयोक्तिप्रसङ्गेन प्रतिग्रहे प्रकारविशेषं दर्शयति—
याज्ञवल्क्यः,

प्रतिग्रहः प्रकाशः स्यात् स्थावरस्य विशेषतः । इति ॥ (२।१७६)

प्रकाशः=प्रकटः ससाक्षिक इति यावत् । पुत्रप्रतिग्रहे प्रकारविशेष उक्तो वसिष्ठेन,

पुत्रं ग्रहीष्यन्बन्धूनाह्वय राजानि चावेद्य निवेशनस्य मध्ये व्याहृति-
भिर्हुत्वाऽदूरबान्धवमसन्निकृष्टमेव गृह्णीयादिति ।

अदूरबान्धवं=सन्निहितमातुलादिबान्धवम् । असन्निकृष्टम्=असन्निकृष्टमातृपुत्रादिव्यतिरिक्तमेव प्रतिगृह्णीयादित्यर्थः । प्रासङ्गिकमुक्त्वा प्रकृतमप्याह—

याज्ञवल्क्यः,

देयं प्रतिश्रुतं चैव दत्त्वा नापहरेत् पुनः ॥ इति । (२।१७६)

इदं ते दास्यामीति यत् प्रतिश्रुतं तदवश्यं तस्मै दातव्यं यदि धर्म-
प्रच्युतो न भवति । प्रच्युते पुनर्न दातव्यम् । “प्रतिश्रुत्याप्यधर्मसंयु-
क्ताय न दद्यात्” इति गौतमस्मरणात् । दत्त्वा नापहरेत्पुनः=न्यायमार्गेण
यत् दत्तं तत् सप्तविधमपि पुनर्नापहर्त्तव्यम् । किन्तु तथैवानुमन्तव्य-
मित्यर्थः ।

यत्पुनः प्रतिश्रुतं न ददाति दत्तं वाऽपहरति तस्य दोषमाह—
हारीतः,

प्रतिश्रुतार्थादानेन दत्तस्याच्छेदनेन च ।

विविधान्नरकान् याति तिर्यग्योनौ च जायते ॥

वाचैव यत्प्रतिज्ञातं कर्मणा नोपपादितम् ।

ऋणं तद्धर्मसंयुक्तमिह लोके परत्र च ॥ इति ।

यद्धनं धर्मसंयुक्तं प्रतिग्रहीतुः प्रवृत्तधर्मसम्पत्त्यर्थं वाचा प्रतिज्ञातं न
पश्चादपितं तदिह परत्र च ऋणवन्नापैतीत्यर्थः ।

प्रतिश्रुतमदद्राज्ञा तद्वाप्यो दण्ड्यश्चेत्याह—

कात्यायनः,

स्वेच्छया यः प्रतिश्रुत्य ब्राह्मणाय प्रतिग्रहम् ।

न दद्याद्वणवहाप्यः प्राप्नुयात्पूर्वसाहसम् ॥ इति ।

मत्स्यपुराणेऽपि—

प्रतिश्रुत्याप्रदातारं सुवर्णं दण्डयेन्नृपः । इति ।

अनयोर्दण्डयोरपराधानुसारेण व्यवस्था । दत्तं सप्तविधमदत्तं षोड-
शप्रकारमित्याह—

नारदः,

दत्तं सप्तविधं ज्ञेयमदत्तं षोडशात्मकम् । इति । (व्य० प० ४३)

तत्र दत्तभेदानाह स एव—

पण्यमूल्यं भृतिस्तुष्ट्या स्नेहात् प्रत्युपकारतः ।

स्त्रीशुल्कानुग्रहाय च दत्तं (१) दानविशेषो विदुः ॥ इति । (व्य० प० ४४)

पण्यमूल्यं=क्रीतद्रव्यस्य मूल्यम् । भृतिस्वरूपं कात्यायनेन दर्शितम्—

अविज्ञातोपलब्ध्यर्थं दानं यत्र निरूपितम् ।

उपलब्धिक्रियालब्धं सा भृतिः परिकीर्तिता ॥ इति ।

प्रयोजनक्रियानिष्पादनार्थं भृतिरिष्यत इत्यर्थः । तुष्ट्या=परितो-

वेण वन्दिप्रभृतिभ्यो दत्तमितिशेषः । स्नेहात्=प्रीत्या दुहित्रादिभ्यो दत्तम् । प्रत्युपकारतः=कृतोपकाराय प्रत्युपकारिणा दत्तम् । तत्प्रदर्शनार्थमाह—

कात्यायनः,

भयत्राणाय रक्षार्थं तथा कार्यप्रसाधनात् ।

अनेन विधिना लब्धं विद्यात्प्रत्युपकारकम् ॥ इति ।

भयत्राणादिना लब्धम् उपकारकरणेन लब्धमिति यावत् । स्त्रीशुल्कं=विवाहार्थं कन्याबन्धुभ्यो दत्तम् । अनुग्रहार्थं=‘परोपकारः कर्त्तव्य’ इति विधिबलाद्यत्र कुत्राप्यनुग्रहार्थं दत्तम् । तत्सफलं भवतीति दर्शयितुं—
नारद आह,

मातापित्रोर्गुरौ मित्रे विनीते चोपकारिणि ।

दीनानाथविशिष्टेभ्यो दत्तं तु सफलं भवेत् ॥ इति ।

उपकारिणि=परोपकारपरे । सफलं=फलातिशयोपेतमित्यर्थः । तदेतत्पण्यादि सप्तविधं दत्तमेव दानविदो विदुः अपरावर्त्तनीयं विदुरित्यर्थः ।

बृहस्पतिरपि—

भृतिस्तुष्ट्या पण्यमूल्यं स्त्रीशुल्कमुपकारिणे ।

श्रद्धानुग्रहसम्प्रीत्या दत्तं सप्तविधं विदुः ॥ इति ।

अदत्तानि दर्शयति नारदः—(६५० प०४)

अदत्तं तु भयक्रोधशोकवेगरुगन्वितैः ।

तथोत्कोचपरीहासव्यत्यासच्छलयोगतः ॥ (९)

बालमूढास्वतन्त्रार्त्तमत्तोन्मत्तापवर्जितम् ।

कर्त्ता ममायं कर्मेति प्रतिलाभेच्छया च यत् ॥ (१०)

(१) अपात्रे पात्रमित्युक्तेऽकार्यं वा धर्मसंहिते ।

यद्दत्तं स्यादविज्ञानाददत्तमिति तत् स्मृतम् ॥ इति । (११)

रूक्=उपतापः भयादिकृतो य उपतापस्तदन्वितैरित्यन्वयः । अपवर्जितं=दत्तम् । बालादिभिरपवर्जितमित्यन्वयः । एतदुक्तं भवति । भयोपतप्तेन बन्दिग्राहादिभ्यो दत्तं क्रोधोपतप्तेन क्रोधविषयीभूतानां पुत्रभ्रात्रादीनां व्ययं कर्त्तुमितरेभ्यो दत्तम् । पुत्रादिवियोगजनितशोकवेगादुपतप्तेन किं स्थितेन धनेनेति तात्कालिकया बुद्ध्या दत्तम् । उत्कोचेन राजकीयादिभ्यो दत्तम् । उपहासेन दत्तम् । व्यत्यासेन एकः स्वद्रव्यमन्य-

(१) अपात्रे इति तस्य तत्त्वविवक्षायां सप्तमी । अपात्रायेत्यर्थः । एवम् अकार्ये इत्यत्रापि अकार्यकत्रे इत्यर्थः । धर्मसंहिते इति धर्मः संहितो येनेति आदिताग्न्यादिः ।

स्मै ददाति अन्योऽपि स्वीयं तस्मै ददातीति दानव्यत्यासेन दत्तम् ।
 छलयोगतः शतदानमभिसन्धाय सहस्रमिति परिभाष्य दत्तम् । बलेनाप्राप्त-
 व्यवहारेण दत्तम् । मूढेन लोकवेदानभिज्ञेन दत्तम् । अस्वतन्त्रेण=शालादिना
 दत्तम् । आर्त्तेन=रोगोपहतेन दत्तम् । मत्तेन=धुस्तूरादिभक्षणादिना म-
 त्तेन दत्तम् उन्मत्तेन=वातपित्ताद्युद्रेकादिना चलितधिया दत्तम् । अयं
 मदीयं कर्म करिष्यतीति प्रतिलाभेच्छया प्रतिलाभमकुर्व्वाणाय दत्तम् ।
 अपान्नायायोग्याय योग्योऽहमित्युक्तिमात्रेण दत्तम् । यज्ञादिकं करिष्या-
 मीत्युक्ता धनं गृहीत्वा द्यूतादिकर्मणि विनियुज्जानाय दत्तम् । इत्येवं षो-
 डशप्रकारमपि दत्तं पुनः प्रत्याहरणीयत्वाददत्तमुच्यत इत्यर्थः । पुनः
 प्रत्याहरणीयत्वमेवंविधानामाह—

कार्त्तायनः,

कामक्रोधास्त्रेतन्त्रार्त्तक्लीबोन्मत्तप्रमोहितैः ।

व्यत्यासपरिहाराय यदत्तं तत्पुनर्हरेत् ॥

या तु कार्यप्रसिद्ध्यर्थमुत्कोचात्स्यात्प्रतिक्रिया ।

तस्मिन्नपि प्रसिद्धे ऽर्थे न देया स्यात्कथञ्चन ॥

अथ प्रागेव दत्ता स्यात्प्रतिदाप्यस्ततो बलात् ।

दण्डं चैकादशगुणमाहुर्गार्गीयमानवाः ॥ इति ।

उत्कोचस्वरूपमाह स एव—

स्तेयसाहसिकोद्वृत्तपारदारिकशंसनात् ।

दर्शनाद्धृतनष्टस्य तथाऽसत्यप्रवर्त्तनात् ॥

प्राप्तमेतैस्तु यत्किञ्चिदुत्कोचाख्यं तदुच्यते ।

न दाता तत्र दण्ड्यः स्यान्मध्यस्थश्चैव दोषभाक् ॥ इति ।

एतदुक्तं भवति । यदि मय्यं न प्रयच्छसि तदा त्वत्कृते स्तेनादि क-
 थयामीति भीतिमुत्पाद्य स्तेनादिकर्त्तृसकाशाद्धनमादत्ते, तथा त्वं
 यदि मय्यं न प्रयच्छसि तदा पलायमानं त्वां दर्शयामीति भीतिमुत्पाद्य
 पलायिनः सकाशाद्यत्किञ्चिदादत्ते, तथा तव सत्यमपि स्वामिनिकटेऽ
 सत्यमिति वदिष्यामीत्युक्ता यत्किञ्चिदादत्ते तदुत्कोचाख्यम् । तद्राज्ञा
 दात्रे दाप्यम्, उत्कोचापादकग्राहकौ च दण्डनीयविधौ पुनः प्रत्याह-
 रणीयमिति ।

बृहस्पतिरप्याह—

प्रतिलाभेच्छया दत्तमपात्रे पात्रशङ्कया ।

कार्त्थ्यं चाधर्मसंयुक्ते स्वामी तत्पुनराप्नुयात् ॥ इति ।

आर्त्तदत्तस्यादत्तत्वं धर्मकार्त्थ्यव्यतिरिक्तविषयम् ।

अभ्युपेत्याशुश्रूषाख्यं शुश्रूषकभेदप्रदर्शनम् । ३१३

तथा च कात्यायनः—

स्वस्थेनार्त्तेन वा दत्तं श्रावितं धर्मकारणात् ।

अदत्त्वा तु गृहे दाप्यस्तत्सुतो नात्र संशयः ॥ इति ।

मनुरपि सोपाधिकदानादेर्निवर्त्तनीयतामाह—

योगाधमनविक्रीतं योगदानप्रतिग्रहम् ।

यस्य वाप्युपाधि पश्येत्तत्सर्वं विनिवर्त्तयेत् ॥ इति । (८।१६५)

योग=उपाधिः । येनागामिनोपाधिविशेषेणाधिविक्रयादानप्रतिग्रहाः कृतास्तदुपाधिविगमे ते सर्वेऽपि निवर्त्तयितव्ये ।

इति दत्ताप्रदानिकाख्यं व्यवहारपदम् ।

अथाभ्युपेत्याशुश्रूषाख्यं व्यवहारपदम् ।

तस्य स्वरूपमाह नारदः—(व्य० प० ५)

अभ्युपेत्य तु शुश्रूषां यस्तां न प्रतिपद्यते ।

अशुश्रूषाभ्युपेत्यैतद्विवादपदमुच्यते ॥ इति । (१)

शुश्रूषामाज्ञाकारित्वम् । तत्र पञ्चविधः शुश्रूषकः शिष्यः अन्तेवासी भृतकः अधिकर्मकृत् दासश्चति । तेषां मध्ये दासभिन्नाः कर्मकराः । ते च शुभकर्मकृतः । दासाः पुनः पञ्चदशविधा गृहजातादिभेदेन । ते त्वशुभकर्मकृतः । तदेतत् सर्वं मनसि निधाय स एवाह—

शुश्रूषकः पञ्चविधः शास्त्रे दृष्टो मनीषिभिः ।

चतुर्विधः कर्मकरस्तेषां दासास्त्रिपञ्चकाः ॥ (२)

शिष्यान्तेवासिभृतकाश्चतुर्थस्त्वधिकर्मकृत् ।

एते कर्मकरा ज्ञेया दासास्तु गृहजादयः ॥ (३)

सामान्यमस्वतन्त्रत्वं तेषामाहुर्मनीषिणः ।

जातिकर्मकृतस्तूको विशेषो वृत्तितस्तथा ॥ (४)

कर्मापि द्विविधं ज्ञेयमशुभं शुभमेव च ।

अशुभं दासकर्मोक्तं शुभं कर्मकृतां (१) स्मृतम् ॥ (५)

गृहद्वाराशुचिस्थानरथ्यावस्करशोधनम् ।

गुह्याङ्गस्पर्शनोच्छिष्टविषमूत्रग्रहणोज्जनम् ॥ (६)

इच्छतः स्वामिनश्चाङ्गैरुपस्थानमथान्ततः ।

अशुभं कर्म विज्ञेयं शुभमन्यदतः परम् ॥ इति । (७)

तेषामिति निर्द्धारणे षष्ठी । त्रिपञ्चकाः=पञ्चदश । शिष्यो=वेदविद्यार्थी ।

(१) कर्मकृताम्=शिष्यान्तेवास्यादिचतुर्णां कर्मकराणामित्यर्थः ।

अन्तेवासी=शिल्पशिक्षार्थी । मुख्येन यः कर्म करोति स श्रुतकः । अधिकर्म-
कृत=कर्मकुर्वतामीधृष्टाता । वृत्तितः=जीवनोपायतः । अशुचिस्थानम्=उच्छि-
ष्टप्रक्षेपणार्थं गर्त्तादिकम् । अवस्करो=गृहमार्जितपांस्वादिनिचयस्थानम् ।
चतुर्भिरपि गृहद्वारादिभिः शोधनपदं सम्बध्यते । उज्जनं=त्यागः । अन्ततः
पर्यन्ते स्वामिनः इच्छतः स्वाम्यनुज्ञया मूत्रपुरीषादिस्थले निर्मार्जनार्थम्-
क्षैरुपस्थानं हस्ताद्यर्पणम् । तेषां कर्मकराणां दासानां चास्वतन्त्रत्वलक्षणं
धर्मं मनीषिणः साधारणमाहुः । जातिकर्मकृतः कर्मकृतो वृत्तिकृतश्च विशेषः
शिष्यान्तेवासिनमेवोक्त इत्यर्थः । तत्र शिष्याणां त्रैवर्णिकान्यतमलक्षणो
जातिकृतो विशेषो “वसन्ते ब्राह्मणोऽग्नीनादधीत” इत्यादिशास्त्रसिद्धो-
पगन्तव्यः । कर्मकृतविशेषं त्वाह—

बृहस्पतिः,

विद्या त्रयी समाख्याता क्रय्यजुःसामलक्षणा ।

तदर्थं गुरुशुश्रूषां प्रकुर्याच्छास्त्रचोदिताम् ॥ इति ।

शिष्य इतिशेषः । तथा च नारदः—

आविद्याग्रहणाच्छिष्यः शुश्रूषेत्प्रयतो गुरुम् ।

तद्वृत्तिगुरुदारेषु गुरुपुत्रे तथैवच ॥ इति । (व्य०प०१८)

वृत्तितो विशेषमाह स एव—

समावृत्तश्च गुरवे प्रदाय गुरुदक्षिणाम् ।

प्रतीयात् स्वगृहानेषा शिष्यवृत्तिरुदाहृता ॥ इति । (व्य०प०११४)

वृत्तिरत्र धर्मः । मनुष्ये—(अ०२)

प्रतिगृह्यन्ति सन्तं दण्डमुपस्थाय च भास्करम् ।

प्रदक्षिणं परीत्याग्निं चरेत् भैक्षं यथाविधि ॥ (४८)

भवत्पूर्वं चरेद्भैक्षमुपनीतो द्विजोत्तमः ।

भवन्मध्यं तु राजन्यो वैश्यश्च भवदुत्तरम् ॥ इति । (४९)

कः पुनरन्तेवासिनां जातिकर्मकृतो विशेष इत्यपेक्षिते—

बृहस्पतिराह,

विज्ञानमुच्यते शिल्पे हेमकुप्यादिसंस्कृतिः ।

भृत्यादिकं च तत्प्राप्तुं कुर्यात्कर्म गुरोगृहे ॥ इति ।

कङ्कणकटकादिनिर्माणविषयं नृत्यगीतादिकरणविषयं च आदिश-
ब्दात् स्तम्भकुम्भादिविरचनविषयं च विज्ञानं शिल्पविज्ञानमुच्यते ।
तत्प्राप्त्यर्थमन्तेवासी गुरोगृहे कङ्कणकरणादिकं कुर्यादित्यर्थः । अनेन
हेमकारादिजातिकृतः कङ्कणकरणादिकर्मकृतश्च विशेषोऽन्तेवासिनां
दर्शितः । तेषां कर्मकृतं वृत्तिकृतं च विशेषं दर्शयति—

नारदः,

स्वशिल्पमिच्छन्नाहर्तुं बान्धवानामनुज्ञया ।

आचार्यस्य वसेदन्ते कालं कृत्वा सुनिश्चितम् ॥ इति । (व्य० प० ५।१६)

अन्ते=समीपे । कृत्वा सुनिश्चितम्=एतावन्तं कालं मत्समीपे स्थातव्यमि-
त्याचार्योक्तकालपरिमाणं सुनिश्चितं कृत्वेत्यर्थः । आचार्यस्यापि कर्त्त-
व्यमाह—

स एव, (व्य० प० ५)

आचार्यः शिक्षयेदेनं स्वगृहे दत्तभोजनम् ।

न चान्यत्कारयेत्कर्म पुत्रवच्चैनमाचरेत् ॥ इति (१७)

अन्यत्=शिल्पकर्मव्यतिरिक्तं कर्म । एवं चान्तेवासिना कङ्कणकर-
णादिकर्मफलार्पणमात्रेण शुश्रूषा कार्येत्यवगन्तव्यम् । स्वगृहे दत्तभोजनमिति
वृत्तिर्दृशिता । अन्यकर्मकारकमाचार्यं प्रत्याह—

कात्यायनः,

यस्तु न ग्राहयेच्छिल्पं कर्माण्यन्यानि कारयेत् ।

प्राप्नुयात् साहसं पूर्वं तस्माच्छिल्पो निवर्त्तते ॥ इति ।

शिल्पोऽत्रान्तेवासी । परिभाषितकालात्प्रागेव विद्याप्राप्तावपि परि-
भाषितकालसमापनं कार्यमित्याह—

नारदः, (व्य० प० ५)

शिक्षितोऽपि कृतं कालमन्तेवासी समापयेत् ।

तत्र कर्म च यत्कुर्यादाचार्यस्यैव तत्फलम् ॥ इति । (१८)

याज्ञवल्क्योऽपि—

कृतशिल्पोऽपि निवसेत्कृतकालं गुरोर्गृहे ।

अन्तेवासी गुरुप्राप्तभोजनस्तत्फलप्रदः ॥ इति । (२।१८४)

दुष्टमन्तेवासिनं प्रत्याह नारदः—(व्य० प० ५)

शिक्षयन्तमदुष्टं च यस्त्वाचार्यं परित्यजेत् ।

बलाद्वासयितव्यः स्याद्बन्धवन्धौ च सोऽर्हति । इति । (१८)

वासयितव्यः=स्थापनविधः । आचार्यपादर्व इतिशेषः । बन्धोऽत्र ताडनं
न प्राणच्छेदः । अपराधस्याल्पत्वात् । शुश्रूषासमाप्त्यनन्तरमन्तेवासिनः

कृत्यमाह—

स एव, (व्य० प० ५)

गृहीतशिल्पः समये कृत्वाचार्यं प्रदक्षिणम् ।

शक्तिश्चानुमान्यैनमन्तेवासी निवर्त्तते ॥ इति । (२०)

भृतकानां त्वन्तेवासिवन्न जातिकृतो वृत्तिकृतो वा विशेषः । किन्तु
भृतिकृतः कर्मकृतः कालकृतश्च विशेषः । तदेतदाह—

बृहस्पतिः,

यो भुङ्क्ते परदासीं तु स ज्ञेयो वनिताभृतः ।

कर्म तत्स्वामिनः कुर्याद्यथान्योऽर्थभृतो नरः ॥

बहुधार्थकृतः प्रोक्तस्तथा भागभृतोऽपरः ।

हीनमध्योत्तमत्वं च सर्वेषामेव चोदितम् ॥

दिनमासार्धषण्मासत्रिमासाच्च भृतस्तथा ।

कर्म कुर्यात्प्रतिज्ञातं लभते परिभाषितम् ॥ इति ।

अयमर्थः । यः परदास्युपभोगेन तत्स्वामिनः कर्म करोति स
वनिताभृतः । यो धनग्रहणेन कर्म करोति स अर्थभृतः । यः परिकल्पितांश-
ग्रहणेन कर्म करोति स भागभृतः । एतावन्तं कालमेतत् कर्म करि-
ष्यामीति प्रतिज्ञातं कर्म तावन्तं कालं कुर्यात् । एवं च परिकल्पितां
भृतिं लभत इति । अर्थभृतस्य बहुविधत्वमर्थालपत्वमहत्त्वाभ्यां ज्ञेयम् ।
ते चालपत्वमहत्त्वे शक्तिभक्त्यनुसारेण द्रष्टव्ये ।

भृतकस्त्रिविधो ज्ञेय उत्तमो मध्यमोऽधमः ।

शक्तिभक्त्यनुरूपा स्यादेषां कर्माश्रया भृतिः ॥ (व्य० प० ५।२२)

इति नारदस्मरणात् । भागभृतकस्य विभागमाह—

स एव,

द्विप्रकारो भागभृतः कृषिगोबीजिनां स्मृतः ।

जातशस्यात्तथा क्षीरात् स लभेत न संशयः ॥ इति । (न लब्धम्)

हीनमध्योत्तमत्वलक्षणः कर्मकृतो भेदो रक्षणादिकर्मनिबन्धन इत्याह—

स एव,

आयुधो तूत्तमः प्रोक्तो मध्यमस्तु कृषीबलः ।

(१) भारवाहोऽधमः प्रोक्तस्तथा च गृहकर्मकृतः ॥ इति । (व्य० प० ५।२३)

कृषीबलः=कर्षकः । अधिकर्मकृतस्तु स्वरूपमाह—

नारदः,

सर्वेष्वधिकृतो यः स्यात् कुटुम्बस्य तथोपरि ।

सोऽधिकर्मकृतो ज्ञेयः स च कौटुम्बिकः स्मृतः ॥ इति ।

(व्य० प० ५।२४)

सर्वेषु=भृतकेषु अधिकृत=उपरिकृतोऽधिष्ठातृत्वेन कृत इति यावत् ।

अर्थेष्वधिकृत इति केचित्पठन्ति । अर्थेषु=क्षेत्रहिरण्यादिषु अधिकृतः पा-

लकत्वेन नियुक्त इति । कुटुम्बस्योपरीत्यत्राधिकृत इत्यनुषङ्गः । सर्वभृतके-
ष्वधिष्ठातृत्वेन नियुक्तो यः सोऽधिकर्मकृतो ज्ञेयः । कुटुम्बरक्षणाय व्यय-
कारित्वेन स्थापितो यः स तु कौटुम्बिक इत्यर्थः । शिष्यान्तेवासिभृतका-
धिकर्मकरेभ्यो दासानां भेदं दासशब्दव्युत्पत्तिप्रदर्शनमुखेनाह—

कात्यायनः,

स्वतन्त्रस्यात्मनो दानादासत्वं दारवद्भृगुः । इति ।

यथा भर्तुः सम्भोगार्थं स्वशरीरदानादारत्वम् । तथा स्वतन्त्रस्या-
त्मनः परार्थत्वेन दानादासत्वमिति भृगुराचार्यो मन्यत इतिशेषः । अने-
नात्यन्तपारार्थ्यमासाद्य शुश्रूषका दासाः, पारार्थ्यमात्रमासाद्य शुश्रूष-
कास्तु कर्मकरा इति भेदोऽप्युक्त इत्यवगन्तव्यम् । अत्यन्तपारार्थ्यं तु
तेषां भवति यैः स्वपुरुषार्थवृत्तिनिरोधेन परार्थत्वमाश्रितमिति सृति-
चन्द्रिकायाम् । दासत्वं ब्राह्मणव्यतिरिक्तेष्वेव ।

त्रिषु वर्णेषु विज्ञेयं दास्यं विप्रस्य न कश्चित् ।

इति तेनैवाभिधानात् । अनेन दासानां जातितो भेद उक्तः । विप्रेत-
रेष्वपि दास्यमानुलोम्येनैव भवति ।

वर्णानामानुलोम्येन दास्यं न प्रतिलोमतः ।

राजन्यवैश्यशूद्राणां त्यजतां च स्वतन्त्रताम् ॥

इति तेनैवोक्तत्वात् । स्वतन्त्रतां त्यजताम्=अत्यन्तपारार्थ्यं भजतामित्यर्थः ।
न प्रतिलोमत इति स्वधर्मपरित्यागिभ्योऽन्यत्र द्रष्टव्यम् ।

अत एव नारदः,

वर्णानां प्रतिलोम्येन दासत्वं न विधीयते ।

स्वधर्मत्यागिनोऽन्यत्र दारवद्दासता मता ॥ इति ।

(व्य० प० ५।३९)

यथोक्तमवर्णं प्रति हीनवर्णां सवर्णां वा भार्या भवति न पुनर्हीन-
वर्णं प्रत्युत्तमवर्णां तथैव दासोऽपि भवेदित्यर्थः । एतच्च प्रव्रज्यावासि-
तो हीनवर्णस्यापि दासो भवतीत्यभिधानं क्षत्रियवैश्यप्रव्रज्यावसितवि-
षयं न तु ब्राह्मणप्रव्रज्यावसितविषयम् । तस्य निर्वास्यत्वाभिधानेन
दासत्वाभावात् । तस्य निर्वास्यत्वं दर्शितम्—

कात्यायनेन,

प्रव्रज्यावसिता यत्र त्रयो वर्णा द्विजातयः ।

निर्वासं कारयेद्विप्रं दासत्वं क्षत्रविद् भृगुः ॥ इति ।

कारयेद्वाजेतिशेषः । क्षत्रं च विद् च क्षत्रविद् । “सर्वो ह्यन्त्रो विभा-
षैकवद्भवति” इति वचनादेकवद्भावः । निर्वासनं च श्वपदेनाङ्गयित्वा

३१८ वीरमित्रोदयव्यवहारप्रकाशस्य प्रमेयनिरूपणप्र०

कर्त्तव्यमित्याहुतुः—

दक्षनारदौ,

पारिव्राज्यं गृहीत्वा तु यः स्वधर्मे न तिष्ठति ।

श्वपदेनाङ्कयित्वा तु राजा शीघ्रं प्रवासयेत् ॥ इति ।

न चैवं सति

राज्ञ एव तु दासः स्यात् प्रव्रज्यावसितो नरः ।

न तस्य प्रतिमोक्षोऽस्ति न विशुद्धिः कथञ्चन ॥ (व्य० पृ० ५।३५)

इति नारदेन प्रव्रज्यावसितो राज्ञ एव दासो नान्यस्येत्याभिधानात्
“स्वधर्मत्यागिनोऽन्यत्र” इति यत्तेनैवाक्तं तन्निर्विषयमिति वाच्यम् । य-
तोऽवेष्टयधिकरणन्यायेन (पू० मी० अ० २ पा० ३ अधि० २) क्षत्रियमात्र-
वचनेनापि राजशब्देनात्र लक्षणया प्रजापालस्य ग्रहणात् प्रजापालकत्वं
च राजाधिकृते वैश्यादावपि सम्भवाद्यः क्षत्रियः प्रव्रज्यावसितः स
हीनवर्णस्यापि प्रजापालस्य दासो भवतीति प्रतिपादनार्थत्वात् ।

केचित्तु प्रव्रज्यावसितस्य ब्राह्मणस्य दासत्वनिर्वासनयोर्विकल्प-
माहुः । तन्न । पूर्वोक्तप्रकारेण सम्भवन्त्यां गतौ अष्टदोषदुष्टविकल्पाङ्गी-
करणस्यान्याय्यत्वात् । “दास्यं विप्रस्य न कश्चित्” इति निषेधाच्च ।

“दारवद्दासता मता” इति वचनाद्ब्राह्मणस्य सवर्णं प्रति दासत्वं
प्राप्तम् । तन्निषेधार्थमाह—

कात्यायनः,

सवर्णोऽपि हि विप्रं तु दासत्वं नैव कारयेत् । इति ।

यदि ब्राह्मणः स्वेच्छया दास्यं भजते तदाऽसावशुभं कर्म न कुर्या-
दित्याह—

स एव,

शीलाध्ययनसम्पन्नस्तदूनं कर्म कामतः ।

तत्रापि नाशुभं कर्म प्रकुर्वीत द्विजोत्तमः ॥ इति ।

यस्मात्परोपकारः कर्त्तव्य इति विधिः तस्मात्तदूनं कर्म मध्यमो-
त्तमव्यतिरिक्तमपि कर्म कामतो वेतनमन्तरेण स्वेच्छया परोपका-
रार्थं कुर्यादित्यर्थः पूर्वाहस्य । तत्रापि तेष्वपि हीनकर्मसु यदशुभं कर्म
गृहद्वारशोभनादिकं तन्न कुर्यादित्युत्तरार्द्धार्थः ।

क्षत्रियवैश्यविषये स्वामिनः कर्त्तव्यमाह—

मनुः,

क्षत्रियं चैव वैश्यं च ब्राह्मणो वृत्तिकर्षितौ ।

विभूयादानुशंस्येन स्वानि कर्माणि कारयन् ॥ इति ॥ (८।४११)

आनृशंयेन=अक्रौर्येण । अयमर्थः । वृत्तिकर्षितं क्षत्रियं वैश्यं च दा-
सीभूतमक्रौर्येण स्वानि कर्माणि कारयन् स्वामी पोषयेदिति । अत्र
स्वानीत्यनेन न सम्बन्धिजनककर्माणि कारयेदित्याह । कर्माणीति सामा-
न्याभिधानेन जघन्यकर्माण्येव कारयितव्यानीति नियमो नास्तीति सू-
चयति । वृत्तिकर्षितावित्यनेन गत्यन्तराभावे एव क्षत्रियवैश्ययोर्दासत्वा-
ङ्गीकारः कार्यो न तु गत्यन्तरसम्भव इति दर्शयति । बलाहासीकरणे
दण्डमाह—

मनुः—

दास्यं तु कारयेन्मोद्राहणः संस्कृतान् द्विजान् ।

अनिच्छतः प्राभवत्याद्राज्ञा दण्ड्यः शतानि पट्॥ इति (८।४१२)

प्राभवतो भावः प्राभवत्यं तस्मात् प्रभुत्वादित्यर्थः । “साधारणादिभ्यः
स्वार्थे व्यञ्जक्य” इति वार्त्तिकेन व्यञ्ज(१) द्विजानितिपदेन दण्डः शूद्र-
विषय इति दर्शयति । अत एवाह—

स एव,

शूद्रं तु कारयेद्दास्यं क्रीतमक्रीतमेव वा ।

दास्यायैव हि सृष्टोऽसौ ब्राह्मणस्य स्वयम्भुवा ॥ (८।४१३)

स च दासः पञ्चदशप्रकारक इत्याह—

नारदः, (व्य० प० ५)

गृहजातस्तथा क्रीतो लब्धो दायादुपागतः ।

अनाकालभृतश्चैव आहितः स्वामिना च यः ॥ (२६)

मोक्षितो महतश्चर्णात् युद्धे प्राप्तः पणे जितः ।

तवाहमित्युपागतः प्रव्रज्यावसितः कृतः ॥ (२७)

भक्तदासश्च विज्ञेयस्तथैव वडवाहृतः ।

विक्रेता चात्मनः शास्त्रे दासाः पञ्चदश स्मृताः ॥ इति । (२८)

(२) गृहजातः=स्वगृहे दास्यां जातः । क्रीतो मूल्येन स्वाम्यन्तरात् प्राप्तः ।

लब्धः=तत एव प्रतिग्रहादिना । दायादुपागतः=रिक्थग्राहित्वेन लब्धः ।

अनाकालभृतः=दुर्भिक्षे यो भरणाहासत्वाय रक्षितः । आहितः स्वामिना=ऋ-

णदातर्याधितो नीतः । ऋणमोचनेन दासत्वमभ्युपगतो ऋणदासः ।

युद्धप्राप्तः=समरे विजित्य गृहीतः । पणे जितः=दासत्वपणके द्यूतादौ जितः ।

तवाहमित्युपागतः=तवाहं दासोऽस्मीति स्वयमेवोपागतः । प्रव्रज्यावसितः=प्रव-

(१) अत्र “गुणवचनब्राह्मणादिभ्यः कर्मणि च” (५।१।१२४) इत्यनेन भावे

व्यञ्ज इत्येव सुवचम् ।

(२) अत्र पत्नीपरकगृहशब्दस्य दास्यां लक्षणा । अत एव व्याख्यातं दास्यामिति ।

ज्यातश्च्युतः । कृतः=एतावन्तं कालं तव दासो भवामीत्यभ्युपगतः । भक्तदासः=सर्वकालं भक्तार्थमेव दासत्वमभ्युपगम्य यः प्रविष्टः । भक्षितं यावत्ते मूल्यद्वारेण ददामि तावद्दास इत्यभ्युपगत इति स्मृतिचन्द्रिकायाम् । वडवाहृतः=बडवा गृहदासी तथा हृतस्तल्लोभेन तामुद्राह्य दासत्वेन प्रविष्टः । यः आत्मानं विक्रीणीते असावात्मविक्रेतेत्येवं धर्मशास्त्रे दासभेदाः पञ्चदशप्रकाराः स्मृता इत्यर्थः । अत्राद्यानां गृहजातक्रीतलब्धदायागतानां चतुर्णां दासत्वापगमः स्वामिप्रसादादेव नान्यथेत्याह—

स एव,

तत्र पूर्वश्चतुर्वर्गो दासत्वान्न विमुच्यते ।

प्रसादात्स्वामिनोऽन्यत्र दास्यमेषां क्रमागतम् ॥ इति । (व्य० प० ५।२९)
आत्मविक्रेतुरपि दासत्वं स्वामिप्रसादादन्यतो नापैतीत्याह—

स एव,

विक्रीणीते स्वतन्त्रः सन् य आत्मानं नराधमः ।

स जघन्यतमस्तेषां सोऽपि दास्यान्न मुच्यते ॥ इति । (व्य० प० ५।३७)

अत्र प्रसादात् स्वामिनोऽन्यत्र इत्यनुषज्यते । ततश्चायमर्थः । आत्मविक्रेतापि गृहजादिवत् स्वामिप्रसादं विना दास्यान्न विमुच्यते इति । एवञ्च गृहदासादयोऽप्यात्मविक्रेतुपञ्चमाः स्वामिप्रसादादनाकालभृता इव दास्यान् मुच्यन्ते इति वचोभङ्गा दर्शितमिति मन्तव्यम् । स्वामिप्राणरक्षणाद्गृहजातादयोऽकालभृताश्च सर्वेऽपि दास्यान् मुच्यन्ते इत्याह—

स एव,

यो वैषां स्वामिनं कश्चिन्मोचयेत् प्राणसंशयात् ।

दासत्वात् स विमुच्येत पुत्रभागं लभेत च ॥ इति । (व्य० प० ५।३०)
एषामिति निर्द्धारणे षष्ठी । पञ्चदशानां मध्ये अन्यतम इत्यर्थः । यत्तु—

ध्वजाहृतो भक्तदासो गृहजः क्रीतदन्निमौ ।

पैतृको दण्डदासश्च सप्तैते दासयोनयः ॥ (७।४१५)

इति मनुवचने सप्तविधत्वमुक्तम्, तत् तेषां दासत्वप्रतिपादनार्थं न परिसङ्ख्यार्थम् । ध्वजा=गृहदासी । एतच्च स्वामिप्रसादात् प्राणरक्षणात् वा दास्यापगमनं प्रव्रज्यावसितमिन्नदासेषु द्रष्टव्यम् । तस्य दासत्वान्मोकाभावात् । अत एव—

याज्ञवल्क्यः,

प्रव्रज्यावसितो राज्ञो दास आमरणान्तिकः । इति । (२।१८३)

राज्ञो दासः=पार्थिवस्यैव दासो नान्यस्येत्यर्थः । अनाकालभृतादीनां

अभ्युपेत्याशु० अनाकालभृतादीनां दास्यापनयनप्रकारः । ३२१

प्रव्रज्यावसितात्मविक्रेतृव्यतिरिक्तानां नवानां दास्यापनयनप्रकारमाह—
नारदः, (व्य०प०५)

अनाकालभृतो दास्यान् मुच्यते गोयुगं ददत् ।
सम्भक्षितं यदुर्भिक्षे न तच्छुद्धेत कर्मणा ॥ (३१)
आहितोऽपि धनं दत्त्वा स्वामी यद्येनमुद्धरेत् । (३२)
ऋणं तु सोदयं दत्त्वा ऋणी दास्यात् प्रमुच्यते ॥ (३३)
तवाहमित्युपगतो युद्धप्राप्तः पणेजितः ।
प्रतिशीर्षप्रदानेन मुच्येरंस्तुल्यकर्मणा ॥ (३४)
कृतकालव्यपगमात् कृतो दासो विमुच्यते ॥ (३५)
भक्तस्योत्क्षेपणात् सद्यो भक्तदासः प्रमुच्यते ।
निग्रहाद्बडवायास्तु मुच्यते बडवाभृतः ॥ इति । (३६)

एतदुक्तं भवति । दुर्भिक्षे पोषणेन कारितो दासो गोयुगप्रदाना-
न्मुच्यते । आहितदासस्तु स्वामिनो गृहीत ऋणे प्रत्यर्पिते सति उत्तमर्ण-
दास्याद्विमुच्यते । ऋणदासस्तु स्वकृतमृणं येनोत्तमर्णाय यावद्धनं दत्त्वा-
पाकृतं तस्मै तावद्धनं सवृद्धिकं दत्त्वा विमुच्यते । तवाहमित्युपगताद-
यस्त्रयो दासाः स्वनिर्वर्त्यांश्लीलव्यापारनिर्वर्त्तकदासान्तरप्रदानाद्वि-
मुच्यन्ते । कृतकालस्तु दासो दास्यावधित्वेन परिभाषितकालस्यातिक्र-
मणाद्विमुच्यते । भक्तदासस्तु भक्तस्योत्क्षेपणाद्भक्षितभक्तमूल्यसमर्पणाद्विमु-
च्यते । गृहदासीलोभेन दासत्वं प्राप्तस्तत्सम्भोगत्यागाद्विमुच्यत इति ।
दासाभासानां त्यागमाह याज्ञवल्क्यः—

बलादासीकृतश्चैरैर्विक्रीतश्चापि मुच्यते । इति । (२।१८२)

अपिशब्देन दत्ताहितौ गृह्येते । ततश्चायमर्थः । बलात्कारेण यो दा-
सीकृतः यश्च चौरैरपहृत्य दासत्वेन विक्रीत आहितो दत्तो वा स यस्य
पार्श्वे दासभावेन तिष्ठति तेन प्रागुक्तमोचनहेतुमन्तरेणैव शीघ्रं मोच-
नीय इत्यर्थः । यदि तेन लोभादिवशादसौ न मुक्तस्तदा राज्ञा मोच-
यितव्य इत्याह—

नारदः,

चौरापहृतविक्रीता ये च दासीकृता बलात् ।
राज्ञा मोचयितव्यास्ते दासत्वं तेषु नेष्यते ॥ (व्य०प०५।३८)
चौरापहृताश्च ते विक्रीताश्चेति कम्मधारयः ।

यस्त्वेकस्य दास्यं पूर्वमङ्गीकृत्यापरस्यापि दासत्वमङ्गीकरोति असावप-
रेणापि विवर्जनीय इति वचोभङ्गा—

स एवाह,

तवाहमिति चात्मानं योऽस्वतन्त्रः प्रयच्छति ।

न स तं प्राप्नुयात्कामं पूर्वस्वामी लभेत तम् ॥ इति ॥ (व्य०प०५।४०)

अस्वतन्त्रः=परदासत्वेनास्वतन्त्रः । कामं=नूतनस्वामिदास्यं कामयमानम् इतरदासीभवन्तं तं दासं पूर्वस्वामी गृह्णीयादित्यर्थः । एवं यदेतद्दासमधिकृत्योक्तं तत्सर्वं दास्यामपि समानन्यायत्वाद्योजनीयम् । दासीस्वामिनमधिकृत्य विशेषमाह—

कात्यायनः,

स्वां दासीं यस्तु सङ्गच्छेत् प्रसूता च भवेत्ततः ।

अवेक्ष्य बीजं कार्या स्याददासी सान्वया तु सा ॥ इति ।

स्वकृतगर्भाधानमनुसन्धाय सा दासी सन्तानसहिता दासत्वविमोक्षविधिना स्वकृतगर्भादेर्दासत्वपरिहारार्थमदासीत्वेन कार्या स्यादित्यर्थः । कः पुनर्दासत्वविमोक्षको विधिरित्याकाङ्क्षायामाह—

नारदः, (व्य०प०५श्लो०४२।४३)

स्वं दासमिच्छेद्यः कर्तुमदासं प्रीतमानसः ।

स्कन्धादादाय तस्यासौ भिन्धात्कुम्भं सहाम्भसा ॥

साक्षताभिः सपुष्पाभिर्मूर्द्धन्यङ्गिरवाकिरेत् ।

अदास इति चोक्ता त्रिः प्राङ्मुखं तमथोत्सृजेत् ॥ इति ।

अत्रापि दासशब्देन दास्या अपि ग्रहणम् । लिङ्गस्योद्देश्याविशेषणत्वेन ग्रहाधिकरणन्यायेनाविबक्षितत्वात् । (पू०मी०अ०३पा०१अधि०७) एवमुत्सर्गे सति यद्भवति तदाह—

स एव,

ततः प्रभृति वक्तव्यः स्वाम्यनुग्रहपालितः ।

भोज्यान्नोऽप्यप्रतिग्राह्यो भवत्यभिमतः सताम् ॥ इति ।

स्वाम्यनुग्रहेण दासापाकरणरूपेण । वक्तव्यः=सम्भाषणार्हः । अदास्यपि दासेन परिणीता या सा दासीत्वमेव भजतीत्याह—

कात्यायनः,

दासेनोढा त्वदासी या सापि दासीत्वमाप्नुयात् ।

यस्माद्भर्ता प्रभुस्तस्याः स्वाम्यधीनः पतिर्यतः ॥ इति ।

दासधनस्यापि तत्स्वामिधनत्वमित्याह—

स एव,

दासस्य तु धनं यत्स्यात् स्वामी तस्य प्रभुः स्मृतः । इति ।

ब्राह्मण्यादिषु दासीकरणे दण्डमाह—

कात्यायनः,

आद्याद्वाह्यणीं यस्तु विक्रीणीत तथैव च ।
राज्ञा तदकृतं कार्यं दण्ड्याः स्युः सर्व एव ते ॥
कामात्तु संश्रितां यस्तु कुर्याद्दासीं कुलस्त्रियम् ।
सङ्क्रामयेत चान्यत्र दण्ड्यस्तच्चाकृतं भवेत् ॥
बालघात्रीमदासीं च दासीमिव भुनक्ति यः ।
परिचारकपत्नीं वा प्राप्नुयात्पूर्वसाहसम् ॥ इति ।

तत्कार्यम् अकृतं निवर्त्तनीयमित्यर्थः । ते राज्ञा दण्ड्याः स्युरित्यन्वयः ।

विष्णुरपि—

यस्तूत्तमवर्णं दास्ये नियोजयति तस्योत्तमसाहसो दण्ड इति ।
क्वचिद्दासीविक्रयणे दण्डमाह—

कात्यायनः,

विक्रोशमाणां यो भक्तां दासीं विक्रेतुमिच्छति ।
अनापदिस्थः शक्तः सन् प्राप्नुयात् द्विशतं दमम् ॥ इति ।
द्विशतं पणानामितिशेषः । भक्तामित्यनेन दुष्टाया विक्रयणे दण्डाभा-
व इति दर्शितम् ।

इति अभ्युपेत्याशुश्रूषाख्यं व्यवहारपदम् ।

अथ वेतनानपाकमर्ख्यं व्यवहारपदम् ।

तत्र मनुः,

अतः परं प्रवक्ष्यामि वेतनस्याऽनपक्रियाम् । इति ।

तत्स्वरूपमाह नारदः—

भृतानां वेतनस्योक्तो दानादानविधिक्रमः ।

वेतनस्यानपाकर्म तद्विवादपदं स्मृतम् ॥ इति (व्य० प० ६।१)

वेतनं कर्ममूल्यं तस्यानपाकर्म भृत्यायासमर्पणं समर्पितस्य वा परा-
वर्त्तनम् । तत्र समर्पणे विशेषमाह—

स एव,

भृत्याय वेतनं दद्यात्कर्मस्वामी यथाक्रमम् । (१)

आदौ मध्येऽवसाने तु कर्मणो यद्विनिश्चितम् ॥ इति । (व्य० प० ६।२)

तुभ्यमेतावदहं दास्यामीति यद्वेतनं परिमाणतो निश्चितं तत् त्रिधा
विभज्य कर्मण आदिमध्यान्तेषु त्रिषु कालेष्वन्यतमकाले दद्यादित्यर्थः ।
एतच्चैतावद्वेतनं दास्यामीति भाषायाः सत्त्वे । असत्त्वे त्वाह—

स एव,

भृतावनिश्चितायां तु दशभागमवाप्नुयुः ।

लाभं गोवीर्यशस्यानां वणिग्गोपकृषीबलाः ॥ इति । (व्य०प०६।३)

दशभागं=दशमं भागम् । गोवीर्यं=पालयमानगवादिभवं पयोदध्यादि ।

यदि कर्मस्वामी भृत्याय दशमं भागं न प्रयच्छति तदाऽसौ राज्ञा दाप्य इत्याह—

याज्ञवल्क्यः,

दाप्यस्तु दशमं भागं वाणिज्यपशुशस्यतः ।

अनिश्चित्य भृतिं यस्तु कारयेत्स महीक्षिता ॥ इति ॥ (२।१९४)

यस्तु स्वामी वेतनपरिच्छेदमकृत्वैव भृत्यं कारयति स तस्माद्वाणिज्यपशुसस्यलक्षणात्कर्मणः सकाशाद्यल्लब्धं तस्य दशमं भागं भृत्याय महीक्षिता राज्ञा दापनीय इत्यर्थः ।

यत्तु—

त्रिभागं पञ्चभागं वा गृह्णीयात्सीरवाहकः ।

इति बृहस्पतिवचनम् । तद्वह्वायाससाध्याकृष्टक्षेत्रविषयम् । व्यवस्थितविकल्पश्चायम् । कथमत्र व्यवस्थेत्याकाङ्क्षायामाह—

स एव,

भक्ताच्छादभृतः सीराज्ञागं गृह्णीत पञ्चमम् ।

जातशस्यात्त्रिभागं तु प्रगृह्णीयादथाभृतः ॥ इति ।

अशनाच्छादनाभ्यां भृतः कृषीबलो लाङ्गलविकृष्टक्षेत्रजातशस्यात्पञ्चमं भागं गृह्णीयात् । ताभ्यामभृतस्तु तृतीयं भागमित्यर्थः । अथवा यत्रैतावहास्यामीति नास्ति परिभाषा तत्र बृद्धमनूक्तं द्रष्टव्यम् ।

समुद्रयानकुशला देशकालार्थदर्शिनः ।

नियच्छेयुर्भृतिं यां तु सा स्यात्प्रागकृता यदि ॥ इति ।

एतावहास्यामीति परिभाषितेऽपि क्वचित्कृतान्नयूनमपि स्वबुद्धिमात्रपरिकल्पितं देयं क्वचित्ततोऽधिकमपि देयमित्याह—

याज्ञवल्क्यः,

देशं कालं च योऽतीयाल्लभं कुर्याच्च योऽन्यथा ।

तत्र स्यात् स्वामिनश्छन्दोऽधिकं देयं कृतेऽधिके ॥ इति । (२।१७५)

यो भृत्यः स्वाम्यनुज्ञां विना स्वातन्त्र्येण वाणिज्यादिकर्मणः फलसाधकत्वापादकं देशं कालं चातिक्रामति लभं वा बहुतरव्ययेन स्वल्पं करोति तस्मै पूर्वपरिभाषितभृतिमध्ये स्वामी स्वेच्छानुसारेण किञ्चिद्दद्यात् । यस्तु स्वातन्त्र्येण बहुलभं करोति तस्मै परिभाषितमूल्यादधिकं किञ्चिद्देयं स्वामिना पारितोषिकमित्यर्थः ।

अनेकभृत्यसाध्यकर्मणि वेतनार्पणप्रकारमाह—

स एव,

यो यावत्कुरुते कर्म तावत्तस्य तु वेतनम् ।

उभयोरप्यसाध्यं चेत्साध्ये कुर्याद्यथाश्रुतम् ॥ इति । (२।१९६)

उभयोरपीत्यपिना बहूनां ग्रहणम् । अस्मिन् गृहादौ कृते भवतामेताव-
द्वास्यामीति परिभाषिते द्विवहुभिरारब्धं कर्म यदि व्याध्यादिवशात्
समापितं तदा तेषु यो यावत्कर्म करोति तस्मै तत्कर्मानुसारेण मध्य-
स्थपरिकल्पितं वेतनं देयम् । न तु साम्येन दानं न च परिसमाप्त्यभा-
वाद्दानम् । यदि तैः समापितं तदा यथापरिभाषितं देयं न तु प्रत्येकं
कृत्स्नं दातव्यं नापि कर्मानुसारेण परिकल्प्य दातव्यमित्यर्थः ।

यस्तु वेतनं गृहीत्वा समर्थोऽपि न कर्म करोति तं प्रत्याह—

बृहस्पतिः,

गृहीतवेतनः कर्म न करोति यदा भृतः ।

समर्थश्चेद्दमं दाप्यो द्विगुणं तच्च वेतनम् ॥ इति ।

दमं=शक्त्यनुसारेण राज्ञे दद्यात् । गृहीतं च वेतनं द्वैगुण्येन स्वामिने
दद्यादित्यर्थः ।

नारदोऽपि—

भृतिं गृहीत्वाऽकुर्वाणो द्विगुणां भृतिमावहेत् । इति । (व्य०प०६।५)

याज्ञवल्क्योऽपि—

गृहीतवेतनः कर्म त्यजन् द्विगुणमावहेत् । इति । (२।१९३)

अस्मिन्नेव विषये वेतनाग्रहणे त्वाह स एव,—

अगृहीते समं दाप्य इति ।

यावता वेतनेन भृत्यत्वमङ्गीकृतं तावदेव स्वामिने दद्यान्न तु
राज्ञे दण्डमित्यर्थः । यद्वाङ्गीकृतां भृतिं दत्त्वा बलात्कारयितव्य
इत्याह—

नारदः,

कर्माकुर्वन् प्रतिश्रुत्य कार्यो दत्त्वा भृतिं बलात् । इति । (व्य०प०६।५)

प्रतिश्रुत्येति प्रारम्भस्याप्युपलक्षणार्थम् । अत एव—

कात्यायनः,

कर्मारम्भं तु यः कृत्वा सिद्धिं नैव तु कारयेत् ।

बलात्कारयितव्योऽसावकुर्वन् दण्डमर्हति ॥ इति ।

कियद्द्रव्यं दण्ड्य इत्यपेक्षायामाहतुर्वृद्धमनुबृहस्पती—

प्रतिश्रुत्य न कुर्याद्यः स कार्यः स्याद्वलादपि ।

स चेन्न कुर्यात्तत्कर्म प्राप्नुयाद्विशतं दमम् ॥ इति ।

द्विशतं=कार्षापणद्विशतमित्यर्थः । यत्तु मनुवचनम्—

भृतोऽनात्तौ न कुर्याद्यो दर्पात्कर्म यथोदितम् ।

स दण्ड्यः कृष्णलान्यष्टौ न देयं तस्य वेतनम् ॥ इति । (८:२१५)

तदल्पदण्डत्वाद्भागासिद्धिविषयमिति स्मृतिचन्द्रिकायाम् । अर्धन्यून-
कर्मकरणविषयमिति मदनरत्ने । किञ्चिन्न्यूनकर्मकरणे त्वाह—

स एव,

यथोक्तमार्तः सुस्थो वा यस्तत्कर्म न कारयेत् ।

न तस्य वेतनं देयमल्पोनस्यापि कर्मणः ॥ इति । (८:२१७)

सुस्थो वा कर्म न कारयेदिति वदता सुस्थेऽपि स्वयं कर्तृत्वानिय-
मो नास्तीति दर्शयति । आत्तौ यदि आर्त्युपशमानन्तरं स्वाङ्गीकृतं क-
र्म करोति तदार्तैर्दीर्घकालतया कालक्षेपे ऽपि भृत्यदोषाभावाद्धेतनम्
सौ निर्विवादं लभत इत्याह—

स एव,

आर्तस्तु कुर्यात् सुस्थः सन् यथाभाषितमादितः ।

सुदीर्घस्यापि कालस्य तल्लभेतैव वेतनम् ॥ इति । (८:२१६)

आदितः=आदौ । यथाभाषितं=यथा प्रतिज्ञातं तथा कुर्यादित्यर्थः । सुदी-
र्घस्यापि कालस्य अत्ययेऽपीति शेषः । यस्तु कालविशेषावधिकं कर्म प्रति-
ज्ञाय तत्कालापूर्त्तावेव कर्म त्यजति तं प्रत्याह—

नारदः,

कालेऽपूर्णे त्यजन् कर्म भृतेर्नाशमवाप्नुयात् । इति ।

अत्र दण्डमप्याह विष्णुः,

भृतकश्चापूर्णे काले त्यजन् सकलमेव मूल्यं जह्यात् राज्ञे च पणश-
तं दद्यादिति ।

मूल्यं=वेतनम् । स्वामिदोषास्यागे तु यावति काले कर्म कृतं तत्का-
लानुसारेण कल्पितं वेतनं लभत इत्याह—

नारदः,

स्वामिदोषादपक्रामन् यावत्कृतमवाप्नुयात् । इति ।

स्वामिदोषो=विनापराधं निष्ठुरभाषणादि । अत्र दण्डमप्याह—

विष्णुः,

स्वामी चेद्भृतकमपूर्णे काले जह्यात् तस्य सर्वमेव मूल्यं दद्यात् प-
णशतं च राजन्यन्यत्र भृतकदोषादिति ।

स्वामिद्रव्यस्य भृत्यदोषेण नाशो यत् कर्तव्यं तदाह—

स एव,

तद्दोषेण यद्विनश्येत्तत् स्वामिने देयमन्यत्र दैवोपघातादिति ।

द्वेषोपघातो राजकृतस्याप्युपलक्षणम् । स्वामिने देयं मूल्यद्वारेणेतिशेषः । अत्र दासविशेषाद्विशेषमाह—

वृद्धमनुः,

प्रमादान्नाशितं दाप्यः समं द्विर्द्रोहनाशितम् । इति ।

प्रमादान्नाशितमनवधाननाशितं सममेव दद्यात् । द्रोहनाशितं तीव्रप्रहारादिना द्रोहेण नाशितं द्विर्दाप्यो द्विगुणं दाप्य इत्यर्थः । भृत्यदोषाभावे यदन्यत एव नष्टं तन्न देयमित्याह—

स एव,

न तु दाप्यो हृतं चौरैर्दग्धमूढं जलेन वा । इति ।

जलं=नीतम् । यस्तु वाहको वाह्यं द्रव्यं प्रज्ञाहीनत्वादिना स्वदोषेण नाशयति तं प्रत्याह—

नारदः,

भाण्डं व्यसनमागच्छेद्यदि वाहकदोषतः ।

दाप्यो यत्तत्र नष्टं स्यात् देवराजकृतादृते ॥ इति । (व्य० प० ६।१)

भाण्डं=वहनीयं द्रव्यं क्रमुकादि । व्यसनं=नाशम् । अत्र भाण्डवाहकयोः ग्रहणं क्रमेण बलीवर्हकृषीबलयोरुपलक्षणमिति मदनरत्ने । अत्रापि—

प्रमादान्नाशितं दाप्यः समं द्विर्द्रोहनाशितम् ।

इति वृद्धमनुको विशेषोऽवगन्तव्यः । यस्तु वाहकः स्वदोषेण प्रस्थानविघ्नं करोति स द्विगुणां भृतिं दाप्य इत्याह—

कात्यायनः,

विघ्नं यो वाहको दाप्यः प्रस्थाने द्विगुणां भृतिम् । इति ।

विघ्नं करोतीतिशेषः । वाहकग्रहणं प्रदर्शनार्थं न तु विवक्षितम् । तेनागुर्ध्यादिविघ्नकारिणोऽप्येतदिति मन्तव्यम् । अत एव—

नारदः,

द्विगुणां तु भृतिं दाप्यः प्रस्थाने विघ्नमाचरन् । (व्य० प० ६।८)

इति सामान्येनोक्तवान् ।

याज्ञवल्क्योऽपि—

प्रस्थानविघ्नकृच्चैव प्रदाप्यो द्विगुणां भृतिम् । इति । (२।१२७)

एतच्च भृत्यान्तरसम्पादनकालासम्भवविषयम् । अङ्गीकृतकर्माकरणस्यापि यदा सहायान्तरलाभेन प्रस्थानविघ्नानापादकत्वं तदा त्वाह—

स एव,

प्रक्रान्ते सप्तमं भागं चतुर्थं पथि सन्त्यजन् ।

भृतिमर्धपथे सर्वा प्रदाप्यस्त्याजकोऽपिच ॥ इति (२।१२८)

प्रक्रान्ते कर्माणि स्वाङ्गीकृतं कर्म त्यजन् भृत्यो भृतेः सप्तमं भागं

दाप्यः । गमने प्रारब्धे पथि त्यजन् भृतेश्चतुर्थं भागम् । अर्धपथे त्यजन् सर्वां भृतिमित्यर्थः । त्याजकोऽपिचेत्यस्यायमर्थः । गमनारम्भानन्तरं स्वामी यदि त्याजयति तदा पूर्वोक्तक्रमेण भृत्याय सप्तमभागादिकं दापनीय इति । एतच्चाव्याधितादिविषयम् । व्याधितस्यापराधाभावात् । यच्च स्वामिना त्याजने चतुर्थभागदापनमुक्तं तदविक्रीतभाण्डस्वामिविषयम् । विक्रीतभाण्डस्वामिना यत् कर्त्तव्यं तदाह—

वृद्धमनुः,

पथि विक्रीय तद्भाण्डं वणिक् भृत्यं त्यजेद्यदि ।

अथ तस्यापि देयं स्याद्भृतेरर्थं लभेत सः ॥ इति ।

पथि भाण्डस्य चौरादिभिः प्रतिरोधे राजादिभिरपहृते स्वामिनः कर्त्तव्यमाह—

कात्यायनः,

यदा च पथि यद्भाण्डमासिञ्चेन ह्रियेत वा ।

यावानध्वा गतस्तेन प्राप्नुयात्तावतो धनम् ॥ इति ।

भाटकस्वीकृतेन यानादिना भाण्डनेतारं प्रत्याह—

नारदः,

अनयन् भाटयित्वा तु भाण्डवान्यानवाहने ।

दाप्यो भृतिचतुर्भागं सर्वामर्धपथे त्यजन् ॥ इति (व्य० प० ६।७)

यानं=शकटादि । वाहनम्=अश्वादि । अयमर्थः । यो यानादिना भाण्डनयनं कर्त्तुं परकीयं यानादिकं भाटयित्वा प्रापणादिकार्योपाधिकं परिक्रयं कृत्वा तं न नयति स यानस्वामिने परिकल्पितस्य भाटकस्य चतुर्थींशं दाप्यः । यस्तु तं नीत्वाऽर्द्धमार्गं त्यजति स सर्वां भृतिं दाप्य इति । यस्तु शकटादिकं भाटयित्वा तमेवोपकारशून्यमादाय देशान्तरं गच्छति भाटकं च न प्रयच्छति तं प्रत्याह—

वृद्धमनुः,

यो भाटयित्वा शकटं नीत्वा वान्यत्र गच्छति ।

भाटं न दद्याद्दाप्यः स्यादनुदस्यापि भाटकम् ॥ इति ।

अनुदस्यापि अकृतोपकारस्यापीत्यर्थः । यस्तु कृते कृत्ये समनन्तरं वाहनादेः समर्पणं न करोति तस्य समर्पणपर्यन्तभाटकदानमाह—

कात्यायनः,

हस्त्यश्वगोखरोष्ट्रादीन् गृहीत्वा भाटकेन यः ।

नाप्येत् कृतकृत्यः संस्तावद्दाप्यः स भाटकम् ॥

गृहवार्यापणादीनि गृहीत्वा भाटकेन यः ।

स्वामिने नाप्येद्यावत्तावद्दाप्यः सभाटकम् ॥ इति ।

वारिशब्देन तदाधारभूतं पात्रं लक्ष्यते । नार्पयेत् कृतकृत्यः सन्नि-
त्यनुषङ्गः । परभूमौ गृहनिर्माणाय भाटकदातारं प्रत्याह—

नारदः,

परभूमौ गृहं कृत्वा स्तोमं दत्त्वा वसेत्तु यः ।

स तद्गृहीत्वा निर्गच्छेत्तृणकाष्ठेष्टकादिकम् ॥ इति । (व्य०प०६।२०)

स्तोमं=भाटकम् । स्तोमाप्रदानेऽप्याह—

स एव, (व्य०प०६।२१)

स्तोमाद्विना वसित्वा तु परभूमौ वनिश्चितः ।

निर्गच्छेत्तृणकाष्ठानि न गृह्णीयात् कथञ्चन ॥

यान्येव तृणकाष्ठानि त्विष्टका विनिवेशिताः ।

विनिर्गच्छेत्तु तत्सर्वं भूमिस्वामिनि वेदयेत् ॥ इति । (न लब्धम्)

स्वामिने निवेदयेदित्यर्थः । अनिश्चित इति वदता तृणकाष्ठादिग्रहणाग्र-
हणपरिभाषाविहीनविषयमेतदिति दर्शितम् । परिभाषाविषयं तु यथा-
परिभाषितं कर्त्तव्यम् । भाटकेन गृहीतानां जलपात्रादीनां भङ्गे नाशे च
विशेषमाह—

स एव,

स्तोमवाहीनि भाण्डानि पूर्णकालान्युपानयेत् ।

ग्रहीतुरामवेद्भग्नं नष्टं चान्यत्र संप्लवात् ॥ इति । (व्य०प०६।२२)

स्तोमवाहीनि=भाटकगृहीतानि । पूर्णपरिभाषितभाटकालानि तत्स्वा-
मिनं प्रापयेदिति पूर्वाद्धार्थः । भग्नमेकदेशेन विकृतम् । नष्टम्=कात्स्न्येन
विकृतम् । संप्लवः=परस्परसङ्घर्षः । तद्भिन्नप्रकारेण यद्भग्नं नष्टं च तज्ज्ञा-
टकग्रहीतुर्भवति । संप्लवेन तु यद्भग्नं नष्टं च तज्ज्ञाटकदात्रा पूर्ववत्कृत्वा
मूल्यद्वारेण चादेयमित्यर्थः । व्याधितस्य भृत्यस्य स्वामिना पथित्यागे
दण्डमाह—

कात्यायनः,

त्यजेत्पथि सहायं यः श्रान्तं रोगार्त्तमेव वा ।

प्राप्नुयात् साहसं पूर्वं ग्रामे ज्येष्ठमपालयन् ॥ इति ।

स्वाम्यनुज्ञातेन भृत्येनापराधे कृते सोऽपराधः स्वामिनएवेत्याह—

बृहस्पतिः,

प्रभुणा विनियुक्तः सन् भृतको विदधाति यः ।

तदर्थमशुभं कर्म स्वामी तत्रापराध्नुयात् ॥ इति ।

स्वामी कृतकर्मणे भृतकाय यदि न वेतनं ददाति तदाऽसौ राज्ञा
दापनीयः । इत्याह—

स एव,

कृते कर्मणि यः स्वामी न दद्याद्वेतनं भृते ।

राज्ञा दापयितव्यः स्याद्वेतनं चानुरूपतः ॥ इति ।

वेश्यातदुपभोक्तृविषये नारद आह—

शुल्कं गृहीत्वा पण्यस्त्री नेच्छन्ती द्विगुणं वहेत् ।

(१) अनिच्छन् शुल्कदातापि शुल्कहानिमवाप्नुयात् ॥ इति । (व्य० प० ६।१८)

एतदव्याधितादिविषयम् । व्याधितादिविषये त्वाह—

बृहस्पतिः,

व्याधिता सश्रमा व्यग्रा राजकार्यपरायणा ।

आमन्त्रिता च नागच्छेद्वाच्या वडवा स्मृता ॥ इति ।

आमन्त्रिता=आहूता । वडवा=दासी । तद्ग्रहणमत्र पण्यस्त्रीप्रदर्शनार्थम् ।

उपभोक्तारं प्रत्याह—

नारदः, (व्य० प० ६)

अप्रयच्छंस्तथा शुक्लमनुभूय पुमान् स्त्रियम् । (१८)

अक्रमेण तु सङ्गच्छेद्घातदन्तनखादिभिः ॥ (इदं नास्ति)

अयोनौ यः समाक्रामेद्बहुभिर्वापि वासयेत् ।

शुल्कं सोऽष्टगुणं दाप्यो विनयं तावदेव तु ॥ इति । (१९)

वेश्यायास्त्वपराधे दण्डादिकं मत्स्यपुराणे दर्शितम्—

गृहीत्वा वेतनं वेश्या लोभादन्यत्र गच्छति ।

तां दमं दापयेद्घादितरस्यापि भाटकम् ॥ इति ।

इतरस्य=दत्तशुल्कस्य । तत्रैव विशेषान्तरमुक्तम्—

अन्यमुद्दिश्य वेश्यां यो नयेदन्यस्य कारणात् ।

तस्य दण्डो भवेद्राज्ञः सुवर्णस्य च माषकम् ॥

नीत्वा भोगं न यो दद्याद्दाप्यो द्विगुणवेतनम् ।

राज्ञश्च द्विगुणं दण्डं तथा धर्मो न हीयते ॥

बहूनां व्रजतामेकां सर्वे तद्विगुणं धनम् ।

तस्यै दद्युः पृथक् राज्ञे दण्डं च द्विगुणं परम् ॥ इति

अत्र निर्णेतृनाह नारदः—

वेश्याः प्रधाना यास्तत्र कामुकास्तद्गृहोषिताः ।

तत्समुत्थेषु कार्येषु निर्णयं संशये विदुः ॥ इति ।

इति वेतनादानाख्यं व्यवहारपदम् ।

अथ संविद्यतिक्रमाख्यं व्यवहारपदम् ।

तस्य स्वरूपं व्यतिरेकमुखेन दर्शयति—

नारदः,

पाखण्डनैगमादीनां स्थितिः समय उच्यते ।

समयस्यानपाकर्म तद्विवादपदं स्मृतम् ॥ इति (व्य०प०१०।१)

पाखण्डाः=वैदिकमार्गद्वेषिणः क्षपणकादयः । नैगमाः=सार्थिका वणिज इति मदनरत्ने । नैगमाः=वेदप्रामाण्याभ्युपगन्तारः पाशुपतादय इति मिताक्षरायाम् । आदिशब्देन विद्वद्ब्राह्मणसमूहादीनां ग्रहणम् । समयस्यानपाकर्म अव्यतिक्रमः समयपरिपालनमिति यावत् । तद्व्यतिक्रम्यमाणं विवादपदं भवतीत्यर्थः । तदुपयोग्यर्थमाह—

बृहस्पतिः,

वेदविद्याविदो विप्रान् श्रोत्रियानग्निहोत्रिणः ।

आहृत्य स्थापयेत् तत्र तेषां वृत्तिं प्रकल्पयेत् ॥ इति ।

याज्ञवल्क्योऽपि—(२।१८५)

राजा कृत्वा पुरे स्थानं ब्राह्मण्यं न्यस्य तत्र तु ।

त्रैविद्यं वृत्तिमद् ब्रूयात् स्वधर्मः पालयतामिति ॥

ब्राह्मणानां समूहो ब्राह्मणम् । “ब्राह्मणमाणववाडवाद्यत्” इति (अ०४ पा०२सू०४२)सूत्रेण यत् । विद्या वेदाः तिसृणां विद्यानां समाहारास्त्रिविद्यम् । त्रिविद्यमधीते इति त्रैविद्यम् । “तदधीते तद्वेद” इत्यनेन सूत्रेण (अ०४पा०२ सू०५९) अण् प्रत्ययः । ननु “द्विगोर्लुगनपत्ये” (अ०४पा०१सू०८८) इति सूत्रेणाणो लुक्स्मान्न भवति । द्विगुनिमित्तत्वाभावादिति गृहाण । तेषां वृत्तिं प्रकल्पयेदित्यस्यार्थो बृहस्पतिनैवं विवृतः—

अनाच्छेद्यकरास्तेभ्यः प्रदद्याद्गृहभूमिकाः ।

युक्ता भव्याश्च नृपतिर्लेखयित्वा स्वशासनम् ॥ इति ।

अनाच्छेद्यकराः=अग्राह्यकराः । एतदुक्तं भवति । आगामिनृपतिभिरग्राह्यकराः स्वेन विसृष्टकराश्च गृहभूमीः प्रदद्यादिति । एवं नियुक्तैर्यत्कर्त्तव्यं तदाह—

याज्ञवल्क्यः,

निजधर्माविरोधेन यस्तु सामयिको भवेत् ।

सोऽपि यत्नेन संरक्ष्यो धर्मो राजकृतश्च यः ॥ इति (२।१८६)

निजधर्माविरोधेन=श्रौतस्मार्त्तकर्माविरोधेन । सामयिकः=समयाभिपक्षो यो धर्मो गोप्रचारोदकरक्षणदेवगृहपालनादिरूपः सोऽपि यत्नेन पालनीयः । यश्च राज्ञा कृतो जिघर्माविरोधेनैव यः सामयिको धर्मो याव

त्यथिकं भोजनं देयमस्मदरातिमण्डले तुरगादयो न प्रस्थापनीया इत्ये-
वंरूपः सोऽपि यत्नेन रक्षणीय इत्यर्थः ।

बृहस्पतिरपि—

नित्यं नैमित्तिकं काम्यं शान्तिकं पौष्टिकं तथा ।

पौराणां कर्म कुर्युस्ते सन्दिग्धे निर्णयं तथा ॥ इति ।

पौराणां=पुरवासिनामित्यर्थः । एवं राजनियुक्तसमुदायविशेषस्य
कार्यविशेष उक्तः । सर्वसमुदायानां च कार्यमाह—

स एव,

ग्रामश्रेणिगणानां च सङ्केतः समयक्रिया ।

बाधाकाले तु सा कार्या धर्मकार्ये तथैव च ॥

चाटचौरभये बाधाः सर्वसाधारणाः स्मृताः ।

तत्रोपशमनं कार्यं सर्वैर्नैकेन केनचित् ॥ इति ।

गणानां चे त्यत्र चशब्दः पाखण्डनैगमादीनां समुच्चयार्थः । ततश्च गण-
पाखण्डनैगमादीनां समयकरणमन्तरेण यद्युपद्रवो दुष्परिहरः धर्मकार्यं
च दुःसाध्यं तदा परिभाषिकी समयक्रिया सर्वैर्मिलितैः कार्या । चाटो
वृकः । चाटचौरादिभ्यो भये प्राप्ते तदुपशमनं सर्वैः कार्यमित्यर्थः ।

धर्मकार्यमपि सम्भूय कार्यमित्युक्तं तेनैव—

सभाप्रपादेवगृहतटाकारामसंस्कृतिः ।

तथानाथदरिद्राणां संस्कारो यजनक्रिया ॥

कुलायननिरोधश्च कार्यमस्माभिरंशतः ।

यत्रैतल्लिखितं पत्रे धर्म्या सा समयक्रिया ॥

पालनीया समस्तैस्तेर्यः समर्थो विसंवदेत् ।

सर्वस्वहरणं दण्डस्तस्य निर्वासनं पुरात् ॥ इति ।

सभा=मण्डपः । प्रपा=पानीयशालिका । आरामः=उपवनम् । संस्कृतिः=
जीर्णोद्धारः । संस्कारः=उपनयनादिकः प्रेतदहनादिकश्च । यजनक्रिया=सोम-
यागादिकर्तृभ्यो दानम् । कुलायननिरोधः=कुलायनस्य दुर्भिक्षाद्यपगमप-
र्यन्तस्य धारणम् । कुल्यायननिरोधश्चेति कल्पतरौ पाठः । कुल्यायनानिरोधः=
कुल्यायाः प्रवर्त्तनप्रतिबन्धौ । एवंकृता समयक्रिया न केवलं समुदायि-
भिरेव पालनीया अपि तु राज्ञापीत्याह—

नारदः,

पाखण्डनैगेमश्रेणिपूगन्नातगणादिषु ।

संरक्षेत्समयं राजा दुर्गे जनपदे तथा ॥ इति । (व्य०प०१०१२)

पाखण्डा=वेदोक्तलिङ्गधारणव्यतिरिक्ताः सर्वे लिङ्गिनः । तेषु विहित-

मिक्षाचरणाद्याः सन्ति । नैगमाः=सार्थिका वणिक्प्रभृतयः । तेषु सक-
ञ्चुकसन्देशहरपुरुषातिरस्कारिणो दण्ड्या इत्येवमादयो बहवः समया
विद्यन्ते । अथ वा नैगमाः=आप्तप्रणेतृत्वेन ये वेदं प्रमाणमिच्छन्ति पाशु-
पतादयः । श्रेणयः=एकशिख्योपजीविनः । तास्विदमनयैव श्रेण्या वि-
क्रेयमित्येवमादिकाः समया वरीवर्त्तन्ते । पूगा=हस्त्यश्वारोहादयः ।
व्रातगणशब्दयोरर्थमाह—

कात्यायनः,

नानायुधधरा व्राताः समवेतास्तु कीर्त्तिताः ।

कुलानां हि समूहस्तु गणः सम्परिकीर्त्तितः ॥ इति ।

पूगे व्राते चान्यमुत्सृज्य समरे न गन्तव्यमित्येवमादयः समयो व-
र्त्तन्ते । गणे तु पञ्चमे दिने पञ्चमे वर्षे वा कर्णवेधः कर्त्तव्य इत्येवमादिः
समयोऽस्ति । गणादीत्यत्रादिशब्देन ब्रह्मपुरीनिविष्टस्य महाजनादेः प-
रिग्रहः । तत्र गुरुदक्षिणाद्यर्थमागतो माननीय इत्यादिः समयोऽस्ति ।
दुर्गे तु धान्यादिकं गृहीत्वा अन्यत्र न तद्विक्रेयमित्यादिरस्ति समयः ।
जनपदे तु काचिद्विक्रेतृसकाशात्कचित्क्रेतृसकाशाच्छुल्कप्रहणमित्याद्यने-
कविधः समयो वरीवर्त्तते । तदेतत्समयजातं यथा न भ्रश्यति तथा रा-
जा कुर्यादित्यर्थः । समुदायादिपुरुषविषये विशेषमाह—

बृहस्पतिः,

कोशेन लेख्यक्रियया मध्यस्थैर्वा परस्परम् ।

विश्वासं प्रथमं कृत्वा कुर्युः कार्याण्यनन्तरम् ॥ इति ।

कोशेन=देवतास्त्रानोदकपानेन । लेख्यक्रियया=समयपत्रेण । मध्यस्थैः=प्र-
तिभूमिः । कार्याणि=समूहकार्याणि । एतदुक्तं भवति । समुदायिभिः पर-
स्परं समयातिक्रमाभावाय कोशादिभिर्विश्वासमुत्पाद्य सामयिककार्या-
णि कर्त्तव्यानीति ।

कात्यायनोऽपि—

समूहानां तु यो धर्मस्तेन धर्मेण ते सदा ।

प्रकुर्युः सर्वकर्माणि स्वधर्मेषु व्यवस्थिताः ॥ इति ।

सामयिकधर्मनिजधर्मानतिक्रमेण समूहकार्याणि समुदायिनः
कुर्युरित्यर्थः ।

याज्ञवल्क्योऽपि—

निजधर्माविरोधेन यस्तु सामयिको भवेत् ।

सोऽपि यत्नेन संरक्ष्यो धर्मो राजकृतश्च यः ॥ इति । (२।१८६)

निजधर्माविरोधेनेत्यनेन निजधर्मविरोधी सामयिको धर्मो यथा

३१४ वीरमित्रोदयव्यवहारप्रकाशस्य प्रमेयनिरूपणप्र०

सन्ध्यावन्दनवेलायां सर्वैरेव स्वव्यापारपरिहारेण राजभवनं प्रत्या-
गन्तव्यं यो नायास्यति तस्य प्रथमसाहसो दण्ड इति नासौ रक्ष्य
इत्यर्थादुक्तम् ।

कात्यायनोऽपि—

अविरोधेन धर्मस्य निर्जितं राजशासनम् ।

तस्यैवाचरणं पूर्वं कर्त्तव्यं तु नृपाज्ञया ॥ इति ।

धर्मस्य=श्रौतस्मार्त्तादिधर्मस्य । निर्जितं=कृतमित्यर्थः । राज्ञा प्रवर्त्ति-
तान् धर्मान् यो नानुपालयति तस्य दण्ड्यतामाह—

स एव,

राज्ञा प्रवर्त्तितान् धर्मान्यो नरो नानुपालयेत् ।

गर्ह्यः स पापो दण्ड्यश्च लोपयन् राजशासनम् ॥ इति ।

विचित्रबुद्धिभिः समुदायिभिरनेकैरैकमत्येन कार्यकरणासम्भवात्
द्वित्राः पञ्च वा कार्यचिन्तकाः कर्त्तव्या इत्याह—

बृहस्पतिः,

द्वौ त्रयः पञ्च वा कार्याः समूहहितवादिनः ।

कर्त्तव्यं वचनं तेषां ग्रामश्रेणिगणादिभिः ॥ इति ।

कार्यचिन्तकेषु हेयोपादेयान् दर्शयति—

स एव,

विद्वेषिणो व्यसनिनः शालीनालसभीरवः ।

लुब्धातिवृद्धबालाश्च न कार्याः कार्यचिन्तकाः ॥

शुचयो वेदधर्मज्ञाः दक्षा दान्ताः कुलोद्भवाः ।

सर्वकार्यप्रवीणाश्च कर्त्तव्याश्च महत्तमाः ॥ इति ।

शालीनाः=अधृष्टाः । कार्यचिन्तकाः=समुदायकार्यसाधकबाधकविचा-
रकाः । कार्यचिन्तकानामपि समूहहितवादिनां वचनं सर्वैः समूहि-
भिः कार्यमित्याह—

याज्ञवल्क्यः,

कर्त्तव्यं वचनं सर्वैः समूहहितवादिनाम् । इति ।

समूहिनः प्रतिकूलस्य प्रथमसाहसं दण्ड इत्याह—

स एव,

यस्तत्र विपरीतः स्यात्स दाप्यः प्रथमं दमम् ॥ इति । (२।१८८)

प्रथमं=पूर्वसाहसम् ।

कात्यायनोऽपि,

युक्तियुक्तं वचो हन्याद्वक्तुर्योऽनवकाशतः ।

अयुक्तं चै व यो ब्रूयात्स दाप्यः पूर्वसाहसम् ॥ इति ।

बृहस्पतिरपि—

यस्तु साधारणं हिंस्यात् क्षिपेत्त्रैविद्यमेव वा ।

सन्धिक्रियां विहन्याच्च स निर्वास्यस्ततः पुरात् ॥ इति ।

साधारणम्=समुदायग्राह्यं दण्डादिद्रव्यम् । हिंस्यात्=दण्ड्यादेः साहा-
य्यकरणान्नाशयेत् । क्षिपेत्=तिरस्कुर्व्यादित्यर्थः । समूहिनामप्यधर्मेण
द्वेषादिना कार्यकरणे दण्डमाह—

स एव,

बाधां कुर्युर्यदैकस्य सम्भूता द्वेषसंयुताः ।

राज्ञा तु विनिवार्यास्ते शास्याश्चैवानुबन्धतः ॥ इति ।

अनुबन्धतः=निग्रहतारतम्यानुसारेण । सुख्यानामपराधविशेषे दण्ड-
विशेषमाह—

याज्ञवल्क्यः,

गणद्रव्यं हरेद्यस्तु संविदं लङ्घयेच्च यः ।

सर्वस्वहरणं कृत्वा तं राष्ट्राद्विप्रवासयेत् ॥ इति । (२।१८७)

मुख्यदण्डने समूहस्यैवाधिकारः । अत एव—

कात्यायनः,

साहसी भेदकारी च गणद्रव्यविनाशकः ।

उच्छेद्याः सर्व एवैते विख्याप्यैव नृपे भृगुः ॥ इति ।

नृपे विख्याप्य गणेनोच्छेद्या इत्यर्थः । समूहाशक्तौ तस्य दण्डो राज्ञा वि-
धेयः । अत एव—

मनुः, (८।२१९।२२०।२२१)

यो ग्रामदेशसङ्क्रान्तं कृत्वा सत्येन संविदम् ।

विसंवदेन्नरो लोभात्तं राष्ट्राद्विप्रवासयेत् ॥

निगृह्य दापयेदनं समयव्यभिचारिणम् ।

चतुःसुवर्णान् षणिष्कांश्छतमानं च राजतम् ॥

एवं धर्मविधिं कुर्याद्धार्मिकः पृथिवीपतिः ।

ग्रामजातिसमूहेषु समयव्यभिचारिणाम् ॥ इति ।

एतेषां प्रवासनचतुःसुवर्णषणिष्कशतमानरूपाणां चतुर्णां दण्डानां
जातिविद्यागुणाद्यपेक्षया व्यवस्था कल्पनीया । यत्तु कश्चिदेतेषां चतुर्णां
दण्डानां क्रमेण ब्राह्मणादिचतुर्वर्णविषयत्वमित्याह । तदज्ञानविलासितम् ।
एतादृशव्यवस्थायां प्रमाणाभावात् । ब्राह्मणस्य प्रवासनं क्षत्रियादीनां
चतुःसुवर्णादिदण्ड इत्यस्यानुचितत्वाच्च ।

मर्मोद्घाटकादीनां पुराग्निर्वासनमेव दण्ड इत्याह—
बृहस्पतिः,

अरुन्तुदः सूचकश्च भेदकृत्साहसी तथा ।

श्रेणिपूगनृपद्विष्टः क्षिप्रं निर्वास्यते ततः ॥ इति ।

अरुन्तुदः=मर्मोद्घाटकः । सूचकः=पिशुनः । “पिशुनौ खलसूचकौ” इत्यभिधानात् । भेदकृत्=समुदायिषु वैमत्यकृत् । समूहस्थानां निर्वास्यते समूहेनेति शेषः । न च समूहस्य दण्डकरणेऽनधिकारात्समूहेनेति शेषकरणमयुक्तमिति वक्तव्यम् । पूर्वोक्तकात्यायनवचनेन समूहस्यैव मुख्यदण्डनेऽधिकारस्य प्रतिपादितत्वात् ।

पूगश्रेणिगणाध्यक्षाः पुरदुर्गनिवासिनः ।

वाग्धिग्दण्डपरित्यागं प्रकुर्युः पापकारिणाम् ॥

तैः कृतं यत्स्वधर्मेण निग्रहानुग्रहं नृणाम् ।

तद्राज्ञाप्यनुमन्तव्यं निस्सृष्टार्था हि ते स्मृताः ॥

इति बृहस्पतिनाप्यभिधानाच्च । वाग्दण्डः=पापिष्टोऽसीत्यादिभाषणम् । धिग्दण्डो=धिकत्वमित्यभिभाषणम् । परित्यागोऽसद्व्यहार्यत्वकरणं निर्वासनं वा । उभयत्रापि लोके परित्यागशब्दप्रयोगदर्शनात् । एतच्चार्थदण्डादेरुपलक्षणार्थम् । निग्रहानुग्रहमित्येतेन पुनः साम्येनाभिधानात् । निस्सृष्टार्था=अनुज्ञातकार्याः ।

नारदोऽपि—

पृथग्गणांस्तु ये भिन्नुस्ते विनेया विशेषतः ।

आवहेयुर्भयं घोरं व्याधिवत्ते ह्युपेक्षिताः ॥ इति ।

गणान्=श्रेण्यादिरूपान् समुदायान् ।

बृहस्पतिरपि—

तत्र भेदमुपेक्षां वा यः कश्चित्कुरुते नरः ।

चतुःसुवर्णषणिष्कास्तस्य दण्डो विधीयते ॥ इति ।

सुवर्णचतुष्टयषणिष्कायोः शक्त्यादितारतम्यानुसारेण गुणवद्गुणवद्विषयत्वेन वा व्यवस्था मन्तव्या ।

पाखण्ड्यादिसर्वसमूहेषु राज्ञा यथा वर्त्तितव्यं तदाह—

नारदः, (व्य० प० १०)

यो धर्मः कर्म यच्चैषामुपस्थानविधिश्च यः ।

यच्चैषां वृत्त्युपादानमनुमन्येत तत्तथा ॥ इति । (३)

धर्मश्चैत्यवन्दनादिः । कर्म=प्रातःपर्युषितभिक्षाटनादि । उपस्थानविधिः=समूहकार्यार्थं मृदङ्गादिध्वनिमाकर्ण्य मण्डपादौ मेलनम् । वृत्त्युपादानं=जी-

वनाय तापसवेषपरिग्रहः । तेषां पाखण्डिनामित्यर्थः । अन्यदपि राज-
कृत्यमाह—

स एव,

प्रतिकूलं च यद्राज्ञः प्रकृत्यवमतं च यत् ।

बाधकं च यदर्थानां तत्तेभ्यो विनिवर्त्तयेत् ॥ इति । (व्य०प०१०।४)

यद्राज्ञः प्रतिकूलं यथा,

यस्य राजस्तु कुरुते शूद्रो धर्मविवेचनम् ।

तस्य प्रक्षुभ्यते राष्ट्रं बलं कोशश्च नश्यति ॥ इति ।

एवञ्च सार्थिकादिशूद्रकर्तृकं चोरादीनां विवादे धर्मविवेचनं य-
द्राज्ञ इत्यस्योदाहरणं मन्तव्यम् । प्रकृत्या=स्वभावत एवावमतम्=अवज्ञा-
तार्थं पाखण्ड्यादिषु ताम्बूलभक्षणादिकम् । यच्चार्थानां बाधकं धननाश-
करादिकं रसवादादिकं तत्तेभ्यो विनिवर्त्तयेत् यथा ते न कुर्वन्ति तथा
कुर्यादित्यर्थः । अन्यदपि निवर्त्त्यमाह—

स एव, (व्य०प०१०)

दोषवत्करणं यत्स्यादनाम्नायं प्रकल्पितम् ।

प्रवृत्तमपि तद्राजा श्रेयस्कामो निवर्त्तयेत् ॥ (७)

यत् लोभादिदोषवत्करणं श्रुतिस्मृतिविरुद्धं विधवाद्यौ वेश्यात्वादिकं
पाषण्डादिभिः प्रकल्पितम् तद्वहुकालप्रवृत्तमपि राजा निवर्त्तनीयमित्यर्थः ।

त्रैविद्यानां प्रतिपादितं धर्मं श्रेण्यादिष्वतिदिशति —

याज्ञवल्क्यः,

श्रेणिनैगमपाखण्डिगणानामप्ययं विधिः ।

भेदं चैषा नृपो रक्षेत्पूर्ववृत्तं च पालयेत् ॥ इति । (२।१९२)

समूहकार्यार्थमागताय यद्राज्ञा समूहपूजार्थं दत्तं तद्यदि समूहा-
यासौ न ददाति तदा एतद्वत्तमेकादशगुणं दाप्य इत्याह—

स एव, (२।१८९।१९०)

समूहकार्यं आयातान् कृतकार्यान् विसर्जयेत् ।

स दानामानसत्कारैः पूजयित्वा महीपतिः ॥

समूहकार्ये प्रहितो यल्लभेत तदर्पयेत् ।

एकादशगुणं दाप्यो यद्यसौ नार्पयेत् स्वयम् ॥ इति ।

यल्लभेत समूहसम्माननार्थमिति शेषः । यतो राजदत्तं सर्वसाधारण-
मतो यथांशतो विभागं कृत्वा ग्राह्यं निःस्वादिभ्यो वा दातव्यमित्याह—

बृहस्पतिः,

ततो लभ्येत यत्किञ्चित् सर्वेषामेव तत्समम् ।

षाण्मासिकं मासिकं वा विभक्तव्यं यथांशतः ॥

देयं वा निःस्ववृद्धान्धस्त्रीबालानुरोगिषु ।

सान्तानिकादिषु तथा धर्म एष सनातनः ॥ इति ।

(१) एकस्य पुरुषस्य षण्मासनिर्वाहाय पर्याप्तं कुटुम्बस्य वैकस्य मा-
सनिर्वाहाय पर्याप्तं लब्धं यथाशतः स्वस्वांशानुरूपेण विभजनीयम्
निःस्वादिभ्यो वा देयमिति तात्पर्यार्थः । राजप्रसादलब्धवदणमपि स-
र्वेषां सममित्याह—

स एव,

यत्तैः प्राप्तं रक्षितं वा गणार्थं वा ऋणं कृतम् ।

राजप्रसादलब्धं च सर्वेषामेव तत्समम् ॥ इति ।

अयमर्थः । तैः समूहकार्यार्थं प्रहितैर्यत्सीमाविवादावधिकं क्षेत्रा-
मादिकं धर्माधिकरणे न्यायतः प्राप्तम् । यच्च परैरपह्रियमाणं रक्षितं,
यच्च समूहप्रयोजनार्थमुपात्तमृणम्, यच्च राजप्रसादलब्धं तत् सर्वं सर्वेषां
समुदायिनाम् । गणकृतमृणं सर्वेषां सममित्यस्य कचिदपवादमाह—

कात्यायनः;

गणमुद्दिश्य यत्किञ्चित्कृत्वर्णं भक्षितं भवेत् ।

आत्मार्यं विनियुक्तं वा देयं तैरेव तद्भवेत् ॥ इति ।

तैः=मुख्यैः । ये तु समुदायानुग्रहार्थं तदन्तर्भावं प्राप्ताः ये च समुदाय-
क्षोभादिना ततो बहिर्भूतास्तान् प्रत्याह—

स एव,

गणानां श्रेणिवर्गाणां गताः स्युर्येऽपि मध्यताम् ।

प्राकृकृतस्य धनर्णस्य समांशाः सर्व एव ते ॥

तथैव भोज्यवैभाज्यदानधर्माक्रियासु च ।

समूहस्थोऽशभागी स्यात् प्रगतस्त्वंशभाङ् न तु ॥ इति ।

इति संविद्यतिक्रमाख्यं व्यवहारपदम् । ८

अथ क्रीतानुशयाख्यं व्यवहारपदम् । ९

तत्स्वरूपमाह नारदः—

क्रीत्वा मूल्येन यः पण्यं क्रेता न बहु मन्यते ।

क्रीतानुशय इत्येतद्विवादपदमुच्यते ॥ इति । (व्य० प० ९०१)

न बहु मन्यते=सम्यगसम्यगिति पूर्वं । वचार्थं न गृहीतमित्यर्थः । क्रीतं
परीक्षणीयमित्याह—

(१) अत्र षण्मासैकमासनिर्वाहपर्याप्ते धने अंशानुरूपेण विभज्य सर्वैर्गृहीतव्ये
ततोऽल्पं धनं तु निःस्वादिभ्यो देयमिति व्यवस्था इत्यपराकः ।

बृहस्पतिः,

परीक्षेत स्वयं क्रीतमन्येषां च प्रदर्शयेत् ।

परीक्षितं बहुमतं गृहीत्वा न पुनस्त्यजेत् ॥ इति ।

अन्येषां=पण्यगुणदोषविदामितिशेषः ।

नारदोऽपि—

क्रेता पण्यं परीक्षेत प्राक् स्वयं गुणदोषतः ।

परीक्ष्यामिमं क्रीतं विक्रेतुर्न भवेत्पुनः ॥ इति । (व्य० प० ९।४)

चर्मादीनां परीक्षा सद्यः कार्या । तथा च—

व्यासः,

चर्मकाष्ठेष्टकासूत्रधान्यासवरसस्य च ।

वसुकुप्यहरण्यानां सद्य एव परीक्षणम् ॥ इति ।

अत्र वसुशब्देन रूप्यं गृह्यते । कुप्यं=हेमरूप्यव्यतिरिक्तं त्रपुसीसादिकम् ।

तथा च हेमरूप्ये प्रस्तुत्यामरसिंहः—“ताभ्यां यदन्यत्तत्कुप्यम्” इति ।

क्रीतपण्यद्रव्यविशेषेण परीक्षणकालावधिमाह—

नारदः, (व्य० प० ९)

व्यहादोह्यं परीक्षेत पञ्चाहाद्वाह्यमेव तु ।

मुक्तावज्रप्रबालानां सप्ताहं स्यात्परीक्षणम् ॥ (५)

द्विपदामर्धमासं तु पुंसां तद्विगुणं स्त्रियाः ।

दशाहं सर्वबीजानामेकाहो लोहवाससाम् ॥ (६)

अतोऽर्वाक्पण्यदोषस्तु यदि सञ्जायते क्वचित् ।

विक्रेतुः प्रतिदेयं तत् क्रेता मूल्यमवाप्नुयात् ॥ इति । (न लब्धम्)

व्यहात=क्रयदिनादारभ्येतिशेषः । पञ्चाहादित्यादावप्येवमेव शेषोऽव-
गन्तव्यः । “विक्रेतुः प्रतिदेयं” इत्यादि विधिदर्शनात् व्यहादोह्य-

मित्यादिपरीक्षणं प्रीतिदोह्यादिद्रव्यविषयमिति गम्यत इति स्मृतिचन्द्रिका-
याम् । दोह्यं=महिष्यादिकम् । वाह्यं=बलीवर्द्धादिकम् । मुक्ताग्रहणं रत्नोपल-

क्षणम् । द्विपदां पुंसां दासानामित्यर्थः । तद्विगुणं मासमित्यर्थः । स्त्रियाः=दास्या
इत्यर्थः । पूर्वोदाहृत ‘चर्मकाष्ठे’ त्यादि व्यासवचनेन भक्षणाद्यर्थं गृहीतानां

धान्यादीनां सद्यःपरीक्षणाभिधानात् सर्वबीजानामित्यत्र बीजशब्दो वापा-
द्यर्थगृहीतधान्यपरः । अन्यथा सद्यःपरीक्ष्यत्वप्रतिपादकव्यासवचनवि-

रोधः स्यात् । अतोऽर्वाक् व्यहादेरभ्यन्तर इत्यर्थः ।

कात्यायनोऽपि—

भूमेर्दशाहोऽनुशयः क्रेतुर्विक्रेतुरेव च । इति ।

भूम्यहक्षेत्रादिरूपायाः । अनुशयः=परावर्त्तनयोग्यः कालः परीक्षाकाल
इति यावत् । यथोक्तपरीक्षाकालातिक्रमे दोषदर्शने न प्रतिदानमित्याह—

३४० वीरमित्रोदयव्यवहारप्रकाशस्य प्रमेयनिरूपणम्०

स एव,

अविज्ञातं तु यत् क्रीतं दुष्टं पश्चाद्विभावितम् ।

क्रीतं तत्स्वामिने देयं पण्यं कालेऽन्यथा न तु ॥ इति ।

अविज्ञातं=परीक्षाशैथिल्यात्तत्त्वतोऽपरिज्ञातम् । दुष्टं विभावितं=दोषव-
त्तया ज्ञातमित्यर्थः । काले=परीक्षाकाले । अन्यथा=तत्कालात्यये दुष्ट-
तया परिभावितमपि तत्स्वामिने न देयम् ।

“अविज्ञातं तु यत् क्रीतम्” इत्यनेन यत् क्रयात् प्राक् अपरीक्ष्य क्रीतं
तत् परीक्षासमये दोषदर्शने परावर्त्तनीयम् । यत्तु परीक्ष्य गृहीतं तन्न
परावर्त्तनीयमिति दर्शितमर्थम्—

नारद आह, (व्य० प० ९।)

क्रीत्वा नानुशयं कुर्याद्वणिक् पण्यविचक्षणः ।

क्षयं वृद्धिं च जानीयात् पण्यानामागमं तथा ॥ (१६)

क्रेता पण्यं परीक्षेत प्राक् स्वयं गुणदोषतः ।

परीक्ष्याभिमतं क्रीतं विक्रेतुर्न भवेत् पुनः ॥ इति (४)

अनुशयं=पश्चात्तापम् । पण्यानाम्=अश्वादीनाम् आस्मिन्देशे मूल्यहा-
निरस्मिन्देशे तदाधिक्यमिति क्षयवृद्धी एतद्देशसम्भवमित्यागमं च
क्रयात् प्रागेव जानीयादित्यर्थः ।

दोषदर्शनमन्तरेण परीक्षाकाल एव प्रत्यर्पणे विशेषमाह—

कात्यायनः,

क्रीत्वा चानुशयात्पण्यं त्यजेद्दोषादृते नरः ।

अजुष्टमेव काले तु स मूल्यादशमं वहेत् ॥

क्रीत्वा गच्छन्ननुशयं कुर्या हस्तमुपागते ।

षड्भागं तस्य मूल्यस्य दत्त्वा क्रीतं त्यजेन्नरः ॥ इति ।

अजुष्टमनभियुक्तम् । काले=परीक्षाकाले । अत्र मूल्यदशमभागदानं
यदुपभुज्यमानमपि न नश्यति भूम्यादिकं तद्विषयम्, उपभोगविनश्वर-
बीजादिविषयं षड्भागदानमिति व्यवस्था ज्ञेया ।

ननु विजानताऽप्यनुशयो न कार्यः “क्रीत्वा नानुशयं कुर्यात्”
इतिनिषेधसङ्गादिति चेत्, सत्यम् । अपवादस्य सत्त्वात् । स चाप-
वादो दर्शितो—

नारदेन, (व्य० प० ९।२)

क्रीत्वा मूल्येन यत्पण्यं दुष्क्रीतं मन्यते कुर्या ।

विक्रेतुः प्रतिदेयं तत्तस्मिन्नेवाह्वयविक्षतम् ॥ इति ।

मन्यत इत्यनेन वस्तुतो दोषाभाव उक्तः । द्वितीयादिदिवसे प्रत्य-
र्पणे विशेषमाह—

स एव, (व्य०प०९।३)

द्वितीयेऽहि ददत् क्रेता मूल्यात्रिंशांशमावहेत् ।

द्विगुणं तत्तृतीये ऽहि परतः क्रेतुरेव तत् ॥ इति ।

परतः=तृतीयाहः परतः । क्रेतुरेव तत् क्रीत्वा अनुशयादिकं जानन्नपि न कुर्यादित्यर्थः ।

यत्तु मनुवचनम्—

क्रीत्वा विक्रीय वा किञ्चिद्यस्येहानुशयो भवेत् ।

सोऽन्तर्दशाहात्तद्वद्व्यं दद्याच्चैवाददीत वा ॥ इति । (८।२२२)

तदुपभोगानश्चरक्षेत्रगृहयानशयनादिविषयम् ।

यत्तूपभोगेन सदोषमपि विकारप्रापितं तत् परीक्षाकालमध्येऽपि न प्रतिदेयमित्याह—

नारदः, (व्य०प०९।७)

परिभुक्तं तु यद्वासः कृष्णरूपं मलीमसम् ।

सदोषमपि तत् क्रीतं विक्रेतुर्न भवेत्पुनः ॥ इति ।

वासोऽग्रहणमुपलक्षणमिति मदनरत्ने । वासोविषयतैवास्येति माधवीये ।

पण्यानां देशकालवशादुपचयापचयौ ज्ञातव्यावित्याह—

नारदः, (व्य०प०९।१६)

क्षयं वृद्धिं च जानीयात्पण्यानामागमं तथा । इति ।

अश्वादिपण्यानामस्मिन् कालेऽस्मिन्देशे च क्षयं वृद्धिं वा जानीयात् तथा आगमं कुलीनत्वादिविज्ञानार्थम् उत्पादकजन्मभूम्यादिकं च जानीयादित्यर्थः ।

क्रयकाले मूल्यक्षयवृद्धिदोषदर्शनमन्तरेण क्रीतविक्रीतयोः प्रत्यर्पणे पुनर्ग्रहणे दण्डमाह—

याज्ञवल्क्यः,

वृद्धिं क्षयं वा वणिजां पण्यानामविजानता ।

क्रीत्वा नानुशयः कार्यः कुर्वन् षड्भागदण्डभाक् ॥ इति । (२।२५८)

वृद्धिः=मूल्यवृद्धिम् । अविजानता क्रेत्रा । एवं मूल्यक्षयमविजानता विक्रेत्रेत्यर्थः । परीक्षाकालातिक्रमेण प्रत्यर्पणे दण्डमाह—

मनुः,

परेण तु दशाहस्य न दद्यान्नापि दापयेत् ।

आददानो द्दच्चैव राज्ञा दण्ड्यः शतानि षट् ॥ इति । (८।२२३)

दशाहग्रहणं परीक्षाकालस्य पूर्वोक्तस्योपलक्षणम् । सर्वमेतदपरिभाषणे । परिभाषणे तु तदनुसारेणैव प्रतिदानतदभावादिकं मन्तव्यम् ।

इति क्रीतानुशयाख्यं व्यवहारपदम् ।

अथ विक्रीयासम्प्रदानारूपं व्यवहारपदम् ।

तत्स्वरूपमाह नारदः—

विक्रीय पण्यं मूल्येन केतुर्यन्न प्रदीयते ।

विक्रीयासम्प्रदानं तद्विवादपदमुच्यते ॥ इति । (व्य०प०८।१)

तत्र विक्रेयद्रव्यस्य द्वैविध्यषड्विधत्वे क्रमेणाह—

स एव, (व्य०प०८)

लोकेऽस्मिन् द्विविधं पण्यं जङ्गमं स्थावरं तथा । (२)

षड्विधस्तस्य तु बुधैर्दानादानविधिः स्मृतः ।

गणितं तुलितं मेयं क्रियया रूपतः श्रिया ॥ इति । (३)

दानं विक्रयः । आदानं क्रयः । गणयित्वा यस्य क्रयविक्रयौ तद्गणितम् । एवं तुलिमादिकम् । गणितं=संख्येयं क्रमुकफलादिकम् । तुलितं तुला-
धृतं हेमचन्दनादिकम् । मेयं ब्रीह्यादिकम् । क्रियया वाहनदोहनादिरूप-
या युक्तमिति शेषः । रूपतः=रूपेण युक्तं वस्तु पण्याङ्गनादि । श्रिया=दीप्त्या
युक्तं पञ्चरागादिकम् ।

यदा विक्रेता मूल्यं गृहीत्वा याचमानाय क्रेत्रे विक्रीतं वस्तु न ददा-
ति तदा यत्कर्त्तव्यं तदाह—

स एव, (व्य०प०८।४)

विक्रीय पण्यं मूल्येन केतुर्यो न प्रयच्छति ।

स्थावरस्य क्षयं दाप्यो जङ्गमस्य क्रियाफलम् ॥ इति ।

यो गृहीतमूल्यो विक्रेता अजातानुशयाय क्रेत्रे प्रार्थयमानाय ना-
र्पयति तच्च पण्यं यदि स्थावरात्मकं तदा क्षयेण सहितमसौ दाप्यः ।
यदि तु जङ्गमात्मकं तदा क्रियाफलेन सहितमित्यर्थः । विक्रयानन्तरं
जात उपभोगोऽत्र क्षयः । क्रियाफलं दोहनादिक्रियाफलं क्षीरादिकम् ।
इदं च क्रयकालापेक्षया अर्पणकाले मूलयाधिक्ये वेदितव्यम् । मूल्यद्वा-
सं त्वन्यथामिधानात् ।

तथाच स एव—

अर्धश्चेदवहीयेत सोदयं पण्यमावहेत् । इति ।

अर्वाक् चेदपचीयेतेति कल्पतरौ पाठः । अर्वाक्=विक्रीतस्य क्रेते सम्-
पन्नात्पूर्वं अपचीयेत हीनमूल्यं भवेत्सोदयं पण्यमावहेत्=विक्रयकाले यावन्मू-
ल्यं गृहीतं तावता मूल्येनार्पणसमये मूल्यहासवशाद्यावदुपचयसहितं
लभ्यते तावदद्यादित्यर्थः । यदा तु मूल्यसाम्यं तदा पण्योपचयरूप-
स्योदयस्यासम्भवात्—

निक्षेपं वृद्धिशेषं च क्रयं विक्रयमेव च ।

याच्यमानमदत्तं चेद्वृद्धं पञ्चकं शतम् ॥

इति वचनोक्तवृद्धिसहितं पण्यं दाप्यः । अत एव—

याज्ञवल्क्यः, (२।२५४)

गृहीतमूल्यं यः पण्यं क्रेतुर्नैव प्रयच्छति ।

सोदयं तस्य दाप्योऽसौ दिग्ग्लामं वा दिगागते ॥ इति ।

गृहीतमूल्यं पण्यं विक्रेता यदि प्रार्थयमानाय स्वदेशवाणिजे क्रेत्रे न स-
मर्पयति तच्च पण्यं यदि क्रयकाले बहुमूल्यं सत्कालान्तरे अल्पमूल्ये-
नैव लभ्यते तदा सोदयं वृद्ध्या सहितं विक्रेता क्रेत्रे दापनीयः । यदा मू-
ल्यहासकृतः पण्यस्योदयो नास्ति किन्तु क्रयकाले यावदेवेयतो मूल्य-
स्येयत्पण्यमिति प्रतिपन्नम् तावदेव तदा तत्पण्यमादाय तस्मिन्देशे
विक्रीणानस्य यो लाभस्तेनोदयेन सहितं दापनीय इति चरणत्रयस्या-
र्थः । चतुर्थस्य तु यो देशान्तरात्क्रयणार्थमागत्य क्रीणाति तस्मै देशा-
न्तरे तत्पण्यविक्रये यो लाभस्तेन सहितं तत्पण्यं दापनीय इत्यर्थः ।
देशान्तरलाभसहितपण्यदानं न केवलमर्थसाम्य एव किन्तु मूल्यस्य
वृद्धौ क्षयेऽप्याह—

नारदः,

स्थायिनामेष नियमो दिग्ग्लामं दिग्विचारिणाम् । इति । (व्य० प० ८५)

स्थायिनां=विक्रेतुदेशस्थायिनाम् । एष नियमः “स्थावरस्य क्षयं दाप्य”

इत्यादिवचनोक्तो नियम इत्यर्थः ।

विष्णुर्विक्रेतुर्दण्डमप्याह—

गृहीतमूल्यं यः पण्यं क्रेतुर्नैव दद्यात्तत्तस्य सोदयं दाप्यो राज्ञा च
पणशतं दण्ड्य इति ।

एतच्चानुशयराहितदत्तविक्रेतुविषयमिति मदनरत्ने । यस्तु विक्रीयानु-
शयवशाज्जापयति यश्च क्रीत्वाऽनुशयवशाज्ज गृह्णाति तौ प्रत्याह—

कात्यायनः,

क्रीत्वा प्राप्तं न गृह्णीयाद्यो न दद्याददुषितम् ।

स मूल्याद्दशभागं तु दत्त्वा स्वं द्रव्यमाप्नुयात् ॥

अप्राप्तेऽर्थक्रियाकाले कृते नैव प्रदापयेत् ।

एष धर्मो दशाहान्तु परतोऽनुशयो नतु ॥ इति ।

अदुषितं जलादिनेतिशेषः । दोह्यवाह्यादिपण्यस्य दोहनवाहनादिरूपः
कालोऽर्थक्रियाकालस्तस्मिन्नप्राप्ते सति अप्रहणेऽदाने वा कृते सति न दशम-
भागं प्रदापयेत् । किन्तु तमदस्वैव स्वीयं द्रव्यं प्राप्नुयादिति । एष धर्मो
दशाहात् प्राग्वादित्यः । तत ऊर्ध्वमनुशयो न कर्त्तव्यः ।

विक्रीयासम्प्रयच्छतो यद्विक्रीतं पण्यं विक्रेतृपाश्वे स्थितं तस्य यदि नाशः स्यात्तदा विक्रेतुरेव हानिरित्याह—

याज्ञवल्क्यः,

राजदैवोपघातेन पण्ये दोषमुपागते ।

हानिर्विक्रेतुरेवासौ याचितस्याप्रयच्छतः ॥ इति । (२१२५६)

अत्र याचितस्येतिविशेषणोपादानात् याचनाभावे न विक्रेतुर्हानि-
रित्यर्थाद्भ्रम्यते ।

नारदोऽपि (व्य० प० ८१६)

उपहन्येत वा पण्यं दह्येतापहियते वा ।

विक्रेतुरेव सोऽनर्थो विक्रीयासम्प्रयच्छतः ॥ इति ।

यथा याचितस्याप्रयच्छतो विक्रेतुर्हानिस्तथा दीयमानं पण्यमगृ-
ह्यतः क्रेतुरपीत्याह—

स एव, (व्य० प० ८१९)

दीयमानं न गृह्णाति क्रीतं पण्यं च यः कथी ।

स एवास्य भवेद्दोषो विक्रेतुर्योऽप्रयच्छतः ॥ इति । (इदमर्थं न दृश्यते)

अप्रयच्छतः विक्रेतुर्यो दोषः स एवास्य भवेदित्यन्वयः । क्रेतुर्दोषाभिधान-
स्य फलं पण्यस्य मूल्यं क्षेत्रे विक्रेत्रा न प्रत्यपणीयमिति । दीयमानं न गृह्णा-
तीतिवदता दीयमानग्रहणे न मूल्यहानिरिति दर्शितम् । क्रयानन्तरं
क्षेत्रा न याचितं विक्रेत्रा च न समर्पितं जातश्च चौराद्युपद्रवस्तत्र द्वयोः
समा हानिः क्रेतुर्विक्रेत्रोरुभयोरपि याचनानर्पणशैथिल्येन सापराध-
त्वादित्युक्तं देवलभट्टैः स्मृतिचन्द्रिकायाम् ।

याज्ञवल्क्योऽपि—(२१२५५)

हानिश्चेत क्रेतुर्दोषेण क्रेतुरेव हि सा भवेत् । इति ।

क्रेतुर्दोषो दीयमानस्याग्रहणम् । यत्र पुनर्जातानुशयः क्रेता विक्रेत्रा
दीयमानं न गृह्णाति तत्राप्याह—

नारदः, (व्य० प० ८१९)

दीयमानं न गृह्णाति क्रीतं पण्यं च यः कथी ।

विक्रीणानस्तदन्यत्र विक्रेता नापराधनुयात् ॥ इति ।

कथी जातानुशय इतिशेषः ।

याज्ञवल्क्योऽपि—

विक्रीतमपि विक्रेयं पूर्वक्रेतर्यगृह्णाति ॥ इति । (२१२५५)

यस्त्वदुष्टं पण्यं दर्शयित्वा सदोषं विक्रीणीते, यश्चान्यहस्ते विक्रीतं
तत्क्रेत्रानुशयाभाव एवान्यत्र विक्रीणीते तयोः समानो दण्ड इत्याह—

नारदः, (व्य० प० ८।७।८)

निर्दोषं दर्शयित्वा तु सदोषं यः प्रयच्छति ।
मूल्यं तद्विगुणं दाप्यो विनयं तावदेव तु ॥
तथान्यहस्ते विक्रीय योऽन्यस्मै तत्प्रयच्छति ।
सोपितद्विगुणं दाप्यो विनयं तावदेव तु ॥ इति ।

याज्ञवल्क्योऽपि—

अन्यहस्ते च विक्रीतं बुष्टं वाऽबुष्टवद्यदि ।
विक्रीणीते दमस्तस्य मूल्यात्तु द्विगुणो भवेत् ॥ इति । (२।२५७)
बुद्धिपूर्वविषयमेतत् ।

ज्ञात्वा सदोषं यः पण्यं विक्रीणीते विचक्षणः ।
तदैव द्विगुणं दाप्यस्तत्समं विनयं तथा ॥
इति बृहस्पतिनोक्तत्वात् । अबुद्धिपूर्वकविक्रये तु क्रयपरावर्त्तनमेव ।
अन्यत्रापि विषयविशेषे परावर्त्तनमाह—

बृहस्पतिः,

मत्तोन्मत्तेन विक्रीतं हीनमूल्यं भयेन वा ।
अस्वतन्त्रेण मूढेन त्याज्यं तस्य पुनर्भवेत् ॥ इति ।
एतत्सर्वं दत्तमूल्ये पण्ये द्रष्टव्यम् । अत एव—

नारदः, (व्य० प० ८।१०)

दत्तमूल्यस्य पण्यस्य विधिरेष प्रकीर्तितः । इति ।
यत्र पुनर्मूल्यं न दत्तं तत्रापि—
स एवाह, (व्य० प० ८।१०)

अदत्तेऽन्यत्र समयान्न विक्रेतुरतिक्रमः ॥ इति ।
अदत्तमूल्ये तु पण्ये वाङ्मात्रेण क्रये कृते न परावर्त्तनीयमित्येवमा-
दिसमयाभावे सति प्रवृत्तौ निवृत्तौ न कश्चिद्दोष इत्यर्थः । यत्र पुनर्वा-
ङ्मात्रक्रयपारेहारार्थं विक्रेतुर्हस्ते क्रेत्रा किञ्चिद्द्रव्यं दत्तं तत्र क्रेतृदोषव-
शेन क्रयासिद्धौ त्वाह—

व्यासः,

सत्यङ्कारं च यो दत्त्वा यथाकालं न दृश्यते ।
पण्यं भवेन्निस्तुष्टं तद्दीयमानमगृह्णतः ॥ इति ।
निस्तुष्टं भवेत्=उत्स्तुष्टं भवेदित्यर्थः । अत्र पण्यद्रव्यस्योत्सर्गः सत्यङ्कार-
द्रव्योत्सर्गेऽभिमतः अन्यथा वाङ्मात्रक्रयकर्तृतुल्यत्वेन विक्रेतुः सत्यङ्का-
रद्रव्यग्राहकत्वकृतमन्यत्र विक्रयणाद्यपराधनिमित्तकं सत्यङ्कारद्रव्यस्य
द्वैगुण्येन प्रतिदानं न स्यात् । अत्रापि विक्रीतमविक्रेयमित्यनुसन्धेयम् ।

अस्मिन्नेव विषये विक्रेतृदोषवशेन क्रयासिद्धौ त्वाह—
याज्ञवल्क्यः,

सत्यङ्कारकृतं द्रव्यं द्विगुणं प्रतिदापयेत् ॥ इति । (२।६१)

सत्यङ्कारः=सत्यापनं कृतस्य क्रयस्य सत्याकरणमिति यावत् ।
“क्रीवे सत्यापनं सत्यङ्कारः सत्याकृतिः स्त्रियाम्” इत्यमरकोषाभिधाना-
त् । सत्यङ्काराय कृतं समर्पितं सत्यङ्कारकृतं क्रयं सत्यं कर्तुं यद्विक्रेतृ-
हस्ते कृतमित्यर्थः ।

इति विक्रीयासम्प्रदानाख्यं व्यवहारपदम् । १०

अथ स्वामिपालविवादाख्यं व्यवहारपदम् । ११

तत्र मनुस्तदभिधानप्रतिज्ञां करोति—

पशुषु स्वामिनां चैव पालानां च व्यतिक्रमे ।

विवादं सम्प्रवक्ष्यामि यथावद्वर्त्मतत्त्वतः ॥ इति । (८।२२९)

स्वामिपालयोः प्रतिदिनकृत्यमाह—

नारदः, (व्य०प०६।११)

उपानयेद्वा गोपाय प्रत्यहं रजनीक्षये ।

चीर्णाः पीताश्च ता गोपः सायाह्ने प्रत्युपानयेत् ॥ इति ।

चीर्णास्तृणादिकं भाक्षतवतीः । पीताः=पीतवतीः । स्वामिना प्रातर्या-
वत्यः समर्पितास्तास्तावत्यो गोपालेन सायं प्रत्यर्पणीया इत्यर्थः । गो-
ग्रहणं पशुमात्रोपलक्षणार्थम् । तथाच—

याज्ञवल्क्यः,

यथार्पितान् पशून् गोपः सायं प्रत्यर्पयेत्तथा । इति । (२।१६४)

गवादिपरिपालकस्य भृतिपरिमाणमाह—

नारदः, (व्य०प०६।१०)

गवां शताद्वत्सतरी धेनुः स्याद्विशते भृतिः ।

प्रतिसंवत्सरं गोपे सन्दोहश्चाष्टमेऽहनि ॥ इति ।

प्रतिसंवत्सरं=संवत्सरे संवत्सरे गोशतपरिपालने वत्सतरी=द्विहायनी
गौर्भृतिः । द्विशतपरिपालने धेनुर्द्वाग्री सवत्सेति यावत् । अष्टमे दिवसे
सन्दोहः=सर्वासां गवां दोहश्च भृतित्वेन कल्पनीय इत्यर्थः ।

बृहस्पतिरपि—

तथा धेनुभृतः क्षीरं लभते ह्यष्टमेऽखिलम् ॥ इति ।

धेनुभृतः=धेन्वा भृतः द्विशतपालक इत्यर्थः । तथा च सन्दोहो धेन्वा
समुच्चयते न वत्सतय्येति मदनरत्ने । कल्पतरौ तु धेनुभृतो गोपाल इति

व्याख्यातम् । तेन वत्सतर्यापि समुञ्जीयत इति गम्यते । गोग्रहणं महि-
ष्यादीनामुपलक्षणम् । न्यूनाधिकपरिपालने तु तदनुसारेण भृतिकल्पना
द्रष्टव्या । इयं च वत्सतर्यादिभृतिकल्पना परिभाषितभृत्यभाववि-
षया । परिभाषिते तु परिभाषानतिक्रमेणैव देया । मनुस्तु प्रकारान्तरेण
भृतिपरिमाणमाह—

गोपः क्षीरभृतो यस्तु स दुह्यादशतो वराम् ।

गोस्वाम्यनुमतो भृत्यः सा स्यात्प्रागभृते भृतिः ॥ इति । (८।२३१)

दशानां दोग्ध्रीणां मध्ये वरामुत्कृष्टां स्वीकृत्य तत्क्षीरं क्षीरभृतो भृत्यो
गोपो दशदोग्ध्रीपालनकृद् गृह्णीयाद् भृत्यर्थम् । सैषा भृतिः पूर्वं द्रव्या-
न्तरेणाभृते ज्ञेया । यस्तु द्रव्यान्तरेण भृतः तत्र तदेव भृतिरित्यर्थः ।

यस्तु भृतिं गृहीत्वा पशुमारयेत् विनाशयति वा तं प्रत्याह—

याज्ञवल्क्यः,

प्रमादमृतनष्टांश्च प्रदाप्यः कृतचेतनः । इति । (२।१६४)

प्रमादग्रहणं पशुपालकदोषोपलक्षणार्थम् । मनुना प्रमादनाशः
स्पष्टीकृतः—

नष्टं बिनष्टं कृमिभिः श्वहतं विषमे मृतम् ।

हीनं पुरुषकारेण प्रदद्यात्पाल एव तु ॥ इति । (८।२३२)

श्वहतम्=शुना हतम् । विषमे=दुर्गमप्रदेशे । पुरुषकारः=पुरुषप्रयत्नः ।
यत्पुरुषप्रयत्नेन हीनं सन्नाशादिकं प्राप्तं तदातव्यमित्यर्थः । पुरुषकारश्च
बृहस्पतिना दर्शितः—

कृमिचौरव्याघ्रभयादरीश्वभ्राञ्च पालयेत् ।

व्यायच्छेच्छक्तितः क्रोशे स्वामिने वा निवेदयेत् ॥ इति ।

व्यायच्छेत्=व्यसनाभावाय यतेतेत्यर्थः । चौरैर्बलात्कारेणापहृते न
दाप्य इत्याह—

मनुः, (८।२३३)

विधुष्य तु हतं चौरैर्न पालो दातुमर्हति ।

यदि देशे च काले च स्वामिनः स्वस्य शंसति ॥ इति ।

विधुष्य=शुङ्गादिभिर्घातं कृत्वा । देशे=स्वाम्यवस्थानदेशे । काले=अ-
पहरणकालाव्यवहितकाले । विषयविशेषे पशुपालस्य दण्डमाह—

व्यासः,

गृहीतमूल्यो गोपालस्तांस्त्यक्त्वा निर्जने वने ।

ग्रामचारी नृपैर्बाध्यः शलाकी च वनेचरः ॥ इति ।

शलाकी नापि इति कल्पतरौ । पुरुषेण प्रयत्नाकरणे दण्डमाह—

नारदः, (व्य० प० ६।१२।१३)

स्याच्चेद्गोव्यसनं गोपो व्यायच्छेत्तत्र शक्तिः ।

अशक्तस्तूर्णमागम्य स्वामिने तन्निवेदयेत् ॥

अव्यायच्छन्नविकोशन् स्वामिने चानिवेदयन् ।

वोदुर्मर्हति गोपस्तं विनयं चैव राजनि ॥ इति ।

तम्=गवादिकम् । पशूनां दैवान्मरणे पालकस्य दोषाभावत्वज्ञानो-

पायमाह—

व्यासः,

मृतेषु च विशुद्धः स्याद्बालशृङ्गादिदर्शनात् ।

आदिशब्देन कर्णादीनां ग्रहणम् । तथा च—

मनुः,

कर्णौ चर्म च बालांश्च वर्तित स्नायुं च रोचनाम् ।

पशुस्वामिषु दद्यात्तु मृतेष्वङ्गाभिदर्शनम् ॥ इति । (८।२३४)

अङ्गादि दर्शयेदिति क्वचित्पाठः । अङ्कः=शृङ्गकर्णादिरूपं चिह्नम् ।

आदिशब्दः साक्षिसङ्ग्रहार्थः । पशुषु मृतेष्वङ्गादिकं स्वामिने दर्शयेत् ।

रोचनादिकं यत्सप्रयोजनं तत्तस्मै दद्याच्चेत्यर्थः । नष्टगवादिदानं च

तत्स्वामिने मूल्यद्वारेण ज्ञातव्यम् । अत एव—

विष्णुः,

दिवा पशूनां वृकाद्युपघाते पाले त्वनायति पालकदोषो विनष्टप-
शूनां मूल्यं स्वामिने दद्यादिति ।

अनायति=अनाच्छति । विनयद्रव्यप्रमाणमाह—

याज्ञवल्क्यः,

पालदोषविनाशे तु पाले दण्डो विधीयते ।

अर्धत्रयोदशपणः स्वामिने द्रव्यमेव च ॥ इति । (२।१६५)

अर्धत्रयोदशपणः=अर्धरहितत्रयोदशपणः । सार्धद्वादशपण इति या-
वत् । “तास्तृतीयपूर्वपदाः समानाधिकणेन समस्यन्त उत्तपदलोपश्च”
इति वार्तिकानुत्तरपदलोपी कर्मधारयः । यत्तु केनचिद्विधाधिकत्रयोद-
शपणो दण्ड इति व्याख्यातम् । तत् सार्धद्विमात्रादिषु अर्धत्रिमात्रादीति
महाभाष्यकारशब्दप्रयोगदर्शनादुपेक्ष्यम् ।

पालदोषमाह मनुः—

अजाविके तु संरुद्धे वृकैः पाले त्वनायति ।

यां प्रसह्य वृको हन्यात् पाले तत्किल्बिषं भवेत् ॥ इति (८।२३५)

अनायति=उपद्रवनिवारणाय अनागच्छतीत्यर्थः । याम्=अजाविकजा-

तीयाम् । सुगमस्थलस्थविषयमेतत् । दुर्गमस्थलस्थविषये त्वाह—

स एव,

तासां चेदवरुद्धानां चरन्तीनां मिथो वने ।

यामुत्पत्य वृको हन्यान् पालस्तत्र किल्बिषी ॥ इति । (८।२३६)

अवरुद्धानां=पालकेन स्थापितानामित्यर्थः । गवादिप्रचारणार्थं भूमिमाह—
याज्ञवल्क्यः,

ग्राम्येच्छया गोप्रचारो भूमी राजवशेन वा । (२।१६६)

ग्राम्येच्छया ग्रामीणजनवशेन राजेच्छया वा । गोप्रचारो गवां तृणादि-
भक्षणार्थं कियानपि भूभागोऽकृष्टः परिकल्पनीय इत्यर्थः । गवां स्था-
नासनसौकर्याय ग्रामक्षेत्रयोरन्तरमाह—

स एव,

धनुःशतं परीणाहो ग्रामक्षेत्रान्तरं भवेत् ।

द्विशते खर्वटस्य स्यान्नगरस्य चतुःशतम् ॥ इति । (२।१६७)

परीणाहशब्देनात्र सर्वासु दिक्षु अनुसृत्य स्थलं गृह्यते । एतादृशं
धनुःशतपरिमितं ग्रामक्षेत्रयोरन्तरं कार्यम् । खर्वटस्य शतद्वयपरिमितं,
नगरस्य शतचतुष्टयपरिमितमित्यर्थः । खर्वटः अनेककारुक्षीबलयुक्तो
ग्राम इति मदनरत्ने । माधवाचार्यैस्तु प्रचुरकण्टकसन्तानो ग्राम इति व्या-
ख्यातम् । तत्र शस्योत्पत्तेः प्रागेवावरणं कार्यमित्याह—

कात्यायनः,

अजातेष्वेव शस्येषु कुर्यादावरणं महत् ।

दुःखेन विनिवार्यन्ते लब्धस्वादुरसा मृगाः ॥ इति ।

एवं पशुनिवारणार्थं कृतमप्यावरणमतिक्रम्य पशुभिः शस्यादि-
विनाशे कृते कर्त्तव्यमाह—

मनुः,

पथिक्षेत्रे परिवृते ग्रामान्तीयेऽथ वा पुनः ।

सपालः शतदण्डार्हो विपालः वारयेत्पशुम् ॥ इति । (८।२४०)

पथिक्षेत्रे=मार्गसमीपक्षेत्रे । ग्रामान्तीये=ग्रामसमीपवर्त्तिनि । सपालः पशुः
पणशतदण्डार्हः । तत्पशुपालः पणशतं दण्डनीय इत्यर्थः । अयं च दण्डः प-
शुपालेन समर्थेन सता पशावनिवार्यमाणे वेदितव्यः । अत एव—

नारदः, (व्य० प० ११।२८)

उत्क्रम्य तु वृत्ति यः स्याच्छस्यघातो गवादिभिः ।

पालः शास्यो भवेत्तत्र न चेच्छक्तो निवारयेत् ॥ इति ।

आवरणाभावेनापरिहार्ये शस्योपघातेऽपि न पालस्य दण्डः ।

तथा च मनुः—

तत्रापरिवृतं धान्यं विहिंस्युः पशवो यदि ।

न तत्र प्रणयेद्दण्डं नृपतिः पशुरक्षिणाम् ॥ इति । (८।२३८)

अनेनावृतक्षेत्रशस्यापघाते पशुरक्षिणां दण्ड इत्यर्थादुक्तं भवति ।
अदीर्घकालप्रचारविषयमेतत् । दीर्घकालप्रचारे तु अपरिवृतेऽपि पशु-
पालो दण्डार्हो भवति । अत एवालपकालप्रचारे दोषाभावं दर्शयति—

विष्णुः,

पथिग्रामविधीतान्ते न दोषोऽल्पकालमिति ।

पशुविशेषेण दण्डपरिमाणमाह—

याज्ञवल्क्यः, (२।१५९।१६०)

माषानष्टौ तु महिषी शस्यघातस्य कारिणी ।

दण्डनीया तदर्द्धं तु गौस्तदर्द्धमजाविकम् ॥

भक्षयित्वोपविष्टानां यथोक्ताद्विगुणो दमः ।

सममेषां (१)विवीतेऽपि खरोष्ट्रं महिषीसमम् ॥ इति ।

परशस्यघातकारिण्या महिष्याः स्वामी अष्टौ माषान् दण्ड्यः । गो
स्वामी चतुरः । छागस्वामी द्वौ द्वौ । मेषस्वामी च द्वौ द्वौ । एतेषां पशूनां
शस्यभक्षणादारभ्य तत्रैव शयितानां स्वामी यथोक्तदण्डाद्विगुणं दण्डं
प्राह्यः । विवितस्थतृणानुपघातेऽपि शस्योपघातवद्दण्डनीयः । खरस्वा-
म्युष्ट्रस्वामी महिषीस्वामिवद्दण्डनीयः । अत्र पशुस्वामिनो दण्ड इत्य-
भिधातव्ये महिष्यादिग्रहणं प्रतिपशु दण्डप्राप्त्यर्थम् । भक्षयित्वोपवि-
ष्टसवत्सविषये यथोक्ताच्चतुर्गुणो दण्डः । तथा च—

स्मृत्यन्तरम्,

वसतां द्विगुणः प्रोक्तः सवत्सानां चतुर्गुणः । इति ।

अत्रापराधानुसारेण दण्डनार्थं ताम्रिकमाषो ग्राह्यो न पुनः सौव-
र्णो राजतो वेति स्मृतिचन्द्रिकायाम् । ताम्रिकमाषश्च कर्षपरिभाषितस्य षा-
डशो भागो भवति । अयमेव पलस्य “पञ्च वापि प्रकीर्त्तिता” इति
याज्ञवल्क्योक्तं पञ्चसुवर्णपरिमितत्वपक्षे पलचतुर्थीशस्य विंशतिमाषा-
त्मककार्षापणस्य “माषो विंशतिमो भागः पलस्य परिकीर्त्तितः” इति
नारदाक्तो विंशो भागोऽपि भवति । एतेन स्मृतिचन्द्रिकायाम् अपराधानुसा-
रेण दण्डनार्थं “माषो विंशतिमो भागः पलस्य परिकीर्त्तित” इति नार-
दोक्तो माषः कौश्चित् स्वीकृत इत्येकीयमतत्वेनोपन्यस्य—

(१) प्रचुरतृणकाष्ठो रक्ष्यमाणः परिगृहीतो भूप्रदेशो विवितः । विशेषेण वीतं व्यापनं
तृणकाष्ठदेयंस्मिति व्युत्पत्तेः ।

सङ्ख्या रश्मिरजोमूला मनुना समुदाहृता ।

कार्षापणान्ता सा दिव्ये नियोज्या विनये तथा ॥

इति बृहस्पतिवचनविरोधेन दूषितम् । तदुभयथाप्यर्थभेदाभावेन वि-
रोधाभावाच्चिरस्तं मन्तव्यम् । यत्तु मनुनेन “सपादं पणमर्हति” इति ।
तत् स्वामिमतिपूर्वं पशुव्यतिक्रमाविषयम् । याज्ञवल्क्यवचनं त्वबुद्धिपूर्वं
विषयमिति न तयोर्विरोधः ।

यत्तु,

पणस्य पादौ द्वौ गां तु द्विगुणं महिषीं तथा ।

तथाजाविकवत्सानां पादो दण्डः प्रकीर्तितः ॥

इति स्मृत्यन्तरम् । तद्भक्षयित्वोपविष्टगवादिविषयम् । यत्पुनर्नारदे-
नाभिहितम्—

माषं गां दापयेदण्डं द्वौ माषौ महिषीं तथा ।

तथाजाविकवत्सानां दण्डः स्यादर्द्धमाषिकः ॥ इति,

तन्मुहूर्त्तमात्रभक्षणविषयम् । अत एवाहुः—

शङ्कल्लिखितौ,

रात्रौ चरन्ती गौः पञ्च माषान्दिवा त्रीन्मुहूर्त्तमाषं ग्रासे त्वदण्ड इति
ग्रासे त्वदण्ड इत्यस्यायमर्थः । महिष्यादिभिः परशस्येषु कबलमात्रभ-
क्षणे कथञ्चित्कृते पालस्य स्वामिनो वा स्वल्पोऽपि दण्डो नास्तीति ।
आतुरपशुविषये बहुसस्यनाशेऽप्येवमेव । दण्डाभावप्रतिपादनमुख्येनाह-
नारदः, (व्य० प० ११।३६।३७)

राजग्राहगृहीतो वा वज्राशनिहतोऽपि वा ।

अथ सर्पेण वा दष्टो वृक्षाद्वा पतितो भवेत् ॥

व्याघ्रादिभिर्हतो वापि व्याधिभिर्वाप्युपद्रुतः ।

न तत्र दोषः पालस्य न च दोषोऽस्ति गोमिनाम् ॥ इति ।

गोमिनां=गोस्वामिनाम् । आतुराणामनिवार्यत्वादित्यभिप्रायः । अना-
तुराणामपि केषाञ्चित्पशूनां दण्डाभावमाह—

स एव, (व्य० प० ११।३०)

गौः प्रसूता दशाहात्तु महोक्षा वाजिकुञ्जराः ।

निवार्याः स्युः प्रयत्नेन तेषां स्वामी न दण्डभाक् ॥ इति ।

दशादिनपर्यन्तं प्रसूताया निरोद्धुमशक्यत्वाच्च स्वामी दण्डभाक् । म-
होक्षस्य सर्वासां गर्भाधानार्थं सर्वदा बन्धनायोगात् तत्स्वामी न दण्ड-
भाक् । वाजिकुञ्जराणां स्वामिनोऽदण्डभागित्वे हेतुमाहोशना—

अदण्ड्या हस्तिनो ह्यश्वाः प्रजापाला हि स्मृताः । इति ।

स्वामिग्रहणं पालकस्याप्युपलक्षणार्थम् । यदाह—

मनुः,

अनिर्द्दशाहां गां सुतां वृषान्देवप्रशूस्तथा ।

सपालान्वा विपालान्वा अदण्ड्यान्मनुरब्रवीत् ॥ इति (८।२४२)

वृषा=महोक्षाः । यद्वा वृषोत्सर्गविधानेनोत्सृष्टाः । देवपशवः=देवालयेषु देवोपभोगार्थं स्थापिताः पशवः ।

याज्ञवल्क्योऽपि—

महोक्षोत्सृष्टपशवः सूतिकागन्तुकादयः ।

पालो येषां न ते मोक्ष्या दैवराजपरिप्लुताः ॥ इति ।

सूतिका=प्रसूता अनिर्द्दशाहा । आगन्तुकाः=स्वयूथात्परिभ्रष्टः सन् देशान्तरात् समागतः । येषां पालो नास्ति तेऽपि दैवराजोपहृताः शस्यदिनाशकारिणो न दण्ड्या इत्यर्थः । आदिशब्देन मृतवत्सादीनां ग्रहणम् ।

अत एवोशना—

अदण्ड्या मृतवत्सा च संजु(१) रोगवती कृशा ।

अदण्ड्याः काणकूटाश्च वृषाश्च कृतलक्षणाः ।

अदण्ड्यागन्तुकी गौश्च सूतिका अभिसारिणी ॥ इति ।

कूटः=एकशृङ्गः । कृतलक्षणः=प्रतप्तायसेन कृतलाञ्छनः । अभिसारिणी=स्वयूथात्प्रच्युता पुनःस्वयूथगामिनी । परशस्यविनाशे न केवलं पशुस्वामी दण्डनीयः सदमपि दापनीय इत्याह—

बृहस्पतिः,

शस्यान्निवारयेद्वास्तु चीर्णे दोषो द्वयोर्भवेत् ।

स्वामी सददमं दाप्यः पालस्ताडनमर्हति ॥ इति ।

सदश्च दमश्च सददमम् । समूलशस्यनाशविषयमेतत् । अत एव—
नारदः, (व्य०प०११।२९)

समूलशस्यनाशे तु तत्स्वामी प्राप्नुयात् सदम् ।

वधेन गोपो मुच्येत दण्डं स्वामिनि पातयेत् ॥ इति ।

तत्स्वामी=शस्यस्वामी सर्वं प्राप्नुयात् । पशुस्वामिनः सकाशादिति शेषः । वधोऽत्र कशादिना ताडनम् । न प्राणच्छेदः । “पालस्ताडनमर्हति” वचनात् । सदश्च सामन्तादिभिः परिकल्पितो देयः । अत एव—
स एवाह, (व्य०प०११।३८)

गोमिस्तु भक्षितं शस्यं यो नरः प्रतियाचते ।

सामन्तानुमतं देयं धान्यं यत्तत्र वापितम् ॥ इति ।

यत्तु शब्दाचननिषेधकम् —

गोभिर्विनाशितं धान्यं यो नरः प्रतियाचते ।

पितरस्तस्य नाश्नन्ति नाश्नन्ति त्रिदिवौकसः ॥

इत्युक्तोवचनं तत् ग्रामादिसमीपस्थानावृतक्षेत्रविषयमिति माधवाचार्याः । श्राद्धकालादौ गोभक्षितविषयमिति मदनरत्नकृतः । सर्वासां गवामुत्सवे श्राद्धदिवसे चादण्ड्यत्वमाह—

स एव,

अदण्ड्याश्चोत्सवे गावः श्राद्धकाले तथैव च । इति ।

गोभिः श्राद्धकालादौ भुक्तमतिश्रेयस्करमित्याशयेनाह—

व्यासः,

आक्रम्य च द्विजैर्भुक्तं पारिक्षीणं च बान्धवैः ।

गोभिश्च नरशार्दूल ! वाजपेयाद्विशिष्यते ॥ इति ।

एतत्पदमुपसंहरति मनुः—

एतद्विधानमातिष्ठेद्धार्मिकः पृथिवीपतिः ।

स्वामिनां च पशूनां च पालानां च व्यतिक्रमे ॥ इति । (८१२४४)

इति स्वामिपालविवादाख्यं व्यवहारपदम् । ११

अथ सीमाविवादाख्यं व्यवहारपदम् । १२

तत्स्वरूपमाह नारदः—

सेतुकेदारमर्यादाविकृष्टाकृष्टनिश्चयः ।

क्षेत्राधिकारो यत्र स्याद्विवादः क्षेत्रजस्तु सः ॥ इति ।

(व्य० प० ११।१)

अस्यार्थः । सेतुर्जलप्रवाहबन्धः । केदारः=क्षेत्रम् । मर्यादा=सीमा । विकृष्टे=लाङ्गलप्रहतो देशः । आकृष्टस्तद्वाहितः । एतेषां निश्चयो यत्र विवादे स्यात् स क्षेत्राधिकारः=क्षेत्रविषयको विवादः क्षेत्रज उच्यते इति । अयं विवादः षड्विधः । तथाच—

कात्यायनः,

आधिक्यं न्यूनता चांशे अस्तिनास्तित्वमेव च ।

अभोगभुक्तिः सीमा च षड् भूवादस्य हेतवः ॥

ममेतोऽधिका भूरस्तीत्युक्ते नेतिविवाद आधिक्यविवादः । एतावती भू-स्तव नेत्युक्ते ममैतावतीति यो विवादः स न्यूनताविवादः । अत्र ममांशोऽस्तीत्युक्ते नास्तीति यो विवादः सोऽस्तित्वविवादः । अत्र तवांशो नास्तीत्युक्ते विद्यत इत्येवंविधो विवादो नास्तित्वविवादः । मामिका भूस्त्वया प्रा-

गभ्रुकै वेदानीं भुज्यत इत्युक्ते प्रागपि भूभुक्त्येवंविधो विवादोऽभोगभुक्ति-
विवादः । इयं मर्यादा मामिकाया भुव इत्युक्ते नेति विवादः सीमाविवाद
इति षड्विधो विवाद इत्यर्थः । तत्र सीमा चतुर्विधा । देशसीमा ग्राम-
सीमा क्षेत्रसीमा गृहसीमा चेति । तस्याश्चतुर्विधाया अपि यथासम्भवं
पञ्चविधत्वमाह—

नारदः,

ध्वजिनी मत्स्यिनी चैव नैधानी भयवर्जिता ।

राजशासननीता च सीमा पञ्चविधा स्मृता ॥ (न लब्धम्)

ध्वजिनी=वृक्षादिचिह्निता । वृक्षाश्च न्यग्रोधादयः । तदाह—

मनुः—

सीमावृक्षांस्तु कुर्वीत न्यग्रोधाद्वत्यकिंशुकान् ।

शालमलीन् सालतालान्श्च क्षीरिणश्चैव पादपान् ॥ इति । (८।२४६)

मत्स्यिनी=जलचिह्निता । नैधानी=निखाततुषाङ्गारादिलक्षिता । भयव-
र्जिता=अर्थिप्रत्यर्थिपरस्परसम्प्रतिपत्तिनिर्मिता । राजशासननीता=ज्ञातृचि-
ह्नाद्यभावे राजेच्छया निर्मिता । तथा च--

व्यासः,

ग्रामयोरुभयोः सीमि वृक्षा यत्र समुन्नताः ।

समुच्छ्रिता ध्वजाकारा ध्वजिनी सा प्रकीर्तिता ॥

स्वच्छन्दगा बहुजला झषकूर्मसमन्विता ।

नित्यप्रवाहिणी यत्र सीमा सा मत्स्यिनी मता ॥

तुषाङ्गारकपालैस्तु कुम्भैरायतनैस्तथा ।

सीमा प्रचिह्निता कार्ष्ण नैधानी सा निगद्यते ॥ इति ।

नित्यप्रवाहिणीत्यनेन कूपवाण्यादीनि प्रकाशचिह्नान्युपलक्ष्यन्ते । ता-
नि च बृहस्पतिना दर्शितानि--

वापीकूपतडागानि चैत्यारामसुरालयाः ।

स्थलं निम्नं नदीस्रोतः शरगुलमनगादयः ॥

प्रकाशचिह्नान्येतानि सीमायां कारयेत् सदा ।

निहितानि तथान्यानि यानि भूमिर्न भक्षयेत् ॥

अश्विनोऽस्थीनि गोबालांस्तुषान् भस्मकपालिकाः ।

करीषमिष्टकाङ्गारशर्करा बालुकास्तथा ॥

तानि सन्धिषु सीमाया अप्रकाशानि कारयेत् ।

चैत्यम्=इष्टकादिभी रचितं चत्तरादिकम् । स्थलम्=उन्नतो भूप्रदेशः ।
निम्नं=परिखा । नगा=अश्वत्थादयो वृक्षाः । आदिशब्देन मार्गादीनां ग्रह-

णम् । अस्थीनि=पशुमनुष्याद्यस्थीनि । तुषाङ्गारकपालैरिति करीषादीनाम-
न्येषां लिङ्गानामप्युपलक्षणम् । तानि च तेनैव दर्शितानि--

करीषास्थितुषाङ्गारशर्कराश्मकपालिकाः ।

सिकतेष्टकगोबालकार्पासास्थीनि भस्म च ॥

प्रक्षिप्य कुम्भेष्वेतानि सीमान्तेषु निधापयेत् ।

ततः पौगण्डबालानां प्रयत्नेन प्रदर्शयेत् ॥

वार्द्धके च शिशूनां ते दर्शयेयुस्तथैव च ।

एवं परस्पराङ्गानि सीमाभ्रान्तिर्न जायते ॥ इति ।

प्रदर्शयेत् इदं तु च्छान्दसं बहुत्व एकवचनम् । एतेषां लिङ्गानां कथ-
ञ्चिद्भावे निश्चयोपायमाह--

नारदः,

(व्य०प०११।६)

निम्नगापहतोत्सृष्टनष्टचिह्नासु भूमिषु ।

तत्प्रदेशानुमानैश्च प्रमाणैर्भोगदर्शनैः ॥

निम्नगाया नद्या अपहृतेन अपहरणेन उत्सृष्टानि स्वस्थानान्नष्टानि चि-
ह्नानि यासां तास्तथोक्ताः । प्रमाणैः साक्षिसामन्तादिभिः । एवंनिरूपितै-
र्लिङ्गैर्निर्णयं कुर्यादित्याह--

मनुः,

(८।२५२।२५३)

एतैर्लिङ्गैर्नयेत् सीमां राजा विवदमानयोः ।

पूर्वभुक्त्या च सततमुदकस्यागमेन च ॥

यदि संशय एव स्यादलिङ्गानामपि दर्शने ।

साक्षिप्रत्यय एव स्यात्सीमावादविनिर्णयः ॥

साक्षिप्रत्ययः=साक्षिहेतुकः । लिङ्गाभावपक्षपरिग्रहार्थोऽपिशब्दः । ते
च साक्षिणः सीमाविषयाः सीमालिङ्गविषया वा । साक्षिषु विशेषमाह-
बृहस्पतिः,

आगमं च प्रमाणं च भोगकालं च नाम च ।

भूभागलक्षणं चैव ये विदुस्तेऽत्र साक्षिणः ॥

प्रमाणमित्या । उभयेषामपि साक्षिणामभावे सामन्तवशाद्भिर्णयं कु-
र्यादित्याह--

मनुः,

(८।२५८)

साक्ष्यभावे तु चत्वारो ग्रामाः सामन्तवासिनः ।

सीमाविनिर्णयं कुर्युः प्रयता राजसन्निधौ ॥

यदा पुनर्लिङ्गानि न सन्ति वर्त्तमानानि वा सन्दिग्धानि तदा नि-

अथोपायमाह—

याश्चवत्क्यः,

सामन्ता वा समग्रामाश्चत्वारोऽष्टौ दशापि वा ।

रक्तस्रग्बसनाः सीमां नयेयुः क्षितिधारिणः ॥ (२१५२)

सामन्ताः=सन्निहितग्रामक्षेत्राद्युपभोक्तारः । समग्रामाश्चत्वारोऽष्टौ इत्यादिप्रकारेण समसङ्ख्याकाः । तथा च—

कात्यायनः,

(१)ग्रामो ग्रामस्य सामन्तः क्षेत्रं क्षेत्रस्य कीर्तितम् ।

गृहं गृहस्य निर्दिष्टं समन्तात्परिरभ्य हि ॥

ग्रामस्य समन्ताच्चतसृषु दिक्षु परिरभ्य सम्बध्य स्थितो ग्रामः सामन्तः । क्षेत्रादावप्येवमेव ज्ञेयम् । सामन्तानां यदा रागद्वेषादिना प्रकटदोषसद्भावास्तदा सामन्तसंसकवशान्निर्णयः कार्यः । तदाह—

स्वार्थसिद्धौ प्रदुष्टेषु सामन्तेष्वर्थगौरवात् ।

तत्संसकैस्तु कर्त्तव्य उद्धारो नात्र संशयः ॥

तत्संसकैः=सामन्तसंसकैः । सीमाया उद्धारः सीमाया निर्णय इत्यर्थः । तथा चैतदुक्तं भवति । चतसृषु दिक्षु स्थितसामन्तग्रामादिभ्योऽनन्तरत्वेन तद्विशि स्थितग्रामादिभोक्तारस्तत्संसकास्तत्प्रदर्शितसीमालिङ्गैर्ग्रामादेः सीमां निर्णयेदिति । यदा तु सामन्तसामन्तानामपि प्रकटो दोषस्तदा तत्सामन्तैर्निर्णयस्तदाह—

स एव,

संसकसक्तदोषे तु तत्संसकाः प्रकीर्त्तिताः । इति ।

तत्संसकाः=संसकसंसकसका इत्यर्थः । एवं चैतदुक्तं भवति । चतसृषु दिक्षु स्थितसंसकसक्तग्रामादिभ्योऽनन्तरत्वेन तद्विशि स्थितग्रामादिभोक्तारः संसकसक्तसंसकास्तैः प्रदर्शितसीमालिङ्गैर्ग्रामादेः सीमां निर्णयेदिति । यदा पुनरेतेषामपि प्रकटदोषत्वं तदा मौलादिवशान्निर्णयः कार्य इत्यप्याह—

स एव,

कर्त्तव्या न प्रदुष्टास्तु राज्ञा धर्मं विजानता ।

त्यक्त्वा दुष्टास्तु सामन्तानन्यान्मौलादिभिः सह ॥

सम्मिश्रं कारयेत्सीमामेवं धर्मविदो विदुः ।

अन्यान्=सामन्ततत्सामन्तव्यतिरिकान् सीमालिङ्गाभिज्ञानं नागरादीनित्यर्थः । नागरादयश्च दर्शिता—

नारदेन,

(व्य० प० ११२)

नगरग्रामगणिनो ये च वृद्धतमा नराः ।

सीमालिङ्गज्ञा इति शेषः । मौलादिभिः मौलवृद्धोद्धृतैः । सम्मिश्र-
मेलयित्वा । मौलादीनां च लक्षणं दर्शितम्—

कात्यायनेन,

ये तत्र पूर्वं सामन्ताः पश्चाद्देशान्तरं गताः ।

तन्मूलत्वात् तु ते मौला ऋषिभिः परिकीर्त्तिताः ॥

निष्पाद्यमानं वैर्दृष्टं तत्कार्यं नृगुणान्वितैः ।

वृद्धा वा यदि वाऽवृद्धास्ते तु वृद्धाः प्रकीर्त्तिताः ॥(१)

नृगुणान्वितैः=पुरुषगुणान्वितैः । वाकारोऽनास्थायाम् । वयोवृद्धत्वस्या-
प्रयोजकत्वात् । ये परम्परया कार्यज्ञातारस्ते उद्धर्त्तार इत्याशयः । तथा
च संसक्तसंस्क्तेषु स्फुटदोषदुष्टेषु पूर्वसामन्ताद्युपेतनागरिकग्राम्यजन-
श्रेणिवयोवृद्धदर्शितैः सम्यक् लिङ्गैः सीमानिर्णयः कार्यः ।

यदा तु प्रतिवादिना सामन्तेषु कश्चिद्दोष उद्भावितः ते च न प्रकट-
दोषयुक्तास्तदोक्तो विशेषः—

तेनैव,

सामन्ताः साधनं पूर्वमनिष्टोक्तौ गुणान्विताः ।

द्विगुणास्तूत्तरा ज्ञेयास्ततोऽन्ये त्रिगुणा मताः ॥

अनिष्टोक्तौ=प्रतिवादिना गुप्तदोषाभिधाने तत्सामन्तास्ततो द्विगुणा ग्रा-
ह्यास्तेष्वपि दोषाभिधाने तत्सामन्तास्ततो द्विगुणा ग्राह्याः । तत्रापि त-
थात्वे मौलवृद्धादयः सामन्तास्त्रिगुणा ग्राह्या इत्यर्थः । साक्ष्यादीनामे-
तेषां यदा अभावस्तदा त्वाह—

• मनुः,

(८।२५९।२६०)

सामन्तानामभावे तु मौलानां सीम्नि साक्षिणाम् ।

इमानप्यनुयुज्जीत पुरुषान्वनगोचरान् ॥

व्याधान् शाकुनिकान् गोपान् कैवर्त्तान् मूलखानकान् ।

व्यालग्राहानुज्ज्वलान् वनगोचरान् ॥

वनगोचराणां ग्रहणं सीमासन्निहितदेशकर्षकाणामसत्त्वे विज्ञेयम् ।

अत एवोक्तम्—

(१) अत्र—उपश्रवणसम्भोगकार्याख्यानोपचिह्निताः । उद्धरन्ति पुनर्यस्मादुद्धृतास्ते
ततः स्मृताः ॥ इत्युद्धृतलक्षणबोधकं कात्यायनवचनमपेक्षितम् । अत्रेयं स्थितिरिति स-
म्भेभ्यः श्रवणमुपश्रवणम् । उपश्रवणं च संभोगकार्यं च तयोराख्यानं तेनोपलक्षिता इत्यर्थः ।

३५८ वीरमित्रोदयव्यवहारप्रकाशस्य प्रमेयनिरूपणम् ।

नारदेन,

(व्य० प० ११३)

ग्रामसीमासु च बहिर्ये स्युस्तत्कृषिजीविनः ।

गोपाः शाकुनिका व्याधा ये चान्ये वनगोचराः ॥ इति ।

अत्र च सर्वत्र स्थावराविवादे सेत्वादिविवादे च सामन्तादयो निर्णायकाः । तथा च—

कात्यायनः,

तेषामभावे सामन्ता मौलवृद्धोद्धृतादयः ।

स्थावरे षट्प्रकारेऽपि कार्या नात्र विचारणा ॥

क्षेत्रवास्तुतडागेषु कूपोपवनसेतुषु ।

समन्तभावात् सामन्तैः कुर्यादत्र विनिर्णयम् ।

ग्रामसीमासु च तथा तद्वन्नगरदेशयोः ॥

तेषां=साक्षिणाम् ।

याज्ञवल्क्योऽपि,

आरामायतनग्रामनिपानोद्यानवेष्टमसु ।

एष एव विधिर्ज्ञेयो वर्षाम्बुप्रवहादिषु ॥ (२।१५४)

आयतनं=निवेशनम् । निपानं=पानीयस्थानम् । वर्षाम्बुप्रवहो=वृष्ट्युद्भूत-

जलप्रवाहः ।

पुनः कात्यायनोऽपि—

क्षेत्रकूपतडागानां केदारारामयोरपि ।

गृहप्रसादावसथेष्वेवं देवगृहेषु च ॥

केदारः=क्षुद्रसेतुयुक्तः क्षेत्रविशेषः । गोबलीवर्दन्यायेन भिन्नोक्तिः ।

प्रसादः=प्रासादः ।

बृहस्पतिरपि—

सर्वत्र स्थावरे वादे विधिरेष प्रकीर्तितः ।

राज्ञा ग्रामीणानां वादिप्रतिवादिनोश्च समक्षं सामन्तादयः प्रष्टव्याः ।

तैर्यदुक्तं तत्पत्रे लेखनीयमित्याह—

मनुः,

(८।२५४।२५५)

प्रमेयककुलानां तु समक्षं सीम्नि साक्षिणः ।

प्रष्टव्याः सीमलिङ्गानि तयोश्चैव विवादिनोः ॥

ते पृष्ठास्तु यथा ब्रूयुः समस्ताः सीम्नि निर्णयम् ।

निबध्नीयात्तथा सीमां सर्वास्ताश्चैव नामतः ॥

सीमलिङ्गम् साक्ष्यभिप्रायेण सीमलिङ्गानीत्युक्तम् । सीमासाक्षिणस्तु सीमां ब्रूयुः । तथा च—

बृहस्पतिः,

शपथैः शापिताः स्वैः स्वैर्ब्रूयुः सीमाविनिर्णयम् ।

दर्शयेयुश्च लिङ्गानि तत्प्रमाणमिति स्थितिः ॥

स्वैः स्वैः="सत्येन शापयेद्विप्रं क्षत्रियं वाहनायुधैः ।" इत्यादिनोक्त-
व्यवस्थानतिक्रमेणेत्यर्थः । यदा तु ये सीमालिङ्गसाक्षिणः सीमाचिन्हा-
नि दर्शयितुं न शक्नुवन्ति केवलं सीमामात्रं जानन्ति तदा ते कथं
ब्रूयुरित्याकाङ्क्षायामाह—

मनुः,

(८।२५६)

शिरोभिस्ते गृहीत्वोर्वीं स्रग्विणो रक्तवाससः ।

स्वकृतैः शापिताः स्वैः स्वैर्नयेयुस्ते समञ्जसम् ॥ इति ।

उर्वी=मृदम् । सीमां क्रममाणा इति शेषः । नयेयुरिदं द्वयोर्निरासार्थं
बहुवचनं न त्वेकस्य ।

नारदेन—

(व्य० प० ११।१०)

एकश्चेदुन्नयेत्सीमां सोपवासः समुन्नयेत् ।

रक्तमाल्याम्बरधरो भूमिमादाय मूर्धनि ॥

इति एकस्याभ्यनुज्ञानात् ।

बृहस्पतिरपि—

ज्ञातृचिह्नैर्विना साधुरेकोऽप्युभयसम्मतः ।

रक्तमाल्याम्बरधरो मृदमादाय मूर्धनि ॥

सत्यव्रतः सोपवासः सीमां तां दर्शयेन्नरः ।

ज्ञातृचिह्नैर्विना=सीमाया ज्ञातृणां लिङ्गानां चासत्त्वे ।

ननु कथमेकस्य सीमानिर्णायकत्वम्—

नैकः समुन्नयेत्सीमां नरः प्रत्ययवानपि ।

गुप्तवादस्य कार्यस्य क्रियैषा बहुषु स्थिता ॥ (व्य० प० ११।९)

इत्येकस्य नारदेन निषेधादिति चेत्, मैवम् । स उभयानुमतधर्मवि-
द्यतिरिक्तविषय इति न काप्यनुपपत्तिः । अयं च निर्णयः सीमाक्रमण-
दिनादारभ्य पक्षत्रयपर्यन्तं साक्षिसामन्तादीनां दैविकराजिकोपद्रवा-
भावे अवसेयः । न तु सीमाक्रमणाव्यवहितोत्तरमेव । तथा च—

कात्यायनः,

सीमाचङ्क्रमणे कोशे पादस्पर्शे तथैव च ।

त्रिपक्षपक्षसप्ताहं दैवराजिकमिष्यते ॥ इति ।

यथासङ्ख्यमिति शेषः । यदा तु साक्ष्यादीनां पक्षत्रयाभ्यन्तरे दैवि-
कराजिकोपद्रवः अन्यथा वा मिथ्यावादित्वनिश्चयस्तदा ते पणशतद्वयं

दण्डं प्रत्येकं दाप्याः । तथा च—

मनुः,

यथोक्तेन नयन्तस्ते पूयन्ते सत्यसाक्षिणः ।

विपरीतं नयन्तस्तु दाप्याः स्युर्द्विशतं दमम् ॥ (८।२५७)

यथोक्तेन—“शिरोभिस्ते गृहीत्वोर्वाम्” इत्यादिनोक्तप्रकारेण नयन्तो=निर्णयं कुर्वन्तः । यथाभूतेनार्थेनेतिशेषः । द्विशतं=पणशतद्वयम् । पणशतद्वयं दण्डं प्रत्येकं यथोक्तेन शिरोभिस्ते गृहीत्वा दाप्या इत्यर्थः । सामन्तानां मिथ्यावादित्वे राज्ञा मध्यमसाहसिकाख्येन दण्डेन दण्डनीयाः । तथा चाह—

याज्ञवल्क्यः,

अनृते तु पृथक् दण्ड्या राज्ञा मध्यमसाहसम् । (२।१५३)

सामन्ता यद्यनृतं मिथ्याभूतं सीमानिर्णयं कुर्युः तदा मध्यमसाहसं कार्षापणानां चत्वारिंशदधिकानि पञ्चशतानि दण्डनीयाः ।

नारदोऽपि—(व्य०प०११।७)

अथ चेदनृतं ब्रूयुः सामन्ताः सीमानिर्णये ।

सर्वे पृथक् पृथक् दण्ड्या राज्ञा मध्यमसाहसम् ॥

सामन्तव्यतिरिक्तानां तत्संसक्तादीनां मिथ्यावादित्वे पूर्वसाहसाख्येन दण्डेन प्रत्येकं ते दण्डनीयाः । तथा च—

नारदः,

शेषाश्चेदनृतं ब्रूयुर्नियुक्ता भूमिकर्मणि ।

प्रत्येकं तु जघन्यास्ते विनेयाः पूर्वसाहसम् ॥ इति । (न लब्धम्)

मौलादीनामनृतवादित्वे तमेव दण्डं—

स एवाह, (व्य०प०११।८)

मौलवृद्धादयश्चान्ये दण्डनीयाः पृथक् पृथक् ।

विनेयाः प्रथमेनैव साहसेनानृते स्थिताः ॥ इति ।

आदिग्रहणेन गोपशाकुनिकादिवनगोचराणां ग्रहणम् । दण्डनीयाः=मिथ्यावादित्वेन दण्डयितुमर्हाः । मौलवृद्धादयः पृथक् पृथक् प्रथमेन साहसेन विनेयाः=दण्ड्या इत्यर्थः । यद्यपि सामन्तादीनां साक्ष्यपेक्षया दण्डाल्पत्वं वक्तुं युक्तं तथापि तेषां वाचनिकं दण्डाधिक्यमिति न कोऽपि दोषः । यद्यपि शाकुनिकादयो बहुधा पापरतत्वाल्लिङ्गप्रदर्शनोपयोगेनान्यथासिद्धा न साक्षात् सीमानिर्णये उपयुज्यन्ते । तथापि वृक्षादिलिङ्गप्रदर्शन एव मिथ्याभाषित्वसंभवात् तदभिप्रायेणैव दण्डविधानम् । लोभादिना भेदेनोक्तौ अनुक्तौ च साक्ष्यादीनां दण्डमाह—

कात्यायनः,

बहूनां तु गृहीतानां न सर्वे निर्णयं यदि ।

कुर्युर्भयाद्वा लोभाद्वा दाप्यास्तूत्तमसाहसम् ॥ इति ।

एवमज्ञानादिना अनृतवचने साक्ष्यादीन् दण्डयित्वा पुनः सीमावि-
चारः प्रवर्त्तयितव्यः । तथा च—

स एवाह,

अज्ञानोक्तौ दण्डयित्वा पुनः सीमां विचारयेत् ।

कीर्त्तिते यदि भेदः स्याद्दण्ड्यास्तूत्तमसाहसम् ॥

साक्ष्यादीनां सर्वेषामज्ञानोक्तौ भेदेनोक्तौ च पुनर्विचारणं लेख्य-
प्रमाणेन कर्त्तव्यम् । अत एव—

शङ्खलिखितावपि,

सामन्तविरोधे लेख्यप्रत्यय इति ।

यदा पुनः सामन्तप्रभृतयो ज्ञातारश्चिह्नानि च न सन्ति तदा राजा
स्वेच्छया निर्णयं कुर्यात् । तथा च—

याज्ञवल्क्यः,

अभावे ज्ञातृचिह्नानां राजा सीमाः प्रवर्त्तिता । (२।१५३)

ज्ञातृणां सामन्तादीनां लिङ्गानां च वृक्षादीनामभावे राजैव स्वा-
तन्त्र्येण सीमानं प्रवर्त्तयेत् ।

नारदोऽपि—(व्य० प० ११।११)

यदा च न स्युर्ज्ञातारः सीमाया न च लक्षणम् ।

तदा राजा द्वयोः सीमामुन्नयेदिष्टतः स्वयम् ॥

इष्टतः=इच्छया सार्वविभक्तिकस्तसिः । ग्रामद्वयमध्यवर्त्तिनीं विवा-
दास्पदीभूतां भुवं समं प्रविभज्यास्येयं भूरित्युभयोः समर्प्य तन्मध्ये
सीमालिङ्गानि कुर्यात् । यदा तस्यां भूमौ उपकारातिशयो दृश्यते त-
दा तत्रैव सा सकला भूर्योजनीया न तूभयत्र ।

तथा च मनुः—(८।२६५)

सीमायामविषहायां स्वयं राजैव धर्मवित् ।

प्रदिशेद्भूमिमैकेषामुपकारादिति स्थितिः ॥ इति ।

अविषहायां=ज्ञातृचिह्नहरहितायाम् । प्रदिशेत्=प्रवेशयेदित्यर्थः । अयं
च निर्णयो राज्ञा निर्णयान्तरवदव्यवहितोत्तरमेव न कर्त्तव्यः किन्तु
सीमालिङ्गानि यदा आवरकाद्यभावात् स्फुटं दृश्यन्ते तदा कर्त्त-
व्यः । तथा च—

मनुः—(८।२४५)

सीमां प्रति समुत्पन्ने विवादे ग्रामयोर्द्वयोः ।

ज्येष्ठे मासि नयेत् सीमां सुप्रकाशेषु सेतुषु ॥

द्वयोर्ग्रामाधिपयार्थिवादे सीमां प्रति समुत्पन्ने ज्येष्ठे मासीत्युपलक्षणम् ।
मासान्तरेऽपि सेतुषु वृत्तिषु सीमालिङ्गेषु व्यक्तेषु विवादाध्यासितां सी-
मां निर्णयेदित्यर्थः । ग्रामग्रहणं नगरादरूपलक्षणार्थम् । अत एव—
कात्यायनः,

सामन्ताभावेऽसामन्तैः कुर्यात् क्षेत्रादिनिर्णयम् ।

ग्रामसीमादिषु तथा तद्वन्नगरदेशयोः ॥ इति ।

यदा पुनर्ग्रामादीनां सीमात्वेन परिकल्पिता नदी कदाचित् ग्रा-
मान्तरं भित्त्वा प्रवहन्ती दक्षिणभागे स्थितां पूर्वं काञ्चिद् भूमिं वाम-
भागनिविष्टां करोति तथा यत्रैकग्रामसम्बन्धिनी भूरन्यत्र राज्ञा यो-
ज्यते तत्र निर्णयोपायमाह—

बृहस्पतिः,

अन्यग्रामात् समाहृत्य दत्ताऽन्यस्य यदा मही ।

महानद्याथवा राज्ञा कथं तत्र विचारणा ॥

नद्योत्सृष्टा राजदत्ता यस्य तस्यैव सा मही ।

अन्यथा न भवेल्लामो नराणां राजदैविकः ॥

क्षयोदयौ जीवनं च दैवराजवशान्नृणाम् ।

तस्मात् सर्वेषु कार्येषु तत्कृतं न विचालयेत् ॥

न च नदीकृतस्य दैवकृतत्वाभावः शङ्कनीयः । दैवशब्दस्य भाग्य-
वाचित्वाश्रयदीकृतमपि दैवकृतं भवत्येव । तथा चाह—

स एव,

ग्रामयोरुभयोर्यत्र मर्यादा कल्पिता नदी ।

कुरुते दानहरणं भाग्यभाग्यवशान्नृणाम् ॥

एकत्र कूलपातं तु भूमेरन्यत्र संस्थितिम् ।

नदीतीरं प्रकुरुते तस्य तां न विचालयेत् ॥

तस्य=नदीवशात्प्राप्तभूमिकस्य तां=प्राप्तां भूमिं न विचालयेत्=नान्यथा
कुर्यात् पूर्वस्वामी । नापच्छिन्त्यादित्यर्थः । एतदनुत्तशस्यतिरविषयम् ।
उत्तशस्यविषये पुनः—

स एवाह,

क्षेत्रं सशस्यमुल्लङ्घ्य भूमिदिल्लभा यदा भवेत् ।

नदीस्रोतःप्रवाहेण पूर्वस्वामी लभेत ताम् ॥

तां=सशस्यां भूमिम् । उत्तशस्यफललामपर्यन्तमेतत् । तत्फललामा-
नन्तरं तु न पूर्वस्वामी तां भूमिं लभेत इत्यवगन्तव्यम् । राजदत्तविष-
ये क्वचित् प्रतिप्रसवमाह—

स एव,

या राज्ञा क्रोधलोभेन छलन्यायेन वा हृता ।

प्रदत्ताऽन्यस्य दुष्टेन न सा सिद्धिमवाप्नुयात् ॥

स्वत्वहेतुप्रतिग्रहादिलब्धक्षेत्रविषयमेतत् । स्वत्वहेतुप्रतिग्रहादि-

प्रमाणाभावे पुनः—

स एवाह,

प्रमाणरहितां भूमिं भुञ्जानो यस्य या हृता ।

गुणाधिकाय वै दत्ता तस्य तां न विचालयेत् ॥

प्रमाणरहितां=स्वत्वहेतुप्रतिग्रहादिप्रमाणरहिताम् । गृहादिविषयकं
निर्णयमाह—

स एव,

निवेशकालादारभ्य गृहवार्यापणादिकम् ।

येन यावद्यथा भुक्तं तस्य तं न विचालयेत् ॥

येन=स्वामिना यावत्=प्रचारभूम्यादियुक्तं यथा येन=पूर्वादिदिग-
भिमुखद्वारादियुक्तत्वादिरूपेणोपभुक्तं तत्तस्य स्वामिनः सकाशात्
विचालयेत्=नान्यथा कुर्यादित्यर्थः । अत्र निवेशकालादारभ्येत्यभिधानान्मध्ये
कृतायाः व्यवस्थाया निवर्त्यत्वं दर्शितम् । निवेशकालादारभ्य स्थिता-
नि गवाक्षादिकानि प्रातिवेशिकाद्यनिष्टकारीण्यापि न निवर्त्यन्ते इत्युक्तं-
तेनैव,

वातायनं प्रणाली च तथा निर्व्यूहवेदिका ।

चतुःशालस्यन्दनिकां प्राङ्निविष्टां न चालयेत् ॥

वातायनं=गवाक्षः । प्रणाली=पाषाणादिनिर्मितजलनिर्गमोपायः । निर्व्यू-
हो=द्वारनिर्गतकाष्ठविशेष इति कृत्यकल्पतरौ । निर्व्यूहो गृहकोण इति स्थिति
चन्द्रिकायाम् । वेदिका=रथ्यादिप्रदेशसंस्कृतोत्तरा भूमिः । चतसृणां शाला-
नां समाहारः चतुःशालम् । तस्मात् स्यन्दनिका=वृष्टिजलनिपातः । चतुः
शालपदं तृणगृहस्योपलक्षणम् ।

कात्यायनोऽपि—

मेखलाभ्रमनिष्काशगवाक्षान्नोपरोधयेत् ।

प्रणालीं गृहवास्तुं च पीडयन्दण्डमागमयेत् ॥

मेखला=कुल्लमूलबन्धः । भ्रमः=जलनिर्गमः । निष्काशः=हर्म्यादिभित्ति-
षु निर्गतं काष्ठादिनिर्मितमस्पृष्टभूमिकमुपवेशनस्थानम् । नोपरोधयेत्=
न निरुन्ध्यात् । गृहवास्तुः=वासभूमिः । पूर्वमविद्यमानाः परानिष्टकारिण्य
एते न कर्त्तव्या इत्यप्याह—

३६४ वीरमित्रोदयव्यवहारप्रकाशस्य प्रमेयनिरूपणम्०

स एव,

निवेशसमयादूर्ध्वं नैते योज्याः कदाचन ।

दृष्टिपातं प्रणालीं च न कुर्यात्परवेष्टमसु ॥

दृष्टिपातो=गवाक्षः । परवेष्टमसु परवेष्टमाभिमुख्येन । परकुड्यनिकटे पु-
रीषोत्सर्गादिकमपि न कर्त्तव्यम् । तथा च—

बृहस्पतिः,

वर्चःस्थानं वह्निचयं गत्तोच्छिष्टाम्बुसेचनम् ।

अत्यारात्परकुड्यस्य न कर्त्तव्यं कथञ्चन ॥

वर्चःस्थानम्=पुरीषोत्सर्गस्थानम् । अत्यारादतिसमीपे । अरत्तिद्व-
यसम्मितप्रदेश इत्यर्थः । तथा च—

कात्यायनः,

विण्मूत्रोदकसेकं च वह्निद्वयनिवेशनम् ।

अरत्तिद्वयमुत्सृज्य परकुड्यन्निवेशयेत् ॥

संसरणशब्दार्थनिर्वचनपुरःसरं तस्यानिरोद्धव्यत्वमाह—

बृहस्पतिः,

यान्त्यायान्ति जना येन पशवश्चानिवारिताः ।

तदुच्यते संसरणं न रोद्धव्यं तु केनचित् ॥

तथा च सम्यगनिवारितं सरन्त्यस्मिन्निति संसरणनिर्वचनमित्य-
र्थः । चतुष्पथादयोऽपि न निरोद्धव्याः । तथा च—

नारदः, (व्य०प०११।१५)

अवस्करस्थलश्च भ्रमस्यन्दनिकादिभिः ।

चतुष्पथसुरस्थानराजमार्गाश्च रोधयेत् ॥

अवस्करः=पुरीषम् । गृहादिशोधनार्थं पांशुसमूह इति हरिहरादयः ।
स्थलं=वेदिका । स्वभ्रं=कर्त्तुः । भ्रमो=जलनिर्गममार्गः । स्थन्दनिका=पटलप्रान्तः ।
अन्यदपि आदिशब्देन तादृशं ग्राह्यम् । स्थयामार्गो राजमार्गः न तु चतु-
ष्पथ इति कल्पतरुः । न च चतुष्पथराजमार्गयोरभेद इति शङ्कनीयम् । त-
योर्भेदात् । तथा च—

कात्यायनः,

सर्वे जनाः सदा येन प्रयान्ति स चतुष्पथः ।

अनिषिद्धा यथाकालं राजमार्गः स उच्यते ॥

अनिषिद्धा इत्यस्य पूर्वणान्वयः । यत्र राजकीयैरकाले गमनं प्रतिषि-
ध्यते स राजमार्ग इत्यर्थः । क्षेत्रस्य समीपे मध्ये वा यस्य सर्वदा मा-
गोऽस्ति तत्र निरोधो न कर्त्तव्यः । तथा च—

शङ्खलिखितौ,

मार्गक्षेत्रे पथिविसर्गो राजमार्गे रथस्य परिवर्त्तनमिति ।

पथिविसर्गः=पथो विसर्गः । राजमार्गे यावता प्रदेशेन रथः परिवर्त्तते तावान् प्रदेशस्त्यक्तव्य इत्यर्थः । संसरणाद्यवरोधकारिणां तु दण्डो-
माषिको दाप्यः । तदाह—

बृहस्पतिः,

यस्तत्र सङ्करं श्वभ्रं वृक्षारोपणमेव च ।

कामात्पुरीषं कुर्याच्च तस्य दण्डस्तु माषकः ॥

सङ्करोऽत्र शकटादिसङ्कीर्णता । वृक्षोपादानं लतादीनामप्युपलक्ष-
कम् । माषोऽत्र ताम्रिकः । दण्डस्य अपराधानुसारं कल्पयितुमु-
चितत्वात् । ये तु राजमार्गे पुरीषोत्सर्गादिकं कुर्वन्ते तेषामधिको
दण्डः । तथा च—

मनुः, (९।२८२)

समुत्सृजेद्राजमार्गे यस्त्वमेध्यमनापदि ।

स द्वौ कार्षापणौ दद्यादमेध्यं चाशु शोधयेत् ॥

आपद्रतादिषु तु दण्डस्तेनैवोक्तः—

आपद्रतस्तथा वृद्धा गर्भिणी बाल एव च ।

परिभाषणमर्हन्ति तच्च शोधयमिति स्थितिः ॥ (१।२८३)

परिभाषणं=कूरभाषणम् । तडागादौ ततोऽप्यधिको दण्डः । तथा च
कात्यायनः,

तडागोद्यानतीर्थानि योऽमेध्येन विनाशयेत् ।

अमेध्यं शोधयित्वा तु दण्डयेत् पूर्वसाहसम् ॥

ये पुनर्मलिनवस्त्रप्रक्षालनादिना तीर्थानि दूषयन्ति तस्याप्ययमेव
दण्ड इत्याह—

स एव,

दूषयेत्सिद्धतीर्थानि स्थापितानि महात्मभिः ।

पुण्यानि पावनीयानि प्राप्नुयात् पूर्वसाहसम् ॥

मर्यादाप्रभेदनादौ दण्डमाह—

याज्ञवल्क्यः, (२।१५५)

मर्यादायाः प्रभेदे तु सीमातिक्रमणे तथा ।

क्षेत्रस्य हरणे दण्डा अधमोत्तममध्यमाः ॥

अनेकक्षेत्रव्यवच्छेदिका साधारणी भूमर्मर्यादा तस्याः प्रकर्षेण भेद-
ने सीमातिक्रमणे=सीमानमतिलङ्घ्य कर्षणे क्षेत्रस्य च भयादिप्रदर्शनेन हरणे
यथाक्रमेणाधमोत्तममध्यमसाहसा दण्डा वेदितव्याः ।

३६६ वीरमित्रोदयव्यवहारप्रकाशस्य प्रमेयनिरूपणप्र०

यत्तु विष्णुवचनम्—

सीमाभेत्तारमुत्तमसाहसं दण्डयित्वा पुनः सीमां कारयेदिति ।

तत्र हि सीमामतिलङ्घ्य कर्षकः पुनः सीमाकरणं पुनस्तत्र कर्षण-
स्याकरणमित्येवं व्याख्येयम् । तेन न पूर्ववचनविरोधः । क्षेत्रप्र-
हणं गृह्यारमाद्युपलक्षणार्थम् । अज्ञानात् क्षेत्रादिहरणेऽधर्म एव ।
यथाह—

मनुः, (८।२६४)

गृहं तडागमारामं क्षेत्रं वा भीषया हरन् ।

शतानि पञ्च दण्ड्यः स्यादज्ञानाद्विशतो दमः ॥

वृद्धमनुः—

स्थापितां चैव मर्यादामुभयोर्ग्रामयोस्तथा ।

अतिक्रामन्ति ये पापास्ते दण्ड्या द्विशतो दमः ॥

अपह्रियमाणक्षेत्रादिभूयस्त्वे उत्तमोऽपि दण्डः प्रयोक्तव्यः ।

वधः सर्वस्वहरणं पुरान्निर्वासनाङ्कने ।

तदङ्गच्छेद इत्युक्तो दण्ड उत्तमसाहसम् ॥

इति स्मरणात् ।

यत्तु शङ्खलिखिताभ्यां सीमातिक्रमणे दण्डाधिक्यमुक्तम्—

सीमाव्यतिक्रमे त्वष्टसहस्रमिति ।

तत् सम्पूर्णसीमातिक्रमविषयम् । सीमासन्धिषूत्पन्नवृक्षादिकलं
नैव ग्राह्यम् । यथाह—

कात्यायनः,

सीमामध्ये तु जातानां वृक्षाणां क्षेत्रयोर्द्वयोः ।

फलं पुष्पं च सामान्यं क्षेत्रस्वामिषु निर्दिशेत् ॥

सामान्यं=साधारणम् । क्षेत्रयोः स्वामिषु क्षेत्रस्वामिषु । तथाचान्यतरे-
णैव तद्वृक्षीयफलादिग्रहणे तदनुरूपेण दण्ड्य इति ध्वनितम् । यदा
पुनरन्यक्षेत्रे वृक्षादिरूपन्नोऽन्यक्षेत्रे शाखादिकाः प्रसृताः तत्र कः स्वा-
मीत्याकाङ्क्षायां—

स एवाह,

अन्यक्षेत्रे तु जातानां शाखा यत्रान्यसंस्थिताः ।

स्वामिनं तं विजानीयाद् यस्य क्षेत्रस्य संश्रिताः ॥

संश्रिताः=प्ररूढाः । परक्षेत्रे प्रार्थनया क्रियमाणं सेतुकूपादिकं क्षेत्र-
स्वामिना नासेद्व्यम् । तदाह—

याज्ञवल्क्यः, (२।१५६)

न निषेधोऽल्पबाधस्तु सेतुः कल्याणकारकः ।

परभूमिं हरन् कूपः स्वल्पक्षेत्रो बहुदकः ॥

अल्पबाधः=अल्पपीडाकरः । कल्याणकारको बहूपकारकः । स्वल्पक्षेत्रः=स्वलपक्षेत्रवर्त्ती । आभ्यां विशेषणाभ्यां यः सेतुः क्षेत्रमध्यवर्त्तितया बहु-पीडाकरो नद्यादिसन्निहितक्षेत्रवर्त्तितया अल्पोपकारको वा तदा निषे-द्धव्य इति दर्शितम् । तत्र—

नारदोऽपि,

परक्षेत्रस्य मध्ये तु सेतुर्न प्रतिषिध्यते ।

महागुणोऽल्पदोषश्चेद्बृद्धिरिष्टा क्षये सति ॥ (व्य०प०११।१७)

क्षये=अल्पक्षेत्रक्षय सत्यपि वृद्धिर्यत इष्टा अतो महागुणः । स्वक्षेत्र-ऽपि उपकारकरोऽल्पदोषश्चेत्तदा न प्रतिषेद्धव्य इत्यर्थः । अन्यक्षेत्रे से-तुकूपादिप्रवर्त्तनं तत्स्वाम्याद्याह्वालाभपूर्वकं कर्त्तव्यमित्याह—

याज्ञवल्क्यः, (२।१५७)

स्वामिने योऽनिवेद्यैव क्षेत्रे सेतुं प्रवर्त्तयेत् ।

उत्पन्ने स्वामिनो भोगस्तदभावे महीपतेः ॥

यस्तु क्षेत्रस्वामिनं तद्वश्यं वा तदभावे राजानं वाऽप्राथ्यं अर्थादानेन वा तक्षेत्रे सेत्वादिकं करोति स सेत्वाद्युत्पन्नफलोपभोगं दृष्टमष्टं वा न लभते किन्तु तत्स्वाम्येव तल्लभते, तदभावे राजा । अतस्तदाह्वां गृही-त्वा सेत्वादिकं कर्त्तव्यमित्यर्थः ।

जीर्णानामन्यदीयानां सेत्वादीनामुद्धारोऽपि तत्स्वाम्याद्यनुज्ञां गृ-हीत्वा कार्यं इत्याह—

नारदः, (व्य०प०११)

पूर्वप्रवृत्तमुत्सन्नमपृष्ट्वा स्वामिनं तु यः ।

सेतुं प्रवर्त्तयेत्कश्चिन्न स तत्फलभाग्भवेत् ॥ (२०)

मृते तु स्वामिनि पुनस्तद्वश्यं वापि मानवे ।

राजानमामन्य ततः कुर्यात् सेतुप्रवर्त्तनम् ॥ (२१)

अतोऽन्यथा क्लेशावस्थात् मृगव्याधनिदर्शनात् ।

मृगव्याधदृष्टान्तः स्फुटीकृतस्तेनैव—

इषवस्तस्य नश्यन्ति यो विद्धमनुविध्यति ॥

तस्य=मृगव्याधस्य ।

कात्यायनोऽपि—

अस्वाम्यनुमतेनैव संस्कारं कुरुते तु यः ।

गृहोद्यानतडागानां संस्कर्त्ता लभते न तु ॥

देयं स्वामिनि चायाते न निवेद्य नृपे यदि ।

अथावेद्य प्रयुक्तस्तु तद्गतं लभते व्ययम् ॥

नृपे अनावेद्य कृतं यत्तडागादिसंस्कारार्थं व्ययं तत्स्वामिनि ग्रामान्त-
राहागते तेन(१) देयमपि न प्राप्नोति । नृपे निवेद्य संस्करणे तदर्थं व्ययं
प्राप्नोति फलं तु स्वाम्यनुमत्यलामे न प्राप्नोतीत्यर्थः । परक्षेत्रमहमिदं
कृषामीत्यूरीकृत्य पञ्चाश कृषति नाप्यन्येन कर्षयति तं प्रत्याह—

याज्ञवल्क्यः,

फालाहतमपि क्षेत्रं यो न कुर्यान्न कारयेत् ।

तं प्रदाप्याकृष्टफलं क्षेत्रमन्येन कारयेत् ॥ (२।१५८)

यद्यपि फालाहतं किञ्चिद्धलेन विदारितं सम्यग्बीजावापयोग्यं न भ-
वति तथाप्यकृष्टक्षेत्रस्य फलं यावत्तत्रोत्पत्तियोग्यं सामन्तादिकल्पितं
तावदसौ स्वामिने दापनीयः । तच्च पूर्वकर्षकादाच्छिद्य परेण कारयेत् ।
व्यासोऽपि—

क्षेत्रं गृहीत्वा यः कश्चिन्न कुर्यान्न च कारयेत् ।

स्वामिने स शब्दं दाप्यो राज्ञ दण्डं च तत्समम् ॥

शब्दं=क्षेत्रफलम् । तत्समं=तदनुकूपमित्यर्थः । स्वामिग्राह्यं क्षेत्रफल-
मपि कियदित्याकाङ्क्षायां—

स एवाह,

चिरावसन्ने दशमं कृष्यमाणे तथाष्टकम् ।

सुसंस्कृतेऽपि षष्ठं स्यात्परिकल्प्यं यथास्थिति ॥ इति ।

चिरावसन्ने=चिरकालमकृष्टे क्षेत्रेऽहमिदं कृषामीत्यूरीकृत्योपेक्षिते
सामन्तैर्यथास्थिति=क्षेत्रस्थित्यनुसारेण तावदत्रोत्पत्तुं योग्यमिति परि-
कल्प्य क्षेत्रस्वामिने तस्य दशमभागं, कृष्यमाणे अचिरावसन्ने स्वीकृत्यो-
पेक्षिते तु अष्टमं भागं, सुसंस्कृते तूपेक्षिते षष्ठं भागं दाप्य इत्यर्थः ।

यस्तु क्षेत्रस्वामिनः सामर्थ्यवैकल्यादिनाऽर्धाखिलावस्थां प्राप्ते क्षेत्र
स्वाम्यनिवारितः सन् स्वयमेव तत्कर्षणादिकं करोति तदा स क्षेत्रस्वा-
मिने फलं न दापनीयः । किन्तु तस्य फलं स्वयमेव गृहीयादित्वाह—

नारदः,

अशक्तप्रेतनष्टेषु क्षेत्रिकेष्वनिवारितः ।

क्षेत्रं चेद्विकृषेत्कश्चिदनुवीत स तत्फलम् ॥ (व्य० प० ११।२३)

प्रेता=मृताः । नष्टः=कुत्र गता इति चिरमपरिचिताः । क्षेत्रिकेषु=क्षेत्र-
स्वामिषु । तेन क्षेत्रस्वामिना तत्पुत्रादिना वा समागतेनैवंविधाय कर्षा-
दिखिलभञ्जनार्थं व्ययं दत्तवैव स्वीयं क्षेत्रं ग्राह्यमिति—

स एवाह, (व्य० प० ११।२४)

विकृष्यमाणे क्षेत्रे तु क्षेत्रिकः पुनराव्रजेत् ।
खिलोपचारं तत्सर्वं दत्त्वा क्षेत्रमवाप्नुयात् ॥
अर्द्धखिलाद्यवस्था कदा क्षेत्रस्य भवतीत्याकाङ्क्षायां—

स एवाह,

संवत्सरेणार्द्धखिलं खिलः स्याद्वत्सरैस्त्रिभिः ।

पञ्चवर्षावसानं तु क्षेत्रं स्यादटवीसमम् ॥

कर्षणरहितं संवत्सरेणाऽर्द्धखिलं भवति यत्तसाध्यं भवति । वर्षत्रये
तद्रहितं खिलं महायत्तसाध्यं भवति । वर्षपञ्चके तद्रहितं क्षेत्रमटवी-
तुल्यं स्यात् अतिदुष्कर्षं भवेदित्यर्थः ।

खिलभञ्जनार्थं व्ययदानासामर्थ्ये क्षेत्रस्वामिनः क्षेत्रफलस्याष्टमो
भागः कर्षकेण वर्षाष्टकं स्वामिने देयः अवशिष्टं सर्वं स्वयमेव ग्राह्यम् ।
क्षेत्रं च वर्षाष्टकानन्तरं तत्स्वामिने देयम् । तथा च—

कात्यायनः,

अशक्तितो न दद्याच्च खिलार्थे यः कृतो व्ययः ।

तदष्टभागहीनं तु कर्षकः फलमाप्नुयात् ॥

वर्षाण्यष्टौ स भोक्ता स्यात्परतः स्वामिने तु तत् । इति ।

इति सीमाविवादाख्यं व्यवहारपदम् । १२

अथ दण्डपारुष्याख्यं व्यवहारपदम् । १३

तत्स्वरूपं दर्शयति नारदः—(व्य० प० १५।४)

परगात्रेष्वभिद्रोहो हस्तपादायुधादिभिः ।

भस्मादिभिश्चोपघातो दण्डपारुष्यमुच्यते ॥ इति ।

परगात्रेषु=स्थावरजङ्गमात्मकेषु । हस्तपादायुधैः=आदिशब्दात् पाषाणा-
दीनां ग्रहणम् । अभिद्रोहो=हिंसनं दुःखोत्पादनम् । तथा भस्मादिभिरित्या-
दिग्रहणाद्रजःपङ्कपुरीषादीनां ग्रहणम् । उपघातः=संस्पर्शनरूपं मनोदुः-
खोत्पादनम् । तदुभयं दण्डपारुष्यमित्यर्थः । तस्य त्रैविध्यमाह—

स एव, (व्य० प० १५।५।६)

तस्यापि दृष्टं त्रैविध्यं हीनमध्योत्तमक्रमात् ।

अवगोरणनिःशङ्कपातनक्षतदर्शनैः ॥

हीनमध्योत्तमानां च द्रव्याणां समतिक्रमात् ।

त्रीण्येव साहसान्याहुस्तत्र कण्टकशोधनम् ॥ इति ।

अवगोरणं=ताडनाद्युद्योगः । निःशङ्कपातनं=निःशङ्कप्रहरणम् । त्रीण्येव साह-
सानि=त्रिप्रकाराण्येव सहसाकृतानि दण्डपारुष्याणीत्यर्थः । अन्यानपि

भेदानाह—

परिशिष्टकारः,

दुःखं रक्तं व्रणं भङ्गं छेदनं भेदनं तथा ।

कुर्याद्यः प्राणिनां तद्धि दण्डपारुष्यमुच्यते ॥ इति ।

स्थावरजङ्गमप्राणिनां प्राण्यन्तरकृतनखादिना. छेदनादिभवं दुःखं रक्तव्रणादिकं च दण्डपारुष्यमुच्यत इत्यर्थः ।

व्यासोऽपि—

भस्मादीनां प्रक्षिपणं ताडनं च करादिना ।

आवेष्टनं चांशुकाद्यैर्दण्डपारुष्यमुच्यते ॥ इति ।

आदिग्रहणाद्दुःखकरं कर्दमपांशुमलादिद्रव्यं गृह्यते । करादिनेत्यादिशब्देन पाषाणेष्टकायुधादि द्रव्यम् । अंशुकाद्यैरित्यादिशब्देन रज्जुशृङ्खलादि द्रष्टव्यम् ।

दण्डपारुष्यस्य पञ्चप्रकारा विधयो नारदेन दर्शिताः ।

(व्य०प०१५।श्लो०७-१४)

विधिः पञ्चविधस्तूत एतयोरुभयोरपि ।

पारुष्ये सति संरम्भादुत्पन्ने क्रुद्धयोर्द्वयोः ॥

स मान्यते यः क्षमते दण्डभाग्योऽतिवर्त्तते ।

पूर्वमाक्षारयेद्यस्तु नियतं स्यात्स दोषभाक् ॥

पश्चाद्यः सोऽप्यसत्कारी पूर्वं तु विनयो गुरुः ।

द्वयोरपन्नयोस्तुल्यमनुबध्नाति यः पुनः ॥

स तयोर्दण्डमाप्नोति पूर्वो वा यदि वेतरः ।

पारुष्यदोषावृतयोर्युगपत्सम्प्रवृत्तयोः ॥

विशेषश्चेन्न लक्ष्येत विनयः स्यात्समस्तयोः ।

श्वपाकषण्डचाण्डालव्यङ्गेषु वधवृत्तिषु ॥

हस्तिपत्रात्यदासेषु गुर्वाचार्यनृपेषु च ।

मर्यादातिक्रमे सद्यो घात एवानुशासनम् ॥

यमेव ह्यतिवर्त्तैरन्नेते सन्तं जनं नृषु ।

मला ह्येते मनुष्याणां धनमेषां मलात्मकम् ॥

अतस्तान् घातयेद्राजा नार्थदण्डेन दण्डयेत् । इति ।

अयमर्थः । वाग्दण्डपारुष्ययोरुभयोरपि द्वयोः प्रवृत्तकलहयोर्मध्ये यः क्षमते न तस्य केवलं दण्डाभाव एव किन्तु पूज्यत्वमपि । तथा पूर्वं कलहे प्रवृत्तस्य दण्डगुरुत्वम् । कलहे च बद्धवैरानुसन्धातुरेव दण्डभाक्त्वम् । तथा तयोर्द्वयोरपराधविशेषापरिज्ञाने सम एव दण्डः ।

तथा श्वपचादिभिरार्याणामपराधे कृते सज्जना एव दण्डदापने अधि-
कारिणस्तेषामशक्यत्वे तान् राजा घातयेदेव नार्थं गृह्णीयादिति ।

यत्तु बृहस्पतिवचनम्—

आकुष्ठस्तु समाक्रोशंस्ताडितः प्रतिताडयन् ।

हत्वापराधिनं चैव नापराधी भवेन्नरः ॥ इति ।

तत्पूर्वं प्रवृत्तस्य समो दण्डः पश्चात् प्रवृत्तस्य नेत्येवंपरं न तु द-
ण्डाभावपरम् ।

दण्डपारुष्यस्वरूपसन्देहे निर्णायकमाह—

याज्ञवल्क्यः, (२२१२)

असाक्षिकहते चिह्नैर्युक्तिभिश्चागमेन च ।

द्रष्टव्यो व्यवहारस्तु कूटचिह्नकृतो भयात् ॥ इति ।

यदा कश्चिद्रहस्यहमनेनाहत इति राज्ञे निवेदयति तदा चिह्नैर्विणा-
दिभिस्तत्स्वरूपगतैर्लिङ्गैः युक्तिभिः=कारणप्रयोजनपर्यालोचनादिभिः आ-
गमेन=जनप्रवादेन चशब्दादिव्येन वा कूटचिह्नकृतसम्भावनाभयात्
परीक्षा कार्येत्यर्थः ।

एवं निश्चिते साधनविशेषेण दण्डविशेषमाह—

स एव, (२१२३।२१४)

भस्मपङ्कजरजःस्पर्शो दण्डो दशपणः स्मृतः ।

अमेध्यपार्ष्णिनिश्च्युतस्पर्शने द्विगुणः स्मृतः ॥

(१)समेध्वेवं परस्त्रीषु द्विगुणस्तूत्तमेषु च ।

हीनेष्वर्द्धदमो मोहमदादिभिरदण्डनम् ॥ इति ।

अमेध्यानि=अश्रुश्लेष्मादीनि । पार्ष्णिनिः=पादस्य पश्चिमो भागः । निष्ठ्यूतं=
मुखनिःसारितजलम् । मोहश्चित्तवैकल्यम् । मदो=मद्यपानजन्योऽवस्थावि-
शेषः । आदिशब्देन ग्रहावेशादीनां ग्रहणम् । पुरीषादिस्पर्शने त्वाह—
कात्यायनः,

छर्दिमूत्रपुरीषाद्यैः स्पर्शने स चतुर्गुणः ।

षड्गुणः कायमध्ये स्यान्मूर्ध्नि त्वष्टगुणः स्मृतः ॥ इति ।

ताडनाय हस्तस्योद्गुरणे दण्डमाह—

(१)समेधुः=सवर्णेषु एवंभूतः पूर्वोक्तो दण्डो ज्ञेयः । परभार्याषु चाविशेषेण । तथो-
त्तमेषु=स्वापेक्षयाधिकश्रुतवृत्तेषु पूर्वोक्तादशपणात् विंशतिपणाच्च दण्डाद्विगुणो दण्डो
वेदितव्यः । हीनेषु=स्वापेक्षया न्यूनश्रुतवृत्तादिषु पूर्वोक्तस्यार्द्धदमः पञ्चपणो दशपणश्च
वेदितव्यः । इति मिताक्षरा ।

३७२ वीरामित्रोदयव्यवहारप्रकाशस्य प्रमेयनिरूपणप्र०

स एव,

उद्गूरणे तु हस्तस्य कार्यो द्वादशको दमः ।

स एव द्विगुणः प्रोक्तः पातने तु सजातिषु ॥ इति ।

बृहस्पतिरपि—

उच्यतेऽश्मशिलाकाष्ठे कर्त्तव्यः प्रथमो दमः । इति ।

विष्णुरपि—

हस्तेनोद्गूरयित्वा दश कार्षापणान् पादेन विंशतिं काष्ठेन प्रथम-
साहसं शस्त्रेणोत्तममिति ।

दण्ड इत्यनुवर्त्तते । अधमः शस्त्रेणोत्तमस्य यदोद्गूरणं करोति
तदासावुत्तमसाहसं दण्ड्य इत्यर्थः ।

बृहस्पतिरपि—

मध्यमः शस्त्रसम्पाते संयोज्यः शुब्धयोर्द्वयोः ।

कार्यः कृतानुरूपस्तु लग्ने घाते दमो बुधैः ॥

इष्टकोपलकाष्ठेन ताडने तु द्विमाषकः ।

द्विगुणः शोणितोद्भेदे दण्डः कार्यो मनीषिभिः ॥ इति ।

विष्णुरपि—

शोणितेन विना दुःखमुत्पादयित्वा द्वात्रिंशत्पणान् सहशोणितेन
चतुःषष्टिमिति ।

अत्र सर्वत्र दण्डभेदोऽपराधाल्पत्वमहस्वानुसारेण व्यवस्थाप-
नीय इति ।

ताडनार्थं हस्तपादाद्युद्योगे दण्डविशेषमाह—

याज्ञवल्क्यः, (२।२१६)

उद्गूर्णे हस्तपादे तु दशविंशतिकौ दमौ ।

परस्परं तु सर्वेषां शस्त्रे मध्यमसाहसः ॥ इति ।

हस्ते पादे वा ताडनार्थमुच्यते यथाक्रमं दशविंशतिपणकौ दमौ । परस्परव-
धार्थं शस्त्र उच्यते सर्वेषां वर्णानां मध्यमसाहसो दण्ड इत्यर्थः ।

काष्ठादिभिस्ताडनेऽप्याह—

स एव (२।२१८)

शोणितेन विना दुःखं कुर्वन् काष्ठादिभिर्नरः ।

द्वात्रिंशत् पणं दण्ड्यो द्विगुणो दर्शनेऽसृजः ॥ इति ।

त्वङ्मांसास्थिभेदे मनुराह—(८।२८४)

त्वग्भेदकः शतं दण्ड्यो लोहितस्थ च दर्शकः ।

मांसभेत्ता तु षण्णिष्कान् प्रवास्यस्त्वस्थिभेदकः ॥ इति ।

मांसभेत्ता=व्रणकर्त्ता ।

कात्यायनोऽपि—

कर्णोष्ठव्राणपादाक्षिजिह्वाशिश्नकरस्य च ।

छेदने चोत्तमो दण्डो भेदने मध्यमो भृगुः ॥ इति ।

पादाद्याघर्षणादौ त्वाह याज्ञवल्क्यः—(२।२१७)

पादकेशांशुककरोल्लुञ्चनेषु पणान्दश ।

(१) पीडाकर्षांशुकावेष्टपादाध्यासे शतं दमः ॥

पादकेशवस्त्रकराणामन्यतमं गृहीत्वा यः कर्षयत्यसौ दशपणान् दण्ड्यः । यो वस्त्रेणावेष्ट्य गाढं सम्पीड्याकृष्य च पादेन घट्टयति स शतं पणान् दण्ड्य इत्यर्थः । करादिभङ्गे त्वाह—

स एव, (२।२१९-२२१)

करपाददतो भङ्गे छेदने कर्णनासयोः ।

मध्यो दण्डो व्रणोद्धेदे मृतकल्पहते तथा ॥

त्वेष्टाभोजनवाग्रोधे नेत्रादिप्रतिभेदने ।

कन्धराबाहुसक्थनां च भङ्गे मध्यमसाहसः ॥

एकं घ्नतां बहूनां च यथोक्ताद्विगुणो दमः । इति ।

करपाददन्तानां प्रत्येकं भेदे कर्णनासिकयोश्च छेदने मृतकल्पहते च मध्यमसाहसो दण्डः । गमनभोजनभाषणनिरोधने नेत्रादिप्रतिभेदने च ग्रीवाबाहूरुभङ्गे च मध्यमसाहस एव दण्डः । मिलित्वैकस्याङ्गभङ्गं कुर्वतां बहूनां यस्मिन्नपराधे यो दण्ड उक्तस्तत्र तत्र तस्माद्विगुणो दण्डः प्रत्येकं मन्तव्य इत्यर्थः ।

कात्यायनोऽपि—

मनुष्याणां पशूनां च दुःखाय प्रहते सति ।

यथा यथा महद्दुःखं दण्डं कुर्यात्तथा तथा ॥ इति ।

प्रातिलोभ्यापराधे दण्डमाह याज्ञवल्क्यः—(२।२१५)

विप्रपीडाकरं छेद्यमङ्गमब्राह्मणस्य तु ।

उद्गूर्णे प्रथमो दण्डः संस्पर्शे तु तदर्द्धिकः ॥ इति ।

अब्राह्मणस्य=क्षत्रियादेः । संस्पर्शे=शस्त्रादिस्पर्शे । तदर्द्धिकः=प्रथमसाहसार्द्धदण्ड इत्यर्थः । ब्राह्मणवधार्थमुद्यते शस्त्रे प्रथमसाहसामिधानं न शूद्रविषयम् । अत एव—

(१) पीडा च आकर्षश्च अंशुकावेष्टश्च पादाध्यासश्च पीडाकर्षांशुकावेष्टपादाध्यासं तस्मिन् समुच्चिते शतं दण्ड इति मिताक्षरा ।

मनुः, (८।२७९।२८०)

येन केनचिदङ्गेन हिंस्याच्छ्रेयांसमन्त्यजः ।
छेत्तव्यं तत्तदेवास्य तन्मनोरनुशासनम् ॥
पाणिमुद्यम्य दण्डं वा पाणिच्छेदनमर्हति ।
पादेन प्रहरन् कोपात्पादच्छेदनमर्हति ॥ इति ।

अत्र क्षत्रियवैश्ययोः पीडाकारिणोऽपि शूद्रस्यायमेव दण्डः । श्रेयांसमिति सामान्येनोपादानात् । समानन्यायत्वाच्च । क्षत्रियपीडाकारिणो वैश्यस्य तु याज्ञवल्क्यप्रतिपादित एव दण्डः । भस्मादिसंस्पर्शं पुनः क्षत्रियवैश्ययोः—

प्रातिलोभ्यापवादेषु द्विगुणत्रिगुणा दमाः ।
इति वक्ष्यमाणवाक्पारुष्यन्यायेन कल्प्यः ।

नारदोऽपि—(व्य० प० १५३लो० २५।३१)

येनाङ्गेनावरो वर्णो ब्राह्मणस्यापराध्नुयात् ।
तदङ्गं तस्य छेत्तव्यमेवं बुद्धिमवाप्नुयात् ॥
राजनि प्रहरेद्यस्तु कृतागस्यपि दुर्मतिः ।
शूल्यं तमग्नौ विपचेद्ब्रह्महत्याशतानि च ॥ इति ।

कृतागसि=कृतापराधे । शूलमारोप्य यत्संस्क्रियेत तच्छूल्यम् । प्राति
लोभ्यानुलोभ्यविषये वाक्पारुष्ये उक्तान्दण्डानत्राप्यतिदिशति—

कात्यायनः,

वाक्पारुष्ये यथैवोक्ताः प्रातिलोभ्यानुलोमतः ।
तथैव दण्डपारुष्ये पात्या दण्डा यथाक्रमम् ॥ इति ।

शूद्रस्य तत्राप्यङ्गच्छेद एव । तथा चाहतुः—

मनुनारदौ, (म० ८।२८२।२८३)

अवनिष्ठावितो दर्पात् द्वावोष्ठौ छेदयेन्नृपः । (व्य० प० १५)
अवमूत्रयतो मेढ्रमवशर्जयतो गुदम् ॥ (२७)
केशेषु गृह्णतो हस्तौ छेदयेदविचारयन् ।
पादयोर्दाढिकायां च ग्रीवायां वृषणेषु च ॥ इति । (२८)

ताडने दुःसहव्रणाद्युत्पत्तौ त्वाह—

कात्यायनः,

देहेन्द्रियविनाशे तु यथा दण्डं प्रकल्पयेत् ।
तथा तुष्टिकरं देयं समुत्थानं च पण्डितैः ॥ इति ।

तुष्टिकरं=व्रणितुष्टिकरम् । समुत्थानं=व्रणारोपणम् । तन्निमित्तकश्च
व्यवः व्रणगौरवाद्यनुसारेण पण्डितैरौषधार्थं पथगार्थं च कल्पित आ-

व्रणशोषणं देयः ।

समुत्थानव्ययं चासौ दद्यादाव्रणरोपणम् ।

इति तेनैवोक्तत्वात् । यत्कलहकालेऽपहतं तत्तत्स्वामिने दातव्य-
मित्याह—

बृहस्पतिः,

अङ्गावपीडने चैव भेदने छेदने तथा ।

समुत्थानव्ययं दाप्यः कलहापहतं च यत् ॥ इति ।

याज्ञवल्क्योऽपि—

कलहापहतं देयं दण्डश्च द्विगुणस्ततः । (२।२२१)

दुःखमुत्पादयेद्यस्तु स समुत्थानजं व्ययम् ।

दाप्यो दण्डं च यो यस्मिन् कलहे समुदाहृतः ॥ इति । (२२२)

ग्राम्यपशुभिर्द्रोहे दण्डमाह—

विष्णुः,

ग्राम्यपशुघाती कार्षापणं दण्ड्यः पशुस्वामिने तु तन्मूल्यं दद्यादिति ।

मूल्यदानं मृतपशुविषयम् । मरणाभावे तु समुत्थानव्ययं दद्यात् ।

तथा च—

स एव,

सर्वे पुरुषपीडाकराः समुत्थानव्ययं दाप्या ग्राम्यपशुपीडाकराश्चेति ।

बहुभिरकस्य हनने दण्डमाह—

स एव,

एकं बहूनां घनतां प्रत्येकश उक्तो दण्डो द्विगुण इति ।

सम्भूय ताडन उक्तैः क्रोशन्तं ताड्यमानमुपेक्षमाणानां तत्समी-
पवर्त्तिनामपि तमेव दण्डं—

स एवाह,

द्विगुण उक्तः क्रोशन्तमनभिधावतां तत्समीपवर्त्तिनां सतां चेति ।

कचिदशक्यप्रतीकारविषये प्राणिघातनिबन्धनो दण्डो नेत्याह—

मनुः, (८।२९१।२९२)

छिन्ने नस्ये युगे भग्ने तिर्यक्प्रतिमुखागते ।

अक्षभङ्गे च यानस्य चक्रभङ्गे तथैव च ॥

छेदने चैव यन्त्राणां योक्ररश्म्योस्तथैव च ।

आक्रन्दे चाप्यपैहीति न दण्डं मनुरब्रवीत् ॥ इति ।

छिन्ने नस्ये=बलीवर्दादेर्नासिकास्थरज्ज्वादौ वृटिते । युगे भग्ने शक-
दादियुगकाष्ठे भग्ने । यन्त्राणि शकटादिकाष्ठानां बन्धनानि रज्ज्वादीनि ।

शक्यप्रतीकारे तु प्रेक्षकस्याह स एव—

यत्रापवर्त्तते गुणं वैगुण्यात्प्राजकस्य तु ।

तत्र स्वामी भवेदण्ड्यो हिंसायां द्विशतं दमम् ॥ इति । (८।२९३)

प्राजकः=शकटादिनेता । द्विशतग्रहणं तत्प्राणिहिंसायां विशेषविहित-
दण्डोपलक्षणार्थमिति स्मृतिचन्द्रिकायाम् । यत्र समर्थप्राजकदोषेण प्राणि-
हिंसा न तत्र स्वामिनो दण्डः किन्तु प्राजकस्येत्याह—

स एव, (८।२९४)

प्राजकश्चेद्भवेदासः प्राजको दण्डमर्हति । इति ।

आप्तः=समर्थ इत्यर्थः । स्थावरप्राणिपीडायां—

स एवाह, (८।२९५)

वनस्पतीनां सर्वेषामुपभोगो यथा यथा ।

तथा तथा दमः कार्यो हिंसायामिति धारणा ॥ इति ।

वनस्पतिग्रहणं स्थावरप्राणिमात्रोपलक्षणम् । उपभोगो यथा यथेत्यनेन
येषामाम्रादीनां फलमुपभुज्यते तेषां हिंसायामधिको दण्डः । येषां च-
म्पकादीनां पुष्पमुपभुज्यते तेषां ततो न्यून इति दर्शितम् । एतदेव वि-
वरणपूर्वकं—

विष्णुराह,

फलोपभोगद्रुमच्छेदी तूत्तमसाहसं पुष्पोपभोगच्छेदी मध्यमसाहसं
वल्लीगुल्मलताच्छेदी कार्षापणशतं वृणच्छेद्येकं सर्वे तत्स्वामिनां तदु-
त्पात्तिमिति ।

दण्ड इत्यनुवर्त्तते । सर्वे=फलोपभोगद्रुमच्छेद्यादयः तत्स्वामिनां=छिन्न-
द्रुमादिस्वामिनां तदुत्पत्तिं फलभोगद्रुमाद्युत्पत्तिं पुनः प्रतिरोपितभोगकाल-
पर्याप्तां दद्युरिति शेषः । पश्वभिद्रोहे दण्डमाह—

याज्ञवल्क्यः, (२।२२५।२२६)

दुःखे च शोणितोत्पादे शाखाङ्गच्छेदने तथा ।

दण्डः क्षुद्रपशूनां तु द्विपणप्रभृतिः क्रमात् ॥

लिङ्गस्य छेदने मृत्यौ मध्यमो मूल्यमेव च ।

महापशूनामेतेषु स्थानेषु द्विगुणो दमः ॥ इति ।

क्षुद्रपशूनाम्=अजविप्रभृतीनाम् । दुःखे=ताडनेन दुःखोत्पादने, शोणितो-
त्पादे=रक्तसावणे । शाखाशब्देनात्र शृङ्गादिकं गृह्यते । अङ्गानि=करचरणादीनि
तेषां छेदने च यथाक्रमं द्विपणप्रभृतिर्दण्डः । द्विपणश्चतुष्पणः षट्पण
इत्येवंरूपः । तेषां लिङ्गच्छेदने मारणे च मध्यमसाहसो दण्डः स्वामिने मू-
ल्यदानं च । महापशूनाम्=भोगजवाज्यादीनाम् एतेषु स्थानेषु पूर्वोक्तादण्डा-
द्विगुणो दण्डो वेदितव्य इत्यर्थः ।

विष्णुरपि,

पशूनां पुंस्त्वोपघातीति ।

कार्षापणशतमत्र प्रकृतम् ।

स एव,

गजाश्वोष्ट्रगोघाती त्वेककरपादः कार्यो विमांसविक्रयी ग्रामपशुघा-
ती च कार्षापणशतं दण्ड्यः । पशुस्वामिने च तन्मूल्यं दद्यात् । आरण्य-
पशुघाती पञ्चाशत् कार्षापणान् । पक्षिघाती मत्स्यघाती च दश कार्षा-
पणान् कीटोपघाती कार्षापणमिति ।

विमांसं=शृगालादिमांसमिति कल्पतरौ ।

काल्यायनोऽपि—

द्विपणद्वादशपणा वधे तु मृगपक्षिणाम् ।

सर्पमार्जारनकुलशूकराश्ववधे नृणाम् ॥

गोकुमारीदेवपशुमुक्षाणं वृषभं तथा ।

वाहयन् साहसं पूर्वं प्राप्नुयादुत्तमं वधे ॥ इति ।

परकुड्याभिघाते परगृहे कण्टकादिप्रक्षेपे च दण्डमाह—

याज्ञवल्क्यः, (१२२३१२२४)

अभिघाते तथा छेदे भेदे कुड्यावपातने ।

पणान्दाप्यः पञ्चदश विंशतिं तद्व्यं तथा ॥

दुःखोत्पादि गृहे द्रव्यं क्षिपन् प्राणहरं तथा ।

षोडशाद्यः पणान्दण्ड्यो द्वितीयो मध्यमं दमम् ॥ इति ।

मुद्गरादिना कुड्यस्याभिघाते विदारणे द्वैधीकरणे च यथाक्रमं पञ्च-
पणो दशपणो विंशतिपणो दण्डः । कुड्यस्यावपातने तु समुच्चिता एते त्रयो
दण्डा ग्राह्याः । कुड्यसम्पादनार्थं धनमपि तत्स्वामिने दद्यात् । परगृहे
कण्टकादिप्रक्षेपणे षोडशपणो दण्डः । विषभुजङ्गादिप्रक्षेपणे मध्यमसा-
हसो दण्ड इत्यर्थः । स्यावराभिद्रोहे दण्डमाह—

स एव, (१२२७१२२८१२२९)

प्ररोहिशाखिनां शाखास्कन्धसर्वविदारणे ।

उपजाव्यदुमाणां तु विंशतेर्द्विगुणो दमः ॥

चैत्यश्मशानसीमासु पुण्यस्थाने सुरालये ।

जातदुमाणां द्विगुणो दमो वृक्षेऽथ विश्रुते ॥

गुल्मगुच्छक्षुपलताप्रतानौषधिवीरुधाम् ।

पूर्वस्मृतादर्द्धदण्डः स्थानेषूक्तेषु कर्त्तव्ये ॥ इति ।

प्ररोहिशाखिनां=वटादीनां शाखाच्छेदने स्कन्धच्छेदने समूलवृक्षच्छेदने
वी० मि० ४८

च यथाक्रमं विंशतिपणदण्डादारभ्य पूर्वस्मादुत्तरोत्तरो द्विगुणो दण्डः ।
विंशतिपणश्चत्वारिंशत्पणोऽर्शातिपण इत्येवंरूपः । अपरोहिशाखिना-
माभ्रादीनाम् उपजीव्यदुमाणां पूर्वोक्तेषु स्थानेषु छेदने पूर्वोक्ता एव दण्डाः ।
चैत्यादिस्थानेषूपपन्नानां वृक्षाणां शाखादिच्छेदने पूर्वोक्तादण्डात् द्विगुणः ।
विश्रुते चादवत्थपलाशादिके द्विगुणो दण्डः । गुल्मा=मालत्यादयः गुच्छाः=
कुरण्टकादयः ध्रुवाः=करवीरादयः लताः=द्राक्षातिमुक्तादयः प्रतानाः=काण्ड
प्ररोहरहिताः सारिवादयः ओषध्यः=फलपाकान्ताः शालिप्रभृतयः वीरुधः=
गुडूचीप्रभृतयः । एतेषां पूर्वोक्तेषु स्थानेषु कस्तेन छेदने पूर्वोक्तादण्डाद-
र्द्धदण्डो वेदितव्य इत्यर्थः ।

भार्यादीनामपराधे रज्जुवेणुदलाभ्यामधमाङ्गे ताडयेत् । अन्येनोत्त-
माङ्गे च ताडयन् दण्ड्य इत्याह—

यमः,

भार्या पुत्रश्च दासश्च दासी शिष्यश्च पञ्चमः ।

प्राप्तापराधास्ताड्याः स्यू रज्ज्वा वेणुदलेन वा ॥

अधस्तात् प्रहर्त्तव्यं नोत्तमाङ्गे कथञ्चन ।

अतोऽन्यथा प्रवृत्तस्तु यथोक्तं दण्डमर्हति ॥ इति ।

मनुरपि (८।२९९।३००)

भार्या पुत्रश्च शिष्यश्च दासो भ्राताऽथ सोदरः ।

प्राप्तापराधास्ताड्याः स्यू रज्ज्वा वेणुदलेन वा ॥

पृष्ठतस्तु शरीरस्य नोत्तमाङ्गे कथञ्चन ।

अतोऽन्यथा तु प्रहरन् प्राप्ताः स्याच्चौराकित्विषम् ॥ इति ।

शिष्यानुवृत्तावापस्तम्बोऽपि—

अपराधेषु चैनं सततमुपालभेत अतिवास उपवास उदकोपस्पर्शन-
मिति दण्डा यथा तन्मात्रनिवृत्तिरिति ।

अपराधनिवृत्तिपर्यन्तमपराधानुरूपं दण्डपातनं कर्त्तव्यमित्यर्थः ।

यत्र तु आत्मनः कश्चिद्वेषात्ताडनादि चिह्नं विधाय परमभिद्रवति
तत्र साक्ष्यादिभिर्दिव्येन वा परीक्षणं कर्त्तव्यमित्याह तुः—

नारदवृहस्पती,

कश्चित् कृत्वात्मनश्चिह्नं द्वेषात्परमभिद्रवेत् ।

हेत्वर्थमसामर्थ्यैस्तत्र युक्तं परीक्षणम् ॥ इति । (ना० व्यः प० १।१५६)

याज्ञवल्क्योऽपि (२।२१२)

असाक्षिकहते चिह्ने युक्तिभिश्चागमेन च ।

द्रष्टव्यो व्यवहारस्तु कूटचिह्नकृतो भयात् ॥ इति ।

कात्यायनोऽपि—

हेत्वादिभिर्न पश्येच्चहेदृण्डपारुष्यकारणम् ।

तदा साक्षिकृतं तत्र दिव्यं न विनियोजयेत् ॥ इति ।

इति दण्डपारुष्याख्यं व्यवहारपदम् । १३

अथ वाक्पारुष्याख्यं व्यवहारपदम् । १४

तस्य च स्वरूपमाह नारदः—(व्य०प०१५।१)

देशजातिकुलादीनामाक्रोशन्यङ्गसंयुतम् ।

यद्वचः प्रतिकूलार्थं वाक्पारुष्यं तदुच्यते ॥ इति ।

आक्रोशः=आक्षेपः भर्त्सनमिति यावत् । कलहप्रियाः गौडा इति देशाक्रोशः । अत्यन्तलोलुपा ब्राह्मणा इति जात्याक्रोशः । क्रूरचरिता वैश्वामित्रा इति कुलाक्षेपः । न्यङ्गमवयवम् । तदुभययुक्तं यदुद्वेगजननार्थं वाक्यं तद्वक्पारुष्यमित्यर्थः । तस्य त्रैविध्यमाह—

स एव, (व्य०प०१५।२)

निष्ठुराश्लीलतीव्रत्वात्तदपि त्रिविधं स्मृतम् ।

गौरवानुक्रमात्तस्य दण्डोऽपि स्यात् क्रमाद्गुरुः ॥ इति ।

निष्ठुरादीनां स्वरूपमाह स एव, (व्य०प०१५।३)

साक्षेपं निष्ठुरं श्लेयमश्लीलं न्यङ्गसंयुतम् ।

पतनीयैरुपाक्रोशैस्तीव्रमाहुर्मनीषिणः ॥ इति ।

धिङ्मुखं ! जालम् ! इत्यादि साक्षेपं भाषणं निष्ठुरम् । न्यङ्गसंयुतम्=अवयवमगिन्यादिगमनसंयुतम् अश्लीलम् । पतनीयैः=सुरापानादिभिरुपाक्रोशैः तीव्रं वाक्पारुष्यमित्यर्थः ।

कात्यायनोऽपि—

यस्त्वसत्संज्ञितैरङ्गैः परमाक्षिपति कश्चित् ।

अभूतैर्वाथ भूतैर्वा निष्ठुरा वाक् स्मृता तु सा ॥

न्यग्भावकरणं वाचा क्रोधात्तु कुरुते यदा ।

वृत्तदेशकुलानां तु अश्लीला सा बुधैः स्मृता ॥

महापातकयोक्त्री च रागद्वेषकरी च या ।

जातिभ्रंशकरी चाथ तीव्रा सा प्रथिता तु वाक् ॥ इति ।

कल्पतरौ न्यङ्गावगूरणमिति पठित्वा निकृष्टाङ्गप्रकाशनेन तिरस्करणमिति व्याख्यातम् । न्यग्भावकरणमिति तु माधवादिसंमतः पाठः ।

प्रथममध्यमोत्तमभेदेन त्रैविध्यमाह—

बृहस्पतिः,

३८० वीरमित्रोदयव्यवहारप्रकाशस्य प्रमेयनिरूपणम्०

देशग्रामकुलादीनां क्षेपः पापेन योजनम् ।
द्रव्यं विना तु प्रथमं वाक्पारुष्यं तदुच्यते ॥
भगिनीमातृसम्बन्धमुषपातकशंसनम् ।
पारुष्यं मध्यमं प्रोक्तं वाचिकं शास्त्रवेदिभिः ॥
अभक्ष्यापेयकथनं महापातकदूषणम् ।
पारुष्यमुत्तमं प्रोक्तं तीव्रं मर्माभिघट्टनम् ॥ इति ।

द्रव्यं विनेत्यत्र द्रव्यशब्दोऽभिधेयपरः । तेनोच्यमानार्थव्यतिरेकेणैवं-
विधमभिधानं वाक्पारुष्यमित्यर्थ इति कल्पतरौ । द्रव्यं विना द्रव्यवैशि-
ष्ट्यं विनेति मदनरत्ने । अभिघट्टनम्=उत्पाटनम् । निष्ठुराक्रोशे दण्डमाह—
याज्ञवल्क्यः, (२।२०४)

सत्यासत्यान्यथास्तोत्रैर्न्यूनाङ्गेन्द्रियरोगिणाम् ।
क्षेपं करोति चेद्दण्ड्यः पणानर्द्धत्रयोदशान् ॥ इति ।

अन्यथास्तोत्रं=निन्दास्तुतिः । न्यूनाङ्गाः कुष्ठयादयः । अर्द्धत्रयोदशान्=अर्द्धा-
धिकद्वादशपणानित्यर्थः । एतत् सवर्णविषयम् । अत एव—
बृहस्पतिः,

समजातिगुणानां तु वाक्पारुष्ये परस्परम् ।
विनयो विहितः शास्त्रे पणा अर्द्धत्रयोदशाः ॥ इति ।

बिष्णुरपि—

समवर्णाक्रोशने द्वादशपणान्दण्ड्य इति ।
परस्परमिति शेषः ।

मनुनारदावपि—(म०८।२६२।ना०७५०प०१५।१७)

समवर्णे द्विजातीनां द्वादशैव व्यतिक्रमे ।
वादेष्ववचनीयेषु तदेव द्विगुणं भवेत् ॥ इति ।

शङ्खलिखितावपि—

समवर्णव्यतिक्रमे द्वादशपणा यथारूपविशिष्टाक्षेपे ह्यविशिष्टस्य
चतुर्विंशतिरविशिष्टस्यातिक्रमे च विशिष्टस्य ततोऽर्द्धमिति ।

अत्र द्वादशसार्धद्वादशयोस्तृष्टानुत्कृष्टत्वेन व्यवस्था द्रष्टव्या ।
कात्यायनोऽपि—

योऽगुणान् कीर्त्तयेत् क्रोधाग्निगुणे वा गुणज्ञताम् ।
अन्यसंज्ञानियोजी च वाग्दुष्टं तं नरं विदुः ॥ इति ।

नारदोऽपि—

दुष्टस्यैव तु यो दोषान् कीर्त्तयेत् क्रोधकारणात् ।
अन्यापदेशवादी च वाग्दुष्टं तं नरं विदुः ॥ इति । (न लब्धम्)

अत्र क्रोधकारणादित्यनेन दुष्टपरित्यागार्थं दोषकीर्त्तने न दोष इति सूचितम् । अत एवोक्तम्—

कात्यायनेन,

यच्च स्यात्परिहासार्थं पतितत्वेन कीर्त्तितम् ।

वचनात्तत्र न स्यात्तु दोषो यत्र विभावयेत् ॥ इति ।

वचनात्=दोषकीर्त्तनात् । यत्राभियोगादौ पातित्यादिकं साधयेत्तत्रापि वचनाद्दोषो न स्यादिति यत्र विभावयेदित्यस्यार्थ उक्तः स्मृतिचन्द्रिकायाम् । अत्रापि दण्डपारुष्यन्यायेन युगपत् प्रवृत्तयोर्दण्डतुल्यत्वम् । अयुगपत्-प्रवृत्तयोः पूर्वप्रवृत्तस्य दण्डाधिक्यमिति द्रष्टव्यम् । जातिगुणकृते विशेषे दण्डवैषम्यमाह—

बृहस्पतिः,

समानयोः समो दण्डो न्यूनस्य द्विगुणो दमः ।

उत्तमस्यार्थिकः प्रोक्तो वाक्पारुष्ये परस्परम् ॥ इति ।

हीनस्योत्तमाक्षेपे द्विगुणः । उत्तमस्य हीनाक्षेपेऽर्द्धपरिमितो दण्ड इत्यर्थः ।

याज्ञवल्क्योऽपि—(२।२०६)

अर्द्धाऽधमेषु द्विगुणः परस्त्रिपूतमेषु च ।

दण्डप्रणयनं कार्यं वर्णजात्युत्तराधरैः ॥ इति ।

अर्द्धः=सार्द्धद्वादशपणात्मक इत्यर्थः । पूर्ववाक्ये “पञ्चविंशतिकं दमम्” इति पञ्चविंशतेः प्रकृतत्वात् । वर्णः=ब्राह्मणादयः । जातयोः=मूर्द्धा-वसिकाद्याः । ते च ते उत्तराधराश्च वर्णजात्युत्तराधरास्तैरन्योन्याक्षेपे क्रियमाणे दण्डस्य प्रणयनम् ऊहनं ज्ञातव्यम् । उत्तराधरभावमालोच्य दण्डः कल्पनीय इत्यर्थः । तमेव कल्पनीयं दण्डं प्रदर्शयति—

मनुः, (८।२६८।२६९)

शतं ब्राह्मणमाकुश्य क्षत्रियो दण्डमर्हति ।

वैश्योऽध्यर्द्धशतं द्वे वा शूद्रस्तु वधमर्हति ॥

विप्रः पञ्चाशतं दण्ड्यः क्षत्रियस्याभिःशसने ।

वैश्ये स्यादर्द्धपञ्चाशच्छूद्रे द्वादशको दमः ॥ इति ।

बृहस्पतिरपि—

क्षिपन्विप्रादिकं दद्यात् पञ्चाशत्पणिकं दमम् । इति ।

शङ्खलिखितावपि—

आक्रोशे ब्राह्मणस्य क्षत्रियः पणशतं दण्ड्यः शतार्द्धं वैश्यस्य पञ्च-विंशतिं शूद्रस्येति ।

बृहस्पतिरपि—

विप्रे शतार्द्धं दण्डस्तु क्षत्रियस्याभिर्गंसने ।
विशस्तथार्द्धं पञ्चाशच्छूद्रस्यार्द्धत्रयोदश ॥
सच्छूद्रस्यायमुदितो विनयोऽनपराधिनः ।
गुणहीनस्य पारुष्ये ब्राह्मणो नापराध्नुयात् ॥
वैश्यस्तु क्षत्रियाक्रोशे दण्डनीयः शतं भवेत् ।
तदर्द्धं क्षत्रियो वैश्यं क्षिपन् विनयमहति ॥
शूद्राक्रोशे क्षत्रियस्य पञ्चविंशतिको दमः ।
वैश्यस्य चैतद्विगुणः शास्त्रविद्भिर्बुद्धतः ॥
वैश्यमाक्षारयन् शूद्रो दाप्यः स्यात् प्रथमं दमम् ।
क्षत्रियं मध्यमं चैव विप्रमुत्तमसाहसम् ॥ इति ।

जिह्वाच्छेदनरूपोऽत्रोत्तमसाहसो द्रष्टव्यः । तथा च—

स एव,

धर्मोपदेशकर्त्ता च वेदोदाहरणान्वितः ।
ओक्राशकस्तु विप्राणां जिह्वाच्छेदेन दण्ड्यते ॥ इति ।

शूद्र इत्यनुषङ्गः ।

आपस्तम्बोऽपि—

जिह्वाच्छेदनं शूद्रस्यार्थं धार्मिकमाक्रोशत इति ।

गौतमोऽपि—

शूद्रो द्विजातीनभिसन्धायामिहत्य च वाग्दण्डपारुष्याभ्यामङ्ग-
मोच्यो येनोपहन्यादिति ।

अभिसन्धाय=बुद्धिपूर्वं वाचातिक्रम्य अभिहत्य=उग्रेण दण्डेन ताडयि-
त्वा । अङ्गं मोच्यः तेनाङ्गेन वियोजनीय इत्यर्थः । गुर्वाद्याक्रोशे त्वाहतुः—
शङ्खलिखितौ,

तथाऽधिकृतान् विप्रान् गुरुंश्च निर्वासनं मुण्डनं ताडनं वा गोम-
यानुलेपनं खरारोहणं दर्पहरणं वाग्दण्डो वेति ।

दण्डः=कार्षापणशतरूपः । अत एव—

विष्णुः—

गुरुनाक्षारयन् कार्षापणशतमिति ।

पुत्रादिभिर्मात्रादीनामाक्रोशे दण्डमाह—

मनुः, (८।२७५)

मातरं पितरं जायां भ्रातरं श्वशुरं गुरुम् ।

आक्षारयन् शतं दाप्यः पन्थानं चाददद्गुरोः ॥ इति

आतरं=उद्येष्टआतरम् । एतच्च सापराधेषु मात्रादिषु निरपराधायां
जायायामिति मितक्षरायामभाणि । श्वइन्वाद्यधिक्षेपे दण्डमाह—

बृहस्पतिः,

क्षिपन् श्वइन्वादिक् दद्यात् पञ्चाशत्पणिकं दमम् । इति ।

बाहुग्रीवादित्छेदननिष्ठुरभाषाभिभाषणे दण्डमाह—

याज्ञवल्क्यः, (२।२०८)

बाहुग्रीवानेत्रसक्थिविनाशे वाचिके दमः ।

शत्यस्तदर्शिकः पादनासाकर्णकरादिषु ॥ इति ।

बाह्यादिबिनाशे वाचिके=करिष्यामीति वाचा प्रतिपादिते शत्यः=शत-
परिमितो दण्डः । पादादिभङ्गं करिष्यामीत्याक्षेपे पञ्चाशत्परिमितो द-
ण्ड इत्यर्थः । एवंवादिनोऽशक्तस्य दशपणा दण्डनीया इत्याह—

स एव, (२।२०९)

अशक्तस्तु वदन्नेवं दण्डनीयः पणान्दश । इति ।

यः पुनः शक्तोऽशक्तस्य बाह्यादिभङ्गाक्षेपं करोति न केवलं स
दण्ड्यः किन्तु अशक्तक्षमार्थं प्रतिभुवमपि दापनीय इत्याह—

स एव, (२।२०९)

तथा शक्तः प्रतिभुवं दाप्यः क्षेमाय तस्य तु । इति ।

अश्लीलभाषणे दण्डमाह स एव—(२।२०५)

अभिगन्तास्मि भगिनीं मातरं वा तवेति ह ।

शपन्तं दापयेद्राजा पञ्चविंशतिकं दमम् ॥ इति ।

तीव्राकोशे दण्डमाह—स एव—(२।२१०)

पतनीयकृते क्षेपे दण्ड उत्तमसाहसः ।

उपपातकयुक्ते तु दाप्यः प्रथमसाहसम् ॥ इति ।

पतनीयैः पातित्यहेतुभिर्ब्रह्महत्यादिभिः । उपपातकानि=गोवधादीनि ।

मनुरपि—(८।२७६।२७७)

ब्राह्मणक्षत्रियाभ्यां तु दण्डः कार्यो विजानता ।

ब्राह्मणे साहसः पूर्वः क्षत्रिये त्वेष मध्यमः ॥

विदूशद्रयोस्त्वेवमेव स्वजातिं प्रति तत्त्वतः ।

छेदवर्जं प्रणयनं दण्डस्येति विनिश्चयः ॥ इति ।

व्यासोऽपि—

पापोपपातवकारो महापातकशंसकाः ।

आद्यमध्येऽत्तमान्दण्डान्दण्ड्यस्ते ते यथाक्रमम् ॥ इति ।

विष्णुरपि—

३८४ वीरमित्रोदयव्यवहारप्रकाशस्य प्रमेयनिरूपणप्र०

परस्परं पतनीयाक्षेपे कृते तूत्तमसाहसमुपपातकयुक्ते तु मध्य-
मम् त्रैविद्यवृद्धानां क्षेपे जातिपूगानां च, ग्रामदेशयोः प्रथममिति ।

देशाद्याक्रोशे दण्डमाह बृहस्पतिः—

देशादिकं क्षिपन्दाप्यः पणानर्द्धत्रयोदश ।

पापेन योजयन् दर्पाहाप्यः प्रथमसाहसम् ॥

एष दण्डः समाख्यातः पुरुषापेक्षया मया ।

समन्यूनाधिकत्वेन कल्पनीयो मनीषिभिः ॥ इति ।

याज्ञवल्क्योऽपि—(२।२१०)

मध्यमो जातिपूगानां प्रथमो ग्रामदेशयोः । इति ।

राज्ञ आक्रोशे दण्डमाह नारदः—(व्य०प०१५।३०)

अवक्रुश्य च राजानं वर्तमानं स्वे व्यवस्थितम् ।

जिह्वाच्छेदाद्भवेच्छुद्धिः सर्वस्वहरणेन वा ॥ इति ।

याज्ञवल्क्योऽपि (२।३०२)

राज्ञोऽनिष्टप्रवक्तारं तस्यैवाक्रोशकं तथा ।

तन्मन्त्रस्य च भेत्तारं छित्त्वा जिह्वां प्रवासयेत् ॥ इति ।

सत्यदोषाभिधानेऽपि वाक्पारुष्यदण्डोऽस्त्येव । तथा च—
नारदः, (व्य०प०१५।२१)

पतितं पतितेत्युक्त्वा चोरं चोरेति वा पुनः ।

वचनात्तुल्यदोषः स्यान्मिथ्या द्विदोषतां व्रजेत् ॥ इति ।

मनुनारदावपि—(म०८।२५।ना०व्य०प०१५।१८)

काणं वाप्यथवा खञ्जमन्यं वापि तथाविधम् ।

तथ्येनापि ब्रुवन्दाप्यो दण्डं कार्षापणावरम् ॥ इति ।

विष्णुरपि—

काणखञ्जादीनां तथ्यवांच्यपि कार्षापणद्वयमिति ।

एतच्च दुर्वृत्तविषयमिति माधवीये विद्यारण्यश्रीपादैरभ्यधायि । मिथ्या-
वदनशीलानां दण्डमाह—

कात्यायनः,

अनुताख्यानशीलानां जिह्वाच्छेदो विशोधनम् । इति ।

हारीतोऽपि—

मिथ्यादूषिणां मेलकानां च राजा जिह्वां क्षिन्द्यादण्डयेद्वेति ।

मेलको=भक्षकः । कस्यचिद्वाक्पारुष्यकृतोऽर्द्धदण्डमाहोशना—

मोहात्प्रमादात्सङ्कर्षात् प्रीत्या वोक्तं मयेति यः ।

नाहमेवं पुनर्वक्ष्ये दण्डार्धं तस्य कल्पयेत् ॥ इति ।

वक्ष्ये इत्यत्र वक्तीतिशेषः ।

इति वाक्पारुष्याख्यं व्यवहारपदम् । १४

१५ अथ स्तेयारूपं व्यवहारपदम् ।

तल्लक्षणमाह मनुः—(८।३३२)

स्यात्साहसं त्वन्वयवत् प्रसभं कर्म यत् कृतम् ।

निरन्वयं भवेत् स्तेयं कृत्वा यन्निहते भयात् ॥ इति ।

अस्यायमर्थः । अन्वयवत् द्रव्यरक्षकराजाध्यक्षादिसमक्षं बलावष्ट-
म्भेन यत्परधनापहरणादिकं क्रियते तत् साहसम् । स्तेयं पुनर्निरन्वयं
स्वाम्याद्यसमक्षं यद्वञ्चयित्वा परधनाद्यपहरणं तदुच्यते । यच्च राजा-
ध्यक्षादिसमक्षमपहृत्य न मयेदं कृतमिति भयान्निहनुते तदपि स्तेय-
मिति । अत एव—

नारदः, (व्य० प० १४।१७)

उपायैर्विविधैरेषां ललयित्वापकर्षणम् ।

सुप्तमत्तप्रमत्तेभ्यः स्तेयमाहुर्मनीषिणः ॥ इति ।

एषामित्येतच्छब्दनिर्दिष्टान्याह स एव—(व्य० प० १४।श्लो० १४-१६)

मृन्नाण्डासनखट्वास्थिदारुचर्मतृणादि यत् ।

शमीधान्यं कृतान्नं च क्षुद्रं द्रव्यमुदाहृतम् ॥

वासः कौशेयवर्जं च गोवर्जं पशवस्तथा ।

हिरण्यवर्जं लोहं च मध्यं ग्रीहियवादि च ॥

हिरण्यं रत्नकौशेयस्त्रीपुंगोगजवाजिनः ।

देवब्राह्मणराज्ञां च विज्ञेयं द्रव्यमुत्तमम् ॥ इति ।

बलात्कारकृतमपहरणं साहसान्तर्गतं स्तेयमित्याह—

स एव, (व्य० प० १४ श्लो० १२)

तस्यैव भेदः स्तेयं स्याद्विशेषस्तत्र तूच्यते ।

आधिः साहसमाक्रम्य स्तेयमाधिश्छलेन तु ॥ इति ।

तस्यैव=साहसस्यैव । आधिः=पीडा धनापहरणादिद्वारा । आक्रम्य=प्र-
सह्य परस्य क्रियमाणः क्लेशः साहसरूपं स्तेयम् । छलेन क्रियमाण
आधिः केवलस्तेयमित्यर्थः ।

तत्स्वरज्ञानोपायमाह याज्ञवल्क्यः (अ० २ श्लो० २६६—२६८)

ग्राहकैर्गृह्यते चौरौ लोप्त्रेणाथ पदेन वा ।

पूर्वकर्मपराधी च तथा चाशुद्धवासकः ॥

अन्येऽपि शङ्कया ग्राह्या जातिनामादिनिहवैः ।

धूतस्त्रीपानसक्ताश्च शुष्कभिन्नमुखस्वराः ॥

परद्रव्यगृहाणां च पृच्छका गूढचारिणः ।

निरायव्ययवन्तश्च विनष्टद्रव्यविक्रयाः ॥ इति ।

ग्राहकैः=राजपुरुषैः लोपत्रेणापहतभाजनादिना चौर्यचिहेन नष्टद्रव्य-
देशादारभ्य चौरपदानुसारेण वा ग्रहीतव्यः । यश्च पूर्वकर्मापराधी
प्राक्प्रख्यातचौर्यः । अशुद्धवासकः=अप्रज्ञातस्थानवासी । जातिनिहवो=नाहं
शूद्र इत्येवंरूपः । नामनिहवो=नाहं इति इत्येवंरूपः । आदिग्रहणात् स्वदे-
शग्रामकुलाद्यपलापेन च लक्षिता ग्राह्याः । द्यूतपण्याङ्गनामद्यपानादि-
स्वतिप्रसक्ताः तथा कुतस्त्योऽसि त्वमिति चौरग्राहिभिः पृष्ठो यदि
शुष्कमुखो भिन्नस्वरो वा भवति । बहुवचनात् स्विन्नललाटादीनां ग्रह-
णम् । तथा ये निष्कारणं कियदस्य द्रव्यं किं वास्य गृहमित्येवं पृच्छन्ति ।
ये च वेषान्तरधारणेनात्मानं गूहयित्वा चरन्ति । ये चायाभावेऽपि बहु-
व्ययकारिणः, ये च विनष्टद्रव्याणां जीर्णवस्त्रभिन्नभाजनादीनामनिर्ज्ञा-
तस्वामिकानां विक्रयकारिणः ते सर्वेऽपि चौर्यसम्भावनया ग्राह्या इत्यर्थः ।
एवंविधलिङ्गयुक्तान् पुरुषान् गृहीत्वैते चौरा भवन्ति न वेति सम्यक्
परीक्षेत । न तावन्मात्रेण निश्चिनुयात् । अचौरस्यापि लिङ्गसम्बन्धस-
म्भवात् । अत एव—

नारदः,

अन्यहस्तात्परिभ्रष्टमकामादुत्थितं भुवि ।

चौरेण वा प्रतिक्षिप्तं लोपत्रं यत्नात्परीक्षयेत् ॥ (अ० १।७१)

असत्याः सत्यसङ्काशाः सत्याश्चासत्यसन्निभाः ।

दृश्यन्ते विविधा भावास्तस्मादुक्तं परीक्षणम् ॥ इति ।

स्तेयस्य त्रैविध्यमाह स एव—(व्य० प० १४ श्लो० १३)

तदपि त्रिविधं ज्ञेयं द्रव्यापेक्षं मनीषिभिः ।

क्षुद्रमध्योत्तमानां तु द्रव्याणामपकर्षणात् ॥ इति ।

चौरस्य द्वैविध्यमाह बृहस्पतिः—

प्रकाशाश्चाप्रकाशाश्च तस्करा द्विविधाः स्मृताः ।

प्रज्ञासामर्थ्यमायामिः प्रभिन्नास्ते सहस्रधा ॥ इति ।

प्रकाशतस्करानाह स एव—

नैगमा वैद्यकितथाः सभ्योत्कोचकवञ्चकाः ।

दैवोत्पातविदो भद्राः शिल्पज्ञाः प्रतिरूपकाः ॥

अक्रियाकारिणश्चैव मध्यस्याः कूटसाक्षिणः ।

प्रकाशतस्करा ह्येते तथा कुहकजीविनः ॥ इति ।

प्रतिरूपकाः=प्रतिरूपकाराः । अत एव—

नारदः, (परिशि० श्लो० २।३)

प्रकाशवञ्चकास्तत्र कूटमानतुलाश्रिताः ।

उत्कोचकाः सोपधिका वञ्चकाः पण्ययोषितः ॥

प्रतिरूपकराश्चैव मङ्गलादेशवृत्तयः ।

इत्येवमादयो ज्ञेयाः प्रकाशस्तस्करा भुवि ॥ इति ।

नैगमादिव्याजेन ये परद्रव्यापहारकास्ते नैगमाद्याः प्रकाशतस्करा
इत्यर्थः । अप्रकाशस्वरूपभेदानाह—

व्यासः,

साधनाङ्गान्विता रात्रौ विचरन्त्यविभाविताः ।

अविज्ञातनिवासाश्च ज्ञेयाः प्रच्छन्नतस्कराः ॥

उत्क्षेपकः सन्धिभेत्ता पान्थमुङ् प्रन्धिभेदकः ।

स्त्रीपुङ्गोऽश्वपशुस्तेयी चौरौ नवविधः स्मृतः ॥ इति ॥

रात्राविति प्रायिकम् । अरण्यादौ दिवापि सम्भवात् । उत्क्षेपकः=ध-
निनामनवधानतां निश्चित्य तत्समीपस्थं धनमुत्कृत्य ग्राहकः । सन्धिभे-
त्ता=गृहयोः सन्धौ स्थित्वा तत्रत्यभित्तिभेत्ता । पान्थमुङ्=कान्तारादौ
पथिकानां धनप्रत्यापहारकः । प्रन्धिभेदकः=परिधानीयादिप्रथितं धनं
प्रहीतुं तद्गन्धिभेदक इति ।

प्रकाशतस्कराणां दण्डमाह स एव—

स्त्रीपुंसौ वञ्चयन्तीह मङ्गलादेशवृत्तयः ।

गृह्णन्ति छान्नाचार्यमनार्यास्त्वार्यालिङ्गिनः ॥

नैगमाद्या भूरिधना दण्ड्या दोषानुरूपतः ।

यथा ते न निवर्त्तन्ते तिष्ठन्ति समये तथा ॥ इति ।

दोषानुरूपतो दण्ड्या नतु धनानुरूपत इत्यभिप्रायः । केषां चित्
प्रकाशतस्कराणां दण्डमाह—

बृहस्पतिः,

प्रच्छाद्य दोषं व्यामिश्र्य पुनः संस्कृत्य विक्रयी ।

पण्यं तद्विगुणं दाप्यो वणिग्दण्डं च तत्समम् ॥

अज्ञातौषधिमन्त्रस्तु यश्च व्याधेरतस्त्ववित् ।

रोगिभ्योऽर्थं समादत्ते स दण्ड्यश्चौरवद्भिषक् ॥

कूटाक्षदेविनः क्षुद्रा राजभाव्यहराश्च ये ।

गणका वञ्चकाश्चैव दण्ड्यास्ते कितवाः स्मृताः ॥

अन्यायवादिनः सभ्यास्तथैवोत्कोचजीविनः ।

विश्वस्तवञ्चकाश्चैव निर्वास्याः सर्व एव ते ॥

ज्योतिर्ज्ञानं तथोत्पातमविदित्वा तु ये नृणाम् ।

श्रावयन्त्यर्थलोभेन विनेयास्ते प्रयत्नतः ॥

३८८ वीरमित्रोदयव्यवहारप्रकाशस्य प्रमेयनिरूपणप्र०

दण्डाजिनादिभिर्युक्तमात्मानं दर्शयन्ति ये ।
 हिंसन्ति छद्मना नृणां वध्यास्ते राजपुरुषैः ॥
 अल्पमूल्यं तु संस्कृत्य नयन्ति बहुमूल्यताम् ।
 स्त्रीबालकान्वञ्चयन्ति दण्ड्यास्तेऽर्थानुसारतः ॥
 हेमरत्नप्रवालाद्यान् कृत्रिमान् कुर्वते तु ये ।
 केतुर्मूल्यं प्रदाप्यास्ते राज्ञा तद्विगुणं दमम् ॥
 मध्यस्था वञ्चयन्त्येकं स्नेहलोभादिना यदा ।
 साक्षिणश्चान्यथा ब्रूयुर्दाप्यास्ते द्विगुणं दमम् ॥ इति ।
 भाव्यं=करविशेषः ।

मनुरपि, (२।२९२)

सर्वकण्टकपापिष्ठं हेमकारं तु पार्थिवः ।
 अवर्त्तमानमन्याये छेदयेल्लवशः क्षुरैः ॥ इति ।

विष्णुरपि—

शूते च कूटाक्षदेविनां करच्छेद इति ।
 अप्रकाशतस्कराणां दण्डमाह स एव—

उत्क्षेपकस्य सन्दंशश्छेत्तव्यो राजपुरुषैः ।
 सन्दंशोऽत्र करः ।

तथा च याज्ञवल्क्यः—

उत्क्षेपकग्रन्थिभेदौ करसन्दंशहीनकौ ।

कार्यौ द्वितीयापराधे करपादैकहीनकौ ॥ इति ॥ (२।२७४)

अङ्गुष्ठतर्जन्योर्ग्रन्थिमोचने साधकतमत्वेनात्र सन्दंशशब्देन तयो-
 ग्रहणम् । प्रथमापराधे तौ क्रमेण पाणिसन्दंशाभाववन्तौ कर्त्तव्यौ ।
 द्वितीयापराधे उभावप्येकपाणिपादाभाववन्तौ कर्त्तव्यावित्यर्थः ।

सन्धिभेत्तृणां दण्डमाह मनुः—(२।२७६)

सन्धिं भित्त्वा तु ये चौर्यं रात्रौ कुर्वन्ति तस्कराः ।

तेषां छित्त्वा नृपो हस्तौ तीक्ष्णशूले निवेशयेत् ॥ इति ।

तानिति शेषः । बृहस्पतिरपि—

सन्धिच्छेदकृतो ज्ञात्वा शूलमाग्राहयेत् प्रभुः । इति ।

आग्राहयेत्=आरोपयेदित्यर्थः । पान्थमुषो दण्डमाह—

स एव,

तथा पान्थमुषो वृक्षं गले बद्धावलम्बयेत् । इति ।

पान्थमुषः=पथिकलुण्ठकान् । ग्रन्थिभेदकस्य दण्डमाह—

मनुः,

अङ्गुली ग्रन्थिभेदस्य छेदयेत् प्रथमे ग्रहे ।

द्वितीये हस्तचरणौ तृतीये वधमर्हति ॥ इति । (१।७७)

अङ्गुली=तर्जन्यङ्गुष्ठौ । अत एव—

नारदः, (परिशि० श्लो० ३२)

प्रथमे ग्रन्थिभेदानामङ्गुष्ठहस्तयोर्वधः । इति ।

स्त्रीहर्तुर्दण्डमाह व्यासः—

स्त्रीहर्ता लोहशयने दग्धव्यो वै कटाम्बिना । इति ।

पुरुषहर्तुर्दण्डमाह स एव—

नरहर्ता हस्तपादौ छित्त्वा स्थाप्यश्चतुष्पथे । इति ।

गोहर्तुर्दण्डमाह बृहस्पतिः—

गोहर्तुर्नासिकां छित्त्वा बद्धाम्भसि निमज्जयेत् । इति ।

नारदः—(परि० श्लो० २८)

सर्वस्वं हरतो नारीं कन्यां तु हरतो वधः ।

(१)वाजिवारणलोहानां चाददीत बृहस्पतिः ॥ इति ।

सर्वस्वमित्यनुषङ्गः । पशुहर्तुर्दण्डमाह—

व्यासः,

पशुहर्तुस्त्वर्द्धपादं तीक्ष्णशस्त्रेण कर्त्तयेत् । इति ।

पशुहर्ता पश्वनुसारेण दण्डनीय इत्याह—

नारदः, (परि० श्लो० २९)

महापशून् स्तेनयतो दण्ड उत्तमसाहसः ।

मध्यमो मध्यमपशून्पूर्वः क्षुद्रपशून् हतः ॥ इति ।

हत इति षष्ठी । बन्दिग्राहादीनां दण्डमाह—

यज्ञवल्क्यः, (२।२७३)

बन्दिग्राहांस्तथा वाजिकुञ्जराणां च हारिणः ।

प्रसह्यघातिनश्चैव शूलानारोपयेन्नरः ॥ इति ।

अङ्गच्छेदादय उत्तमसाहसत्वाद् ब्राह्मणव्यतिरिक्तेषु उत्तमद्रव्याप-
हारविषयाः ।

साहसेषु य एवोक्तस्त्रिषु दण्डो मनीषिभिः ।

स एव दण्डः स्तेयेऽपि द्रव्येषु त्रिष्वनुक्रमात् ॥ (व्य० प० १४।२१)

इति नारदेनोत्तमसाहस्योत्तमद्रव्यविषयत्वेन व्यवस्थापनात् । तेन
क्षुद्रमध्यमद्रव्योत्क्षेपकादीनां तदनुसृतो न करच्छेदादिः । तत्करस्या-
पहतं धनं तत्स्वामिने द्रापयित्वा दण्डः कर्त्तव्य इत्याह—

३१० वीरमित्रोदयव्यवहारप्रकाशस्य प्रमेयनिरूपणम्०

याज्ञवल्क्यः, (२।२७०)

चौरं प्रदाप्यापहृतं घातयेद्विविधैर्वधैः । इति ।

धान्याद्यपहरणे दण्डमाह—

मनुः, (८।३२०)

धान्यं दशभ्यः कुम्भेभ्यो हरतोऽभ्यधिकं वधः ।

शेषेष्वेकादशगुणं दाप्यस्तस्य च तद्धनात् ॥ इति ।

कुम्भो=विंशतिप्रस्थाः । शेषे=दशकुम्भाधिकानन्यूने । तस्य=धान्यस्वा
मिनः । रत्नहरणे दण्डमाह—

स एव, (८।३२३)

मुख्यानां चैव रत्नानां हरणे वधमर्हति । इति ।

स एव, (अ०८)

सुवर्णरजतादीनामुत्तमानां च वाससाम् । (३२१)

पञ्चाशतस्त्वभ्यधिके हस्तच्छेदनमिष्यते ॥

शेषेष्वेकादशगुणं मूल्यादण्डं प्रकल्पयेत् । (३२२)

पुरुषाणां कुलीनानां नारीणां च विशेषतः ॥ इति । (३२३)

अत्र सुवर्णादीनां सङ्ख्या कर्षकृतेत्याहुर्बुद्धा इति मदनरत्ने । अत्राङ्ग-
च्छेदादिदण्डो ब्राह्मणव्यतिरिक्तविषयः ।

सचिह्नं ब्राह्मणं कृत्वा स्वराष्ट्राद्विप्रवासयेत् । (२।२७०)

इति याज्ञवल्क्यस्मरणात् । चिह्नं=ललाटे श्वपदाकाराङ्कनम् । तथा च
मनुः—(९।२३७)

गुरुतल्पे भगः कार्यः सुरापाने सुराध्वजः ।

स्तेये च श्वपदं कार्यं ब्रह्महण्यशिराः पुमान् ॥ इति ।

एतच्च प्रायश्चित्तमकुर्वतां दण्डोत्तरकालं न तु प्रायश्चित्तं चि-
कीर्षताम् ।

प्रायश्चित्तं च कुर्वाणाः पूर्वं वर्णां यथोदितम् ।

नाङ्गा रात्रा ललाटे तु दाप्यमुत्तमसाहसम् ॥ (९।२४०)

इति मनुस्मरणात् । जात्यादिभेदेन चौरि दण्डतारतम्यमाह—

स एव, (८।३३७।३३८)

अष्टापाद्यं तु शूद्रस्य स्तेये भवति किल्बिषम् ।

षोडशैव तु वैश्यस्य द्वात्रिंशत् क्षत्रियस्य तु ॥

ब्राह्मणस्य चतुःषष्टिः पूर्णं वापि शतं भवेत् ।

द्विगुणा वा चतुःषष्टिस्तद्दोषगुणवेदिनः ॥ इति ।

यस्मिन्नपराधे यो दण्ड उक्तः स शूद्रकर्तृके तस्मिन्नष्टगुणं दापनीयः ।

वेद्यकर्तृके षोडशगुणः क्षत्रियकर्तृके द्वात्रिंशद्गुणः । ब्राह्मणकर्तृके च-
तुःषष्टिगुणः । शतगुणो वा अष्टाविंशत्युत्तरशतगुणो वेत्यर्थः । माषा-
न्यूनमूल्यानां शुद्राणां मूल्यात् पञ्चगुणो दम इत्याह—

नारदः, (परि० २२।२३।२४)

काष्ठभाण्डतृणादीनां मृन्मयानां तथैव च ।
वेणुवैणवभाण्डानां तथा स्नायवस्थिचर्मणाम् ॥
शाकानामार्द्रमूलानां हरणे फलमूलयोः ।
गोरसेक्षुविकाराणां तथा लवणतैलयोः ॥
पक्वान्नानां कृतान्नानां मत्स्यानामौषधस्य च ।
सर्वेषामल्पमूल्यानां मूल्यात्पञ्चगुणो दमः ॥ इति ।

यत्पुनः क्षुद्रद्रव्यविषये द्विगुणदण्डप्रतिपादकं मनुवचनम्—
सूत्रकार्पासकिण्वानां गोमयस्य गुडस्य च ।
दध्नः क्षीरस्य तक्रस्य पानीयस्य तृणस्य च ॥
वेणुवैणवभाण्डानां लवणानां तथैव च ।
मृन्मयानां च हरणे मृदो भस्मन एव च ॥
अजानां पक्षिणां चैव लवणस्य घृतस्य च ।
मांसस्य मधुनश्चैव यत्त्वान्यत् पशुसम्भवम् ॥
अन्येषां चैवमादीनां मद्यानामोदनस्य च ।
पक्वान्नानां च सर्वेषां तन्मूल्याद्विगुणो दमः ॥ इति ।

(अ० ८। श्लो० ३२६-३२९)

तदल्पप्रयोजनविषयम् । पान्थादीनामल्पप्रयोजनद्रव्यापहारे न
दण्डः । तथाच—

स एव,

द्विजोऽध्वगः क्षीणवृत्तिर्द्वाविक्षू द्वे च मूलके ।
आददानः परक्षेत्रान्न दण्डं दातुमर्हति ॥ (८।३४१)
चणकव्रीहिगोधूमयवानां मुद्गमाषयोः ।
अनिषिद्धैर्ग्रीहीतव्यो मुष्टिरेका पथि स्थितैः ॥
तथैव सप्तमे भक्ते नक्तानि षडनश्नता ।

अश्वस्तनविधानेन हर्त्तव्यं हिनकर्मणा ॥ इति । (११।१६)

न केवलं चौरस्यैव दण्डः किन्त्वचौरस्यापि चौरपकारिण इत्याह—

याज्ञवल्क्यः, (२।२७६)

भक्तावकाशाग्न्युदकमन्त्रोपकरणव्ययान् ।

दत्त्वा चौरस्य वा हन्तुर्जानतो दम उत्तमः ॥ इति ।

भक्तम्=अशनम् । अवकाशो निवासस्थानम् । अग्निश्चौरस्य शीतापनो

३९२ वीरमित्रोदयव्यवहारप्रकाशस्य प्रमेयनिरूपणप्र०

दनाद्यर्थः । उदकं तृषितस्य । मन्त्रश्चौर्यप्रकारोपदेशः । उपकरणं=चौर्यसाधनम् । व्ययः अपहारार्थं देशान्तरं गच्छतः पाथेयम् । एतानि चौरस्य हन्तुर्वा दुष्टवं जानन्नपि यः प्रयच्छति तस्योत्तमसाहसो दण्ड इत्यर्थः ।

कात्यायनोऽपि,

चौराणां भक्तदा ये स्युस्तथाग्न्युदकदायिनः ।

छेत्तारश्चैव भाण्डानां प्रतिग्राहिण एव च ॥

समदण्डाः स्मृता ह्येते ये च प्रच्छादयन्ति तान् । इति ।

चौरपेक्षाकारिणं प्रत्याह नारदः—(व्य० प० १४)

शक्ताश्च यदुपेक्षन्ते तेऽपि तद्दोषभागिनः । (१५)

उत्क्रोशतां जनानां तु ह्रियमाणे धने तथा ।

श्रुत्वा ये नाभिधावन्ति तेऽपि तद्दोषभागिनः ॥ इति । (२०)

इति स्तेयाख्यं व्यवहारपदम् । १५

अथ साहसार्थं व्यवहारपदम् । १६

तस्य स्वरूपमाह नारदः (व्य० प० १४। श्लो० १)

सहसा क्रियते कर्म यत्किञ्चिद्बलदर्पितैः ।

तत्साहसमिति प्रोक्तं सहो बलमिहोच्यते ॥ इति ।

तस्य चातुर्विध्यमाह बृहस्पतिः—

मनुष्यमारणं चौर्यं परदारभिमर्शनम् ।

पारुष्यमुभयं चेति साहसं स्याच्चतुर्विधम् ॥ इति ।

(उभयपारुष्यं=वाग्दण्डपारुष्ये । तस्य त्रैविध्यमाह—

नारदः, (व्य० प० १४। श्लो० ३)

तत्पुनस्त्रिविधं ज्ञेयं प्रथमं मध्यमं तथा ।

उत्तमं चेति शास्त्रेषु तस्योक्तं लक्षणं पृथक् ॥ इति ।

एतेषां स्वरूपमाह स एव (व्य० प० १४। ४। ५। ६)

फलमूलोदकादीनां क्षेत्रोपकरणस्य च ।

भङ्गाक्षेपावमर्दाद्यैः प्रथमं साहसं स्मृतम् ॥

वासः पश्वन्नपालानां गृहोपकरणस्य च ।

एतेनैव प्रकारेण मध्यमं साहसं स्मृतम् ॥

व्यापादो विषशस्त्राद्यैः परदारभिमर्शनम् ।

प्राणोपशोधि यच्चान्यदुक्तमुत्तमसाहसम् ॥ इति ।

भङ्गः=फलादिस्वरूपनाशनम् । आक्षेपः=आक्रोशो वाक्तिरस्करणमि-

ति यावत् । अवमर्दः=स्वरूपावशेषेण मर्दनम् । एतेनैव प्रकारेण भङ्गादिनेत्य-

र्थः । त्रिविधेऽपि साहसे दण्डमाह—

नारदः, (व्य० प० १४ श्लो० ७।८)

तत्र दण्डः क्रियापेक्षः प्रथमस्य शतावरः ।
मध्यमस्य तु शास्त्रैर्दृष्टः पञ्चशतावरः ॥
उत्तमे साहसे दण्डः सहस्रावर इव्यते ।
वधः सर्वस्वहरणं पुरास्त्रिर्वासनाङ्कने ॥
तदङ्गच्छेद इत्युक्तो दण्ड उत्तमसाहसे ॥ इति ।

स एव, (व्य० प० १४। श्लो० ९)

अविशेषेण सर्वेषामेष दण्डाविधिः स्मृतः ।
वधादते ब्राह्मणस्य न वधं ब्राह्मणोऽर्हति ॥ इति ।

यमोऽपि—

न शरीरो ब्राह्मणस्य दण्डो भवति कस्यचित् । इति ।

महत्यपराधे ब्राह्मणस्य दण्डमाह—

स एव,

गुप्ते तु बन्धने बद्धा राजा भक्तं प्रदापयेत् । इति ।

नारदोऽपि, (व्य० प० १४ श्लो० १०)

शिरसो मुण्डनं दण्डस्तस्य निर्वासनं पुरात् ।
ललाटे चाभिशास्ताङ्कः प्रयाणं गर्दभेन च ॥ इति ।

परद्रव्यापहरणरूपं साहसस्वरूपमुक्त्वा तत्र दण्डमाह—

याज्ञवल्क्यः, (२।२३०)

सामान्यद्रव्यप्रसभहरणं साहसं स्मृतम् ।

तन्मूल्याद्विगुणो दण्डो निहवे तु चतुर्गुणः ॥ इति ।

बहुभिर्जनैः प्रहरादिकालक्रमेण रक्ष्यमाणस्य बलात्कारेण हरणं सा-
हसरूपं स्तेयमिति पूर्वार्द्धार्थः । तन्मूल्यात्=अपहृतद्रव्यमूल्यात् । निहवे=अ-
पलापे यः साहसं करोति तद्विगुणं दण्डम् । यस्तु साहसं कृत्वा निहनुते
स चतुर्गुणं दाप्य इत्युत्तरार्द्धार्थः । साहसिकस्य प्रयोजयितारं प्रत्याह-
स एव, (२।२३१)

यः साहसं कारयति स दाप्यो द्विगुणं दण्डम् ।

यश्चैवमुक्ता हन्तारं कारयेत्स चतुर्गुणम् ॥ इति ।

द्विगुणं दण्डं=साहसिकदण्डाद्विगुणं दण्डम् । साहसिकविशेषं प्रत्याह—

स एव, (अ० २)

अर्थाक्रोशातिक्रमकृद्भातृभार्यापहारकः ।

सन्दिष्टस्याप्रदाता च समुद्रगृहभेदकृत् ॥ (२३२)

सामान्तकुलिकादीनामपकारस्य कारकः ।

पञ्चाशत्पणिको दण्ड एषामिति विनिश्चयः ॥ (२३३)
 स्वच्छन्दं विधवागामी विक्रुष्टेनाभिधावकः ।
 अकारणेन विक्रोष्टा चण्डालश्चोत्तमान् स्पृशन् (२३४)
 शूद्रप्रवजितानां च दैवे पित्र्ये च भोजकः ।
 अयुक्तं शपथं कुर्वन् अयोग्यो योग्यकर्मकृत् ॥ (२३५)
 वृषक्षुद्रपशूनां च पुंस्त्वस्य प्रतिघातकृत् ।
 साधारणस्यापलापी दासीगर्भविनाशकृत् ॥ (२३६)
 पितृपुत्रस्वसृभ्रातृदम्पत्याचार्यशिष्यकाः ।
 एषामपतितान्योन्यत्यागी च शतदण्डभाक् ॥ इति । (२३७)

अज्ञातकन्तुके साहसिके त्वाह—

बृहस्पतिः,

हतस्तु दृश्यते यत्र घातकश्च न दृश्यते ।
 पूर्ववैरानुसारेण ज्ञातव्यः स महीभुजा ॥
 प्रतिवेद्यानुवेश्यौ च तस्य मित्रारिबान्धवाः ।
 प्रष्टव्या राजपुरुषैः सानादिभिरुपक्रमैः ॥
 विज्ञेयोऽसाधुसंसर्गाच्चिह्नैर्होदेन वा नरैः ।
 एषोदिता घातकानां तस्कराणां च भावना ॥
 गृहीतः शङ्कया यस्तु न तत्कार्यं प्रपद्यते ।
 शपथेनावबोद्धव्यः सर्ववादेष्वयं विधिः ॥ इति ।

चिन्हं=रक्तलेपादि । होदो=मृतस्य धनादिकम् । ज्ञानानन्तरकर्तव्यमाह-
 व्यासः,

ज्ञात्वा तु घातकं सम्यक् ससहायं सबान्धवम् ।
 हन्याच्चित्रवधोपायैरुद्धेजनकरैर्नृपः ॥ इति ।

बृहस्पतिः—

प्रकाशघातका ये तु तथा चोपांशुघातकाः ।
 ज्ञात्वा सम्यग्धनं हत्वा हन्तव्या विविधैर्वधैः ॥ इति ।
 ब्रह्मक्षत्रियादिविषयमेतत् । यत आह—

बौधायनः,

क्षत्रियादीनां ब्राह्मणस्य च वधः सर्वस्वहरणम् । तेषामेव तुल्यापकृ-
 ष्टवधे यथाबलमनुरूपं दण्डं च कल्पयेदिति ।

तेषां=क्षत्रियादीनाम् । तुल्यापकृष्टवधे=सजातीयहीनजातीयवधे । दण्डं=शा-
 रिरदण्डम् । एकघातार्थप्रवृत्तानां बहूनां दोषानुरूपं दण्डमाह—

कात्यायनः,

एकं चेद्बहवो हन्युः संरब्धाः पुरुषं नराः ।
मर्मघाती तु यस्तेषां स घातक इति स्मृतः ॥
यो मर्मघातकः स एव वधापराधदण्डभागित्यर्थः ।

स एव,

आरम्भकृतसहायश्च दोषवक्ताऽनुदेशकः ।
आश्रयः शस्त्रदाता च भक्तादायो विकर्मिणाम् ॥
युद्धोपदेशकश्चैव तद्विनाशप्रवर्त्तकः ।
उपेक्षाकार्ययुक्तश्च दोषवक्तानुमोदकः ॥
अनिषेद्धा क्षमो यः स्यात्सर्वे ते कार्यकारिणः ।
यथाशक्त्यनुरूपं तु दण्डमेषां प्रकल्पयेत् ॥ इति ।

बृहस्पतिरपि—

एकस्य बहवो यत्र प्रहरन्ति रुषान्विताः ।
मर्मप्रहारको यस्तु घातकः स उदाहृतः ॥
मर्मघाती तु यस्तेषां यथोक्तं प्रापयेद्दण्डम् ।
आरम्भकृतसहायश्च दोषभागी तदर्द्धतः ॥
क्षतस्याल्पमहस्वं च मर्मस्थानं च यत्नतः ।
सामर्थ्यं चानुबन्धं च ज्ञात्वा चिह्नैः प्रसाधयेत् ॥ इति ।

विषयविशेषे मनुष्यवधकर्तृदण्डाभावं दोषाभावप्रदर्शनमुखेनाह-

मनुः, (अ० ८ श्लो० ३४८।३४९) ।

शस्त्रं द्विजातिभिर्ग्राह्यं धर्मो यत्रोपबध्यते ।
द्विजातीनां च वर्णानां विप्लवे कालकारिते ॥
आत्मनश्च परित्राणे दक्षिणानां च सङ्गरे ।
स्त्रीविप्राभ्युपपत्तौ च धनं धर्मेण न दुष्यति ॥ इति ।

यत्र=देशे काले च धर्मस्तटाकारामादिरूपो भेदनच्छेदनादिना उपरु-
ध्यते तत्र, तथा शूद्रेतरवर्णसङ्गरे परदाराक्रमणादिरूपे राजाभावकाल-
कारिते । तथात्मनः परतः प्राणसंशये । तथा दक्षिणानां सङ्गरे=गोग्रहण-
निमित्तके युद्धे । तथा स्त्रीविप्राभ्युपपत्तौ दुर्बलहिंसानिवारणे । धर्माद्धेतोः
धनं न दुष्यति यतः अतस्तत्र द्विजातिभिः क्षत्रधर्माश्रयणराहितैरपि समर्थैः
शस्त्रं ग्राह्यमित्यन्वयः । अत्र द्विजातिग्रहणं ब्राह्मणवैश्यविषयम् । प्रजा
पालनार्थं क्षत्रियस्य वचनान्तरेणैव शस्त्रग्रहणस्य प्राप्तत्वादित्यभि-
सन्धायैव—

बौधायन आह,

ब्राह्मणार्थं गवामर्थं वर्णानां चापि सङ्गरे ।

३९६ वीरमित्रोदयव्यवहारप्रकाशस्य प्रमेयनिरूपणप्र०

गृह्णीयातां विप्रविशौ शस्त्रं धर्मव्यतिक्रमे ॥ इति ।

यत्तु “परीक्षार्थमपि ब्राह्मण आयुधं नाददीत” इत्यापस्तम्बवचनम्,
बोधायनवचनम्—

हास्यार्थमपि ब्रह्म आयुधं नाददीतेति ।

तद्वयमपि धर्मोपरोधादिभिन्नविषयम् । साहसस्तेयस्य क्रोधलो-
भकृतत्वमाह—

बृहस्पतिः,

साम्प्रतं साहसं स्तेयं श्रूयतां क्रोधलोभजम् । इति ।

स्त्रीसङ्ग्रहणाख्यसाहसस्वरूपमाह—

स एव,

अनिच्छन्त्या यत्क्रियते मत्तोन्मत्तप्रमत्तया ।

प्रलपन्त्या वा रहसि बलात्कारकृतं तु तत् ॥ इति ।

अनिच्छन्त्या परपुरुषेण सहेतिशेषः । अनिच्छन्त्या यानि चिह्नानि
तस्याः कर्त्तव्यं राजकर्त्तव्यं चाह—

सम्बर्त्तः,

नेच्छन्त्या यानि चिह्नानि बलात्कारकृतानि च ।

परपुंसः प्रसङ्गेषु नारीणां तानि शृण्वतः ॥

नखदन्तक्षतक्षामा सकचग्रहवीक्षिता ।

सद्योविद्वासिता नारी बलात्कारेण दूषिता ॥

उच्चैर्विक्रोशयन्ती च रुदन्ती लोकसन्निधौ ।

तस्य नामावदन्ती च यथाहं तेन दूषिता ॥

शोचेदवविधैर्लिङ्गैर्व्रणीकृतपयोधरा ।

चिह्नालङ्कारकेशैश्च व्याकुलीकृतलोचना ॥

राज्ञा सभ्यैः सभां नीत्वा स्वयमन्विष्य तत्क्षणात् ।

यद्व्रूयात् सहजं तत्र तत् कर्त्तव्यं प्रयत्नतः ॥

विवादे साक्षिणामत्र प्रकुर्वीत परिग्रहम् ।

प्रार्थनादभिशस्तस्य न दिव्यं दातुमर्हति ॥ इति ।

अत्र दण्डमाह मनुः—(अ० = श्लो० ३७८)

सहस्रं ब्राह्मणो दण्ड्यो विप्रां गुप्तां बलाद्भजन् । इति ।

गुप्तां=स्वनियमेन राक्षिताम् । क्षत्रियादिसवर्णविषये दण्डमाह—

बृहस्पतिः,

सहसा कामयेद्यस्तु धनं तस्याखिलं हरेत् ।

उत्कृत्य लिङ्गवृषणौ भ्रामयेद्गर्दभेन तु ॥ इति ।

कामयेत्=परस्त्रियं गच्छेत् । अयमेव दण्डोऽनुलोमप्रतिलोमजात्योः
सजातीयपरभार्यागमने वेदितव्य इति मदनरत्ने । हीनजातीयपरस्त्रीग-
मने ब्राह्मणादिष्वेतदूर्ध्वपरिमितो दण्डः । उत्कृष्टजातीयपरदारगमने अ-
यमेव दण्डो वधसहितः कार्य इत्याह —

स एव,

दमो नेयः समायां तु हनियामधिकस्ततः ।

पुंसः कार्योऽधिकायां तु गमने सप्रमापणम् ॥ इति ।

दमः “सहसा कामयेत्” इति वाक्योक्तः । नेयः=प्रापणीयः । यत्तु व-
धमात्राभिधायकं कार्यायनवचनम् —

स्त्रीषु कृतोपभोगः स्यात्प्रसह्य पुरुषो यदा ।

वधस्त प्रवर्तेत कार्यातिक्रमणं हि तत् ॥ इति,

तन्निर्गुणस्य भार्यागमने वेदितव्यम् ।

इति साहसार्थं व्यवहारपदम् । १६

अथ स्त्रीसङ्ग्रहणारूपं व्यवहारपदम् । १७

तस्य त्रैविध्यमाह बृहस्पतिः—

पापमूलं सङ्ग्रहणं त्रिप्रकारं निबोधत ।

बलोपधिकृते द्वे तु तृतीयमनुरागजम् ॥ इति ।

एतेषां स्वरूपं दर्शयति स एव—

अनिच्छन्त्या यत् क्रियते मत्तोन्मत्तप्रमत्तया ।

प्रलपन्त्या वा रहसि बलात्कारकृतं तु तत् ॥

लज्जना गृहमानीय दत्त्वास्या मदकारणम् ।

संयोगः क्रियते यत्र तत्तूपाधिकृतं विदुः ॥

अन्योन्यचक्षूरागेण दूतीसम्प्रेषणेन वा ।

कृतं रूपार्थलोभेन ज्ञेयं तदनुरागजम् ॥ इति ।

अनुरागजसङ्ग्रहणस्य त्रिविधत्वं दर्शयति—

स एव,

तत्पुनस्त्रिविधं प्रोक्तं प्रथमं मध्यमोत्तमम् । इति ।

व्यासोऽपि—

सङ्ग्रहस्त्रिविधो ज्ञेयः प्रथमो मध्यमस्तथा ।

उत्तमश्चेति शास्त्रेषु तस्योक्तं लक्षणं पृथक् ॥ इति ।

एतेषां स्वरूपमाह तुर्व्यासबृहस्पती—

अपाङ्गप्रेक्षणं हास्यं दूतीसम्प्रेषणं तथा ।

स्पर्शां भूषणवस्त्राणां प्रथमः सङ्ग्रहः स्मृतः ॥

प्रेषणं गन्धमालयानां फलधूपान्नवाससाम् ।
सम्भाषणं च रहसि मध्यमं सङ्ग्रहं विदुः ॥
एकशय्यासनं क्रीडा चुम्बनालिङ्गनं तथा ।
एतत् सङ्ग्रहणं प्रोक्तमुत्तमं शास्त्रवेदिभिः ॥ इति ।
स्त्रीसङ्ग्रहणस्य ज्ञानोपायमाह याज्ञवल्क्यः—(२।२८३)
पुमान् सङ्ग्रहणे ग्राह्यः केशाकेशि परस्त्रिया ।
सद्यो वा कामजैश्चिह्नैः प्रतिपत्तौ द्वयोस्तथा ॥ इति ।

परभार्यया सह केशाकेशिक्रीडनेन सद्यः अभिनवैः कामजैः करु-
हृदशनादिकृतवर्णादिलिङ्गैर्द्वयोः सम्प्रतिपत्त्या वायं स्त्रीसङ्ग्रहणवान् इति
प्रतिपत्तव्य इत्यर्थः । उपायान्तरमाह—

स एकः (२।२८४)

नीवीस्तनप्रावरणसक्थिकेशावमर्शनम् ।
अदेशकालसम्भाषं सहैकस्थानमेव च ॥ इति ।
कुर्वाण इति शेषः । सक्थि=ऊरुः ।

मनुरपि— (२।३५८)

स्त्रियं स्पृशेद्देशे यः स्पृष्टो वा मर्षयेत्तथा ।
परस्परस्यानुमते सर्वं सङ्ग्रहणं स्मृतम् ॥ इति ।

यस्तु दर्पादिना मयेयं भुकेति वदति सोऽपि तथाविधत्वेन ग्राह्य-
इत्याहतुः—

मनुनारदौ, (ना० व्य० प० १२ श्लो० ६९)

दर्पाद्वा यदि वा मोहात् श्लाघया वा स्वयं वदेत् ।
पूर्वं मयेयं भुकेति तच्च सङ्ग्रहणं स्मृतम् ॥ इति ।

बलात्कारकृतस्य स्त्रिसङ्ग्रहणस्य साहसान्तर्भूतत्वेन तत्रैव दर्शित-
त्वादुपधिकृते दण्डमाह—

बृहस्पतिः,

छद्मना कामयेद्यस्तु तस्य सर्वहरो दमः ।

अङ्कयित्वा भगाङ्केन पुरास्त्रिर्वासयेत्ततः ॥ इति ।

सर्वहरः=सर्वस्वहरः । एतत् सजातीयविषयम् । हीनोत्कृष्टगमने तु
क्रमेणानुपूर्व्येण सर्वस्वहरणरूपो वधसहितसर्वस्वहरणरूपो वा दण्डो-
ऽवगन्तव्यः । “दमो नेयः समायां तु” इति साहसवादनिरूपणदर्शितव-
चनात् । तत्र वचनेषु पुरुषस्यायमुक्तो दण्डो न स्त्रिया इति नोक्त-
स्या दण्डः । तेन साहसे स्त्रिसङ्ग्रहणवत् छद्मकृतेऽपि सजातीयोपभु-
क्तायाः संव्यवहार्यता प्रायश्चित्ताचरणानन्तरमिति ज्ञातव्यमित्युक्तं
मदनरत्ने ।

अनुरागजत्रिविधसङ्ग्रहणे दण्डमाह—

स एव,

त्रयाणामपि चैतेषां प्रथमो मध्य उत्तमः ।

विनयः कल्पनीयः स्यादधिको द्रविणाधिके ॥ इति ।

अधिकः=प्रथमसाहस्रादिभ्योऽधिकः । सम्भोगे दण्डमाह—

याज्ञवल्क्यः, (२।२८६)

सजातावुत्तमो दण्ड आनुलोम्ये तु मध्यमः ।

प्रातिलोम्ये वधः पुंसो नार्याः कर्णादिकर्त्तनम् ॥ इति ।

चतुर्णामपि वर्णानां बलात्कारेण सजातीयगुप्तपरभार्यागमने साशीति-
पणसाहस्रो दण्डः । यदा त्वानुलोम्येन हीनजातीयां स्त्रियमगुप्तां गच्छ-
ति तदा मध्यमसाहसः । उत्कृष्टजातियागमने गन्तुर्वधः तस्याः कर्णादि-
कर्त्तनमित्यर्थः । एतच्चानुरागजसङ्ग्रहणविषयम् । स्त्रिया अपि दण्डाभि-
धानात् । बलात्कारोपधिकृतयोस्तु स्त्रिया अनपराधित्वेन दण्डाभावात् ।
अस्मादेव प्रातिलोम्येन गमने पुरुषस्य वधं विधाय स्त्रियास्तदर्द्ध-
त्यकर्णनासादिकर्त्तनविधानात् सजातीयागमने पुरुषस्य यावुक्तावु-
त्तममध्यमसाहसौ दण्डौ तदर्द्धं स्त्रिया दण्ड इति सूचितम् ।

अत एव कात्यायनः,

सर्वेषु चापराधेषु पुंसो ह्यर्थदमः स्मृतः ।

तदर्द्धं योषितो दद्युर्वधे पुंसोऽङ्गकर्त्तनम् ॥ इति ।

स्त्रिया इति शेषः । यदा पुनः सर्वर्णमगुप्तमामानुलोम्येन गुप्तां वा
व्रजति तदा विशेषमाह—

मनुः, (८।३७८।३८३)

सहस्रं ब्राह्मणो दण्ड्यो गुप्तां विप्रां बलाद् व्रजन् ।

शतानि पञ्च दण्ड्यः स्यादिच्छन्त्या सह सङ्गतः ॥

सहस्रं ब्राह्मणो दण्डं दाप्यो गुप्ते तु ते व्रजन् ।

शूद्रायां क्षत्रियविशोः सहस्रं तु भवेद्दमः ॥ इति ।

ते=क्षत्रियवैश्ये । एतच्च गुरुसखिभार्यादिव्यतिरिक्तविषयम् ।

तत्र दण्डान्तरविधानात् । तदाह—

नारदः, (व्य०प० १२। इलो०७३।७४।७५)

माता मातृष्वसा श्वश्रूमातुलानी पितृष्वसा ।

पितृव्यसखिशिष्यस्त्री भागिनी तत्सखी स्नुषा ॥

दुहिताचार्यभार्या च सगोत्रा शरणागता ।

राज्ञी प्रव्रजिता धात्री साध्वी वर्णोत्तमा च या ॥

४०० वीरमित्रोदयव्यवहारप्रकाशस्य प्रमेयनिरूपणप्र०

आसामान्यतमां गच्छन् गुरुतल्पग उच्यते ।

शिश्रस्योत्कर्तनात्तत्र नान्यो दण्डो विधीयते ॥ इति ।

यत्तु प्रातिलोम्ये उत्कृष्टस्त्रीगमने क्षत्रियादेः पुरुषस्य वध इत्युक्तं
योगेश्वरवचने । तद्गुप्ताविषयमन्यथा धनदण्डः ।

तथा च मनुः, (८।३७७।३७६)

उभावपि हि तावेव ब्राह्मण्या गुप्तया सह ।

विप्लुतौ शूद्रवद्विष्यौ दग्धव्यौ वा कटाग्निना ॥

ब्राह्मणीं यद्यगुप्तां तु सेवेतां वैश्यपार्थिवौ ।

वैश्यं पञ्चशतं कुर्यात् क्षत्रियं तु सहस्रिणम् ॥ इति ।

पञ्चशतं=पणशतपञ्चकदण्डभाजमित्यर्थः । एवं सहस्रिणमित्यत्रापि । क्ष-
त्रियस्य गुप्तवैश्यागमने वैश्यस्य च गुप्तक्षत्रियागमने क्रमेण पणसहस्र-
पणशतपञ्चकं तयोर्दण्ड इत्याह—

स एव, (८।३८२)

वैश्यश्चेत् क्षत्रियां गुप्तां वैश्यां वा क्षत्रियो व्रजेत् ।

यो ब्राह्मण्यामगुप्तायां तावुभौ दण्डमर्हतः ॥ इति ।

शूद्रस्यागुप्तोत्कृष्टस्त्रीगमने लिङ्गच्छेदनसर्वस्वापहरणे गुप्तागमने तु
वधसर्वस्वापहारौ । तथा च—

स एव, (८।३७४)

शूद्रो गुप्तमगुप्तं वा द्वैजातं वर्णमावसन् ।

(१)अगुप्तैकाङ्गसर्वस्वी गुप्ते सर्वेण हीयते ॥ इति ।

अयंच वधाद्युपदेशः प्रजापालनाधिकाराद्वाज्ञ एव न द्विजातिमात्र-
स्य । “ब्राह्मणः परीक्षार्थमपि शस्त्रं नाददीत” इति शस्त्रग्रहणस्य नि-
षिद्धत्वात् । यदा तु राज्ञो निवेदने कालविलम्बेन कार्यातिपातस्तदा
द्विजातिमात्रस्यापि शस्त्रग्रहणेऽधिकारोऽस्त्येव ।

शस्त्रं द्विजातिभिर्ग्राह्यं धर्मो यत्रोपरुध्यते । (मनु० ८।३४८)

तथा,

नाततायिवधे दोषो हन्तुर्भवति कश्चन ॥

प्रच्छन्नं वा प्रकाशं वा मन्युस्तं मन्युमृच्छति । (८।३५१)

इति शस्त्रग्रहणाभ्यनुज्ञानात् । परस्त्रिया सह सम्भाषणकर्तुर्दण्डमाह-
मनुः, (अ० ८ श्लो० ३५४)

परस्य पत्न्या पुरुषः संलापं योजयन् रहः ।

पूर्वमाक्षारितो दोषैः प्राप्नुयात् पूर्वसाहसम् ॥ इति ।

(१) अगुप्तमङ्गसर्वस्वैर्गुप्तं सर्वेण हीयते । इति मिताक्षरासंमतः पाठः ।

आक्षारित=अभिशास्तः । दोषैः=नानास्त्र्युपभोगवाञ्छाभिः पापबुद्ध्या-
यः सम्भाषणं करोति तद्विषयमेतत् । अत एव—

स एव,

यस्त्वनाक्षारितः पूर्वमभिभाषेत कारणात् ।

न दोषं प्राप्नुयात् किञ्चिन्न हि तस्य व्यतिक्रमः ॥ इति (८।३५५) ।

मनुबृहस्पत्युक्तपूर्वसाहसमध्यमसाहसयोरुत्कृष्टसजातीयासम्भाषणा-
दिविषयत्वेन व्यवस्था परिकल्पनीया ।

परपुरुषेण सह पित्रादिभिर्निषिद्धं सम्भाषणं या करोति सा पण-
शतं दण्डया । परस्त्रिया सहपित्रादिभिर्निषिद्धसम्भाषणं यः पुरुषः
करोति स पणशतद्वयं दण्डनीयः । द्वयोरपि निषिद्धपरस्परसम्भा-
षणादि कुर्वतोः सम्भोगे यो दण्डः स एव दण्ड इत्याह—

याज्ञवल्क्यः, (२।२८५)

स्त्री निषेधे शतं दद्याद् द्विशतं तु दमं पुमान् ।

प्रतिषेधं तयोर्दण्डो यथा सङ्ग्रहणे तथा ॥ इति ।

निषिध्यत इति निषेधः कर्मणि “हलश्च” इति घञ् (३।१।२१) ।

चारणादिस्त्रीव्यतिरिक्तविषयमेतत् ।

नैष चारणदारेषु विधिरात्मोपजीविषु ।

सज्जयन्ति हि ते नारीनिगूढाश्चारयन्ति च ॥ (८।३६२)

इति मनुस्मरणात् । चारणा=नटाः । अत्मोपजीविनः=वेषोपजीविनः । एते-
षां दारेषु एष विधिर्न अभिभाषणादिनिमित्तकदण्डविधिः । यतस्ते नारीः
स्वाभार्याः सज्जयन्ति पुरुषान्तरे संयोजयन्ति प्रच्छन्नीकृत्य चारयन्ति
चेत्यर्थः ।

साधारणस्त्रीगमने दण्डमाह—

याज्ञवल्क्यः (२।२९०)

अवरुद्धासु दासीषु भुजिष्यासु तथैव च ।

गम्यास्वपि पुमान्दाप्यः पञ्चाशत्पणिकं दमम् ॥ इति ।

स्वामिना याः शुश्रुषार्थं गृहं एव स्थातव्यमित्येवं पुरुषान्तरोपभो-
गतो निरुद्धा अवरुद्धाः । पुरुषान्तरेणावरुध्य भुज्यमाना भुजिष्याः । या
दास्यो भुजिष्या अवरुद्धा वा तासु सर्वपुरुषगम्यास्वपि गमने पञ्चाश-
त्पणं दण्ड्यः । तासां परपरिगृहीतत्वेन परस्त्रीतुल्यत्वात् । चशब्दाद्वे-
द्यास्वैरिणीनामपि ग्रहणम् । तास्वपि सर्वपुरुषसाधारणासु परपरिगृ-
हितासु गमनेऽयमेव दण्ड इति मन्तव्यम् । एतदेवाभिप्रेत्याह—

नारदोऽपि (व्य० प० १२। श्लो० ७८।७९)

स्वैरिण्याब्राह्मणी वेद्या दासी निष्कासिनी च या ।

गम्याः स्युरानुलोम्येन स्त्रियो न प्रतिलोमतः ॥

आस्वेव तु भुजिष्यासु दोषः स्यात्परदारवत् ।

गम्यास्वपि हि नोपेयाद्यत्ताः परपरिग्रहाः ॥ इति ।

अब्राह्मणीति स्वैरिण्या विशेषणम् । स्वैरिणी=स्वतन्त्रा पुंश्रली । निष्कासिनी=कुटुम्बाङ्गिर्गतेति मदनरत्ने । स्वाम्यनवरुद्धा दासीति विज्ञानेस्वरमाधवाचार्यप्रभृतयः । भुजिष्यासु आस्वेवेति सम्बन्धः ।

व्यासोऽपि,

परोपरुद्धागमने पञ्चाशत्पणिको दमः ।

प्रसह्य वेद्यागमने दण्डो दशपणः स्मृतः ॥ इति ।

प्रसह्य=वेतनदानं विना । अत्रानवरुद्धासु वेद्यादिषु गम्यत्वाभिधानं न पापाभावप्रतिपादनार्थं किन्तु राजदण्डाभावप्रतिपादनार्थम् ।

पशुवेद्यादिगमने प्राज्ञापत्यं विधीयते ।

इत्यादिवचनैः प्रायश्चित्तस्मरणात् । बलात्कारेण अनवरुद्धास्य भिगमने दण्डमाह—

याज्ञवल्क्यः, (२।२९९)

प्रसह्य दास्यभिगमे दण्डो दशपणः स्मृतः ।

बहूनां यद्यकामासौ चतुर्विंशतिकः पृथक् ॥ इति ।

पुरुषसम्भोगजीविकासु दासीषु स्वैरिण्यादिषु शुल्कदानमन्तरेण बलात्कारेणाभिगच्छतो दशपणो दण्डः । यद्यनिच्छन्तीमेकं बलात्कारेण बहवो गच्छन्ति तर्हि प्रत्येकं चतुर्विंशतिपणात्मको दण्ड इत्यर्थः । यदि पुनः सा स्वेच्छया भाटकं गृहीत्वा पश्चात्तेच्छति तदा बलाद्व्रजतामपि बहूनामदोषः । यदि तस्या व्याध्याद्यभिभवो न भवेत् । अत एव नारदः,

व्याधिता सश्रमा व्यग्रा राजकर्मपरायणा ।

आमन्त्रिता चेन्नागच्छेद्दण्ड्या वडवा स्मृता ॥ इति ।

पारदार्यप्रसङ्गात् कन्यायामपि दण्डमाह—

याज्ञवल्क्यः (२।२८७)

अलङ्कृता हरन् कन्यामुत्तमं त्वन्यथाधमम् ।

दण्डं दद्यात् सवर्णासु प्रतिलोम्ये वधः स्मृतः ॥ इति ।

अलङ्कृता=विवाहाभिमुखी तां सवर्णां कन्यामपहरन् उत्तमसाहसं दण्डनीयः । तदनभिमुखी हरन् प्रथमसाहसम् । उत्कृष्टवर्णातां हारतः क्षत्रियादेर्वध इत्यर्थः । आनुलोम्येन सकामाहरणे प्रथमसाहसो दण्डः । तथा च—

स एव, (२१२८८)

सकामास्वनुलोमास्तु न दोषस्त्वन्यथा दमः । इति ।

कन्यादूषणे दण्डमाह—

स एव—(२१२८८।२२८९)

दूषणे तु करच्छेद उत्तमायां वधः स्मृतः ।

शतं स्त्रीदूषणे दद्याद्दे तु मिथ्याभिशंसने ॥

पशून् गच्छन् शतं दाप्यो हीनां स्त्रीं गां च मध्यमम् ॥ इति ।

यद्यकामां कन्यां नखक्षतादिना प्रसह्य दूषयति तदा करच्छेदः ।
यदा तु अङ्गुलिप्रक्षेपेण तामेव योनिक्षतां कुर्वन् दूषयति तदा वि-
शेषमाह—

मनुः, (८।३६७)

अभिषह्य तु यः कन्यां कुर्याद्दर्पेण मानवः ।

तस्याशु कर्त्ये अङ्गुल्यौ दण्डं चार्हति षट्शतम् ॥ इति ।

सकामादूषणेऽप्याह—

स एव, (८।३६८)

सकामां दूषयन् कन्यां नाङ्गुलिच्छेदमर्हति ।

त्रिशतं तु दमं दाप्यः प्रसङ्गविनिवृत्तये ॥ इति ।

यदा कन्या विदग्धा वा कन्यां दूषयति तदाऽप्याह—

स एव, (८।३६९।३७०)

कन्यैव कन्यां या कुर्यात्तस्यास्तु त्रिशतो दमः ।

या तु कन्यां प्रकुर्यात् स्त्री सा सद्यो मौण्ड्यमर्हति ।

अङ्गुल्योरेव वा च्छेदः खरेणोद्भासनं तथा ॥ इति ।

कुर्यात् योनिक्षतवतीमिति शेषः । यदा पुनरुत्कृष्टजातीयां कन्यां
सकामामकामां वाभिगच्छति तदा हीनस्य क्षत्रियादेर्वधः । यदा सका-
मां सवर्णामभिगच्छति तदा शुल्कं गोमिथुनं तत्पित्रे दद्यात् । अनि-
च्छति तस्मिन् दण्डरूपेण राज्ञे दद्यात् । सवर्णामकामां गच्छतो वध
एव । तदाह—

मनुः, (८।३६९।३६४)

उत्तमां सेवमानस्तु जघन्यो वधमर्हति ।

शुल्कं दद्यात् सेवमानः समामिच्छेत् पिता यदि ॥

योऽकामां दूषयेत्कन्यां स सद्यो वधमर्हति ।

सकामां दूषयन्तुल्यो न वधं प्राप्नुयान्नरः ॥ इति ।

चाण्डाल्यादिगमने दण्डमाह—

४०४ वीरामित्रोदयव्यवहारप्रकाशस्य प्रमेयनिरूपणप्र०

याज्ञवल्क्यः—(२।२९४)

अन्त्याभिगमने त्वङ्ग्य कुबन्धेन प्रवासयेत् ।

शूद्रस्तथान्य एव स्यादन्त्यस्यार्थागमे वधः ॥ इति ।

अन्त्या=चाण्डाली तद्रमने त्रैवर्णिकान् प्रायश्चित्तानभिमुखान् “स-
हस्रं त्वन्त्यजस्त्रियम्” इति मनुवचनानुसारेण पणसहस्रं दण्डयित्वा कु-
त्सितवर्णेन भगकारेणाङ्कयित्वा स्वराष्ट्राग्निर्वासयेत् । शूद्रः पुनश्चा-
ण्डालीं गच्छंश्चण्डाल एव । अङ्ग्य एवेति माधवीये पाठः । चाण्डालस्य
तूत्कृष्टजातिस्त्यभिगमने वध एवेत्यर्थः । योनिव्यतिरिक्तस्थले गच्छ-
तो दण्डमाह—

स एव, (२।२९३)

अयोनौ गच्छतो योषां पुरुषं वाभिमेहतः ।

चतुर्विंशतिको दण्डस्तथा प्रव्रजितागमे ॥ इति ।

यस्तु स्वयोषां मुखादावभिगच्छति पुरुषं वाभिमुखो मेहति तथा
प्रव्रजितां च गच्छति असौ चतुर्विंशतिपणान्दण्डनीय इत्यर्थः । स्त्री-
कृते सङ्ग्रहणे दण्डमाह—

बृहस्पतिः,

गृहमागत्य या नारी प्रलोभ्य स्पर्शनादिना ।

कामयेत्तत्र सा दण्ड्या नरस्यार्द्धदमः स्मृतः ॥ इति ।

वचसा स्त्रियं प्रलोभ्य गच्छतः पुरुषस्य यो दण्डस्तं ग्राह्या । तद्-
ण्डार्द्धं पुरुषो ग्राह्य इत्यर्थः ।

इति स्त्रीसङ्ग्रहणाख्यं व्यवहारपदम् । १७

अथ स्त्रीपुंयोगाख्यं व्यवहारपदम् । १८

तत्स्वरूपमाह नारदः—

विवाहादिविधिः स्त्रीणां यत्र पुंसां च कीर्त्यते ।

स्त्रीपुंसयोगसंज्ञं तद्विवादपदमुच्यते ॥ इति ।

विवाहादिशब्देन स्त्रीपुंभर्मा गृह्यन्ते । अत एव मनुर्व्यवहारपदोद्दे-
शकाले “स्त्रीपुंभर्मा विभागश्च” इत्युद्दिश्य प्रतिज्ञापूर्वकं तेषां निरु-
पणं चकार । (म०अ०१।३७०१)

पुरुषस्य स्त्रियाश्चैव धर्म्यं वर्त्मनि तिष्ठतोः ।

संयोगे विप्रयोगे च धर्मान्वक्ष्यामि शाश्वतान् ॥

इत्यादिना । संयोगे=अन्योन्यसन्निधाने । विप्रयोगे=देशतः कालतो वा
व्यवधाने । शाश्वतान्=नित्यान् अवस्थानुष्ठेयानिति यावत् । के ते धर्मा
इत्याकाङ्क्षायामाह—

स एव, (अ०९।इलो०२)

अस्वतन्त्राः स्त्रियः कार्याः पुरुषैः स्वैर्दिवानिशम् ।

विषयेषु च सज्जन्यः संस्थाप्या ह्यात्मनो वशे ॥

इत्यादि । पुरुषैः=भर्तृपुरुषैः । विषये=दण्डहेतुभूतचाञ्चल्यादिविषये ।

नारदोऽपि— (व्य०प०१३।श्लो०३०)

स्वातन्त्र्याद्विप्रणश्यन्ति कुले जाता अपि स्त्रियः ।

अस्वातन्त्र्यमतस्तासां प्रजापतिरकल्पयत् ॥ इति ।

अतोऽन्यैरपि स्वस्त्रीणामस्वातन्त्र्यं यथा भवति तथा कल्पयित-
व्यमित्याशयः । पुरुषेण स्वस्त्री व्यभिचारादवश्यं रक्षणीया । तथा च-
हारीतः,

एकव्रतस्कन्धभावात् परेन्द्रियोपहतत्वाच्च दुष्टाः कुलसङ्करकारि-
ण्यो भवन्ति जीवति जारजः कुण्डो मृते भर्त्तरि गोलकस्तस्माद्रेतोप-
घाताज्जायां रक्षेज्जायानाशे कुलनाशः कुलनाशे तन्तुनाशस्तन्तुनाशे
देवपितृयज्ञनाशो देवपितृयज्ञनाशे धर्मनाशो धर्मनाशे आत्मनाश
आत्मनाशे सर्वस्वनाश इति ।

एकव्रतस्कन्धभावात्=स्त्रीणाम् एक एव भर्त्तृतिनियमनाशात् । परेन्द्रि-
योपहतत्वात्=परस्मिन् पुंसि इन्द्रियस्य मनसो रागादिना उपहतत्वात् ।

कुलसङ्करकारिण्यः=तज्जातिस्वभावानुगतप्रजोत्पादनेन कुलसाङ्कर्यम् ।

अत एव—

शङ्खलिखितौ,

यस्मिन् भावोऽर्पितः स्त्रीणामार्त्तवे तादृशं तन्तुं जनयन्तीति ।

तन्तुः पुत्रादिसन्ततिः ।

मनुरपि— (अ०९।श्लो०५।६।७)

सूक्ष्मेभ्योऽपि प्रसङ्गेभ्यः स्त्रियो रक्ष्या विशेषतः ।

द्वयोर्हि कुलयोः शोकमावहेयुररक्षिताः ॥

इमं हि सर्वधर्माणां पश्यन्तो धर्ममुत्तमम् ।

यतन्ते रक्षितुं भार्ग्यो भर्त्तारो दुर्बला अपि ॥

स्वां प्रसूतिं चरित्रं च कुलमात्मन एव च ।

स्वधर्मं हि प्रयत्नेन जायां रक्षन् हि रक्षति ॥ इति ।

द्वयोः कुलयोः=भर्तृकुलपितृकुलयोः । अनेन कुलद्वयवृद्धैरपि रक्ष्या
इति शोककथनमुखेन दर्शितम् । अत एव—

बृहस्पतिः,

सूक्ष्मेभ्योऽपि प्रसङ्गेभ्यो निवार्या स्त्री स्वबन्धुभिः ।

श्वश्वादिभिः पालनीया गुरुस्त्रीभिर्दिवानिशम् ॥

४०६ वीरमित्रोदयव्यवहारप्रकाशस्य प्रमेयनिरूपणप्र०

मतुरपि—(अ०१३लो०४)

काले ऽदाता पिता वाच्यो वाच्यश्चानुपयन् पतिः ।

मृते भर्त्तरि पुत्रस्तु वाच्यो मातुररक्षिता ॥ इति ।

काले=कन्यादानयोग्ये काले । वाच्यो=निन्द्यः । अनुपयन्=अगच्छन् ।

स एव—(अ०१३लो०३)

पिता रक्षति कौमारे भर्त्ता रक्षति यौवने ।

पुत्रस्तु स्थविरे भावे न स्त्री स्वातन्त्र्यमर्हति ॥ इति ।

याज्ञवल्क्योऽपि—

रक्षेत्कन्यां पिता विद्वां पतिः पुत्रस्तु वार्द्धके ।

अभावे ज्ञातयस्तेषां न स्वातन्त्र्यं क्वचित् स्त्रियाः ॥ इति ।

विद्वां=विवाहिता । पतिपुत्रविहीनायास्तु रक्षणं पतिपक्षान्तर्गतेन प्रत्यासन्नेन कार्यम् । तथा च—

नारदः, (व्य०प०१३श्लो०२८।२९)

मृते भर्त्तर्यपुत्रायाः पतिपक्षः प्रभुः स्त्रियाः ।

विनियोगात्मरक्षासु भरणेषु च ईश्वरः ॥

परिक्षीणे पतिकुले निर्ममनुष्ये निराश्रये ।

तत्सपिण्डेषु चासत्सु पितृपक्षः प्रभुः स्त्रियाः ॥

पतिपक्षस्याप्यभावे स एवाह—

पक्षद्वयावसाने तु राजा भर्त्ता स्मृतः स्त्रियः ।

स तस्या भरणं कुर्यान्निगृह्णीयात्पथद्वयुताम् ॥

विनियोगः=कर्मणि नियोजनम् । भर्त्ता=पोषकः । स्त्रीस्वभावं दर्शयति—

दक्षः,

जलौकावत् स्त्रियः सर्वा भूषणाच्छादनाशनैः ।

सुहितापि कृता नित्यं पुरुषं ह्यपकर्षति ॥

जलौका रक्तमादत्ते केवलं सा तपस्विनी ।

इतरा तु धनं चित्तं मांसं वीर्यं बलं सुखम् ॥

साशङ्का बालभावे तु यौवनेऽभिमुखी भवेत् ।

तृणवन्मन्यते नारी वृद्धभावे स्वकं पतिम् ॥

स्वकाम्ये वर्त्तमाना सा स्नेहाच्च च निवारिता ।

अपठया तु भवेत् पश्चाद्यथा व्याधिरुपेक्षिता ॥ इति ।

सुहिता=तृप्ता । कृतापीत्यन्वयः । अपकर्षति=सततमाज्ञामात्रं करोति ।

स्वकाम्ये=स्वेच्छायां । अपठया=अत्यन्ताहितहेतुभूता ।

मनुरपि— (अ०९)

नैता रूपं प्रतीक्षन्ते नासां वयासि संस्थितिः ।
 सुरूपं वा विरूपं वा पुमानित्येव भुञ्जते ॥ (१४)
 पौंश्चल्याच्चलचित्ताच्च नैस्नेह्याच्च स्वभावतः ।
 रक्षिता यत्नतोऽपीह भर्तृष्वेता विकुर्वते ॥ (१५)
 शय्यासनमलङ्कारं कामं क्रोधमनार्जवम् ।
 द्रोहभावं कुचर्यां च स्त्रीभ्यो मनुरकल्पयत् ॥ (१७)
 नास्ति स्त्रीणां क्रिया मन्त्रैरिति धर्मो व्यवस्थितः ।
 निरिन्द्रिया ह्यमन्त्राश्च स्त्रियोऽनृतमिति स्थितिः ॥ (१८)
 तथा च श्रुतयो बह्व्यो निर्गीता निगमेष्वपि ।
 स्त्रीलक्षणपरीक्षार्थं तासां शृणुत निष्कृतीः ॥ (१९)
 यन्मे माता प्रलुलुभे विचरन्त्यपतिव्रता ।
 तन्मे रेतः पिता वृकामित्यस्यैतन्निदर्शनम् ॥ (२०)
 ध्यायत्यनिष्टं यत्किञ्चित्पाणिग्राहस्य चेतसा ।
 तस्यैष व्यभिचारस्य निहवः सम्यगुच्यते ॥ (२१)
 एवं स्वभावं ज्ञात्वासां प्रजापतिनिसर्गजम् ।
 परमं यत्नमातिष्ठेत्पुरुषो रक्षणं प्रति ॥ इति ॥ (१६)

निरिन्द्रियाः=निर्वीर्या धैर्यप्रज्ञादिरहिता इति यावत् । स्त्रियोऽनृतमिति
 प्रायशोऽनृतवदनशीलत्वादुच्यन्ते । श्रुतयः=श्रुतिवाक्यानि । निगमेषु=
 वेदेषु । स्त्रीलक्षणम्=स्वरूपम् । तासां=श्रुतीनां मध्ये या निष्कृतिरूपा व्यभिचार-
 प्रायश्चित्तरूपास्ताः श्रुतिः शृणुत स्त्रीस्वभावज्ञानार्थमित्यर्थः ।

महाभारतेऽपि—(आनु०प०१३अ०३७)

कुलीना रूपवत्यश्च नाथवत्यश्च योषितः ।
 मर्यादासु न तिष्ठन्ति स दोषः स्त्रीषु नारद ! ॥
 अनर्थित्वान्मनुष्याणां भयात्परिजनस्य च ।
 मर्यादायाममर्यादाः स्त्रियस्तिष्ठन्ति भर्तृषु ॥
 यौवने वर्त्तमानानां मृष्टाभरणवाससाम् ।
 नारीणां स्वैरवृत्तीनां स्पृहयन्ति कुलस्त्रियः ॥
 यदि पुंसां गतिर्ब्रह्मन् ! कथञ्चिन्नोपपद्यते ।
 अप्यन्योन्यं प्रवर्त्तन्ते न च तिष्ठन्ति भर्तृषु ॥
 अलाभात् पुरुषाणां च भयात्परिजनस्य च ।
 वधवन्धभयाच्चैव स्वयं गुप्ता भवन्ति ताः ॥

नाग्निस्तृप्यति काष्ठानां नापगानां महोदधिः ।
नान्तकः सर्वभूतानां न पुंसां वामलोचनाः ॥
कामानामपि दातारं दातारं मानसान्त्वयोः । (१)
रक्षितारं न मृष्यन्ति भर्तारं यत्नतः स्त्रियः ॥ इति ।

श्रीरामायणेऽपि—

नैवाङ्गनानां दयितो नापि द्वेष्योऽस्ति कश्चन ।
सर्वमेवावलम्बन्ते लता गहनजा इव ॥ इति ।

अथ रक्षणप्रकारः ।

तत्र मनुः— (अ० ९ श्लो० १०)

न कश्चिद्योषितः शक्तः प्रसह्य परिरक्षितुम् ।
एतैरुपाययोगैस्तु शक्यास्ताः पारिरक्षितुम् ॥ इति ।

प्रसह्य=आक्रम्य । अवरुञ्चति यावत् । यद्यप्यवरोधेन शरीरव्यभि-
चाराद्रक्षणं शक्यं तथापि मानसव्यभिचाराद्रक्षणमशक्यमित्याशयेन
मनुना “न कश्चिद्योषितः शक्तः प्रसह्य परिरक्षितुम्” इत्युक्तम् । न च मानसव्य-
भिचाराद्रक्षणमनर्थकमन्यजत्वाभावेन प्रजाविशुद्धिविधाताभावादिति
वक्तव्यम् । यत आह—

स एव, (अ० ९ श्लो० ९)

यादृशं भजते स्त्री हि सुतं सुते तथाविधम् ।
तस्मात् प्रजाविशुद्ध्यर्थं स्त्रियं रक्षेत् प्रयत्नतः ॥ इति ।

यादृशं पुरुषमृतुकाले स्त्री मनसा भजते तत्समानशीलं पुत्रं जनयतीति
पूर्वाद्धार्थः । अत एवाहतुः—

शङ्कल्लिखितौ,

यस्मिन् भावोऽर्पितः स्त्रीणामार्त्तवे तच्छीलं पुत्रं जनयन्तीति ।

मानसव्यभिचारादपि स्त्रियं रक्षेदिति शेषः । तथा च मनुना “त-
स्मात्” इत्यादिनोत्तरार्द्धेनायमेवार्थो दर्शितः । परिरक्षणोपायानाह—
मनुरेव, (अ० ९ श्लो० ११)

अर्थस्य सङ्ग्रहे चैनां व्यये चैव नियोजयेत् ।

शौचे धर्मे च पक्व्यां च पारिणाह्यस्य चेक्षणे ॥ इति ।

अर्थस्य सङ्ग्रहे=स्वेन समानीतार्थसंविधाने । व्यये=स्वेनोक्ते व्यये ।
शौचे=गृहादिशुद्धिकरसंमार्जनोपलेपनादौ । धर्मे=अग्निहोत्राद्यनुकूलौ-
किकव्यापारे । पक्व्यां=पाकव्यापारे । पारिणाह्यं=पीठादिगृहोपकरणं तस्य
ईक्षणे विचारणे । निरन्तरं गृहव्यापारनियोजनादिना पुरुषान्तरचिन्ता-

राहित्यं यथा भवति भार्यायां तथा कुर्यादिति तात्पर्यार्थः ।

बृहस्पतिरपि—

आयव्ययेऽर्थसंस्कारे गृहोपस्कररक्षणे ।

शौचाग्निकार्ये संयोज्याः स्त्रीणां शुद्धिरियं स्मृता ॥ इति ।

एवंविधव्यापारासक्तचित्ततया साध्या इति व्यपदिश्यन्त इत्याह—

मनुः, (अ०९ श्लो०१२)

आत्मानमात्मना यास्तु रक्षेयुस्ताः सुरक्षिताः । इति ।

आत्मना=गृहव्यापारासक्तेनान्तःकरणेन । सुरक्षिताः=सुष्ठुरक्षिताः साध्याः । आप्तपुरुषरक्षितास्तु स्त्रियो न सम्यग्रक्षिता इत्याह—

स एव, (अ०९ श्लो०१२)

अरक्षिता गृहे रुद्धाः पुरुषैराप्तकारिभिः ॥ इति ।

आप्तकारिभिः पुरुषैः गृहे रुद्धा इत्यन्वयः । आप्ताश्च ते कारिणश्चाप्तकारिणः । अरक्षिताः=सम्यग्रक्षाविहीना इत्यर्थः । भर्तुर्द्धर्मनिष्ठत्वमपि स्त्रीणां रक्षणोपाय इति दर्शयितुं—

स एवाह, (अ०९ श्लो०२२।२३)

यादृग्गुणेन भर्त्रा स्त्री संयुज्येत यथाविधि ।

तादृग्गुणा सा भवति समुद्रेणेव निम्नगा ॥

अक्षमाला वसिष्ठेन संयुक्ता ऽधमयोनिजा ।

शारङ्गी मन्दपालेन जगामाभ्यर्हणीयताम् ॥ इति ।

भार्याया भरणमप्यावश्यकमित्याह—

स एव—(२।९५)

देवदत्तां पतिर्भार्यां विन्दते नेच्छयात्मनः ।

तां सार्ध्वीं विभृयान्नित्यं देवानां प्रियमाचरन् ॥ इति ।

देवैर्दत्ता देवदत्ता दैववशयातेति यावत् । तां भार्या स्वयंवरेप तिर्विन्दते लभते नतु स्वव्यापारात् । देवदत्तामित्यनेन विवाहलक्षणस्य स्त्रीपुंसयोः सम्बन्धस्य न स्वाधीनत्वं किन्तु देवकृतत्वमिति दर्शितम् । देवदत्तत्वं च स्त्रीणां—“सोमोऽददद्भन्धर्वाय गन्धर्वोऽदददशये । रायिश्च पुत्रांश्चादददग्निर्मह्यमथो इमाम्” इत्यादिभ्यः श्रुतिवाक्येभ्योऽवगम्यते । तेन देवैर्दत्ताया अभरणेन दानूणां देवानां द्रोह आपाद्यत इत्यर्थवाद इत्युक्तं मदनरत्ने । न च सार्ध्वीमित्यस्य पतिव्रतामित्यर्थपरत्वेन व्याभिचारिण्या भरणमनावश्यकमिति वक्तव्यम् । तस्या अपि कदम्बादिनावश्यकभरणीयत्वात् । तथा च—

४१० वीरमित्रोदयव्यवहारप्रकाशस्य प्रमेयनिरूपणप्र०

नारदः, (व्य०प०१२श्लो०९१)

व्यभिचारे स्त्रिया मौण्डनमधःशयनमेव च ।

कदन्नं च कुवासश्च कर्म चावकरोज्जनम् ॥ इति ।

स्त्रिया रत्यर्थव्यभिचारे जाते मुण्डनमधःशयनं च साधयेत्, कद-
न्नं कुवासश्च भरणार्थं दद्यात्, अमेध्यशोधनरूपं कर्म कारयेदित्यर्थः ।
दोषरहिताया भार्यायाः परित्यागिनं प्रत्याह—

नारदः, (व्य०प०१२ श्लो०९५)

अनुकूलामवाग्दुष्टां दक्षां सार्ध्वीं प्रजावतीम् ।

त्यजन् भार्यामवस्थाप्यो राज्ञा दण्डेन भूयसा ॥ इति ।

विष्णुरपि—

निर्दोषां परित्यजन् पत्नीं चेति ।

चौरवच्छास्य इत्यनुषङ्गः । निर्दोषां=त्यागहेतुभूतदोषरहिताम् । दण्डे-
न स्थापयितुमशक्ये त्वाह—

योगीश्वरः, (अ० १ श्लो० ७६)

आज्ञासम्पादिनीं दक्षां वीरसुं प्रियवादिनीम् ।

त्यजन् दाप्यस्तृतीयांशमद्रव्यो भरणं स्त्रियाः ॥ इति ।

तृतीयांशं=तद्धनतृतीयांशं राज्ञा भार्याया दाप्यः । अल्पधनो भ-
णमात्रपर्याप्तं धनं दाप्य इत्यर्थः ।

इति क्षीपुयोगाख्यं व्यवहारपदम् । १८

अथ वीरमित्रोदये दायभागाख्यं व्यवहारपदम् । १६ ।

यत्र मन्वादिवचनव्याख्यासु बहुधा बुधाः ।
विवदन्ते दायभागः स प्रबन्धेन वर्ण्यते ॥

तल्लक्षणमाह नारदः—(व्य० प० १३ श्लो० १)

विभागोऽर्थस्य पित्र्यस्य पुत्रैर्यत्र प्रकल्प्यते ।

दायभाग इति प्रोक्तं तद्विवादपदं बुधैः ॥ इति ।

पित्रोर्यं पित्र्य इति कृतैकशेषात्पितृशब्दाद्यत् । अग्रे मातृधनस्यापि विभागकथनात् । पित्र्यस्य पुत्रैरिति च द्वयमपि सम्बन्धिमात्रोपलक्षणम् । पत्नीत्यादिनान्येषामपि भर्त्रादिधने तन्निरूपणात् । अत एवोपक्रमे मनुना पित्रादिपदं नोपात्तम् ।

(१) एष स्त्रीपुंसयोरुक्तो धर्मो वो रतिसंहितः ।

आपद्यपत्यप्राप्तिश्च दायधर्मं निबोधत ॥ इति । (अ०६श्लो०१०३)

दायधर्मोऽत्र विभागरूपोऽभिप्रेतस्तस्यैवाग्रे लक्षणकथनपूर्वकं निरूपणात् । उद्देशावसरेऽपि "स्त्रीपुंसधर्मो विभागश्च" इति तस्यैव विवादपदत्वेनोद्देशात् । अत एव चाग्रे यावत्सम्बन्धिधनविभागमेव प्रदर्शितवान्मनुः ।

दायशब्दश्चायं स्वामिसम्बन्धमात्राद्यत्र द्रव्ये स्वत्वं तदूक्त्या वदति ॥ (२)
तथा च—

निघण्टुकारः,

विभक्तव्यं पितृद्रव्यं दायमाहुर्मनीषिणः ।

इत्याह । अत्रापि पितृपदं सम्बन्धिमात्रोपलक्षणमन्यत्रापि दायशब्दप्रयोगात् । विभक्तव्यं=विभागार्हमित्यर्थः । अन्यथैकपुत्रादिस्वामिके विभागाभावाद्दायशब्दवाच्यता न स्यात् ।

यत्तु जीमूतवाहनेन तदनुयायिना व्यवहारतत्त्वकृता च दीयत इति व्युत्पत्त्या

(१) रतिसंहितः=अन्योन्यानुरागयुक्तः । आपद्यपत्यप्राप्तिः=क्षेत्रजादिपुत्रकरणम् ।

(२) स्वामिसम्बन्धमात्रादिति । अत्र सम्बन्धो जन्यजनकभावदिर्धनस्वामिना सहान्यस्य पुत्रादेर्बोध्यः । मात्रपक्षेन लोकप्रसिद्धकथादिरूपनिमित्तान्तरमात्रव्यवच्छेदः ।

दायशब्दो ददातिप्रयोगश्च गौणः(१) । मृतप्रव्रजितादिस्वत्वनिवृत्तिपूर्व-
कपरस्वत्वोत्पत्तिरूपफलसाम्यात् । न तु मृतादीनां तत्र त्यागोऽस्ति ।
ततश्च पूर्वद्रव्यस्वामिसम्बन्धाधीनं तत्स्वाम्योपरमे यत्र द्रव्येऽन्यस्वत्वं
तत्र निरुद्धो दायशब्द इत्युक्तम् ।

तत्र सुन्दरम् । निरुद्धत्वाङ्गीकारे दायददातिशब्दयोगौणत्वोपन्या-
सानर्थक्यात् । सर्वथाऽवयवार्थराहित्ये हि निरुद्धत्वम् । न च योगरुद्धत्वम् ।
अवयवार्थबाधस्य स्वयमेवोपन्यासात् । गौणमवयवार्थं परिकल्प्य तदङ्गी-
कारस्य निष्प्रयोजनत्वमन्योन्याश्रयत्वमनुभवविरोधो व्याघातश्च । त-
त्स्वाम्योपरम इति च जन्मनापि स्वत्वस्योपपादयिष्यमाणत्वादव्यापकम् ।

विभागशब्दस्त्वनेकस्वाम्यानां द्रव्यसमुदायविषयाणां तत्तद्देश-
देशे व्यवस्थापने शक्तः । अत एवैकपुत्रादीनां पित्रादिधनस्वाम्ये विभा-
गशब्दाप्रयोगो दायोऽनेन लब्ध इत्येव च प्रयोगः । यत्रापि चैकं दासी-
गवादि बहुसाधारणं तत्रापि तत्तत्कालविशेषनियतदास्यदोहनादिना
तस्य तस्य स्वव्यञ्जनादस्त्येकदेशस्वाम्यव्यवस्थापनरूपो विभागश-
ब्दार्थः । अत एव—

एकां स्त्रीं कारयेत्कर्म यथांशेन गृहे गृहे । इति,
उद्धृत्य कूपवाप्यम्भस्त्वनुसारेण गृह्यते । इति,
युत्त्या विभजनीयं तदन्यथानर्थकं भवेत् ।

इति च बृहस्पत्यादिवचनेषु वक्ष्यमाणरीत्या तदुपपादयिष्यते ।

स च दायो द्विविधोऽप्रतिबन्धः सप्रतिबन्धश्च । पुत्रादीनां पित्रादिधने

(१) अत्र “विभागोऽर्थस्य” इति नारदवचनेन सम्बन्धिधनविभागो दायभाग
इत्युक्तम्, तच्च न सम्भवति । भावकृता व्युत्पन्नस्य दायशब्दस्य त्यागरूपधात्वर्थमात्र-
बोधकत्वेन तादृशधनावोधकत्वादाह—दायते इति । दायते यत्स दाय इति कर्मव्युत्पन्न-
तया कर्मकृतैव धनबोधः । एवमपि कर्मकृता धात्वर्थकर्मण एव बोधनात् प्रकृते च
त्यागस्य धात्वर्थत्वेन मृतादीनां त्यागाभावेन त्यागकर्मत्वेन तद्धनबोधनासम्भवादानुपपत्तेः
तादवस्थादाह—ददातिप्रयोगश्चेति । दाधातुप्रयोग इत्यर्थः । चकारः पुनरर्थः । गौण इति ।
शक्त्यस्य साङ्ख्यस्यात्मकः सम्बन्धो गुणः । तदधीना या लक्षणा सा गौणी तद्योगाद्गौण इत्य-
र्थः । तथाच पूर्वस्वामिस्वत्वनिवृत्तिपरस्वामिस्वत्वोत्पत्तिफलकत्यागत्वेन रूपेण त्यागो
शक्तस्य दाधातोः पूर्वस्वामिस्वत्वनिवृत्तिपरस्वामिस्वत्वोत्पत्त्यनुकूलव्यापारत्वेन पित्रादिम-
रणप्रव्रज्यादिसाधारणेन रूपेण लक्षणा । सम्बन्धिनिधनाद्यनन्तरं मरणादितादृशव्यापारज-
न्यं यत्पूर्वस्वामिस्वत्वनिवृत्तिपरस्वामिस्वत्वोत्पत्तिरूपं फलद्वयं तच्छालिवरूपं कर्मत्वम-
क्षतमेवेति न पूर्वोक्तानुपपत्तिरित्याशयः ।

पुत्रत्वादिनैव सत्यपि स्वामिनि पित्रादौ जन्मनैव स्वत्वोत्पत्तेः स तेषा-
मप्रतिबन्धो दायः । स्वामिसद्भावस्याप्रतिबन्धकत्वात् । यस्तु विभक्तस्या-
संसृष्टिनोऽपुत्रस्य मृतस्य पितृभ्रात्रादीनां तद्धनरूपो दायः स सप्रतिबन्धः ।
स्वामिसद्भावस्य प्रतिबन्धकस्यापगम एव तत्र स्वत्वोत्पत्तेः ।

ननु सर्वोऽपि सप्रतिबन्ध एव दायः । स्वामिसद्भावे पुत्रादीना-
मपि जन्ममात्रेण स्वत्वस्य वक्तुमशक्यत्वात् । तथाहि । यदि जन्मनैव
पुत्रादीनां पित्रादिधने स्वत्वं स्यात्तर्ह्युत्पन्नमात्रस्य पुत्रादेस्तत्साधा-
रणमिति तदनुमतिं विना द्रव्यसाध्येष्वाधानादिषु पित्रादीनामनधिका-
रापत्तौ “जातपुत्रः कृष्णकेशोऽग्नीनादधीत” इति श्रुतिविरोधः । किञ्च ।
विभागात् प्राक् पित्रादिप्रसादलव्यस्याविभाज्यत्ववचनं व्यर्थं स्यात् ।
तद्धि पित्रा पुत्रान्तरानुमत्या यदि दत्तं सर्वैरेव दत्तमिति विभागप्रा-
प्त्यभावादेव प्रतिषेधोऽनर्थकः । अननुमत्या तु साधारणद्रव्यस्य दान-
मेव न सम्भवतीति पित्रादिप्रीतिदत्तत्वादिवाच्योक्तिरयुक्ता । एवं
पुत्राद्यनुमतिमन्तरेण स्यादीनामपि भर्त्रादिभिः प्रीतिदानस्यासम्भ-
वात् तदनुमतौ तु तैरपि दत्तत्वात्—

भर्त्रा प्रीतेन यदत्तं स्त्रियै तस्मिन्मृतेऽपि तत् ।

सा यथाकाममश्रीयाद्दद्याद्वा स्थावरादृते ॥

इति वचने यथाकाममश्रीयाद्दद्याद्वेत्यनेनाविभाज्यत्वं भर्तृप्रीतिल-
व्यस्य यदभिहितं तदपि व्यर्थम् । न चेदमविभागावस्थायां प्रीतिदानं
तस्य चाविभाज्यत्वं न प्रतिपादयति, किन्तु स्थावरादृते यदत्तमित्यन्व-
याद्विभागोत्तरमपि भर्त्रा स्त्रियै स्थावरं न प्रीत्या देयमज्ञानादत्तमपि
तेन पुत्रादिभिरपहृत्य विभजनीयमस्थावरं तु न प्रत्याहर्त्तव्यमित्यनु-
वादमात्रम्, स्थावरस्य स्त्रियै प्रीतिदानप्रतिषेधमात्रं तात्पर्येण बोध-
यतीति शङ्कनीयम् । तथान्वयस्य व्यवहितयोजनाप्रसङ्गेनायुक्तत्वात् ।
स्थावरप्रीतिदानप्रतिषेधमात्रतात्पर्यकत्वेऽन्यांशस्यानुवादमात्रं व्यर्थ-
त्वापरपर्यायं चापद्यते । अथ—

मणिमुक्ताप्रवालानां सर्वस्यैव पिता प्रभुः ।

स्थावरस्य तु सर्वस्य न पिता न पितामहः ॥

तथा,

पितृप्रसादाद् भुज्यन्ते वस्त्राण्याभरणानि च ।

स्थावरं तु न भुज्येत प्रसादे सति पैतृके ॥

इति वचनमवश्यं विभागप्राक्कालीनस्थावरप्रसाददानप्रतिषेधपरं वा-
च्यम् । मणिमुक्तादिप्रसाददानानुमतिपुरःसरं तत्प्रतिषेधाभिधानात् ।

अन्यथा तस्यानुवादमात्रत्वेन वैयर्थ्यापत्तेः । तथा च जन्मना पुत्रादीनां स्वत्वान्मणिमुक्तादिषु तदनुमतिमन्तरेणापि दाने पितुः स्वातन्त्र्यम् । स्थावरे तु तदनुमत्यैवेति विशेष इति वचनद्वयार्थस्य वाच्यत्वाज्जन्मना स्वत्वमायातीति ।

मैवम् । तस्य पितामहोपात्तस्थावरविषयत्वात् । अतीते पितामहे तत्स्वाम्यनाशात्पितापुत्रयोः साधारणे तदीयद्रव्यस्वत्वेऽपि स्थावर एव पुत्रानुमत्यपेक्षा मणिमुक्तादौ तु नेति तदर्थात् ।

यत्तु गौतमवचनम्—

उत्पत्त्यैवार्थस्वामित्वं लभेत इत्याचार्याः ।

इति जन्मनः स्वत्वहेतुत्वे मितक्षराकृता प्रमाणत्वेनोपन्यस्तं, तद्वायमागतत्वंकृता व्याख्यातमेव । पितृस्वत्वोपरमेऽङ्गत्वस्य (१) हेतुभूतेनोत्पत्तिमात्रसम्बन्धेनान्यसम्बन्धाधिकेन जनकधने पुत्राणां स्वामित्वात्तद्धनं पुत्रो लभते नान्यः सम्बन्धीत्याचार्या मन्यन्त इति । न तु पितृस्वत्वे विद्यमानेऽपि तत्र पुत्रस्वत्वमिति तदर्थः । नारदेवलवचनविरोधात् ।

पितर्युर्ध्वं गते पुत्रा विभजेयुर्द्धनं पितुः ।

इति नारदः पितुर्द्धनमित्याह । अन्यथा धनं विभजेयुरित्येवावक्ष्यत् ।

पितर्युपरते पुत्रा विभजेयुर्द्धनं पितुः ।

अस्वाम्यं हि भवेदेषां निर्दोषे पितरि स्थिते ॥

इति देवलोऽपि पितुर्द्धनमित्युक्तोत्तरार्द्धेनास्वाम्यं हीति स्पष्टमेव तेषामस्वत्वं तत्र हेतुत्वेनोक्तवान् । निर्दोषे=पातित्यादिस्वत्वापगमकदोषरहिते ।

मनुरपि—(अ० ९ श्लो० १०४)

ऊर्ध्वं पितुश्च मातुश्च समेत्य भ्रातरः समम् ।

भजेरन् पैतृकं रिक्थमनीशास्ते हि जीवतोः ॥

इति जीवतोर्मातापित्रोस्तद्धने पुत्राणामस्वाम्यं व्यक्तमेवाह ।

यत्तु शङ्खलिखिताबाहुतुः—

न जीवति पितरि पुत्रारिक्थं भजेरन् । यद्यपि स्वाम्यं पश्चादधिगतैरनर्हा एव पुत्रा अर्थधर्मयोरस्वातन्त्र्यादिति ।

स्मृतिचन्द्रिकाकारेण च व्याख्यातम्—यद्यपि तैः=पुत्रैः स्वकीयजन्मनः पश्चादनन्तरमेव पितृधने स्वाम्यमधिगतं=प्राप्तं तथापि जीवति पितरि तद्धनं तदिच्छां विना न विभजेरन् अर्थधर्मयोरस्वातन्त्र्यात् पितृपारतन्त्र्याद्विभागरूपेणऽनर्हाः पुत्रा इति । तेनानेन वचनेन जन्मना पुत्रादीनां पित्रादिस्वामिकधने स्वत्वमिति ।

१९ दायभागे पूर्वपक्षतया स्वत्वस्य शास्त्रीयत्वोपपादनम् । ४१५

तदपि न । मन्वादिवचनानां बहुनामस्वाम्यप्रतिपादकानामनुरोधे-
नास्यान्यथावर्णनीयत्वात् । वर्णितं च कल्पतरौ—यद्यपि पश्चादधिगतं पि-
तृधनं व्यापारनिरपेक्षैः पुत्रैर्विद्यादिभिरुपात्ते धने स्वाम्यं तथापि त-
त्राप्यस्वाम्यं जीवति पितरि किमुत पितृधने, अर्धधर्मयोस्तेषां पितरि
जीवत्यस्वातन्त्र्यादिति ।

किञ्च । स्वत्वं शास्त्रैकसमधिगम्यम् । तत्र च रिक्थक्रयादिवज्जन्मनः
स्वत्वहेतुत्वेनानुकेर्जन्मना स्वत्वमप्रमाणमेव । अत एव यथा भार्या-
दिवचनम्—

भार्या पुत्रश्च दासश्च त्रय एवाधनाः स्मृताः ।

यत्ते समधिगच्छन्ति यस्य ते तस्य तद्धनम् ॥ (मनु०८।४१६)

इति पारतन्त्र्यमात्रप्रतिपादनपरम् तथाऽस्वाम्यवचनान्यपीत्यपा-
स्तम् । भार्यादिविषयगत्यादिवचनैः कर्त्तनादिना चाज्जकत्वेन स्वामित्वे
सिद्धे युक्तमस्वातन्त्र्यमात्रपरत्वमन्यथा पूर्तादिषु धनसाध्येषु पुराणा-
दिश्रुतं तेषामधिकारित्वमपि विरुद्धेत । अत्र तु प्रत्युत जन्मनः स्वत्व-
हेतुत्वे प्रमाणाभावाद्यर्थमेवान्यथानेकवचनवर्णनम् ।

किञ्च यदि स्वत्वं लौकिकं स्यात्तर्हि तदुपायानामपि लौकिकत्वात्
स्वामी रिक्थक्रयसंविभागपरिग्रहाधिगमेषु ब्राह्मणस्याधिकं लब्धं
क्षत्रियस्य विजितं निर्विष्टं वैश्यशूद्रयोः ।

इति गौतमवचनं व्यर्थमेव स्यादनुवादमात्रत्वात् । न हि पाकादो-
दनो भवतीत्यादि शास्त्रे निष्प्रयोजनमनुवादमात्रमुच्यते । तस्य हि व-
चनस्यायमर्थः । रिक्थं=दायः । क्रयः प्रसिद्धः । संविभागो=दायस्यैवैकदे-
शनिष्ठस्वामित्वव्यञ्जको विभागः । परिग्रहः=पूर्वमपरेणास्वीकृतस्यार-
ण्यादिसाधारणप्रदेशसम्बन्धिनस्तृणजलकाष्ठादेः स्वीकारः । अधिगमो-
ऽज्ञातस्वामिकस्य निध्यादेः प्राप्तिः । एतेषु स्वत्वहेतुषु सत्सु स्वामी
भवति, जातेषु च जायते । ब्राह्मणस्य लब्धं=प्रतिग्रहादिप्राप्तमधिकमसाधा-
रणम् । रिक्थादयस्तु सर्वसाधारणाः । अधिकमित्युत्तरत्र सर्वत्र सम्ब-
ध्यते । क्षत्रियस्य विजितं=युद्धविजयदण्डादिप्राप्तमसाधारणम् । वैश्यस्य
निर्विष्टं=कृषिगोरक्षणादिभृतिलब्धम् । शूद्रस्य द्विजशुश्रूषादिभृतिलब्धम् ।
निःपूर्वस्य विशेषभृतिवाचकत्वम् । “निर्वेशो भृतिभोगयोः” इतित्रिका-
ण्डशेषाभिधानात् । वैश्यशूद्रग्रहणस्योपलक्षणत्वादन्येषामप्यनुलोमज-
प्रतिलोमजातानां “सुतानामश्वसारथ्यम्” इत्याद्यौशनसादिप्रतिपादि-
तं वृत्तिजातं निर्विष्टशब्देन सङ्गृह्यते । सर्वस्य भृतिरूपत्वात् । किञ्च—
योऽदत्तादायिनो हस्ताल्लिप्सेत ब्राह्मणो धनम् ।

याजनाध्यापनेनापि यथा स्तेनस्तथैव सः ॥ (मनु०८।३४०)

इत्यदत्तादायिनश्चोरस्य हस्ताद्याजनादिस्ववृत्त्यापि धनमर्जयतो दण्डविधानमनुपपन्नं स्वत्वस्य लौकिकत्वे । स्ववृत्त्यार्जयतो निरपराधत्वात् । मन्मते तु शास्त्रैकसमधिगम्यत्वात् स्वत्वस्य चौरदातुकयाजनादावेतद्वचनादेव स्वत्वानुत्पादकत्वात्तद्विधानमुपपन्नतरम् ।

अपिच मम स्वमनेनापहृतमिति व्यपदेशो न स्यात् स्वत्वस्य लौकिकत्वे । अपहर्तुरेव तत्र स्वत्वात् । मन्मते त्वपहारस्य निषिद्धत्वेन स्वत्वानुत्पादकत्वादुपपन्नोऽयं व्यपदेशः । यदि च सुवर्णत्वादिकमिव तत्र स्वत्वमपि प्रत्यक्षप्रमाणकं तर्हि सुवर्णत्वादौ यथा न सन्देहस्तथास्य स्वमिदमस्य वेत्यपि सन्देहो न स्यान्निर्णीतत्वात् । इदमेवोक्तं सङ्ग्रहकारेण—

वर्त्तते यस्य यद्वस्ते तस्य स्वामी स एव न ।

अन्यस्वमन्यहस्तेषु चौर्याद्यैः किञ्च दृश्यते ॥

तस्माच्छास्त्रत एव स्यात् स्वाम्यं नानुभवादपि ।

अस्यापहृतमेतेन न युक्तं वक्तुमन्यथा ।

विदितोऽर्थागमः शास्त्रे तथाऽवर्णि पृथक् पृथक् ॥ इति ।

शास्त्रे=स्वामी रिकथक्रयेत्यादौ साधारणासाधारणरूपोऽर्थागमः=स्वत्वोपायः पृथक् पृथग्वर्णितस्तथा विदितो लौकिकत्वे तच्छास्त्रानर्थक्यं स्यादिति विदित इत्यर्थः । अन्यत् स्पष्टम् । यथावर्णमिति स्मृतिचन्द्रिकायां पाठः । पूर्वपाठस्तु मदनमालिखितः ।

अथ यद्यस्य यथेष्टं विनियोज्यं तत्तस्य स्वमिति लोकप्रसिद्धेर्यथेष्टविनियोज्यत्वं स्वत्वमिति चौर्याद्यर्जयते नातिप्रसङ्गस्तत्र चौरादेर्यथेष्टविनियोज्यत्वाभावाद्विनियोगकाले प्रासादिदर्शनात् । अत एव सन्देहोऽप्युपपन्नः । सुवर्णत्वादितुल्यत्वाभावात् स्वत्वस्य ।

नैवम् । असम्भवात् । शास्त्रेण सर्वस्य कुटुम्बभरणादौ विनियोगविशेषनियमादैच्छिकविनियोगविषयत्वस्य कुत्राप्यप्रसिद्धेः । तदप्याह सङ्ग्रहकारः शङ्कोपन्यासपुरःसरम् ।

न च स्वमुच्यते तद्यत् स्वेच्छया विनियुज्यते ।

विनियोगोऽस्य सर्वस्य शास्त्रेणैव नियम्यते ॥ इति ।

अत्र पूर्वाद्धं शङ्कोपन्यास उत्तराद्धं तत्परिहारः । न च “रिकथादिवदुत्पत्त्यैवार्थस्वामित्वम्” इति गौतमवचन उत्पत्तेरपि जन्मापरपर्यायायाः स्वत्वहेतुस्वोक्तेः सत्यपि स्वत्वस्य तदुपायानां च शास्त्रैकसमधिगम्यत्वे जन्मना पुत्रादेः पित्रादिधनस्वत्वमक्षतमेवेति वाज्यम् । त-

१९ दायभागे पूर्वपक्षतया स्वत्वस्य शास्त्रीयत्वोपपादनम् । ४१७

स्यानेकदूषणैरन्यथा व्याख्यानस्य प्रागेवोक्तत्वात् । इदमेवामिसन्धाय धारेस्वरेणपि शास्त्रैकसमधिगम्यमेव स्वत्वमिति सिद्धान्तितम् ।

अपि च । जीवत्यपि पित्रादौ पुत्रादेस्तद्धने जन्मना स्वत्वे तदनिच्छायामपि पुत्रादीच्छयैव विभागः स्यात् । अस्वातन्त्र्यवचनान्नैवमिति चेत्, न । तथा सति दृष्टादृष्टविरोधमात्रं भवेत् व्यवहारस्तु सिद्ध्यदेव । यथा पित्रादिभिः सह पुत्रादिभिश्चतुष्पाद्यावहारे प्रवर्त्तमाने तेषां दृष्टादृष्टयोः श्रेयोविधातमात्रं “गुरोः शिष्ये पितुः पुत्र” इत्यादिवचनार्थ इति प्राक्प्रपञ्चितम्, तथात्रापि स्यात् । अस्त्विति चेत्, सकलनिबन्धविरोधात् । कचिज्जन्मनैवेति प्राचीनग्रन्थलिखनमपि जन्मनिबन्धनत्वात्पितापुत्रादिसम्बन्धस्य पितृमरणस्य च तत्स्वत्वापगमहेतुत्वेन परम्परया वर्णनीयम् ।

किञ्च । “ऊर्ध्वं पितुश्च” इत्यादिमनुवचनं जन्मना पुत्राणां स्वत्वपक्षे जीवति पितरि सत्यपि पुत्राणां स्वाम्ये तदिच्छया विना न तद्विभाग ऊर्ध्वं तु सर्वेच्छयेति विभागनिषेधार्थं प्रागिति वाच्यम् । तच्चान्याय्यम् । अस्वाम्यपरत्वापत्तेः । न च पितृपरमकालविधानार्थं विभागविधानार्थं चेति युक्तम् । दृष्टार्थत्वाद्विभागस्योभयस्याप्यनुपपत्तेः । नापि नियमविधिर्विभागस्य ।

एवं सह वसेयुर्वा पृथग् वा धर्मकाम्यया (अ० ९ श्लो० १११)

इति मनुना विकल्पमभिधानात् । कालविधौ च पितृपरमानन्तरकाल एव विभागो नैमित्तिकस्य निमित्तानन्तर्यबाधोऽयं स्यात् । जातेष्टिवज्जातप्राणवियोगापत्तिसरूपविशेषविरोधस्यात्राभावात् । अतो जीवतोः पित्रोस्तद्धने स्वाम्यं नास्ति किन्तूपरतयोस्तयोरिति तत्कालीनस्वत्वज्ञापनार्थं मन्वादिवचनम् । विभागस्तु स्वातन्त्र्यात्तत्कालीन इच्छाप्राप्तेऽनूद्यते । तथाचैतद्वचनविरोधादपि न जन्मना स्वत्वं वक्तुं शक्यम् । उपरमवत्पतितत्वादिकमपि पित्रादिस्वत्वनाशकारणं वक्ष्यते । तस्मात् पित्रादिस्वत्वनाश एव तद्धने पुत्रादीनां स्वाम्यं न तत्स्वत्वसमकालीनमिति स्वाम्यादिसद्भावस्य सर्वत्र प्रतिबन्धकत्वात् सर्वोऽपि सप्रतिबन्ध एव दाय इति द्वैविध्यमनुपपन्नमिति ।

अत्रोच्यते । यदि पित्रादिस्वत्वापगम एव पुत्रादीनां तद्धने स्वत्वं, तर्हि निर्दोषे पित्रादौ जीवति तेषां धनसाध्यवैदिककर्मस्वनधिकारप्रसङ्गे “जातपुत्रः कृष्णकेशोऽग्नीनादधीत” इत्यादिश्रुतिविरोधस्तुल्यः । न च स्वकपोलकल्पितहेत्वाभाससमर्थितस्मृत्यर्थानुरोधेन श्रुतिसङ्कोचो युक्तः । आहिताग्नाभिष्टप्रथमयज्ञे पित्रादौ जीवत्यपि पुत्रादीन् प्रति तत्प्रवृत्त्यवि-

शेषात् । सकलयाज्ञिकशिष्टानां तदनुष्ठानदर्शनाच्च । जातपुत्रकृष्णकेश-
पदाभ्यां वयोऽर्द्धानतिक्रमस्यैव विवक्षा न तु तयोरव्यवस्थितयोः स्वरूपे-
णेति विरोधाधिकरणे भाष्यवार्त्तिकदौ स्थितत्वात् । न च यथा पुत्रानुमत्या
पितुर्भवन्मते तदधिकारस्तथा मन्मतेऽपि पुत्रादीनामपि पित्राद्यनुमत्येति
वाच्यम् । यतो द्वयोरपि मते पितुः स्वत्वस्य धने विद्यमानत्वात् स्वत्या-
गरूपप्रधाननिष्पत्तिरविहता । भवन्मते तु पुत्रादीनां स्वत्वस्यैवाभावाद-
नुमतेश्च स्वत्वाजनकत्वाद्यागादिप्रधाननिष्पत्तिरेव कथम् । वस्तुतस्तु
पितुः पुत्रानुमतिरपि नापेक्षिता स्वातन्त्र्यात् । पित्राद्यनुमतिस्तु पुत्रदे-
रपेक्षिता पारतन्त्र्यादित्येतावान् विशेषः । यथा स्त्रियाः स्वधनेनापीष्टाप्-
त्तादित्रतादौ भर्त्राद्यनुमतिस्तत्पारतन्त्र्यवचनात् । अननुमतौ तु स्वत-
न्त्रः प्रत्यवायो वैगुण्यं वा कर्मणि न तु प्रधानस्वरूपानिष्पत्तिः । पित्रा-
द्यनुमतेः स्वत्वोपादकत्वं चेतदनुरोधात्कल्प्यमानमलौकिकमशालीयं
च । तस्माच्छास्त्रैकसमधिगम्येऽपि स्वत्वे कथाञ्जिज्जन्मनोऽपि रिक्-
थादिवचनादावधिगमादिपदेन सङ्ग्रह आवश्यकः । श्रुतिस्मृतिपुराण-
शिष्टाचारसिद्धस्य निर्दोषे जीवत्यपि पित्रादौ पुत्रादियज्ञाद्यनुष्ठानाधि-
कारस्यानुरोधात् ।

वस्तुतस्तु लौकिकमेव स्वत्वं, लोके च जातमात्राणामेव पुत्रादीनां
पित्रादिधने स्वाम्यव्यवहारोऽन्येषामपीति साधयिष्यामः ।

यच्च पित्रादीनामनुमत्ययोग्यपुत्रादिसाधारणस्वत्वे कथमनुमति-
मन्तरेणाधानादिकं स्यादित्युक्तम्, तत् अनुमतियोग्येष्वपि पुत्रादिषु स्वा-
तन्त्र्यात्पित्रादीनां न तदनुमत्यपेक्षा किमुतानुमत्ययोग्येष्विति परिहृ-
तप्रायमेव । तद्विधिवलादेवाधिकारोऽवगम्यत इति तु विज्ञानेश्वराचार्यः ।
अतश्च “उत्पत्त्यैवार्थस्वामित्वम्” इति गौतमवचनस्य यज्जीमूतबाहुरबुन-
न्दनाभ्यां पारस्परिकोत्पत्तिस्वत्वेहेतुत्वेन व्याख्यानं कृतं तदपि व्यर्थमेव ।

यत्तु शङ्खवचनं तस्यापि स्मृतिचान्द्रिकोक्तव्याख्यैव साधीयसी । कल्पत-
रुक्तव्याख्यायां तु विद्याद्युपात्ताध्याहारेऽनुपस्थितभूयःपदाध्याहारः प्र-
सज्येत । जन्मपदाध्याहारस्तु पुत्रत्वाद्याक्षेपोपस्थितेरल्पाध्याहाराच्च
नायुक्तः । तेन श्रुत्युपपृष्ठस्मृत्यनुरोधान्मनुनारददेवलादिवचनानामेवास्वा-
तन्त्र्यपरत्ववर्णनमुचिततरम् ।

यदप्युक्तं प्रीतिदत्तस्याविभाज्यत्ववचनानि जन्मना स्वत्वाभ्युप-
गमेऽनुपपन्नानीति । तदपि न । अनुमत्यभिप्रायेण स्थावरप्रीतिदाना-
भावस्थिरीकरणार्थतयोपपत्तेः । स्वातन्त्र्याद्वा पितुरनुमतिमन्तरेणापि
तेन दत्ते स्थावरव्यतिरिक्ते पुत्राणामविभाज्यत्वमुच्यते । अत एव स्था-

धरे विशेषवचनम्—

स्थावरं द्विपदं चैव यद्यपि स्वयमर्जितम् ।

असम्भूय सुतान् सर्वान्न दानं न च विक्रयः ॥ इति ।

“मणिमुक्ताप्रवालानाम्” इत्यादिवचनं तु जन्मना स्वत्वपक्ष एवोपपन्नतरम् । न च पितामहोपात्तस्थावरमात्रविषयत्वमुक्तं युक्तम् । “न पिता न पितामह” इति द्वयग्रहणात् । पितामहस्य हि स्वाजितमपि पुत्रे पौत्रे च सत्यपि न देयमिति वचनं जन्मना स्वत्वं गमयति । यथा परमते मणिमुक्ताप्रवालादीनां पैतामहानामपि पितुरेव स्वत्वं तस्मरणात् । तथास्मन्मतेऽपि पुत्रादीनां तत्र जन्मना स्वत्वे साधारणेऽपि पितुर्दानाधिकार इत्यविशेषः । तस्मात्पैतुके पैतामहे च द्रव्ये पुत्रादीनां यद्यपि जन्मनैव स्वत्वं तथापि पितुरावश्यकेषु धर्मकृत्येषु वाचनिकेषु च प्रसाददानकुटुम्बभरणापद्धिमोक्षादिषु च स्थावरव्यतिरिक्तद्रव्यविनियोगे स्वातन्त्र्यमिति ध्येयम् । स्थावरादौ तु स्वाज्जिते पित्रादिपरम्पराप्राप्ते च पुत्रादिपारतन्त्र्यं तुल्यमेव ।

स्थावरं द्विपदं चैव यद्यपि स्वयमर्जितम् ।

असम्भूय सुतान् सर्वान्न दानं न च विक्रयः ॥

ये जाता येऽप्यजाताश्च ये च गर्भे व्यवस्थिताः ।

वृत्तिं च तेऽभिकाङ्क्षन्ति न दानं न च विक्रयः ॥

इत्यादिवचनात् । अस्याप्यपवादो वक्ष्यते ।

यच्च स्वत्वस्य शास्त्रैकसमधिगम्यत्वाच्छास्त्रे च जन्मनः कापि स्वत्वहेतुतानभिधानात् कथं जन्मना पुत्रादीनां पित्रादिधने स्वत्वस्वीकार इत्युक्तम् । तच्च शास्त्रैकसमधिगम्यत्वमभ्युपेत्यापि गौतमादिवचन उत्पत्तेरपि स्वत्वोपायत्वोक्तेः परिहृतमेव प्राक् ।

वस्तुतस्तु न स्वत्वस्य शास्त्रैकसमधिगम्यत्वं युक्तियुक्तम् । सर्वथा शास्त्रज्ञानगन्धरहितानां प्रत्यन्तवासिनां म्लेच्छादीनामपि ‘इदं मम स्वम्’ ‘इदमन्यस्य स्वम्’ इति व्यपदेशस्तत्कृतश्च क्रयविक्रयादिव्यवहारो दृश्यते । तेनान्वयव्यतिरेकाभ्यां क्रयाद्युपायकं स्वामित्वनिरूपितं स्वत्वमपि तैर्यथेष्टविनियोगार्हत्वरूपं पदार्थान्तररूपं वा प्रत्यक्षादिप्रमाणादेवावगतमित्यवश्यं वाच्यम् । एतत्तर्कोपपृष्ट्वोऽनुमानवाक्यप्रयोगोऽपि विज्ञानयोगिनोक्तः—स्वत्वं लौकिकम् लौकिकार्थक्रियासाधनत्वाद्वाह्यादिवदित्यन्वयदृष्टान्तः । आहवनीयादीनां शास्त्रैकसमधिगम्यानां न लौकिकार्थक्रियासाधनत्वमस्तीति व्यतिरेकदृष्टान्तः । तेनान्वयव्यतिरेकी हेतुः । यद्यप्याहवनीयादीनामपि पाकादिलौकिकक्रियासाधनत्वमप्यस्ति । तथापि

तल्लोकप्रमाणकान्यादिरूपेण नालौकिकाहवनीयादिरूपेणेति न व्यभि-
चारः । इह तु सुवर्णादिरूपेण न क्रयादिस्वाधनत्वमपि तु स्वत्वेनैवेति ।
सुवर्णत्वादिनाभरणाद्यर्थक्रियासाधनत्वात् तद्यथा लौकिकं रूपम् एवं
स्वत्वमपि सर्वानुगतं लौकिकमेव । न ह्यस्वेन क्रयनिर्वाहो लोके । न चैवं
“स्वामी रिक्थ” इत्यादिस्मृतीनां लोकसिद्धार्थानुवादकत्वेनानर्थ-
क्यापत्तिरिति वाच्यम् । धर्माधर्मोपयोगितया व्याकरणस्मृताव-
नादिवाचकत्वतदभावरूपसाधुत्वासाधुत्वविवेकस्येव तस्योपपत्तेः ।
साधुशब्दाधिकरणे (अ० १ पा० ३ अधि० २) ह्येतदवस्थितम्—
यत्सङ्कीर्णव्यवहारिणां लोकानामविविक्तं लौकिकमेव साधुत्वं शास्त्रेण
विविच्यते । न त्वलौकिकसाधुत्वम्, साधुभिर्भाषेतेत्यादिविधवा-
न्योन्याश्रयप्रसङ्गादित्यादि । एवमत्रापि । तथा च नयविवेके भव-
नाथः “लोकसिद्धं चार्ज्जनं जन्मादि । अत एवानिन्धं प्रथमलोकधी-
विषयव्यवस्थितम् । तन्निबन्धनार्था स्मृतिर्व्याकरणादिस्मृतिवत्”
इति । जन्मादीत्यादिपदेन क्रयादिग्रहणम् । व्याकरणादीत्यादिपदेन स-
ङ्गीतरत्नपरीक्षासामुद्रिकाणां ग्रहणम् । रागादीनामपि हि लोक-
सिद्धानामेवानभियुक्तान् प्रति विवेकार्थमेव तल्लक्षणकथनमित्युक्तं
स्मृत्याधिकरणे आचार्य्यचरणैः । (अ० १ पा० ३ अधि० १) “स्वामी रि-
क्थ” इत्यादिवचनं तु प्रागेव व्याख्यातम् । रिक्थशब्दस्तु नि-
प्रतिबन्धदायपरः संविभागशब्दश्च सप्रतिबन्धदायपर इति मि-
ताक्षराकृता व्याख्यातम् । स्मृतिचन्द्रिकाकृता तु रिक्थं पित्रादिधने पु-
त्रादीनां स्वामित्वापादकं जन्मनैवेति व्याख्याय संविभागः पित्रा-
दिधने विशेषनिष्ठस्वामित्वसम्पादको विभाग इति संविभागशब्दो
व्याख्यातः । तत्र । स्वस्य सतो विभागात्स्वत्वहेतुत्वेन तत्प्रतिपादनानौचि-
त्यात् । एकदेशव्यवस्थापनमात्रं हि स्वत्वस्य विभागेन क्रियते । मुख्या-
मुख्यहेतुत्वग्रहणे स्वामिपदे वैरूप्यापत्तेः । अत एवाह मिताक्षराकारः—
“विभागशब्दश्चानेकस्वामिकधनविषयः प्रसिद्धो नान्यदीयविषयो न
प्रहीणविषय” इति । “लोके पुत्रादीनां जन्मनैव स्वत्वं प्रसिद्धतरमिति”
च । यदपि “पत्नी दुहितरश्च” इत्यादि वचनं, तदपि स्वामिसम्बन्ध-
निबन्धनानेकदायहरप्राप्तौ लोकप्रसिद्धेऽपि स्वत्वे व्यामोहनिरासार्थम् ।
प्रायेण व्यवहारस्मृतीनां लोकसिद्धार्थानुवादकत्वमिति सकलनिबन्ध-
मिरभिधानात् ।

नियतोपायकं स्वत्वं लोकसिद्धमेवेति भगवतो गुरोरपि सम्म-
तम् । लिप्सानये(४।१।२) हि तृतीये वर्णके द्रव्यार्ज्जननियमानां क्रत्वर्थत्वे

स्वत्वमेव न स्यात् स्वत्वस्यालौकिकत्वादिति पूर्वपक्षासम्भवमाशङ्क्य
द्रव्यार्जनस्य प्रतिग्रहादिना स्वत्वसाधनत्वं लोकासिद्धमेवेति पूर्वपक्षः स-
मर्थितस्तेन । “ननु च द्रव्यार्जनस्य क्रत्वर्थत्वे स्वमेव न भवतीति याग
एव न संवर्त्तते, प्रलपितमिदं केनापि अर्जनं स्वत्वं नापादयतीति विप्र-
तिषिद्धम्” इति ग्रन्थेन । अस्यार्थश्रीकाकृता विवृत एवम्—यदा द्रव्यार्जन-
नियमानां क्रत्वर्थत्वं तदा नियमानां स्वत्वोपायतामिदं शास्त्रं न बोध-
यति । क्रत्वर्थताबोधने व्यापृतत्वात् । तथा सति प्रतिग्रहादिप्राप्तस्य
स्वत्वमित्यत्र प्रमाणाभावादस्वेन च स्वत्यागात्मकयागासम्भवात् क-
स्याङ्गं द्रव्यार्जननियमा भवेयुरिति पूर्वपक्षासम्भव इति शङ्कार्थः । प्रल-
पितमित्याद्युत्तरम् । तस्यार्थः । अर्जनप्रतिग्रहादेः स्वत्वहेतुताया
लोकासिद्धत्वेन शास्त्रस्य तत्राव्यापाराज्ञियमानां क्रत्वर्थतैव तेन गम्यत
इति न यागासम्भवो नियमानर्थक्यं चेति । सिद्धान्तेऽपि तेन स्वत्वस्य
लौकिकत्वाभ्युपगमेनैव विचारप्रयोजनमुक्तम्—“अतो नियमातिक्रमः
पुरुषस्य न क्रतोः” इति । अस्याप्यर्थ एव विवृतः—यदा द्रव्यार्जननिय-
मानां क्रत्वर्थत्वं तदा नियमार्जितेनैव क्रतुर्न नियमातिक्रमार्जितेन द्रव्ये
ण । न तु पुरुषस्य नियमातिक्रमदोषः पूर्वपक्षे । सिद्धान्ते त्वर्जननियम-
स्य क्रत्वर्थत्वाभावाकेवलपुरुषार्थत्वादतिक्रमार्जितेनापि द्रव्येण क्रतु-
सिद्धिरप्रत्यूहा । पुरुषस्यैव तु नियमातिक्रमदोष इति । अनेन नियमा-
तिक्रमार्जितस्यापि स्वत्वमभ्युपगतमन्यथा क्रतुसिद्धिभिधानविरोधात् ।
तत्रैवाधिकरणे कुमारिलस्वामिनोऽप्यत्रभवतः स्वत्वं लौकिकमित्येवाभिमत-
मिति तत्रत्यवार्तिकतन्त्ररत्नभियोगभाजां सुलभमेव । अत एवाह शास्त्रदीपिकायां
पार्थसारथिः—(अ०४पा०१अधि०२)

रागप्राप्तं तावदर्जनं न शास्त्रीयम् । रागतश्च पुरुषार्थतया प्राप्तिः । प्र-
त्यक्षेण चार्जितं द्रव्यं, पुरुषं प्राणयत्पुरुषार्थं विज्ञायते न तदनुमानेन क्रत्वे-
कशेषतया शक्यं विज्ञातुम् । तस्मात् पुरुषार्थं द्रव्यं क्रतुरपि पुरुषका-
र्याणामन्यतम इति कार्यान्तरवत्कतावप्युपयुज्यत इत्येतावान्
विशेषः । न तस्यैवाङ्गम् । तथासति जीवनलोपात्क्रतुरेव न सम्बर्त्ततेति
प्रघट्टकेन ।

अत्रार्जनस्य शास्त्रीयत्वं निरस्यता स्वत्वस्य तदुपायानां च लोक-
सिद्धत्वं स्पष्टतरमेवोक्तम् । अन्यदपि तेनैवोक्तम् (४।१२)

तस्मात् पुरुषार्थं द्रव्यार्जनम् । एवं च दृष्टार्थं भवति । नियमस्तु द-
ष्टाभावात्काममदृष्टार्थः स्यात् । अदृष्टमपि पुरुषार्थार्जनविषयत्वात् नि-

यमस्य पुरुषगतमेव कल्प्यते । तेनासाद्युपायान्तरेणार्जयन् प्रत्यवैतीति गम्यत इति ।

ततश्च “स्वामी रिक्थ” इत्यादिवचसां लौकिकमेव रिक्थादीनां स्वत्वोपायत्वमनूद्य तदतिरिक्तोपायानिवृत्तौ तात्पर्यं नियमविधयेति नानर्थक्यशङ्कापि । तृप्तिसाधनभोजनाश्रितदिङ्नियमवत् । द्रव्यार्जनमेव क्रत्वर्थपुरुषार्थत्वविचारोदाहरणम् । नियमस्तु पूर्वपक्षयुक्तितथोपन्यस्तः । स एव तत्रोदाहरणमित्येव भट्टगुरुमतयोर्भेदः । स्वत्वस्य लौकिकत्वं तूभयसम्मतमिति निष्कर्षः । तद्दूषणभूषणादि तु तन्त्रामियो गवतामांकर एव व्यक्तम् । प्रस्तुतानुपयोगादिह नोच्यते ।

एतेन चौर्यादिप्राप्तस्यापि स्वत्वं स्यादिति यत्सङ्ग्रहकारधारेस्वराम्यां स्वत्वस्य लौकिकत्वे दूषणमभिहितं तदपि परास्तम् । चौर्यादिषु स्वत्वोपायत्वस्य लोक एवाप्रसिद्धेः ‘अन्यस्य स्वमिदं नास्य’ इत्येवं व्यवहारात् । कयाद्युपायसन्देहादेव स्वत्वसन्देहोऽपि ‘इदमस्य वास्य वा’ इत्याकारको नानुपपन्नः । ‘मम स्वमनेनापहतम्’ इति न ब्रूयादपहर्तुरेव स्वत्वादिति च यत् स्वत्वस्य लौकिकत्वे दूषणमभिहितं तदप्येतेनालूनविशीर्णम् ।

यच्चोक्तं सङ्ग्रहकृता—शास्त्रेण सर्वस्य तत्र विनियोगनियन्त्रणाद्येष्टविनियोज्यत्वरूपस्वत्वासम्भवः । इच्छया क्वापि नियोगासम्भवादिति । तदप्यापाततः । नहि वयमैच्छिकविनियोगोपहितं स्वत्वं ब्रूमोऽपितु तदर्हत्वमात्रम् । अन्यथा राजादिभयादिच्छाप्रतीघातेऽपि तन्न स्यात्, विनियोगेच्छानिच्छादेशयोश्च स्वत्वतदभावौ विरुद्धौ प्रसज्येयाताम् । राजादिनियन्त्रणादिव शास्त्रनियन्त्रणादन्यत्रैच्छिकविनियोगाभावेऽपि तदर्हत्वस्यानपायात् । अत एव दुर्वृत्तेनाशास्त्राविविनियोगेऽप्यस्वव्यवहारो नास्ति । प्रत्यवायमात्रं परं शास्त्रातिक्रमात् । तदर्हता च तदर्जितत्वप्रयुक्तास्त्येव । तथा च नयविवेकेऽप्युक्तम्—“तच्च तस्य तदर्हं यद्येनार्जितम्” इति । तदर्हं=यथेष्टविनियोगार्हमित्यर्थः । प्रतिबन्धादङ्गुलमजनयतोऽपि कुसुलस्थबीजस्य बीजत्वप्रयुक्तमङ्गुरोत्पादनार्हत्वमिव । वस्तुतस्तु बीजत्वाङ्गुरार्हत्वयोरिव स्वत्वव्यथेष्टविनियोगार्हत्वयोरपि भेद एव । अन्यथाहतावच्छेदकापरिचयेऽहताया दुर्भिरूपत्वात् । तेन ब्राह्मण्यमिव स्वत्वमपि तदुपायज्ञानव्यङ्ग्यं पदार्थान्तरमेवोत्पत्तिविनाशशालि । ब्राह्मण्यं तु जातिरूपं नित्यमित्येतावान् परं भेदः । इदं चाकरे व्यक्तं लीलावत्यादौ च ।

अत्र मिताक्षरायां स्वत्वलौकिकालौकिकत्वविचास्प्रयोजनमुक्तम्—

शास्त्रैकसमधिगम्ये स्वत्वे—(मनु० ११।१९३)

यद्गृहितेनार्जयन्ति कर्मणा ब्राह्मणा धनम् ।

तस्योत्सर्गेण शुद्ध्यन्ति दानेन तपसैव च ॥

इत्यादिस्मरणादसत्प्रतिग्रहादि यस्य यदर्जनोपायत्वेन निषिद्धं तद-
र्जिते तस्य स्वत्वाभावाच्चौर्याद्यर्जितवत्तत्पुत्राणामपि तदविभाज्यमेव ।
लौकिकत्वे तु स्वत्वस्य तदर्जितेऽपि पितुः स्वत्वात्तत्पुत्राणां पितृध-
नत्वेन तद्विभाज्यम् । अर्जयितुरेव प्रतिषेधातिक्रमनिमित्तप्रत्यवायात्प्रा-
यश्चित्तम् । तत्पुत्रादीनां तु दायरूपधर्मोपायतस्तत् स्वमिति न प्राय-
श्चित्तमपि । (अ०१०। श्लो०११५)

सप्त वित्तागमा धर्म्या दायो लाभः क्रयो जयः ।

प्रयोगः कर्मयोगश्च सत्प्रतिग्रह एव च ॥

इति मनुस्मरणात् । प्रयोगो=वृद्ध्यर्थं द्रव्यप्रयोगः । कर्मयोग=आर्विज्या-
दिकरणम् । तत्र दाय्यादीनां त्रयाणां वर्णचतुष्टयसाधारण्येन जयस्य
क्षत्रियं प्रति, प्रयोगस्य स्वयंकृतस्य वैश्यं शूद्रं च प्रति धर्म्यत्वम् । अ-
स्वयंकृतस्यापि च स्वयंकृतस्यापि सर्वान् प्रति । कर्मयोगस्य तु विप्रं
प्रत्येवेति विशेष इति ।

अत्र मदनरत्नकारो दूषणमाह—स्वत्वस्य शास्त्रैकसमधिगम्यत्वेऽप्यस-
त्प्रतिग्रहादिनिषेधो न स्वत्वानुत्पादकतां तेषां वदति । किन्तु प्रत्यवा-
यमात्रहेतुताम् । इतरथा—

आपद्रुतः सम्प्रगृह्णन् भुञ्जानो वा यतस्ततः ।

न लिप्येतैनसा विप्रो ज्वलनार्कसमो हि सः ॥

कुसीदं कृषिवाणिज्यं प्रकुर्वीतास्वयङ्कृतम् ।

आपत्काले स्वयं कुर्यान्नैनसा युज्यते द्विजः ॥

इति वचनैरेनसा न युज्यत इत्यभिधानेनापि प्रत्यवायाभावावग-
मेऽनापि प्रत्यवायस्यैवावगमात् । प्रतिषेधप्रतिप्रसवयोः समानविषय-
त्वाच्चित्यात् । अत एवानापि तद्द्रव्यपरित्यागपूर्वकं जपतपोरूपं प्राय-
श्चित्तमेव विदधाति न चौर्यादिवद्राजदण्डमपि किञ्चिद्वचननसत्प्रति-
ग्रहादौ । तेनासत्प्रतिग्रहादेः पूर्वपक्षसिद्धान्तयोर्द्वयोरपि तेषां स्वत्वो-
त्पादकत्वाविशेषात्तदर्जितस्य पुत्रादिविभाज्यत्वमपि तुल्यमिति नैतत्
प्रयोजनं विचारस्यास्य युक्तमिति ।

अत्र वदामः । शास्त्रैकसमधिगम्यस्वत्ववादिनो मते यथा चौर्या-
दिनिषेधस्य स्वत्वानुत्पादकत्वदण्डप्रयोजकत्वप्रायश्चित्ताहंताप्रयोजक-
त्वपरता तथाऽसत्प्रतिग्रहादिनिषेधस्याप्यस्ति । यथा चापदुपाधिना—

(मनु० अ० ११ श्लो० १६।१७)

तथैव सप्तमे भक्ते भक्तानि षडनश्रता ।

अश्वस्तनविधानेन हर्त्तव्यं हानिकर्मणः ॥

खलात्क्षेत्रादगाराद्वा यतो वायुपलभ्यते ।

आख्यातव्यं च तत्तस्मै पृच्छते यदि पृच्छति ॥

इत्यादिप्रतिप्रसवबलाच्चौर्यं तत्रितयाभावस्तथाऽसत्प्रतिग्रहादेर-
प्यस्तु । अन्यथोभयत्रापि ततः पञ्चमहायज्ञाद्यनिष्पत्तिप्रसङ्गः । शास्त्रीय-
त्वे स्वत्वस्याप्रसक्तचौर्योपायकत्वनिषेधः कथमिति चेत्, न । अधिगमा-
न्तर्भावेन कथञ्चित्तत्प्रसक्तेस्तेनावश्यवक्तव्यत्वात् । अपरथा प्रतिषेधानुप-
पत्तेः । शास्त्रप्राप्तप्रतिषेधे च विकल्पापत्तिभिर्या “दीक्षितो न जुहोति”
इत्यादिवद्वाध्यकारमतेन पर्युदासत्वं, सामान्यविशेषभावेन विशेषनिषेध-
सामान्यविध्योर्वाध्यबाधकभावोऽपि वा मतान्तरेणेत्यपि स्वीकार्यमे-
वागत्या । प्रतिग्रहादेस्तु प्रसक्तिर्ब्राह्मणादेरस्त्येवेत्यापत्तदभावोपाधिकौ
प्रतिप्रसवप्रतिषेधावप्युपपन्नतरौ । तद्व्यसत्प्रतिग्रहस्वयंकृतवाणिज्यादा-
वनापदि ब्राह्मणस्य राजदण्डोऽपि स्यादिति चेत्, न । इष्टापत्तेः । नहि
स्वधर्मत्यागिनो राजदण्डाभावः कस्यापि सम्मतः । स च काचित्
सामान्यरूपेणोक्त एव गृह्यते क्वचिद्विशेषास्मात् इत्यन्यदेतत् । अत
एवालौकिकस्वत्ववादिन इदमप्यपरं दूषणम् । चौर्यादिनिषेधस्य त्रित-
यप्रयोजकतागौरवं पर्युदासत्वादिस्वीकारगौरवं च । लौकिकस्वत्व-
वादिनस्तु दण्डप्रत्यवायमात्रपरत्वम् । तेषां स्वत्वानुपायत्वस्य लोक-
सिद्धत्वादिति रागप्राप्तनिषेधे पर्युदासादिस्वीकारानापत्तिश्चेति लाघ-
वमिति ।

तस्माच्छास्त्रैकसमधिगम्ये स्वत्वेऽसत्प्रतिग्रहादेस्तदनुपायत्वात्तद-
र्जिते पितुः स्वत्वाभावः स्यादेवेत्यापाद्य चौर्याद्यर्जितपितृघनाविभाग-
वदसत्प्रतिग्रहाद्यर्जितस्याप्यविभाज्यत्वम् । लौकिके तु तस्मिन् लोके
तेषामपि तदुपायत्वसिद्धं तद्विभाज्यमिति मिताक्षरोक्तं साध्वेव प्रयो-
जनम् ।

इदञ्चोपलक्षणम् । पूर्वपक्षे चौर्याद्यर्जितपितृघनस्वीकारे यथा
पुत्रादीनामपि दण्डः प्रायश्चित्तं भवत्येव तथाऽसत्प्रतिग्रहाद्यर्जिततद-
हणेऽपीत्यपि प्रयोजनमवसेयम् । पितुरेव प्रायश्चित्तमित्यभिधानेन
सुचितत्वात् ।

इदं त्विह विचार्यम् । स्वत्वस्य लौकिकत्वे चौर्यस्य लोके तदनु-
पायत्वे सिद्धे षड्भक्तानशनाद्यापदि यच्चौर्यमनुमतं तेन चोरिते स्व-

त्वमुत्पद्यते न वा । नाद्यः, लोकेऽनुपायत्वंनावधीरितान्तदुत्पत्तेरभ्युप-
गन्तुमशक्यत्वात् । नहि प्रत्यक्षविरुद्धं शास्त्रसहस्रेणापि जलादेर्दाहज-
नकत्वादि बोध्यते । न द्वितीयः । अस्वेन पञ्चमहायज्ञादिप्रधानानि
पत्तेः । न च श्रुतिप्रतिघातमात्रमेव तेन क्रियतां नान्यदलौकिकमिति
वाच्यम् । शिष्टाचारविरोधात् । नहि शिष्टाः पञ्चमहायज्ञाद्यकृत्वा तदु-
पयुञ्जते । “यदन्नः पुरुषो लोके तदन्नास्तस्य देवता” इति स्मरणाच्च ।
अत एव विश्वामित्रः इवजाघर्त्ता इवपचगृहादाहृत्येन्द्रादिदेवादेशेन
त्यक्त्वा भोक्ष्यामीति मनसि कृत्य यदा यथादेवतं तद्भागांस्त्यक्तुं प्रवृ-
त्तस्तदा तुष्टैरिन्द्रादिभिर्वृष्टिः सृष्टा सस्यं च तत्क्षणमेव प्रभूतमभूदि-
त्याख्यायिका पुराणेषु स्मर्यन्ते । शास्त्रैकसमधिगम्ये तु स्वत्वे यथाशा-
स्त्रं चौर्यादिरपि स्वत्वोत्पादकत्वतदभावौ न विरुद्धौ । लौकिकस्वत्व-
तदुपायवादिनस्तुभयतः पाशारज्जुरियमिति ।

अत्र प्रतिविद्धम् । यद्यपि चौर्यस्य स्वत्वोत्पादकत्वं न लोकसिद्धं
तथाप्यनेनैव सप्तममक्ताशनकाले षड्भक्तानशिनोऽप्यभिधानात् गम्यते ।
स्वत्वमात्रस्य हि शास्त्रीयत्वं विरुद्धमतज्ञानां क्रयादिस्वत्वसा-
ध्यव्यवहारानुपपत्तेः । अतश्चौर्यनिषेधो दण्डोपायमात्रबोधक एव ।
चौर्यस्य स्वत्वोत्पादकत्वाप्रसक्तेर्न तदभावपरः । यथा ब्राह्मण्यस्य सर्वत्र
प्रत्यक्षत्वेऽपि जात्युत्कर्षस्थले शास्त्रीयत्वमेव । पुरुषेयत्तानियमस्य
शास्त्रैकगम्यत्वात् । यथाहुराचार्याः—“एतावन्मात्रं त्विहागमिकं प्रत्ये-
तव्यम् । न ह्ययं पुरुषेयत्तानियमो लोकप्रमाणगम्य” इति । तत्रापि
तावत् पुरुषपरम्पराजन्यं व्यक्तौ ब्राह्मण्यमभिव्यज्यत इति व्यङ्ग्यव्यञ्ज-
कभाव एव । परं शास्त्रीयव्यञ्जके यत्ताज्ञानवतस्तादृशव्यक्तौ ब्राह्मण्यं प्रत्य-
क्षमेव । व्यक्तिप्रत्यक्षप्रमुखजातिप्रत्यक्षसामग्रीसम्भारादित्यपि वदन्ति ।
इह तु चौर्यमात्रस्यैव स्वत्वानुत्पादकत्वग्रहात्तादृशस्य तस्य स्वत्वो-
त्पादकतैव शास्त्रेण बोध्यते । न च प्रत्यक्षविरोधः । नहि प्रत्यक्षविरुद्धं
शास्त्रसहस्रेणापि बोधयितुं शक्यमिति वाच्यम् । (१) न ह्यनुत्पादकत्व-
मपि लोकात् । तादृशेन व्यवहाराभावादन्वयव्यतिरेकगम्या स्वत्वस्य
चौर्योपायकता नावगम्यत इत्येतावत् । तथा च पुत्रेष्ट्यादीनां लोका-
नवगता पुत्रादिजनकता यथा शास्त्रादवगम्यते तेषां दृष्टोपायान्तरज-
न्यतायामपि तथेहाप्यस्तु । स्वर्गाहवनीयादीनामलौकिकमात्ररूपाणां
दृष्टोपायाभावोऽप्यधिक इत्यन्यदेतत् । प्रतिबन्धकप्रतिबद्धवाहादिज-
नकता यथोत्तेजकमन्त्राणामथर्वादिशास्त्रगम्या लोकप्रमाणगम्यत्वात् उ-

चेजकतायाश्च प्रतिबन्धकप्रतिबद्धकार्यजनकतातिरिक्ताया अनिर्वाच्यत्वात् । शक्तिनाशतदुत्पात्तिकरूपनायामतिगौरवात्(१) ।

यत्तु जन्मना स्वत्वं निराकुर्वता जीमूतवाहनेन “काचिज्जन्मनैवेति जन्मनिबन्धनत्वात्पितापुत्रसम्बन्धस्य पितृमरणस्य च कारणत्वात्परम्परया वर्णनम्” इति प्राचीनलिखनाभिप्रायमुक्त्वा कथमुत्पादनरूपेण पितृगतव्यापारेण पुत्रस्वत्वोत्पत्तिरित्याशङ्क्योक्तम्-अन्यव्यापारेणाप्यन्यस्य स्वत्वमविरुद्धं शास्त्रमूलकत्वादस्य । दृष्टं च लोकेऽपि दाने हि चेतनोद्देश्यकत्यागादेव दातृव्यापारात् सम्प्रदानस्य द्रव्यस्वामित्वम् । न च स्वीकरणात् स्वत्वं स्वीकर्तुरेव दातृत्वापत्तेः । परस्वत्वापत्तिफलेन हि दानरूपता तच्च फलं सम्प्रदानाधीनम् । यथा दि देवतोद्देशेन त्यागं कुर्वन्नपि यजमानो न होता किन्तु तस्यैव त्यागस्य होमाभिधाननिमित्तभूतं प्रक्षेपं कुर्वन् नृत्विगेव होतेत्युच्यते तद्वदत्रापि स्यात् । किञ्च “मनसा पात्रमुद्दिश्य” इत्यादिशास्त्रे स्वीकारात् प्रागेव दानपदं दृष्टम् । ननु ग्रहणं स्वीकारः । अभूततद्भावे चित्रप्रयोगादस्वं स्वं कुर्वन् व्यापारः स्वीकारो भवति, कथं ततः प्रागेव स्वत्वम् । उच्यते । उत्पन्नमपि स्वत्वं सम्प्रदानंव्यापारेण ममेदमिति ज्ञानेन यथेष्टव्यवहारार्हं क्रियते इति स्वीकारशब्दार्थः । याजनाध्यापनसाहचर्याच्च प्रतिग्रहस्य स्वत्वमजनयतोऽप्यर्जनरूपता न विरुद्धा । याजनादौ दक्षिणादानादेव स्वत्वात् । पितृनिधनकालीनं जीवनमेव वा पुत्रस्यार्जनं भविष्यति । किञ्च भ्रात्रादिधने तन्मरणात्तन्मरणकालीनजीविनाद्वा भ्रात्रन्तरादेः स्वत्वमकामेनापि वाच्यं तद्वदिहाप्यस्तु” इति ।

तदेतदुत्तानमतिविलसितम् । तथा हि शास्त्रमूलकत्वादस्येति तावत् स्वत्वस्य लौकिकत्वसाधनादेव निराकृतम् । यदपि दृष्टं लोकेऽपीत्यादि तदप्यापातसुन्दरम् । न हि प्रतिग्रहीतय्यस्वीकुर्वत्यपि तस्य स्वत्वमुत्पद्यते । पात्रविशेषोद्देशेन त्यागे तेनास्वकृतिरेऽपि तत्स्वत्वोत्पत्तौ परस्मै तस्य प्रतिपादनासम्भवप्रसङ्गात् ।

यदपि स्वीकर्तुरेव दातृत्वापत्तेरिति तदप्ययुक्तम् । परस्वत्वापत्तिफलव्यापारस्य दानत्वात्सम्प्रदानस्वीकारानुकूलानुमानादिव्यापारस्य दानपदार्थत्वात्तत्फलोपहितता तु तस्य सम्प्रदानस्वीकारमन्तरेण न सम्भवतीति सम्प्रदानव्यापारस्तद्धटकः । न तु स एव दानशब्दार्थः ।

(१) अत्र च प्रतिबन्धकोत्तेजकविचारप्रपञ्चस्तु मत्कृततर्कपादवार्तिकालोके सहजशक्तिप्रस्तावे द्रष्टव्य इत्यधिकः पाठः पुस्तकान्तरे ।

१९ दायभागे स्वत्वस्य विषये जीमूतवाहनोक्तिनिरसनम् । ४२७

यदपि यथा हीत्यादि, तदपि न । यजमानकर्तृकाग्निहोत्रहोमादौ तद-
विरोधात् । यत्रापि दर्शपूर्णमासादौ त्यागमात्रं यजमानेन क्रियते
चतुरवत्तस्य प्रक्षेपोऽध्वर्यवादभिस्तत्रापि विविककर्तृकत्वाद्यथास्वं
तद्यवहाराविरोधात् । अत्यक्तस्य प्रक्षेपे परं होमशब्दवाच्यता नास्ति ।
स तु त्यागः स्वकर्तृकोऽन्यकर्तृको वाऽवच्छेदकोऽस्तु । न तावता क-
श्चिदोषः । अत एव यागस्य न प्रक्षेपापेक्ष आत्मलाभो होमस्य तु तद-
पेक्ष एव । दानस्य न प्रतिग्रहीतृव्यापारसापेक्षतैव । तदभावे दानपदा-
र्थानिष्पत्तेः ।

यच्च किञ्चेत्यादि, तदपि यत्किञ्चित् । उत्सर्गस्यैव तत्र विधानात्
न तु दानस्य । अत एव “दाता तत्फलमाप्नोति” इत्युक्तम् । अन्यथा
तस्यानुवादत्वापत्तेः । दानत्वे हि तस्य तत्फलाभावाप्रसक्तेस्तत्फलमा-
प्नोतीति व्यर्थमेव स्यात् । अतस्तत्र जलप्रक्षेपरूपः पात्रोद्देश्यक उत्स-
र्ग एव ददातिना विवक्षितो दानत्वनिष्पत्तिस्तु तस्य सम्प्रदानकर्तृक-
स्वीकारे सत्येवेति परमार्थः । अत एवोत्सर्गस्ये(१) इत्येव तत्र सङ्कल्प-
वाक्यं शिष्टानां न तु दास्ये इति सम्प्रदद इति वा । अतः प्रतिग्रहदेव
दानस्थलेऽपि सम्प्रदानस्य स्वत्वमिति प्रतिग्रहस्यार्जनरूपत्वमवि-
द्धम् । स्वत्वजनको हि व्यापारोऽर्जनशब्दार्थः । अत एवाह प्रभाकरः—
‘प्रलपितामिदं केनापि अर्जनं स्वत्वं नापादयति इति विप्रतिषिद्धम्’ इति ।
अयं ग्रन्थः प्रागेव विवृतः ।

किञ्च । प्रतिग्रहस्य ममेदमिति ज्ञानरूपस्य दातृव्यापारमात्रोत्पन्न-
स्वत्वव्यवहारार्थतामात्रसम्पादकतायामर्जनशब्दस्य तत्र गौणता स्यात् ।
अन्यस्मै तत्प्रतिपादानुपपत्तिश्च पूर्वमुक्ता । तदस्वीकारे प्रागुत्पन्नत-
त्स्वत्वनाशश्च कल्प्यः स्यात् । न च दातृव्यापारात्तत्स्वत्वनाशात्सा-
धारणसम्प्रदानस्वत्वोत्पत्तिरवश्याभ्युपेया त्वयापि, अपरथैतत्स्वत्वना-
शेऽन्यस्य च स्वत्वानुत्पत्तेर्मध्यकस्य तस्य परिग्रहादिनाऽन्यस्य यस्य
कस्यापि वनगतास्वामिकतृणकाष्ठादाविव तत्र स्वत्वं स्यात्पारि-
पालनाप्रसक्तिश्च । तथा मन्मतेऽपि पात्रविशेषोद्देश्यकत्वागे पात्र-
विशेषस्योत्पन्नमपि स्वत्वं तदस्वीकारे नश्यत्यन्यस्य स्वीकारात्त-
स्योत्पद्यत इति न कोऽपि विरोधः साधारणस्वत्वविनाशात् साधार-
णास्वत्वोत्पत्तिवदिति वाच्यम् । यतस्तत्र साधारणस्वत्वव्यवहारा-
भावेन तदुत्पत्तिरप्रामाणिकी नैव स्वीक्रियते । गौरवाच्च । किन्तु दा-

तुरेव यथेष्टविनियोगार्हस्वत्वापगमेऽपि परस्वत्वापत्तिफलाभावे दान-
शब्दार्थानिष्पत्तेर्विधिशिरस्कफलार्थिनः प्रतिपादनावधिपरिपालनीय-
त्वरूपं स्वत्वमस्त्येव । यथा द्रुते हविषि भस्मसाद्भावावधि अस्पृश्य-
स्पर्शादिनिषेधाश्रयणनिमित्तदोषश्रवणानुरोधेन । तथा चान्यस्वत्वानु-
त्पत्तावपि न मध्यकत्वपरिग्रहाद्यनिवारणादिदोषः । शिष्टाचारोऽप्यु-
भयत्र परिपालनरूपस्तन्मूलक एव । न चोत्सर्गमात्रस्य तत्र त्वया वि-
ध्यभ्युपगमात्परस्वत्वापाद एव न स्यादिति वाच्यम् । तादृशोत्सर्ग-
स्यैव विधितात्पर्यविषयत्वात् । होमस्थलेऽप्यन्यथा भस्मसाद्भावाना-
दरापत्तेः ।

यच्च याजनाध्यापनसाहचर्यात्प्रतिग्रहस्यापि स्वत्वाजनकत्वेऽपि गौणमेवार्जनत्वमि-
ति । तदप्यबोधात् । तत्र हि ये ये द्विजप्रभृतीनां भागास्तेषां तेषां ते
भ्यो भृतिकरूपेणैव दक्षिणाकाले प्रतिपादनम् । परिक्रयव्यवहारोऽप्यत-
एव “स्वामी कर्मपरिक्रय” इति जैमिनिसूत्रादौ विस्तरेण निर्णीत एव । वि-
स्तरस्तु तत्रैव द्रष्टव्यः । कर्मकरानतिजनिका भृतिरेव हि परिक्रयः ।
एवमध्यापनेऽपि शिष्योऽध्यापकायाध्यापनभृतिमेव तत्सन्तोषजननीम-
ध्ययनान्तेऽर्पयति । नियतभृतिकरणे तु भृतकाध्यापनमुपपातकम् । अत-
एव याजनाध्यापनयोः प्रतिग्रहाद्भृतिशब्दवाच्यनिर्वैशाच्च पृथगभि-
धानमुभयमिश्रत्वात् । तेन तयोरपि मुख्यमेवार्जनत्वम् । दक्षिणात्वव्य-
वहारोऽप्यत एव ऋत्विगध्यापकदेये ।

यदपि “भ्रात्रादिधने भ्रात्रन्तरादिस्वत्वोत्पादकत्वं तन्निधनस्य त-
त्कालीनभ्रात्रन्तरादिजीवनस्य वा क्लृप्तमिति पुत्रादावपि पित्रादिनि-
धनं तत्कालीनं जीवनं वा स्वत्वोत्पादकमस्तु न त्वक्लृप्तं पुत्रादि ज-
न्मनैवेत्युक्तम् । तदपि जन्मनोऽपि स्वत्वोत्पादकत्वस्यावश्यकत्वोपपा-
दनदेव परिहृतम् ।

यच्चोक्तम्—“ऊर्ध्वं पितुश्च” इत्यादिमनुवचनमपि जन्मनः स्व-
त्वापादकत्वे न घटते । प्राग्विभागनिषेधार्थत्वे तस्यास्वार्थपरत्वापत्तेः ।
विभागस्य दृष्टार्थत्वेन तद्विधानकालविधानयोरसम्भवात् । विभागस्य
पक्षप्राप्तस्य नियमार्थत्वसहवासविधिविरोधाद्यापत्तेः । तस्मात्पितरि
सति मातरि च सत्यां तद्धनस्वाभ्याभावः । उपरतयोरेव तयोः पुत्रादे-
स्तद्धनस्वाभ्यामिति प्रतिपादनार्थमेव तद्वाच्यमिति ।

तदत्युत्तानभिधानम् । अस्वार्थविधानापत्तेस्तुल्यत्वात् । प्रागस्वा-
तन्त्र्येण कालविधिपरत्वे बाधकाभावात् । इच्छाप्राप्तकालानुवादेऽपि
व्यवहारशास्त्रत्वेनाविरोधात् । एतेन जातेष्विच्छेषिविरोधादिनिमि-

तानन्तर्यबाधकाभावात्पितृपरमानन्तरक्षण एव विभागः प्रसज्येतेत्य-
प्यपास्तम् । कालविधानेन पितृपरमस्य निमित्तत्वाबोधनाच्च । अ-
न्यथा निमित्ते सति नैमित्तिकस्यावश्यकत्वात्पित्रोरुर्ध्वं विभागकरणे प्र-
त्यवायोऽपि प्रसज्येत । पतितत्वपारिव्राज्ययोः पितृस्वत्वनाशोऽप्यधि-
कः । जन्मना स्वत्वं तुल्यमेव । पातित्ये तु प्रायश्चित्तानाचरण एव स्व-
त्वनाशो विभागानर्हता च । अन्यथा द्रव्यसाध्यं प्रायश्चित्तमपि पित्रोः
स्वद्रव्येण न स्यात् । अत एव “मातुर्निवृत्ते रजसि” इत्याद्यपि कालवि-
धिपरमेव । न तु पातित्यादिवत्तत्र स्वत्वाभावः । स तु लोकेत एव
विभागनिषेधाच्च भ्रात्रादाविवेत्यादि वक्ष्यते । किञ्च । तदेवं पितृस्व-
त्वापगम एकः कालः अपरश्चानपगत एव पितृस्वाम्ये पितुरिच्छये-
ति कालद्वयमित्युक्ता मध्ये मिताक्षरोक्तं विभागकालत्रयं दूषयित्वा त-
स्मात्पतितत्वनिस्पृहत्वोपरमैः पितृस्वत्वापगम एकः कालः अपरश्च स-
ति स्वत्वे तदिच्छात इति कालद्वयमेव युक्तमित्युपसंहरता जीमूतवाह-
नेनैव पितृस्वत्वानपगमेऽपि पुत्राणां विभागोऽङ्गीकृतस्तत्र पुत्राणां पितृ-
धने स्वत्वोत्पादः कथम् । कथञ्च जीवतोः पित्रोरस्वाम्यप्रतिपादक-
वचनैः सह न विरोधः । अस्वस्य विभागासम्भवात्कथं तर्हि विभागः ।
पितृस्वत्वापगम एवोर्ध्वं पितुश्चेत्यनेन विवक्षितोऽत एव मृतपदं परि-
त्यज्योर्ध्वमित्युक्तम् । पितृस्वत्वापगमोर्ध्वमित्यर्थः । पितृस्वत्वापगमश्च
तन्निधनादिवत्तस्य पतितत्वानस्पृहत्वाभ्यामपीत्यादि स्वग्रन्थे पूर्वाप-
रविरोधश्च न कथम् । अत्राप्युपरतस्पृहत्वादिना पुत्राणां स्वत्वं पितृ-
धनं भवतीति ज्ञापनादयमेकः काल इति च यदुक्तम् । तत्राप्युपर-
तस्पृहत्वादिनेत्यनेन पितृस्वत्वापगम एव यदि विवक्षितस्तर्ह्य-
नपगते पितृस्वत्वे तदिच्छाऽपरः काल इत्यभिधानविरुद्धम् । पि-
तृस्वत्वापगमकालीनपुत्रादिजीवनस्यैवार्जनस्य तदीयस्य स्वी-
कारात्पितृस्वत्वे सति पुत्राणां तद्धने स्वत्वस्वीकारः कथम् । न
ह्यनाश्रमित्वमातृरजोनिवृत्तिमात्रेण पितुः स्वत्वापगमः । पूर्वद्रव्यस्वामि-
सम्बन्धाधीनं तत्स्वाम्योपरमे यत्र द्रव्ये स्वत्वं तत्र निरुद्धो दायशब्द इति
स्वोक्तदायशब्दार्थाभावात्पितृस्वत्वानपगमे यत्र विभागस्तत्र दायशब्द-
प्रयोगोऽपि दुःस्थ इत्यादि बहुव्याकुली स्यात् । जन्मना स्वत्वस्वीकारे
तु सर्वमनाकुलमित्यादि सुधीभिरुन्नेयम् । अत एव मिताक्षरादौ पूर्वस्वा-
मिसम्बन्धाधीनं यद्धने स्वत्वमन्यस्य तदेव दायशब्दवाच्यमित्युक्तं
न तु पूर्वस्वामिस्वाम्योपरमोऽपि तत्र प्रवेशितः । तत्सिद्धं द्विविधो दाय
इति । मिताक्षरोक्तविभागकालत्रयसमर्थनं तु तत्प्रस्तावे प्रपञ्चयिष्यामि इत्य-

लं प्रसक्तानुप्रसक्तविचारेणेति ।

यच्च जीमूतवाहनेनैव मिताक्षरोक्तम्—विभागो नाम द्रव्यसमुदायविषया-
णामनेकस्वास्यानां तदेकदेशेषु व्यवस्थापनमिति विभागशब्दार्थं
न च सम्बन्धाविशेषात् सर्वेषां सर्वधनोत्पन्नस्य स्वत्वस्य द्रव्यविशे-
षे व्ययस्थापनं विभाग इति वाच्यमित्याशङ्क्य सम्बन्ध्यन्तरसद्भावप्र-
तिपक्षस्य सम्बन्धस्यावयवेष्वेव विभागव्यङ्ग्यस्वत्वापादकत्वात् कृ-
त्स्नपितृधनगतानेकस्वत्वोत्पादविनाशकल्पनागौरवात् यथेष्टविनि-
योगफलाभावेनानुपयोगाच्चेति दूषयित्वा, उच्यते । एकदेशोपात्तस्यैव
भूदिरण्यादाबुत्पन्नस्य स्वत्वस्य विनिगमनाप्रमाणाभावेन वैशेषिक-
व्यवहारानर्हतयाऽव्यवस्थितस्य गुटिकापातादिना व्यञ्जनं विभागः ।
विशेषणं भजनं स्वत्वज्ञापनं विभाग इति व्युत्पत्त्या” इत्युक्तम् ।

तद्वायत्तत्त्वकृतोपन्यस्य दूषितम् । यत्रास्य स्वत्वं तत्रैव गुटिकापात
इति कथं वचनाभावाद्भिन्नतव्यम् । यत्र हि पितुर्निधनानन्तरं तदीया
श्वयोरेकमादाय भ्रात्रा यदर्जितं तत्रार्जकस्य द्वौ भागावपरस्यैकः सर्व-
संमतः । तत्र यदि प्राचीनधनविभागकाले गुटिकापातादर्जकेन स ए-
वाश्वः पश्चाल्लब्धस्तदा प्रादेशिकस्वत्ववादिमते प्रागर्जकस्यैव सोऽश्व
इति तेनार्जितधने कथं भ्रात्रन्तरस्य विभागः । तत्रैवास्वत्वेन तदुत्पन्ने
सुतरां स्वत्वाभावादस्वस्य चाविभाज्यत्वात् । यदि वार्जकेतरेण सो-
ऽश्वो लब्धस्तदा तेनार्जितधनस्य समभाग एव युक्तः । एकस्य स्वा-
यासेनापरस्याश्वयासेनार्जकत्वादिति दूषितम् । वस्तुतस्तु सम्बन्धा-
विशेषात् सर्वसम्बन्धिनां सर्वधनोत्पन्नस्य स्वत्वस्य गुटिकापातादिना
प्रादेशिकव्यवस्थापनं विभागः । कृत्स्नधनगतस्वत्वोत्पादविनाशाव-
प्यगत्या कल्पेते । संसृष्टतायां प्रादेशिकस्वकृत्स्नधनस्वत्वोत्पादविना-
शाविव । तच्च—

विभक्तो यः पुनः पित्रा भ्रात्रा चैकत्र संस्थितः ।

पितृव्येणाथ वा प्रीत्या स तु संसृष्ट उच्यते ॥

इति बृहस्पतिवचने येषामेव हि पितृभ्रातृपितृव्यादीनां पितृपिताम-
होपार्जितद्रव्येणाविभक्तं स्वत्वमुत्पत्तितः सम्भवति । त एव विभक्ताः
सन्तः पुनः परस्परप्रतिद्या पूर्वकृतविभागध्वंसे यत्तत्र धनं तन्ममापि य-
न्मम धनं तत्तत्वापीत्येकस्मिन् कार्ये एकरूपतया (१) स्थितास्ते संसृष्टाः ।
न त्वेनेवंरूपाणां धनसंसर्गमात्रेण सम्भूयकारिणां वणिजामपि संसर्गि-

त्वम् । नापि विभक्तानां द्रव्यसंसर्गमात्रेण । ग्रीतिपूर्वकतादृगभिसन्धि
विनेत्यभिदधता दायभागकृतापि स्वहस्तितम् । साधारणस्वत्वादेव हि—

बन्धूनामविभक्तानां भोगं नैव प्रदापयेत् ।

इति कात्यायनवचनं यथाश्रुतमेव सङ्गच्छते । यावद्भुक्तधनमात्रे
स्वस्वत्वस्यापि सत्त्वात् । अत एवात्र परस्परस्य चौर्यमपि नाप-
द्यते । एवं च—

साक्षित्वं प्रातिभाव्यं च दानं ग्रहणमेव च ।

विभक्ता भ्रातरः कुर्युर्न्नाविभक्ताः परस्परम् ॥

इति नारदवचने परस्परनिरूपितदानादेनिषेधोऽपि न्यायमूलक एव ।
दानादेरपूर्वमपि देयादौ प्रतिग्रहीत्रादेः स्वत्वसत्त्वादानप्रतिग्रहादेरस-
म्भवात् । अविभक्तत्वादेव चाविभक्तद्रव्येण यत्कृतं दृष्टादृष्टार्थं कर्म तत्र
सर्वेषां फलभागीत्वम् । तथा च—

नारदः,

भ्रातृणामविभक्तानामेको धर्मः प्रवर्त्तते ।

विभागे सति धर्मोऽपि भवेत्तेषां पृथक् पृथक् ॥

व्यासोऽपि—

स्थावरस्य समस्तस्य गोत्रसाधारणस्य च ।

नैकः कुर्यात्क्रयं दानं परस्परमतं विना ॥

अत्र समस्तस्येति विशेषणोपादानात्कृत्स्नधनगतमेव प्रत्येकं स्वत्वं
प्रतीयते । तस्मात्तुल्यधनसम्बन्ध्यन्तरसत्त्वेन सम्बन्धिसकाशात्सङ्का-
न्तं धनं तस्यापि ममापीति सम्बन्धिना प्रतीयते, तद्विमतौ दानादिकं
प्रतिषिद्धं स्वार्थम्, अतो नैकदेशगतं स्वत्वमिति । इदं च “द्रव्यस-
मुदायविषयाणामनेकस्वाम्यानामेकदेशे व्यवस्थापनं विभाग” इति
बदतो मिताक्षराकृतोऽप्यभिमतमिति लक्ष्यते ।

इदं त्विह विचार्यम् । द्रव्यसमुदायनिरूपितं स्वामिगतं स्वाम्यं
स्वामिनिरूपितं च द्रव्यसमुदाये स्वत्वं व्यासज्यवृत्ति प्रत्येकवृत्ति वा ।
नाद्यः । एकैकस्वामित्वस्वत्वाश्रयनाशे तन्नाशस्यावशिष्टसमुदायगतत-
दुत्पत्तेश्च कल्पनायामतिगौरवापत्तेः । प्रत्येकस्य प्रत्येकद्रव्ये दानक्रया-
दियथेष्टविनियोगानर्हत्वापत्तौ व्यवहारविसंवादापत्तेश्च । न द्वितीयः ।
विभागे सति तावतां नाशोत्पादकल्पनापत्तेः । स्वस्य सतो विभागो न
तु विभागात् स्वत्वमिति ग्रन्थविरोधाच्च ।

अत्र ब्रूमः । प्रत्येकवृत्तीनि सम्बन्धाविशेषात् स्वत्वानि स्वाम्यानि च
सन्त्येवपरस्परविभागागते परस्परस्वाम्यान्यन्यदीयद्रव्ये तानि नश्यन्ति

परमरणपारिव्रज्यादिनेवेति न काप्यनुपपत्तिः । व्यवस्थापनमपीदमेव अन्यथैकदेश उत्पादनमित्येव वदेत् । अत एव विनाशमात्रकल्पना न तु स्वत्वान्तरोत्पादकल्पना । जीमूतवाहनमते च कुत्र वास्तवं मम स्वत्वमिति विभागाग्रागनिरूपणात्तदधीनश्रौतस्मार्त्तलौकिककर्मोच्छेदः । अनु-
मत्या (१)विभागान्तरकृतया परस्परद्रव्ये परस्परस्वत्वान्तरोत्पत्तिस्वी-
कारे तदुत्पादविनाशकल्पनागौरवं यस्त्वया मिताक्षराकृतं प्रत्यापादितं
ततोऽपि तवाधिकमापन्नम् । व्यवहारानुपयोगेन समुदायस्वत्वस्य
निष्प्रयोजनता त्वयोपन्यस्ता साप्येकदेशगतस्वत्वाभ्युपगमे तुल्यैवेति
कृतमतिदूरं गत्वा ।

अथ विभागकालकर्तृनिरूपणम् ।

तत्र मनुः—(९।१०४)

उर्ध्वं पितुश्च मातुश्च समेत्य भ्रातरः समम् ।

भजेरन् पैतृकं रिक्थमनीशास्ते हि जीवतोः ॥

पैतृकं पित्रोः सम्बन्धि प्रागुभयोपादानात् । अत एव 'पितुरुर्ध्वम्'
इति पितृधनविभागकालः । 'मातुरुर्ध्वम्' इति मातृधनविभागकालो-
ऽभिहितः । चशब्दस्तु कालान्तरसमुच्चयार्थो न तु द्वयोरुर्ध्वमिति नि-
यमार्थः । पितृधनविभागे मातृजीवनस्याप्रतिबन्धकत्वात् । मातृधन-
विभागे पितृजीवनस्य । तथा चाह—

सङ्ग्रहकारः,

पितृद्रव्यविभागः स्याज्जीवन्त्यामपि मातरि ।

न स्वतन्त्रतया स्वाभ्यं यस्मान्मातुः पतिं विना ॥

मातृद्रव्यविभागोऽपि तथा पितरि जीवति ।

सत्स्वपत्येषु यस्मान्न स्त्रीधनस्य पतिः पतिः ॥ इति ।

पत्युरभावेऽपि पुत्रेषु सत्सु यतो मातुस्तद्धने स्वातन्त्र्येण स्वाभ्यं
नास्त्यतस्तस्यां जीवन्त्यामपि पितृधनविभागो युक्तः । यतश्चापत्येषु
सत्सु भार्याधने पत्युः स्वाभ्याभावस्ततस्तस्मिन् जीवत्यपि पुत्राणां मा-
तृधनविभागाधिकार इति भावः । अतश्च “अनीशास्ते हि जीवतोः”
इत्यपि तत्तद्धने व्यवस्थायाऽस्वातन्त्र्यप्रतिपादकं न त्वस्वत्वप्रतिपादकं
जन्मना स्वत्वस्य पुत्राणां पितृधने व्यवस्थापनात् ।

याज्ञवल्क्यः—(अ० २ श्लो० ११४)

विभागं चेत्पिता कुर्यादिच्छया विभजेत्सुतान् ।

(१) विभागान्तरकृतयेतिषाठान्तरम् ।

१९ दायभागे स्वत्वस्य विभागकालकर्तृनिरूपणम् । ४३३

ज्येष्ठं वा श्रेष्ठभागेन सर्वे वा स्युः समांशिनः ॥

अत्रेच्छया पिता सुतान्विभजेदिति वदन् जीवत्यपि पितरि पितुरिच्छा यदा सोऽपि विभागकाल इति सूचयति । तदा च पितैव विभागकर्त्ता ।

अस्वाम्यं हि भवेदेषां निर्दोषे पितरि स्थिते ।

इत्यनेन पुत्राणामस्वातन्त्र्यप्रतिपादनात् । निर्दोषे इति विशेषणा-
त्पातित्यादिदोषवति सत्यपि पितरि पुत्राणां तत्पारतन्त्र्याभावात्तदि-
च्छा यदा सोऽपि विभागकालः पुत्राणां च तदा विभागकर्तृत्वमित्यु-
क्तं भवति । अन्योऽपि पुत्रेच्छया विभागकालः पितरि द्रव्यनिस्पृहे
निवृत्तरमणे मातरि च निवृत्तरजस्कायाम् । यथाह—

नारदः—(व्य० प० १३ श्लो० २।३)

अत ऊर्ध्वं पितुः पुत्रा विभजेयुर्धनं समम् ।

इति पित्रोरुर्ध्वं विभागमुक्त्वा—

मातुर्भिवृत्ते रजसि प्रत्तासु भगिनीषु च ।

निवृत्ते चापि रमणात्पितर्युपरतरस्पृहे ॥ इति ।

जीमूतवाहनेन तु विनष्टे चाप्यशरण इति पाठो लिखितः । विनष्टे=पतिते
अशरणे=गृहस्थाश्रमरहित इति व्याख्यातं च । निवृत्ते चापि रमणादि-
ति पाठान्तरमनाकरमित्यप्युक्तम् । तदयुक्तम् । मिताक्षरादिबहुनिबन्धलि-
खितत्वात् । पुत्रा धनं विभजेयुरित्यनुषङ्गः ।

गौतमोऽपि—

ऊर्ध्वं पितुः पुत्रा रिक्तं विभजेरन् ।

इत्युक्त्वा—

निवृत्ते चापि रजसि मातुर्जीवति चेच्छति । इत्याह ।

बृहस्पतिरपि—

पित्रोरभावे भ्रातॄणां विभागः सम्प्रदर्शितः ।

मातुर्निवृत्ते रजसि जीवतोरपि शस्यते ॥ इति ।

तथा सरजस्कायामपि मातर्यनिच्छत्यपि पितरि दीर्घरोगग्रस्ते-
ऽधर्मवर्त्तिनि पुत्रेच्छया विभागः । यथाह—

शङ्खः,

अकामे पितरि ऋक्त्वविभागो वृद्धे विपरीतचेतसि रोगिणि चेति ।

नारदोऽपि (व्य० प० १३ श्लो० १६)

व्याधितः कुपितश्चैव विषयासक्तमानसः ।

अयथाशास्त्रकारी च न विभागे पिता प्रभुः ॥ इति ।

४३४ वीरमित्रोदयव्यवहारप्रकाशस्य प्रमेयनिरूपणम्

अत्र पितृपरम एकः कालो निवृत्ते चापि रजसीति द्वितीयो जी-
वति चच्छतीति तृतीय इति मिताक्षरायां जीमूतवाहनोक्तं दूषणम्-मातु-
रजोनिवृत्तेः पितृपरतस्पृहत्वविशेषणत्वे-

त्रिंशद्वर्षो वहेत्कन्यां दृष्ट्यां द्वादशवार्षिकीम् ।

अष्टवर्षोऽष्टवर्षा वा धर्मे सीदति सत्वरः ॥ (अ० ९५००९४)

इति मनुना विवाहकालविधानात्, “वनं पञ्चाशतो ब्रजेत्” इत्या-
श्रमान्तरगमनकालविधानाच्च तदा रजोनिवृत्तेर्मातुरसम्भवे पित-
रि चोपरतस्पृहे वानप्रस्थे पुत्राणामिच्छया विभागाभावप्रसङ्गः । नि-
र्विशेषणमुपरतस्पृहत्वमेव पितृधनविभागकाल इति तूच्यमानेऽनुपरत-
स्पृहे पितरि पतितेऽप्यविभागप्रसङ्गात् । अयमप्यपरः काल इत्यभि-
धाने कालचतुष्टयापत्तिः पितृपरमः पतितत्वं निःस्पृहत्वमिच्छा चे-
ति । तस्मात् पतितत्वनिःस्पृहत्वापरमैः पितुः स्वत्वापगम एकः का-
लोऽपरश्च सति तत्स्वत्वे तदिच्छात इति कालद्वयमेव युक्तमिति ।

तन्मिताक्षराकृदाशयापरिज्ञानात् । नहि तेन कालत्रयनियमोऽभिहि-
तः । तथेत्यादिग्रन्थेन कालान्तरस्यानुपदमेव प्रतिपादनात् । नियमस्य
निर्वाजत्वात् । पितृस्वत्वापगम एकः कालोऽपरश्चानपगत एव पितृ-
स्वाम्ये तदिच्छात इति कालद्वयमित्यप्यशुद्धम् । निवृत्तरजस्कायां मा-
तरि त्वनन्वयापत्तेः । नहि मातृनिवृत्तरजस्कतामात्रेण पितृस्वत्वापगमः ।
जन्मना स्वत्वावस्थापनात्पितृस्वत्वापगमस्य कालोपलक्षणत्वासम्भ-
वाच्च । एवं दीर्घरोगग्रस्तत्वेऽपि न स्वत्वापगम इति कालद्वयनियमस्त-
वापि दुःसमाधः । इष्टापत्तौ तद्वचनविरोधः । यच्चोक्तं तेनैव-मातुर्नि-
वृत्ते रजसीतिपितामहादिधनाभिप्रायम् । निवृत्ते रजसि पुत्रान्तरस-
म्भवाभावात्तदानीमपि पितुरिच्छयैव पुत्राणां विभागः । अनिवृत्तरज-
सि क्रमागतधनविभागे पञ्चाज्जातानां वृत्तिलोपापत्तेः । नचासौ युक्तः ।

ये जाता येऽप्यजाताश्च ये च गर्भे व्यवस्थिताः ।

वृत्तिं च तेऽभिकाङ्क्षन्ति वृत्तिलोपो न विद्यते ॥

इति वचनात् । यत एव पितृधने कालद्वयमत एव मनुगौतमादिभि-
र्मृतपदं परित्यज्योर्ध्वमित्युक्तम् । ऊर्ध्वं पितुः स्वत्वापगम इत्यर्थः । य-
दि चास्य पितृधनविषयता स्यात्तर्हि--

ऊर्ध्वं विभागाजातस्तु पित्र्यमेव हरेद्धनम् । (मनु, ९।१६)

इत्यस्य निर्विषयता भवेत् । निवृत्तरजसि पुत्रोत्पत्त्यसम्भवात् ।
मातृधनगोचरत्वं त्वनाशङ्कनीयमेव । मातुरेव निर्धनतापत्तेः । अतो

निवृत्ते रजसीति पैतामहधनविषयम् । न चेच्छामनपेक्ष्य रजोनिवृत्ति-
मात्रं विभागनिमित्तं सम्भवत्यनिच्छया विभागाभावात् सत्यामिच्छा-
यां कस्येच्छयेत्यपेक्षायाम् ।

ऊर्ध्वं पितुः पुत्रा रिक्तं विभजेयुर्निवृत्ते रजसि मातुर्जीवति चेच्छति ।

इति गौतमवचनात्पितुरेवेच्छात इति निर्णीयते इति पितामहादिध-
नविभागस्यापि पित्रोरभाव इत्येकः कालः । मातुर्निवृत्ते रजसि पितुः
रिच्छात इति कालद्वयमेवेति ।

तदप्यनभियुक्तप्रमोदनम् । वृत्तिलोपापत्तेः पितृधनेऽपि तुल्यत्वात्
ऊर्ध्वं विभागादित्यस्य निर्विषयत्वापत्तेरपि पितामहादिधनेऽपि तुल्य-
त्वात् । सस्पृहे पितरि पातित्यादिदुष्टे पितामहधनेऽपि पुत्रेच्छया वि-
भागस्य सकलसम्मतत्वादवश्यवाच्यत्वाच्च । वस्तुतस्तु पितामहधने
“भूयां पितामहोपात्ता” इत्यादिना सहस्रस्य पितापुत्रस्वाम्यस्य व-
क्ष्यमाणत्वात् पुत्रेच्छयापि तस्य विभाग उचित एव । यस्वत्र व्याख्या
नान्तरमनीशत्वस्य तद्धनगोचरत्वादिकल्पनं तत्सर्वं तद्वचनविवेचने
निराकरिष्यामः ।

यद्यं तु स्वातन्त्र्यार्हे पितरि जीवति तदिच्छैव विभागनिमित्तम् ।
पातित्यपारिव्रज्यादिभिस्तदनर्हे पुत्रेच्छापि । तदुपरमे तु स्वेच्छाया नि-
मित्तत्वमर्थसिद्धमिति कालत्रयमेवानेन प्रकारेण । अन्यथा बहूनामुप-
रतस्पृहत्वादीनां विकल्पसमुच्चयादकल्पनानुपपत्तौ विशेषणविशे-
षभावाद्यव्यवस्थापत्तौ बहुव्याकुलीभावः । अत एव क्वचिद्वचने केषा-
ञ्चिदेवोपादानमनुपादानं च केषाञ्चित् सङ्गच्छते । एकमूलकल्पनाला-
घवेनोपरतस्पृहत्वादिभिः पितुः स्वातन्त्र्याभावस्यैकस्य सर्वैरुपलक्ष-
णात् । “अनीशास्ते हि जीवतोः” “निर्दोषे पितरि स्थिते” “जीवतो-
रपि शस्यते” इत्यादिवचनस्वरसोऽप्येवमेव । अत एव पित्रोर्जीवतोर्भा-
तृणां सहवासो मुख्यस्तदनुमत्यादिना ज्येष्ठस्य कार्यक्षमस्यान्यस्य
वा पुत्रस्य स्वातन्त्र्यमन्येषां तदनुरोधवृत्तित्वमिति च पक्षद्वयमुक्तव-
न्तो व्यासादयः ।

भ्रातृणां जीवतोः पित्रोः सहवासो विधीयते ।

इति व्यासः ।

जीवति पितरि पुत्राणामर्थादानविसर्गाक्षेपेषु न स्वातन्त्र्यम्(१) ।

(१) अत्र आदानं=ग्रहणम् । विसर्गः=त्यागः । आक्षेपः=न्यासकरणम् । न स्वात-
न्त्र्यम्=न तदनुमतिं विनाधिकारः । दीने=अतिवृद्धत्वादिना दुःखिते । अतिगते=अत्यन्त-
शोकरोगादिना पीडिते । इत्यर्थः ।

कामे दाने प्रोषिते आर्त्तिङ्गते ज्येष्ठो वार्थोश्चिन्तयेदिति हारीतः ।

शङ्कलिखितौ तु स्पष्टतममाह तुः—

पितृव्यशक्ते कुटुम्बव्यवहारान् ज्येष्ठः प्रतिकुर्यादनन्तरो वा कार्य-
क्षस्तदनुमतो न विकामे पितरि रिक्तविभागो वृद्धे विपरीतचेतसि (१)
दीर्घरोगिणि वा ज्येष्ठ एव पितृवदर्थान्पालयोदतरेषामृक्थमूलं हि
(२)कुटुम्बमस्वतन्त्राः पितृमन्तो मातुरप्येवमवस्थिताया इति ।

तस्माद्यथोक्तरीत्या विभागस्य कालत्रयमेवेति ब्रूमः ।

अत्र मनुवचने समेत्येत्यनेन पाक्षिकं साहित्यमनूयते बहुत्ववत् । अ-
न्यथैकेच्छया द्वयोश्च भ्रात्रोर्विभागो न स्यात् । सममिति तु नियम्यते ।
तच्च विवेक्षयामः ।

यत्तु पित्रोरिति द्विवचननिर्देशात्सोदरभ्रातृणां पितृधनविभागोऽपि
मातुरभाव एव कार्यः । न तु मातृधनविभागार्थं मातुरभावोपादानम् ।
जीवतोरपीत्यस्य मातृधनगोचरत्वानुपपत्तेरन्यधनगोचरत्वमवश्यं वाच्य-
मतो यत्रैव पित्रोरभावो निमित्तं तत्रैव जीवतोरपीत्यपिशब्देन जीवन-
स्यापि प्रशस्तत्वकीर्त्तनाच्च मातुरभावो मातृधने व्याख्येय इति जन्मूत-
वाहनमाह ।

तदसम्बद्धम् । “पितुश्च मातुश्च” इति मनुवचने पृथङ्निर्देशादन्य-
थापि द्विवचनस्य विभागसम्बन्धविवक्षामात्रेण व्याख्यानं युक्तम् । इत-
रथैकतरधनेऽन्यतराभावस्यादृष्टार्थत्वापत्तेः । यच्चोक्तं जीवतोरित्यादेर्मर्मा-
तृधनगोचरत्वानुपपत्तेरित्यादि । तस्यापि कोऽभिप्रायः । मातुः पितरि
जीवत्यस्वातन्त्र्याच्च तद्धनगोचरत्वमिति यदि तर्हि सत्स्वपत्येषु भा-
ग्याधनेऽपि पितुः स्वाम्यं तदभावस्यापि तत्रानुपयोगादन्यविषयत्वा-
पत्तिः । अभिप्रायान्तरं त्वसम्भवदुक्तिकमेवेति वक्ष्यामः । तस्माददृष्टार्थ-
त्वात्तच्छनविषयक एव तदभावः सङ्ग्रहकाराद्युक्तो युक्तः । यथा च पि-
त्रोर्जीवतोर्भ्रातृणां सहवासो मुख्यस्तथा तदुद्धमपि । तथा च—

शङ्कलिखितौ,

कामं सहवसेयुरेकतः संहता वृद्धिमापद्येरन्निति ।

संहताः=सहवसन्तो द्रव्योपचये साहाय्यादिना परस्परकृतेन वृद्धि-
माप्नुयुरित्यर्थः ।

नारदोऽपि— (व्य०प० १३।५)

(१) विपरीतचेतसि=उन्मादादिना ।

(२) कुटुम्बम=कुटुम्बभरणं गार्हस्थ्यं वा ।

विभूयाद्वैकतः सर्वान् ज्येष्ठो भ्राता यथा पिता ।
भ्राताशक्तः कनिष्ठो वा शक्यपेक्षा कुलस्थितिः ॥

मनुरपि— (अ० ९)

ज्येष्ठ एव तु गृह्णीयात्पिड्यं धनमशेषतः ।
शेषास्तमुपजीवेयुर्यथैव पितरं तथा ॥ (१०५)
ज्येष्ठेन जातमात्रेण पुत्री भवति मानवः ।
पितृणामनृणश्चैव स तस्मात्सर्वमर्हति ॥ (१०६)
यस्मिन्नृणं संनयति येन चानन्त्यमस्नुते ।
स एव धर्मजः पुत्रः कामजानितरान् विदुः ॥ (१०७)

पितेव पालयेत् पुत्रान् ज्येष्ठभ्राता यवीयसः ।
पुत्रवच्चापि वर्त्तेरन् ज्येष्ठे भ्रातरि धर्मतः ॥ (१०८)
ज्येष्ठः कुलं वर्द्धयति विनाशयति वा पुनः ।
ज्येष्ठः पूज्यतमो लोके ज्येष्ठः सद्भिरगार्हितः ॥ (१०९)

यो ज्येष्ठो ज्येष्ठवृत्तिः स्यान्मातेव च पितेव सः ।
अज्येष्ठवृत्तिर्यस्तु स्यात्स सम्पूज्यस्तु बन्धुवत् ॥ (११०)
यो लोभाद्विनिकुर्वीत ज्येष्ठो भ्रातृन्यवीयसः ।
सोऽज्येष्ठः स्यादभागश्च नियन्तव्यश्च राजभिः ॥

इत्यादिवचननिचयाद्गुणज्येष्ठवशवर्त्तितया सर्वेषां सह-
वासः प्रशस्तः । धर्मवृद्धिकामनया तु विभागः कार्य्य इत्याहतुर्मनुप्रजापती-
एवं सहवसेयुर्वा पृथग्वा धर्मकाम्यया ।

पृथग्विवर्द्धते धर्मस्तस्माद्धर्म्याः पृथक्क्रिया ॥ (मनु० ९।१११)

धर्मश्च देवाद्यर्चनरूपस्तस्यैव सहवासे पृथक्त्वश्रवणात् ।

तथा च—

बृहस्पतिः,

एकपाकेन वसतां पितृदेवद्विजार्चनम् ।

एकं भवेद्विभक्तानां तदेव स्याद्गृहे गृहे ॥ इति ।

यत्तु सङ्ग्रहकारेणाग्निहोत्रादिधर्मवृद्धिरपि धर्मवृद्धिशब्देन गृह्यत
इत्युक्तम् ।

यदाह—

क्रियते स्वं विभागेन पुत्राणां पैतृकं धनम् ।

स्वत्वे सति प्रवर्त्तन्ते तस्माद्धर्म्याः पृथक्क्रियाः ॥ इति ।

प्रवर्त्तन्ते स्वत्वायत्ता अग्निहोत्रादिक्रिया इति शेष इति ।

तत्तु जन्मनैव पुत्राणां पितृधने स्वत्वाद्विभागात्प्रागपि श्रौतस्मार्त्त-

कर्माधिकारं प्रतिपादयद्भिरस्माभिः प्रागेव प्रत्यासि । तस्मात्पञ्चमहा-
यज्ञादिधर्म एव धर्मशब्देनात्र ग्राह्यः । “दत्तास्तु भगिनीषु च” इति तु
न कालार्थं किन्तु तासामवश्यं दानार्थम् ।

यथा—

यच्छिष्टं पितृदायेभ्यो दत्तव्यं पैतृकं ततः ।

भ्रातृभिस्तद्विभक्तव्यमृणी न स्याद्यथा पिता ॥ इति ।

इति नारदवचनमृणादानावश्यकत्वाय न विभागकालार्थम् । पिता च
यदि स्वेच्छया पुत्रान् विभजति तदापि निरङ्कुशेच्छा नोपादेया । किन्तु-

ज्येष्ठं वा श्रेष्ठभागेन सर्वं वा स्युः समांशिनः ।

इति पक्षयोर्मध्ये यः पक्ष इष्टः स ग्राह्य इति योगीश्वरवचनार्थः ।
ज्येष्ठं श्रेष्ठभागेन मध्यमं मध्यमभागेन कनिष्ठं कनिष्ठभागेन । सर्वं वा
ज्येष्ठादयः समांशभाजः कार्य्या इति विज्ञानेश्वराचार्याः ।

प्राच्यास्तु खेच्छयेति पृथक्पक्षान्तरं ज्येष्ठादिभागौ च द्वौ पक्षावि-
ति पक्षद्वयमत एव ज्येष्ठं वेति प्रथमो वाशब्दः स्वेच्छयेति पक्षापेक्षया
समञ्जसो वक्ष्यमाणपक्षापेक्षत्वे क्लिष्टः स्यादित्याहुः । उपपत्तिं च तत्र
वदन्ति—(व्य० प० १३। ४)

पितैव वा स्वयं पुत्रान् विभजेद्वयसि स्थितः ।

ज्येष्ठं वा श्रेष्ठभागेन यथावास्य मतिर्भवेत् ॥

इति नारदवचने ज्येष्ठं वेत्यादिनैकं विषमविभागप्रकारमुपन्यस्य यथा
वास्येत्युक्तेरन्योऽपि न्यूनाधिकभागः पितुरिच्छयास्तीति गम्यते ।

हारीतोऽपि—

जीवन्नेव वा विभज्य वनमाश्रयेद्वृद्धाश्रमं वा गच्छेत् स्वल्पं वा सं-
विभज्य भूयिष्ठमादाय वसेद्यद्युपदस्येत्पुनस्तेभ्यो गृह्णीयादिति ।

वृद्धाश्रमः=पारिव्रज्यम् । उपदस्येत्=द्रव्याभावेन क्षीणो भवत् । अत्रा-
पि स्वल्पं वेत्यादिपक्षान्तरमुक्तम् । तस्मात्तदेकमूलकतानुरोधेन योगी-
श्वरवचनेऽपि तत्सङ्ग्रहायेच्छयेति पृथक्पक्ष एव युक्त इति ।

तदसत् । वाशब्दस्तावदेव्यापि व्युत्पत्तेर्चासमञ्जसः । या चोपपत्तिर-
क्ता साप्ययुक्ता । यदि वचनान्तरोपात्तपक्षान्तरसङ्ग्रहार्थमिच्छयेत्यस्य
भवेदुत्तरार्द्धे व्यर्थमेव स्यादुक्तपक्षद्वयस्यापि वचनान्तरोपात्तत्वादिविच्छ-
येत्यनेन तयोरपि सङ्ग्रहसम्भवात् । तदितरपक्षसङ्ग्रहार्थत्वे मन्दप्रयोज-
नता स्यादेव । इच्छाया निरङ्कुशत्वेनानिग्रमवारणाय वचनान्तरालोच-
नं विना तदर्थाभिर्वाहात् । स्वोपात्तपक्षद्वये व्यवस्थानिरासार्थतयेच्छ-
येति ध्याख्यायमाने वचनान्तरालोचनानावश्यकत्वात् । न च विक-

ह्योक्त्यैवेच्छालाभे इच्छयेति निरर्थकमिति वाच्यम् । उत्तरार्द्धवैयर्थ्या-
पेक्षया व्यवस्थितविकल्पनिरासाय स्ववाक्योपात्तपक्षद्वयविषयतया
तदनुवादस्यैवापपन्नतरत्वात् । नारदाधिकमूलकता तु विज्ञानेश्वरव्या-
ख्यानेऽपि नापैति । तदुक्तपक्षद्वयस्य वचनान्तरेऽप्युपादानात् ।
न च निर्गलेच्छामात्रमेव पक्षान्तरं योगीश्वरवचनार्थोऽस्त्विति वाच्यम् ।

अयथाशास्त्रकारी च न विभागे पिता प्रभुः ।

इत्यस्य निर्विषयत्वापत्तेः । इच्छामात्रस्य शास्त्रीयत्वेऽयथाशास्त्रका-
रित्वाप्रसक्तेः ।

जीवद्विभागे तु पिता नैकं पुत्रं विशेषयेत् ।

निर्भाजयेन्न चैकमकस्मात्कारणं विना ॥

इति कात्यायनवचनोऽपि निर्विषयता स्यात् । इच्छाया एककारण-
त्वात् । न विशेषयेत्=शास्त्रीयज्येष्ठभागाद्यतिरिक्तौच्छकविशेषवन्तं न
कुर्यात् । कारणं च शास्त्रोक्तं पातित्यादिकं विनाऽकस्मात् क्रोधात् सुभ-
गापुत्रस्नेहादिना वा न निर्भाजयेत्=भागरहितं न कुर्यादित्यर्थः । यत्तु-
न्यूनाविकविभक्तानां धर्म्यः पितृकृतः स्मृतः । ()

इति योगीश्वरवचनं तदपि धर्म्यो धर्मादनपेतश्चेत् पित्रा कृतः कृत
एव स्मृतो न निवर्त्तते । अधर्मस्त्वयथाशास्त्रकृतो निवर्त्तत एवेत्यभि-
प्राय इति विज्ञानयोगिभिरेव व्याख्यातम् । “व्याधितः कुपितश्चैव” इत्या-
दिवचनानुरोधात् । एवम्—

समन्यूनाधिका भागाः पित्रा येषां प्रकल्पिताः ।

तथैव ते पालनीया विनेयास्ते स्युरन्यथा ।

पित्रैव तु विभक्ता ये समन्यूनाधिकैर्धनैः ।

तेषां स एव धर्म्यः स्यात्सर्वस्य हि पिता प्रभुः ॥

(व्य० प० १३।१५)

इति बृहस्पतिनारदवचने अपि व्याख्येये । श्रेष्ठादिविभागेऽपि पित्रा
ज्येष्ठादिभ्यो दत्तेऽन्यैरनुशयो न कार्यः समांशविभागे वा ज्येष्ठादि-
भिरिति तात्पर्यार्थः । अत एव नारदः “तेषां स एव धर्म्यः स्यात्”
इत्याह । श्रेष्ठादिभागश्च मनुनोक्तः—(अ० १।१२)

ज्येष्ठस्य विश उद्धारः सर्वद्रव्याश्च यद्वरम् ।

ततोऽर्द्धं मध्यमस्य स्यात्तुरीयं तु यवीयसः ॥ इति ।

समांशपक्षं बोधायन आह—

मनुः पुत्रेभ्यो दायं व्यभजदिति समोऽशः सर्वेषामविशेषादिति ।

मनुः पुत्रेभ्यो दायं व्यभजदिति श्रुतौ विशेषाश्रवणात् सर्वेषां पु-

४४० वीरमित्रोदयव्यवहारप्रकाशस्य प्रमेयनिरूपणप्र०

आणां समोऽश इत्यर्थः । यदि पिता स्वेच्छया समांशेन पुत्रान्विभजते तदा स्वपत्नीभ्यः पुत्रसममंशं दद्यादित्याह—

याज्ञवल्क्यः, (अ० २ श्लो० ११५)

यदि कुर्यात् समानंशान् पत्न्यः कार्य्याः समांशिकाः ।

न दत्तं स्त्रीधनं यासां भर्त्रा वा श्वशुरेण वा ॥

यासां भर्त्रा श्वशुरेण वा स्त्रीधनं प्रीत्यादिना न दत्तम् । भर्त्रादि-
ग्रहणमुपलक्षणम् । वक्ष्यमाणस्त्रीधनशून्या इत्यर्थः । तासां पत्नीनां
पुत्रसमांशभाक्त्वमत्र नियम्यते । तथा च यदा श्रेष्ठभागादिनापि पिता
पुत्रान् विभजति तदापि श्रेष्ठभागाद्युद्धृत्योद्धृतोद्धाराद्द्रव्यसमुदायात्
पुत्रसमानेवांशान् पत्न्यो लभन्ते न स्वज्येष्ठभागादिकमित्यर्थः पर्यव-
स्यति । यस्तु पत्न्याः स्वोद्धारः परीभाण्डादिस्तमपि पत्नी लभते ।

तथा चापस्तम्बः—

परीभाण्डं च गृहेऽलङ्करो भार्याया इति ।

परीभाण्डं भोजनपात्रादि यदसाधारणं यस्या अलङ्कारोऽप्यसाधार-
णस्तद्विवेचयिष्यते । न च पञ्चद्वयेऽप्येतावता पुत्रसमांशित्वं पत्नीनां
विज्ञानेऽवरोक्तं तर्हि “यदि कुर्यात् समानंशान्” इति समांशानुवादो
व्यर्थः । पत्न्यो ज्येष्ठांशादि न लभन्ते इत्येतावन्मात्रमेव वाच्यमिति यु-
क्तम् । यतः—(अ० ९ श्लो० ११५ ११६)

एवं समुद्धृतोद्धारे समानंशान् प्रकल्पयेत् ।

उद्धारेऽनुद्धृते त्वेषामियं स्यादंशकल्पना ॥

एकाधिकं हरेज्ज्येष्ठः पुत्रोऽध्यर्थं ततोऽनुजः ।

अंशमंशं यवीयांस इति धर्मो व्यवस्थितः ॥

इति मनुना,

द्व्यंशी वा पूर्वजः स्यादेकैकमितरेषाम् ।

इति गौतमेन,

अथ भ्रातृणां दायभागो द्व्यंशं हरेज्ज्येष्ठो गवाश्वस्य चात्र दशमम-
जावयो गृहं च कनिष्ठस्य कार्ष्ण्यसं गृहेऽपकरणानि च मध्यमस्य ।

इति वसिष्ठेन,

ज्येष्ठस्यांशोऽधिको देयः कनिष्ठस्य वरः स्मृतः ।

समांशभाजः शेषाः स्युरप्रप्ता भगिनी तथा ॥

(व्य० प० १३ १३)

इति नारदेन चोद्धारस्मृते विषमभागमात्रमुक्तं तद्यदाद्रियते तदा प-
त्नीनामंशाभावप्रतिपादनार्थं “यदि कुर्यात्समानंशान्” इत्युक्तमिति न
दोषः । अत एव—

भ्रातृणामविभक्तानां यद्युत्थानं भवेत्सह ।

न तत्र विषमं भागं पिता दद्यात्कथञ्चन ॥ (अ० ९ श्लो० २१५)

इति मनुना सर्वेषां भ्रातृणां द्रव्यार्जने यदि सह समानमेव उत्थानमु-
द्योगो भवेत्तदा पितुर्विषमविभागदानप्रतिषेधः कृतः । अत एव चोक्त-
मनुवचनव्याख्याने जीमूतवाहनेनोक्तम्—“उद्धारस्तु पित्रा दातव्य एव । तस्य
विभागरूपत्वाभावात् (१) । न्यूनाधिकविभागस्यैव निषेधात्” इति । तस्मा-
त् “न्येष्टं वा श्रेष्ठभागेन” इति याज्ञवल्क्याद्युक्त उद्धारेऽपि समांशभागिता
पुत्राणामस्त्येवेति तत्रापीदं वचनं प्रवर्त्तत एव ह्यंशादिपक्षे परं न प्रव-
र्त्तत इति विज्ञानयोगिनामाशयः । दत्ते तु स्त्रीधने “दत्ते त्वर्द्धं प्रकल्पयेत्”
इत्यत्रार्द्धदानं वक्ष्यते । यद्यपि तदाधिवेदनिके भर्त्रा दीयमाने वक्ष्यते
तथाप्याकाङ्क्षायां सत्यां समानन्यायत्वादत्रापि योज्यम् । अत एवाह-

बोधायनः,

बहूनामेकधर्माणामेकस्यापि यदुच्यते ।

सर्वेषामेव तत् कुर्यादेकरूपा हि ते स्मृताः ॥ इति ।

“भ्रातृणामविभक्तानाम्” इत्यादि मनुवाक्यं सहोत्थानं सर्वेषां वि-
भागप्रार्थना यदि भवतीति जीमूतवाहनेन तदनुयायिना दायतत्त्वकृता च
व्याख्यातम्, “यदि पुनः पितरि जीवति पुत्रा एव विभागमर्थयन्ते तदा
विषमविभागः पित्रा न दातव्य” इति वदता । तत्र सहशब्दवैयर्थ्यम् उ-
त्थानशब्दस्य चोद्योगवाचिनोऽपि भागप्रार्थनापरत्वमन्याय्यमित्यस्मद्वा-
ख्यानमेवादर्त्तव्यम् । तथा च—

सामान्यार्थसमुत्थाने विभागस्तु समः स्मृतः । (अ० २ श्लो० १२०)

इति योगीश्वरवचःसंवादोऽपि लभ्यते । तस्यास्मदभिमतार्थतयैवोप-
पत्तेः । “दत्ते त्वर्द्धम्” इत्यत्राप्यर्द्धशब्दः समप्रविभागवचनो न भवति । अ-
तश्च यावता पूर्वदत्तमिदानीं दीयमानं च समं भवति तावदेयमिति मित-
क्षयामुक्तम् । तत्रायमाशयः । यद्यपि नपुंसकस्यार्द्धशब्दस्य “पुंस्यध्वोऽर्द्धं
समंऽशकं” इति कोषात्समांशवाचित्वमस्ति । तथापि कदाचित्तासां पु-
त्राधिकधनत्वं कदाचित्तदूनधनत्वमव्यवस्थितमर्द्धनियमस्य चाहृष्टार्थत्वं
मा प्रसङ्गीदिति पुत्रसमांशितायामेव तात्पर्यामिति ।

अत्र मदनरत्नकार आह—पत्न्य इति बहुवचनात्प्रतिपक्षि समानंशान्
पिता गृह्णीयान्नतु ताभ्यः पृथक्कृत्यांशो दातव्यः । “जायापत्योर्विभागो
न विद्यते” इति हारीतवचनविरोधापत्तेरिति ।

(१) “ एवं समुद्धृतोद्धारे समानंशान् प्रकल्पयेत् । इत्यादिना अविभक्तद्रव्या-
त्पृथक्कृतस्यैवोद्धारतया तस्य भागाभावादिति भावः ।

तत्र । नात्र जायापत्योर्विभाग उच्यते येन हारीतवचनाविरोधः स्यात् किन्तु पत्यव पुत्रावभगसमय ताभ्यस्तत्समांशदानं प्रीतिदानवत् । अत एव स्त्रीधनं दत्ते त्वर्द्धमित्युक्तमिति न कोऽपि दोषः ।

यस्तु जीवति पितरि पुत्रच्छया विभागः स वैषम्याश्रवणात् “मातुर्निवृत्ते रजासि” इति मनुवचने समशब्दानुषङ्गाच्च सम एव । योऽपि पितरुर्ध्वं विभागः सोऽपि सम एव । पूर्वोदाहृतमनुवचने सममित्याभिधानात् ।

हारीतोऽपि—

समानो मृते पितरि रिक्त्यविभागः ।

पैथीनसिरपि—

पैतृके विभज्यमाने दायाद्ये भ्रातृणां समो विभागः ।

याज्ञवल्क्योऽपि—(अ० २ श्लो० ११७)

विभजेरन् सुताः पित्रोर्ध्वमृक्थमृणं समम् ।

पित्रोर्ध्वमिति कालः, सुता इति कर्तारः, सममिति प्रकारनियम इति मिताक्षरा ।

ननु मनुनैव पितरुर्ध्वं विभागमुपक्रम्य—

ज्येष्ठ एव तु गृह्णीयात्पिड्यं धनमशेषतः ।

शेषास्तमुपजीवेयुर्यथैव पितरं तथा ॥ (अ० ९ श्लो० १५६)

इति सहवासपक्षं मुख्यमुक्त्वा “ज्येष्ठस्य विंश उद्धार” इत्यादिना विषमविभागोऽप्युक्तस्तत्कथं समनियम इति चेत्, उच्यते । यद्यप्यथं विषमविभागो जीवत्यजीवात च पितरि शास्त्रदृष्टस्तथापि वचनान्तरानुरोधात्कलौ सम एवेति नियमः ।

अस्वर्ग्यं लोकविद्विष्टं धर्म्यमप्याचरेन्न तु । (अ० १ श्लो० १०९)

इति योगीश्वरवचनात् । अत्र लोकपदेन युगमुच्यते । युगान्तरे धर्म्यमपि युगान्तरे यद्विद्विष्टं प्रतिषिद्धं तस्माच्चरेदित्यर्थः । अन्यथा धर्म्यत्वास्वयंत्वयोर्व्याघातः । शास्त्रविहिते तदभिज्ञाविद्वेषो बाधित एव । तदनभिज्ञपामरजनविद्वेषस्तु नास्वर्ग्यत्वापादकोऽप्रीषोमीयादिर्हि-सादावतिप्रसङ्गादित्यादिदूषणं स्यात् । अत एव मिताक्षरायां मधुपर्कपशुवध गवालम्भादि कलिवर्ज्यमव लोकावद्विष्टत्वेनोदाहृतम् । कलिवर्ज्येषु च पुनरुद्धाहादिकमक्षतादीनां यत्राक्तं तत्र ज्येष्ठांशाद्युद्धारादिकमपि ।

तथा च—

आदिपुराणे,

ऊढायाः पुनरुद्धाहो ज्येष्ठांशो गोवधस्तथा ।

कलौ पञ्च न कुर्वीत भ्रातृजाया कमण्डलुः ॥

स्मृतिसङ्ग्रहेऽपि—

यथा नियोगधर्मो नो नानूबन्ध्यावधोऽपि वा ।

तथोद्धारविभागोऽपि नैव सम्प्रति वर्त्तते ॥

नियोगधर्मो भ्रातृभार्यायां वाग्दत्तायां मृतपतिकायां गुर्वादिनियोगेन विधिना गमनम् । (१) “मैत्रावरुणीं गामनूबन्ध्यां वशामालमेत” इति विहितो गावधः । सम्प्रति=कलौ । अत एवापस्तम्बो—

जीवन् पुत्रेभ्यो दायं विभजेत्समम्—

इति स्वमतमुक्त्वा,

ज्येष्ठो दायान् इत्येके

इति कृत्स्नधनग्रहणं ज्येष्ठस्येत्येकीयमतमुपन्यस्य

देशविशेषे सुवर्णं कृष्णं गावः कृष्णं भामं (२) ज्येष्ठस्य, रथः पितुः

परीभाण्डं (३) गृहश्लङ्कारो भार्यायां ज्ञातिधनं चेत्येके ।

इत्येकीयमतवन्नैवोद्धारविभागं दर्शयत्वा तं शास्त्रविप्रतिषिद्धमिति निराकृतवान् । शास्त्रविप्रतिषिद्धं च स्वयमेव विवृतवान् “मनुः पुत्रेभ्यो दायं व्यभजत् इत्यविशेषेण श्रूयते” इति (४) । तस्मान्न विषयविभागः शास्त्रदृष्टोऽपि कलावननुष्ठेयः ।

यत्तु मिताक्षराकृता श्रुतिविरोधेऽप्युक्तं तद्विचार्यम् । श्रुतिविरोधे हि सति युगान्तरेऽपि तस्याननुष्ठाने तद्विधेयवचनानां सर्वथाऽप्रामाण्यमेव स्यादिति कलिर्वर्जयत्योपन्यासो विरुद्धः । नचात्यन्तं श्रुतिविरोधोऽपि अविशेषश्रवणे सति “समं स्यादश्रुतत्वात्” (जै० अ० १० पा० ३ अधि० १३ सू० ५३) इतिन्यायलभ्यत्वात्समन्वस्य ।

स्मृतिचन्द्रिकायां तु बौधायनोदाहृतं विषयविभागगतिपादकमपि श्रुत्यन्तरं लिखितम् । ज्येष्ठत्वादाधिक्येऽपि श्रुत्यन्तरमित्याह स एव—

धनमेकमेकमुद्धरेज्ज्येष्ठः तस्मात् ज्येष्ठं पुत्रं धनेन निरवसाययतीति श्रुतेरिति ।

धनमेकमेकमिति वदन् श्रुतिवाक्यगतं धनेनेत्येकवचनं विवक्षितमिति

(१) मित्रावरुणदेवताकां वशां=बन्ध्याम् अनूबन्ध्यां गामालमेतेतिवाक्यार्थः । इयमनूबन्धेष्टिः सोमयागे उदवसानीयेष्टयनन्तरमाप्नोता आपस्तम्बेन । कलौ तु तत्स्थाने आमिक्षाया उक्तत्वात्तदननुष्ठानं याज्ञिकानाम् ।

(२) कृष्णं=कृष्णवर्णं भौमं=भूमौ जातं धान्यमाषादि । कर्ष्णायसमिति केचित् ।

(३) परीभाण्डम्=उपकरणं पीठादिकम् । ज्ञातिधनं च इत्यस्य ज्ञातिभ्यः पित्रादिभ्यश्च लब्धं धनमित्यर्थः ।

(४) पुत्रेभ्य इति बहुवचननिर्देशात् दायमित्येकवचननिर्देशाच्चाविशेषेण श्रवणमित्यर्थः ।

सूचयति, निरवसाययति=तोषयतीत्यर्थ इति ग्रन्थेन ।

जीमूतवाहनादयस्तु यदा भक्त्यातिशयादिना भ्रातृणामनुमतिस्तदोद्धारा-
दिर्विषमभागोऽत एवाद्यतनानां भक्त्याद्यभावादुद्धाराद्यर्हज्येष्ठाभावाच्च
समभाग एव लोके दृश्यते इत्यादिना ग्रन्थनानुमत्यननुमतिभ्यां
विषमसमभागयोर्व्यवस्थामाहुः । तत्तु तथा सति पुत्रेच्छाया एव
प्रयोजकत्वापत्तः पूर्वार्द्धविराधादनादेयम् । पित्रेच्छायाः स्वतन्त्रपक्षा-
न्तरपरत्वं तु प्रागेव निरासि ।

पित्रा पुत्रेभ्यः स्वार्जितधनविभागं ददता स्वयमंशद्वयं ग्राह्यमित्याह-
नारदः,

द्वावंशौ प्रतिपद्येत विभजन्नात्मनः पिता । इति । (व्य० प० १३ श्लो० १२)
बृहस्पतिरपि—

जीवद्विभागे तु पिता गृह्णीतांशद्वयं स्वयम् । इति ।

पितुरंशद्वयग्रहणमेकपुत्रविषयमित्याहुः—

शङ्खलिखितौ,

स यद्येकपुत्रः स्याद्द्वौ भागावात्मनः कुर्यात् । इति

व्यवहारपारिजातकार इदं वचनमेवं व्याचष्ट । एकशब्दोऽत्र श्रेष्ठवाची ।

तथा च यदि पुत्रा गुणवत्तया धनार्जनशक्तस्तदा तेन सह विभागे पि-
त्रांशद्वयं ग्राह्यमिति ।

जीमूतवाहनस्तु एकस्य पुत्रः एकपुत्र एकपितृक औरस इति
यावत् । न तु एकः पुत्रो यस्येति बहुव्रीहिरन्यपदार्थप्राधा-
न्येनास्य षष्ठीतत्पुरुषाद्बुबलत्वात् । तथा च क्षेत्रज्ञस्य व्यावृत्तिस्य
द्विपितृकत्वात् । तथाचौरसपुत्ररूपः पिता स्वपितृधने भागद्वयं गृह्णी-
यान्न तु क्षेत्रजादिरिति व्याचख्यौ । तदसत् । तथा सति पितामहध-
नगोचरतास्य स्यात्तत्र च सदृशं स्वाम्यं पितापुत्रयोस्त्वौरसस्यापि
पितुः पुत्रसमांशताया व्यवस्थापयिष्यमाणत्वात् । तथा चागत्या बहु-
व्रीहिरेवास्येयः । मिताक्षराकृता त्विदं वचनमनादृतमेव ।

कात्यायनः—

द्व्यंशहरोऽर्द्धहरो वा पुत्रवित्तार्जनात्पिता ।

मातापि पितरि प्रेते पुत्रतुल्यांशभागिनी ॥ इति ।

अत्र जीमूतवाहनः । (१) पुत्रस्य वित्तार्जनात् पुत्रार्जितेऽपि विचे स्वार्जि-

(१) अत्र मुद्रितजीमूतवाहनदायभागे त्वित्थं पाठः—पुत्रस्य वित्तार्जनात्पितुर्द्व्यंश-
हरत्वमर्धहरत्वं वेत्यस्यार्थः । न च पुत्रश्च वित्तं चेति पुत्रवित्ते तयोरर्जनात् पिता द्व्यंश-
हरः पुत्रानजनात् सर्वहर इति वाच्यम्, अनर्जितपुत्रस्यापि भ्रातृभिर्विभागे वित्तार्जकत-
या अंशद्वयस्येष्टत्वात्कथं सर्वहरत्वम्, अतो विभागार्ह—

ते इव पितुरंशद्वयमित्यस्यार्थो न तु पुत्रश्च वित्तं च तयोरर्जनादिति । अनर्जितपुत्रस्यापि भ्रातृभिर्भागे वित्तार्जकतयांशद्वयस्येष्टत्वात् । अतो विभागाहंसम्बन्धिनि विद्यमानेऽर्जकस्य द्वांशादिहरत्वमसति तु सर्वहरत्वमिति वाच्यं तथा सति पितापुत्रपदयोः प्रमत्तगीतता स्यात् । किञ्चार्जनं स्वत्वहेतुभूतो व्यापारः । अर्जनं स्वत्वं नापादयतीति विप्रतिषिद्धमित्यभिधानात् । न च पुत्रेषु स्वत्वमस्तीति सर्वस्वदाने दर्शितम् । अतस्तत्र गौणमर्जनपदं वित्ते च मुख्यमिति । सकृदुच्चरिते वैरूप्यमयुक्तम् (१) । न च पुत्रस्यार्जकत्वादेवांशद्वयप्राप्तेः पितुश्चास्माद्वचनाद्वेऽपि वचनान्तरादेव भागद्वयसिद्धेर्वचनमिदमनर्थकमिति वाच्यम् । एतद्वचनमन्तरेण पुत्रधने पितुर्भागाद्वयस्याप्राप्तरस्य सार्थकत्वात् इत्याह ।

तत्र । द्वन्द्वापेक्षया षष्ठ्यर्थलक्षणावतो भवदुक्तसमासस्यायुक्तत्वात् । यच्चानर्जितपुत्रस्येत्यादिद्वन्द्वदूषणं तदत्यसम्बन्धम् । भ्रातृभागाद्यविषयकत्वादस्य । पितृधनप्रस्तावात् । न चैवं पुत्रपदं व्यर्थं वित्तार्जनस्यैव द्वांशहरत्वे हेतुत्वोपपत्तेरिति वाच्यम् । अस्वातन्त्र्यार्थत्वात् । यतः पुत्रोऽपि वित्तवत्तेनैवार्जितस्तेन परतन्त्रः । स्वार्जितधने पितुरंशद्वयग्रहणावग्रहो न भवतीत्यत्र तात्पर्यम् । यच्चार्जनपदवैरूप्यं तदप्यसत् । पुत्रेऽपि पितृस्वत्वस्येष्टत्वात् । न च सर्वस्वदाननयविरोधः । पित्राद्यस्वत्वे तस्य तात्पर्यात् । पुत्राद्यदानस्य तन्नयसिद्धान्तस्य भाष्यप्रदर्शितचौदकविरोधयुक्तिसिद्धत्वात् । अत एव पुत्रकन्यादानादिविधयो मुख्यार्था एव न पुत्रादिपरतन्त्रीकरणरूपगौणदानाद्यर्थाः । इदं च पितुरंशद्वयोपादानं स्वार्जितविषयं न पित्रर्जितविषयम् ।

भूर्यां पितामहोपात्ता निबन्धो द्रव्यमेव वा ।

तत्र स्यात्सदृशं स्वाम्यं पितुः पुत्रस्य चैव हि ॥

(अ० २ श्लो० १२१)

इति याज्ञवल्क्येन तत्र पितापुत्रयोः समस्वान्याभिधानात् समांशभागित्वमेव । तस्य ह्ययमाशयः । भूः=शालिक्षेत्रादिका । निबन्धो=राक्षामुकस्यैकस्मिन् पर्णभरकक्रमुकभरकादावियन्ति पर्णादीनि देयानीति शासनाकूढनया यत् वृत्तित्वेन दीयते तदुच्यते । तथा द्रव्यं=सुवर्णादि । तत्र पितुः पुत्रस्य च स्वाम्यं हिशब्देन प्रसिद्धमित्युच्यते । जन्मनैव स्वत्वात् । तदपि सदृशं=तुल्यम् । अतोऽत्र पुत्राणां न पित्रर्जित इव पितृपारतन्त्र्यमिति तदनिच्छयापि विभागोऽंशद्वयनियमश्च पितुर्नास्तीति ।

बृहस्पतिः—

द्रव्ये पितामहोपात्ते स्थावरे जङ्गमे तथा ।

सममंशित्वमाख्यातं पितुः पुत्रस्य चैव हि ॥

पित्रा सम एवांशो ग्राह्यो न तु स्वार्जितवदंशद्वयं विषमविभागप-
क्षाश्रयणं वेत्यर्थ इति मदनरत्नकारः ।

जीमूतवाहनस्तु यत्र द्वयांभ्रात्रोर्जीवत्येव पितर्येकः पुत्रमुत्पाद्य नष्टोऽन्य-
श्च जीवति पश्चात्पितापि मृतस्तत्र पितृधनं प्रत्यासत्तः पुत्रस्यैव प्राप्तो-
ति न तु प्राङ्मृतपितृकपौत्रस्य विप्रकर्षात् तदर्थं(१) “सदृशं स्वाम्यम्”
इति वचनम् । यथा पितामहधने तत्पुत्रस्य स्वाम्यं तथा तत्पौत्रस्यापि ।
न तु सन्निकर्षविप्रकर्षप्रयुक्तो विशेषः । पार्ष्णविधिना पिण्डदातृत्वेन द्र-
योरपि तदुपकारकत्वाविशेषादित्यभिप्रायः । अत एव मृतापितृपिताम-
हकः प्रपौत्रोऽपि प्रपितामहधने पुत्रपौत्राभ्यां सह तुल्यवदेव स्वामी ।
पिण्डदानाद्यविशेषात्(२) । जीवात तु पितरि पुत्राणां (३) तद्धनस्वा-
म्ये सपुत्रभ्रातृद्वयविभागे तत्पुत्राणामपि विभागः स्यात् स्वामित्वसा-
म्यात् । तस्मान्मृतपितृकपौत्रविषयकमिदं न पौत्रविषयकम् । न चाप्र-
क्रान्तत्वादतदर्थकत्वम् । प्रागनेकपितृकाणामेव प्रक्रमात् । सादृश्यवचनं
तु स्वार्जितवत्पित्रिच्छया विभागाभावाद्दर्थम् । यथाह—

विष्णुः,

पिता चेत्पुत्रान् विभजेत्तस्य स्वेच्छा स्वयमुपात्तेऽर्थं । पैतामहे तु
पितापुत्रयोस्तुल्यं स्वाम्यमिति ।

अतः स्वोपात्तं पिता न्यूनाधिकभागैः पुत्रानिच्छया विभजतु पैता-
महे तु तुल्यं स्वामित्वं न पुनः पितुः स्वेच्छन्दवृत्तिता । एतावतैवैतद्व-
चनोपपत्तौ सामान्यप्राप्तं पित्रिच्छया विभागकालत्वं पितुश्च भागद्वयं
न निषिध्यते । जीवत्पितृकपौत्रविषयतापि वा धारेद्वरानुमतास्यास्तां
तथापीच्छाकृतन्यूनाधिकभागनिरासार्थतैव । न तु पुत्रेच्छया वि-
भागोऽशद्वयाभावश्च पितुस्तेन बोध्यते ।

किञ्च—

जन्मविद्यागुणज्येष्ठो ब्रह्मं दायदमाप्नुयात् ।

(१) तदर्थम्=मृतपितृकपौत्रस्य प्राप्त्यर्थम् ।

(२) तेनात्र पुत्रपदं पार्ष्णाधिकारिसंगोत्रोपलक्षणं पितामहपदं च पार्ष्णेदृशीपितृपु-
त्रपुरुषपरं, पितृपदम् अंशपूर्वपुरुषवचन्यपरमिति बोध्यम् ।

(३) तद्धनस्वाम्ये=पितामहधनस्वामित्वे ।

१९. दाय० भूर्येतिवचनस्य जीमूतवाहनोक्ततात्पर्यनिरासः । ४४७

समांशभागिनस्त्वन्ये तेषां पितृसमस्तु सः ॥

इति बृहस्पतिवचनात्पितापि स्वपितृकृतनरकनिवर्त्तको गुणज्येष्ठः
स्वभ्रातृभिः सह विभागे पितृसमत्वेन यत्रांशद्वयमाक् तत्र पुत्रैः सह
विभागे पितृवांशद्वयं पैतामहधने नाप्नोति स्वद्वारक एव पुत्राणां त-
द्वनसम्बन्धः सेत्स्यतीति भवतो मुनीनां च वचनमनुचितम् । तस्मात्
“इच्छया विभजेत्सुतान्” इति पित्रिच्छाया विभागकालत्वं “द्वावंशौ
प्रतिपद्येत” इत्यादिवचनोक्तं पितुर्भागद्वयं चाविशिष्टं पितामहधनेऽपि ।
न्यूनाधिकभागमात्रं तु पुत्रेषु स्वाच्छन्द्येन भवति ।

द्रव्ये पितामहोपात्ते स्थावरे जङ्गमे तथा ।

सममंशित्वमाख्यातं पितुः पुत्रस्य चैव हि ॥

इति बृहस्पतिना पितापुत्रयोरंशसाम्यस्यैवाहत्य विधानात्कथं पितु-
रत्राप्यंशद्वयमिति चेत्, न । अंशित्वमशक्यत्वं समं न तु स्वेच्छया स्वा-
र्जितवन्न्यूनाधिकांशकतृत्वमिति तदर्थात् । न त्वंशवत्त्व सममिति । स
यद्येकपुत्रः स्यादित्येकपुत्रपदस्यौरसपरत्वस्योक्तत्वात्, द्विपितृकक्षेत्र-
जादिरूपापत्रमिष्यं वा समांशित्वाभिधानमित्याह ।

तदनादयम् । सन्दर्भविरोधात् । तथाहि अनेकापितृकाणां पितृद्वार-
कभागकल्पनामभिधायानन्तरं “भूर्या पितामहोपात्ता” इत्युक्तं तत्रा-
स्वाम्यमेव पौत्राणां पैतामहे धने, पितरि जीवति विभागाभावां वा, त-
दिच्छयैव वा स्वार्जितवद्विभाग इति शङ्कात्रयमेवात्तिष्ठति । यन्मिताक्ष-
रायामुक्तं, तन्निराकरणार्थमेवेदं वचनं तद्व्याख्यानरीत्या सङ्गच्छते ।
प्रमीतपितृकपौत्रविषयकत्वं सङ्कोचोऽस्य कुतः । न च धारस्वरावधारि-
तरीत्या पौत्रमात्रविषयकतायामपि न्यूनाधिकभागमात्रस्य पित्रि-
च्छाकृतनिरासायेंदं न पित्रिच्छाकालतदीयभागद्वयस्याविशेषप्रवृत्तस्ये-
ति वाच्यम् । विनिगमनाविरहात् । किञ्च । पित्रिच्छाया हेतुत्वम् “इच्छया
विभजेत्” इति तृतीयानिर्देशाच्छाब्दमार्थिकं तु तस्या विभागकालोपलक्ष-
णत्वम् । तत्र शाब्दं हेतुं बाधमानेनानेनार्थिकं कालोपलक्षणत्वं न बा-
ध्यत इति चित्रम् । सति च स्वाम्यसाम्ये पुत्रेच्छाया निमित्तत्वं तत्क-
तं च तस्याः कालोपलक्षणत्वं गलेपातिकमापनदुर्वारम् ।

ननु पितुरंशद्वयं पितृत्वप्रयुक्तं न स्वाम्याधिक्यप्रयुक्तं नाप्यर्जकत्व-
प्रयुक्तम् । तस्य “येन चैषां स्वयमुपार्जितं स्यात्स द्वांशमव लभेत” इति वा-
सिष्ठसाधारणवचनदेव सिद्धेः “द्वावंशौ प्रतिपद्येत” इति विशेषवचनान-
र्थक्यप्रसङ्गात् । तस्मात्पित्रर्जितेऽपि ज्येष्ठपुत्रत्वप्रयुक्तं यथा तस्यांशद्वयं
विशेषवचनात्तथा पैतामहे पितुरपि । अत एवास्मन्मते पुत्रार्जितेऽपि

पितुरंशद्वयमिति चेत्, सत्यम् । परं तु निःसङ्कोचप्रवृत्तस्वाम्यसाम्य-
वचनेन तद्वाध्यते । पुत्रार्जिते तु पितुरंशद्वयाभावो भवदुदाहृत—“पुत्र-
वित्तार्जनात्” इति वचनस्य भवदुक्तार्थदूषणात्प्रागेव व्यवस्थापितः । न
च तद्वचनादंशद्वयाभावेऽपि सामान्यवचनादेव पुत्रार्जितेऽपि पितुरंशद्व-
यमायात्विति वाच्यम् । वित्तार्जनस्य तत्र हेतुत्वोपन्यासवैयर्थ्यप्रसङ्गात् ।
न च तदर्थवादमात्रमन्यथाजं कत्वप्रयुक्तभागद्वयस्य वसिष्ठवचनादेव सिद्धे-
र्विशेषवचनानर्थक्यापत्तिरिति वाच्यम् । यतस्तथार्जकत्वप्रयुक्तपुत्रां-
शद्वयस्यावारणात् पितृत्वप्रयुक्तपित्रंशद्वयेऽपि भागसाम्य एव प-
र्यवसानं भवेत् न तु भवदभिमत पुत्रापेक्षया पितुरंशाधिक्यं तथाहृत्यवच-
नाभावात् ।

यच्च किञ्चेत्यादिनानौचित्यमुक्तं तन्न किञ्चित् । वाचनिकसाम्ये-
ऽनौचित्याप्रसक्तेः । ज्येष्ठस्य ज्येष्ठत्वप्रयुक्तमंशद्वयं पितृत्वप्रयुक्तं च
पितुरिति ज्येष्ठपुत्रसाम्यापत्तेस्त्वयाप्यनौचित्यस्य दुर्वारत्वात् । म-
नस्नधृतकार्यायनवचनात्तु सर्वेषां भ्रातृणां पितापुत्राणां च समांश-
ग्रहणमेव मुख्यमिति प्रतीयते ।

सकलं द्रव्यजातं यज्ञागैर्युक्तं तत्समैः ।

पितरौ भ्रातरश्चैव विभागो धर्म्य उच्यते ॥ इति ।

अत एव योगीश्वरोऽपि—“सर्वे वा स्युः समांशिनः” इति सर्वपदं
प्रायुङ्क्त । अन्यथा समांशिनो वा कुर्वीत सुतानिति वदेत् ।

यस्तु विभागिनां मध्ये स्वव्यवसायेन जीवनसमर्थः पितृधनादिवि-
भागं न जिघृक्षति तं प्रत्याह—

मनुः, (अ० ९ श्लो० २८७)

भ्रातृणां यस्तु नेहेत धनं शक्तः स्वकर्मणा ।

स निर्वास्यः स्वकादंशात्किञ्चिद्विहोपजीवनम् ॥

याज्ञवल्क्योऽपि—(अ० २ श्लो० ११६)

शक्तस्यानीहमानस्य किञ्चिद्वत्त्वा पृथक्क्रिया ।

निर्वास्यो=निःसम्बन्धीकरणीयः पृथक् क्रियेत्यस्याप्ययमेवार्थः । कि-
ञ्चिद्वत्त्वेति विभागचिह्नत्वेन किञ्चिदसारमपि दत्त्वेत्यर्थः । तत्पुत्राणां
दायजिघृक्षानिवृत्त्यर्थं चेदम् ।

हलायुधस्तु—

कुटुम्बार्थेषु चायुक्तस्तत्कार्यं कुरुते तु यः ।

स भ्रातृभिर्बृहणीयो ग्रासाच्छादनवाहनैः ॥ (व्य० प० १३ श्लो० ३५)

इति नारदवचनैकवाक्यतात्वात् ननुवचने स निर्वाह्य इति पाठं

१९ दाय० प्रमीतपितृकाणांपैतामहेपितृतो भागकल्पना । २४९

प्रकल्प्य स भ्रातृभिर्गृहीतभागैः स्वस्वभागाद्धनमाकृष्य पूरणीय इत्यर्थ इति व्याख्यातवान् । तत्तु नेहेतेत्यादिपदवैयर्थ्यापत्तेरपेक्ष्यम् । मेधा-
तिथिप्रमुखाचार्यानादृततया पाठकल्पनानौचित्याच्च । पृथक्क्रियेति
स्पष्टवचनसंवादाच्च ।

प्रकाशकारस्तु यो भागिषु धनार्थं व्यापृतेषु प्रमादालस्यादिना नेहेत=न
व्याप्रियेत साहाय्यं न कुर्यात् । स्वकर्मणा=स्वव्यापारेण शक्तः=साहाय्य
कर्मणि क्षमोऽपि सन् स स्वकादंशात् स्वव्यापारजनिताद्धनाद्धिः
कार्यः किञ्चिदुपजीवनं दत्त्वा मूलधनमात्रभागी करणीय इतीदं
मनुवचनं निर्वास्य इत्याकरपाठमङ्गीकृत्यैव व्याचष्टे । तदपि न
युक्तम् । अपिशब्दाद्यध्याहारप्रसङ्गात् । योगीश्वरवचनसंवादिनोऽर्थस्य
स्पष्टतरप्रतीतिकत्वाच्च । भवदुक्तार्थस्य वचनान्तरवशत्वाच्च ।

कात्यायनः—

अविभक्ते निजे प्रेते तत्सुतं रिक्थभागिनम् ।

कुर्वीत जीवनं येन लब्धं नैव पितामहात् ॥

लभेतांशं स पित्र्यं तु पितृव्याद्यापि तत्सुतात् ।

स एवांशस्तु सर्वेषां भ्रातॄणां न्यायतो भवेत् ॥

लभते तत्सुतो वापि निवृत्तिः परतो भवेत् ।

निजे=भ्रातरि । तत्सुतं=भ्रातृपुत्रम् । जीवनं=भागः । स कीदृशं भागं ल-
भत इत्यपेक्षिते आह—पित्र्यमंशमिति । तत्सुतो=यस्य धनं विभज्यते तस्य
प्रपौत्रः । पौत्रस्य प्रस्तुतत्वात् । परतः=तत्सुतात् निवृत्तिर्भागनिवृत्तिर्भवे-
त्प्रपौत्रपुत्रो भागं न लभेतेत्यर्थः । अत एव—

देवलोऽपि,

अविभक्तविभक्तानां कुल्यानां वसतां सह ।

भूयो दायविभागः स्यादाचतुर्थादिति स्थितिः ॥ इति ।

बीजिचतुर्थमभिव्याप्य दायभाग इत्यर्थः । विभक्तानामपि संस-
र्गादिना सहवासे सतीयं व्यवस्था । वसतां सहेति वचनात् ।
पित्र्यमंशमिति कात्यायनोक्तैः पितृद्वारको भाग इति सूचितम् ।
अत एवाह—

याज्ञवल्क्यः, (अ० २३लो० १२०)

(१) प्रमीतपितृकाणां तु पितृतो भागकल्पना । इति ।

पैतामहे धने जन्मना स्वत्वं पौत्राणां पुत्रैः सहाविशिष्टमेव । यद्यपि

(१) अनेकपितृकाणामित्यपि पाठः ।

तेन पुत्रवत्पौत्राणामपि पुत्रसम एव भाग उचितः । तथापि तेषां पितृद्वारेण भागं प्रकल्प्य स्वस्वपितृभागाधिकारो न तु पैतामहे धने स्वतो भागित्वमित्यर्थः । एतदुक्तं भवति । अविभक्ता भ्रातरो यदा पुत्रानुत्पाद्य दिष्टं गतास्तत्रैकस्य द्वौ पुत्रावन्येषां त्रिचतुराद्या इति पौत्राणां वैषम्यं तदा द्वावेकं स्वपितृभागं त्रेधा विभज्य गृह्णतिस्त्रिचतुराद्या अपि स्वस्वपितृभागमेकैकं त्रेधादिरूपेण विभज्य गृह्णन्ति न तु पौत्रसङ्ख्यया पैतामहधनभागः । अनयैव रीत्या केषु चिद्भ्रातृषु जीवत्सु केषुचिच्च पुत्रानुत्पाद्य विनष्टेषु ध्रियमाणाः स्वस्वांशभागिनोऽन्येषां पुत्राः स्वस्वपित्रंशभागिन इति वाचनिकोऽयं भेदः । अत एव वचनमिदमन्यवन्नानुवादकम् । उद्धारादिविषमविभागोऽपि वाचनिकः । समाशत्वं तु स्वाभ्यसाभ्यात्प्राप्तमेवानुद्यते ।

यत्र पैतामहमपहारादिना नष्टं पित्रोद्भ्रियते तत्र पित्रिच्छयैव पित्रर्जित इव पौत्रा विभागभाज इत्याह—

मनुः (अ० १३ श्लो० २०९)

पैतृकं तु पिता द्रव्यमनवाप्तं यदाप्नुयात् ।

न तत् पुत्रैर्भजेत्सार्द्धमकामः स्वयमर्जितम् ॥

स्वयमर्जितमिवेतीवशब्दाध्याहारणं योज्यम् । यद्वा तत् पितामहादृतमनैनैवोद्भूतमतः स्वार्जितमेव जातं यत इति हेतुतया योज्यम् । अकाम इति वचनात्पित्रिच्छयैव तादृशे पैतामहेऽपि विभागो न पुत्रेच्छयेति गम्यते ।

तथा स्मृत्यन्तरमपि—

पैतामहं हृतं पित्रा स्वशक्त्या यदुपार्जितम् ।

विद्याशौर्यादिना प्राप्तं तत्र स्वाभ्यं पितुः स्मृतम् ॥

प्रदानं स्वेच्छया कुर्याद्भागं चैव ततो धनात् ।

तदभावे तु तनयाः समांशाः परिकीर्त्तिताः ॥ इति ।

हृतम् = अपरैरपहृतं पितामहेन न प्रत्याहृतं पित्रा तु प्रत्याहृतमित्यर्थः । स्वशक्त्येत्युक्तेः पितामहद्रव्यानुपश्लेषेत्यर्थः । तदुपश्लेषेण तूद्धृतेऽर्जकत्वनिमित्तमंशद्वयं “येन चैषां स्वयमुपार्जितं स्यात्स ह्यंशमेवलभेत” इति वशिष्ठवचनात्पिता भजते । इदं च विद्यादिष्वपि योज्यम् । तच्च विस्तरेण विवेक्ष्यते ।

अयमत्र निर्गलितोऽर्थः । यद्यपि जन्मनैव पैतृके पैतामहे च धने पुत्रपौत्राणां स्वाभ्यं तथापि पूर्वोक्तवचनैः पैतृके पुत्राणां पितृपरतन्त्रतया पितुश्चार्जकतया प्राधान्यात्पित्रा स्वार्जिते विनियुज्यमाने “स्था-

वरं द्विपदं चैव” इत्यादिप्राक्प्रदर्शितवचनात्तद्व्यतिरिक्ते पुत्रैरनुमति-
रवश्यं कार्य्या । पैतामहे तु निषेधाधिकारोऽप्यस्ति तदनुद्धृते पित्रो-
द्धृते तु तदिच्छावशवर्तितैव पैतामहेऽपीति । मणिमुक्तादौ तु पैताम-
हेऽपि पितुरेव स्वातन्त्र्यं “माणमुक्ताप्रवालानाम्” इत्यादिप्राग्लिखित-
वचनेभ्यः । अत्र पितृपरमानन्तरं यो भ्रातृणां विभागः स पित्रोरिति
द्विवचनादुभयोपरम एव पितृधनेऽपि न तु मातुरुपरमो मातृधनगो-
चर इति सङ्ग्रहकाराद्युक्तमादर्त्तव्यम् । पैतृकमित्यत्र पित्रोरिदमित्येकशे-
षकल्पनायां प्रमाणाभावात् ,

जनन्यां संस्थितायां तु समं सर्वे सहोदराः ।

इत्यादिना मातृधनविभागस्याग्रे वक्ष्यमाणत्वाच्च अत्र मातृधनवि-
भागविधौ पौनरुक्त्यापत्तेश्च । याज्ञवल्क्येनापि ‘मातुर्दुहितर’ इत्यादिना
मातृधनविभागस्य ‘विभजेरन् सुताः पित्रो रिक्थम्’ इति सम्बन्धो
नाभिमतः किन्तु पित्रोर्धर्मित्येव । पितुर्ऋक्यमृणमिति तु सम्बन्धो-
ऽर्थान् मातृऋक्यऋणविभागस्योत्तरार्द्धेनोक्तेः । अत एव प्रागुक्तशङ्क-
लिखितवचने “रिक्थमूलं हि कुटुम्बम्” इत्यादौ “मातुरप्येवमवस्थिता-
या” इत्यनेन मातुरपेक्षयाप्यस्वातन्त्र्यं विभागानधिकारः सोदराणां
तस्यामपि जीवन्त्यामित्येतदर्थमेवोक्तम् । अतश्च—

भ्रातृणां जीवतोः पित्रोः सहवासो विधीयते ।

तदभावे विभक्तानां धर्मस्तेषां विवर्द्धते ॥

इति व्यासवचने सहवासविधानमुखेन पृथग्भावनिषेधाज्जीवतोरिति
साहित्यमविवक्षितम् । अत एव एकस्मिन्नपि जीवति विभागो न धर्म्यः
किन्तुभयोपरमे । “पित्रोरभाव” इत्यादिवृहस्पतिवचनेऽपि निवृत्तरज-
स्कायां मातरि जीवन्त्यां विभागस्य मातृधनगोचरत्वानुपपत्तेरुभया-
भावोक्तविभागस्यैव जीवतोरपीत्यपिशब्देन निर्दिष्टस्य शस्तत्वकीर्त्तना-
दुभयाभावे भ्रातृविभागः पितृधनगोचर एवेत्यवधार्यते । अत एव
व्यासो मातरि जीवन्त्यां यो विभागस्तस्य मातृप्रधानकत्वं दर्शयति—

यथाह,

समानजातिसङ्ख्या ये जातास्त्वेकेन सूनवः ।

विभिन्नमातृकास्तेषां मातृभागः प्रशस्यते ॥

बृहस्पतिरपि—

यद्येकजाता बहवः समाना जातिसङ्ख्या ।

सापत्न्यास्तैर्विभक्तव्यं मातृभागेन धर्मतः ॥ इति ।

अत्र जातिसङ्ख्यया साम्ये सापत्नानामपि भागविशेषः स्वरूपकृतो नास्तीति मातृभागत्वविधानं मातृप्राधान्यपरमेवेति नायं पुत्राणां विभागः किन्तु तन्मातृणामित्युद्दिश्य विभागः कर्त्तव्य इत्यत्र तात्पर्यम् । तेनैतन्मातृधन इवात्रापि मातृजीवने पुत्राणां न परस्परं विभागो धर्म्यः । अतो गौतमाद्युक्तविभागे धर्मवृद्धिरपि मात्रुपरम एव वेदितव्येति जीमूतवाहन आह । तत् पितृधने मात्रभावापेक्षया अदृष्टार्थत्वापत्तेः प्रागेव निरस्तम् ।

यच्च पैतृकमित्येकशेषस्याप्रमाणकत्वात् पौनरुक्त्यापत्तेश्च नास्य मातृधनपरत्वमित्युक्तम् । तदप्यदृष्टार्थतापत्तिभयादेकशेषस्य स्वीकृतं व्यत्वादयुक्तम् । पानरुक्त्यं त्वयुक्तम् । पूर्वोक्तस्यापि मातृधनविभागस्य विशेषविधानायानुवादोपपत्तेः । याज्ञवल्क्यवाक्ये तु मिताक्षराकृता च “मातापित्रोर्द्धनं सुता विभजेरन्नित्युक्तम् । तत्र मातृधनेऽपवादमाह” इत्युत्तरार्द्धं भवतास्यता पौनरुक्त्यं परिहृतम् । “ताभ्य ऋतेऽन्वय” इति च दुहितृभावेऽन्वयः पुत्रादिर्मातृधनमृणावशिष्टं गृह्णीयात् इति व्याख्याय इदं च— विभजेरन् सुताः पित्रोरुर्ध्वमृक्थमृगं समम् ।

इत्यनेनैव सिद्धमपि स्पष्टार्थमुक्तम्” इत्युक्तम् । न चात्र पित्रोरुर्ध्वमित्येवास्तु सम्बन्धः । मातृधनविभागस्योत्तरार्द्धेऽभिधानात्पितुर्ऋक्थमृगमिति पर्यवस्यति । तथा च “ताभ्य” इत्यादेर्निरर्थकानुवादत्वमपि न प्रसज्यतीति वाच्यम् । ऋक्थऋणपदयोः ससम्बन्धिकार्थत्वात्तदाकाङ्क्षायां स्ववाक्योपात्तपित्रोरितिपदानुषङ्गस्यैव परिशेषावगतार्थिकपितुःपदान्वयापेक्षयाभ्यर्हितत्वात् । तद्वशेन तु ताभ्य इत्यस्यानुवादत्वस्याप्यभ्युपगमौचित्यात् ।

ये त्वन्वयपदं दुहितृन्वयदौहित्रादिपरत्वेन व्याचक्षते । तन्मते तु वैयर्थ्यशङ्कैव नास्ति । तदेतद्विस्तरेण स्त्रीधनविभागप्रस्तावे प्रपञ्चयिष्यामः शङ्कलितोक्तं मातरि जीवन्त्यामस्वातन्त्र्यं तु मानववत्तद्धनगोचरमपि सङ्गच्छत एव । भ्रातृणामित्यादिव्यासवचनमपि सहवासप्राशस्त्यमात्रमुभयजीवनमाहेति जीवतोरिति साहित्यविवक्षायामपि न दोषः । वस्तुतस्तु पित्रोरुर्ध्वमपि “ज्येष्ठ एव तु गृह्णीयात्” इति सहवासस्य मुख्यत्वाद्विभागस्य च धर्मवृद्धर्थत्वान्मातरि जीवन्त्यामपि धर्मस्य पञ्चमहायज्ञादेरावश्यकत्वात्तद्वृद्धर्थं विभाग उचित एव ।

यत्तु पित्रोरभाव इति बृहस्पतिवचने निवृत्तरजस्कायां मातरि जीवन्त्यामित्याद्युक्तं, तत्रोच्यते । उभयजीवने सहवासः प्रशस्तस्तदभावे । विभाग इति पूर्वार्द्धेनाभिहिते मातर्यनिवृत्तरजस्कायां सन्तानसम्भ-

१९ दायभागै पितुरुर्ध्वं विभागेऽपि पत्नीनां पुत्रसमांशः । ४५३

वात तद्वृत्तिलोपस्य च “ये जातायेऽप्यजाताश्च” इत्यादिवचनेन ग-
हितत्वान्निवृत्तरजस्कायां तु तस्यां तदप्रसक्तेरुपरतस्पृहे पितरीव वि-
भागः प्रशस्त इति तस्यार्थः । तथा सति निवृत्तरजस्कायां तस्यां त-
दीयक्रुद्धाधिकारिकन्यासन्तानस्यासम्भवात्सुतरां तदिच्छया तद्वन-
विभागोऽपि पुत्राणामुचित इति मातृधनगोचरताप्यस्य वचसः स-
म्भवतीति न किञ्चिदेतत् । यदापि व्यासबृहस्पतिवचसोर्मातृप्राधान्यं
सापत्नविभागस्योक्तं तन्ममाप्यविरुद्धम् । यथा हि—

जीवतोरस्वतन्त्रः स्याज्जरयापि समन्वितः ।

इत्यादिवचनवशाद्विभागोत्तरमपि पुत्रस्य पितृमातृपारतन्त्र्यम् तथै-
तद्वचनवशान्मातृभाग एवायमिति बुद्ध्या तदाज्ञावशंवदतया तज्जी-
वनावधि स्थेयमित्येतावता पितृधनविभागेऽपि तस्यां जीवन्त्यामनधि-
कारः कुतस्त्य इत्यलमधिकेन ।

जीवन्पितृकविभागे पित्रा यथा स्वपुत्रांशसमांशभागिन्यः स्वपत्न्यः
कार्यास्तथा तदुपरमविभागेऽपि पुत्रैस्ताः स्वसमांशभागिन्यः कार्यार्था
इत्याह—

याज्ञवल्क्यः, (अ० २ श्लो० १२३)

पितुरुर्ध्वं विभजतां माताप्यंशं समं हरेत् ।

यदि स्त्रीधनं दत्तं न भवति । दत्ते त्वर्धांशहारिणी कार्येति । “समां-
शहारिणी माता” इतिवचनात् । अत्राप्यर्द्धशब्दो न समप्रविभागवचनः ।
किन्तु यावता पुत्रसमांशिता भवति तावदेव विवक्षितम् । अत्र मातृ-
पदस्य जननीवाचकत्वान्नापुत्रसपत्नमातृपरत्वमपि । सङ्गच्छुतस्य मातृ-
पदस्य मुख्यगौणोभयार्थत्वानुपपत्तेः ।

यत्तु,

असुताश्च पितुः पत्न्यः समानांशाः प्रकल्पिताः ।

पितामहश्च सर्वास्ता मातृतुल्याः प्रकीर्त्तिताः ॥

इति व्यासवचनात् योगीश्वरवचने पत्नीग्रहणाच्च जीवन्पितृकविभागे
पत्नीमात्रस्य पुत्रसमांशवत्वम् । पुत्रपत्नीपदयोः पितृप्रतियोगिकसम्ब-
न्धार्थकतया गौणमुख्यार्थकत्वानुपपत्तेः । पित्रोरुर्ध्वं विभागे तु पुत्रकर्तृ-
कतया तत्सम्बन्धिमात्रप्रतीतेर्वैरूप्यादुभयपरत्वासम्भवात् पुत्रवती-
नामेव स्वपुत्रसमांशित्वम्, अपुत्राणां तु प्रासाच्छादनमात्रमात्मवि-
भक्तसंस्पृष्टपत्नीनामिव । युक्तं चैतत् । जीवद्विभागे पितुः स्वातन्त्र्यात्, अ-
जीवद्विभागे पुत्राणां स्वातन्त्र्यात्, मातृपदपत्नीपदस्वरसाच्च । युक्तं च
अपुत्राणां प्रासाच्छादनमात्रभाजनत्वमिति बहुतरनिबन्धस्वरसः । मिता-

क्षराकृतस्तु “जीवद्विभागे पुत्रसमांशित्वं पत्नीनामुक्तम् । इदानीं पितुरुर्ध्वं विभजतामपि पुत्रसमभागित्वं पत्नीनामाह” इत्यवतारणिकं “पितुरुर्ध्वं विभजताम्” इत्यस्य योगीश्वरवचसः प्रयच्छतोऽत्रापि सपुत्रापुत्रसकलपितृ-पत्नीनां पुत्रसमांशित्वमभिप्रेतमिति प्रतीयते । मदनरत्नकृताप्यत एवोक्तम्- “जननीग्रहणमपुत्राणामपि मातृसपत्नीनामुपलक्षणं पितामहीनां च । “असुताश्च पितुः पत्न्यः” इत्यादिव्यासवचनात् इति । युक्तं चैतत् । पितुः पत्न्य इति पुत्रप्रतियोगिकपितृग्रहणस्यान्यथा वैयर्थ्यात् । पुत्रसमांशित्वस्य पितृकृतविभागविषये “पत्न्यः कार्यार्थाः समांशिका” इति वदत्रापि मातर इत्येव वदेत् । तस्मात्पितृपत्नीत्वप्रयुक्तमेव जीवदजीवद्विभागसाधारणपुत्रसमांशभाक्त्वमिति मिताक्षरामदनरत्नकृतोरभिप्रायः । पितुरिति कर्त्तरि षष्ठी । तेन पितृकर्त्तृके विभागे पत्न्यः समानांशा इत्युक्तेऽर्थात् प्रतियोगिकस्यैव पत्नीत्वस्य लाभाजीवद्विभागविषयतैवास्योचिता । तत्र तु मातृपदे मुख्यामुख्यमातृपरत्वानौचित्यात्प्रतिसम्बन्धितया च पुत्राणामेव स्ववचनोपात्तानामुपास्थितेर्जननीपरत्वमेव मातृपदस्य मुख्यार्थलाभायोचितम् । शिष्टाचारोऽप्येवम् । यदत्र युक्तं तद्भाह्यमित्यलमधिकेन ।

बृहस्पतिः—

तदभावे तु जननी तनयानां समांशिनी ।

अत्र प्रक्रमात्तच्छब्देन पिता गृह्यते ।

पितरि प्रेते यदि केऽपि भ्रातरोऽसंस्कृताः सन्ति तदा तत्संस्कारं समुदायद्रव्येण विधायावशिष्टं यथांशेन विभजनीयमित्याह—

याज्ञवल्क्यः (अ० २ श्लो० १२४)

असंस्कृतास्तु संस्कार्या भ्रातृभिः पूर्वसंस्कृतैः ।

भ्रातृभिरित्यभिधानाद् संस्कृता भ्रातर इति प्रतीयते ।

संस्कार्यत्वमात्रविधानस्य दायभागप्रस्तावासम्बन्धात्समुदायद्रव्यादिति विवक्षितम् ।

तथाच व्यासः—

असंस्कृतास्तु ये तत्र पैतृकादेव तद्धनात् ।

संस्कार्या भ्रातृभिर्ज्यैष्ठैः कन्यकाश्च यथाविधि ॥

अविद्यमानेऽपि पितृधनेऽसंस्कृतसंस्कारावश्यकतामाह—

नारदः (व्य० प० १३ श्लो० ३४)

अविद्यमाने पित्र्येऽर्थे स्वांशादुद्धृत्य वा पुनः ।

१९ दाय० पितृर्ध्वं विभागे दुहितृणामंशदानप्रकारः । ४५५

अवश्यकार्याः संस्कारा भ्रातृभिः पूर्वसंस्कृतैः ॥ (१)

असंस्कृतभागनीसंस्कारोऽप्यावश्यकः । सति पितृद्रव्ये ताभ्यो-
ऽशदानमपीत्याह—

याज्ञवल्क्यः (अ० २ श्लो० १२४)

भगिन्यश्च निजादंशादत्वांशं तु तुरीयकम् ।

असंस्कृताः संस्कार्या इत्यनुषङ्गः ।

मनुः—(अ० ९ श्लो० ११८)

स्वेभ्योऽशेभ्यस्तु कन्याभ्यः प्रदद्युर्भ्रातरः पृथक् ।

स्वात्स्वादंशाच्चतुर्भागं पतिताः स्युरदित्सवः ॥

अत्रोभयत्र प्रत्येकपरिकल्पितान्निजादंशाद्दृष्ट्य सर्वैर्भ्रातृभिर्मगि-
नीभ्यः प्रत्येकं चतुर्थोऽंशो देय इत्यर्थो न भवति । तथा सति बहुभ्रा-
तृकाया बहुधनत्वं बहुभगिनीकस्य भ्रातुर्निर्द्धनतापत्तेः । तस्मात्सं-
स्कारोपयुक्तद्रव्यदानमात्रं विवक्षितमिति रत्नाकरचिन्तामण्यादौ व्या-
ख्यातम् । “अनूढानां तु कन्यानां वित्तानुरूपेण संस्कारं कुर्यात्”
इति विष्णुवचनं च तत्रोपोद्बलकमुपन्यस्तम् । तदयुक्तम् । अंशदानाविव-
क्षायाः स्मृतिद्वयेऽप्यन्यायत्वात् । संस्काराकरणप्रत्यवायात्पृथगदानप्र-
त्यवायश्रवणाच्च । अन्यथा “पतिताः स्युरदित्सवः” इत्यदानप्रत्यवाय-
वचनमप्यसंस्कारप्रत्यवायपरं स्यात् । अतो मेधातिथिमिताक्षराकारादिभि-
र्व्याख्यातमेवम् । “निजादंशात्” “स्वात्स्वादंशात्” इति नापादाने पञ्च-
म्यपि तु ल्यब्लोपो तथा च तमपेक्ष्येतियावत् । एवं च यज्जातीया कन्या
तज्जातीयपुत्रभागचतुर्थीशभागिनी सा कार्या । तथा चायमर्थो ब्रा-
ह्मणजातीया या कन्या वक्ष्यमाणो ब्राह्मणीपुत्रभागो यावांस्तच्चतुर्थीश-
स्तस्याः । एवं क्षत्रियादिजातीयकन्यास्वपि । तच्च यथा । यदि कस्य
चिद्ब्राह्मण्येवैका पत्नी तस्याश्चैकः पुत्रः कन्यका चैका । तत्र पित्र्यं
सर्वमेव द्वेधा विभज्य तत्रैकं भागं चतुर्द्धा कृत्वैको भागो भगिन्यै तेन
देयोऽवशिष्टं सर्वं स स्वयं गृह्णीयात् । एवं पुत्रद्वये कन्यैक्ये च त्रेधा वि-
भागं सर्वद्रव्यस्य विधायैकस्य चतुर्द्धाकृतस्य भागस्य चतुर्थभागं भगि-
न्यै दत्त्वा शेषं द्वाभ्यां यथांशं विभज्य ग्राह्यम् । पुत्रैक्ये कन्याद्वित्वे त्रे-
धाकृतस्य द्रव्यस्यैकं भागं चतुर्द्धा कृत्वा द्वावंशौ द्वाभ्यां कन्याभ्यां द-
त्त्वाऽवशिष्टं तेन ग्राह्यम् । एवं समानजातीयेषु साम्येऽपि सर्वथा भगि-
नीनां भ्रातृजात्युचितभागतुरीयांशभागिता यथा भवति तथोग्रह्यम् । यदा

तु ब्राह्मणीपुत्र एकः क्षत्रियाकन्या चैका । तत्र पितृधनं सप्तधा विभ-
ज्यं क्षत्रियापुत्रभागांस्त्रीश्चतुर्धा विभज्य तुरीयमंशं क्षत्रियाकन्यायै दत्त्वा
शेषं ब्राह्मणीपुत्रो गृह्णीयात् । यदा तु द्वौ ब्राह्मणीपुत्रौ क्षत्रियाकन्या
चैका तदा पितृधनमेकादशधा कृत्वा क्षत्रियापुत्रभागांस्त्रीश्चतुर्धा वि-
भज्यैकमंशं क्षत्रियाकन्यायै दत्त्वा ब्राह्मणीपुत्रावन्यत् सर्वं विभज्य गृ-
ह्णीयाताम् । एवं सर्वत्र जातिवैषम्ये भ्रातृभगिनीसङ्ख्यासाम्यवै-
षम्ये च योज्यम् ।

विष्णुरपि—

मातरः पुत्रभागानुसारेण भागहारिण्योऽनूढाश्च दुहितरः ।

पुत्रभागानुसारेण यथा वर्णक्रमेण पुत्राणां चतुस्त्रिद्वेकभागभागिता
तथा तत्तज्जातीयपत्नीनामपि । अनूढाश्च दुहितरः पुत्रभागानुसारेण
भागहारिण्य इत्यनेन यद्यपि चतुराद्यंशानां सर्वेषां दुहितृभ्यो दानं
प्रतीयते तथापि “स्वेभ्योऽशेभ्यः” “स्वात्स्वादंशात्” इति मनुयोगीश्वराभ्यां
चतुर्थांशदानस्योक्तेस्तथैव पुत्रभागानुसारो न सजातीयभ्रातृसप्तभाग-
हारित्वमित्यविरोधः । स्पष्टमाह—

बृहस्पतिः,

समांशा मातरस्त्वेषां चतुर्थांशाश्च कन्यकाः । इति ।

कन्यकानां त्वदत्तानां चतुर्थो भाग इष्यते ।

पुत्राणां च त्रयो भागाः साम्यं त्वत्पुत्रेण स्मृतम् ॥

इति वदतः कात्यायनस्याप्येतदेवाभिमतम् । साम्यमित्यादेस्त्वयमर्थः ।
यदि संस्कारपर्याप्तमपि पितृधनं नास्ति तदा पुत्रसप्तभागितैव दुहितृ-
णामिति । अनूढानां त्वित्यादि विष्णुवचनमपि मेधातिथ्यादीनां न प्रतिकू-
लम् । वित्तानुसारेण संस्कारमनूढानां पितुः कन्यानां स्वभगि-
नीनां कुल्यादित्यनेन संस्कारावश्यकतामात्रमत्रोच्यते न तु भागदा-
नादाने ।

स्मृतिचन्द्रिकाकारस्तु—

कन्याभ्यश्च पितृद्रव्यं देयं वैवाहिकं वसु ।

इति देवलधनानुसारेण संस्कारमात्रोपयोगिद्रव्यदानमेव मन्य-
ते । वैवाहिकं वसु देयमिति वैवाहिकविशेषणस्यान्यथा वैयर्थ्यापत्तेरिति
तदाशयः ।

अत्र वदामः । कन्याभ्यः पितृद्रव्यं देयमिति पृथग्विधिः । तच्च मन्वाद्यनु-
रोधाच्चतुर्थांशरूपमेव । वैवाहिकं वसु च देयमित्यपि पृथगेव विधिः ।
“विभज्यमाने दायाद्ये कन्यालङ्कारं वैवाहिकं च स्त्रीधनं लभेत” इति

१९दाय० पितृरुर्ध्वविभागेदुहितृणामंशभागित्वव्यवस्थापनम् । ४५७

शङ्खवचनसमानार्थतया । व्याख्यातं चेदं शङ्खवचनं विद्यारण्यश्रीचरणैः पराशर-
स्मृतिटीकायाम्—पैतृकद्रव्यविभागकाले स्वधृतालङ्कारादिकमपि कन्या
प्राप्नोतीत्याह शङ्ख इति । यदि तु वैवाहिकं=विवाहोपयोगि पितृद्रव्यं कन्या-
भ्यो देयमित्यर्थः स्याद्वसुपदं पुनरुक्तं स्यादिति पृथग्विविध्यमेवात्र
युक्तम् ।

दायतत्त्वकृता तु

कन्याभ्यश्च पितृद्रव्याद्देयं वैवाहिकं वसु ।

इति पठितम् । तत्रापि शङ्खेन समानार्थकतालाभायास्मदुक्तमेव
व्याख्यानमादत्तुमर्हं न तु विवाहोपयुक्तद्रव्यपरतत्त्ववसेयम् ।

अत्र च मन्वादिवचनेषु भगिनीपदं क्वचित् क्वचिच्च कन्यादिपदं यद्य-
पि श्रूयते तथापि भ्रातृकतृकविभागाधिकारात्पितृप्रतियोगिकं कन्या-
त्वं दुहितृत्वं भ्रातृप्रतियोगिकं च भगिनीत्वमादायैकार्थकतावसेया । त-
स्मादजीवित्पितृकविभागे भगिनीनामपि पितृद्रव्यांशभागित्वं न तु सं-
स्कार्यतामात्रम् । (१)पूर्वं तु यत्किञ्चित्पिता ददाति तदेव लभते विशे-
षवचनाभावादिति ।

जीमूतवाहनेन तूक्तम् (अ०३) । “प्रदद्युर्भ्रातरः” “दत्त्वांशं तु” इति मनुयोगीश्व-
राभ्यामभिधानान्न भगिनीभिरधिकारबुद्ध्या चतुर्थोऽंशो ग्राह्यः । न ह्यधि-
कारिण एकस्मै भ्रात्रेऽन्यो भ्राता स्वांशाद्दद्यादित्युच्यते । तथाच यथा
संस्कारे भ्रातृणामधिकारिता तथा चतुर्थीशदानेऽपीति तददाने भ्रा-
तृणामेव दोषो न तु तासां प्रसह्यकारितेति ।

तदत्ययुक्तम् । । उक्तिवैचित्र्यमात्रस्यास्याप्रयोजकत्वात् ।
“इच्छया विभजेत्सुतान्” “उद्धारं ज्यायसे दत्त्वा” इत्यादिवत् ।
यदपि तेनैवोक्तम्—

येषां तु न कृताः पित्रा संस्कारविधयः क्रमात् ।

कर्त्तव्या भ्रातृभिस्तेषां पैतृकादेव तद्धनात् ॥ (व्य०प०१३ःश्लो०३३)

इति नारदवाक्ये येषामिति पुंलिङ्गनिर्देशात्तदनन्तरमेव च “अविद्यमाने”
इति वचनारम्भाद्भ्रातृसंस्कारार्थमेवेवं वचनमिति ।

सति पितृद्रव्यं मन्वादिवचनेभ्यो भगिनीसंस्कारावश्यकत्वप्रतीतेः
संस्कारोपयोगिद्रव्यदानमेव विवक्षितमिति तद्वेयम् । वचनान्तरेषु भगि-
नीसंस्कारस्यावश्यकत्वप्रतीतेः ।

पिता पितामहो भ्राता सकुल्यो जननी तथा ।

(१) पूर्वं तु=जीवित्पितृकविभागे तु इत्यर्थः ।

बी० मि० ५८

कन्याप्रदः पूर्वनाशे प्रकृतिस्थः परः परः ॥

अप्रयच्छन् समाप्नोति भूणहत्यामृतावृतौ ।

इति भ्रातुरपि योगीश्वरेण भगिनीविवाहसंस्काराकरणे भूणहत्यादोष-
श्रुतेस्तदेकमूलकतया 'येषां तेषां' इत्यस्य "सामान्यलिङ्गं नपुंसकं" इति-
ति वचनात्सामान्यविवक्षान्यायाच्च नपुंसकषष्ठ्यन्तत्वं विरूपैकशेषोऽपि
वाभ्युपगन्तुमुचित एवेति । यवीयस इति नुमदीर्घयोरभावं छान्द-
समाभिप्रेत्य—

असंस्कृता भ्रातरस्तु ये स्युस्तत्र यवीयसः ।

संस्कार्याः पूर्वजैस्ते वै पैतृकान्मध्यकाज्जनात् ॥

इति बृहस्पतिवचनं पठित्वा भ्रातृग्रहणं भगिनीनामप्युपलक्षण-
मिति मदनरत्नकृता व्याख्यातम् । अत्र च संस्कारसाहचर्यात् "अनूढा-
नां दुहितृणाम्" "कन्यकानां त्वदत्तानाम्" इत्यनूढत्वविशेषणोपादानाच्चाप-
रिणीता एव चतुर्धाशभागिन्यो भगिन्योऽन्यास्तु यत्किञ्चिदौचित्या-
ल्लभन्त इति बोध्यम् । मातृधने चेदं प्रपञ्चनीयम् ।

स्थावरस्य स्वार्जितस्य पैतामहस्य वा पुत्रानुमत्यैव पिता दाना-
दि कुर्यात् । "स्थावरं द्विपदं चैव" इति प्रागुदाहृतवचनात् । यद्य-
पि स्वयमर्जितमित्यनेन पैतामहे कैमुतिकन्यायेन पुत्रानुमत्यावश्यकता
प्रदर्शिता । तथापि कुटुम्बव्यापिन्यामापदि तु यः काश्चिदन्याननुमताव-
पि कुटुम्बभरणस्यावश्यकत्वात् स्थावरस्यापि दानविक्रयादावधिकारी ।

एकोऽपि स्थावरे कुर्याद्दानाधमनविक्रयम् ।

आपत्काले कुटुम्बार्थं धर्मार्थं च विशेषतः ॥

इति वचनात् । धर्मार्थं इत्यनेनात्यावश्यकः पितृभ्राद्धादिरूपो धर्मो
गृह्यते । यत्तु स्मरणम्—

विभक्ता अविभक्ता वा सपिण्डाः स्थावरे समाः ।

एको ह्यनीशः सर्वत्र दानाधमनविक्रये ॥ इति,

तत्राविभक्तानां मध्यकद्रव्ये(१) स्वाम्यसाम्यादनीशत्वमन्यानुमतिं
विना सिद्धमपि स्थावरे विशेषतस्तदादरार्थमुच्यते । विभक्तानां तु
व्यवहारसौकर्यार्थम् । कालान्तरे हि विभक्ताविभक्तसंशये विभागभा-
वनावश्यं साक्ष्यादिप्रमाणेन तथा सति(२) कार्य्या स्यादन्यथा साधार-
णद्रव्यदानाद्यसम्भवात् । अनुमतौ तु सत्यां तदनपेक्ष(३) एव व्यवहारः

(१) साधारण द्रव्ये । (२) तथा सति=अनीशत्वे सतीत्यर्थः ।

(३) तदनपेक्षः=साक्ष्यादिप्रमाणनिरपेक्ष इत्यर्थः ।

१९दाय० स्थावरेऽन्यानुमतावपि दानादिसिद्ध्युपपादनम् । ४५९

सिद्ध्यति । ननु यथाश्रुतं स्थावरे विभक्तानामपि समं स्वाम्यम् । विभागस्यादृष्टार्थताप्रसङ्गात् । अतश्चान्यानुमतिमन्तरेणापि दानादिस्वरूपं सिद्ध्यत्येव । विभागभावनायां व्यवहारोऽपि । यथा—

स्वग्रामज्ञातिसामन्तदायादानुमतेन वा ।

हिरण्योदकदानेन षड्भिर्गच्छति मेदिनी ॥

इति वचने ग्रामानुमतिः सामन्तानुमतिश्च । (१) सामन्तानुमतिस्तु सीमाविप्रतिपत्तिनिरासायापि । ज्ञातिदायादानुमतेस्तु पूर्ववदेव व्यवस्था (२) । अत एव स्मृत्यन्तरम्—

प्रतिग्रहः प्रकाशः स्यात् स्थावरस्य विशेषतः । इति ।

अन्यथात्रापि ग्रामसामन्तानुमतिमन्तरेण दानाद्यसिद्धिः प्रसज्येत । हिरण्योदकदानेनेति— (३)

स्थावरे विक्रयो नास्ति कुर्यादाधिमनुजया ।

इति स्थावरस्य विक्रयप्रतिषेधात् ,

भूमिं यः प्रतिगृह्णाति भूमिं यश्च प्रयच्छति ।

तावुभौ पुण्यकर्माणौ नियतं स्वर्गगामिनौ ॥

इति दानप्रशंसनाच्च कुटुम्बभरणार्थमवश्यकर्तव्येऽपि विक्रये सहिरण्यमुदकं क्रेत्रे दत्त्वा दानांशोऽपि कश्चिद्यथा तत्र भवति तथा दानरूपेण स्थावरविक्रयं कुर्यादिति सूचितम् ।

जीमूतवाहनस्तु— (अध्या० २)

स्थावरस्य समस्तस्य गोत्रसाधारणस्य च ।

नैकः कुर्यात्क्रयं (४) दानं परस्परमतं विना ॥

विभक्ता अविभक्ता वा ।

इत्यादिव्यासीयवचनद्वयमुपन्यस्य नेदमेकस्य विक्रयदानाद्यनधिकारप्रतिपादनार्थम् । यथेष्टविनियोगार्हत्वलक्षणस्य स्वत्वस्य द्रव्यान्तर इव स्थावरेऽप्यविशेषात् स्वत्वत्यागात्मकदानाद्यनिषेत्तेः (५) वचनशतेनापि वस्तुनोऽन्यथाकरणाशक्तेः बोधयितुमशक्यत्वात् । किन्तु दुर्वृत्तपुरुषं प्रति कुटुम्बान्त्यादिनिमित्ताभावे कुटुम्बविरोधाद्धर्मभावि-

(१) अत्र “तत्र ग्रामानुमतिर्व्यवहारप्रकाशनार्था न तु ग्रामानुमतिं विना व्यहारासिद्धिः” इत्यधिकमपेक्षितम् । (२) व्यवहारसौकर्योपयोगित्वमेव ।

(३) हिरण्योदकदानेन इत्यनेनेत्यर्थः । अस्य च इति सूचितमित्यग्रेतनेन सम्बन्धः ।

(४) क्रयं=विक्रयम् । ५ षष्ठ्यन्तस्यास्य बोधयितुमशक्यत्वादित्यनेनान्वयः । अत्रैव हेतुत्वेन वचनशतेनापीत्यादि योजनीयम् ।

ताज्जापनार्थं निषेधरूपम् । एवं “स्थावरं द्विपदं चैव” इत्यादिकमपि वि-
भक्तविषयं पृथक्पृथक् वर्णनयितुम् (१) अत एव—

नारदः—(व्य० प० १३ श्लो० ४२।४३)

यद्येकजाता बहवः पृथक्धर्माः पृथक् क्रियाः ।

पृथक्कर्मगुणोपेता न चेत्कार्येषु संयुताः ॥

स्वभागान् यदि दद्युस्ते विक्रीणीयुरथापि वा ।

कुर्युर्यथेष्टं तत्सर्वमीशास्ते स्वधनस्य हि ॥

इति सामान्यत एव विक्रयाद्यनुमन्यते । ईशास्ते स्वधनस्य हीति
हेत्वभिधानात् स्थावरगोचरमपीदं वचनम् । अपरथा तदानर्थक्याप-
त्तेरित्याह ।

तत्सम्यगेव । परं त्वधर्मभागिताज्जापनार्थमित्युक्तम् । वृथास्थाव-
रविक्रयस्य बहून् प्रत्यपि निषेधादेकग्रहणापार्थक्यापत्तेः । व्यवहार-
शास्त्रस्य व्यवहारसौकर्यादिदृष्टप्रयोजनसम्भवेऽदृष्टकल्पनानुपपत्तेः ।
अन्यथाऽनुमतावपि तदापत्तेः कुटुम्बाविरोधजन्यवचनान्तरप्रति-
पादिताधर्मप्रयोजकतापरमस्तु ।

अत्र च पुत्रेच्छया यो जीवद्विभागो यश्चाजीवद्विभागः स एके-
च्छयापि भवत्यावेशेष्वात् । अत एव विभागं प्रकृत्य यत्कात्यायनेनोक्तम्—
अप्राप्तव्यवहाराणां धनं व्ययविवर्जितम् ।

न्यसेयुर्वन्धुमित्रेषु प्रोषितानां तथैव च ॥ इति,

तदपि सङ्गतम् । अन्यथा तदनुमतिमन्तरेण विभागाभावे तद्धनस्य
बन्धुमित्रेषु न्यासविधानमनुपपन्नं स्यात् ।

तथा विष्णुरपि—

तथा रक्ष्यं बालधनमाव्यवहारप्राप्तेरिति ।

अयं च पुत्राणां विभागः पुत्रपौत्रप्रपौत्रपर्यन्तं समो नात्रोत्प-
त्तिः प्रत्यासत्तिक्रमेणाधिकारक्रमः । पुत्रादीनां त्रयाणामपि पार्ष्वणे
पिण्डदानाधिकारात् । अत एव—

देवः,

पिता पितामहश्चैव तथैव प्रपितामहः ।

(१) स्थावरं द्विपदं चैवेति वचने न दानं न च विक्रय इत्यनन्तरमवश्यं कर्तव्य-
पदार्थाहारः कर्तव्यः । तथा च दानविक्रयकर्तव्यतानिषेधात् तत्करणे विध्यतिक्रमजन्य-
दोष एव न तु दानादिस्वरूपानिष्पत्तिः नहि वचनशतेनापि घटः पठयितुं शक्यते
इति भावः ।

१९ दाय० पैतामहे पौत्राणां विभागवैषम्यस्योपपादनम् । ४६१

उपासते सुतं जातं शकुन्ता इव पिप्पलम् ।

मधुमांसैश्च शकैश्च पयसा पायसेन च ।

एष नो दास्यति श्राद्धं वर्षासु च मघासु च ॥ इति ।

तथा च श्लोकशङ्खलिखितगौतमाः—

पिता पितामहश्चैव तथैव प्रपितामहः ।

जातं पुत्रं प्रशंसन्ति पिप्पलं शकुना इव ॥

मधुमांसेन खड्गेन पयसा पायसेन च ।

एष दास्यति नस्तृप्तिं वर्षासु च मघासु च ॥ इति ।

एवं तुल्याधिकारात् जन्मना स्वत्वस्यापि तुल्यत्वानुल्यभागभा-
गिता प्रसक्तापि “अनेकपितृकाणां तु” इतिवचनेन निवर्त्तते । “जीवत्पि-
तृकयोः पौत्रप्रपौत्रयोः पार्वणानधिकारेण पिण्डदातृत्वाभावात्पिता-
महप्रपितामहधनेऽनधिकारः । यदा चैकस्य पुत्रस्य पुत्राः सन्त्येकश्च पुत्र
एवास्ति । तदा पुत्रस्यैको भागोऽपरश्चैकः सर्वेषां पौत्राणाम् । स्वपित्रधी-
नजन्ममूलकत्वात् पितामहधनसम्बन्धस्य यावत्येव धने तस्य स्वामि-
त्वं तावत्येव तेषामपि” इति जीमूतवाहनोक्तं (अ० ३ प० १) त्वनादेयम् ।
जन्मना पौत्राणामपि पितामहधने स्वत्वव्यवस्थापनात् । तस्मात् पौ-
त्राणां पितामहधने वाचनिकमेव विभागवैषम्यं न त्वौपपत्तिकम् ।

यत्तु तेनैवोक्तम्—यत्रैकस्य भ्रातुरनेकसङ्ख्याः पुत्रा अन्यस्य च त-
तोऽल्पसङ्ख्यास्तत्रेदमनेकपितृकाणामिति वचनं पौत्रत्वेन सर्वेषां
समभागनिवृत्त्यर्थम् । जीवति तु पितरि पौत्राणां पितामहधनस्वाम्ये
सपुत्रापुत्रभ्रातृद्वयविभागे तत्पुत्राणामपि विभागः स्यात् स्वाम्यावि-
शेषादिति ।

तत्प्रागेव निरस्तम् । उक्तोऽतिप्रसङ्गोऽप्यनेनैव परास्तः । अत
एव पितृभ्रातृपुत्रसमवाये पितृव्यपितृधनं तदिति भ्रातृपुत्राणां तत्र
स्वाम्याभावाद्धिभाग एव न स्यादित्यप्यपास्तम् । यच्च जीवत्पि-
तृकयोरित्यादि । तदपि मन्दम् । न हि पिण्डदानाधिकार एव दायग्र-
हणे प्रयोजकः । ज्येष्ठे सति कनीयसामनधिकारेऽपि दायग्रहणात् ।
तदर्हतायाश्चात्राप्यनपायात् । गोत्रजादीनां दायहराणामनेकेषां सम-
वाये पिण्डदानाद्युपकारित्वं धनस्वामिनो यत् तत् अनुपकारिव्यावर्त्त-
कपरं नतु तदेव प्रयोजकम् ।

जीवद्विभागे ऽजीवद्विभागे वा कस्यां चित्पितृपत्न्यां भ्रातृपत्न्यां
वा स्पष्टगर्भायामाप्रसवं प्रतीक्ष्य विभागः कार्यः ।

अथ भ्रातृणां दायविभागो याश्चानपत्याः स्त्रियस्तासामापुत्रलाभात् ।

इति वशिष्ठस्मरणात् । आपुत्रलाभादिति वचनात् स्पष्टगर्भासु प्रतीक्षाऽस्पष्टगर्भासु तु नेत्यवगम्यते । अत एव तत्र पश्चादुत्पन्नस्य विभागप्रकारमाह—

योगीश्वरः, (अ० २ श्लो० १२२)

विभक्तेषु सुतो जातः सवर्णायां विभागभाक् ।

पित्रिच्छया पुत्रेच्छया वा जीवतोः पित्रोर्विभक्तेषु पुत्रेषु पश्चात्सवर्णायां भार्यायामुत्पन्नो विभागभाक् । विभज्यते इति विभागः पित्रोर्भागस्तं भजते इति विभागभागभवति । पित्रोरुर्ध्वं स एव तयोरेवं लभत इत्यर्थः । असत्यां दुहितरि मातृभागमिति विशेषः । सवर्णायामिति विशेषणादसवर्णायां जातस्तु पित्राद्धनात्स्वांशमेव लभते दुहित्रभावे मातृभागं सर्वमेव । अनेनैव न्यायेन जीवद्विभागेऽपि विभक्तजोऽसवर्णापुत्रः स्वजात्युचितभागभागेव न सकलपित्र्यभागित्यवसेयम् । एतदेवामिप्रेत्य—

मनुः, (अ० ९ श्लो० २१६)

ऊर्ध्वं विभागाज्जातस्तु पित्र्यमेव हरेद्धनम् । इति ।

पित्रोरिदं पित्र्यं धनं यथोक्तव्यवस्थया हरेत् । एवकारेण भ्रातृभिः स्वांशादाकृष्य स्वभागसमभागभाक् स न कार्यः ।

गौतमोऽपि—

विक्तजः पित्र्यमेवेति ।

जीवति तु पितरि मातरि तत्सपत्न्यां वाऽविस्पष्टगर्भायां विभक्तैर्विभागानन्तरोत्पन्नोऽयं स्वस्वभागादाकृष्य स्वभागसमभागभाक् कार्यः । तथा च विष्णुः—

पितृविभक्ता विभागानन्तरोत्पन्नाय विभागं ददुरिति ।

तं च भ्रातृदत्तं तद्विभागं पितैव गृहीत्वा तं परिपालयेत् । तस्यैव तत्राधिकारात् । “अप्राप्तव्यवहाराणां” इत्यादिप्रागुक्तवचनाच्च । यच्च वचनम्—

अनीशः पूर्वजः पित्रोर्भ्रातृभागे विभक्तजः । इति ।

तस्याप्ययमेव विषयः । पूर्वजो विभागात्पूर्वमुत्पन्नः प्राप्तपितृधनविभागः पित्रोर्विभागेऽनीशो न स्वामी । विभक्तजश्च पूर्वविभक्तस्य भ्रातृभागेऽनीश इत्यर्थः । विभागोत्तरं च यत्पित्रर्जितं तदपि विभक्तजस्यैव ।

पुत्रैः सह विभक्तेन पित्रा यत् स्वयमर्जितम् ।

विभक्तजस्य तत्सर्वमनीशास्तत्र पूर्वजाः ॥

यथा धने तथर्णे च दानाधानक्रयेषु च ।

परस्परमनीशास्ते मुक्त्वा शौचोदकक्रियाम् ॥

इति बृहस्पतिस्मरणात् । स एव—

पित्रा सह विभक्ता ये सापत्ना वा सहोदराः ।

जघन्यजास्तु ये तेषां पितृभागहरास्तु ते ॥

अत्र हेतुरनीशः पूर्वज इत्यादितद्वचनोक्त एव । ये तु विभक्ताः पि-
त्रा संसृष्टाः पुत्रास्तैः सह तु तस्य विभागो न सकलापिड्यधनग्रहण-
मित्याह—

मनुः, (अ० ९ श्लो० २१६)

संसृष्टास्तेन वा ये स्युर्विभजेत स तैः सह ।

तेन=पित्रा । पितुरुर्ध्वं पितृधने भ्रातृभिर्विभज्य गृहीते विभागस-
मयेऽस्पृष्टगर्भायाः पितृपत्न्याः पश्चात्पुत्रे जाते स्वस्वभागादायव्यवि-
शोधितात् तैः स स्वभागसमभागभाक् करणीय इत्याह—

याज्ञवल्क्यः, (अ० २ श्लो० १२२)

दृश्याद्वा तद्विभागः स्यादायव्यविशोधितात् ।

दृश्यात्=भ्रातृभिर्गृहीतात् । आयः=प्रतिमासं प्रतिदिनं प्रत्यब्दं यत्तदुप-
रि वृद्धम् । व्ययः=पितृकृतर्णापाकरणं भ्रातृभगिनीसंस्कारकरणं च । त-
स्य सर्वसाधारण्येन कर्त्तव्यत्वात् । न तु भ्रातृकर्त्तव्यव्ययस्तस्यैतत्सम्ब-
न्धाभावात् । ताभ्यामायव्ययाभ्यां विशोधितात् पितृधनात् तस्य विभागो-
त्तरोत्पन्नस्य विभागः पूर्वविभक्तसमः स्यादित्यर्थः । एतदुक्तं भवति ।
प्रातिस्विकेषु स्वस्वभागेषु तदुत्थमायं प्रवेश्यावश्यकं च साधारणं व्य-
यं निष्काश्यावशिष्टस्वस्वभागेभ्यः किञ्चित्किञ्चिदुद्धृत्य विभक्तजः
स्वभागसमभागभाक् कार्य्य इति । वाशब्दस्तु 'विभक्तेषु सुतोजात' इति
पूर्वाद्धेन सह व्यवस्थितविकल्पार्थः । व्यवस्या चोक्तैव ।

हल्युधस्तु दृश्यात्=प्रत्यक्षात् तु गुप्तापितृधनादित्यर्थमुक्त्वा विभ-
क्तभ्रात्रपेक्षया योऽल्पगुणो विभक्तजस्तद्विषयोऽयं पक्ष इत्याह ।

तन्निर्बीजत्वात् गुप्तस्यापि विभागानन्तरं जातस्य समभागेन वि-
भजनीयत्वादत्र तदप्रवृत्तौ प्रमाणाभावान्नियमकल्पनेऽदृष्टार्थतापत्तेर्वि-
ज्ञानेऽवरोक्तार्थकतया वचनसामञ्जस्यादुपेक्ष्यम् ।

असवर्णानां भ्रातृणां विभागप्रकारमाह—

योगीश्वरः, (अ० २ श्लो० १२५)

चतुस्त्रिद्येकभागाः स्युर्वर्णशो ब्राह्मणात्मजाः ।

क्षत्रजास्त्रिद्येकभागा विड्जास्तु द्येकभागिनः ॥ इति ।

तिस्रो वर्णानुपूर्व्येण द्वे तथैका यथाक्रमम् ।

ब्राह्मणक्षत्रियविशां भार्या स्वा शूद्रजन्मनः ॥ (अ० १ श्लो० ५७)

इति योगीश्वरेण ब्राह्मणस्यासर्वणास्तिस्रः क्षत्रियस्य द्वे विश एका भार्या इति सर्वर्णामादाय तेषां मध्ये ब्राह्मणस्य चतस्रः क्षत्रियस्य तिस्रो वैश्यस्य द्वे इत्युक्तम् । सर्वर्णासर्वर्णसर्वभार्याभिप्रायेण इत्यादिसङ्ख्यानं वैश्यस्यापि द्वे शूद्रापरिहारे च स्वैरेति 'स्वा शूद्रजनमन' इति वैश्याद्वैलक्षण्यासङ्गतेरसर्वर्णाभिप्रायैवेयं सङ्ख्येति विज्ञानयोगिभिर्व्याख्यातम् । तथा च ब्राह्मणात् ब्राह्मण्यादिषु स्त्रीषु जाताः पुत्रा यथाक्रमं वर्णशो=मातृवर्णानुसारेण । "सङ्ख्यैकवचनाच्च वीप्सायाम्" (अ० ५ पा० ४ सू० ४३) इत्यधिकरणकारके शस् प्रत्ययः । वर्णे वर्ण इत्यर्थः । ब्राह्मणादिभ्यः क्षत्रियादिषु जातानां मूर्धावसिक्तादिजातिसङ्ख्येन तेषां वर्णशब्देन ग्रहणासम्भवान्मातृवर्णश इत्यर्थः । चतुस्त्रिद्व्येकभागाः स्युः । एतदुक्तं भवति ब्राह्मणेन ब्राह्मण्यामुत्पन्ना एकैकशश्चतुरश्चतुरो भागान् लभन्ते । तेनैव क्षत्रियायामुत्पन्नास्त्रीस्त्रीन्, तेनैव वैश्यायामुत्पन्ना द्वौ द्वौ, तेनैव शूद्रायामुत्पन्ना एकमेकमिति । वर्णश इति सर्वशोत्तरत्र सम्बध्यते । तथा च क्षत्रात् क्षत्रियादिषु जाता यथाक्रमं त्रीस्त्रीन् द्वौ द्वौ वेकमेकं च लभन्ते । विशो वैश्यादिषु जाता यथाक्रमं द्वौ द्वौ वेकमेकं लभन्त इति । शूद्रस्यासर्वर्णभार्याभावात्तत्पुत्राणां सजातीयपुत्रभागः पूर्वोक्त एव । यद्यपि शूद्रापरिणयने द्विजातेभूयान् दोषः, पुत्रार्थं विवाहस्तु सर्वथा शूद्रायां निषिद्ध एव । तथा च—

मनुविष्णू, (मनु० अ० ३ श्लो० १५)

हीनजातिस्त्रियं मोहादुद्वहन्तो द्विजातयः ।

कुलान्येव नयन्त्याशु ससन्तानानि शूद्रताम् ॥

शूद्रावेदी पतत्यत्रैरुतथ्यतनयस्य च ।

शौनकस्य सुतोत्पत्त्या तदपत्यतया भृगोः ॥

तदपत्यतया=शूद्रामात्रजनितापत्यवत्तया । ब्राह्मणस्य तु क्षत्रविडोपक्षयाप्यधिकदोषतामाहतुस्तत्परिणये—

तावेव, (मनु० अ० ३ श्लो० १०)

शूद्रां शयनमारोप्य ब्राह्मणो यात्यधोगतिम् ।

जनयित्वा सुतं तस्यां ब्राह्मण्यादेव हीयते ॥ इति ।

योगीश्वरोऽपि—(अ० १ श्लो० ५६)

यदुच्यते द्विजातीनां शूद्रादारोपसङ्ग्रहः ।

नैतन्मम मतं यस्मात्तत्रात्मा जायते स्वयम् ॥ इति ।

तेन विप्रादिजातशूद्रापुत्राभावात्कथं तस्यांशाभिधानमिति प्रतिभाति । तथापि रतिधर्मार्थविवाहयोरनुकल्पत्वेन परिणीतायां शूद्राया

१९ दाय० असवर्णानां भ्रातृणां विभागप्रकारः । ४६५

मनुष्यजातस्य विभागाभिधानमुपपन्नमेव । शूद्रां जातो निषादः
पारशवो वेति जातिकथनमिव । आचारमिताक्षरायामेवमेव व्यवस्थापितम् ।
अतएव—

मनुना, (अ० ३ श्लो० १२)

कामतस्तु प्रवृत्तानाममाः स्युः क्रमशोऽवराः । इति ।

कामत इत्यवरा इति च वदता सवर्णापरिणयनमेव मुख्यमित्युक्तम् ।
शङ्कलिखिताभ्यामपि—

भार्याः सजातीयाः सर्वेषां श्रेयस्यः स्युरिति पूर्वः कल्पस्ततोऽनु-
कल्पश्चतस्रो ब्राह्मणस्यानुपूर्व्येण तिस्रो राजन्यस्य द्वे वैश्यस्य एका
शूद्रस्येति ।

आनुपूर्व्येणेत्युक्तेरुत्तरोत्तरं जघन्यता सूचिता । यत्तु मनुना चातुर्वर्ण्य-
पुत्रविभागे प्रकारद्वयमुक्तम्—(अ० ९)

अंशं दायान्तरेद्विप्रो द्वावशौ क्षत्रियासुतः ।

वैश्याजोऽध्यर्द्धमेकांशमंशं शूद्रासुतो हरेत् ॥ (१५१)

सर्वे वा रिक्थजातं तु दशधा परिकल्प्य तत् ।

धर्म्यं विभागं कुर्वीत विधिनानेन धर्मवित् ॥ (१५२)

चतुरोऽशान् हरेद्विप्रस्त्रीनिशान् क्षत्रियासुतः ।

वैश्यापुत्रो हरेत् अंशमंशं शूद्रासुतो हरेत् ॥ इति (१५३)

तत्रोत्तरप्रकारो योगेश्वरसंवादी । तद्गुणवदगुणवत्क्षत्रियादिपुत्रविष-
यतया व्यवस्थापनीयम् । अत एव ब्राह्मणजातो राजन्यापुत्र एव यदि
जन्मज्येष्ठो गुणवांश्च तदा ब्राह्मणापुत्रसमांशभाक्, ब्राह्मणेन क्षत्रि-
येण च वैश्यायां जनितस्तादृक् क्षत्रियापुत्रसमांशभागित्याह—

बृहस्पतिः,

विप्रेण क्षत्रियाजातो जन्मज्येष्ठो गुणान्वितः ।

भवेत् समांशो विप्रेण वैश्याजातस्तथैव च ॥

तथा बौधायनः—

सवर्णापुत्रानन्तरापुत्रयोरनन्तरापुत्रश्चेद्गुणवान् स ज्येष्ठांशं हरेत् ।
गुणवान् हि शेषाणां भर्ता भवतीति ।

एतद्वचनेऽनन्तरोत्पन्नमात्रस्य गुणवत्त्वज्येष्ठताप्रयुक्तोत्कृष्टपुत्रसमां-
शभाक्त्वोक्तेर्वैश्यजशूद्रापुत्रस्याप्येवाविधस्य वैश्यापुत्रसमांशिता द्रष्ट-
व्या बृहस्पत्यनुक्तापि । ज्येष्ठांशं हरेदित्यस्योत्कृष्टसमांशहरणमेवार्थो बृह-
स्पतिसंवादात् उत्तमजातीयापेक्षयाधिकांशानौचित्याच्च । यदा तु शूद्रा-
ज एवैकः पुत्रो ब्राह्मणस्य तदा स तद्धनतृतीयांशहारी भागद्वयं सपि-

पण्डानां तदभावे सकुलानां तेषामप्यभावे श्राद्धकर्तुः । यदाह—
देवलः,

निषाद एकपुत्रस्तु विप्रकर्षस्य तृतीयभाक् ।

द्वौ सपिण्डः सकुल्यो वा स्वधादाताथवा हरेत् ॥

ब्राह्मणाच्छूद्रायां विद्वायां जातो निषादः स एकश्चासौ पुत्रश्चेदि-
त्यर्थः । क्षत्रियवैश्ययोस्तु स धनार्द्धहरोऽपरमर्द्धमपुत्रधनग्रहणाधिका-
रिणस्तदुक्तक्रमेण गृहीयुः । तथा च—

विष्णुः,

द्विजातीनां शूद्रस्त्वेकपुत्रोऽर्द्धहरोऽपुत्रर्क्षस्य या गतिः साऽर्द्ध-
स्य द्वितीयस्येति ।

द्विजातिपदेनात्र क्षत्रियवैश्यमात्रग्रहणम् । देवलेन ब्राह्मणे विशेषा-
भिधानात् । एकपुत्र इति कर्मधारयः । इदमपि सद्रुत्तातिगुणवच्छूद्रा-
पुत्रविषयम् । “यद्यपि स्यात्तु सत्पुत्र” इत्यादिना “ब्राह्मणक्षत्रियविशां”
इत्यादिना च वक्ष्यमाणमनुवचनेन विरोधापत्तेः । यद्यपि सामान्यत इयं
भागकलृप्तिरुक्ता । तथापि प्रतिग्रहप्राप्तभूमिव्यतिरिक्तविषया । क्षत्रिया-
दिसुतानां तत्र भागप्रतिषेधात् । तथा च—

बृहस्पतिः,

न प्रतिग्रहभूदेया क्षत्रियादिसुताय वै ।

यद्यप्येषां पिता दद्यान्मृते विप्रासुतो हरेत् ॥

अत्र प्रतिग्रहोपादानात्क्रयादिप्राप्तायां भूमौ भवत्येव तेषामपि भागः
स्वजात्यर्ह इति सूचितम् । अत एव भूमिमात्रविषये शूद्रापुत्रस्य पृथङ्-
निषेधो देवलेनोक्तः—

शूद्रां द्विजातिभिर्जातो न भूमेर्भागमर्हति ।

सजातावाप्नुयात्सर्वमिति धर्म्मो व्यवस्थितः ॥ इति ।

यत्तु—

ब्राह्मणक्षत्रियविशां शूद्रापुत्रो न रिक्त्यभाक् ।

यदेवास्य पिता दद्यात्तदेवास्य धनं स्मृतम् ॥ (अ०९ ब्रह्म०१५५)

इति मनुवचनम् । तत् पितृप्रीतिदत्तधनसद्भावाविषयमिति दाक्षिणा-
त्याः । निर्गुणापरिणीतशूद्रापुत्रविषयमिति तु पौरस्त्याः । तन्मन्दम् । “यदे-
वास्य” इत्यादिवाक्यशेषोपात्तव्यवस्थामपहायानुपात्तसगुणनिर्गुणव्यव-
स्थायाः कल्पयितुमनर्हत्वात् । अपरिणीतशूद्रापुत्रभागस्य च दासप्र-
स्तावेऽभिधास्यमानत्वात्मात्रेव व्यवस्था सुस्था ।

मुख्यामुख्यपुत्राणां विभागव्यवस्थां वक्तुं तत्स्वरूपं निरूप्यते ।

तत्र—

याज्ञवल्क्यः, (अ० २)

औरसो धर्मपत्नीजस्तत्समः पुत्रिकासुतः ।

क्षेत्रजः क्षेत्रजातस्तु सगोत्रेणेतरेण वा ॥ (१२८)

गृहे प्रच्छन्न उत्पन्नो गूढजस्तु सुतः स्मृतः ।

कानीनः कन्यकाजातो मातामहसुतो मतः ॥ (१२९)

अक्षतायां क्षतायां वा जातः पौनर्भवः सुतः ।

दद्यान्माता पिता वा यं स पुत्रो दत्तकः स्मृतः ॥ (१३०)

क्रीतश्च ताभ्यां विक्रीतः कृत्रिमः स्यात् स्वयंकृतः ।

दत्तात्मा तु स्वयं दत्तो गर्भे विन्नः सहोढजः ॥ (१३१)

वत्सुष्टो गृह्यते यस्तु सोऽपविद्धो भवेत् सुतः ।

सवर्णा धर्मविवाहोढा धर्मपत्नी तस्यां जात औरसः पुत्र इति मिताक्षरा । वस्तुतस्तु नेदमेवं बोद्धव्यम् । अनुलोमजानां मूर्द्धावसिकादीनामौरसेष्वन्तर्भावादिति स्ववचनविरोधात् । न हि ते सवर्णायामुपज्ञाः । ब्राह्मणादिषु येषां येन धर्मविवाहस्तदुढात्पन्नानामनौरसत्वप्रसङ्गे तेषु सत्स्वप्यन्येषां दायग्रहणप्रसङ्गाच्च । तस्मादुत्कर्षाभिप्रायं सवर्णाग्रहणम् । धर्मपत्नीजत्वमात्रं वाक्योपात्तं क्षेत्रजादिव्यावर्तकं लक्षणम् । अत एव—

मनुः, (अ० ९ श्लो० १६६)

संस्कृतायां स्वभार्यायां स्वयमुत्पादयेत्तु यम् ।

औरसं तं विजानीयात्पुत्रं प्राथमकलिपकम् ॥

वशिष्ठोऽपि—

द्वादशैव पुत्राः पुराणदृष्टाः स्वयमुत्पादिताः स्वक्षेत्रे संस्कृतायामौरसः प्रथम इति ।

विष्णुरपि—

अथ द्वादश पुत्रा भवन्ति स्वक्षेत्रे संस्कृतायामुत्पादितः स्वयमौरसः प्रथम इति ।

अत्र वचनद्वयेऽपि स्वक्षेत्रे संस्कृतायामिति व्याख्यानव्याख्येयभावोऽन्यथा पौनरुक्त्यापत्तेः ।

देवलः—

संस्कृतायां स्वभार्यायां स्वयमुत्पादितो हि यः ।

४६८ वीरमित्रोदयव्यवहारप्रकाशस्य प्रमेयनिरूपणम्

औरसो नाम पुत्रः स प्रधानः पितृवंशधृक् ।

आपस्तम्बः—

सवर्णां शास्त्रविहितां यथर्तुं गच्छतः पुत्रास्तेषां धर्माभिसम्बन्धो
दायेनाव्यतिक्रमश्चोभयोर्मातापित्रोः ।

बौधायनः—

सवर्णायां संस्कृतायां स्वयमुत्पादितमौरसं पुत्रं विद्यात् । अथाप्यु-
दाहरन्ति—

अङ्गादङ्गात्सम्भवसि हृदयादभिजायसे ।

आत्मा वै पुत्रनामासि स जीवेत् शरदः शतम् ॥

आधत्त पितरो गर्भे कुमारं पुष्करस्रजम् ।

यथेह पुरुषस्यात्मा तथा त्वमिह जायसे ॥

आत्मा पुत्र इति प्रोक्तः पितुर्मातुरनुग्रहात् ।

पुत्रात्मनस्त्रायसे यस्मात्पुत्रस्तेनासि संज्ञितः ॥

इत्यापस्तम्बीयबौधायनीययोः सवर्णाग्रहणमुत्कर्षाभिप्रायकमेव । अत
एवासवर्णासूतपन्नानामप्यौरसपुत्रप्रस्ताव एव विभागप्रकार उक्तः सङ्ग-
च्छते । आपस्तम्बवचने सवर्णामपूर्वामिति रत्नाकरे धृतः पाठः । अपूर्वाम्
न पूर्वः पतिव्यस्यः सा वाग्दत्तापि या न भवतीत्यर्थ इति प्रकाश-
कार इति व्याख्यातं च ।

पारिजातेऽप्युक्तम्—

सवर्णात्र द्विजस्य द्विजा शूद्रस्य शूद्रा न तु ब्राह्मणस्य ब्राह्मणी क्ष-
त्रियस्य क्षत्रिया वैश्यस्य वैश्या । अन्यथा ब्राह्मणादिपरिणीतक्षत्रियादि-
पुत्राणां द्वादशविधपुत्रान्तर्भावो न स्यादिति ।

पुत्रिकायाः सुतः पुत्रिकासुतः स तत्समः औरससमः । यथाह—
श्लोकवशिष्टः,

अभ्रातृकां प्रदास्यामि तुभ्यं कन्यामलङ्कृताम् ।

अस्यां यो जायते पुत्रः स मे पुत्रो भवेदिति ॥

मनुरपि—(अ० ९)

अपुत्रोऽनेन विधिना सुतां कुर्वीत पुत्रिकाम् ।

यदपत्यं भवेदस्यां तन्मम स्यात् स्वधाकरम् ॥ (१२७)

अनेन तु विधानेन पुरा चक्रेऽथ पुत्रिकाम् ।

विवृद्ध्यर्थं स्ववंशस्य स्वयं दक्षः प्रजापतिः ॥ (१२८)

ददौ स दश धर्माय कश्यपाय त्रयोदश ।

सामाय रात्रौ सत्कृत्य प्रीतात्मा सप्तविंशतिम् ॥ (१२९)

१९ दायविभागे पुत्रिकासुतद्व्यामुध्यायणपुत्रयोः स्वरूपम् । ४६९

अत्र परिभाष्य दत्तायामुत्पन्नः पुत्रिकापुत्रो मातामहस्येत्युक्तम् ।
अपरिभाषितदत्तायामपि सम्भवतीति भ्रातृमतीमिति विशेषणं पुत्रि-
काकरणशङ्कानिवृत्त्यर्थम् । अनेन चापरिभाषितापि पुत्रिका भवती-
त्याचारमिताक्षरायां निरूपितम् । अत एव—

गौतमोऽपि,

पितोत्सृजेत्पुत्रिकामनपत्यो मदर्थमपत्यमिति संवाद्य । अभिस-
न्धिमात्रात्पुत्रिकेत्येकेषामिति ।

ब्रह्मपुराणेऽपि—

अपुत्रेण तु या कन्या मनसा पुत्रवत्कृता ।
राजाग्निबान्धवेभ्यश्च समक्षं वाथ कुत्रचित् ॥
प्राग्गर्भमथवा शुलकयुक्ता पित्रा वराय वा ।
मृते पितरि वा दत्ता सा विज्ञेया तु पुत्रिका ॥
पित्र्यादकृत्वात्समं भागं लभेतेतादृशी सुता ॥ इति ।

मनुः—(अ० ९ श्लो० १४०)

मातुः प्रथमतः पिण्डं निर्वपेत्पुत्रिकासुतः ।

द्वितीयं तु पितुस्तस्यास्तृतीयं तु पितुः पितुः ॥ इति ।

अथवा पुत्रिका चासौ सुतश्च पुत्रिकासुत इति पुत्रिकैव पुत्रस्था-
नीयेत्यर्थः । तस्याश्चौरसो जातत्वेऽपि कन्यात्वात्पुत्रसमत्वमिति वयम् ।
पित्रवयवानामल्पत्वान्मात्रवयवानां बाहुल्याच्चौरससमत्वमिति मिता-
क्षरा । यथाह—

वसिष्ठः,

द्वितीयः पुत्रः पुत्रिकैवेति ।

द्व्यामुध्यायणस्तु—

अपुत्रेण परक्षेत्रे नियोगोत्पादितः सुतः ।

उभयोरप्यसौ रिक्थी पिण्डदाता च धर्मतः ॥ (अ० २ श्लो० १२७)

इति याज्ञवल्क्योक्तः । स बीजिनो यद्यप्यौरसस्तथाप्यन्यक्षेत्रोत्पन्नत्वा-
दौरसादपकृष्ट एव । अत एवौरसो धर्मपत्नीज इत्यौरसलक्षणं तेनै-
वाभिहितम् । अस्माभिरपि क्षेत्रजत्वानपायात्क्षेत्रजपुत्रमध्य एव व्या-
ख्यास्यते ।

मनुरपि—(अ० ९ श्लो० ५३)

क्रियाभ्युपगमात् क्षेत्रं बीजार्थं यत्प्रदीयते ।

तस्येह भागिनौ दृष्टौ बीजी क्षेत्रिक एव च ॥

यथा लोके क्रिया=कर्षणाख्या तदभ्युपगमात् । एकस्य वापार्थं बीजं

बीज्यादि नास्ति क्षेत्रमस्ति अपरस्य क्षेत्रं नास्ति बीजमस्ति । तत्र तौ मदीयं बीजं त्वदीयं क्षेत्रं तत्र तदावापेन कृषिं कुर्वस्तत्रोत्पन्नं फलमावयोरस्त्वित्यभ्युपगमं संविदं यदि कुरुतस्तथा सति द्वावपि तत्फलभागिनौ दृष्टौ । तथा द्यामुष्यायणस्थलेऽप्यत्रोत्पन्नमपत्यमावयोरस्त्विति संविदा यद्येकस्य क्षेत्रेऽपरः स्वबीजमावपति तदुत्पन्नमप्यपत्यमुभयोर्भवतीति तस्य क्षेत्रजस्य द्विपितृकत्वेन द्यामुष्यायणसंज्ञा । अत्र याज्ञवल्क्येन 'नियोगोत्पादित' इत्युक्तं गुरुनियुक्तस्यैव देवरसपिण्डादेर्भ्रात्रादिभार्यायां घृताभ्यङ्गादिविधितः पुत्रोत्पादनमितरथा प्रत्यवाय उभयोरित्युक्तं भवति । तथा च—

याज्ञवल्क्यः, (अ० १ श्लो० ६८।६९)

अपुत्रां गुर्वनुज्ञातो देवरः पुत्रकाम्यथा ।

सपिण्डो वा सगोत्रो वा घृताभ्यक्त ऋतावियात् ॥

आगमसम्भवाद्भ्रूलेत्पतितस्त्वन्यथा भवेत् ।

अनेन विधिना जातः क्षेत्रजोऽस्य भवेत्सुतः ॥ इति ।

यदा त्वनभिसन्धाय द्वयोरपत्यं परक्षेत्रे देवरादिना बीजमुप्यते तदा क्षेत्रिण एव तदपत्यम् । तदप्याह—

मनुः—(अ० ९ श्लो० ५२)

फलं त्वनभिसन्धाय बीजिनां क्षेत्रिणां तथा ।

प्रत्यक्षं क्षेत्रिणामर्थो बीजाद्योनिर्बलीयसी ॥ इति ।

फलमपत्यरूपमनभिसन्धाय यत्र परक्षेत्रे यदपत्यमुत्पाद्यते तत् क्षेत्रस्वामिन एव भवति । यथा लोके परक्षेत्रे व्रीह्यादिवीजं क्षेत्रस्वामिना सह संविदमकृतैव वपति यथा वा गवश्वादौ परकीयेऽन्यदीयोऽननुदश्वादिर्वीर्यमावपति तत्रोभयत्रापि क्षेत्रस्वामिन एव तदुत्पन्ने फले स्वाम्यं दृश्यते इति प्रत्यक्षमित्यस्यार्थः । तत्र हेतुः—बीजाद्योनिर्बलीयसीति । गवाश्वादौ तथा दर्शनादिति भावः । तथा चाभिसन्धौ सत्येव क्षेत्रजस्य बीजिस्वाम्येन द्यामुष्यायणत्वम् । क्षेत्रस्वामिस्वाम्यं तु क्षेत्रज उभयत्रापि फलितोऽर्थः । अत एव यद्यपि याज्ञवल्क्येन 'अपुत्रेण' इत्यादिवचने बीज्यभिसन्धिर्नोपास्तस्तथापि मन्वाद्येकमूलकतयानुसन्धेयः । अत एव—

क्षेत्रजः क्षेत्रजातस्तु सगोत्रेणतरेण वा ।

इत्यनभिसन्धिसाधारणक्षेत्रजलक्षणमुक्तम् । अन्यथा पौनरुक्त्यापत्तेः । सगोत्रेण=देवरसपिण्डादिना । इतरेण=असगोत्रेणेत्यनुकल्पः । मनुना "सपिण्डो वा" इत्यभिधानात् । नियोगश्च वाग्दत्ताविषय एवेत्याचार्याः ।

१९ दायवि० नयोगस्य वाग्दत्ताविषयत्वव्यवस्थानम् । ४७१

यस्या म्रियेत कन्याया वाचा सत्ये कृते पतिः ।

तामनेन विधानेन निजो विन्देत देवरः ॥ (अ० ९ श्लो० ६९)

इति मनुना तत्रैव नयोगविधिना पुत्रोत्पादनस्य नियमितत्वात् ।
विधवानियोगस्य प्रत्युत प्रतिषिद्धत्वाच्च । तथाहि—(अ० ९)

देवराज्ञा सपिण्डाद्वा स्त्रिया सम्यङ्नियुक्तया ।

प्रजेषिताधिगन्तव्या सन्तानस्य परिक्षये ॥ (५९)

विधवायां नियुक्तस्तु घृताक्तो वाग्यतो निशि ।

एकमुत्पादयेत् पुत्रं न द्वितीयं कथञ्चन ॥ (६०)

इत्यादिविधवानियोगमुपन्यस्य निषेधति स्वयमेव—

मनुः (अ० ९)

नान्यस्मिन् विधवा नारी नियोक्तव्या द्विजातिभिः ।

अन्यस्मिन् हि नियुञ्जाना धर्मं हन्युः सनातनम् ॥ (६४)

नौद्वाहिकेषु मन्त्रेषु नयोगः कीर्त्यते क्वचित् ।

न विवाहविधाबुक्तं विधवावेदनं पुनः ॥ (६५)

अयं द्विजैर्हि विद्वद्भिः पशुधर्मो विगर्हितः ।

मनुष्याणामपि प्रोक्तो वेने राज्यं प्रशासति ॥ (६६)

स महीमखिलां भुञ्जन् राजर्षिप्रवरः पुरा ।

वर्णानां सङ्करं चक्रे कामोपहतचेतनः ॥ (६७)

ततः प्रभृति यो मोहात्प्रमीतपतिकां स्त्रियम् ।

नियोजयत्यपत्यार्थं गर्हन्ते तं हि साधवः ॥ इति । (६८)

अत्र वाग्दत्ताशब्देन तुभ्यमहं सम्प्रदद इत्यादिसङ्कल्पवाक्ये-
न कन्यादात्रा दत्ता गृह्यते । विधवाशब्देन तु सप्तपदीपर्यन्तं विवा-
होढा पश्चान्मृतपतिका । न तु विवाहात्प्रागनियतकालप्रतिश्रवणरूप-
वाग्दानदत्ता । या—

अव्यङ्गे ऽपातिरेऽकलीबे दशदोषविवर्जिते ।

इमां कन्यां प्रदास्यामि देवाग्निगुरुसन्निधौ ॥

इति वाक्येन प्रतिज्ञायते । अत एव पतिरिति मनुनेकम् । प्राग्भा-
विप्रतिश्रवणस्य विवाहप्रयोगबहिर्भावेन प्रतिश्राव्यस्य पतित्वमग्नि-
गुरुसन्निधाविति वाक्येन प्रतिज्ञायते । यद्यपि सङ्कल्पिताया अपि न
स पतिर्जातः । भाव्यात्ववत्पतित्वस्याप्यलौकिकसंस्कारात्मकत्वेन वि-
वाहभावनाभावस्य ततः प्रागनुत्पत्तेः । तथापि प्रयोगोपक्रमे तत्फ-
लीभूततद्व्यवहारसम्भवः । यजमानेष्टितः प्रागप्याहवनीयव्यवहारवत् ।
प्रतिश्रवणमात्रे तु न तदुपक्रमोऽपीति सर्व्वथा पतित्वव्यपदेशोऽनुप-

पन्नः । अत एव प्रतीच्योदीच्यादीनां विवाहाददधीयः प्राक्काले वाग्द-
त्तायास्तदुद्देश्ये मृतेऽपि पुनरविगीतशिष्टैरन्येन सह विवाहः क्रियते ।
अन्यथा कलौ नियोगविधेरपि निषिद्धतया पुनरक्षताविवाहस्य दुरा-
पास्ततया स दुराचार एव स्यात् । तथा चायमर्थः । वाचा सत्ये कृते
सङ्कल्पवाक्येन दाने कृते सति यस्याः पतिः पतित्वभाव्यकविवाहभा-
वनाविषयीभूतः पुरुषो म्रियेतेति । न च विहितप्रतिषिद्धत्वाद्धिकल्प
एव विधवानियोगस्यास्त्विति वाच्यम् । वस्तुनि विकल्पासम्भवात् ।
न हि विधवायां नियोगात्प्रवृत्तस्य प्रत्यवायो भवति न भवति वेति स-
म्भवति । नियोगविधेः “यस्या म्रियेत” इत्यादिवचनेन वाग्दत्ताविषयत्वे
नियन्त्रिते विधवाविषये प्रवृत्त्यभावाच्च । नियोजयितृणां निन्दाश्रव-
णात् स्त्रीधर्मेण व्यभिचारस्य बहुदोषजनकत्वश्रवणात् संयमस्यातिप्र-
शंसनाच्च तुल्यबलत्वस्यापि विधिप्रतिषेधयोरभावात् । तथा च—
मनुरेव, (अ० ९)

कामं तु क्षपयेद्देहं पुष्पमूलफलैः शुभैः ।

न तु नामापि गृह्णीयात्पत्यौ प्रेते परस्य तु ॥ (१५७)

इति जीवनाथं पुरुषान्तराश्रयणं निषिध्य,

आसीतामरणात् क्षान्ता नियता ब्रह्मचारिणी ।

यो धर्म एकपत्नीनां काङ्क्षन्ती तमनुत्तमम् ॥ (१५८)

अनेकानि सहस्राणि कौमारब्रह्मचारिणाम् ।

दिवं गतानि विप्राणामकृत्वा कुलसन्ततिम् ॥ (१५९)

मृते भर्तारि साध्वी स्त्री ब्रह्मचर्यं व्यवस्थिता ।

स्वर्गं गच्छत्यपुत्रापि यथा ते ब्रह्मचारिणः ॥ (१६०)

अपत्यलोभाद्या तु स्त्री भर्तारमतिवर्त्तते ।

सेह निन्दामवाप्नोति पतिलोकाच्च हीयते ॥ (१६१)

इति पुत्रार्थमपि पुरुषान्तराश्रयणं निन्दातिशयपुरःसरं प्रतिषि-
द्धवान् । पश्चात् स्वयमेव “यस्या म्रियेत” इत्यनेन वाग्दत्ताविषयनि-
योगस्य च धर्मत्वमुक्तवान् । “अनेन विधानेन” इत्युक्त्वा—

यथाविध्यधिगम्यैनां शुक्लवस्त्रां शुचिव्रताम् ।

मिथो भजेताप्रसवात्सकृत्सकृदुतावृतौ ॥ (अ० ९ श्लो० ७०)

इति विधानमपि दर्शितवान् । घृताभ्यङ्गगुर्वनुज्ञादिः पूर्वोक्तः स्मृत्य-
न्तरोक्तश्च यो विधिः सोऽप्यनेनेति सर्वनाम्ना परामृश्यते । देवरग्रहणं
सपिण्डादेरुपलक्षणम् । वचनान्तरानुसारात् । पतिपदं वाचा सत्ये इति
च व्याख्यातमेव । “यस्मै वाग्दत्ता कन्या स प्रतिग्रहमन्तरेणैव तस्याः

प्रतिरित्यस्मादेवावगम्यते” (१) इति मिताक्षराग्रन्थोऽप्यस्मदुक्तार्थाभिप्राय-
कतयैव नेयः । यथाश्रुते दोषस्योक्तत्वात् । अत एवाग्रेतनो ग्रन्थः—
‘अयं च विवाहो (२) घृताभ्यङ्गादिनियमवन्नियुक्ताभिगमनाङ्गमेवेति न
देवरस्य तस्यां भार्यात्वमापादयति । अतस्तदुत्पन्नमपत्यं क्षेत्रस्वामिन
एवासत्यां संविदि । संविदैव तूभयोरपि” इति ।

नारदः—(व्य० प० १२ श्लो० ५८)

क्षेत्रिकानुमते बीजं यस्य क्षेत्रे प्रसिच्यते ।

तदपत्यं द्वयोरेव बीजिक्षेत्रिकयोर्मतम् ॥

शङ्खलिखितौ—

मन्त्रसंस्कारकर्तुरपत्यमित्याङ्गिरसो बीजिक्षेत्रिकयोरनुमते यद्वीजं
प्रकीर्यते तत् द्विधा स्वं स्यादित्युशना इति ।

कात्यायनः—

क्षेत्रिकस्य मतेनापि फलमुत्पादयेत्तु यः ।

तस्येह भागिनौ तौ तु न फलं हि विनैकतः ॥ इति ।

हारीतः—

जीवति क्षेत्रजमाहुरस्वातन्त्र्यान्मृते द्यामुप्यायणमनुसबीजत्वात् ।
नाबीजं क्षेत्रं फलति नाक्षेत्रं बीजं रोहत्युभयदशनादुभयोरपत्यमि-
त्यपरे । तेषामुत्पादयितुः प्रथमः प्रवरो भवति । द्वौ पिण्डौ निर्वापे
दद्युरेकपिण्डे वा द्वावनुकीर्त्तयेत् । द्वितीये पुत्रास्तृतीये पौत्रो लेपिनश्च
श्रीनन्वाचक्ष्ण आसप्तमादित्येकं ।

जीवति=क्षेत्रपतौ तस्यैव क्षेत्रजं पुत्रमाहुः । अत्र हेतुरस्वातन्त्र्यात्
स्त्रिया इत्यर्थः । मृते तु क्षेत्रपतौ “अपुत्रा शयनं भर्तुः” इत्यादिवक्ष्यमा-
णमनुवचनादस्वातन्त्र्यमविशिष्टं यद्यपि तथापि न क्षेत्रिण एव । तत्र हे-
तुरनुसबीजत्वात् । क्षेत्रिणो बीजिनं प्रत्यनुमत्यवश्यंभावादित्यर्थः । तत्रोप-
पादकं न बीजमित्यादि । निर्वापे=निरूप्यतेऽस्मिन्निति निर्वापः पिण्डपितृय-
ज्ञस्तत्र द्यामुप्यायणाः पितृद्वयाय द्वौ पिण्डौ पृथग् दद्युः । एकपिण्डे
वा द्वौ पितरावनुकीर्त्तयेत् । एकैकस्मिन् द्वौ द्वाविति वीप्सा बोध्या ।
“यदि द्विपिता स्यादैकैकस्मिन् पिण्डौ द्वौ द्वावुपलक्षयेत्” इत्यापस्त-

(१) अस्मादेव=पतिपदघटितमनुवाक्यादेव ।

(२) घृताभ्यङ्गादिनियमवदिति । यथा घृताभ्यङ्गादिकमङ्गत्वेन विधीयते तथाऽयं वि-
वाहोऽपि नियुक्ताभिगमनेऽङ्गं न स्वातन्त्र्येण प्रधानकर्म येन दाम्पत्यप्रसङ्गः । पुनर्भूत्वा-
दूढाया भार्यात्वासम्भवादिति भावः ।

स्वस्मरणात् । त्रयाणामपि द्वित्वादिति भावः । द्वितीय इत्यादि । द्वितीयं तृतीयं चारभ्येत्यर्थः । लेपिनश्च त्रीनित्यादि । तत्कीर्त्तनेऽपि द्वौ द्वावनु-
कीर्त्तयेदित्यर्थः ।

नारदोऽपि—(व्य० प० १३ श्लो० २३)

द्यामुष्यायणका दद्युर्द्वाभ्यां पिण्डोदके पृथक् ।

ऋकथादर्द्धाशमादद्युर्वीजिक्षेत्रिकयोस्तथा ॥

अर्द्धाशमिति यथोचितभागोपलक्षणम् ।

बौधायनः—

अथाप्युदाहरन्ति—

द्विपितुः पिण्डदानं स्यात् पिण्डे पिण्डे स्वनामनी ।

त्रयश्च पिण्डाः षण्णां स्युरेवं कुर्वन्नुदुष्यति ॥ इति ।

षण्णां पितृपितामहप्रपितामहानाम् ।

स एव—

मृतस्य प्रसूतो यः क्लीबस्य व्याधितस्य वा तेनानुमतस्य क्षेत्र-
जः स च द्विपिता द्विगोत्रश्च द्वयोरपि स्वधाऋकथभागभवति ।

मनुः—(अ० ६ श्लो० १६७)

यस्तत्पुत्रः प्रमोतस्य क्लीबस्य व्याधितस्य वा ।

स्वधर्मेण नियुक्तायां स पुत्रः क्षेत्रजः स्मृतः ॥

अत्र सर्वत्र जीवति क्षेत्रिणि व्याध्यादिप्रतिरुद्धे पुत्रोत्पादने यथा-
योगं गुरूणां भर्तुरपि नियोगः संविच्च । मृते तु गुरूणामेव । तथा
च क्षेत्रजो द्विविधो द्विपितृकः क्षेत्रिकपितृकश्च ।

गृहे प्रच्छन्न उत्पन्नो जारात्पश्चात्सवर्णजनितत्वेन निर्णीतः क्षेत्रस्वा-
मिनो गूढजो नाम पुत्रः ।

मनुः—(अ० ९ श्लो० १७०)

उत्पद्यते गृहे यस्य न च ज्ञायेत कस्य सः ।

स गृहे गूढ उत्पन्नस्तस्य स्याद्यस्य तत्पुत्रः ॥

नचेत्यादि । पुरुषविशेषजन्यत्वेनाज्ञातोऽपि सवर्णजाराजन्यत्वेन ज्ञातः ।

सजातीयेष्वयं प्रोक्तस्तनयेषु मया विधिः ।

इति योगीश्वरोक्तेः । तच्च व्याख्यास्यते ।

कानानः कन्यकायामपरिणीतायां सवर्णाज्ञातः स मातामहसुतो
यस्य सा कन्या तस्यैव पुत्र इत्यर्थः । परिणीतायां तु जातो बोद्धुरेव
गूढजः ।

यथाह मनुः—(अ० ९ श्लो० १७२)

पितृवेश्मनि कन्या तु यं पुत्रं जनयेद्रहः ।

तं कानीनं वदेन्नाम्ना वोढुः कन्यासमुद्भवम् ॥ इति ।

एतैर्वाक्यैरपरिणीतायां पितृगृहावस्थितायां सवर्णजारजः कानीनः ।

स च मातामहसुत इत्युक्तं, तद्विरुद्धं ब्रह्मपुराणीयं कल्पतरुलिखितं वाक्यम्—

अदत्तायां तु यो जातः सवर्णेन पितुर्गृहे ।

स कानीनः सुतस्तस्य यस्मै सा दीयते पुनः ॥

नारदवाक्यमपि तत्रैव—(व्य० प० १३ श्लो० १७)

कानीनश्च सहोदश्च गूढायां यश्च जायते ।

तेषां वोढा पिता ज्ञेयस्ते च भागहराः स्मृताः ॥ इति ।

अत्रादत्तायां सवर्णात् पितुर्गृहे जातस्य कानीनत्वमविरुद्धम् । यस्मै सा पुनर्दीयते तस्यासौ सुत इति तु विरुद्धम् । नारदवचनेऽपि गूढोत्पन्न-सहोदकानीनानामपि वोढैव पितेति प्रतिपादितम् । मनुनापि वोढुरित्युक्तं न मातामहस्येति । या तु मिताक्षराकृता यद्यनूढायामुत्पन्नस्तर्हि माता-महसुतोऽथोढायां तदा वोढुरेवेति व्यवस्था कृता । सापि मनसि न चमत्कारमादधाति । तथा सति हि कन्याशब्दवाच्यायामपरिणीता-यामजातत्वात् तस्य कानीनत्वं दुर्वचम् । नच कन्याशब्दः स्यपत्य-मात्रपरो विशेषणवैयर्थ्यात् । गूढजादीनामपि तत्रोत्पन्नत्वेनाव्यावर्त-कत्वात् । सर्वा हि कस्यचित्कन्यैव । ब्रह्मपुराणवचनविरोधश्च दुःपरि-हरस्तत्रादत्तायामित्युक्तत्वात् । अत एव मानवविरोधोऽपि दुःसमाध-एव । कल्पतरुकारेणापि परस्परविरुद्धवचनानि लिखितवता हृदयशून्य-वक्ष्यवस्थानभिधानाद्विरोध एव न प्रतिसंहितः । तेन हि मातामहसु-तत्वं कानीनस्य बोधयन्ति बहूनि वचनान्युपन्यस्य तद्विरुद्धे ब्रह्मपुराण-नारदवचने तदनुपदमेव लिखिते । तत्र वशिष्ठस्य वचः—

कानीनः पञ्चमो यं पितृगृहेऽसंस्कृता कामादुत्पादयेत्स कानीनो मातामहस्य पुत्रो भवतीत्याह । अथाप्युदाहरन्ति—

अप्रप्ता दुहिता यस्य पुत्रं विन्देत तुल्यतः ।

पुत्री मातामहस्तेन दद्यात्पिण्डं हरेद्धनम् ॥ इति ।

नारदस्यैवम्—(व्य० प० १३ श्लो० १८)

अज्ञातपितृको यस्तु कानीनोऽनूढमातृकः ।

मातामहस्य दद्यात्स पिण्डं रिक्तं हरेत्ततः ॥

बौधायनस्यापि—

असंस्कृतामनतिसृष्टां यामुपगच्छेत्तस्यां यो जातः स कानीन इति ।

अत्र प्रतिविदध्मः । मातामहसुतत्वं कानीनस्य प्रतिपादयतां वचनानां सर्वथा या न दत्ता तस्यां सवर्णजातविषयत्वम् । वोदुः सु-
तत्वं प्रतिपादयतां तु सङ्कल्पितायां सप्तपदीपर्यन्तं विवाहभावना
भाव्यभार्यात्वमप्राप्तायां यः सवर्णादुत्पन्नस्तद्विषयत्वम् । अदत्ताया-
मिति ब्रह्मपुराणवचने बौधायनवचने चानतिसृष्टामिति पदाभ्यामसमाप्तवि-
वाहभावनोच्यते । न तु सर्वथाऽदत्ता । युक्तश्चेतत् । सङ्कल्पेन पितृ-
स्वत्वापगमपरिणेतृस्वत्वोत्पत्त्योरुपक्रमात् । पितुः सर्वथा स्वत्वापगमा-
भावाच्च कानीनत्वव्यपदेशस्य परिणेतृस्वत्वोपक्रमेण तदीयत्वस्य च
सम्भवात् । पूर्णपितृस्वत्वे तु तदुत्पन्नस्य मातामहसुतत्वोपपत्तेः । मनु-
वचनस्याप्ययमर्थः । या सङ्कल्पिताऽसमाप्तविवाहभावना अत एव क-
न्या । परिणेतृभार्यात्वस्यानिष्पत्तेः । तादृशकन्यासमुद्भवं कानीननामानं
वोदुर्येन विवाह्यते तस्य वदेदिति । अत एव पितृवेश्मनीत्यपि सङ्गतम
नुवादतया । विवाहानन्तरमेव भर्तृगृहप्रवेशात् । मिताक्षराग्रन्थस्याप्य-
यमर्थः । अनूढायां=वोदुमनुपक्रान्तायाम् । ऊढायां=वोदुमुपक्रान्तायामि-
ति । आदिकर्मणि को न तु भूते । समाप्तविवाहभावनायां तु सवर्ण-
जारजातो गूढजः । अत एव गृहे प्रच्छन्न उत्पन्नो भर्तृगृहे तेनाज्ञातो
जात इत्युक्तम् । पुनर्भूद्विविधा । विवाहमात्रेणाक्षताप्यन्येन परिणीयमा-
नैका । अन्या तु विवाहात्प्रागेव पुरुषसम्भोगदूषिता । तस्यां जातः
पौनर्भवः । अत एवाक्षतायां क्षतायां वा जात इत्युक्तम् ।

मनुः— (अ० ९ श्लो० १७५)

या तु पत्या परित्यक्ता विधवा वा स्वयेच्छया ।

(१) उत्पादयेत्पुनर्भूत्वा स पौनर्भव उच्यते ॥

कारत्याग्र्यनः—

क्लीबं विहाय पतितं या पुनर्लभते पतिम् ।

तस्यां पौनर्भवो जातो व्यक्तमुत्पादकस्य सः ॥

वसिष्ठविष्णू—पौनर्भवश्चतुर्थ इति ।

चतुर्थत्वं तदनुकमोपेक्षया ।

माता भर्त्राज्ञया पिता वा यमन्यस्मै दद्यात्स तस्य दत्तकः पुत्रः ।
तथा च—

मनुः, (अ० ९ श्लो० १६८)

माता पिता वा दद्यातां यमद्भिः पुत्रमापदि ।

सदृशं प्रीतिसंयुक्तं स ज्ञेयो दत्त्रिमः सुतः ॥

(१) पुनर्भूत्वा=पुनर्गृहिणीभूत्वा ।

आपदीत्युक्तेरनापदि दातुः प्रत्यवायः । मातापितरौ प्रत्येकं मिलितौ वा । अद्विरिति दानप्रतिग्रहप्रकारोपलक्षणम् । सदृशं=सर्वर्णम् । प्रीतिसंयुक्तमिति क्रियाविशेषणम् । एकः पुत्रश्च न देयो न प्रतिग्राह्यः । तथा च—
वसिष्ठः,

शुकशोणितसम्भवः पुरुषो मातापितृनिमित्तकस्तस्य प्रदानविक्रयपरित्यागेषु मातापितरौ प्रभवतः । न त्वेकं पुत्रं दद्यात्प्रतिगृह्णीयाद्वा । स हि सन्तानाय पूर्वेषां न तु स्त्री पुत्रं दद्यात्प्रतिगृह्णीयाद्वा अन्यत्रानुज्ञानाङ्गर्तुरिति ।

अत्र भर्त्रनुज्ञां विना स्त्रियाः पुत्रप्रतिग्रहनिषेधाददत्तानुज्ञे भर्त्तरि मृते विधवया कृतः पुत्रो दत्तको न भवतीत्याहुः । तन्न । अपुत्रस्य गत्यभावात्पुत्रीकरणस्यावश्यकत्वश्रवणाच्छास्त्रमूलकतदनुज्ञायास्तत्राप्यक्षतेः । न चैवमनुज्ञानादन्यत्रेति व्यर्थम् । व्यावर्त्याभावाच्छास्त्राणुमतेः सर्वत्रावश्यकत्वादिति वाच्यम् । मुमुक्षोः पत्न्यन्तरे पुत्रवतो वा नुज्ञाया असम्भवाद्भार्या यदि स्वपुत्रार्थमेव तं प्रतिगृह्णीयात्तदर्थत्वात् प्रतिषेधस्य ।

सर्वासामेकपत्नीनामेका चेत्पुत्रिणी भवेत् ।

सर्वास्तांस्तेन पुत्रेण प्राह पुत्रवतीर्मनुः ॥ (मनु० अ०९ श्लो० १८३)

इति पुत्रकार्यथाज्ञादेः सपत्नीपुत्रेण सिद्धेर्भर्त्रनुज्ञां विना तादृश्या पुत्रो न कार्यः । उभयोरपि तत्र कार्यस्य तेन निष्पत्तेः । भर्तुर्हि स औरस एव मुख्यः तस्या अपि दत्तकवद्गौण इति तादृश्या भर्त्रनुमतिमन्तरेणेत्तरो न प्रतिग्राह्य इति तात्पर्यार्थः । वस्तुतस्तु—

भ्रातृणामकजातनामेकश्चेत् पुत्रवान् भवेत् ।

सर्वास्तांस्तेन पुत्रेण पुत्रिणो मनुरब्रवीत् ॥ (मनु० अ०९ श्लो० १८२)

इति वचनवदेतस्यापि भ्रातृपुत्रस्य गौणदत्तकपुत्रत्वादिसम्भवेऽन्यः पुत्रप्रतिनिधिर्न कार्य इत्यर्थकतया मिताक्षरास्मृतिचन्द्रिकादौ व्याख्यातत्वाङ्गर्त्तरि जीवति भार्यया स्वातन्त्र्येण तदननुमतौ न पुत्रीकरणीय इति भर्तुरनुज्ञानादन्यत्रेत्यस्यार्थः । मृते तु तस्मिन् यत्पारन्त्यं तदनुमतिरेवापेक्षिता । एवं सति दृष्टार्थता भवति प्रतिषेधस्य । तस्माददत्तानुज्ञे मृतेऽपि भर्त्तरि भार्याया दत्तकादिकरणमविरुद्धम् । मनुवचनद्वयस्य पूर्वोक्तार्थकत्वे उपपत्तिरपि मिताक्षरादावेवोक्ता । यदपुत्ररिक्थग्रहणाधिकारिक्रमपरे “पत्नी दुहितर” इत्यत्र “अप्रजः स्त्रीधनम्” इत्यत्र च भ्रातृपुत्रसपत्नीपुत्रयोः पत्न्यादिभर्त्राद्यभावेऽधिकारप्रतिपादनविरोधापत्तिरिति । तच्च तत्रैव प्रपञ्चयिष्यते । अनेकपुत्रसङ्गावेषि

ज्येष्ठः पुत्रो न देयः ।

ज्येष्ठेन जातमात्रेण पुत्री भवति मानवः ।

इति पुत्रकार्यकरणे तस्यैव मुख्यत्वाभिधानात् । क्रीतस्वयंदत्त-
कृत्रिमेष्वपि समानन्यायत्वादेकपुत्रज्येष्ठपुत्रयोर्निषेधः । अत एव बहुत्र-
ब्राह्मणे हरिश्चन्द्रोपाख्याने क्रीतेऽपि ज्येष्ठपुत्रप्रतिषेधालिङ्गदर्शनं “स ज्ये-
ष्ठपुत्रं निगृह्णान उवाच” इति ।

पुत्रप्रतिग्रहप्रकारश्च —

पुत्रं प्रतिग्रहीष्यन् बन्धूनाह्वय राजानि चावेद्य निवेशनस्य मध्ये
व्याहृतिभिर्हुत्वाऽदूरबान्धवं बन्धुसन्निकृष्ट एव प्रतिगृह्णीयात् ।

इति वसिष्ठोक्तः । अदूरबान्धवमिति देशभाषाविप्रकृष्टस्य प्रतिषेधः ।

एवं क्रीतादिष्वपि । समानन्यायत्वात् । कल्पतरौ त्वदूरबान्धवमस-
न्निकृष्टमेवेति पाठं लिखित्वाऽदूरबान्धवं=सन्निहितमातुलादिकम् । असन्नि-
कृष्टमेव=अविज्ञातगुणदोषमपि । अप्यर्थ एवकार इति व्याख्यातम् ।
“सन्देहे चोत्पन्ने दूरे शूद्रमिव स्थापयेद्विज्ञायते (१) ह्येकेन च बहून्स्त-
त्त्रायते इति” इति च वशिष्ठवचनमधिकं लिखित्वैवं विवृतम् । सन्देहे
बान्धवानामसन्निधानाज्ज्ञातिसन्देह उत्पन्ने शूद्रमिव=संस्कारहीनमेव
दूरे स्थापयेत् । शूद्रोऽपि हि कृतपुत्रो भवतीत्यभिप्राय इति ।

क्रीतश्च ताभ्यां विक्रीत इति । ताभ्यां=मातापितृभ्यां मात्रा भर्त्रनुज्ञया पित्रा
वा मूल्यग्रहणेनापरस्य दत्तः । एकपुत्रज्येष्ठपुत्रौ वर्जयित्वा आपदीत्येव ।
सजातीयेष्वित्युपसंहारात्सवर्ण एव । यत्तु मनुनेक्तम् —

(अ० ९ श्लो० १७४)

क्रीणीयाद्यस्वपत्यार्थं मातापित्रोर्यमस्तिकात् ।

स क्रीतकः सुतस्तस्य सदृशोऽसदृशोऽपि वा ॥ इति ।

तत् गुणैः सदृशोऽसदृशो वेति व्याख्येयम् । न तु जात्याऽसदृश
इति । सजातीयेष्वित्यनेन विरोधापत्तेः ।

बौधायनोऽपि —

मातापित्रोर्हस्तात्क्रीतोऽन्यतरस्य वा योऽपत्यार्थं गृह्यते स क्रीतक इति
कृत्रिमस्तु पुत्रार्थिना स्वयं धनक्षेत्रादिप्रदर्शनादिना प्रलोभ्य त्वं मे
पुत्रो भवेति यः सवर्णः पुत्रीकृतः स उच्यते । मातापितृविहीनश्चेत् ।
तत्सद्भावे तत्परतन्त्रतया तेन पुत्रीभावितुमशक्यत्वात् ।

(१) विज्ञायते=श्रूयते हि=यतः एकेनानौरसेनापि पुत्रेण बहून्=पित्रादीन् ततः=
नरकात् त्रायते इत्यर्थः ।

१९ दायभागे स्वयंदत्तसहोदजादिपुत्राणां स्वरूपम् । ४७९

मनुविष्णू अपि—(मनु० अ० ९ श्लो० १६९)

सहसं यं प्रकुर्व्यातां गुणदोषविचक्षणम् ।

पुत्रं पुत्रगुणैर्युक्तं स विज्ञेयस्तु कृत्रिमः ॥ इति ।

सदृशं=सवर्णम् । प्रकुर्व्यातां मातापितरौ मिलितौ प्रत्येकं वा ।

दत्तात्मा तु स्वयंदत्तः । स्वयमेव स्वात्मानमन्यस्मै दत्तवांस्तवाहं पुत्रो भवामीति स्वयमुपगतो मातापितृविहीनस्ताभ्यां त्यक्तो वा सवर्णोऽप-
तितः स उच्यते । तथा च—

मनुः, (अ० ९ श्लो० १७७)

मातापितृविहीनो यस्त्यक्तो वा स्यादकारणात् ।

आत्मानं स्पर्शयेद्यस्मै स्वयन्दत्तस्तु स स्मृतः ॥ इति ।

अकारणात्=पातित्यादिकारणमन्तरेणैव दुर्भिक्षादौ पोषणाद्यसाम-
र्थ्यादिना मातापितृभ्यां त्यक्तः स्वतन्त्र इत्यर्थः ।

यस्तु गर्भे स्थितोऽपरिणीतावस्थायां सवर्णाज्जाराज्जातो गर्भिण्यां
तस्यां परिणीयमानायां विप्रः प्राप्तः “विदूल् लाभ” इत्यस्य निष्ठान्तं क-
म् । “नुदविद” (अ० ८ पा० २ सू० ५६) इति सूत्रेण निष्ठासम्बन्धित-
कारस्य नकारादेशः । (१) सहोदज उच्यते । स वोदुः पुत्रः । तथा च—

मनुः, (अ० ९ श्लो० १७३)

या गर्भिणी संस्क्रियते ज्ञाताऽज्ञातापि वा सती ।

वोदुः स गर्भो भवति सहोद इति चोच्यते ॥

विष्णुरपि—

सहोदः सप्तमः । गर्भिणी या संस्क्रियते तस्याः पुत्रः स तु पाणि-
ग्रहस्येति ।

सप्तम इति तदीयपाठक्रमापेक्षया ।

उत्सृष्टो=मातापितृभ्यां त्यक्तो यो गृह्यते पुत्रार्थिना सोऽपविद्धो नाम
ग्रहीतुः पुत्रः । एतावपि सवर्णविव ।

तथा विष्णुरपि—

अपविद्धस्त्वेकादशः पित्रा मात्रा च परित्यक्तः स येन गृहीतः ।

वसिष्ठः—

अपविद्धः पञ्चमो यं मातापितृभ्यामपास्तं गृह्णीयात् । इति ।

एकादशत्वं पञ्चमत्वं च तत्तत्पाठक्रमापेक्षया ।

यस्तु मनुना गौणपुत्रमध्ये पारशवाख्यः शूद्रापुत्रः परिगणितः । स

(१) तथा सह य ऊढो विवाहितो गर्भस्तस्माज्जात इत्यर्थः । गर्भस्योदत्वात्तस्याप्यु-
दत्वमिति ।

योगीश्वरेण “सजातीयेष्वयं प्रोक्तस्तनयेषु मया विधिः” इत्युक्तोपसंहार-
व्याजेन नियमकरणात्तस्य च कथञ्चिदपि सजातीयत्वासम्भवान्नो-
क्तः । अत एव “जातोऽपि” इत्यादिना ग्रन्थेन स उक्तः । द्विजातिजात-
स्य शूद्रापुत्रस्यान्याभावेऽपि पित्र्यऋक्थहरत्वाभावाच्च । तच्च वक्ष्यते ।
तथा च—

मनुः, (अ० ९ श्लो० १७८)

यं ब्राह्मणस्तु शूद्रायां कामादुत्पादयेत्सुतम् ।

(१) स पारयन्नेव शवस्तस्मात् पारशवः स्मृतः ॥ इति ।

बौधायनोऽपि—

द्विजातिप्रवराच्छूद्रायां जातः कामात्पारशव इति ।

तत्रौरसादन्ये गौणाः पुत्रा मुख्यस्त्वौरस एव ।

तथा च—

मनुः, (अ० ९ श्लो० १८०)

क्षेत्रजादीन् सुतानेतानेकादश यथोदितान् ।

पुत्रप्रतिनिधीनाहुः क्रियालोपान्मनीषिणः ॥

क्रियालोपात्=परिणयादिक्रियालोपादित्यर्थः । क्रियालोपादिति प्रतिनि-
धित्वे हेतुः । स्मृतचान्द्रिकायां तु औरसाभावे तत्कर्तृकश्राद्धादिक्रियालो-
पाद्विभ्यतो मनीषिण ऋषय एकादश पुत्रप्रतिनिधीन् कर्त्तव्यत्वेनाहु-
रिति व्याख्यातम् ।

बृहस्पतिः—

पुत्रास्त्रयोदश प्रोक्ता मनुना येऽनुपूर्वशः ।

सन्तानकारणं तेषामौरसः पुत्रिका तथा ॥

आज्यं विना यथा तैलं सद्भिः प्रतिनिधिः स्मृतः ।

तथैकादश पुत्रास्तु पुत्रिकौरसयोर्विना ॥

ब्रह्मपुराणे—

दत्तकश्च स्वयंदत्तः कृत्रिमः कृत एव च ।

अपविद्धश्च ये पुत्रा भरणीयाः सदैव हि ॥

भिन्नगोत्राः पृथक्पिण्डाः पृथग्भंशकरास्तथा ।

सूतके मृतके वापि त्र्यहाशौचस्य भागिनः ।

अपि वस्त्रान्नदातृणां क्षेत्रबीजवतां तथा ।

शूद्रो दासः पारशवो विप्राणां विद्यते कचित् ॥

(१) स पुत्रः पितृन् श्राद्धादिभिः पारयन्=प्रीणयन्नपि अन्यपुत्रवदप्रशस्तत्वाच्छ-
वतुल्य इति पारशव इत्यर्थः ।

राज्ञां तु शापदग्धानां नित्यं क्षयवतां तथा ।
 अथ सङ्ग्रामशीलानां कदाचिद्वा भवन्ति ते ॥
 औरसो यदि वा पुत्रस्त्वथवा पुत्रिकासुतः ।
 न विद्यते तत्र तेषां विज्ञेयाः क्षेत्रजादयः ॥
 एकादश पृथग्भावा वंशमात्रकरास्तु ते ।
 श्राद्धादि दासवत्सर्वे तेषां कुर्वन्ति नित्यशः ॥
 गूढोत्पन्नश्च कानीनः सहोढः क्षेत्रजस्तथा ।
 पौनर्भवश्च वैश्यानां राजदण्डभयादपि ॥
 वर्जिताः पञ्च धनिना शेषाः सर्वे भवन्त्यपि ।
 शूद्राणां दासवृत्तीनां परपिण्डोपजीविनाम् ॥
 परायत्तशरीराणां न कश्चित् पुत्र इत्यपि ।
 तस्माद्दासस्य दास्याश्च जायते दास एव हि ॥ इति ।
 एवमेतेषां पुत्राणां स्वरूपं निरूप्य तेषां दायग्रहणं निरूप्यते ।

तत्र योगादवरः— (अ० २ श्लो० १३२)

पिण्डदोऽशहरश्चेषां पूर्वाभावे परः परः ।

परः पर इति वीप्सादशनात् पूर्वपूर्वाभाव इत्यपि वीप्सावसेया ।
 औरसपौत्रिकेयसमवायेऽप्येवम् । औरसे सति पुत्रिकासुतस्य दायग्र-
 हणाभावे प्रसक्ते मनुरपवदति—(अ० ९ श्लो० १३४)

पुत्रिकायां कृतायां तु यदि पुत्रोऽनुजायते ।

समस्तत्र विभागः स्याज्ज्येष्ठता नास्ति हि स्त्रियाः ॥ इति ।

बृहस्पतिरपि—

एक एवौरसः पित्र्ये धने स्वामी प्रकीर्तितः ।

तत्तुल्या पुत्रिका प्रोक्ता भर्त्तव्यास्त्वपरे सुताः ॥

नच पुत्रिकाया एव प्रथमपुत्रे जाते पश्चादौरसोत्पत्तौ पुत्रिकापुत्र-
 स्य ज्येष्ठत्वादस्त्रीत्वाच्च ज्येष्ठांशभागिता भवेदिति युक्तम् । तस्य पौत्र-
 त्वात् । तदाह—

मनुः, (अ० ९ श्लो० १३६)

अकृता वा कृता वापि यं विन्दत्सदृशात्सुतम् ।

पौत्री मातामहस्तेन दद्यात् पिण्डं हरेद्धनम् ॥ इति ।

पुत्रिका हि पुत्रस्तत्पुत्रो दौहित्रोऽपि पौत्रस्तद्वान् पौत्री भवति । पौ-
 त्रस्य च ज्येष्ठत्वेनांशातिरेको नैव श्रुतः । न च वसिष्ठवचने “अस्यां यो जा-
 यते पुत्रः स मे पुत्रो भवेदिति” इति पुत्रिकापुत्रस्यापि पुत्रत्वाभिधा-
 नात्तद्विरोध इति वाच्यम् । मनुविरोधेन तस्य गौण्या पिण्डदातृत्वनि-

मित्तपुत्रत्वाभिप्रायकत्वात् । पुत्रिकायाः पुमपत्यत्वाभावाद्यथा गौणं पुत्रपदप्रतिपाद्यत्वं तथा स्वजन्यपुत्रिकाजन्यपुत्रस्यापि पुंस्त्वे सत्यपि जन्यत्वाभावात् । जन्यपुंस्त्वस्यैव पुत्रपदशक्यत्वात् । तथान्येषामपि पुत्राणां पूर्वपूर्वसत्त्वे सर्वभागानर्हत्वमनेन प्रसक्तमपवदति—

वशिष्टः,

तस्मिंश्चेत्प्रतिगृहीत औरस उत्पद्येत चतुर्थभागभागी स्यादुक्तक इति ।

दत्तकग्रहणं क्रीतादीनामुपलक्षणम् । पुत्रीकरणाविशेषात् ।

उत्पन्ने त्वौरसे पुत्रे चतुर्थांशहराः सुताः ।

सवर्णा असवर्णास्तु ग्रासाच्छादनमाजनाः ॥

इति कात्यायनवचनाच्च । सवर्णाः=क्षेत्रजदत्तकादयस्ते सत्यौरसे चतुर्थांशहराः । असवर्णाः= कानीनगूढोत्पन्नसहोदजाः पौनर्भवास्ते तु सत्यौरसे न चतुर्थांशहरा अपि, किन्तु ग्रासाच्छादनमात्रभागिन इत्यर्थः कात्यायनवचनस्य ।

अत एव—

विष्णुः,

अप्रशस्तास्तु कानीनगूढोत्पन्नसहोदजाः ।

पौनर्भवश्च नैवैते पिण्डरिक्थांशभागिनः ॥

इति औरसे सति कानीनादीनां चतुर्थांशभागित्वं प्रतिषेधति । कानीनादीनामप्यौरसाद्यभावेऽस्त्येव पित्र्यसकलधनग्रहणम् । “पूर्वाभावे परः परः” इति वचनात् । यच्च मनुवचनम्— (अ० ९ श्लो० १६३)

एक एवौरसः पुत्रः पित्र्यस्य वसुनः प्रभुः ।

शेषाणामानुशंस्यार्थं प्रदद्यात्तु प्रजीवनम् ॥ इति,

तदपि दत्तकादीनामौरसप्रतिकूलत्वेऽत्यन्तनिर्गुणत्वे च चतुर्थांशदिनिषेधपरं कानीनादिपरं च । तेषां सत्यौरसे ग्रासाच्छादनमात्रभागित्वस्योक्तत्वात् तदेकमूलकत्वकल्पनात् । क्षेत्रजस्य तु सत्यौरसे पञ्चमषष्टांशौ मनुनैवोक्तौ । (अ० ९ श्लो० १६४)

षष्ठं तु क्षेत्रजस्यांशं प्रदद्यात् पौत्रकादनात् ।

औरसो विभजन् दायं पित्र्यं पञ्चममेव वा ॥ इति ।

प्रतिकूलत्वनिर्गुणत्वसमवाये षष्ठमेकतरसद्भावे पञ्चममिति व्यवस्था ।

यस्तु—

समग्रधनभोक्ता स्यादौरसोऽपि जघन्यजः ।

त्रिभागं क्षेत्रज्ञो भुङ्क्ते चतुर्थं पुत्रिकासुतः ॥

इत्यादिब्रह्मपुराणादिखेचनैः समभागार्हतया मन्वादिभिरुक्तस्य पुत्रिका-
पुत्रस्य चतुर्थांश उक्तः, पञ्चमपष्टांशार्हतयोक्तस्य क्षेत्रज्ञस्य तृतीयां-
शश्चोक्तः । स पुत्रिकापुत्रस्यात्यन्तनिर्गुणत्वेऽसवर्णत्वे च क्षेत्रज्ञस्य चात्य-
न्तसगुणत्वानुकूल्ययोर्व्यवस्थापनीयः । औरसाभावे दत्तकस्याखि-
लधनग्रहणार्थं पृथगारब्धं मनुना (अ० ९ श्लो० १४१)

उपपन्नो गुणैः सर्वैः पुत्रो यस्य तु दत्त्रिमः ।

स हरेतैव तद्विक्रयं सम्प्राप्तोऽप्यन्यगोत्रतः ॥

स्वगोत्रतः सम्प्राप्तः किमुनेति कैमुत्यार्थोऽपिशब्दः । जनकधन-
ग्रहणं च तस्य प्रतिषिद्धम्—
तेनैव, (अ० ९ श्लो० १४२)

गोत्ररिक्थे जनयितुर्न भजेद्दत्त्रिमः सुतः ।

गोत्ररिक्थानुगः पिण्डो व्यपैति दत्तः स्वधा ॥ इति ।

दत्तः स्वसम्बन्धी पिण्डस्ततो व्यपैति । स्वधा पितृवृत्तिहेतुरिति
पिण्डविशेषणम् । गोत्ररिक्थानुग इति हेतुगर्भम् । दत्तकमात्रविषयकमपि
सत्पौरसे चतुर्थांशहरत्वप्रतिपादकं पृथगारब्धं वशिष्ठेन—

तस्मिंश्चेतप्रतिगृहीत औरस उत्पद्येत चतुर्थभागभागी स्याद्दत्तक
इति ।

क्रीतादिसाधारणं तु कात्यायनीयं प्रागेव पठितम् । तत्र तृतीयांशहरा
इति कल्पतश्लिखितः पाठो यदि साकरस्तर्हि दत्तकादीनामौरसापेक्षया
सगुणत्वे तृतीयांशहरत्वमिति व्याख्येयः । मनुनैव क्षेत्रज्ञस्यौरससमभा-
गभागित्वमप्युक्तम्— (अ० ९)

यवीयान् ज्येष्ठभार्यायां पुत्रमुत्पादयेद्यदि ।

समस्तत्र विभागः स्यादिति धर्म्मो व्यवस्थितः ॥ (१२०)

उपसर्जनं प्रधानस्य धर्मतो नोपपद्यते ।

पिता प्रधानं प्रजने तस्माद्धर्मेण तं भजेत् ॥ (१२१)

धनं यो विभृयाद्भ्रातुर्मृतस्य स्त्रियमेव वा ।

सोऽपत्यं भ्रातुरुत्पाद्य दद्यात्तस्यैव तद्धनम् ॥ (१४६)

यद्येकरिक्थिनौ स्यातामौरसक्षेत्रज्ञौ सुतौ ।

यस्य यत्पैतृकं रिक्थं स तद्गृह्णीत नेतरः ॥ (१६२)

यद्यप्यौरसप्रक्रमात्समभागभागित्वं क्षेत्रज्ञस्य तन्निरूपितमेवोक्त-
मित्याभाति । तथापि वाक्यविरोधे प्रक्रमस्य बाध्यत्वाद्द्वीजिसमभागी

त्वपरं तदिति बोध्यम् । अत एवोत्तरवचने पितुर्वीजिनः प्राधान्यमुपन्य-
स्यति । “सोऽपत्यं भ्रातुरुत्पाद्य” इत्यनेनापि यस्य क्षेत्रजस्तदीयधनं
तस्मै दद्यादिति भ्रातृस्थानीयत्वात्तस्य स्वसमभागितां प्रतिपादयति ।
एवमन्यान्यप्युच्चावचभागान् क्षेत्रजादीनां प्रतिपादयन्ति वृत्पत्यादिवच-
नानि कथञ्चिद्यवस्थापनीयानि । तत्र—

वृहस्पतिः,

क्षेत्रजाद्याः सुताश्चान्ये पञ्चषट्समभागिनः ।

हारीतः—

विभजिष्यमाण एकविंशं कानीनाय दद्यात् । विंशं पौनर्भ-
वाय एकोनविंशं ह्यामुष्यायणाय अष्टादशं क्षेत्रजाय सप्तदशं पुत्रि-
कापुत्राय इतरानौरसाय पुत्राय दद्युः ।

ब्रह्मपुराणे—

समग्रधनभोक्ता स्यादौरसोऽपि जघन्यजः ।

त्रिभागं क्षेत्रजो भुङ्क्ते चतुर्थं पुत्रिकासुतः ॥

कृत्रिमः पञ्चमं भागं षड्भागं गूढसम्भवः ।

सप्तांशश्चापविद्धस्तु कानीनश्चाष्टमांशकः ॥

नवभागं सहोदश्च क्रीतो दशममश्नुते ।

पौनर्भवस्तु परतो द्वादश स्वयमागतः ॥

त्रयोदशमभागं तु शौद्रो भुङ्क्ते पितुर्द्वेनात् ।

तद्दोत्रजो वा धर्मिष्ठो ब्रह्मचार्य्यथवा पुनः ॥

अत्रौरसे सतीति सवर्त्रं ज्ञेयम् । “पूर्वाभावे परः परः” इति वचनात् ।

ब्रह्मपुराणस्य समग्रेत्यादिप्रथमश्लोकस्य पूर्वमेव विषयव्यवस्थोक्ता ।

अन्येषामपि गुणतारतम्येन देशाचारानुसारेण वा यथायथं व्यवस्था

द्रष्टव्या । षड्भागं=षष्ठं भागम् । नवभागं नवमं भागमित्यर्थः । अन्यथार्थास-

ङ्गतेः प्रक्रमभङ्गप्रसङ्गाच्च । परतो=दशमात्परमेकादशम् । त्रयोदशमित्यार्षम् ।

शौद्रः=शूद्रापुत्रः । यदपि मनुना पुत्राणां षट्कद्वयमुक्ता पूर्वषट्कस्य दा-

यादवान्धवत्वमुत्तरषट्कस्य चादायादवान्धवत्वमुक्तम् ।

(अ० २६श्लो० १५९।१६०)

औरसः क्षेत्रजश्चैव दत्तः कृत्रिम एव च ।

गूढोत्पन्नोऽपविद्धश्च दायादा बान्धवाश्च षट् ॥

कानीनश्च सहोदश्च क्रीतः पौनर्भवस्तथा ।

स्वयंदत्तश्च शौद्रश्च षडदायादवान्धवाः ॥ इति,

तदपि स्वपितृसपिण्डसमानोदकानां सन्निहितरिक्थहराभावे पू-

वषट्कस्य तद्विकथहरत्वमुत्तरषट्कस्य तु तन्नास्ति । पितृक्रथहरत्वं तु सर्वेषामपि पूर्वपूर्वाभावे समानमेवेति तदायादादायादत्वाविभागो नोपपद्यते । “पूर्वाभावे परः पर” इति वचनात् ।

एक एवौरसः पुत्रः पित्र्यस्य वसुनः प्रभुः । (अ० ९ श्लो० १६३) इत्युक्ता—

न भ्रातरो न पितरः पुत्रा रिक्थहराः पितुः । (अ० ९ श्लो० १८५)

इतिवचनस्य गौणपुत्राणामेव सर्वेषां पितृरिक्थहारित्वप्रतिपादनपरत्वाच्च । दायादशब्दस्य “दायादानपि दापयेत्” इत्यादौ पुत्रव्यतिरिक्त-रिक्थहारिष्वेव प्रचुरप्रयोगाच्च । बान्धवत्वं सपिण्डसमानगोत्रत्वाभ्यामुदकदानादिकार्य्यकरत्वं षट्कद्वयस्यापि समानमेवेत्येतदर्थकम् । यत्तु हारीतवचनम्—

साध्व्यां स्वयमुत्पादितः क्षेत्रजः पौनर्भवः कानीनः पुत्रिकापुत्रोगूढोत्पन्नो गृह इति बन्धुदायादाः दत्तः क्रीतोऽपविद्धः सहोढः स्वयमुपगतः सहसादृष्टश्चेत्यबन्धुदायादा इति ।

साध्व्यां स्वयमुत्पादित औरस इत्यर्थः । सहसा दृष्टे यो मातापित्रादिविहीनोऽकस्माद्दृष्टः केनाचित् परितोष्य मम त्वं पुत्रो भवेत्युक्तस्तथेति प्रतिपद्यते । कृत्रिम इति यावत् । तत्र मनुविरोधः स्पष्टः । तेन कानीनपौनर्भवयोरबन्धुदायादमध्ये परिगणनात् । हारीतेन बन्धुदायादमध्ये । दत्तकृत्रिमापविद्धेषु च व्यत्ययात् । तस्मादेवं सवर्णादिभेदेन देशाचारभेदेन वा विरोधः परिहरणीयः ।

बौधायनस्तु मन्वनुसारेणैवाह —

औरसं पुत्रिकापुत्रं क्षेत्रजं दत्तकृत्रिमौ ।

गूढजं वापविद्धं च ऋक्थभाजः प्रचक्षते ॥

कानीनं च सहोढं च क्रीतं पौनर्भवं तथा ।

स्वयन्दत्तं निषादं च गोत्रभाजः प्रचक्षते ॥ इति ।

औरसपुत्रिकापुत्रक्षेत्रजकानीनगूढोत्पन्नापविद्धसहोढपौनर्भवदत्तकस्वयमुपगतकृतकक्रीतानभिधायाह—

देवलः,

एते द्वादश पुत्रास्तु सन्तत्यर्थमुदाहृताः ।

आत्मजाः परजाश्चैव लब्धा यादृच्छिकास्तथा ॥

तेषां षड् बन्धुदायादाः पूर्वैऽन्ये पितुरेव षट् ।

विशेषश्चापि पुत्राणामानुपूर्व्याद्विशिष्यते ॥

सर्वे चानौरसस्यैते पुत्रा दायहराः स्मृताः

औरसे पुनरुत्पन्ने तेषु ज्यैष्ठ्यं न विद्यते ॥

तेषां सवर्णा ये पुत्रास्ते तृतीयांशभागिनः ।

हीनास्तमुपजीवेयुर्ग्रासाच्छादनसम्भृताः ॥

आत्मजत्वादिकं परिगणितेषु यथायथं स्पष्टमेव । अनौरसस्य=न विद्यते औरसो यस्य तस्येति बहुव्रीहिः ।

नारदोऽपि—(व्य० प० १३)

औरसः क्षेत्रजश्चैव पुत्रिकापुत्र एवच ।

कानीनश्च सहोदश्च गूढोत्पन्नस्तथैव च । (४५)

पौनर्भवोऽपविद्धश्च दत्तः क्रीतः कृतस्तथा ॥

स्वयञ्चोपगतः पुत्रा द्वादशैते प्रकीर्त्तिताः । (४६)

एषां षड् बन्धुदायादाः षड्दायाद्वान्धवाः ॥

पूर्वः पूर्वः स्मृतः श्रेष्ठो जघन्यो यो य उत्तरः ॥ (४७)

क्रमात्ते ते प्रवर्त्तन्ते मृते पितरि तद्धने ।

ज्यायसो ज्यायसोऽभावे जघन्यस्तदवाप्नुयात् ॥ (४८)

मनुः—(अ०९३लो०१८४)

श्रेयसः श्रेयसोऽभावे पापीयान् रिक्थमर्हति ।

बहवश्चेत्तु सदृशाः सर्वे रिक्थस्य भागिनः ॥

बृहस्पतिः—

दत्तोऽपविद्धः क्रीतश्च कृतः शौद्रस्तथैव च ।

जातिशुद्धाः कर्मशुद्धा मध्यमास्ते सुताः स्मृताः ॥

क्षेत्रजो गर्हितः सद्भिस्तथा पौनर्भवः सुतः ।

कानीनश्च सहोदश्च गूढोत्पन्नस्तथैव च ॥

हारीतः—

शूद्रापुत्राः स्वयंदत्ता ये चैते क्रीतकाः सुताः ।

सर्वे ते गोत्रिणः प्रोक्ताः काण्डपृष्ठा न संशयः ॥

स्वकुलं पृष्ठतः कृत्वा यो वै परकुलं व्रजेत् ।

तेन दुश्चरितेनासौ काण्डपृष्ठो न संशयः ।

यमः—

आपद्दत्तो ह्युपगतो यश्च स्याद्वैष्णवीसुतः ।

सर्वे ते मनुना प्रोक्ताः काण्डपृष्ठस्त्रयस्तथा ॥

कुलं काण्डमिति ख्यातं यस्मात् पूर्वाणि ते जडुः ।

तत्र ज्येष्ठतरो यः स्यात्तं वै काण्डं विनिर्दिशेत् ॥

स्वकुलं पृष्ठतः कृत्वा यो वै परकुलं व्रजेत् ।

तेन दुश्चारितेनासौ काण्डपृष्ठ इति स्मृतः ॥

वैष्णवी=शूद्रेति कल्पतरौ । उक्तोपसंहारमुखेन नियममाहात्र—

योगीश्वरः, (अ० २ श्लो० १३३)

सजातीयेष्वयं प्रोक्तस्तनयेषु मया विधिः ।

अयं=पूर्वाभावे परः परो धनभागित्युक्तो यो मया विधिः स सजातीयेषूपपादकसजातीयेष्वेव क्षेत्रजादिषु ज्ञेयो न विजातीयेषु । तत्र कानि न गूढोत्पन्नसहोदपौनर्भवाणां सवर्णत्वं जनकद्वारेण न स्वरूपेण । तेषु वर्णजातिलक्षणाभावात् । वर्णजातिविवेकमभिधाय “विघ्नास्वेष विधिः स्मृतः” इति योगीश्वरेणैवाभिधानात् । अनुलोमजानां मूर्धावल्लिकादीनामौरसेवेवान्तर्भावात् “चतुस्त्रिद्व्येकभागा” इत्यादिना भागवत्पद्धतिरुक्ता । तेन तेषामप्यभावे क्षेत्रजादयः पित्र्यक्रकथहारिणः । शूद्रापुत्रस्य त्वौरसत्वेऽपि न कृत्स्नपित्र्यधनभागित्वमन्याभावेऽप्यस्ति । यथाह—
मनुः, (अ० ९ श्लो० १५४)

यद्यपि स्यात्तु सत्पुत्रो यद्यपुत्रोऽपि वा भवेत् ।

नाधिकं दशमादद्याच्छूद्रापुत्राय धर्मतः ॥

यदि सत्पुत्रो विद्यमानसवर्णापुत्रो यदि वाऽपुत्रोऽविद्यमानसवर्णापुत्रो भवेत्तस्मिन्मृते क्षेत्रजादिः पुत्रोऽन्यो वा सपिण्डो रिक्थहारी शूद्रापुत्राय दशमांशादधिकं न दद्यात् । अस्मादेव वचनात्सवर्णापुत्राभावे क्षत्रियावैद्यापुत्रयोः सकलविप्रपितृधनग्रहणं गम्यते । यत्तु प्राक् चतुस्त्रिद्व्येकभागमागित्वं योगीश्वरादिभिरुक्तम् । तदतिसूक्ष्मशूद्रापुत्रविषयं वेदितव्यमन्यथा मानवविरोधात् । “ब्राह्मणक्षत्रियविघ्ना” इति मनुवचनं तु प्रागेव व्याख्यातम् ।

शुद्धधनविभागे विशेषमाह—

याज्ञवल्क्यः, (अ० २)

जातोऽपि दास्यां शूद्रेण कामतोऽशहरो भवेत् (१३३)

मृते पितरि कुर्युस्तं भ्रातरस्त्वर्धभागिकम् ॥

अभ्रातृको हरेत्सर्वं दुहितृणां सुतादृते ॥ इति । (१३४)

शूद्रेण दास्यामुत्पन्नः पुत्रः कामतः पितुरिच्छया भागभागभवेत् । पितुरुर्ध्वं तु भ्रातरः परिणीतशूद्रापुत्रास्तं दासीपुत्रं स्वभागार्द्धभागिनं कुर्युः । अत्र बहुवचनात्सर्वं स्वस्वभागादर्थं दद्युरिति न भ्रमितव्यम् । तथा सति बहुभ्रातृकस्य ततोऽप्यतिबहुधनत्वापत्तेरव्यवस्था स्यात् । किन्त्वेकपुत्रस्य यावान् भागस्तदर्थभागं शूद्रापुत्रा लभन्ते । व्यक्त्यभिप्रायेण जात्यभिप्रायेण च बहुवचनैकवचने । परिणीतशूद्रापुत्रतत्पुत्राद्य-

भावे तु दासीपुत्रोऽपि कृत्स्नं शूद्रस्य पितुर्द्धनं लभत इत्यर्थाद्वस्यते । शूद्रग्रहणाद् द्विजातिभ्यो दास्यामुत्पन्नः पित्रिच्छयाप्यंशमर्द्धभागं वा तदूर्ध्वं न लभते कृत्स्नतद्धनग्रहणं तु दूरापास्तमेव । किन्त्वप्रतिकूलश्रे-
जीवनमात्रमिति प्रतीयते ।

गौणमुख्यपुत्राभावे मृतपतितपरिव्राजकादिधनग्रहणाधिकारिण उच्यन्ते । तत्र —

योगीश्वरः, (अ० २ श्लो० १३५। १३६)

पत्नी दुहितरश्चैव पितरौ भ्रातरस्तथा ।

तत्सुता गोत्रजा बन्धुशिष्यसब्रह्मचारिणः ॥

एषामभावे पूर्वस्य धनभागुत्तरोत्तरः ।

स्वर्यातस्य ह्यपुत्रस्य सर्ववर्णस्वयं विधिः ॥ इति ।

अपुत्रस्य पूर्वोक्तद्वादशविधपुत्ररहितस्य स्वर्यातस्य मृतस्य पत्न्यादयः पूर्वपूर्वाभावे पाठक्रमेणोत्तरोत्तरं धनं गृह्णीयुरित्यर्थः । अयं विधिः सर्वेषु मूर्द्धावसिकादिभूताद्यनुलोमजप्रतिलोमजेषु वर्णेषु च ब्राह्मणादिषु वेदितव्य इत्यर्थः । तत्र प्रथमं पत्नी धनहारिणी । पत्नीशब्देन च विवाह-
संस्कृता । “पत्युर्नो यज्ञसंयोगे” (अ० ४ पा० १ सू० ३३) इति पाणिनिसूत्रा-
त् । जात्यभिप्रायेण चैकवचनम् । तेन बह्व्यश्चेत् पत्न्य एकस्य तदा सर्वाः सजातीयविजातीयक्रमेण यथायथं भर्तृधनं विभज्य गृह्णीयुः । पत्नीशब्दादासुरादिविवाहोढाया धनग्रहणं धर्म्यविवाहोढपत्न्यन्तरस-
द्भावे नास्तीति गम्यते । तथा च—

स्मृतिः,

क्रयक्रीता तु या नारी न सा पत्नी विधीयते ।

न सा दैवे न सा पित्र्ये दासी तां कवयो विदुः ॥ इति ।

अत्र च दासीत्वकथनमदृष्टार्थकर्मसु सहाधिकाराभावाभिप्रायेण । न तु दासीवद्रस्यत्वाभिप्रायेण । विवाहितत्वेन परदारत्वबाधात् । अत एव मनुर्धर्म्याधर्म्यविवाहाननुक्रम्य सन्तानगतावेव गुणदोषावाह-

अनिन्दितैः स्त्रीविवाहैरनिन्द्या भवति प्रजा ।

निन्दितैर्निन्दितो नृणां तस्मान्निन्द्यान्विवर्जयेत् ॥ इति । (३४२)

प्रजाया निन्दितत्वमपि सद्वृत्तस्वभावत्वाभावो न तु वर्णजात्यभावः । परिणेतुः परिणीतायामुत्पन्नत्वमात्रस्य वर्णजातिव्यञ्जकत्वात् । “विन्ना-
स्वेष विधिः स्मृत” इत्युक्तेः । अत एव “न सा दैवे न सा पित्र्ये” इति सहाधिकार एव प्रतिषिद्धः । तथा च पित्र्यादिकस्मार्हतापि पतिदा-
यहस्त्वप्रयोजिकेति पत्नीपदेन ज्ञापितम् । अत एव श्रौतस्मार्त्तसहाधि-

कारिणी पतिव्रतैव भर्तृधनभागिनीत्याह—

प्रजापतिः,

पूर्वं मृता त्वग्निहोत्रं मृते भर्त्तरि तद्धनम् ।

लभेत् पतिव्रता नारी धर्म एष सनातनः ॥

वृद्धमनुरपि—

अपुत्रा शयनं(१) भर्तुः पालयन्ती व्रते स्थिता ।

पत्न्येव दद्यात्पिण्डं कृत्स्नमंशं लभेत् च ॥ इति ।

अत्रोत्तरार्द्धोक्तपाठक्रमस्यार्थक्रमेण बाधात् प्रथमं कृत्स्नमंशं लभेत् पश्चात् पिण्डं दद्यादिति स्मृतिचन्द्रिकाकारेणोक्तम् । तद्वैयम् । क्रमे तात्पर्याभावात् । उभयाधिकारप्रतिपादनमात्रपरत्वाद्वचनस्य । अन्यथा यावदंशलाभं भर्त्रन्त्येष्टिविलम्बोऽपि प्रसज्येत । स चानेकस्मृतिनिषिद्धः । अदृष्टकल्पनापात्तिश्च । पत्न्येवेत्येवकारेणापुत्रस्यान्त्यकर्मण्यप्यपि “अपुत्रा पुत्रवत् पत्नी” इत्यादिवचनाङ्गात्रादिसत्त्वेऽपि सैवाधिकारिणीति दर्शितम् । अयमेवार्थः प्रपञ्चितः—

प्रजापतिना,

जङ्गमं स्थावरं हेम कुप्यं धान्यं रसाम्बरम् ।

आदाय दापयेच्छ्राद्धं मासषाण्मासिकादिकम् ॥

पितृव्यगुरुदौहित्रान् भर्तुः स्वस्त्रियमातुलान् ।

पूजयेत्कव्यपूर्त्ताभ्यां वृद्धांश्चाप्यतिथीन् स्त्रियः ॥

कुप्यं=त्रपुसीसादि । कव्यम्=पित्रर्थं सकङ्कलिपतमन्नादि । पूर्तं=स्नातादिकर्मार्ज्जदक्षिणादि । एतदुक्तं भवति । स्थावरेणापि सहितं सर्वं भर्तृधनमधिगत्य धनसाध्यं स्यादधिकारिकं पत्युरात्मनश्च श्रेयःसाधनकर्म पतिपक्षीयपुरस्कारेण पत्न्या कार्य्यमिति । एवंवर्त्तमानाया ये पीडाकारिणस्ते राज्ञा चौरवदृण्ड्या इत्याह—

स एव,

सपिण्डा बान्धवा ये तु तस्याः स्युः परिपन्थिनः ।

हिंस्युर्धनानि तान् राजा चौरदण्डेन शासयेत् ॥

स्मृतिचन्द्रिकायां बार्हस्पत्यत्वेन पत्न्याः स्थावरग्रहणनिषेधकम्—

यद्विभक्ते धनं किञ्चिदाध्यादि विविधं स्मृतम् । (२)

(१) शयनं पालयन्ती=तच्छयनसाधनयोनिरक्षणं सम्यक्कुर्वतीत्यर्थः । अत एवाह-व्रते इति । ब्रह्मचर्ये इत्यर्थः ।

(२) विधिसम्भवम् इत्यपि पाठः ।

तत् जाया स्थावरं मुक्त्वा लभते मृतभर्तृका ॥

इति वचनं लिखितम् । “जङ्गमं स्थावरं” इत्यादि प्रजापतिवचनविरो-
परिहाराय वृत्तविहीनपत्नीपरत्वमविभक्तपत्यंशविषयत्वं वान्योक्तम्—

वृत्तस्थापि कृतेऽप्यंशे न स्त्री स्थावरमर्हति ।

इति तच्छेषविरोधेनापास्य दुहितुरहितपत्नीविषयत्वेन व्यवस्था-
पितं च । तत्र मदनरत्नकारेण मिताक्षराकल्पतरुहलायुधादिसर्वग्रन्थान्तरेष्वलि-
खनाभिर्मुलत्वमस्य । “जङ्गमं स्थावरं” इति प्राजापत्यस्य च सर्वत्र लिख-
नात्समूलत्वमिति दूषणमुक्त्वा तदुक्तव्यवस्थायाश्च स्वोत्प्रेक्षामात्रक-
ल्पित्वेनायुक्तत्वमभिधाय समूलत्वेऽपि स्थावरादिसमग्रधनग्रहणं ब्राह्मा-
दिविवाहोढाविषयम् । तद्वचनेषु पत्नीशब्दप्रयोगात् । स्थावरग्रहणप्रति-
षेधकबृहस्पतिवचनं तु जायास्त्रीशब्दमात्रप्रयोगादासुरादिविवाहोढाविष-
यमिति स्वयं व्यवस्था कृता । (सा तु) आसुरादिविवाहोढायाः पत्नीश-
ब्देनाग्रहणाज्जायादिशब्दोपेतवचनानामपि तदेकमूलकतया तत्परत्वात्
स्मृतिचन्द्रिकायामेव निरस्ता । यत्तु तदुक्तव्यवस्थायामौत्प्रेक्षिकत्वमुक्तम्,
तदपि न । दुहितृसत्त्वे तत्सन्तानद्वारेण स्थावरस्योपभोगधनस्वाम्युप-
कारयोः सम्भवाद्दुहितृमत्या स्थावरमपि ग्राह्यं तद्ग्रहितायास्तु तद-
भावान्न तद्ग्रहणमिति तत्रापि बीजसम्भवात् । अत एव पितुरपि स्था-
वरे स्वाजितेऽपि पुत्रानुमतिमन्तरेणानधिकारः प्रागुक्तः ।

यत्तु गृहीतधनायाः पत्न्यास्तद्धनेन जीवनमात्रं, दानाधीकरण-
विक्रयेषु तु नाधिकार इति—

मृते भर्तृरि भर्त्रंशं लभेत कुलपालिका ।

यावज्जीवं न हि स्वाम्यं दानाधमनविक्रये ॥

इति कात्यायनवचनात्प्रतीयते । तदपि दृष्टार्थनटनर्त्तकादिदानास्वातन्त्र्य-
परम् । अदृष्टार्थदाने तदुपयोगिनोराधीकरणविक्रययोश्च तेनैवाधिकारा-
भिधानात् ।

व्रतोपवासनिरंता ब्रह्मचर्ये व्यवस्थिता ।

दमदानरता नित्यमपुत्रापि दिवं व्रजेत् ॥ इति ।

दिवं व्रजेदित्यनेन काम्येऽपि दानादौ तस्या अधिकारः प्रतीयते
किमुत नित्ये नैमित्तिके च । “जङ्गमं स्थावरं हेम” इत्यादिपूर्वोदाहृत-
प्रजापतिवचनाच्च । तत्रापि पूर्वग्रहणात्काम्येष्वप्यधिकार आयातीति
स्मृतिचन्द्रिकाकारादयः । यच्चापरमपि कात्यायनवचनमेव—

अपुत्रा शयनं भर्तुः पालयन्ती गुरौ स्थिता ।

भुञ्जीतामरणात्क्षान्ता दायदा ऊर्द्धमाप्नुयुः ॥ इति,

तत्र स्मृतिचन्द्रिकाकार आह । क्षान्ता दायदाकारितधनविनियोगप्रतिबन्धं सहमाना सत्यामरणाद्भुञ्जीतेत्यर्थः । इदं च रक्षणभरणाद्यसमर्थेषु कार्यान्तरव्यप्रेषु श्वशुरादिषु पत्न्या यत् स्वयमेव स्वजीवनार्थमुपात्तमविभक्तं तद्विषयम् । विभक्तद्रव्यविषयत्वे मन्वादिपरिनिष्ठितार्थबाधापत्तेरिति ।

पौरस्त्यास्तु गुरौ श्वशुरादिसमीपे स्थिता भर्तुर्धनं भुञ्जीतैव । न तु स्त्रीधनवद्यथेच्छं दानाधानविक्रयादि कुर्वीत । तस्या ऊर्द्धं दायदा दुहित्रादयस्तद्वनाधिकारिणो गृह्णीयुर्न तु ज्ञातयः । तेषां दुहित्रादिभ्यो जघन्यत्वात् तद्बाधकत्वानुपपत्तेः । पत्नी हि तेषां बाधिका । तदधिकारप्रागभावप्रध्वंसयोरविशेषाद्बाधकाभावत्वस्य तद्बाधानुपपत्तेः । नापि स्त्रीधनाधिकारिणो गृह्णीयुः । कात्यायनेनैव स्त्रीधनाधिकारिणां वचनात्तरैरुक्तत्वात् पौनरुक्त्यापत्तेः । अतः “पत्नी दुहितरश्च” इत्यादिना ये पूर्वपूर्वस्याभावे परभूता अपुत्रासंसृष्टिविभक्तमृतधनाधिकारिणो निर्दिष्टास्ते यथा पत्न्यधिकारप्रागभावे गृह्णीयुस्तथा पत्न्या जाताधिकारयाः प्रध्वंसेऽपि भोगावशिष्टं गृह्णीयुः । तदानीं दुहित्रादीनामेवान्यापेक्षया मृतोपकारकत्वात् । दानधर्मेषु महाभारतवचनमप्येतदुपोद्बलकम् ।

स्त्रीणां स्वपतिदायस्तु उपभोगफलः स्मृतः ।

नापहारं स्त्रियः कुर्युः पतिवित्तात्कथञ्चन ॥ इति ।

उपभोगोऽपि न सूक्ष्मवस्त्रपरिधानादिनाकिन्तु पत्युरुपकाराय देहधारणमात्रोपयोग्युपभोगानुज्ञानम् । एवं च बृहस्पतिना “पितृव्यगुरुदौहित्रान्” इत्यादिना पितृव्यपदेन भर्तृसपिण्डोपलक्षणादौहित्रपदेन तद्दुहितृसन्तानोपलक्षणान्मातुलस्वस्त्रीयपदाभ्यां तन्मातृकुलतत्त्वसृजन्तानोपलक्षणात्तेभ्य एवार्थानुरूपं भर्तुः श्राद्धाद्यौर्द्धदेहिकोपकारकं दद्यात् । न तु स्वपितृकुलसम्बन्धिभ्यः । तदनुमत्या तु तेभ्योऽपि । तथा च—

नारदः, (व्य० प० १३ श्लो० २८।२९)

मृते भर्तृव्यपुत्रायाः पतिपक्षः प्रभुः स्त्रियाः ।

विनियोगेषु रक्षासु भरणेषु स ईश्वरः ॥

परिक्षीणे पतिकुले निर्मनुष्ये निराश्रये ।

तत्सपिण्डेषु चासत्सु पितृपक्षः प्रभुः स्त्रियाः ॥

इति सम्मुखमेव वचनार्थमादाय नास्त्येव स्त्रिया भर्तृरिक्त्ये वा नविक्रयाद्यधिकार इत्याहुः ।

तत्रेदं वाच्यम् । किं तस्य तथा कृतेऽपि दानादौ तत्स्वरूपानिष्पत्तिरेव । न तावदेवं युक्तम् । मन्वादिवचनैः सकलभर्तृधनग्रहणे तस्या उक्ते सति तस्यास्तत्र स्वत्वे दानादिस्वरूपानिष्पत्तेर्बाधितत्वात् । अत एव जीमूतवाहनेनैव “स्थावरस्य समस्तस्य” “विभक्ता वाऽविभक्ता वा” “स्थावरं द्विपदं चैव” इत्यादीनि स्थावराविषयाणि दानादिनिषेधवचनान्युपन्यस्याधर्मभागिताज्ञापनार्थमेतानि दुर्वृत्तं पुरुषं प्रति । कुटुम्बदुःखदानार्थमेव दानविक्रयादिप्रवृत्तं प्रति प्रतिषेधकानि न तु दानादिस्वरूपानिष्पत्तिप्रतिपादकानि । यथेष्टविनियोगार्हत्वलक्षणस्वत्वस्य द्रव्यान्तर इव स्थावरेऽप्यविशेषाद्वचनशतेनापि वस्तुनोऽन्यथाकरणाशक्त्या तत्प्रतिपादानुपपत्तेरिति निरूपितम् । तदुक्तरीत्यात्रापि दुर्वृत्ततया दायाददुःखदानार्थमेव भर्तृरिक्थदानादिप्रवृत्ताया अस्तु प्रतिषेधातिक्रमादधर्मः । धर्मार्थं दानप्रवृत्तायाः स्वजीवनाद्यर्थं विक्रयाधाने कुर्वत्याश्च नास्त्येवाधर्मोऽपि । नच भुञ्जीतैवेति नियमादायादा ऊर्ध्वमाप्नुयुरित्यभिधानाच्च दानाद्यनधिकार एव तस्या अविभक्तधन इव तत्रेति वाच्यम् । साधारणस्वत्वाश्रयाविभक्तधनेनासाधारणस्वत्वाश्रयस्यास्य वैषम्यात् । नच स्वभोगस्य प्राप्तत्वेनाविधेयत्वाद्दानादिपरिसङ्गार्थ एव विधिस्तथा चानधिकारस्तत्रागत एवेति वाच्यम् । वस्त्वन्यथाकरणाशक्तेर्नियमस्य वृथादानादिना द्रव्यनाशनिवृत्त्यर्थतयैवोपपत्तेरवश्यवाच्यत्वात् । अन्यथाऽनधिकारे “दमदानरता” “पूजयेत्कव्यपूर्त्ताभ्यां” इत्यनेन दानविधिना विरोधोऽपरिहार्यः । यच्च दायादाः पत्न्यन्तराधिकारिणः “पत्नी दुहितर” इत्यत्र निर्दिष्टास्ते गृह्णीयुः, प्रागभावप्रध्वंसयोः प्रतिबन्धकपत्न्यभावत्वस्याविशेषात्तदधिकारोद्भवादित्युक्तम् । तदतिस्थवीर्यः । दायादपदेन स्त्रीधनाधिकारिग्रहणे यथा वचनान्तरोक्तत्वात् पौनरुक्त्यं, तथा तेषामपि कात्यायनेन वचनान्तरोक्तत्वात्पौनरुक्त्याऽविशेषात् । वस्तुतस्तु जातस्वत्वे स्वामिनि मृते तत्प्रत्यासन्नानामेव तद्धनग्रहणमुचितम् । पत्न्यादिशब्दानां सम्बन्धिशब्दत्वेन द्रव्यस्वामित्वे पत्न्या उपजाते पूर्वस्वामिदुहित्रादीनां कः प्रसङ्गः । तेन यद्यपि पूर्वाभावः प्रागभावः प्रध्वंसश्चात्यन्ताभावश्च प्रतिबन्धकसंसर्गाभावतया तुल्यस्तथापि यो द्रव्यस्वामी तस्मिन् मृते तत्सम्बन्धिं पत्न्यादिकमपुत्रस्य तस्य धनं लभेतेत्येव वाक्यार्थः । अन्यथा दुहित्रादिभिरपुत्रपितृधने लब्धे तन्मरणे तत्सन्तत्यतिलङ्घनेन तद्धनं पूर्वस्वामिनः पितुर्यै पित्राद्यस्त एव लभेरन्निति महत्यव्यवस्था प्रसज्येत ।

तस्मान्नर्तृरिक्थं पत्न्या लब्धं तस्यां मृतायां तद्भोगावशिष्टं "मातुर्बु-
हितर" इत्यादिवचनाद्बुहित्रादिप्राप्तत्वेन प्रसक्तं "दायादा ऊर्द्धमा-
प्नुयुः" इत्यनेनापोद्यते । अयं च वचनार्थः । दायादा इत्यत्र कस्येत्य-
पेक्षायां शयनान्वितं भर्तुरित्येवोपस्थितत्वादनुषज्यते । तथा चैवं व-
चनव्यक्तिः । तस्या ऊर्ध्वं भर्तुर्दायादा अविभक्ततद्धनाधिकारिणो विभ-
क्तभ्रातृधनमपि तत्पत्नीभोग्यावशिष्टं गृह्णीयुर्न पत्नीरिक्थहरा बुहित्रा-
दय इति । एवं चापूर्वार्थत्वाच्चतुर्थचरणस्यार्थवत्त्वं भवति । अन्यमते
वचनान्तरोक्तार्थानुवादमात्रमनर्थकं स्यात् । तस्माददृष्टार्थं दाने दृष्टाद-
ष्टावश्यककार्यार्थमाधौ विक्रये चास्त्येव पत्न्याः सकलभर्तृधनविष-
योऽधिकारः । नियमस्तु नटनर्त्तकादिदानानावश्यकधाधिविक्रयनिवृत्त्य-
र्थ इति सिद्धम् । अत एव क्षान्तेत्युक्तम् । द्रव्यप्राप्तितृप्ता वृथाद्रव्यव्य-
यकारिणी न भवेदित्यर्थः । दानधर्मस्थं महाभारतवचनं तु सुतरामस्म-
दुक्तमेवार्थमुपोद्बलयति । तथा हि स्त्रीणां स्वपतिदायः=स्वभर्तृरिक्थम्
उपभोगफलः=उपभोगो धर्मप्रत्यासन्नो भोगो न त्वसद्भोगः फलं प्रयोजनं य-
स्य तादृशः स्मृत उक्तो मन्वादिभिः । उत्तरार्द्धे तदेव व्यनक्ति—स्त्रियः प-
तिवित्तादपहारं=वृथाव्ययं न कुर्युः । कथञ्चनेत्यनेनापहारस्य सर्वथैवाश्रे-
यस्करतामाह । अपहारो हि चौर्यम् । नटनर्त्तकादौ वृथादानं सूक्ष्म-
वस्त्रादिपरिधित्सा मिष्टभक्ष्यादिवुभुक्षेत्येवमाद्यपि संयताया अनौचि-
त्याच्चौर्यतुल्यमित्यपहारशब्दो गौणः । धर्माद्यर्थदानादिकं तु न
तथेति नापहारशब्देन बोधयितुं शक्यते । तस्मात्सर्वं सुस्थम् ।

पत्न्या अपुत्रविभक्तासंसृष्टपतिस्वापतेयग्रहणे(१) प्रथमाधिकार-
प्रतिपादकान्यपराण्यपि भूयांसि स्मृतिवचनानि ।

तत्र बृहस्पतिः—

आम्नाये स्मृतितन्त्रे च लोकाचारे च सुरिभिः ।

शरीरार्द्धं स्मृता जाया पुण्यापुण्यफले समा ॥ (२)

यस्य नोपरता भार्या देहार्द्धं तस्य जीवति ।

जीवत्यर्द्धशरीरेऽर्थं कथमन्यः समाप्नुयात् ॥

(३) सकुल्यैर्विद्यमानैस्तु पितृमातृसनाभिभिः ।

(१) स्वापतेयम्=धनम् ।

(२) पुण्यापुण्येति । एकैककृते पुण्यापुण्ये विहितनिषिद्धरूपे कर्मणी तयोः फले
स्वर्गनरकरूपे समा भोक्त्रीत्वेनेत्यर्थः ।

(३) सकुल्यैरित्यादितृतीयात्रयं सप्तम्यर्थं । तेन सकुल्येषु पितृमासनाभिषु विद्य-
मानेष्वित्यर्थः ।

अपुत्रस्य प्रमीतस्य पत्नी तद्भागहारिणी ॥ इति ।

योगीश्वरोऽपि पूर्वाभावे पराधिकारं वदन् सर्वप्राथम्येन पत्न्या एवा-
धिकारमभिधत्ते ।

विष्णुरपि—(१७४-१३)

अपुत्रधनं पत्न्यभिगामि तदभावे दुहितृगामि तदभावे पितृगामि
तदभावे मातृगामि, तदभावे भ्रातृगामि, तदभावे भ्रातृपुत्रगामि, तदभावे
बन्धुगामि तदभावे सकुल्यगामि, तदभावे शिष्यगामि, तदभावे सहा-
ध्यायिगामि, तदभावे ब्राह्मणधनवर्जं राजगामीति ।

बन्धुरत्र सपिण्डः । सकुल्यः सगोत्रः । बन्धुपदेन वक्ष्यमाणपितृव-
न्ध्वादिग्रहणे योगीश्वरोक्तक्रमविरोधापत्तेः ।

कात्यायनोऽपि—

पत्नी पत्युर्द्धनहरी या स्यादव्यभिचारिणी ।

तदभावे तु दुहिता यद्यनूढा भवेत्तदा ॥

स्मृत्यन्तरमपि—

अपुत्रस्याथ कुलजा पत्नी दुहितरोऽपि वा ।

तदभावे पिता माता भ्राता पुत्राश्च कीर्त्तिताः ॥ इति ।

एतैर्वचनैः सर्वतः पूर्वं पत्नी पतिधनभागिनीति प्रतिपादितम् ।

एतद्विरुद्धान्यपि वचनानि लक्ष्यन्ते । तथा च—

नारदः, (व्य० प० १३ इलो० २५ । २६)

भ्रातृणामप्रजाः प्रेयात्कश्चिच्चेत्प्रव्रजेत वा ।

विभजेरन् धनं तस्य शेषास्ते स्त्रीधनं विना ॥

भरणं चास्य कुर्वीरन् स्त्रीणामाजीवनक्षयात् ।

रक्षन्ति शय्यां भर्तुश्चेदाच्छिन्त्युरितरासु तु ॥

इति पत्निसिद्धावेऽपि भ्रातृणां धनग्रहणं भरणं च तत्पत्नीनामाह ।

मनुरपि—(अ० ९, इलो० १९५ उ०)

पिता हरेदपुत्रस्य रिक्तं भ्रातर एव वा ।

इति पितृभ्रात्रोर्विकल्पेनापुत्रधनग्रहणाधिकारं वदति न तु पत्न्याः ।

अनपत्यस्य पुत्रस्य माता दायमवाप्नुयात् ।

मातर्यपि च वृत्तायां पितुर्माता हरेद्धनम् ॥ (मनु० अ० ९, इलो० २१७)

इति च स्मृतिर्मातृपितामह्योरपुत्रधनाधिकारमभिधाति ।

शङ्खलिखितपैठीनसयोऽपि—

अपुत्रस्य स्वय्यातस्य भ्रातृगामि ब्रव्यं तदभावे पितरौ हरेयातां

ज्येष्ठा वा पत्नी ।

इति भ्रातुः पित्रोश्चाभावे पत्न्यधिकारं कथयन्ति ।

देवलोऽपि—

ततो दायमपुत्रस्य विभजेरन् सहोदराः ।

तुल्या दुहितरो वापि ध्रियमाणः पितापि वा ॥

सवर्णा भ्रातरो माता भार्या चेति यथाक्रमम् ।

इति सुर्वपूर्वभावेन योगीश्वरेणाभिहितायाः पत्न्या भ्रात्राद्यभावे-
ऽधिकारमाचष्टे । भ्रातृशब्देनात्र भिन्नोदराः । सहोदराणां पृथगुपा-
दानात् ।

कात्यायनोऽपि—

विभक्ते संस्थिते द्रव्यं पुत्राभावे पिता हरेत् ।

भ्राता वा जननी वाथ माता वा तत्पितुः क्रमात् ॥

इति पित्रादिषु ग्राहकेषु पत्न्या निर्देशमपि न करोति ।

एतेषामन्योन्यविरुद्धानां वचनानां धारेस्वर इत्थं व्यवस्थाभाह ।

विभक्तासंसृष्टभ्रातुरपुत्रस्य पत्नी यदि नियोगमङ्गीकुरुते तदैव पति-
धनं लभते । अनियोगार्थिन्यां तु तस्यामविभक्तसंसृष्टपत्नीवद्भरणमात्र-
मेव । नियोगद्वारैवापुत्रपत्न्याः पतिश्चापतेयस्वामित्वम् । अत्र च बीजम-
नेकस्मृतिष्वपत्यद्वारैव तस्या धनसम्बन्धबोधनम् । तथा च—

गौतमः,

पिण्डगोत्रर्षिसम्बद्धा रिक्थं भजेरन् स्त्री वानपत्यस्य बीजं वा
लिप्सेतेति ।

अनपत्यस्य रिक्थं पिण्डगोत्रर्षिसम्बद्धा भजेरन् तस्य स्त्री वा
रिक्थं भजेत् । यदि बीजं लिप्सेत । वाशब्दो यदिशब्दार्थः । अन्यथा
रिक्थग्रहणबीजलिप्सयोरतुल्यत्वेन विकल्पार्थत्वानुपपत्तेः ।

तथा मरुरपि—(अ० ९ श्लो० १४६)

धनं यो विभूयाद्भ्रातुर्मृतस्य स्त्रियमेव वा ॥

सोऽपत्यं भ्रातुस्तपाद्य दद्यात्तस्यैव तद्धनम् ॥

इति विभक्तधनसम्बन्धमप्यपत्यद्वारेणैव पत्न्या दर्शयति । तथा
विभागाभावेऽपि—(मनु० अ० ९ श्लो० १२०)

कनीयान् ज्येष्ठभार्यायां पुत्रमुत्पादयेद्यदि ।

समस्तत्र विभागः स्यादिति धर्मो व्यवस्थितः ॥

इति वदन्नपत्यद्वारा धनसम्बन्धोऽस्तीत्याह । तेनान्वयव्यतिरे-

काश्यामपत्यद्वारक एव पत्न्या धनसम्बन्धो नान्यथेति सिद्धम् ।

वसिष्ठोऽपि—

रिक्थलोभाज्जास्ति नियोगः ।

इति रिक्थलोभप्रयुक्तं नियोगं प्रतिषेधवन्नीकृतनियोगाया एव धनसम्बन्धो नेतरस्या इति स्पष्टमेवाचष्टे । तथा च “भ्रातृणामप्रजा” इत्यादीनि नारदादिवचनान्यनियोगार्थिनीविषयाणि पर्यवस्यन्ति ।

अपुत्रा योषितश्चैषां भर्त्तव्याः साधुवृत्तयः ।

निर्वास्या व्यभिचारिण्यः प्रतिकूलास्तथैव च ॥ (अ०२२श्लो०१४२)

इति योगेश्वरोऽप्यपुत्राणामन्धादियोषितां भरणं भाषमाणः पुत्रस्यैव धनसम्बन्धप्राधान्यात्तत्कृत एव तत्स्त्रीणां धनसम्बन्ध इति सूचयन्त्यायसाम्यात् तत्सर्वत्रापत्यमूलकमेव स्त्रीणां रिक्थग्रहणं ज्ञापयति ।

यज्ञार्थं द्रव्यमुत्पन्नं तत्रानधिकृतास्तु ये ।

अरिक्थभाजस्ते सर्वे प्रासाच्छादनभाजनाः ॥

इति स्मृतिः पुरुषाणामपि पुत्रादीनां यज्ञानधिकृतानां रिक्थानधिकारं वदन्ती दण्डापूपन्यायेन सुतरामभर्तृकाणां तदनाधिकारिणीनां धनसम्बन्धं निरस्यति ।

तथा स्मृत्यन्तरमपि—

यज्ञार्थं विहितं विसं तस्मात्तद्विनियोजयेत् ।

स्थानेषु धर्मयुक्तेषु न स्त्रीमुखविधर्मिषु ॥

इति स्यादिषु धनविनियोगमपि प्रतिषेधत्साक्षात्तस्या एव कृत्स्नधनग्रहणं सुदूरं दुष्यतीति ।

तदिदं विज्ञानेद्वरादयो नानुमन्यन्ते । “पत्नी दुहितर” इत्यादिषु साक्षान्नियोगानुपादानात् प्रस्तावाभावाच्च । किञ्च नियोग एव पत्न्या रिक्थसम्बन्धप्रयोजकस्तदुत्पन्नमपत्यं वा ? । प्रथमेऽनुत्पादितपुत्राया अपि स्वीकृतनियोगाया धनाधिकारः स्यान्नियोगोत्पन्नपुत्रस्य च न स्यात् नियोगमात्रेणैव भर्तृधनस्वाम्यात् । द्वितीये वचनान्तरैरेवापत्यस्य धनसम्बन्धसिद्धेः पत्नीति वचनमनर्थकम् ।

अथ स्त्रीणां पतिमात्रद्वारको धनसम्बन्धो न प्रकारान्तरेण । जीवति पत्यौ तद्द्वारको मृते त्वपत्यद्वारक इति बोधनार्थं नियोगार्थिपत्नीपरं पत्नीति वचनमिति मतम् । तदप्यसत् । “अध्यग्न्यध्यावहानिकं” इत्यादिवक्ष्यमाणवचनैरन्यथापि तासां धनसम्बन्धबोधनात् । भर्तृधने द्वेषैव सम्बन्धो नियम्यत इति चेत् । तर्हि, जीवति पत्यौ

तद्धनसम्बन्धस्य “पाणिग्रहणाद्धि सहत्व” इत्यादिगौतमवचनेनैव सिद्धं भवेत् तु तस्मिन्प्रयोगनिमित्तस्तद्धनसम्बन्ध उच्यमानः क्षेत्रज्ञपुत्रस्यैवोक्तो भवति सोऽपि प्रागुक्त इत्यपुत्रप्रकरणे पत्नीत्यनारभ्यमेव ।

यच्च गौतमवचनं “बीजं वा लिप्सेत” इति यदि बीजं लिप्सेतेत्यर्थक-तया नियोगद्वारक एव धनसम्बन्धोऽपुत्रपत्न्या इत्यत्र प्रमाणमित्युक्तम् । तदप्युक्तम् । वाशब्दस्य पक्षान्तरवाचित्वेन यद्यर्थाप्रतीतिः । धनग्रहण-बीजलिप्सयोरतुल्यार्थतया विकल्पार्थकत्वासम्भवे निपातानामनेका-र्थत्वात्प्रकृतान्वयोपयोगी यद्यर्थ एव कल्प्यत इति चेत्, न । बीजं वा लिप्सेत संयता वा भवेदिति प्रासङ्गिकधर्मान्तरोपदेशरूपतया विक-ल्पार्थकताया एव सम्भवात् । तथा च गौतमवचसापि नियोगनिरपेक्ष-मेव भर्तुरिकथग्रहणमुक्तं भवति ।

किञ्च । विधवानियोगस्य निषिद्धत्वात् “अपुत्रा शयनं भर्तुः पा-लयन्ती” इत्यादिमन्वादिवचनैः संयताया एव धनाधिकारप्रतिपाद-नात् “निर्वास्य व्यभिचारिण्य” इत्यादिना भरणमात्रस्याप्यसंयता-नामभावात्कृत्स्नभर्तुरिकथग्रहणं दूरापास्तमेव ।

यच्चाभिहितं—“धनं यो विभृयाद्भ्रातुः” “कनीयान् ज्येष्ठभा-र्यायां” “रिक्थलोभान्नास्ति नियोग” इति मन्वादिवचनैर्विभक्ताविभ-क्तधनसम्बन्धोऽन्वयव्यतिरेकाभ्यामपत्यद्वारक एव पत्न्या आया-तीति । तदपि वार्त्तम् । अविभक्ते संसृष्टिनि वा भर्त्तरि प्रेते पुत्रद्वारक एव तस्यास्तद्धनसम्बन्धोऽतो धनलोभेन नियोगो नाभ्युपेय इति तत्तात्पर्यात् । अत एव—

(१) संसृष्टानां तु यो भागः स तस्या नेष्यते बुधैः ।

(व्य० प० १३ श्लो० २४ पृ०)

इत्याभिधाय तत्स्त्रीणामनपत्यानां भरणमात्रं नारदेन प्रतिपादितम् । न चैवं “भ्रातृणामप्रजाः प्रेयात्” इत्यस्यापि संसृष्टाविभक्तविषयत्वे संसृष्टांशे “संसृष्टानां तु यो भागः” इत्यनेन पौनरुक्त्यं स्यादिति वाच्यम् । तदंशविवरणपूर्वकं स्त्रीधनाविभाज्यत्वतद्भरणयोरपूर्वयोर्विधानात् ।

यत्तु “अपुत्रा योषितश्चैषां” इति योगीश्वरवचनं, तत्तु स्त्रीभाषीनां प्रका-न्तानाम् एषामिति सर्वनाम्ना परामर्शात्तस्त्रीविषयमिति विभागान-धिकारिनिरूपणप्रस्तावे वक्ष्यते ।

(१) संसृष्टिनां तु यो भागस्तेषामेव स इष्यते । इति पाठो मिताक्षरायां मुद्रित-नारदपुस्तके च वर्तते । अयमेव च पाठः समीचीनो भाति ।

यदपि द्विजातिधनस्य यज्ञार्थत्वात्तदनधिकारिण्या प्रमीतपतिकथा तद्ग्रहणमनर्हमित्युक्तम् । तदप्ययुक्तम् । यज्ञशब्दस्य दानाद्युपलक्षकत्वात्तत्र च तस्या अप्यधिकारात् । यथाश्रुते यज्ञमिन्नदानहोमादिष्वप्यविनियोगप्रसङ्गः । वस्तुतस्तु केवलधर्मार्थत्वमपि धनस्य नास्ति ।

धर्ममर्थं च कामं च यथाशक्ति न हापयेत् । (या०अ०१इलो०१५)

तथा “पूर्वाह्णमध्यन्दिनापराह्णानफलाच्च कुर्याद्विर्मार्थकामेभ्यः” इत्यादिभिरर्थकामयोरपि तत्साध्ययोरावश्यकत्वात् ।

यज्ञार्थत्वं च द्रव्यस्य यदि स्यात्, हिरण्यधारणस्य कृत्वव्यभिचारिहिरण्यसम्बन्धेन कृत्वर्थतैव स्यादिति पुरुषार्थत्वं यत्तस्य स्थापितम्, तत्रैव विरुध्येत(१) ।

(१) अयं भावः । तृतीयाध्यायचतुर्थपादैकादशाधिकरणम्—“अप्रकरणे तु तद्धर्मस्ततो विशेषात्” (३।४।११) इति । अनाभ्य श्रूयते—“तस्मात्सुवर्णं हिरण्यं भार्यं दुर्वर्णोऽस्य भ्रातृभ्यो भवति” इति । तत्र संशयः—किमिदं हिरण्यधारणं कृत्वङ्गतया विधीयते, उत क्रतुगतहिरण्यानुवादेन धारणसंस्कारो विधीयते, उत हिरण्यं हस्ते भवतीति विहितं यद्धारणं तदनुवादेन सुवर्णता शोभनवर्णतारूपो गुणो विधीयते यद्धिरण्यं भार्यं तत्सुवर्णमिति, उत हिरण्यधारणं पुरुषार्थतया विधीयत इति ।

पूर्वपक्षस्तु—हिरण्याविशिष्टं धारणं यद्यपि विधीयते तथापि तस्य फलपेक्षायामस्य धारणस्य वेदवाक्यविहितत्वेन वैदिकत्वात् क्रियारूपत्वाच्च वैदिकदर्शपूर्णमासादिषाम्यात्फलवद्वैदिकं कर्म बुद्धिस्थं भवति । ततश्च तत्रैव वैदिककर्मणि प्रयाजादिवज्जारादुपकारं कुर्वन्तं कृत्वङ्गं धारणं भविष्यति । एतावतैव फलाकांक्षानिवृत्तेः स्वर्गादिफलकल्पना न युक्तेत्येकः ।

हिरण्यं भार्यमित्यत्र कृत्यप्रययेन धारणविधानात्तत्कर्मणो हिरण्यस्य कृत्यश्रुत्या प्रधान्यप्रतीतेर्धारणसंस्कारो व्रीहीन् प्रोक्षतीत्यत्र प्रोक्षणमिव । भूतभाव्युपयोगं हि द्रव्यं संस्कारमर्हतीतिन्यायेनोपयुक्तस्योपयोक्ष्यमाणस्य वा संस्कारः कार्यः । उपयोगश्च प्रयोजनवत् एव, निष्फलस्य लौकिकसुवर्णस्य धारणसंस्कारायोगात् क्रतुगतहिरण्यानुवादेन धारणसंस्कारविधानमिति प्रयाजादिवज्जारादुपकारकमङ्गम् अपि तु प्रोक्षणादिवत्संस्कारकमेत्यपरः ।

क्रतुगतं हिरण्यं तद्धारणं चानूय लाघवात्सुवर्णमिति शोभनवर्णता विधीयत इत्यन्यः ।

एवं त्रेधापि तावत् कृत्वर्थमिति प्राप्त उच्यते । यदुक्तं वैदिकत्वक्रियात्वसाम्यात् क्रतुरूपतिष्ठते फलाकांक्षायामिति । नैष नियमो घटते । यतः स्वर्गाद्युत्पत्तेरपि क्रियात्वात् “दर्शपूर्णमासाभ्यां” इत्यादिषु स्वर्गादेः कर्तृसम्बन्धितयोक्तेर्वैदिकत्वाच्च स्वर्गाद्युत्पत्तिं क्रतुं चोभयमुपस्थापयति वैदिकत्वं क्रियात्वं चेति हेतुद्वयं, न नियमतः क्रतुमेव,

“न स्त्री स्वातन्त्र्यमर्हति” इत्यादिवचनात् पारतन्त्र्यमात्रमस्तु स्त्रियाः न तु धनग्रहणे कोऽपि विरोधः । “यज्ञार्थं द्रव्यमुत्पन्नं” इति तु धर्मविनियोगप्रशंसार्थम् । अत एव—

स्थानेषु धर्मजुष्टेषु न स्त्रीमूर्खविधर्मिषु ।

इति वाक्यशेषः ।

मिताक्षराकृतस्तु—

यज्ञार्थं लब्धमददद्भासः काकोऽपि वा भवेत्

इति दोषश्रवणस्य पुत्रादिव्यवस्थेशेषेण पित्रा यद्यज्ञार्थमर्जितं तत्पुत्रादिभिरपि तत्रैव विनियोज्यं नान्यत्रेत्येवंपरमेतदित्याहुः ।

श्रीकरादयस्तु भार्या भरणमात्रपर्याप्तं यदि भर्तृधनं तदा सर्वमेव गृह्णाति, अतिरिक्तं चेद्भ्रात्रादय इति विषयव्यवस्थामाहुः । “कृत्स्नमंशं लभेत् च” इत्येतदपि तत्परमेव । वर्त्तनदानस्यावश्यकत्वात् । तेन सर्ववाक्यानामविरोध इति च तत्रोपपत्तिं कल्पयन्ति ।

वार्त्तमेतत् । सकृच्छ्रुतधनपदस्य पत्न्यपेक्षं जीवनपर्याप्तधनपरत्वं भ्रात्राद्यपेक्षं च धनमात्रपरत्वमिति तात्पर्यभेदस्य सति सारूप्यसम्भवेऽन्याय्यत्वात्, मनुवचने कृत्स्नपदवैयर्थ्यापाताच्च ।

किं च सत्स्वप्यौरसेषु पुत्रेषु तत्समांशग्रहणं जीवदजीवद्विभागयोरुक्तम्—

यदि कुर्यात्समानंशान् पत्न्यः कार्यः समांशिकाः ।

(या० अ० २।११५)

पितुरुर्द्धं विभजतां माताप्यंशं समं हरेत् ॥ (या० अ० २।१२३)

इत्याभ्यां वचनाभ्याम् । असत्सु पुत्रेषु पत्नी भरणमात्रं लभत इति महान् व्यामोहः । तत्रापि जीवनपर्याप्तमेवांशशब्देन विवक्षितमिति चेत्, न । अंशशब्दसमशब्दयोरानर्थक्यप्रसङ्गात् । “दत्ते त्वर्द्धं प्रकल्पयेत्” इत्यत्रापि जीवनोपयुक्तपरत्वावश्यम्भावे सर्वधार्षपदार्थत्यागापत्तेश्च । अल्पधने पुत्रसमांशं बहुधने जीवनोपयुक्तमात्रं विवक्षितमिति तु विधिवैयर्थ्यापत्तेरत्ययुक्तम् । तथाहि । तावेव समांशशब्दौ वाक्यान्तरमपेक्ष्य बहुधनजीवनमात्रपर्याप्तधनपरौ कदाचित्, अल्पधने तु यथाश्रुतार्थकावित्येकस्मिन्विधौ वाक्यार्थभेदेन वाक्यभेदापत्तेर्युक्तम् । युगपच्छाकिलक्षणावृत्तिद्वयापातश्च ।

येन विशिष्टविधिपक्षेऽपि कर्तव्यता स्यात् । लोकेऽपि हिरण्यसत्त्वाच्च क्रतुगतहिरण्यप्रतीतिः । नहि धारणं धार्यमाणसंस्कारः । अदृष्टार्थतयापि धारणोपपत्तेः । कृत्यप्रत्ययश्च कर्मसंसाधनतामात्रं बाह न प्राधान्यम् । अतीप्सितकर्मणोऽपि विद्यमानत्वात् । अतः

(१) यथा चातुर्मास्यप्रकरणे “द्वयोः प्रणयन्ति” इति वाक्येन सौमि-

एव धारणानुवादेन न सुवर्णतारूपगुणविधिः । क्रतुधारणाप्रतीतिः लोकेऽपि धारणसम्भ-
वात् । अतो न सर्वथा क्रत्वर्थं सुवर्णधारणम् । विधिवशाच्चावश्यं फलेन भवितव्यम् ।
तच्च फलमर्थवादाभावे विश्वजिन्न्यायेन स्वर्गः, तत्सत्त्वे तु रात्रिसत्रन्यायेन तद्गतमे-
व । अत्र तु दुर्वर्णोऽस्य भ्रातृव्यो भवतीति श्रवणात् भ्रातृव्यस्य दुर्वर्णत्वमात्मनश्च शो-
भनरूपतैव फलमिति पुरुषार्थमेव हिरण्यधारणमिति सिद्धान्त इति ।

(१) उक्तार्थे मानं दर्शयन्नस्य न्यायस्योपपादकमधिकरणं सङ्गृह्य दर्शयति—य-
था चातुर्मास्येत्यादिना । सप्तमाध्यायतृतीयपादाष्टमाधिकरणम् । “सौमिकं तु प्रणयन-
मवाच्यं हीतरत्” (७।३।८) इति । सोमे सधर्मकमग्निप्रणयनं, दर्शपूर्णमासयो-
श्चाधर्मकं तत् । अग्निप्रणयनं नाम गार्हपत्यादाहवनीयादिष्वग्निनयनम् । उत्तरवेदिश्च
सोम एव न दर्शपूर्णमासयोः । एवं स्थिते चातुर्मास्यस्य चतुष्कर्मसु वैश्वदेवरुणप्रधाससा-
कमेधसुनारासीरीयाख्येषु श्रूयते—“द्वयोः प्रणयन्ति, तस्मात् द्वाभ्यां यन्ति ऊरू वा एते
यज्ञस्य यद्गुणप्रधासश्च साकमेधश्च” इति । तत्रार्थं द्वयोः पर्वणोरग्निप्रणयनविधायकं; त-
स्मादित्यादिकं तदर्थवादवाक्यम् । तत्र संशयः । किं सौमिकप्रणयनवत्प्रणयनविधिरुत
प्रणयनमात्रविधिरिति ।

तत्र पूर्वपक्षः । आद्यपक्ष एव युक्तः । द्वितीये चोदकवाक्यादेव प्रकृतिभूतदर्शपूर्ण-
मासतः प्रणयनमात्रस्य प्राप्त्या तद्विध्यानर्थक्यापत्तेः । न च चोदकप्राप्तप्रणयनस्यानुवा-
दकमेव तदिति वाच्यम् । प्रणयन्तीति विधिप्रत्ययबलाद्विधेयत्वप्रतीतिः । किञ्च “न वैश्वदे-
व उत्तरवेदिमुपकिरन्ति न शुनासीरीये” इति वाक्यद्वयेन तयोः पर्वणोरुत्तरवेदिप्रति-
षेधः प्राप्तिसापेक्षो यतः स्वमत उपपद्यते । आद्यपक्षे हि सौमिकवदित्यतिदेशप्रतीत्या
तत्रत्यसकलधर्मप्राप्तौ उत्तरवेदेरपि प्राप्तत्वात् । द्वितीये तु प्रकृतावेवोत्तरवेदेरभावात्तत्प्र-
णयनप्राप्तावप्युत्तरवेदिप्राप्त्यभावेन “न वैश्वदेवे” इत्यादिप्रतिषेधासङ्गतिः स्पष्टैव । तस्मात्स
प्रतिषेधोऽपि सौमिकवत्प्रणयनविधाने हेतुरिति पूर्वपक्षाशयः । एतदाह—द्वयोः प्रण-
यन्तीत्यादिना उक्ते इत्यन्तेन ।

नन्विदमयुक्तं, प्रकारान्तरेण निषेधसाफल्ये तथैव स्वीकारे दुराग्रहमात्रत्वात् । तथा
हि । प्रतिषेधस्य प्राप्तिसापेक्षत्वेऽपि न त्वदुक्तीत्या प्राप्तिः । तत्प्रकारं विनापि चातुर्मा-
स्यप्रकरणपठितेनैव “उपात्र वपन्ति” इत्यनेनोत्तरवेदेर्विधानात्तल्लब्धोत्तरवेदेराद्यन्तपर्वणो-
र्निषेधकमुक्तवाक्यद्वयमिति तदुपपत्त्या सौमिकप्रणयनातिदेशः पूर्वपक्ष्युक्तो न घटत इति
चेत्, तदेवाह—राद्धान्तैकेत्यादीत्युपन्यस्ते इत्यन्तेन । पूर्वापक्षमततिरस्कारकत्वा-
त्सिद्धान्तित्वं, स्वोक्तैरप्ययुक्तत्वस्य तेनैव क्षयमाणत्वादेकदेशित्वम्, उपात्रेति । अत्र—चा-
तुर्मास्येषु उपवपन्ति वेदिम् उपकिरन्तीत्यर्थः ।

नन्विदमप्ययुक्तं, विधिवैषम्यापत्तेः । तथाहि । उपात्रेति वाक्यं चातुर्मास्यपरमापूर्वशे-

कप्रणयनातिदेशे “न वैश्वदेव उत्तरवेदिमुपकिरन्ति न सुनासीरीय” इत्युत्तरवेदिप्रतिषेधेऽप्राप्तस्य प्रतिषेधायोगाद्धेतुत्वेनाक्ते, राद्धान्तैकदेशि-
ना नातिदेशप्राप्तायाः सौमिकोत्तरवेदेरयं प्रतिषेधः किन्तु “उपात्र वप-
न्ति” इति प्राकराणिकवचनप्राप्ताया इत्युपन्यस्ते, प्राकराणिकं वचनं प्रथमो-
त्तमयोः पर्वणोः प्रतिषेधमपेक्ष्य पाक्षिकीमुत्तरवेदिप्राप्तिं मध्यमयोस्तु नि-
रपेक्षमेव नित्यवदुत्तरवेदेः प्राप्तिं करोतीति विधिवैषम्यप्रसङ्गेन पूर्व-

षतयोत्तरवेदिं विदधत् पर्वचतुष्टयेऽप्यविशेषेण तां विधत्ते । न वैश्वदेवे इत्यादिवाक्यद्वयं
तु पर्वद्वये निषेधकम् । तथाच तद्विधिननिषेधयोर्द्वयोरपि वाक्यप्रमितत्वेन वाचनिकत्वा-
विशेषात्तुल्यत्वेन विकल्पः प्राप्नोति । स चेत्थम्—उरान्नेतिवाक्यम् आद्यन्तपर्वणोर्यदा न
वैश्वेत्यादिवाक्यद्वयमपेक्ष्य तेन प्राप्तस्य निषेधद्वयार्थस्यानुष्ठानाभावस्तदैव पक्षे तदपेक्ष्यो-
त्तरवेदिं विधत्तेऽन्यथा न, मध्यमपर्वणोस्तु निषेधवाक्यान्पेक्ष्यैव नित्यवत् तां विधत्ते ।
तथाच द्वयोर्वाक्यान्तरानपेक्षतयोत्तरवेदिविधिर्द्वयोर्वाक्यान्तरसापेक्षतया पक्षे विधिरिति
सकृच्छ्रुतवाक्यमेकत्र पक्षे प्राप्तमेकत्र नित्यवदिति एकरूपप्रवृत्त्यभावाद्विधिवैषम्यापात्तिः ।
तदगत्या पूर्वपक्ष्युक्तमेव युक्तमिति चेत्, तदेव स आह—प्राकराणिकमित्यादिना दूषिते
इत्यन्तेन ।

सिद्धान्तस्तिवस्थम् । विधिप्रत्ययश्रुतेः प्रणयनं तावद्विधेयमेव । तत्त्वादेव दार्शपौर्ण-
मासिकादन्यदेतदिति गम्यते । न चैवं प्रणयनमात्रमेव, आतिदेशिकं न, किं त्वौपदेशि-
कमिति प्रवृत्तौ न कोऽपि विशेष इति वाच्यम् । तस्मादित्याद्यर्थवादस्य प्रणयनवाक्यैक-
वाक्यतया प्रामाण्योपपत्तिरित्यर्थवादबलेन मध्यमपर्वद्वये उत्तरवेदेरुपसंहारेणानुष्ठाने विशे-
षसत्त्वात् । तथाच “द्वयोः प्रणयन्ति, तस्मात्” इत्यादेर्मध्यमपर्वद्वयघटितत्वेन तत्रैव
प्रणयनविधिर्यत्र प्रणयनं तत्रैवोत्तरवेदिविधिरिति । उपात्रेत्युत्तरवेदिविधानमप्यर्थवादानु-
सारेण मध्यमपर्वणोरेव नाद्यन्तयोरिति तयोस्तत्तरवेदिप्राप्त्यभावात् “न वैश्वदेव” इत्यादि
वाक्यद्वयमाद्यन्तयोः पर्वणोर्नित्यानुवादकम् । “नान्तरिक्षे न दिव्यमिधेतव्य” इति वत् । त-
थाच पर्वचतुष्टये उत्तरवेदिप्राप्तेरेवाभावाद्विधिवैषम्यमपि नास्त्येवेति प्रणयनान्तरविधिरेवे-
ति । एतेनेदं प्रणयनविधानमाद्यन्तयोः पर्वणोस्त मध्यमयोरेवेति संशये न वैश्वेत्यादिना
तत्प्रतिषेधादस्तयां प्राप्तौ प्रतिषेधानुपपत्त्याऽऽद्यन्तयोः प्रणयनं पूर्वपक्षे इत्यपि निरस्तमि-
ति । तदाह—परमसिद्धान्तिवेति । अस्य प्रतिपादितमित्यनेनान्वयः । इत्याद्यर्थवादेति ।
इति विधिरादिर्यस्य सः अर्थवादः तस्मादित्यादिः तत्सहकृतमित्यर्थः । तथाच यथा तत्र
तन्मते विधिवैषम्यं दोषः, तथा “पत्न्यः कार्याः” “माताप्यंशः” इत्यत्र सकृच्छ्रुतावंशसम-
शब्दावपि भर्तुर्बहुधनपक्षे “भरणं चास्य” इत्यादिवाक्यपर्यालोचनया जीवनोपयुक्तधनपरो
स्वल्पधने तु वाक्यान्तरनैरपेक्ष्येण नित्यवत्पुत्रांशसमांशपराविति श्रीकराद्युक्तव्यवस्थायां
विधिवैषम्यदोषो दुर्निवार इति तात्पर्यम् ।

पक्षिणा तन्मते दूषिते, परमसिद्धान्तिना पूर्वपक्षयुक्तविधिवैषम्यभया-
देव प्रथमोत्तमयोः पूर्वणोरप्राप्तप्रतिषेधायोगात् “न वैश्यदेव” इत्ययं
नित्यानुवादः “उपात्र वपन्ति” इति तु “द्वयोः प्रणयन्ति” इत्याद्यर्थ-
वादसहकृतं मध्यमयोरेव वरुणप्रघाससाकमेधपूर्वणोरुत्तरवेदि विधत्ते
न तु वचनातिदेशोऽयमिति प्रतिपादितम् ।

अत्र कश्चिदाह । भ्रातृणामपुत्रधनग्राहित्वं

भरणं चास्य कुर्वीरन् स्त्रीणामाजीवनक्षयात् ।

इति भरणोपयुक्तधनदानं च तत्स्त्रीणामुक्तम् । यदा भरणमात्रोपयु-
क्तमेवापुत्रधनं ततोऽपि न्यूनं वा तदा किं भ्रातर एव गृह्णन्ति पत्नी
वेति विरोधे पत्न्या एव धनग्रहणं “पत्नी दुहितर” इत्यादिना पूर्ववली-
यस्त्वज्ञापनयोच्यत इति ।

तदपि मन्दम् । पूर्वोक्तविधिवैषम्यस्यात्रापि तादवस्थयात् । धनभा-
गितिपदं वाक्यान्तरमपेक्ष्यात्पद्यने जीवनमात्रपदार्थात्तधनभाक्त्वं प-
त्नीविषये वदति पित्रादिषु तु सकलधनभाक्त्वमिति । कथं तर्हि विरो-
धपरिहार इति चेत्, शृणु । “पिता हरेत्” इत्यादिषु क्रमाप्रतीतेर-
पुत्रधनग्रहणाधिकारमात्रप्रदर्शकानि तानि । योगीश्वरवचांसि तु “एषा-
मभावे पूर्वस्य धनमागुत्तरोत्तर” इतिक्रमपरत्वात्पत्न्यादिगणस्य नि-
बद्धक्रमस्याभावेऽपि तेषामर्थाविरोधात्पत्न्याद्यभावे पित्रादयोऽपुत्र-
धनग्राहिण इति ।

शङ्कितव्यभिचारायास्तु पत्न्या हरीतेन धनग्रहणं निषिद्धम् ।

विधवा यौवनस्था चेन्नारी भवति कर्कशा ।

आयुषः क्षपणार्थं तु दातव्यं जीवनं तदा ॥ इति ।

अस्मादेव वचनादनाशङ्कितव्यभिचारायाः सकलमर्त्तुधनग्रहणं
गम्यते । अत एव शङ्कवचने “ज्येष्ठा वा पत्नी” इत्युक्तम् । ज्येष्ठा गुणैः
प्रशस्या न तु वयोज्येष्ठा । मनुनापि वर्णक्रमेण ज्यैष्ठ्यं कथितम् । यदाह-

(अ० ९ श्लो० ८५)

यदि स्वाश्च पराश्चैव विन्देरन् योषितो द्विजाः ।

तासां वर्णक्रमेणैव ज्यैष्ठ्यं पूजा च वेश्म च ॥ इति ।

अतः परिणयनवयोभ्यां कनिष्ठ्यापि सवर्णैवासवर्णातो ज्येष्ठा । सव-
र्णास्वपि गुणवती ।

तथा च मनुः, (अ० ९ श्लो० ८६।८७)

मर्त्तुः शरीरशुशूषां धर्मकार्यं च नैत्यकम् ।

स्वा चैव कुर्यात्सर्वेषां नासज्जातिः कथञ्चन ॥

यस्तु तत्कारयेन्मोहात् सजात्या स्थितयाऽन्यथा ।

यथा ब्राह्मणचाण्डालः पूर्वदृष्टस्तथैव सः ॥

योगीश्वरोऽपि (अ० १ श्लो ८८)

सवर्णासु विधौ धर्म्यं ज्येष्ठया न विनेतरा ।

तथा च यज्ञसंयोगात्पत्नीशब्देनापि सैवोच्यते । सवर्णाया अभावे तु याऽनन्तरवर्णा सैव ।

तथा च विष्णुः—

सवर्णाभावे त्वनन्तरैवापदि न त्वेव द्विजः शूद्रया धर्मकार्यमिति ।

अत्र कुर्यादित्यनुवर्त्तते । तथा च ब्राह्मणस्य ब्राह्मण्यभावे क्षत्रि-
यैवापदि न तु वैश्यशूद्रे परिणीते अपि । क्षत्रियस्य क्षत्रियाया अ-
भावे वैश्यैव । वैश्यस्यानन्तरापि शूद्रा न, किन्तु स्वैव । शूद्रायाः
सर्वथा निषेधात् । तथा चानाशङ्कितव्यभिचारा वर्णक्रमेण भर्तृधनं
गृहीत्वान्याः सपत्नीः परिपालयेत् । बह्वयः रुदृश्यस्तु यथास्वं विमज्ज
गृह्णीयुः । अतः पत्नीत्येकवचनं जात्यभिप्रायेण । तस्मादपुत्रस्यासं-
सृष्टिनो विभक्तस्य प्रमीतस्य साध्वी भार्या कृत्स्नधनाधिकारिणी ।
विभक्त संसृष्टिनोरपुत्रयोः साध्व्यपि भरणमात्रं “भ्रातृणामप्रजा” इत्या-
दिनारदाविवचनाल्लभते । व्यभिचारिणी तु भरणमपि न । “आच्छिद्यु-
रितरासु” इत्यभिधानात् । यत्तु व्यभिचारिणीनामप्यशनवसनदान-
मुक्तम्—

एवमेव विधिं कुर्याद्योषित्सु पतितास्वपि ।

वस्त्राभ्रमासां देयं तु वसेयुश्च गृहान्तिके ॥ इति,

तत्तु—

हृताधिकारं मलिनां पिण्डमात्रोपजोविनीम् ।

परिभूतामधःशय्यां वासयेद्वाभ्युपनिषात् (अ० १ श्लो ०७०)

इति भर्तारं प्रस्तुत्य योगीश्वरेणाभिधानात्तदविसंवादेन भर्तृविषयक-
म् । तदपि प्रायश्चित्तावधि । अथौद्धत्यात्तदकुर्वतीनां त्वनेनापि निष्का-
सनमित्यादि प्रायश्चित्तप्रकाशे विवेक्ष्यामः । “पत्नी दुहितर” इत्यस्य
विभक्तासंसृष्टिविषयत्वं, विभागस्य पूर्वमुक्तत्वात् संसृष्टिविभागस्य च
सर्वापवादेनाग्रे वक्ष्यमाणत्वादर्थाल्लवतिष्ठत इति विज्ञानेश्वरलक्ष्मीधर-
स्मृतिचन्द्रिकाकारविश्वरूपमेधातिथिमदनरत्नकारादीनां भूयसां संमतम् ।

अपुत्रपदं पत्नीत्यादिषु श्रूयमाणं पौत्रप्रपौत्राभावोपलक्षणम् । प्रपौत्रप-
र्यन्ताभावे एव पत्न्या धनग्रहणौचित्यात् “पुत्रपौत्रैर्ऋणं देयम्” इति वचने

पौत्रस्यापि ऋणदानेऽधिकाराभिधानाद्विक्रयग्राहकान्तरसत्त्वे “ऋकथ-
ग्राह ऋणं दाप्य” इति वचनात् तस्यैवर्णदानाधिकारे सत्यपि पौत्रे तं
प्रति तद्विधानासम्भवाद्गोत्रजत्वादिना ऋकथग्रहणे “ऋकथग्राह” इत्ये
तेनैव तस्यापि तत्सिद्धेर्वैधर्थ्यं पौत्रविधेः । अतः पौत्रेण पितामहरिक्-
थाग्रहणेऽपि पुत्रग्रहणं देयमित्युक्ते दण्डापूर्पिकया सति तद्विक्रयेऽन्य-
स्य तद्ग्रहणाधिकारो दूरनिरस्तः । एष एव प्रपौत्रेऽपि न्यायः । अत एव
प्रपौत्रसङ्ग्रहार्थं पुत्रपौत्रैरिति बहुवचनम् । इतरथा द्विवचनं, व्यक्त्याभिप्रा-
यकं बहुवचनमिति वा कल्प्यं स्यात् । एवञ्चायमर्थः । पुत्रस्य
पौत्रः पुत्रपौत्रः स चेति षष्ठीतत्पुरुषोत्तरमावृत्तपुत्रपौत्रपदे पुत्रश्च पौ-
त्रश्च तावितिद्वन्द्वे पुत्रपौत्रौ च पुत्रपौत्रश्चेतिद्वन्द्वतत्पुरुषरूपपुत्रपौ-
त्रपदे सरूपैकशेषे बहुवचनोपपत्तिः । पुत्रपौत्रप्रपौत्रैरिति यावत् ।
पौत्रपदे प्रपौत्रोपलक्षणं वा । पुत्रापेक्षया पौत्रस्य तदपेक्षया प्रपौत्रस्य
ऋणदाने विशेषप्रकारविधिरप्यत एव सङ्गच्छते । अन्यथा प्रपौत्रे वि-
शिष्टविधिकल्पनापत्तिः । त्रयाणां तुल्योपकारित्वं च पार्वणविधिना
पिण्डदानेन स्पष्टम् । तथा च—

मनुः, (अ० ९ श्लो० १८६)

त्रयाणामुदकं कार्यं त्रिषु पिण्डः प्रवर्त्तते ।

चतुर्थः सम्प्रदातैषां पञ्चमो नोपपद्यते ।

बौधायनोऽपि—पुत्रपौत्रप्रपौत्राननुक्रम्याह—

प्रपितामहः पितामहः पिता स्वयं सोदर्याभ्रातरः सवर्णायाः पुत्रः
पौत्रः प्रपौत्र एतानविभक्तदायादान् सपिण्डानाचक्षते । विभक्तदाया-
दांश्च सकुल्यानाचक्षते सत्स्वङ्गजेषु तद्गामी ह्यर्थो भवतीति ।

अस्यार्थः । पित्रादिपिण्डत्रये सपिण्डेन भोक्तृत्वात्पुत्रादिभिस्तत्पि-
ण्डस्यैव दानात्, यो हि जीवनं यत्पिण्डदाता स मृतः सन् सपिण्डेन
तत्पिण्डभोक्ता । एवं च सतिमध्यस्थितः पुरुषो जीवनं पूर्वेषां पिण्डदाता
मृतश्च तत्पिण्डभोक्ता परेषां जीवतां पिण्डसम्प्रदानं, मृतैश्च तैः सह
दौहित्रादिदेयपिण्डभोक्ता अतो येषामयं पिण्डदाता ये वा तद्वत्सपि-
ण्डभोक्तारस्तेऽविभक्तं पिण्डरूपं दायमदन्तीत्यविभक्तदायादाः सपिण्डा
एकपिण्डसम्बन्धात् । पञ्चमस्य तु पूर्वस्य मध्यमः पञ्चमो न पिण्डदा-
ता नापि तद्भोक्ता । एवमधस्तनोऽपि पञ्चमो मध्यमस्य न पिण्डदाता,
नापि तत्पिण्डभोक्ता । तेन बृद्धप्रपितामहात् प्रभृति पूर्वपुरुषास्त्रयः प्रति-

१९ दाय० पत्न्याधनाधिकार० दायभागोपयोगिसापिण्ड्यम् । ५०५

प्रणप्तुः (१) प्रभृत्यधस्तनपुरुषास्त्रय एकपिण्डभोक्तृत्वाभावाद्भिन्नकदा-
यादाः सकुल्या इत्याचक्षते मुनयः । कुलमात्रसम्बन्धात् । इदं स-
पिण्डत्वं सकुल्यत्वं च दायग्रहणोपयोगित्वेनोक्तम् । तत्प्रकरणपाठात् ।
आशौचविवाहाद्यर्थं तु पिण्डलेपभुजामपि । (२)

लेपभाजश्चतुर्थाद्याः पित्राद्याः पिण्डभागिनः ।

पिण्डदः सप्तस्तेषां सापिण्ड्यं साप्तपौरुषम् ॥

इति स्मरणात् ।

सपिण्डता तु पुरुषे सप्तमे विनिवर्तते । (मनु० अ० ५ श्लो० ६०)

इति च—

पञ्चमात् सप्तमादूर्ध्वं मातृतः पितृतस्तथा । (अ० १ श्लो० ५३)

इति योगेश्वरवाक्यैकवाक्यतया सप्तमे पुरुषे स्थित्वाऽष्टमे विनि-
वर्तत इति व्याख्येयम् । तेन यथा “अप्रक्षानां तु स्त्रीणां त्रिपुरुषं विद्वा-
यत” इत्याशौचप्रकरणपाठतं तस्मात्रोपयोगि त्रिपुरुषं सापिण्ड्यं, तथेदं
विभागमात्रोपयोगाति ध्येयम् । कात्यायनस्तु स्पष्टमेव पुत्रपौत्रप्रपौ-
त्राणां धनग्रहणमाह—

अविभक्ते मृते पुत्रे तत्सुतं रिक्थभागिनम् ।

कुर्वीत जीवनं येन लब्धं नैव पितामहात् ॥

लभेतांशं स पित्र्यं तु पितृव्याप्तस्य वा सुतात् ।

स एवांशस्तु पूर्वेषां भ्रातॄणां न्यायतो भवेत् ॥

लभेत तत्सुतो वापि निवृत्तिः परतो भवेत् । इति ।

प्रपौत्रानन्तरमुक्तो यः प्रणप्तृप्रभृत्यनधिकारः स सपिण्डत्वेन
ध्येयः । सकुल्यत्वेन त्वस्त्येव यथाप्रत्यासत्तिः । “भ्रातृणामेकजाता-
नाम्” इत्यादि तु दायातिरिक्तश्राद्धादिपुत्रकार्यकारित्वपरं भ्रातृपुत्रस्य
पुत्रीकरणसम्भवे नान्यः पुत्रीकरणीय इति नियमार्थम् । अन्यथा भ्रातृ-
पुत्रस्य भ्रात्रनन्तरमभिधानमपुत्ररिक्थहार्य्यभिधायके वाक्ये क्रमपरं
न सङ्गच्छेत । पुत्रादीनां त्रयाणां पित्रादिभिरिकमहोपकारकारित्वात्
पुत्रादिभिर्गृहीतं धनं स्वामिन एवोपकारकमुपकारप्रत्यासत्त्या तदीय-
यमेव । उपकारप्रत्यासत्तिश्चाभ्यर्हिता ।

यथाह—(मनु० अ० १ श्लो० १०६)

ज्येष्ठेन जातमात्रेण पुत्री भवति मानवः ।

पितृणामनृणश्चैव स तस्माल्लब्धुमर्हति ॥

(१) प्रतिप्रणप्तुः=प्रपौत्रपुत्रात् ।

(२) तद्वत्पिण्डलेपभोक्तृत्वेन सपिण्डत्वमिति शेषः ।

वी० मि० ६४

तस्मादिति हेतुत्वेनोपकारकत्वस्योपन्यासादायभागप्रकरणे धन-
स्वाभ्युपकारकत्वातिशयो यत्र स्थितस्य तद्धनस्य भवति स एव
तद्धनप्राप्तिरिति प्रत्यासत्तिरौत्सर्गिक्यभ्यर्हिता चेति सूचितम् । पुत्रा-
दीनां ग्रहोपकारकत्वं चानेकश्रुतिस्मृतिपुराणादिप्रसिद्धम् । तत्र श्रुतिहरिश्च-
न्द्रोपाख्याने बह्वृचब्राह्मणे—

ये त्विमं पुत्रमिच्छन्ति ये विजानन्ति येच न ।

किंस्वित्पुत्रेण विन्देत तन्ममाचक्ष्व नारद ! ॥

इति गाथया हरिश्चन्द्रेण पृष्टो नारदो दशभिर्गाथाभिः पुत्रमाहा-
त्म्यपराभिः प्रबोधितवानित्युक्तम् ।

स एकया पृष्टो दशभिः प्रत्युवाच

ऋणमस्मिन् सन्नयत्यमृतत्वं स गच्छति ।

पिता पुत्रस्य जातस्य पश्येच्चेज्जीवतो मुखम् ॥

इत्यादिना । स्मृतयश्च—

मनुविष्णु—(मनु० अ० ९ श्लो० १३)

पुत्राप्नो नरकाद्यस्मात्पितरं त्रायते सुतः ।

तस्मात्पुत्र इति प्रोक्तः स्वयमेव स्वयम्भुवा ॥

शङ्खलिखितौ—

पितृणामनृणो जीवन्तृष्ट्वा पुत्रमुखं पिता ।

स्वर्गी स तेन जातेन तस्मिन् संन्यस्य तद्वणम् ॥

अग्निहोत्रं त्रयो वेदा यज्ञाश्चैव सदक्षिणाः ।

ज्येष्ठपुत्रप्रसूतस्य कलां नार्हन्ति षोडशीम् ॥

मनु-लिखित-वशिष्ठ-हारीताः—(मनु० अ० ९ श्लो० १३७)

पुत्रेण लोकान् जयति पौत्रेणानन्त्यमश्नुते ।

अथ पुत्रस्य पौत्रेण ब्रध्नस्याप्नोति विष्टपम् ॥ (१)

याज्ञवल्क्यः—(अ० १ श्लो० ७८)

(२)लोकानन्त्यं दिवः प्राप्तिः पुत्रपौत्रप्रपौत्रकैः ।

यस्मात्तस्मात् स्त्रियः सेव्याः कर्त्तव्याश्च सुरक्षिताः ॥ इति ।

पुराणादिषु तूपाख्यानानि पुत्रादिप्रशंसाशंसीनि बहूनि । तस्मात्
प्रपौत्रपर्यन्ताभावे निभक्तासंसृष्टिपतिरिक्थहारिणी पत्नीति सिद्धम् ।

अत्र जीमूतवाहनः । बृहस्पतिविरोधान्नैयं व्यवस्था । यदाह—(अध्या० ११)

विभक्ता भ्रातरो ये च सम्प्रीत्यैकत्र संस्थिताः ।

पुनर्विभागकरणे तेषां ज्यैष्ठ्यं न विद्यते ॥
यदा कश्चित्प्रमीयेत प्रव्रजेद्वा कथञ्चन ।
न लुप्यते तस्य भागः सोदर्यस्य विधीयते ॥
या तस्य भगिनी सा तु ततोऽंशं लब्धुमर्हति ।
अनपत्यस्य धर्मोऽयमभार्यापितृकस्य च ॥
संसृष्टानां तु यः कश्चिद्विद्याशौर्यादिना धनम् ।
प्राप्नोति तस्य दातव्यो ह्यंशः शेषाः समांशिनः ॥ इति ।

अत्रोपक्रमोपसंहारयोः संसृष्टत्वकीर्त्तनात् तत्सन्दंशपतितं “न लुप्यते तस्य भागः सोदर्यस्य विधीयते” इति वचनं संसृष्टविषयमवश्यं वाच्यम् । तत्र च “अनपत्यस्य धर्मोऽयमभार्यापितृकस्य च” इत्यभिधानात्पुत्रदुहितृपत्नीपितृणामभावे संसृष्टसोदराधिकारः प्रतीयत इति कथमस्य पत्नीबाधकत्वम् ।

किञ्च “न लुप्यते” इति संसृष्टाविभक्तभ्रात्रन्तरीयद्रव्यस्य मिश्रीभूतस्य (१)लोपोशङ्कायामुपपद्यते । विभक्तासंसृष्टधने तु विभक्ते(२)कालोपशङ्का । तस्मात्संसृष्टविषयत्वमेवामीषां लिङ्गादपि ।

किञ्च । पत्नीतः पूर्वं भ्रात्रधिकारबोधकशङ्कादिवचनानां संसृष्टाविभक्तविषयत्वं विस्पष्टवचनान्तरान्यायाद्वा प्रबलादुच्यते ? नाद्यः, विस्पष्टविशेषवचनाभावात्, “संसृष्टिनस्तु संसृष्टी” इत्यादि वक्ष्यमाणवचनं तु भ्रात्रधिकारावसरे विशेषकथनं नामुमर्थमवगमयति (३) । वृहस्पतिवचनं तु पुत्रादिपितृपर्यन्ताभावे संसृष्टसोदराधिकारबोधकं प्रत्युतासंसृष्टविषयकतामेवावगमयति । न द्वितीयः । न्यायो ह्ययं वाच्यः । अविभागसंसर्गयोर्गदेकस्य धनं तदेवापरस्यापीति सृतस्य तत्र स्वत्वेऽपगतेऽपि जीवतस्तत्स्वत्वात्तद्गामिता युक्ता न स्वाभ्यन्तरकल्पनेति । न चासौ युक्तः । अविभागसंसर्गवतामप्यविज्ञातैकदेशव्यवस्थितिप्रतिनियताश्रयमेव स्वत्वं न त्वेकैकत्र सर्वेषां नापि समग्रे । अनेकस्वत्वात्पादविनाशकल्पनाप्रसङ्गात् ।

किञ्च “पाणिग्रहणाद्धि सहत्वं” इत्यादिप्रागिलिखितगौतमादिवचनेभ्यः पत्न्याः परिणयादुत्पन्नं पतिधने स्वत्वमविभक्तसंसृष्टमभूतर्मरणे

(१) लोपोऽविभाज्यत्वम् ।

(२) विभक्ते विभक्तत्वप्रतीतावित्यर्थः । कश्चित् विभक्तत्वप्रतीतौ इत्येव पाठः ।

(३) समानसम्बन्धिनां मध्ये संसर्गनिबन्धनाधिकारबोधकस्योक्तवचनस्य भ्रात्रधिकारमात्रबोधनपरत्वं नोपपद्यते । अन्यथा पुत्रसत्त्वेऽपि संसृष्टभ्रात्रधिकारप्रसङ्गादिति भावः ।

नश्यत्यन्यत्र च न नश्यतीति कल्पनायां प्रमाणाभावः । (यथा) पुत्रा-
दिषु सत्सु तदधिकारशास्त्रबलादेव पत्नीस्वत्वनाशः कल्प्यते । (तथा)
अत्रापि संसृष्टविभक्तभ्रात्रधिकारशास्त्रात्तन्नाशः कल्प्यत इति चेत्,
न । अन्यस्य तादृशशास्त्रस्यादर्शनात् । अस्य त्वेतद्गोचरताया अन्यो-
न्याश्रयप्रसङ्गादसिद्धेः । सिद्धे हि संसृष्टविभक्तभर्तृमरणेन पत्नीस्वामि-
त्वनाशे भ्रात्रधिकारशास्त्रस्य तद्विषयकत्वम्, सिद्धे च तस्मिन् पत्नी
स्वत्वनाशकल्पनेति । अत एव योगीश्वरविष्णवादिवचने पुत्रराहित्यमेवो-
पात्तं न तु विभक्तत्वासंसृष्टत्वे । विभागस्योक्तत्वात्संसृष्टिनां च वक्ष्य
माणत्वात् अर्थादुपात्ते एवेति चेत्, तर्हि, मुख्यगौणपुत्रेषु रिक्त्यग्रा-
हितयोक्तेषु तदितरविषयत्वमप्यर्थात्सिद्धतीत्यपुत्रत्वमपि नोपादेयम् ।
अपुत्रस्यैत एवानेनैव क्रमेणेति नियमाथेतया तत्सार्थक्यमन्ययोरपि
तुल्यम् । विभागोक्तपर्थवसानं तु न जातमेव । संसृष्टिवचनं भ्रात्रधि-
कारावसरे विधानार्थं न पत्न्याद्यपवादार्थमित्युक्तमेव ।

किञ्च । शङ्खलिखितादिवचनानामविभक्तसंसृष्टभ्रातृपरत्वे तादृशस्या
पुत्रस्य धनं तद्विधभ्रातृगामि तदभावे पितरौ हरेतामित्यस्य कोऽर्थः ?
किं विभक्तासंसृष्टौ पितरौ गृहीयाताम्, उताविभक्तासंसृष्टाविति ।
तत्र न प्रथमः कल्पः । (१) तादृशयोः पित्रोः पत्नीबाध्यत्वात्कथं भ्रात्र-
भावे पत्नीतः पूर्वं तयोरधिकारबोधः । नापि द्वितीयः । (२) अविभ-
क्तसंसृष्टपितृग्राह्यत्वे सर्वेषामविवादाद्वचनवैयर्थ्यात् ।

अपि च । यथा पित्रा भ्रात्रा च विभक्तासंसृष्टधने शरीरदातृतया
“आत्मा वै जायते पुत्रः” इत्येकत्वश्रुतेर्जनदेहयोश्च पौत्रयोः पितुः प्रभु-
त्वात्तत्पितृदेयपितामहप्रपितामहपिण्डद्वये च सपिण्डनेन मृतस्य
पुत्रस्य भोक्तृत्वाज्जीवति च पितरि पुत्राणां पार्वणपिण्डदानाभावाद्भा-
तृभ्यः पूर्वं पित्रोरधिकारस्तथेतरत्रापि (३) युक्तः । अविभागसंसर्गयो-
रविशेषाद्वा तुल्याधिकारो युक्तो न तु भ्रात्रभावे पितुरिति ।

किञ्च । पित्रोरविभक्तसंसृष्टत्वविशेषणमनुपपन्नं मात्रा सह विभा-
गाभावेनाविभक्तविशेषणानर्थक्यात् । (४) अत एव संसर्गाभावोऽपि ।
विभागपूर्वकत्वात्तस्य । यथाह—

(१) तादृशयोः=विभक्तासंसृष्टयोरित्यर्थः ।

(२) अत्र अविभक्तसंसृष्टभ्रातृसङ्गावेऽपि इत्यधिकं मुद्रितजीमूतवाहनेऽस्ति ।

(३) संसृष्टविभक्तधनेऽपीत्यर्थः ।

(४) विभागविरहादेवेत्यर्थः ।

बृहस्पतिः,

विभक्तो यः पुनः पित्रा भ्रात्रा चैकत्र संस्थितः ।

पितृव्येणाथवा प्रीत्या स तत्संसृष्ट उच्यते ॥ इति ।

एतेन येषामेव हि पितृभ्रातृपितृव्याणां पितृपितामहाजितद्रव्येणावि-
भक्तत्वमुत्पत्तितः सम्भवति त एव विभक्ताः सन्तः परस्परप्रीत्या पूर्व-
विभागध्वंसेन यत्तव धनं तन्मम यच्च मम तत्तवेत्यभिन्नतयैकपाकेन
पूर्ववदेकगृहितया स्थिताः संसृज्यन्ते । न पुनरनेवम्भूता द्रव्यसंसर्ग-
मात्रेण । वणिजामपि सम्भूयसमुत्थाने संसृष्टत्वव्यवहारापत्तेः । प्री-
तिपूर्वोक्ताभिसन्धिरहितानां सौकर्यादिवशाद् द्रव्यमिश्रणेन व्यवहारा-
दि कुर्वतां भ्रात्रादीनामप्यत एव न संसृष्टिव्यवहारः । तस्मान्मातृगतो
भ्रातृसङ्गावाधिकारविरोधो दुःसमाधः । अतः प्रपौत्रपर्यन्ताभाव
एवाविशेषेणापुत्रप्रमीतभर्तृधने समस्तेऽधिकारिणी पत्नीत्येव रम-
णीयम् । न त्वश्रुतासंसृष्टविभक्तगोचरत्वकल्पना । जितेन्द्रियादयोऽप्येवमा-
हुः । प्रपौत्रपर्यन्ताभावे तस्या अपि भर्तुः श्राद्धादिनोपकारकत्वा-
तिशयात् । “पत्न्येव दद्यात्तत्पिण्डं कृत्स्नमंशं हरेत च” इति मनुवचना-
दिभ्यः ।

व्यासोऽपि—

मृते भर्तारि साध्वी स्त्री ब्रह्मचर्यं व्यवस्थिता ।

स्नाता प्रतिदिनं भक्त्या भर्त्रे दद्याज्जलाञ्जलीन् ॥

कुर्याद्भानुदिनं भक्त्या देवतातिथिपूजनम् ।

विष्णोराराधनं चैव कुर्यान्नित्यमनुवता ॥

दानानि विप्रमुख्येभ्यो दद्यात्पुण्यविवृद्धये ।

उपवासांश्च विविधान् कुर्याच्छास्त्रोदितान् शुभान् ॥

लोकान्तरस्थं भर्तारमात्मानं च वरानने ।।

तारयत्युभयं नारी नित्यं धर्मपरायणा ॥ इत्यादि ।

तस्मात्पत्न्या अपि पतिनरकानिस्तारकत्वाद्धनहीनतया वाऽका-
र्यं कुर्वती स्वीयापुण्येनार्द्धशरीरसंस्तवात् “पतत्यर्द्धं शरीरस्य यस्य
भार्या सुरां पिबेत्” इत्यादिलिङ्गदर्शनात्पतिमपि पातयेदिति तया-
गृहीतं स्वाम्यर्थमेव तद्धनं भवतीति सर्वेभ्योऽन्येभ्यः पूर्वं पत्न्या एव
पतिधनग्रहणं युक्तम् । सङ्गादिवचने तु व्यवहितयोजना कार्या ।
अमुत्रस्य=पुत्रपौत्रप्रपौत्ररहितस्य स्वर्गार्थतस्य धनं ज्येष्ठा प्रशस्यतमा पत्नी
लभते । तदभावे दुहितृदौहित्रयोश्चाभावे पितरौ लभेयातां तदभावे भ्रातृ-
गामीति । तदभाव इति मध्यपठितं पूर्वोक्तराभ्यामविरोधात् न्यायस्य

पूर्वमुक्तत्वाच्च सम्बध्यते । “भ्रातृणामप्रजाः प्रेयात्” इत्यादीनि नारदा-
देवचनान्यपि पत्नीरूपपरिणीतस्त्रीविषयाणि । स्त्रीशब्दमात्रोपादाना-
त्तत्र । अत्र च पत्नीशब्दोपादानात् । परिणीतानामपि चापत्नीत्वं प्रा-
क् प्रपञ्चितम् । अत एव नारदस्यैव वचनान्तरे—

अन्यत्र ब्राह्मणात्किन्तु राजा धर्मपरायणः ।

तत्स्त्रीणां जीवनं दद्यादेश दायविधिः स्मृतः ॥

(व्य० प० १३ श्लो० २५)

इति स्त्रीशब्दश्रवणादपत्नीनामब्राह्मणस्त्रीणां वर्त्तनदानमाह । पत्नी-
त्वं ब्राह्मणस्त्रीणामपि कृत्स्नभर्तृधनाधिकारमाह —
बृहस्पतिः,

येऽपुत्राः क्षत्रविद्शूद्राः पत्नीभ्रातृविवर्जिताः ।

तेषां धनं हरेद्राजा सर्वस्याधिपतिर्हि सः ॥

पत्नीभ्रातृविवर्जिता इति स ब्रह्मचारिपर्यन्ताभावोपलक्षकम् । तेषां व-
क्रमत्वान्मध्ये राज्ञोऽननुप्रवेशात् । प्रदर्शितविष्णुवचने सहाध्यायिप-
तानामभिधाय—“तद्भावे ब्राह्मणधनवर्जं राजगामी” इति कथनाच्चे-
त् तत्त्वं विविनाकिस्म ।

तत्रेदमालोचनीयम् । नारदशङ्खादिवचनानामविभक्तसंसृष्टिविषय-
न या व्यवस्था तत्र न्यायविरोधो वा दूषणं वचनविरोधो वा ? । न
वन्न्यायविरोधः । बाधकन्यायस्याभावात् । प्रत्युत साधको न्यायो-
क्तः । तथाहि—अविभक्तप्रमीते तावत्तस्यांश एव नाभूत्किमियं गृह्णातु,
सृष्टे जातोऽप्यंशः पुनः साधारणस्वत्वात्पत्न्या अपगतः । न च साधा-
रणस्वत्वाश्रयोऽप्यविविक्तस्तद्भागोऽस्त्येवेति वाच्यम् । अस्तु, तावता-
यत्प्रतियोगिकं साधारणं स्वत्वं तदपगमे विद्यमानस्वत्वकः सङ्क-
एवोचितो न त्वन्यस्वत्वोत्पत्तिकल्पना ।

पाणिग्रहणाद्धि सहत्वं कर्मसु तत्फलेषु द्रव्यपरिग्रहेषु च ।

इति गौतमवचनात्पत्न्या अपि तद्भागेऽविविक्तेऽपि स्वत्वमुत्पन्नं त-
त्त्वं किमिति तत्सत्त्वे कल्प्यत इति चेत्, न । औपपत्तिकोऽस्ति न तु
त्विकः । पत्न्याः पतिद्रव्ये स्वत्वं क्षीरनीरवदेकलोलीभावापन्नं सहाधि-
रिक्कर्ममौपयोगि न तु भ्रातृणामिव परस्परम् । तत एव तेषां वि-
भक्तौ न तु जायापत्योः । एतन्न्यायमूलकमेव “जायापत्योर्न विभागो-
क्तिः” इति वचनम् । तथा च पत्युः स्वत्वापगमे तस्याः स्वत्वापग-
तत्वावश्यकः । एवं चाविभक्तसंसृष्टिपतिस्वापतये पत्न्याः स्वत्वोत्प-
त्तिकल्प्यतामविभक्तसंसृष्टिस्वत्वस्य सतोऽसाधारण्यं वेति वीक्षा-

१९ दाय०पत्न्याधनधिकारविचार जीमूतवाहनमतालोचनम् । ५११

यामुत्तरपक्षकक्षीकरणमेवोचितं लाघवात् । नच पत्न्येव विभागप्रति-
योगिनी । प्रापकप्रमाणाभावात् । नचैतान्येव वचनानि प्रापकाणि ।
तेषां विषयविवादाद्विभक्तासंसृष्टिविषयत्वेनाप्युपपत्तेः । अत एवान्यो-
न्याश्रयोऽपि दर्शयान् । विमर्शदशायां तदप्रसङ्गात् । सति विमर्शे तद्वि-
षयत्वनिश्चयादेव । अविभागसंसर्गवतामपीत्यादि च यदुक्तं तन्नास्म-
त्पक्षक्षतिक्षमम् । प्रतिनियताविविक्तस्वत्वस्वीकारेऽपि संसृष्टाविभक्तवि-
षयताया न्यायान्तरसिद्धत्वात् । न चाश्रुतविभक्तासंसृष्टविषयत्वं पत्नी-
त्यादिवाक्यानामप्रमाणकम् । विरुद्धनारदादिवचनानां व्यवस्थान्तरास-
म्भवे पूर्वोपपादितन्यायोपष्टब्धार्थापत्तेरेव प्रमाणत्वात् । व्यवस्था-
न्तरासम्भवं च वक्ष्यामः । न च यथा विभागस्योक्तत्वात्संसृष्टिनां च
वक्ष्यमाणत्वादर्थद्विभक्तासंसृष्टिधनपरत्वं पत्नीत्यादेरायातीति तदनु-
पादानं, तथा मुख्यगौणपुत्रविभागमुक्त्वा पत्नीत्यादिवचनारम्भादपुत्र-
धनविषयत्वमपि सिद्ध्यति तेषामित्यपुत्रस्येत्यपि न वाच्यमिति वाच्य-
म् । “एक एवौरसः पुत्रः” “न भ्रातरो न पितरः पुत्रा रिक्थहराः पि-
तुः” इत्यस्यार्थस्य स्मृत्यन्तरोक्तस्य योगीश्वरेण वचनान्तरेणानुक्तंस्त-
दवबोधनार्थत्वात् । अन्यथा जीवदजीवद्विभागयोः सत्स्वपि पुत्रेषु
पितृपत्नीनां यथांशभाक्त्वं तथात्रापीति शङ्का स्यात् । पुत्रविभागपर्य-
वसान उक्तत्वात् तच्छङ्कावसर इति यदि, तर्हि, स्मृत्यन्तरेषु “एक एवौ-
रसः” “न भ्रातरो न पितरः” इति स्वतन्त्रस्य मुख्यगौणपुत्रसत्त्वे प-
त्न्याधनधिकारप्रतिपादकशास्त्रस्य सुतरामानर्थक्यं स्यात् । स्पष्टीकर-
णार्थमर्थन्यायसिद्धमपि निबध्यते व्यवहारशास्त्र इति समाधिः पदमा-
त्रे सुतरां सुवदः । स्पष्टार्थं विभक्तासंसृष्टत्वे अपि कुतो नोपात्ते इति
चेत्, स्वतन्त्रेच्छत्वान्मुनीनाम् । आरोपे सति निमित्तानुसरणमिति
न्याये च यत्र न्यायार्थसिद्धनिबन्धनमस्ति तत्र सिद्धस्य गतिश्चिन्त-
नीयेति रीत्या स्पष्टीकरणार्थतया वैयर्थ्यं परिह्रियते न तु तदभिधाना-
पादनं सर्वत्रोचितम् ।

यच्च “संसृष्टिनस्तु संसृष्टी” इत्यस्य भ्रात्रधिकारावसरे विशेषवि-
धानमात्रार्थत्वं न पत्न्याद्यपवादकत्वमित्युक्तम्, तदतिवाच्यम् । तुशब्द-
विरोधात्, उत्तरोत्तरं पूर्वपूर्वापवादसन्दर्भाच्च । अत एव प्रतिवाक्यं तु-
शब्दोपादानम् । क्लीबादिवाक्यं पुत्रादिसकलदायग्रहणाधिकारिणां
क्लीवत्वादिनाधिकारापवादकमिति । अत एव तिताक्षराकृता तथैव ता-
नि वचनान्यवतारितानि व्याकृतानि च ।

यत्तु किञ्चेत्यादिना शङ्कल्लिखितवचने भ्रात्रभावे पित्रोरधिकारो विकल्प्य खण्डितः, तदप्यतिफलम् । भवद्वन्मयापि व्युत्क्रमेण विभक्ता-
संसृष्टपितृपरत्वेन तस्य व्याख्यातुं शक्यत्वेनैकापर्य्यनुयोगात् ।

यच्चापि चेत्यादि । तदपि तुल्ययोगक्षेममित्युपेक्ष्यम् ।

यदपि किञ्चेत्यादि । तदपि मात्रंशे विशेषणासम्बन्धेऽपि योग्यतया पित्रंशे सम्बन्धादचोद्यम् ।

वस्तुतस्तु साक्षान्मात्रा विभागाभावेऽपि जीवद्विभागे पित्रिच्छया तस्या अपि भागसद्भावादजीवद्विभागे तु साक्षादेव विभागोक्तेः प्रीत्या-
ऽभिसन्धिविशेषपूर्वकं पुत्रैः सह संसर्गसम्भवात् । नचैवं “विभक्तो य” इत्यादिबृहस्पतिवचनविरोधः, अत एव मिताक्षराकृताप्युक्तम्—
“संसर्गश्च न येन केनापि किन्तु पित्रा भ्रात्रा पितृव्येण वा” इत्यत्र सम्मतित्वेन तद्वचनमुपन्यस्यतेति वाच्यम् । यतस्तथा सति सकललोकव्यवहारसिद्धौ दौहित्रादिसंसर्गोऽप्यन्याय्यः स्यात् । तस्मा-
द्येषां परस्परविभागस्तेषामेव तत्पूर्वकः परस्परसंसर्गोऽप्यभिसन्धि-
विशेषपूर्वको न परस्परद्रव्यमिश्रीकरणमात्रेण वणिगादीनामिवेत्यत्र बृह-
स्पतिवचनतात्पर्य्यं न मात्रादिनिवृत्तौ । (१) त्रिदोषपरिसङ्ख्यापत्तेः । अत एव
“भ्रात्रा वा” “पितृव्येणाथवा” इत्यनास्थायां वादिशब्दस्तत्रोपात्तः ।
रत्नाकरे चण्डेश्वरेणाप्युक्तम् । अनास्थायां वाकारः । तेन पितृव्यजेनांशि-
ना कृतविभाग एकत्र स्थितः संसृष्टः सर्वलोकगृहीतो लभ्यत इति ।
वाचस्पतिरप्येवमेवाह ।

यत्तु तेनाक्तं पृथग्धनानामेकत्र मेलनमेव संसर्गो लाघवात् । न तु विभागपूर्वकत्वं तत्र विशेषणं, परस्परानुमतिश्च तत्र हेतुरिति । तत्र पुनः शब्दविरोधात् विभागेऽपि संसर्गशब्दप्रयोगापत्तेः । जन्म-
ना स्वत्वानङ्गीकारेण तत्रापि पृथग्धनमेलनात् । अन्यथा विकल्प उभयस्य शास्त्रार्थत्वात्पित्रादिसमुच्छ्रितसंसर्गोऽपि सकललोकसिद्धो व्याहन्येत । मिताक्षराकृतोऽपि ‘न येन केनापि’ इति वदतो यथाकथञ्चित्त-
द्द्रव्यमिश्रणसंसर्गव्यावृत्त्या विभागपूर्वकभिसन्धिविशेषकृतसंसर्गनि-
यम एवाभिप्रेतो न मात्रादिव्यावृत्तिः । भ्रात्राधिकारावसरे संसृष्टिसोद-

(१) स्वार्थत्याग-परार्थाङ्गीकर-प्राप्तबाधारव्याख्यो दोषाः परिसङ्ख्याविधौ ।
स च यत्र गत्यन्तराभावस्तत्र “पञ्चपञ्च नखा भक्ष्या” इत्यादौ स्वीक्रियते । सति गत्यन्तरे तु न युक्तः । प्रकृतेऽपि “विभक्तो यः पुनः” इति बृहस्पतिवचनस्य मात्रादिनिवृत्त्यपर-
कत्वेनाप्युपपत्तौ तन्निवृत्तिपरकत्वाश्रयणं नोचितमिति भावः ।

१९दाय० पत्न्या धनग्रहणाधि० जीमूतवाहनमतालोचनम् । ५१३

रत्वादिविशेषविधानार्थत्वं च यदस्य "संसृष्टिनस्तु संसृष्टी" इत्यादिव-
चनस्य भवतामिहितं तत्स्वतितुच्छम् । पित्रादिषु गोत्रजादिषु चास्य
प्रवृत्त्यविरोधात् । तच्च तत्रैव विस्तरेण वक्ष्यामः । नच तावन्त्यायवि-
रोधो दूषणम् । नापि वचनविरोधः । संसृष्टस्याप्यभार्यापितृकस्येति
तेन विशेषणादपत्याभाव इव भार्यापित्रभाव एव संसृष्टभ्रातृधनेऽधिका-
र आयातीति वाच्यम् । यतः संसृष्टिधनग्रहणं

संसृष्टिनां तु यो भागः स तस्या नेष्यते बुधैः

इति नारदेन साक्षादेव तद्भार्यायाः प्रतिषिद्धम् ।

संसृष्टिनां तु यो भागस्तेषामेव स इष्यते

इति कल्पतर्वादिधृतपाठेऽप्येवकारेण पत्न्यादिप्रतिषेध आयात्येव ।
न चैवं नारदवचनं "भ्रातृणामप्रजा" इत्यस्य प्रक्रमबलात् "संसृष्टिनां तु
यो भागः" इत्यनेन पौनरुक्त्यं स्यादतः स्त्रीशब्दस्यात्र श्रवणादन्यत्र च
पत्नीशब्दस्य, पत्नीविषयत्वेन व्यवस्थेयं साधोयसीति वाच्यम् । पू-
र्वोक्तविवरणेन स्त्रीधनविभाज्यत्वतद्भरणमात्रविधानपरतया तदप्रस-
क्तैः । स्त्रीमात्रस्य तद्धनग्रहणस्य पत्नीत्यादिवाक्यैः पत्नीपदोपेतैरप्रस-
क्तत्वेन तत्प्रतिषेधासम्भवाच्च । वसिष्ठवचने च रिक्त्यलोभादिति नियोग-
विशेषणं भवन्मतेऽनुपपन्नम् । पुत्रादिरहिततद्धनग्रहणे यदि विभागा-
विभागसंसर्गाद्यविशेषणैव तस्याः सर्वादौ, तर्हि रिक्त्यलोभेन नियोगाङ्गी-
कारस्तस्याः कदा प्रसक्तो यो निषिध्यते । मन्मते तु संसृष्टाविभक्तभ्रा-
तृसत्त्वे नारदादिवचनान्तस्या अपुत्रभर्तृधनसम्बन्धाभावेन पुत्रद्वारैव
तत्सम्बन्धात्प्रसक्तो रिक्त्यलोभेन नियोगस्वीकारः प्रतिषिध्यते । नचा-
त्रापि पत्नीभिन्नाया भार्याया भर्तृधनानधिकारात्तस्या एव रिक्त्यलो-
भेन प्रसक्तो निषिध्यते नियोगस्वीकार इति न भवदुक्तप्रसक्तिप्रतीक्षेति
वाच्यम् । पत्न्या एव तत्र प्रस्तुतत्वात्तद्भिन्नभार्यापरत्वानुपपत्तेः । अ-
तश्च धरेश्वरादिभिर्नियोगार्थिपत्नीपरत्वे पत्नीत्यादिवाक्यस्येदमेव वसिष्ठ-
वचनं प्रमाणतयोपन्यस्तम् । तस्मान्नारदवशिष्टवाक्यबलात् संसृष्टिभर्तृ-
धनग्रहणप्रतिषेधः पत्न्याः । बृहस्पतिवचने च—

अनपत्यस्य धर्मोऽयमभार्यापितृकस्य च

इति कथनात्पत्न्यां सत्यां सोदरस्यापि संसृष्टिभ्रातृधनग्रहणप्रति-
षेध इति विरोध आवश्यकः कथञ्चिद्विषयव्यवस्थया परिहर्तव्योऽप-
रिहृतोऽन्यैः परिह्रियते । सन्दंशोत्थितप्रकरणबलात्प्रसक्तमप्यभार्या-
पितृकस्य संसृष्टिविशेषणत्वमन्यथासिद्धनारदादिवाक्यानुरोधादसं-

सृष्टिपरत्वावश्यकतया बाध्यते । वाक्यविरोधे प्रकरणस्याप्रयोजकत्वात् । नचायमिति सर्वनाम्ना संसृष्टिधनग्रहणरूपधर्मस्य प्रक्रान्तस्यानेन विशेषाभिधानादनपत्यस्येतिवदभार्यापितृकस्येत्यस्यापि संसृष्टिप्रमीतविशेषणत्वमिति वाक्ययोरेवायं विरोधो न वाक्यप्रकरणयोरिति वाच्यम् । सर्वनाम्नः संसृष्टिधनग्रहणपरामर्शकत्वेऽपि सोऽयमनपत्यसंसृष्टिस्वामिकधनग्रहणरूपो धर्मो भार्यापितृरहितस्यासंसृष्टिनोऽप्यनपत्यस्य प्रमीतस्य । असंसृष्टिविभक्तप्रमीतस्य धनं तु भार्यापितृसहितस्यैवानपत्यस्य सोदरो गृह्णीयात् भार्यापित्रन्यतरवत् इति वाक्यार्थोपपत्तेः । चकारोऽप्येवमनुकासंसृष्टिसमुच्चयार्थो व्याख्येयः । अतश्चासंसृष्टविषयेणानेन प्रकरणविच्छेदे जाते “संसृष्टानां तु यः कश्चित्” इत्यग्रिमवाक्ये संसृष्टपदोपादानमपि सार्थकं भवति । अन्यथा प्रक्रमादेवात्रापि तल्लभे तन्मन्दप्रयोजनं स्यात् । अत एव (१)तार्त्ताये निविदधिकरणेऽसम्बद्धानिविद्विच्छिन्नसामिधेन्यवान्तरप्रक-

(१) तृतीयाध्यायप्रथमपादीयैकादशाधिकरणम् “सन्दिग्धे तु व्यवायाद्वाक्यभेदः स्यात् । (३।१।११।२१) इति ।

दर्शपूर्णमासयोः सामिधेनीर्विधाय तासां च “त्रिः प्रथमामन्वाह” इत्यादिबचनैर्गुणान् विधाय ततो निवित्संज्ञका मन्त्राः “अग्ने मह्यं असि ब्राह्मण भारत” इत्यादयो विहिताः । ततः काम्याः सामिधेनीकल्पा विहिताः । तदनन्तरमुपवीतं विहितम् । निवीतं मनुष्याणां, प्राचीनावीतं पितॄणां, उपवीतं देवानाम् उपव्ययते देवलक्ष्ममेव तत्कुरुते” इति । ततः पुनरपि सामिधेनीनामेव वाचनिका गुणा विधास्यन्ते “अन्तरानूच्यं सदेवत्वाय” इत्यादयः । अन्तरानूच्यम् अनुवाक्यां पठेदित्यर्थः । तत्र संशयः उपवीतं सामिधेन्यङ्गमुत दर्शपूर्णमासाङ्गमिति ।

तत्र सामिधेनीप्रकरणस्यावान्तरस्य स्वीकारात्तदङ्गत्वमेवोपवीतविधेरिति ग्रास उच्यते । निविद्विधिना सामिधेनीप्रकरणस्य विच्छेदितत्वान्न तदङ्गता । व्यवहितेनापि सम्बन्धे सर्वत्रातिप्रसङ्गात् । ननु निविदामप्यवान्तरप्रकरणेन सामिधेन्यङ्गत्वान्न तद्विच्छेदकत्वमिति चेत्, न । प्रकरणाद्वलवता लिङ्गेन निविदामग्निसमिन्धनाङ्गत्वावगमात् । तथाहि आहुत्यधिकरणभूतमग्निं सम्बोध्य “मह्यं असि” इत्यादिभिर्निविद्वैवाक्यैरग्रेरुत्साहजननाय तद्गुणा आवेशन्ते । एतन्मूलकमेव “निविद्विन्धेवैदधत्, तन्निविदां निवित्स्वम्” इति तन्निर्वचनं श्रूयते । ननु यदि चाग्नेः सामिधेन्यङ्गता भवेत्तदा तद्वारा निविदोऽपि तदङ्गः स्युः । न चैवम् । प्रत्युत ‘समिध्यतेऽग्निर्यामिर्ऋग्मस्ताः सामिधेन्य इति व्युत्पत्त्या निविदामिव तामामप्यग्न्यङ्गैव प्रतीयत इति न निविदां सामिधेनीनां च मिथः सम्बन्धः । तेना

णाग्राह्यमुपवीतं न सामिधेन्यङ्गमपि तु महाप्रकरणाद्दर्शपूर्णमासाङ्गम् ।
ये तु पश्चात्तना गुणास्ते पुनर्वचनादेव दूरस्थानुवादेनैव द्वादशोपस-
त्त्ववत्सामिधेन्यनुवादेन विधीयन्त इति भट्टमतेन सिद्धान्तितम् ।

वस्तुतस्तु “या तस्य भगिनी” इत्यनेन सोदराभावे यो भगिन्यधिका-
रः संसृष्टिधने प्रतीयते तस्यैवाव्यवहितस्यानपत्यस्येति वाक्यशेषस्थे-
नायमिति सर्वनाम्ना परामर्शस्तत्र च न कोऽपि विरोधः । स्मृतिचन्द्रिका-
यामप्येवमेवोक्तम् । अविभक्तापुत्रपतिस्वामिकृत्स्नधनग्रहणं तु पत्न्याः
कात्यायनवचनविरुद्धम् । यदाह—

सम्बन्धिभिर्निर्वित्तदैर्दर्शपूर्णमासाङ्गैर्विच्छिन्नं सामिधेनीप्रकरणं नोपवीतं ग्रहीतुमर्हति ।
ननु निविदङ्गत्वमेवोपवीतविधेः स्यादिति चेत्, तदपि न, अभितः कीर्तनाभावेन तासां प्रक-
रणाभावात् । सन्निधिना तदङ्गत्वम् इति चेत्, न । काम्यसामिधेनीकल्पैर्व्यवधानात् । तर्हि
काम्यानामेवाङ्गं स्यात् व्यवधानाभावात् फलावच्छेदेन प्रकरणसद्भावाच्च । अत्र च निविदा-
मिव काम्यानामप्यभितः कीर्तनाभावात् कथं प्रकरणत्वमिति न शङ्क्यम् । अफलानामेव
प्रकरणोन्मेषायाभितः कीर्तनापेक्षा नतु सफलानाम् । अतः सफलत्वेन काम्यानां प्रकरण-
त्वात्तदङ्गता निविदां युक्तेति चेत्, न, तेषां विकृतिवात् । तत्त्वेन प्रकरणत्वाभावात् ।
साकाङ्क्षत्वलक्षणं हि प्रकरणम् । विकृतयो ह्युपकाराकाङ्क्षायां कृतोपकारत्वात्प्रथमं प्राकृतैरेव
सम्बन्ध्यन्ते न तु सन्निहितैः प्रथमं सम्बन्ध्यन्ते । सन्निहितत्वेऽपि तेषामवल्लोपकारत्वात् ।
एवं च प्राकृतैरेवोपकाराकाङ्क्षाशान्तेरुक्तलक्षणं प्रकरणं विकृतीनां नास्ति किन्तु पाठ-
सन्निधिमित्रम् । तच्च प्रकरणात् दुर्बलमिति महाप्रकरणाद्दर्शपूर्णमासाङ्गत्वमेवोपवीतस्य ।
‘सदेवत्वाय’ इत्यादीनां वाचनिकानां पश्चात्तनानां गुणानां सामिधेन्यनुवादेन विधानं कथं
स्यात्प्रकरणविच्छेदादिति तु न शङ्क्यम् । ज्योतिष्टोमप्रकरणपठिते “तिस्र एव साहस्योपसदे
द्वादशाहीनस्य” इति वाक्ये सहाहा समाप्यमानत्वात्साहपदेन ज्योतिष्टोमस्याभिधानात् व्यु-
पसत्त्वं तदङ्गम्, अहीनस्य इत्यनेनापि न हीनः अहीन इति योगार्थमाश्रित्य सर्वैकतुप्रकृ-
तित्वादहीनस्य ज्योतिष्टोमस्याभिधानसम्भवेन तत्रैव द्वादशोपसत्त्वविधाने प्राप्ते अहीनपद-
स्याहर्गणाख्ययोगेषु द्विरात्रादिषु रूढेयोर्याच्च तस्या बलत्वेन दूरस्थमप्यहर्गणमनूय द्वाद-
शोपसत्त्वविधानं तातांयतृतीयपदीयत्रयोदशाधिकरणे यथा सिद्धान्तितं तद्वत्प्रकरणविच्छे-
देऽपि दूरस्थसामिधेन्यनुवादेन गुणविधानस्य शक्यत्वान्न तद्वशेन प्रकरणविच्छेदेः शङ्कनी-
य इत्यधिकारणसिद्धान्तनिष्कर्षः । प्रकृते च “अनपत्यस्य धर्मोऽयं” इति वृहस्पतिवचने सं-
सृष्टप्रकरणस्येऽपि “अभार्यापितुकस्य च” इत्यंशस्य “संसृष्टिनां तु यो भागः स तस्या ने-
ष्यते बुधैः” इति नारदवचनानुरोधेनासंसृष्टिपरत्वे समाश्रिते तेन प्रकरणविच्छेदेऽपि सा-
मिधेन्यनुवादवत् “संसृष्टिनां तु यः कश्चिद्विद्याशौर्यादिना धनम्” इत्यप्रेतनवाक्ये संसृष्टप-
देन संसृष्टिनमनूय वंशादिविधानं कर्तुं शक्यं तत्पदोपादानस्य सार्थकता चेति योजनीयम् ।

स्वर्याते स्वामिनि स्त्री तु प्रासाच्छादनभागिनी ।

अविभक्ते धनांशे तु प्राप्नोत्यामरणान्तिकम् ॥ इति ।

तुशब्दो वाशब्दार्थे । तथा चायमर्थः । प्रासाच्छादनमेव साक्षाद्भते
आमरणान्तिकं यावज्जीवं यावता धनेन जीवनं स्त्र्यधिकारिकमाव-
श्यं च कर्म सिध्यति तावन्तं धनांशं वा प्राप्नोति । धनांशमामरणा-
न्तिकमित्युक्तेः कृत्स्नं धनमविभक्तस्य पत्युर्लभत इति निरस्तम् । न
च स्त्रीशब्दश्रवणात्पत्नीव्यतिरिक्तस्त्रीपरमिदमपीति वाच्यम् । अवि-
भक्त इति विशेषणानर्थक्यापत्तेः । विभक्तेऽपि भर्त्तरि पत्नीभिन्नाया
अपुत्राया भरणमात्रोक्तेः । अत एव कृतेऽप्यंश इत्युनुवृत्तौ—

बृहस्पतिः,

प्रदद्यात्स्वेव पिण्डं च क्षेत्रांशं वा यदीच्छति । इति ।

अस्य व्याख्यानं स्मृतिचन्द्रिकायाम् । पिण्डग्रहणमशनाच्छादनोपल-
क्षणार्थम् । तत्पर्याप्तं धनं तत्सम्पादकं क्षेत्रांशं वा स्वरुच्या भर्त्तृशार्ह-
पत्नीव्यतिरिक्तविधवायै भ्रात्रादिस्तद्धनग्राही प्रदद्यात् । एवकारः प्रदा-
नस्यावश्यकत्वार्थं इति । एतद्विषयकमेव नारदवचनम्—

यावत्यो विधवाः साध्व्यो ज्येष्ठेन श्वशुरेण वा ।

गोत्रजेनापि वान्येन भर्त्तव्यादद्यादनाशनैः ॥ इति ।

भर्तृधनग्राहिणेति सर्वत्र शेषः । धनग्रहणानिमित्तत्वाद्भरणं स्यात् ।
साध्व्य इत्यनेन सर्वत्र साध्वीनामेव भरणमसाध्वीनां तु पत्नीनां च न ।
तदपि “आच्छिन्त्यशुरितरासु तु” इति प्रागुक्तनारदवचनवाक्यशेषादि-
भ्यः । अत एव साध्वीनां जीवनार्थं श्वशुरादिभिर्दत्तमन्यैरपि दाया-
दैर्नापहरणीयमित्यप्याह—

बृहस्पतिः,

स्थावरादि धनं स्त्रीभ्यो यदत्तं श्वशुरेण तु ।

न तच्छक्यमपाहर्तुं दायादैरिह कर्हिचित् ॥ इति ।

अन्यादृशीनां तु दत्तमप्यपहर्त्तव्यमित्याह—

कार्त्यायनः,

भोक्तुमर्हति क्लृप्तांशं गुरुशुश्रूषणे रता ।

न कुर्याद्यदि शुश्रूषां चैलपिण्डे नियोजयेत् ॥

अपकारक्रियायुका निर्लज्जा चार्थनाशिका ।

व्यभिचारिणी या च स्त्रीधनं न च सार्हति ॥

नार्हतीत्यनेन न देयं जीवनपर्याप्तमपि दत्तमपि च तादृश्याः स-
काशादपहरणीयमिति द्वयमप्युक्तं भवति । यत्तु “तस्मात् स्त्रियोऽनि-

१९ दाय० पत्न्यभावे दुहितुरपुत्रधनग्रहणाधिकारविचारः । ५१७

न्द्रिया अदायादा” इति श्रुतिवचनं, तन्मूलकं च—

निरिन्द्रिया ह्यदायादाः स्त्रियो नित्यमिति स्थितिः ।

(अ० ९ श्लो० १८)

इति मनुवचनं, तद्वयमपि यासां शृङ्गग्राहिकया धनग्रहणं नोक्तं तद्विषयमवसेयम् । गौतमादिताक्षराणां हरदत्तोऽप्येवमेवाह ।

केचित्तु निरिन्द्रियपदसमभिव्याहारान्निन्दामात्रपरं तदित्याहुः । तत्र । दायदादत्वांशे निन्दाया निषेधकल्पनावश्यम्भावात् रागाद्यायग्रहणप्राप्तेर्नित्यानुवादासम्भवात् । अनिन्द्रियत्वं तु पुम्पारतन्व्यात्कथञ्चिदनुवादः । वस्तुस्वभावविपरीतनिषेधकल्पनस्य बाधात् । तस्मात्पूर्वोक्त एव समाधिः ।

पराशरस्मृतिटीकायां विद्यारण्यश्रीचरणास्तु श्रुतिमेवैतामन्यथा व्याचक्षुः । पालीवतग्रहे पत्न्या अंशो नास्तीत्यदायादपदस्यार्थः । तत्र हेतुरनिन्द्रिया इति । “इन्द्रियं वै सोमपीथ” इति सोमेऽपीन्द्रियशब्दप्रयोगात्ततो निर्गता इति सोमपानानाधिकृता इति पालीवतग्रहप्रशंसेति ।

इति पत्न्याधिकारविचारः ।

पत्न्यभावे दुहितरोऽपुत्राविभक्तासंस्पृष्टिधनभाजः ।

तथा च—

मनुः, (अ० ८ श्लो० १३०)

यथैवात्मा तथा पुत्रः पुत्रेण दुहिता समा ।

तस्यामात्मनि तिष्ठन्त्यां कथमन्यो धनं हरेत् ॥

बृहस्पतिरपि—

अङ्गादङ्गात्सम्भवति पुत्रवद् दुहिता नृणाम् ।

तस्मात् पितृधनं त्वन्यः कथं गृहीत मानवः ॥ इति ।

अत्र “पुत्रेण समा” “पुत्रवत्” इति च साक्षाज्जन्यत्वेऽपि पुत्रे पित्रवयवानां बाहुल्येन सङ्क्रान्तेर्दुहितरि चारूपानां

पुमान् पुंसोऽधिके शुके स्त्री भवत्यधिके स्त्रियाः ।

इत्यादिवचनैः स्मृतिस्त्रायुर्वेदे च प्रतिपादनात्पुत्रतुल्यत्वं दुहितुः रुकमिति द्रष्टव्यम् । आत्मानि “आत्मा वै जायते पुत्र” इत्यात्मभूतपुत्रतुल्यायामित्यर्थः । तिष्ठन्त्यामित्यनादरे सप्तमी । तामनादृत्येत्यर्थः । यद्यप्यनेनौरसपुत्राभावे दुहितुर्जनग्रहणमित्यत्र न्याय उक्तस्तथापि गौणपुत्रपत्न्योरभावे दुहितुर्जनग्रहणमिति को न्यायः । उच्यते । नारदेन मन्दानुग्रहाय सोऽपि स्पष्टीकृतः । यदाह—

पुत्राभावे तु दुहिता तुल्यसन्तानदर्शनात् । इति । (व्य० प० १३ श्लो० ५०३०)
विवृतं चेदं तेनैव—

पुत्रश्च दुहिता चोभौ पितृसन्तानकारकौ । इति । (व्य० प० १३ श्लो० ५०५०)

अयमाशयः । पुत्रदुहितराबुभौ पितुः पौत्रदौहित्राख्यसन्तानकार-
कावतः सन्तानप्रवर्त्तकत्वस्य तुल्यत्वात् दुहितुरपि पुत्रवदधिकारः ।
पौत्रदौहित्राख्यसन्तानयोश्च स्वरूपतस्तुल्यत्वाभावात्कार्यतस्तुल्य-
त्वमभिप्रेतम् । कार्यमपि नर्णापाकरणरिक्थग्रहणलक्षणम् ।

पुत्रपौत्रैर्ऋणं देयम् ।

पितामहद्रव्यमधिकृत्य च—

तत्र स्यात्सदृशं स्वाम्यं पितुः पुत्रस्य चोभयोः ।

इति वचनाभ्यां पौत्रे सति दौहित्रस्य तदनधिकारात् । तेनादृष्टमात्र-
कार्यं श्राद्धकर्त्तृत्वम् ।

पूर्वेयां तु स्वधाकारे पौत्रा दौहित्रका मताः ।

इति विष्णूक्तैः । एवं च दृष्टादृष्टोपकारकस्वसन्तानमुखेनोपकारक-
पुत्रात्केवलात् दृष्टोपकारकस्वसन्तानमुखेनोपकारिका दुहिता न्यूना । न
चैवं पत्न्यपेक्षया प्रत्यासन्ना जन्या दुहितेति पत्नीतः पूर्वैः सैव धनम-
र्हतीति वाच्यम् । यतः सहाधिकारेणाग्निहोत्रादिवैदिककर्मोपकारिका
कामाख्यपुरुषार्थसाधनतया सन्तानसाधनतया च दृष्टादृष्टोपकारक-
त्री देहार्द्धसंस्तुता पत्न्येव ततोऽधिका । ततश्च पुत्राभाव इति पत्न्यभा-
वस्याप्युपलक्षकम् । प्राग्लिखितविष्णुवचनादस्माच्च योगीश्वरवचनात् ।
यद्यपि पुत्रकर्तृकश्राद्धे सम्प्रदानतया स्वयमेवादृष्टोपकारकः पिता
दुहित्रपेक्षया प्रत्यासन्न इति “पिता हरेदपुत्रस्य रिक्थं” इतिवचन-
स्यावसर उचितो दुहितुः प्राक् । तथापि “तस्यामात्मनि तिष्ठन्त्यां”
इत्यनेन शरीरप्रत्यासत्त्या सैवाग्रेसरीति तदभावे तद्वचनस्यावसरः ।
वाशब्दोपादानेन तस्य क्रमपरत्वाभावात् ।

जीमूतवाहनस्तु (अ० ११ परि० २)

दुहितुरधिकारे सन्तानकारकत्वस्य हेतोर्भिर्देशात्सन्तानस्य च
पिण्डदस्यैवोपकारकत्वादपिण्डदस्यानुपकारकत्वेनान्यसन्तानवचनावि-
शेषात् पुत्रवती सम्भावितपुत्रा वा दुहिता धनाधिकारिणी । वैधव्य-
त्वबन्धव्यत्वदुहितृप्रसूत्वादिना विपर्यस्तपुत्रा पुनर्भाधिकारिणीत्याह-
स्यं दीक्षितमतमित्याह ।

तदपि चिन्त्यम् । प्राथमिककन्याधिकारस्य “अपुत्रसूतस्य कुमारी रि

वथं गृहीयात्तदभावे चोढा” इति पराशरवचनात् “कन्याभ्यश्च पितृव्यात्” इति देवलवचनाच्च तेनैव प्रथमं कन्यैवैका पितृधनाधिकारिणीत्यनेन ग्रन्थेनाभिधानात् । तदानीं च पुत्रसम्भावनानिश्चयाभावात् । हेतुनिर्देशस्य प्रत्यासत्त्यतिशयमात्रप्रदर्शकतयाप्युपपत्तेः । किञ्च । स्वयमेव कन्याया असम्भवे सम्भावितपुत्रायाः पुत्रवत्याश्चाधिकार इति वदन् हेतोर्व्याभिचारितां दर्शयति । तस्मादस्मदुक्तरीत्यैव प्रत्यासत्त्यर्थतया हेतुर्व्याख्येयः ।

धारेश्वर-देवस्वामि-देवशतप्रभृतयस्तु “पिता हरेदपुत्रस्य” इत्यादिवचनविरोधपरिहाराय दुहितरधिकारप्रतिपादकवचसां पुत्रिकाविषयत्वं, तदभावे तु पित्रादय एव यथोक्तक्रमेणाधिकारिण इत्याहुः ।

तदतिपेशलम् । पुत्रिकाया “औरसो धर्मपत्नीजस्तत्समः पुत्रिकासुतः” “तृतीयः पुत्रः पुत्रिका विज्ञायत” इति योगीश्वरवाशिष्ठादिवचनैर्गौणपुत्रकोटिनिविष्टायाः क्षेत्रज्ञादिपुत्रवत् “न भ्रातरो न पितरः पुत्रा रिक्थहराः पितुः” इति गौणपुत्रविषयेण मानवेन वचनेन पत्न्यां सत्यामपि रिक्थग्राहिण्यास्तदभावे रिक्थग्राहित्वं दण्डापूपिकयैव सिद्धमिति वचनारम्भानर्थक्यापत्तेः । दुहितृमात्रवाचकानां बहूनां वचनानां विना कारणं विशेषपरत्वकल्पनानुपपत्तेश्च । किञ्च । भवन्मते “अङ्गादङ्गात्सम्भवति” इत्यादिना पुत्रिकाविषयेण वचसा पुत्रिकाया धनग्रहणे उक्ते पुनः--

सदृशी सदृशेनोढा साध्वी शुश्रूषणे रता ।

कृताऽकृता वाऽपुत्रस्य पितुर्जनहरी तु सा ॥

इत्यनेन पुनर्जनहरत्वप्रतिपादनं तेनैव मुनिना क्रियमाणं विवरणमात्रतयाऽपुनरुक्तं कर्त्तव्यं स्यात् । सामान्यविशेषविषयतया तु स्पष्टमेवापौनरुक्त्यम् । सदृशी=पितृसवर्णा । सदृशेन=सवर्णेनोढेति प्रकृष्टापकृष्टवर्णसम्बन्धनिरासाय । तज्जातस्योत्तमवर्णमातामहश्राद्धादिनिषेधादिति जीमूतवाहनोक्तमनादेयम् । ऊढापदेनैवाधमवर्णसम्बन्धनिरासात् । न ह्यधमवर्णोढत्वमुत्तमवर्णायाः सम्भवति । तस्मादुत्तमवर्णनिरासार्थमेव सदृशग्रहणम् ।

ननु नारदेन कन्यारूपाणां पितृभ्रातृरहितानां सर्वासामेव दुहितृणां पितृधनाप्राप्तिरुत्सर्गतोऽभिहिता ।

यथाह—(व्य० प० १३ श्लो० २७)

स्यात्तु चेत् दुहिता तस्याः पित्र्योऽशो भरणे मतः ।

आसंस्काराद्धरेद्भागं परतो विभृयात्पतिः ॥ इति ।

तस्या इति पतिपुत्रविहीनपत्नीमधिकृत्याह । तेन तादृश्या यदि दुहिता विद्यते तस्या भरणनिमित्तमत्र पित्र्योऽशस्तस्मादविवाहसंस्काराङ्गरणार्थमेव सा पितृधनभागं हरेत्परतो विवाहादूर्ध्वं पतिस्तां विभृयात् । तेन तावत्कालभरणावशिष्टमपि ततो गृहीयात् । यथेष्टविनियोगार्थं तु कन्यायाः पितृधनग्रहणं दूरापास्तमेव । ततश्चास्यापवादकानि दुहितुः पितृधनप्राप्तिप्रतिपादकानि वचनानि सर्वाणि पुत्रिकाविषयाण्येव वाच्यानि । अन्यथा द्वयोरपि दुहितृसामान्यविषयतयोः सर्गापवादवानुपपत्तेः । तस्माद्विश्वरादिमतमनुमन्तव्यमिति चेत्, न । स्यादेव यदि नारदवचनं विभक्तविषयं स्यात् । पौर्वापर्यपर्यालोचनया संसृष्टाविभक्तविषयं तत् स्फुटमवगम्यते । ततश्च विभक्तविषये दुहितृमात्रस्य पत्न्यभावे पितृधने ग्रहणप्रतिपादकानि प्रापकाण्येव नापवादकानीति न पुत्रिकामात्रविषयत्वे तेषां किमपि बीजं पश्यामः । यन्तु सकलपितृधनग्रहणाधिकारप्रतिपादकतया “कन्याभ्य” इत्यादि देवत्ववचनं जीमूतवाहनेनोपन्यस्तं तत्पूर्वापरविरुद्धम् । जीवद्विभागे कन्यानां विवाहमात्रोपयुक्तधने तस्य प्रमाणतयोपन्यासात् । तदपि चास्माभिः प्राङ्निरस्तम् । दुहितृष्वपि प्रथममप्रत्ताः पितृधनं गृहीयुस्तदभावे प्रत्ताः तासामपि मध्ये प्रागप्रतिष्ठितास्तदभावे प्रतिष्ठिताः सर्वाः समानरूपास्तु समं विभज्य गृहीयुरित्यर्थतः सिद्धम् । तथा च—
कात्यायनः,

पत्नी पत्युर्द्धनहरी या स्यादव्यभिचारिणी ।

तदभावे तु दुहिता यद्यनूढा भवेत् तदा ॥ इति ।

गौतमः, स्त्रीधनं दुहितृणामप्रत्तानामप्रतिष्ठितानां चेति ।

अप्रतिष्ठिता=निर्धनाः । यद्यपि स्त्रीधनमित्युक्तं तथापि तुल्यन्यायतया पितृधनविषयमप्येतत् । बन्धवत्वादिना सन्तानरहिता प्रतिष्ठितेति तु न युक्तम् । तस्याः सन्तानमुखेनादृष्टोपकाराभावेन धनहारित्वायोगात् । “सदशी सदशेनोढा” इति प्राक्पठितं बृहस्पतिवचनं स्मृतिकन्द्रिकाकार इत्थं व्याचख्यौ । अत्राद्यानि चत्वारि विशेषणानि पत्न्या ऊर्ध्वमर्धग्राहिदुहितृविषयाणि । ततः प्राग्धनग्राहिदुहितृविशेषणे द्वे अवशिष्टे कृताऽकृता चेति । अत्र पुत्रिकेति विशेष्याध्याहारः । इतरत्र दुहितेतिविशेष्याध्याहारः । वाशब्दश्च व्यवस्थितविकल्पार्थः । एवं चायमर्थः । औरसपुत्रविहीनस्य पितुर्द्धनं द्विविधापि पुत्रिका पत्न्याः पूर्वं गृहीयात् । स्ववर्णादिविशेषणोपेता तु दुहिता तत ऊर्ध्व-

१९ दायभागे दुहितुरभावे दौहित्रस्य धनाधिकारविचारः । ५२१

मिति । एवं च पत्न्या ऊर्ध्वं सवर्णादिविशेषणोपेतप्रतिष्ठिताऽप्रतिष्ठितोढानूढानां दुहितृणां समवाये प्रागनूढैव गृह्णाति पित्रा भर्त्तव्यत्वात् । तदभावे ऊढाऽप्रतिष्ठिता । भर्त्रा भर्त्तव्यत्वेऽपि भर्त्तुर्भरणास्मार्थ्येनाप्रतिष्ठितत्वात् । तदभावे प्रागुक्तया प्रत्यासरया सवर्णादिविशेषणोपेता प्रतिष्ठितापि धनं गृह्णाति । अन्यैस्तु कृतेति पुत्रिकापरम् अकृतेति दुहितृमात्रपरमभ्युपेत्य वाशब्दं चानास्थापरमास्थायालिलदुहितृमात्रविषयं विशेष्याध्याहारमन्तरेणैव व्याख्यातम् । सेत्यनेन दुहितृमात्रपरामर्शात् । दुहितर इति बहुवचनं सजातीयानां समांशोऽसमानजातीयानां वर्णक्रमेण विशेषांश इति प्रतिपादनाय ।

इति दुहितुराधिकारः ।

दुहितुरभावे दौहित्रः ।

चशब्दादनुक्तसमुच्चयार्थात् ।

विष्णुः,

अपुत्रपौत्रसन्ताने दौहित्रा धनमाप्नुयुः ।

पूर्वेषां तु स्वध्याकारे पौत्रा दौहित्रकाः समाः ॥

अपुत्रपौत्रेति दुहितृपर्यन्ताभावोपलक्षणम् ।

मनुरपि—(अ० ९ श्लो० १३६)

अकृता वा कृता वापि यं विन्देत्सदृशात्सुतम् ।

पौत्री मातामहस्तेन दद्यात्पिण्डं हरेद्धनम् ॥ इति ।

पौत्रीत्यनेन यथा पुत्राभावे पौत्रः पितामहधनाधिकारी तथा दुहितृभावे दौहित्र इत्युक्तम् ।

बृहस्पतिरपि—

यथा पितृधने स्वाम्यं तस्याः सत्स्वपि बन्धुषु ।

तथैव तत्सुतोऽपीष्टे मातृमातामहे धने ॥

यथा=येन दौहित्रदेयपिण्डेन दुहिता पितृधनाधिकारिणी तथैव=तेनैव पिण्डदानेन दुहितृसुतोऽपि मातामहधने स्वामी सत्स्वपि बन्धुषु पित्रादिष्वित्यर्थः । न च पुत्रिकापुत्रविषयमिदं वचनम् । तस्या इति तत्सुत इति च सर्वनामभ्यां प्रकृतदुहितृमात्रपरामर्शात् । अत एव मनुरपि दौहित्रमात्रस्यैव मातामहधनाधिकारं दर्शयति—(अ० ९)

दौहित्रो ह्याखिलं रिक्थमपुत्रस्य पितुर्हरेत् ।

स एव दद्याद्दौ पिण्डौ पित्रे मातामहाय च ॥ (१३२)

पौत्रदौहित्रयोर्लोकं न विशेषोऽस्ति धर्मतः ।

तयोर्हि मातापितरौ सम्भूतौ तस्य देहतः ॥ इति । (१३३)

पितुरिति मातुः पितुरिति व्याख्येयम् । अत एवाग्रे मातामहाय चे-
त्याह । अथवा यथा स स्वपितुरखिलं रिक्तं गृह्णाति तथाऽपुत्रस्य
मातामहस्यापि । स्वयमेव तत्पुत्रकार्यकारित्वात् । तदेवाह-स एवेति ।
स्वपित्रे मातामहाय चेत्यर्थः । मातापितराविति च न यथाक्रममन्वयः ।
किन्तु पौत्रस्य पिता दौहित्रस्य माता तस्य धनस्वामिनो देहतः सम्भूतौ इति
यथायोग्यम् । केचित् “अपुत्रपौत्र” इति यथाश्रुतविष्णुवचनात्पत्नीदुहि-
तृतः प्राग्दौहित्रस्य धनाधिकारमाहुः । तत् योगीश्वरविरोधात् “तथैव
तत्सुतोऽपि” इति बृहस्पतिवचनेऽपि दुहितृतस्तस्य जघन्यभावावगतेर्हेयम् ।
इति दौहित्राधिकारः ।

दौहित्राभावे पितरौ धनभाजौ ।

अत्र मिताक्षरा । यद्यपि (१) युगपदधिकरणवचनतायां द्वन्द्वस्मरणात्
दपवादत्वाच्चैकशेषस्य मातापित्रोर्द्वेनग्रहणे क्रमो न प्रतीयते तथा-
पि विग्रहवाक्ये मातृशब्दस्य पूर्वनिपातात् एकशेषाभावपक्षे च माता-
पितरावित्यत्र मातृशब्दस्य पूर्वश्रवणात्पाठक्रमोऽवगम्यमानः क्रमाङ्का-
यां सत्यां न परित्यक्तुमर्ह इति प्रथमं माताऽपुत्रपुत्रधनभाक् तदभावे
पिता । किञ्च । पिता पुत्रान्तरेष्वपि साधारणो माता त्वस्यैवासाधार-
णीति प्रत्यासत्त्यतिशयात्—

अनन्तरः सपिण्डाद्यस्तस्य तस्य धनं भवेत् ।

इति मनुना प्रत्यासत्त्यतिशयेन धनग्रहणाधिकारस्य विनिगमित-
त्वात्सपिण्डसमानोदकादिष्वेव विनिगमानाकाङ्क्षायामेतद्वचनप्रवृत्तेर-
त्राप्यदण्डवारितत्वादिति ।

अत्र स्मृतिचन्द्रिकाकारः प्रगल्भतौ “सारस्वतौ भवत” इत्यत्रोत्पत्तिवाक्ये क्र-
मावगत्यभावेन याज्यानुवाक्याक्रमेण प्रधानानुष्ठानक्रमः पञ्चमे निरूपितो
न त्वेकशेषत एव काचित्क्रमात् गतिरुपपादिता (२) । तद्वदत्रापि क्रमाथ-

(१) युगपत् अधिकरणानां द्रव्याणां वचनं यैः पदैः तेषां भावस्तत्ता तस्याम्
उभयपदार्थप्राधान्य इति यावत् ।

(२) पञ्चमाध्यायाद्यपादीयसप्तमाधिकरणम् । “मुख्यक्रमेण वाङ्मानां तदर्थत्वात्” (५।
११।१४) इति ।

“सारस्वतौ भवत” इत्यनेन पुरोडाशहीवष्कं यागद्वयं विहितम् । सरस्वती देव-
ताऽस्य सारस्वतः पुरोडाशः सरस्वान् देवताऽस्य सारस्वतः । सच सच तौ सारस्वतौ
इत्येकशेषः । पुरोडाशयज्ञस्येष्टिविकृतित्वात्प्रकृतिवदित्यतिदेशेन “चतुरो मुष्टीन्निर्वपति”
इति विहितो निर्वापस्तत्र प्राप्तः । स किमनियमेन कर्तव्य उत स्त्रीदैवत्यानिर्वापं कृत्वा पुनर्दै-

मन्यत्प्रमाणमन्वेषणीयम् । तदभाव इतरेतरयोगस्य द्वन्द्ववदेकशेषेऽप्यवग-
तेर्विभज्यैव पित्रोस्तुल्यतया धनग्रहणं युक्तम् । यत्तु पिता सपत्नीपुत्रे-
ष्वपि साधारणो माता त्वसाधारणीति प्रत्यासत्त्यतिशयात्तस्या एव
पितृतः प्राग्धनग्रहणं न्याय्यमित्युक्तम् । तदप्यन्याय्यम् । नहि जननी-
जनकयोर्जन्यं प्रति प्रत्यासत्तितारतम्यमस्ति । पुत्रान्तरजनकस्याप्ये-
तज्जनकताया मातृस्तुल्यत्वात् । नहि जनकतापि व्यासज्यवर्त्तिनी ।
न च पितृगृहीतं धनं भिक्षोदरेष्वपि सङ्क्रामति, मातृगृहीतं त्वेतत्स-
होदरेष्वेवेति मातुरेव धनग्रहणमिति वाच्यम् । तस्याः प्रत्यासत्तेर्भातृ-
भगिनीधनाधिकारविनिगमकतया जनकाज्जनन्या धनग्रहणविनिगमक-
त्यासम्भवात् । द्वन्द्वस्थानीयैकशेषात्तुल्यतावगतौ प्रत्यासत्तेरप्रयोजक-
त्वाच्च । सत्यां हि क्रमाकाङ्क्षायां सा क्रमनियामिका न त्वसत्यामपि ।
तस्मात्पित्रोस्तुल्यस्वाम्याद्विभज्यैवानपत्यविधुरपुत्रधनग्रहणमिति श्रीक-
रः । तदयुक्तम् । “पिता हरेदपुत्रस्य रिकथं” “स्वर्यातस्य ह्यपुत्रस्य
माता दायमवाप्नुयात्” इत्यादिवचनेषु पितुर्मातुश्च निरपेक्षस्वाम्यप्र-
तीतिर्युगपद्ग्रहणायोगात् । ब्रीहिवयोर्भिरपेक्षसाधनत्वप्रतीतौ मिश्रत्वा-
योगवत् ।

केचित्तु मातुर्गर्भधारणपोषणादिनात्यन्तोपकारत्वात् “सहस्रं तु
पितुर्माता गौरवेणातिरिच्यते” इत्यादिस्मरणाच्च प्रथमं मातुर्धनाधि-
कारमाहुः ।

वत्यनिर्वापः कार्य इति संशये अतिदेशप्राप्तनिर्वापे क्रमाप्रतीतेः अनियमेन निर्वाप इति
पूर्वपक्षे, सिद्धान्तः । मुख्ययागक्रमेणैव निर्वापः कार्यः यतो हौत्रकाण्डे पूर्वं स्त्रीदेवताया
याज्यानुवाक्ये समाम्नाते “प्रणो देवी सरस्वती” इति । पश्चाच्च पुन्देवताया “पपीयिवां
सं सारस्वतः” इति । अनेन याज्यानुवाक्याक्रमेण स्त्रीयागस्य प्राथम्यमवगम्यते । ततस्त-
द्धर्मस्य निर्वापस्यापि मुख्यक्रमानुसारेणैवानुष्ठानक्रम इति ।

एवं च तत्राधिकरणे “सारस्वतौ” इत्युत्पत्तिवाक्ये एकशेषसत्त्वेऽपि तेन क्रमा-
प्रतीत्या यथा याज्यानुवाक्यामन्त्रपाठक्रमेण यागयोरनुष्ठानक्रमः स्वीकृतस्तथात्रापि
पितरावित्यत्रैकशेषेण तदप्रतीत्यां सामान्यतो दौहित्रानन्तरं मातापित्रोर्युगपद्विभज्य
धनग्रहणप्राप्तिस्तदभावे भ्रातृणामित्यादि ।

वस्तुतस्तु नैतदधिकरणविरोधोऽप्यत्र । विषयभेदात् । तत्र हि “सारस्वतौ” इत्यत्र
सहस्रैकशेषाद्विग्रहवाक्येऽपि न क्रमप्रतीतिरतः को वा क्रम इत्याकाङ्क्षायां श्रौतो मन्त्रक्रमो
युक्त इति तत्क्रमेण यागानुष्ठानक्रमो निरूपितो न तु सर्वत्रैकशेषे क्रमप्रतीत्यभावस्तदभि-
प्रेतः । अत्र तु “पिता मात्रा” इति विजातीयैकशेषसत्त्वाद्विग्रहवाक्यादाववश्यं क्रम-
प्रतीतिः स क्रमो युक्त एवेति विभावनीयम् । अग्रे स्वयमेव ग्रन्थकृता सूचयिष्यते चैतत् ।

तदपि तुच्छम् । पितुरपि संस्कारवृत्तिसम्पादनादिना बहुधा संविधातृत्वात् “तयोरपि पिता श्रेयान् बाजप्राधान्यदर्शनात्” इत्यादिस्मरणेन सत्प्रतिपक्षत्वाच्च गौरवमात्रस्य धनग्रहणप्रयोजकत्वे “उत्पादकब्रह्मदात्रोर्गरीयान् ब्रह्मदः पिता” इत्यादिस्मरणाच्च पितृतोऽपि पूर्वमाचार्यस्याधिकारापत्तेर्भातृभातृपुत्रयोश्च सतोः पितामहपितृव्यादीनामेव प्रागधिकारापत्तेः ।

जीमूतवाहनस्तु—(अ० ११ प० ३)

पितरावित्यस्मात्पितृक्रम एवावगम्यते । तथाहि पितृप्रातिपदिकात्प्रथमं पितुरवगतौ द्विवचनबलेनैकशेषकल्पनायां सारूपैकशेषासम्भवे विष्णुमन्वादिवचनसंवादाच्च विरूपैकशेषत्वनिश्चये मातुरवगमात् । अतः क्रमज्ञानं क्रमाभिधानव्याप्तं क्रमाभिधाने व्यापके निवर्त्तमाने निवर्त्तत इति श्रीकरोक्तिर्विपरितक्रमोक्तिश्च विज्ञानेश्वरीया न युक्तेत्याह ।

तस्माद्वैयायिकक्रमस्यात्राव्यवस्थितत्वाद्बृहद्विष्णुवचनोक्तः क्रम आदरणीयः । तत्र च दुहितृगामीत्युक्त्वा तदभावे पितृगामि तदभावे मातृगामीत्युक्तम् । मिताक्षराकारस्य तु प्रथमत एव तादृशपाठेनैव बृहद्विष्णुवचनं लिखतस्तद्विरुद्धन्यायमात्रावलम्बनेन पितरावित्यत्र पितृतः प्राञ्जातुः पुत्रधनाधिकारं सिद्धान्तयतो महत्येव हृदयशून्यता प्रतिभाति । दौहित्रस्यापि दुहितृकोटिनिविष्टत्वाद्बृहद्विष्णुना पृथगनभिधानम् । तेन दौहित्राभावोऽपि दुहित्रभावेनोपलक्ष्यत इति मन्तव्यम् । तस्मात् स्मृतिचन्द्रिका-मदनरत्नकार-कल्पतरु —रत्नाकर—पारिजातकारप्रभृतीनां बहूनां पितुरभावे मातुः पुत्रधनाधिकार इत्येव सिद्धान्तः । वाचस्पतिना तु “तदभावे मातृगामि तदभावे पितृगामी” इति बृहद्विष्णुवचनं पठित्वा यथामिताक्षरमेव सिद्धान्तितम् । तत्तु कुत्रापि तदतिरिक्तग्रन्थे तथापाठस्यालिखनाङ्गान्तिविलसितमेव । विग्रहवाक्ये मातृशब्दस्य पूर्वनिपातादियपि मिताक्षराग्रन्थो दुष्टः । विग्रहवाक्ये पूर्वनिपातानियमाभावात्, समासे हि तन्निधयः शाब्दिकैः स्मर्यन्ते न तु विग्रहवाक्य इत्यादि विज्ञानेश्वरोक्त्याये यद्दूषणमन्यैरुक्तं तत्परिहाराय पराक्रम्यते । युगपदधिकरणवचनता तावत् द्वन्द्वस्य वचनाधिकरणे वार्तिके तन्त्ररत्ने च महता प्रबन्धेन निरस्ता । इतरेतरयोगोऽपि पदान्तरान्वये द्वन्द्वाच्छाब्दरीत्या प्रतीयते । तेन पितरौ धनभाजावित्यनेन युगपदन्वयोऽपि । वस्तुगत्या योः क्रमेऽपि न वाक्यदोषः । सर्वैश्च श्रीकरमिश्रमदिभिस्तदभ्युपगमात् सर्वं समाधेयमिदम् । एकशेषाभावपक्षे च मातापितरौ मातरपितराभ्यां यत्र मातृशब्दस्य पूर्वं श्रवणात्समासैकशेषयोश्च तुल्यप्रतीतिजन-

कत्वाभावे विकल्पायोगादत्रापि तथा प्रतीतिरभ्युपेया । विग्रहवाक्ये यद्यपि पूर्वनिपातनियमो नानुनाशासनसिद्धस्तथापि व्याख्यातुसम्प्र-
दायसिद्धोऽस्त्येव । न हि कापि पिता च माता च पितराविति विगृह्यन्
दृश्यते किन्तु माता च पिता च पितरावित्येवेत्यणुरपि विशेषोऽध्यव-
सायकर इति न्यायेन तस्यापि विनिगमकता सम्भवतीत्यनेनाशयेन त-
थोक्तेः सम्भवः । पितुः पुत्रान्तरसाधारण्यं मातुस्त्वसाधारण्यमिति प्रत्या-
सत्तिरपि जनकताया अव्यासज्यवृत्तित्वेऽपि तदभिप्रायेणैवोक्ता । साधा-
रण्यासाधारण्ये हि सम्बन्धकृते व्यपदेशप्रतीतिविलम्बाविलम्बने भवत
एव तथानुभवात् । वाक्यार्थबोधे क्रमाभावे किमिति वस्तुक्रम आ-
श्रयित इति श्रीकरोक्तिस्तु वचनान्तरे निरपेक्षस्वाभ्यावगत्या क्रमापे-
क्षया स्मृतिचन्द्रिकाकारादिभिरप्यवश्यं निरस्यैव । बृहद्विष्णुवचनविरोधः परं
दुरुत्तरोऽवशिष्यते । तत्रापि यथाशक्ति प्रतिविधीयते । गौवरप्रतिपा-
दकानि वचनानि तावन्मातापितृविषयाणि विरुद्धानि दृश्यन्ते । तानि
विषयव्यवस्थयावश्यमविरोधं नेयानि । तथाहि—

उपाध्यायाद्दशाचार्य्य आचार्याणां शतं पिता ।

सहस्रं तु पितुर्माता गौरवेणातिरिच्यते ॥

गर्भधारणपोषाभ्यां तेन माता गरीयसी ।

इत्यादीनि मातुरभ्यर्हितत्वप्रतिपादकानि ।

तयोरपि पिता श्रेयान्बीजप्राधान्यदर्शनात् ।

इत्यादिस्मृतिवचनानि, पित्राज्ञया परशुरामेण मातुः शिरश्छिन्नं,
रघुनाथेन कौशल्याया निवारितेनापि पित्राज्ञया राज्यं विहाय वनवास
आहत इत्यादिपौराणिकान्यर्थदर्शनानि च पितृपूज्यताप्रत्यायकानि ।
तेषां चायमविरोधप्रकारः । यथा—पिता महागुरुलक्षणोपेतः “स गुरुर्ग्र्यः
क्रियाः कृत्वा वेदमस्मै प्रयच्छति” इत्यादियोगीश्वरादिवचोभिः प्रतिपादि-
तो माता च तदाज्ञावशवर्त्तित्वादिपतिव्रतात्वप्रयोजकसमस्तलक्षणरहि-
ता । तयोर्मध्ये मातुरपेक्षया पितैवाधिकोऽभ्यर्हितः । यत्र तु मातारुन्ध-
त्यादिवत्समस्तपतिव्रतागुणोपेता पिता तु जन्ममात्रप्रदः तत्र मातैव
पितुरपेक्षयाभ्यधिकमान्या । चिरकारिकोपाख्यानादौ महाभारतादिष्वेवमुपा-
ख्यानस्वरसाद्यमर्थ उन्नीयते तदत्रापि मन्वादिवचनेष्वपुत्रपुत्रधनग्रहणा-
धिकारः क्वचिन्मातुः प्रथमं क्वचित्पितुः प्रतीयमान एवमेव व्यवस्था-
पयितुमर्हः । तथाहि—(अ० ९ श्लो० २१७)

अनपत्यस्य पुत्रस्य माता दायमवाप्नुयात् ।

मातर्यपि च वृत्तायां पितुर्माता हरेद्धनम् ॥ इति मनुः,

भार्यासुतविहीनस्य तनयस्य मृतस्य च ।

माता रिक्तहरी ज्ञेया भ्राता वा तदनुज्ञया ॥ इति बृहस्पतिः ।

पुनर्मनुरेव, (अ० ९ श्लो० १८५)

पिता हरेदपुत्रस्य रिक्तं भ्रातर एव च । इति ।

“तदभावे पिता तदभावे माता” इति प्राग्दर्शितबृहद्विष्णुवचनात् । योगीश्वरवचने तु पितरावित्यत्र विज्ञानेश्वरोक्तरीत्या प्राङ्माता तदनु पिता । अन्यमते सम्भूय विभागः पितुर्वा प्राथम्यमिति विप्रतिपत्तौ पितुरधिकमान्या या माता सा पितुरपेक्षया प्रथमाधिकारिणी । या तु पितुरपेक्षया न्यूनमानभाक् सा पितुः पश्चात् । युक्तं चैतत् । वृत्त्यादि संविधानमकुर्वतः पितुरपेक्षया मातुरेवाधिकोपकारकत्वाद्धनग्रहणम् । वृत्त्यादिसंविधानकर्तुस्तु तस्य यावज्जीवं भरणपोषणादिनातिशयितोपकारकस्य धनग्रहणमिति सर्वस्मृतीनां सर्वनिबन्धानां चादुःस्थता मतीत्यादि सुधीभिर्विभाव्यम् ।

इति पित्रोरधिकारः ।

पित्रोरभावे भ्रातरो धनभाजः ।

यद्यपि “अपुत्रधनं भ्रातृगामि” “अपुत्रस्य स्वर्ग्यातस्य भ्रातृगामि द्रव्यं तदभावे पितरौ” इत्यादिशङ्खपैठिनसिवचनयोः “भ्रातर एव च” इति मनुवचने च पितृतः प्राक् भ्रातृणां धनग्रहणं प्रतीयते । “मातर्यपि च वृत्तायां पितुर्माता हरेद्धनम्” इति च मनुवचने भ्रातृतः प्राक् पितामहाः । तथापि क्रमपरयोगीश्वरबृहद्विष्णुवचनाविरोधाय तेषां धनाधिकारमात्रपरत्वम् । एतत्क्रमाविरोधसूचनार्थमेव मनुना “भ्रातर एव वा” इति, पैठिनसिनापि “ज्येष्ठा वा पत्नी” इति वाशब्दः प्रयुक्तोऽन्यथा तुल्यकक्षाधिकारिषु तत्प्रयोगोऽत्यन्तमयुक्तः स्यादिति मिताक्षराकारादयो बहवः ।

कल्पतरुकारस्तु पत्नीभ्रातृस्थले श्राद्धाद्यधिकारिणी साध्वी पत्नी प्रथमाधिकारिणी तदन्या तु भ्रातृपितृतोऽनन्तरम् । पितृभ्रातृस्थले तु पितृपितामहाद्युपाज्जितं यद्विभागेन पुत्रे सङ्क्रान्तं धनं तत्तस्मिन् पुत्रे प्रमीते पित्रोः पितृद्रव्याविरोधेन यत्तेनोपाज्जितं तत्पित्रोः सतोरपि भ्रातृगामेवेत्याह ।

मम तु प्रतिभाति “मातर्यपि च वृत्तायां” इति मनुवाक्ये “तदभावे मातापितरौ” इति शङ्खपैठिनसिवचनयोः,

१९ दाय० भ्रातृणां तत्पुत्राणां च धनाधिकारविचारः । ५२७

ततो दायमपुत्रस्य विभजेरन् सहोदराः ।

तुल्या दुहितरो वापि भ्रियमाणः पितापि वा ॥

सवर्णा भ्रातरो माता भार्या चेति यथाक्रमम् ।

तेषामभावे गृह्णीयुः कुल्यानां सहवासिनः ।

इति देवलवचने सर्वत्रापि “वृत्तायां” “तदभावे यथाक्रमम्” इत्यादिपदैः क्रमप्रतीतेर्यौगीश्वरवृद्धाद्विष्णुवचनयोरेव क्रमपरत्वमितरेषां त्वधिकारमात्रपरत्वेन तदविरोधेन तत्तत्स्थाननिवेशेऽप्यक्षतिरिति समाधिर्नैव साधुः किन्तु क्षेत्रजादिपुत्रस्थले यथा स्मृतिवचनक्रमविपर्ययास औरसानुकूल्यप्रातिकूल्यगुणवत्त्वागुणवत्त्वादिभिर्यवस्थापितस्तथात्रापि दायभागप्रकरणे पुत्रादीनां पित्राद्युपकारकत्वकीर्तनस्य गुणवत्त्वादिकीर्तनस्य वानन्यप्रयोजनत्वात्प्रत्यासत्तितारतम्यवत् धनस्वाभ्युपकारातिशयानतिशयगुणवत्त्वागुणवत्त्वादिभिर्यथावचनं स सर्वोऽपि क्रमविपर्ययासः समाधेयोऽन्ये तु समाधयः कुशकाशावलम्बनमात्रतुल्या अनुपादेया इति । एवमग्रेऽपीति सर्वं सुस्थम् ।

भ्रातृष्वपि प्रथमं सहोदराः ।

अनन्तरः सपिण्डाद्यस्तस्य तस्य धनं भवेत् । (१।१८७)

इति मनुना—

बहवो ज्ञातयो यस्य सकुल्या बान्धवास्तथा ।

यस्त्वासन्नतरस्तेषां सोऽनपत्यधनं हरेत् ॥

इति बृहस्पतिना च प्रत्यासत्यतिशयस्यैवास्ति विशेषवचने विनिगमकत्वेनोक्तेः । भिन्नोदराणां मातृकृतविप्रकर्षात् । भ्रातर इति सामान्यग्रहणात्सोदराभावे भिन्नोदराः । इदमेव व्यक्तमुक्तम्—

सङ्ग्रहकारेण,

सोदर्याः सन्त्यसोदर्या भ्रातरो द्विविधा यदि ।

विद्यमानेऽप्यसोदर्ये सोदर्या धनभागिनः ॥ इति ।

इति भ्रात्रधिकारः ।

भ्रात्रभावे तत्सुता भ्रातृसुता धनभाजः ।

न च “तथा तत्सुता” इति तथाशब्देन भ्रातृभ्रातृपुत्रयोः साहचर्यप्रतिपादनात् “अनेकपितृकाणां तु पितृतो भागकल्पना” इति वचनाच्च तयोः पित्रभावे विभज्य धनग्रहणमस्तिवति वाच्यम् । विष्णुवचनाविरोधेन तथाशब्दस्य चशब्दार्थत्वात् । अन्यथा तथापदस्य पूर्वत्राप्यन्वयसम्भवेन पित्रोर्भ्रातृणां च विभज्य ग्रहणमित्यपि कुतो न स्यात् । तच्चेद्विष्णुवचनविरोधान्नैत्युच्यते सोऽत्रापि तुल्यः । “अनेकपितृ-

काणां तु' इतिवचने भ्रात्रभावे तेषामधिकारे सम्पन्ने कस्मिंश्चिदप्य-
पुत्रे भ्रातरि प्रमीते विद्यमानानां भ्रातृणां सर्वेषां तद्धनसम्बन्धे जाते तद्वि-
भागात् प्रागेव तन्मध्येऽपि यदि कश्चिन्मृतस्तदा तत्पुत्राणां पितृव्यैः
सह समविभागे प्रसक्ते स्वपितृविभागमेव ते विभज्य गृह्णीयुर्न सर्वे पि-
तृव्यसममित्येतदर्थम् । भ्रातृसत्त्वे तत्पुत्राणां पितृव्यधनेऽनधिका-
रात् । "पूर्वाभावे परः परः" इति योगेश्वरवचनात् "तदभावे भ्रातृपुत्र-
गामी" इति विष्णुवचने भ्रातृपरामर्शकतत्पदेन भ्रात्रभावामिधानाच्च ।
भ्रातृपुत्रेष्वपि प्रत्यासत्यतिशयात्पूर्वं सोदरभ्रातृजास्तदभावे भिन्नोद-
रजाः । युक्तं चैतत् । असोदरभ्रातृपुत्रो हि धनिनो मातरं विहाय स्व-
पितामहीविशिष्टस्य धनिपितुः पिण्डं ददातीति सोदरभ्रातृपुत्राज्ज-
न्यस्तदनन्तरमेवाधिकारीति । न च सपत्नीकत्वे त्रयाणां श्राद्धदेवता-
त्वात्सपत्नमात्रादीनामप्यस्ति तत्रानुप्रवेश इति वाच्यम् । मात्रादिश-
ब्दानां स्वजननीपितृजननीपितामहजननीष्वेव मुख्यत्वात्तेनैव च रूपे-
ण श्राद्धानुप्रवेशस्मरणात् ।

यथा स्मरन्ति—

स्वेन भर्ता सह श्राद्धं माता भुङ्क्ते स्वधाकरम् ।
पितामही च स्वेनैव स्वेनैव (१)पिताही ॥ इति ।
सपत्नमात्रादीनामननुप्रवेशः प्रत्युत
अपुत्रा ये मृताः कोचित्पुरुषा वा स्त्रियोऽपि वा ।
तेषामपि च देयं स्यादेकोद्दिष्टं न पार्वणम् ॥

इति स्मरणादायाति । किञ्च सपत्नीकदेवताकश्राद्धविधेर्नित्यत्वं पुत्रा-
दिसर्वजनाधिकारिकत्वात्सपत्नमात्रादीनां चानित्यत्वाच्चित्यानित्यसंयो-
गविरोधान्मात्रादेसापेक्षमेव सपत्नीकत्वविधायकत्वं युक्तम् ।

इति भ्रातृपुत्राधिकारः ।

भ्रातृपुत्राभावे गोत्रजाः ।

ते च पूर्वोक्तपितृभ्रातृतत्सुताभिन्ना गृह्यन्ते गोबलीवह्न्यायात् । ते च
पितामही सापिण्डाः समानोदकाश्च । तत्र प्रथमं पितामही धनभाक् ।
"मातर्यपि च वृत्तायां पितुर्माता हरेद्धनम्" इति मानवान्मात्रनन्त-
रं पितामह्या धनग्रहणे प्रसक्ते पित्रादीनां भ्रातृसुतपर्यन्तानां बद्धक्रमा-
णामन्तस्तदनुप्रवेशासम्भवादुत्कर्षेऽप्यग्रे तदुत्कालनकारणाभावात्तद-
नन्तरं पितामहादयोऽन्ये गोत्रजा इति विज्ञानेश्वरः ।

अत्र स्मृतिचन्द्रिकायां गोत्रजा इत्यत्र सरूपैकशेषेण पुमांस एव गोत्र-
जा न तु स्त्रीरूपाः । विरूपैकशेषो हि कुक्कुटावानथ मिथुनं करिष्याम
इत्यादिवाक्यशेषादिसमभिव्याहारादिप्रमाणान्तरावगततात्पर्यग्रहनि-
बन्धनः । न चात्र प्रमाणमस्ति । प्रत्युत भ्रातृसुतादिसाहचर्य्यं पुङ्गोत्रज-
ग्रहण एव साधकमस्ति । किञ्च पत्नीदुहित्रादीनां शृङ्गग्राहिकया धन-
ग्रहणाधिकारोक्तेः “तस्मात् स्त्रियो निरिन्द्रिया अदाया” इति श्रुते-
रस्तु तद्व्यतिरिक्तविषयता । गोत्रजादिस्थले तद्विरोधाद्विरूपैकशेषकल्प-
नैव हातुमर्हा । अत एव “जीवन् पुत्रेभ्यः पिता दायं विभजेत्” इत्या-
पस्तम्बसूत्रं व्याचक्षणेन तद्भाष्यकारेण पुत्रेभ्य एव दायं विभजेत न
स्त्रीभ्यो दुहितृभ्य इत्युक्तोक्तं यद्यपि “भ्रातृपुत्रौ स्वसृदुहितृभ्याम्”
(अ० १ पा० २ सू० ६८) इति पाणिनिस्मरणात्पुत्रेभ्य इत्यत्र पुत्राश्च दुहि-
तरश्चेति विगृह्य विरूपैकशेषेण दुहितृणामप्यत्र पुत्रेऽनुप्रवेशः शक्यते
कर्तुं तथापि “पुमांसो दायदा न स्त्रियः । तस्मात् स्त्रियो निरिन्द्रिया
आदाया इति श्रुतेः” इति श्रुतिविरोधात्तात्पर्यग्राहकमानाभावाच्च विरू-
पैकशेषोऽनुशिष्टोऽप्यत्र न ग्राह्य इति भाष्यकाराभिप्रायः ।

जीमूतवाहनेऽपि याज्ञवल्क्येन च पित्रादिदौहित्रस्यापि तद्गोत्रजातस्य
पिण्डदानानन्तर्यक्रमेणाधिकारप्रतिपत्त्यर्थं गोत्रजग्रहणं कृतम् । सपि-
ण्डस्त्रीणां च व्युदासार्थम् । तासामतद्गोत्रजातत्वात् । अत एव अर्हति
स्त्रीत्यनुवृत्तौ—

बौधायनः,

न दायं निरिन्द्रिया अदायाश्च स्त्रियो मता इति श्रुतेरिति ।

न दायमर्हति स्त्रीत्यन्वयः । पत्न्यादीनां त्वधिकारो विशेषवचनाद-
विरुद्ध इति । (अ० ११ पा० ६)

तत्र साधु । मन्वादिवचनेषु प्राग्लिखितेषु पितामह्या धनाधिकारस्य
शृङ्गग्राहिकयैव विधानात्तदेकवाक्यतया योगीश्वरवचनस्यापि विरूपैक-
शेषेण तत्सङ्गहेऽपि श्रुतेस्तदन्यपरत्वेनाविरोधात् । जीमूतवाहनस्य तु मा-
त्रधिकारविचारप्रस्तावे पितामहसन्तानात्पूर्वं पितामहाच्च परतः पिता-
मह्या धनाधिकारः पितृतः परतो मात्रधिकारवत् याज्ञवल्क्येन मात्र-
धिकारप्रदर्शनेनैव पितृव्यादिभ्यः पूर्वं पितामह्योरधिकारस्य सूचित-
त्वात्पृथङ्नोक्त इति वदतोऽत्र च सपिण्डस्त्रीव्युदासार्थं गोत्रजग्रहणं
वदतः पूर्वापरविरोधानुसन्धानमपि नास्ति शृङ्गग्राहिकया योगीश्वरवचने
पितामह्याः पितृव्यादिपत्नीविदनमिधानस्य तुल्यत्वाच्चद्वेवादायादश्रु-
तिप्रवृत्तेरविरोधात् । विद्यारण्यश्रीचरणोक्तप्राग्लिखित—“तस्मात्स्त्रि-

न्द्रिया” इत्यादिश्रुतिव्याख्याने तु स्त्रीणां दायग्रहणप्रतिषेधकत्वमेवास्याः श्रुतेर्नास्तीति न वा शङ्का नचोत्तरम् । परं तु बौधायनमुनिवचनविरोधे तद्व्याख्यानं कथमुपपद्यताम् । अस्तु वा इन्द्रियपदस्य वाक्यशेषात्सोमपरता तथापि दायदत्ताभावाभिधानाबलम्बनस्यान्यस्यासत्त्वाच्चिरालम्बनश्रुतेश्चासम्भवात्सिद्धवत्कीर्त्तनानुपपत्तिप्रसूतप्रतिषेधकलपनावश्यम्भावात् । तस्माद्भर्मेणाविज्ञातेन हतेन ब्रह्महेत्यत्रेवेति ध्येयम् ।

पितामह्या अभावे पितामहादयः सगोत्राः सपिण्डा धनभाजः । भिन्नगोत्राणां सपिण्डानां बन्धुशब्देन ग्रहणात् । तत्रापि पितृसन्तानाभावे पितामही पितामहः पितृव्यास्तत्पुत्राश्च क्रमेण धनभाजः । पितामहसन्तानाभावे प्रपितामही प्रपितामहस्तदभ्राता तत्सूनवश्चेत्येवमासप्तमात्समानगोत्राणां सपिण्डानामपुत्रधनभाक्ताम् । सपिण्डाभावे समानोदकानाम् । ते च सपिण्डानामुपरि सप्त जन्मनामज्ञानावधिका वा । यथाह—

मनुः, (अ० ५ श्लो० ६०)

सपिण्डता तु पुरुषे सप्तमे विनिवर्त्तते ।

समानोदकभावस्तु निवर्त्तताचतुर्दशात् ॥

जन्मनाम्नोः स्मृतेरेके तत्परं गोत्रमुच्यते । इति ।

विष्णुवचने बन्धुसकुल्यपदाभ्यां सपिण्डसगोत्रौ गृह्येते इति प्रागेव प्रतिपादितम् । समानोदका अपि प्रत्यासत्तिक्रमेण धनभाजः । समानोदकाभावे बन्धवो धनभाजः । बन्धवश्च त्रिविधा आत्मबन्धवः पितृबन्धवो मातृबन्धवश्च । तथा च—

स्मृतिः,

आत्मपितृष्वसुः पुत्रा आत्ममातृष्वसुः सुताः ।

आत्ममातुलपुत्राश्च विज्ञेया आत्मबान्धवाः ॥

पितुः पितृष्वसुः पुत्राः पितुर्मातृष्वसुः सुताः ।

पितुर्मातुलपुत्राश्च विज्ञेयाः पितृबान्धवाः ॥

मातुः पितृष्वसुः पुत्रा मातुर्मातृष्वसुः सुताः ।

मातुर्मातुलपुत्राश्च विज्ञेया मातृबान्धवाः ॥ इति ।

तत्रापि प्रत्यासन्नत्वात्प्रथममात्मबन्धवस्तदनन्तरं पितृबन्धवस्तदनु मातृबन्धव इति क्रमः । मनुस्मृतौ—

तदभावे सकुल्यः स्यादाचार्यः शिष्य एव वा ।

इत्यत्र सकुल्यशब्देन सगोत्रसमानोदकानां मातुलादीनां बन्धुत्रयस्य च ग्रहणम् । योगीश्वरवचनेऽपि बन्धुपदेन मातुलाद्युपलक्षणमन्यथा मातुला-

दानामग्रहणमेव प्रसज्येतेति तत्पुत्राणां धनाधिकारस्ततः प्रत्यासन्नानां तेषामेव स नेति महदनौचित्यमापद्येत ।

बन्धूनामभावे आचार्य्यो धनभाक् । यद्यपि योगीश्वरवचन आचार्य्यो नोपात्तस्तथापि शिष्य उपात्तः । ततः प्रधानतमः प्रत्यासन्नतमश्चाचार्य्य औचित्यादुपलक्षणीयः । “आचार्य्यः शिष्य एव वा” इति मनुना “पुत्राभावे प्रत्यासन्नः सपिण्डस्तदभावेऽन्तेवासी” इत्यापस्तम्बेन च स्पष्टमेवाचार्य्यभावे शिष्यस्याधिकारबोधनाच्च । शिष्याभावे सन्न-चारी सहाध्यायी धनभाक् । यस्यैकस्मादाचार्य्यादुपनयनाध्ययने स सन्नह्यचारी । सन्नह्यचारिणोऽभावे ब्राह्मणद्रव्यव्यतिरिक्तं राजा गृह्णीयात् । सहाध्यायिपर्यन्तमधिकारमुक्त्वा “तदभावे ब्राह्मणधनवर्जं राजगामी” इति प्रागुदाहृतविष्णुवचनात् ,

सर्वेषामप्यभावे तु ब्राह्मणा रिक्थभागिनः ।

त्रैविद्याः शुचयो दान्तास्तथा धर्मो न हीयते ॥

अहार्य्यं ब्राह्मणधनं राज्ञा नित्यमिति स्थितिः ।

इतरेषां तु वर्णानां सर्वाभावे हरेन्नृपः॥ (अ० ९ श्लो० १८८।१८९)

इति मनुवचनाच्च ब्राह्मणद्रव्यं सन्नह्यचारिपर्यन्ताभावे श्रोत्रियो ब्राह्मणः प्रथमं गृह्णाति । तदभावे ब्राह्मणमात्रम् । यथाह —

गौतमः,

श्रोत्रिया ब्राह्मणस्यानपत्यस्य रिक्थं भजेरेन्निति ।

ब्राह्मणमात्रं तु मनुवचने ब्राह्मणमात्रग्रहणात् ।

नारदोऽपि—

ब्राह्मणार्थस्य तन्नाशे दायदश्चेन्न कश्चन ।

ब्राह्मणस्यैव दातव्यमेनस्वी स्यान्नृपोऽन्यथा ॥ इति ।

पुत्रादीनां पत्नीपर्यन्तानां दायहराणां वानप्रस्थादिविषयेऽपवादमाह—

योगीश्वरः, (अ० २ श्लो० १३७)

वानप्रस्थयतिब्रह्मचारिणां रिक्थभागिनः ।

क्रमेणाचार्य्यसच्छिष्यधर्मभ्रात्रेकतीर्थिनः ॥ इति ।

ब्रह्मचार्य्यत्र नैष्ठिको यतिसाहचर्यात् । तेनोपकुर्वाणकस्य धनं पुत्रादिदौहित्रान्तानामसम्भवातिपत्रादय उक्तक्रमेण गृह्णीयुः । क्रमश्चात्र प्रतिलोमो ज्ञेयः । तथा च नैष्ठिकस्य मृतस्य धनमाचार्य्यस्य, यतेः सच्छिष्यस्य, वानप्रस्थस्य धर्मभ्रात्रेकतीर्थिनः । धर्मभ्राता प्रतिपन्नो भ्राता । तीर्थशब्दस्याश्रमवाचित्वादेकतीर्थ्यैकाश्रमी । धर्मभ्राता

चासावेकतीर्थी चेत्यर्थः । शिष्यस्य सत्त्वं तु न सद्वृत्तत्वम् । दुर्वृत्तपुत्रादीनामपि धनानधिकारस्य प्रमाणान्तरेणैव प्राप्तत्वात्, तच्च वक्ष्यते, किन्त्वध्यात्मशास्त्रश्रवणधारणतदर्थानुष्ठानक्षमत्वं ग्राह्यम् । सदनरत्नकारस्तु “वानप्रस्थधनमाचार्यो गृह्णीयाच्छिष्यो वा” इति विष्णुवचनं लिखित्वानुलोममेव क्रमं मत्वा वानप्रस्थधनमाचार्याभावे शिष्यो गृह्णीयादित्याह । नच “अनंशास्त्वाश्रमान्तरगता” इति वसिष्ठादिवचनैर्नैष्ठिकादीनां धनसम्बन्धाभावस्य वक्ष्यमाणत्वात्तद्धनग्रहणाधिकारिकधनमत्रानुपपन्नम् । न च रिक्तग्रहणस्य तेषां वसिष्ठादिभिर्निषेधेऽपि प्रकारान्तरार्जिततदीयधनाधिकारप्रतिपादकमिदं भविष्यतीति वाच्यम् । “ब्रह्मचारी यतिश्चैव पक्वान्नस्वामिनावुभौ” इतिस्मृतेर्ब्रह्मचारिणश्च प्रतिग्रहादिनिषेधात् । अनिचयो भिक्षुरिति यतेर्द्रव्यसञ्चयस्यैव निषेधात्तयोस्तावदुपायान्तरार्जितधनाभावोऽपि । वानप्रस्थस्यापि दद्यादेव न प्रतिगृह्णीयादित्यादिभिः प्रतिग्रहादिनिषेधाच्चाधनमिति चेत्, न । वानप्रस्थस्य तावत्

अहो मासस्य षण्णां वा तथा संवत्सरस्य वा ।

अर्थस्य निचयं कुर्यात्कृतमाश्वयुजे त्यजेत् ॥

इति वचनाद्भोजनादिपर्याप्तयत्किञ्चिद्धनसङ्ग्रहोऽस्त्येव । यतेरपि

कौपीनाच्छादनार्थं तु वासोऽपि बिभृयाद्यतिः ।

योगसम्भारभेदांश्च गृह्णीयात्पादुके तथा ॥

इति वचनाद्वस्त्रपुस्तकादि किञ्चिदस्त्येव । नैष्ठिकस्यापि शरीरयात्रार्थं वस्त्रादिसम्बन्ध आवश्यकः । तेन मृतानां तेषां तत्केन ग्राह्यमित्यपेक्षायां दायादान्तरापवादेनैतेऽधिकारिण उच्यन्त इति ।

अथ संसृष्टिधनविभागः ।

तत्र मनुः—(अ० ९ श्लो० २१०)

विभक्ताः सहजीवन्तो विभजेरन् पुनर्यदि ।

समस्तत्र विभागः स्यात् ज्यैष्ठ्यं तत्र न विद्यते ॥ इति ।

अत्र समविभागनियमादेव विषमविभागप्रकारनिरासे सिद्धे ज्यैष्ठ्यं तत्र न विद्यते इति पुनर्वचनं ज्यैष्ठ्यादिकृत एव विषमविभागो न भवति बह्वर्पधनसंसर्गानुरोधात्तु विषमविभागो भवत्येवेति सूचनार्थम् । केचित्तु संसृष्टद्रव्यपेक्षयांशज्यैष्ठ्यादिकृतो विषमविभागो भवत्येव । संसृष्टद्रव्यविभागस्तु सम पवेत्येतज्ज्ञापनाय ज्यैष्ठ्यमिति वाक्यशेष इत्याहुः । तत्र । एतादृशव्यवस्थाया अस्मादप्रतीतेः । समस्तत्र विभागः

स्यादित्युक्त्या द्रव्योपचयेऽपि साम्यनियमप्रतीतेः ।

संसृष्टिविभागेऽप्यविभक्तविभागवत्संसृष्टद्रव्याविरोधेन विद्यादि-
लब्धस्याविभाज्यत्वं तुल्यमेव प्राप्तमपवादति—

बृहस्पतिः—

संसृष्टानां तु यः कश्चिद्विद्याशौर्यादिनाधिकम् ।

प्राप्नोति तस्य दातव्यो द्वांशः शेषाः समांशिनः ॥

संसृष्टिता च पित्रादिनैव कर्त्तव्या नान्येन “विभक्तो यः पुनः पि-
त्रा” इत्यादिप्राग्लिखितबृहस्पतिवचनादिति बहवः ।

अस्माभिस्तूपलक्षणं पित्रादिग्रहणमित्यादि प्रागेव प्रपञ्चितम् । अवि-
भक्तविभागात्संसृष्टिष्वपि मिथो विभागकरणात्प्राग् यो मृतस्तस्य पुत्राः
“प्रमीतपितृकाणां तु पितृतो भागकल्पना” इतिवचनात् स्वस्वपित्रशं
विभज्य गृह्णीयुः । यस्य तु संसृष्टिनो मृतस्य पुत्रादयो न सन्ति तद्ध-
नग्रहणे पत्नीत्यादिवचनात्पत्न्यादीनां प्राप्ते तदपवादत्वेन स्वर्थात्तस्य
ह्यपुत्रस्येत्यनुवृत्तावाह—

योगीश्वरः,

संसृष्टिनस्तु संसृष्टीति ।

तु शब्दात्पूर्वापवादः । अपुत्रस्य संसृष्टिनो मृतस्य धनं संसृष्ट्येव
गृह्णीयान्न पत्न्यादिरित्यर्थः । एतेन पत्न्याद्यपुत्रधनग्रहणाधिकारिगणे
भ्रात्राधिकारावसरे वचनामिदं प्रवर्त्तते इति व्याचक्षाणो जीमूतवाहनो भ्रा-
न्त एवेत्यवसेयम् । अस्याप्यपवादः—

सोदरस्य तु सोदरः ।

दद्यादपहरेच्चांशं जातस्य स मृतस्य च ॥ इति ।

(अ० २ श्लो० १३८)

संसृष्टिनः संसृष्टीत्यस्यात्रापि सम्बन्धः । तथाचायमर्थः । सोदरः
संसृष्टी संसृष्टिनः सोदरस्य जातस्य पुत्ररूपेणोत्पन्नस्य अंशं दद्यात् तत्पुत्राय
दद्यादिति यावत् । मृतस्य पुत्रादित्रयरूपेणाप्यजीवतोऽंशम् अपहरेत् आत्म-
सात्कुर्व्यात् स्वयमेव गृह्णीयादित्यर्थः । पदद्वयानुषङ्गं विनैव व्याख्याने
तुशब्दबलायातमस्य पूर्वापवादत्वं भज्येत । एवं च सोदरासोदरसंसृष्टि-
सद्भावे सोदर एव संसृष्टी सोदरसंसृष्टिधनग्रहणाधिकारी न भिन्नोदर
इति पूर्वोक्तापवादः ।

यत्र तु भिन्नोदर एव संसृष्टी सोदरो न । तत्र द्वयोर्विभज्य पुत्रा-
दिरहितभ्रातृधनग्रहणमित्याह—

अन्योदर्थस्तु संसृष्टी नान्योदर्थो धनं हरेत् ।

असंसृष्टश्चपि चादद्यात्संसृष्टो नान्यमातृजः ॥ इति ।

(या० अ० २ श्लो० १३९)

अत्रासंसृष्टिपदं काकाशिवत्पूर्वोत्तरार्द्धयोर्द्वयोरपि सम्बध्यते । तथा संसृष्ट इत्यपि । तच्च पूर्वार्द्धे एकोदरसंसृष्टः सोदर इत्यर्थकम् । उत्तरार्द्धे तु संसृष्टित्वार्थकम् । अन्यमातृज इत्यनन्तरं चैवकारोऽध्याहार्यः । ततश्चायमर्थः । अन्योदर्यः सोदरोऽपि संसृष्टी चेद्धनं हरेत् । असंसृष्टी चेदन्योदर्यो न हरेत् । तथा चान्वयव्यतिरेकप्रदर्शनेन मित्रोदरस्य संसृष्टित्वमेवैकं धनग्रहणकारणं न भ्रातृत्वमात्रमित्युक्तं भवति । तथा संसृष्टः सोदरोऽसंसृष्ट्यपि चेद्धनं हरात्किमुत संसृष्टी । संसृष्टः संसृष्ट्यन्यमातृज एवैको धनं न हरेत् किन्तु सोदरेण संसृष्टिनापि सह विभज्य गृह्णीयात् । अत्रायं पर्यवसितोऽर्थः । असंसृष्टिसोदरे संसृष्टिमित्रोदरे च सति अपुत्रभ्रातुर्द्धनं सोदरत्वसंसृष्टित्वरूपैकैकधनग्रहणकारणयोगात्समं विभज्य गृह्णीयाताम् । सोदरोऽपि चेत्संसृष्टी कारणद्वययोगेन बलवत्त्वात्सर्वं स एव गृह्णीयादिति । अत्र चैकैकनियमेनार्थादपरकारणनिराससिद्धावपि दृढीकरणाय पुनस्तन्निरासः । उभयथापि वाक्यव्युत्पत्तेः । पुंलिङ्गत्वं संसृष्टीत्यादावविश्वक्षितम् । अत एव मनुना सोदरभगिनीनामपि तद्धनग्रहणमुक्तम्—

यथाह,

(अ० ९ श्लो० २११ । २१२)

विभक्ताः सह जीवन्तो विभजेरन् पुनर्यदि ।

इति संसृष्टिविभागं प्रक्रम्य—

येषां ज्येष्ठः कनिष्ठो वा हीयेतांशप्रदानतः ।

प्रियेतान्यतरो वापि तस्य भागो न लुप्यते ।

सोदर्या विभजेयुस्तं समेत्य सहिताः समम् ॥

भ्रातरो ये च संसृष्टा भगिन्यश्च सनाभयः ।

येषां=संसृष्टिनां मध्येऽन्यतरः संसृष्टी ज्येष्ठः कनिष्ठोऽपिशब्दात् मध्यमो वांशप्रदानतो हीयेतानधिकारी अंशप्रदाने स्यात् । सार्वविभक्तित्वात्सममर्थे तसिः । विभागकाले पातित्येनाश्रमान्तरपरिग्रहेण वा प्रियेत वाऽगृहीतभाग एव, तर्हि तस्य भागो न लुप्यते पृथगुद्धरणीयः । स च प्रथमं तत्पुत्रादिभ्यो देयः । तदभावे सोदर्या भ्रातरोऽसंसृष्टा अपि । समेत्य देशान्तरगतास्तत आगत्य सहिता मिलिताः, ये च भ्रातरो मित्रोदरा अपि संसृष्टाः संसृष्टिनः सनाभयो मृतस्य सहोदरा भगिन्यश्च समम्=अवैषम्येण विभजेयुर्विभज्य गृह्णीयुरित्यर्थः । अत्र सोदरभ्रातृभगिनीनामसंसर्गेऽपि

संसर्गे च भित्तोदराणामपि धनाधिकारमभिदधता मनुना योगीश्वरोक्त
एवार्थः स्पष्टमुक्तो भवति ।

अत्र श्रीकरः । “संसृष्टिस्तु संसृष्टी” इत्यस्यासोदरसंसृष्टिमात्रविष-
यत्वेऽन्यानपेक्षत्वात् “सोदरस्य तु सोदर” इत्यस्याप्यसंसृष्टसोदरमा-
त्रविषयत्वे तथात्वादसोदरे संसृष्टिनि सोदरे चासंसृष्टिन्युभयोः प्र-
वृत्तावसापेक्षयोरुभयोर्विधायकत्वं स्यात् । नचैकस्य सापेक्षनिरपेक्षो-
भयरूपतया विधायकत्वं विधिवैषम्यापादकमुचितम् । यथा “द्वयोः प्रण-
यन्ति” इत्यस्य “न वैश्वदेव उत्तरवेदि” इत्यादिनिषेधकृतविकल्पसा-
पेक्षं पर्वद्वये विधानमन्यपर्वद्वये तु निरपेक्षमिति सप्तमाधिकरणे विधिवैष-
म्यभयादन्यथा सिद्धान्तितम् । तथात्रासोदरे संसृष्टिन्यसंसृष्टिनि च
सोदर उभयोरप्रवृत्तौ न कोऽपि तद्धनं गृह्णीयादित्यापतेत् । अतः “सं-
सृष्टिस्तु” इत्यनेन संसृष्टिधने संसृष्टिनोऽधिकार उक्ते तदपवादोऽयं
‘सोदरस्य तु’ इति । तथा च संसृष्टिनोऽप्यसोदरस्य सोदरे संसृष्टि-
त्वरहितेऽपि सति नाधिकार इत्याह ।

तन्मीमांसानयतस्त्वानालोचननिबन्धनमभिधानम् । न हि द्वयोः कचि-
न्निरपेक्षयोः शास्त्रयोः कचिदुभयविषयसमावेशवशादेकत्र प्रवृत्तिमात्रेण
वैरूप्यं भवति । तथा सति केवलोद्गातृप्रतिहर्त्रपच्छेदे निरपेक्षयोः सर्व-
स्वदाक्षिण्यादाक्षिण्यशास्त्रयोर्युगपदुभयापच्छेदे प्रवृत्त्यभावाद्बिरोधा-
भावेन किं केन बाध्यत इति विचारो निर्मूलः स्यादपच्छेदनये(१) । त-
स्मात् क्वचिद्विध्यन्तरबाधनिरपेक्षविधानं क्वचित्तद्बाधसापेक्षं चेत्त-
दा वैरूप्यं यथा “उपात्र वपन्ति” इत्यत्र प्राङ्निरूपितम् । अन्यथा “च-
तुर्होत्रा पौर्णमासीमभिमृशेत्पञ्चहोत्राऽमावास्यां” इत्यनयोरुपांशुयागा-
ग्नीषोमीयविषय पेन्द्रदध्यैन्द्रपयोविषये चैकैकशः प्रवृत्तयोरुभयोः सा-

(१) (अ० ६ पा० ५ अ० १७) उयोतिष्ठोमे हविर्धानीनाम गृहमेकम् अपरं
च बहिष्पवमानाख्यं गृहम् । तत्र च पिपीलिकावत्पङ्क्तिमाबध्य पुरोगामिनः कच्छं गृहीत्वा
हविर्धानीगृहादतिवजो बहिष्पवमानाख्यं गृहं गच्छन्ति गच्छतां च मध्ये उद्गाता ऋत्विक्
यदि स्खलेत् कच्छं मुञ्चेत् तदा दक्षिणामदत्त्वा प्रक्रान्तो यज्ञः समापनीयः पुनरपि स
यज्ञः प्रयोक्तव्यस्तत्र पूर्वं दित्सितं दद्यात् । यदि प्रतिहर्ता स्खलेत् तदा तस्मिन्नेव प्रयोगे
सर्वस्वं दद्यात् इति विधिद्वयमस्ति । एतयोश्चैकैकस्य स्खलनस्थले एकैकस्य प्रवृत्तत्वात् युगप-
त्स्खलने नैकस्यापि प्रवृत्तिः स्याद्भ्रवन्मते विधिवैरूप्यात् । तथा चात्र प्रथमत उद्गात्रे दक्षि-
णामदत्त्वा प्रतिहर्त्रे सर्वस्वं दीयत इति पारम्पर्येणः सिद्धान्तो व्याहृतः स्याद्भ्रवन्मते
इति भावः ।

धारणे हविषि विषयसमावेशेऽप्येकमपि न प्रवर्त्तते (१) । यदपि स्वयमु-
पवर्णितं “संस्पृष्टिनस्तु” इत्यस्यापवादः “सोदरस्य तु” इत्यादिरिति-
तदत्यसम्बद्धम् । विनिगमकाभावेन वैपरीत्यस्यापि सम्भवात् । पौर्वा-
पर्यमात्रस्याप्रयोजकत्वात् । यच्चान्योदयवचनं संस्पृष्टिनस्त्वित्यस्यैव
विवरणार्थमित्युक्तम्, तेन वचोभङ्गानर्थक्यमेव तस्योक्तम् । किञ्च सो-
दरेऽसंस्पृष्टिनि संस्पृष्टसोदरापवादार्थसोदरवचनस्य वर्णनात्सोदरासो-
दरयोरुभयोरप्यसंस्पृष्टित्वे प्रवृत्त्यभावात् तुल्याधिकारोऽनाधिकारो वा
द्वयोरपि स्यात् । अथात्रापि सोदरवचनमेव प्रवर्त्तते तर्ह्येकत्र संस्पृष्टिव-
चनवाधसापेक्षमन्यत्र तन्निरपेक्षमिति प्रत्युत तवैव विधिवैरूप्यम् । यथा
सौमिकी वेदिर्यदि दीक्षणीयादिष्वतिदेशप्राप्तदर्शपौर्णमासिकवेदिवा-
धेन विधीयेत तर्हि तत्रातिदेशवाधसापेक्षस्तद्विधिरन्यत्र तन्निरपेक्ष-
इति वैरूप्यादवेदिमद्विषयकत्वमेव तस्य व्यवस्थापितं तन्त्रे । अस्मन्मते
तु व्याख्यातरीत्या द्वयोर्मिन्नविषयत्वेनानर्थक्यवैरूप्ययोर्न प्रसक्तिरिति
कृतं विस्तरेण ।

स्मृतिचन्द्रिकाकारस्त्वाह “येषां ज्येष्ठः कनिष्ठो वा” इत्यादिमनुवचने च
शब्देन सोदरभ्रातृभगिन्यसोदरसंस्पृष्टभ्रातृणामितरेतरयुक्तानां (२) विभा-
गकर्तृतायाः समेत्यसहितशब्दाभ्यामवगतेर्गोश्वरवचने च संस्पृष्टिसो-

(१) दर्शपूर्णमासयोर्हविषां स्पर्शनद्वयं व्यवस्थितमन्त्रद्वयसाध्यमाम्नायत उक्त-
वाक्याभ्याम् । तत्र ‘पृथिवीहोता’ इत्यादिमन्त्रश्चतुर्होता, ‘आग्निर्होता’ इत्यादिमन्त्रः पञ्च-
होता । पौर्णमास्याम् अमावास्याम् इत्युभयत्रापि सप्तम्यर्थे द्वितीया । कर्माकाङ्क्षायां वा-
क्यान्तरोपात्तमुपाशुयागीयमैन्द्रधिरूपं हविः सम्बन्ध्यते । एवं द्वितीयवाक्येऽप्यग्निषोमीय-
स्यैन्द्रपयोद्रव्यस्य समुपस्थितिः । एवं च पूर्वत्र दर्शपौर्णमासान्तर्गतपौर्णमासीकर्तव्यस्यो-
पाशुयागस्य केवलदधिरूपहविःस्पर्शने विध्यन्तरनिरपेक्षा प्रवृत्तिरुक्तविधेः उपाशुयागस्य
केवलदधिकरणकत्वात् । एवमेवापरत्र पञ्चहोत्रेत्यभिमर्शनविधेर्दर्शपौर्णमासान्तर्गतस्य दर्श-
मात्रकर्तव्यस्य अग्नीषोमीययागस्य केवलैन्द्रपयोरूपद्रव्यस्पर्शे निरपेक्षा प्रवृत्तिः अग्नीषो-
मीयस्य केवलपयोद्रव्यकरणकत्वात् । आग्नेययागे दर्शपौर्णमासान्तर्गते दर्शे पौर्णमास्यां
च कर्तव्ये दधिपयोरूपोभयद्रव्यके हविर्द्वयस्पर्शार्थं विध्योर्गुणपदप्रवृत्तौ भवन्मते विधिवैष-
म्यापातात् न कोऽपि प्रवर्त्तते । एवं चात्र द्वयोरेव विषयसत्त्वात् प्रवृत्त्या मन्त्रद्वयेन हवि-
र्द्वयस्य दधिपयोरूपस्य स्पर्श इति सिद्धान्तोऽपि भवन्मते व्याहतः स्यादिति भावः ।

(२) अत्र पुस्तकान्तरे-विभागकर्तृत्वावगतेर्देवं संस्पृष्टा भिन्नोदरभ्रातरस्तैः स-
दिताः सोदर्याः सनाभयो भगिन्यश्च तमलुप्तभागं समं विभजेरन्नित्यन्वयान्मिलितानामेव-
इत्यधिकः पाठो वर्तते ।

दरसद्भावे भिक्षोदरस्यानाधिकारावगतेरस्ति तावदनयोर्विरोधः । एत-
द्विरोधपरिहारार्थं केचिदेवं मानवं व्याचक्षते । तम्=अलुप्तभागं सोदरा
यदि संसृष्टास्तदा त एव गृह्णीयुर्ना संसृष्टिनः सोदरा अपि । संसृष्टसोदरा-
भावे सर्वे सोदराः समेत्य मिलित्वा सहिताः=समप्रधानभावेन समम्=अन्युना-
धिकं विभजेत् सोदराणामभावे सनाभयो भगिन्यस्तासामप्यभावेऽन्यो-
दर्या इति । तदेतदनेकाध्याहारदोषादतिक्लिष्टत्वाच्चोपेक्षणीयम् । विज्ञा-
नेश्वरव्याख्यानमपि मानवसंवादाय "अन्योदर्यस्तु संसृष्टी नान्योदर्यो ध-
नं हरेत्" इति पाठेन योगीश्वरवचनस्य यत्, तदप्यावृत्त्यध्याहारादि-
ना क्लिष्टमत्यन्ताप्रतीयमानार्थकं स्वप्रज्ञाविलसितमात्रम् । तस्माद्य-
थाप्रतीयमानार्थकयोरेव मनुयोगीश्वरवाक्ययोर्विषयव्यवस्थयैवाविरोधो
वाच्यो नातिक्लिष्टकार्थ्येनेति सैवोच्यते । स्थावरजङ्गमात्मकोभयाविधध-
नसद्भावे मनुवचनं संसृष्टासंसृष्टानां भ्रातृणां भगिनीनां च विभज्य प्र-
हणं बोधयति, योगीश्वरवचनं तु केवलस्थावरसद्भावे केवलतदितरद्र-
व्यसद्भावे वा तद्विषयम् ।

अन्तर्द्धनं तु यद्द्रव्यं संसृष्टानां तु तद्भवेत् ।

भूमिं गृहं त्वसंसृष्टाः प्रगृह्णीयुर्यथांशतः ॥

इति प्रजापतिवचनात् । द्रव्यमिति गोबलीवर्द्धन्यायेन प्रकटस्य द्विपद-
चतुष्पदादिरूपस्य जङ्गमद्रव्यस्य ग्रहणम् । संसृष्टानां भिक्षोदराणामिति
शेषः । योगीश्वरवचसि नान्योदर्यादिति पाठः । तस्मात् केवलस्थावरस-
द्भावे केवलजङ्गमसद्भावे च योगीश्वरवचनादसंसृष्टोऽपि सोदर एव
तद्गृह्णीयात् तु संसृष्टाऽपि भिक्षोदरः । उभयविधधनसद्भावे तु प्रजाप-
तिवचनोक्तव्यवस्थयाऽसंसृष्टाः सोदरा भ्रातृभगिन्यः संसृष्टा भिक्षो-
दराश्च विभज्य गृह्णीयुः । मनुवचनस्याप्येतदर्थतैवेति ।

तदसत् । अध्याहाराक्लिष्टतादिदोषस्य तवाप्यनपायात् । प्रजापतिवच-
नोक्तव्यवस्थया विज्ञानेश्वरीयव्याख्यानेऽप्यविरोधात् । अत एव मदननक्तृ-
ता तद्व्याख्यानमभ्युपेत्यैव प्रजापतिवचनमपि व्यवस्थापकतया पठितम् ।
प्रत्युत भवद्व्याख्याने योगीश्वरवचने पौनरुक्त्यं दुष्परिहरमापद्यते । "अ-
न्योदर्यस्तु संसृष्टी नान्योदर्यो धनं हरेत्" इत्यनेनोक्तस्यैवार्थस्य "सं-
सृष्टो नान्यमातृज" इत्यनेनान्यूनानातिरिक्तस्य प्रतिपादनात् । मानवसं-
वादिनोऽपुनरुक्तस्यार्थस्य क्लेशेनापि वक्तुं शक्यत्वे मूलभूतश्रुत्यन्तर-
कल्पनागौरवापादकस्थान्तरस्य कल्पयितुमनुचितत्वाच्च । याज्ञवल्क्य-
स्मृतिटीकायाम्—

शूलपाणिः,

अन्योदर्यः संसृष्टी नान्योदर्यधनं गृहीयात् । असंसृष्ट्यपि सोदर एव गृहीयात् । न तु संसृष्टः सापत्नभ्राता । 'नान्योदर्यो धनं हरेत्' इति पाठे अन्योदर्यः सन् संसृष्ट्यपि धनं न गृहीयादिति व्याख्या(१) । असंसृष्टिसोदराधिकारार्थमिदं वचनमतो न पुनरुक्तेत्याह । तच्च श्रीकरमत-समानयोगक्षेमम् ।

रत्नाकरकृत्वाह—यस्तु कल्पतरौ नान्योदर्यधनं हरेदिति पाठो दृश्यते स मूलभूतयाज्ञवल्क्यमिताक्षरापारिजातहलानुवग्रन्थेषु 'नान्योदर्यो धनं हरेत्' इति पाठदर्शनात्तदनुसारिव्याख्यानदर्शनाच्च लिपिप्रमाद एवेति ।

दायतत्त्वाकारस्तु सोदरेऽसंसृष्टिनि संसृष्टिन्यसोदरे च कतरस्तावत् गृहीयात् । एवं सोदरासोदरयोः संसृष्टिनोः सद्भावे कतर इत्यत्र प्रथम आह—अन्योदर्यस्त्विति । अन्योदर्यः पुनः संसृष्टी सन् गृहीयान्नान्योदर्यमात्रः । किन्त्वसंसृष्ट्यपि पूर्ववचनस्यसोदरपदानुषङ्गात्सोदरो गृहीयात् । तेनैकत्र विषये पूर्ववचनोक्तसोदरत्वसंसृष्टित्वयोरेकशः सम्बन्धेन तुल्यत्वाद्विभज्य ग्रहणमेतदुभयसत्त्वे वाऽसोदरस्यासंसृष्टिनोऽतुल्यरूपत्वाच्चेति द्वितीय आह—संसृष्टे नान्यमातृज इति । सोदरे संसृष्टे सत्यन्यमातृजः संसृष्टोऽपि न गृहीयात् । अर्थात्तत्र संसृष्टी सोदर एव गृहीयात् । संसृष्टत्वाविशेषेऽपि सोदरत्वेन तस्यैव बलवत्त्वादित्याह ।

तदपि मिताक्षरादिसंवाद्येव । व्याख्यानकौशलं त्वधिकम् ।

यदा तु संसृष्टः पिता पितृव्यो वा नास्ति तदाऽसंसृष्टमित्रोदरो गृहीयात् । तदभावे त्वसंसृष्टः पिता । तदभावे तत्पत्नी । तथा च—
शङ्खः,

स्वर्थातस्य ह्यपुत्रस्य भ्रातृगामि द्रव्यं तदभावे पितरौ हरेयातां ज्येष्ठा वा पत्नीति ।

स्वर्थातस्यापुत्रस्य संसृष्ट्यभावे मित्रोदरासंसृष्टिभ्रातृगामि द्रव्यमित्यर्थः । तेन संसृष्टिवनविषये यथास्थितमेवेदं वचनामेति स्मृतिचन्द्रिकामदनरत्नकारावाहृतुः ।

संसृष्टभ्रातृविषयमेवैतत्तेन पितृपत्न्योस्तदभाव इति न विरुद्धमिति मिताक्षराकारादयः । स्मृतिचन्द्रिकायां शङ्खवचने ज्येष्ठग्रहणं सुसंयतत्वादिगुणवत्त्वकथनार्थं न तु मध्यमादिनिवृत्त्यर्थम् । पुनरपि तदभाव इति वक्तव्ये वाशब्दः प्रयुक्तः फलसाम्यात् । तथाहि वाशब्दाद्विकल्पः

(१) अत्र अन्योदर्यः अन्योदर्यः सन् अन्योदर्यत्वादेवेति द्वितीयान्योदर्यपदस्य हेतुपरत्वेन व्याख्यानमित्यवगन्तव्यम् ।

प्रतीयते । न चात्र स्वास्यरूपे वस्तुनि तुल्यवाट्टिकल्पः सम्भवति । नहि वस्तूनि विकल्पन्त इति न्यायस्य शास्त्रसिद्धत्वादुपपत्तिसिद्धत्वाच्च । तस्मादत्र वाशब्दादभावविकल्पावगतेः फलसास्यमस्येव । एवं चायं क्रमः भ्रात्रभावे पिता, तदभावे माता, तदभावे ज्येष्ठा पत्नीति । मदनरत्ने तु मातापत्रोर्विपरीतक्रमः । मिताक्षरोक्तन्यायाद्विभक्तसंसृष्टविषय-विष्णुवचनवदत्र न्यायबाधकवचनाभावादिति तदाशयः । अत एव “पत्नी दुहितर” इति वचने विष्णुवचनानुरोधेन स्मृत्यतिवृत्तिकावत् पितरौ-इत्यत्र प्राक् पिता तदभावे मातेत्येव तत्राक्तम् । प्रपञ्चितं चेताद्विस्तरेणास्माभिः प्रागेव । ततश्च विवदन्(१) पत्नीदुहित्रादिक्रमविरोधाद्विरोधायितत्संसृष्टभागविषयमिति कल्पत विभक्तोक्तनैयाधिकपत्नीदुहित्रादिक्रमोऽत्र वाचनिकक्रमेण बाध्यते । अस्मिन् क्रमे कस्य चिन्न्यायस्याभावाद्वाचनिक एवायं क्रमः ।

नारदोऽपि—

मृते पत्यौ तु भार्यास्तु अभ्रातृपितृमातृकाः ।

सर्वे सपिण्डास्तु धनं विभजेयुर्थांशतः ॥ इति ।

अस्यार्थः । भार्याः=पत्न्यः । अभ्रातृपितृमातृकाः याः पत्युभ्रातृपितृमातरस्तदभावविशिष्टा इत्यर्थः । अत्र द्वन्द्वसमासे भ्रात्रपेक्षयाभ्यर्हितपित्रादिपदपूर्वनिपातं परित्यज्य वैपरीत्येन समासरचनां कुर्वता नारदेन संसृष्टापुत्रद्रव्यं प्रथमं भ्रातृगामि तदभावे पितृगामि तदभावे मातृगामि तदभाव वृत्तस्थपत्न्यभिगामीति दर्शितम् । एवं च संसृष्टपत्नीनां मुख्यगौणपुत्राभावे न प्रथमं दायहरत्वं किन्तु संसृष्टसोदरभिन्नोदरभ्रातृपितृणामप्यभाव इति द्रष्टव्यम् । सर्वे सपिण्डास्त्वित्यादेस्त्वयमर्थः । संसृष्टापुत्रस्य ये भ्रातृपितृभ्रातृव्यतिरिक्ताः सपिण्डा भ्रातृपुत्रादयस्ते स्वधनं पूर्वमपुत्रघनेन सह स्वापित्रादिना संसृष्टं तदूर्ध्वं तत्पत्नीभिः सह यथांशतो भ्रातृपुत्राणां भ्रात्रंशो भार्याणां भर्त्रंश इत्येवमंशानतिक्रमेण विभजेयुरिति । पत्न्यभावे संसृष्टापुत्रांशं तद्भगिनी लभते । तथा च-बृहस्पतिः,

या तस्य भगिनी सा तु ततोऽंशं लब्धुमर्हति ।

अनपत्यस्य धर्मोऽयमभार्यापितृकस्य च ॥

अमातृकस्य चेति चशब्दार्थः । भगिन्यभावे केवलाः सपिण्डाः अनन्तराः सपिण्डास्तद्दायं विभजेरन् । यथांशतः “तस्य तस्य धनं भवेत्” इति मनुक्तप्रत्यासत्तिक्रमेण लभेरन् । प्रातिपदोक्तानामभावात् ।

तथा च—

स एव,

मृतोऽनपत्योऽभार्यश्चेदभ्रातृपितृमातृकः ।

सर्वे सपिण्डास्तद्वायं विभजेरन् यथांशतः ॥

तदायं संसृष्टदायम् । मृतोऽनपत्य इत्यादेः प्रतिपदाक्तसंसृष्टधनग्रा-
हिरहितश्चेदित्यर्थः । सपिण्डाभावे तु विभक्तमृत्तधनवदेव संसृष्टस्वर्या
तद्रव्यमपि प्रागुक्तक्रमेण प्रत्यासत्तितारतम्येन समानोदकादिगामीति
द्रष्टव्यम् । संसृष्टद्रव्यमधिकृत्य सपिण्डेभ्य ऊर्ध्वं विशेषास्मृतेरिति । ननु
सत्यपि पत्न्यादौ वचनान्मृतसंसृष्टधनस्य संसृष्टिभ्रात्रादिग्राह्यत्ववत्
संसृष्टासंसृष्टपुत्रसंज्ञावैऽपि पितृधनस्याप्येतद्वचनबलात् संसृष्टिपुत्रमा-
त्रग्राह्यत्वमस्त्विति चेत्, न । अपुत्रस्येति पूर्ववचनस्थस्यानुषङ्गादपुत्र-
संज्ञाभ्रमणस्य धनग्रहणकारणत्वात् संसृष्टिनश्च पुत्रेणापुत्रत्वाभावात्
“संसृष्टिनस्तु” इत्यस्याप्रवृत्तेः “विभजेरन् सुताः पित्राः” इति वचनात्पि-
त्रंशे पुत्रयोर्द्वयोरत्रापि समभागभागित्वम् । प्राक्तनः स्वांशः परं संसृष्ट
पुत्रेण भुक्तावशिष्टः पृथगुद्धरणीयः । पितृयांवांस्तदानीं विद्यमानोऽंशः
स संसृष्टाभ्यां विभज्य ग्राह्यः । न च संसृष्टिनास्त्वित्यत्रापुत्रपदानुषङ्गे
ऽस्त्विति वाच्यम् । सपुत्रसंसृष्टिभ्रात्रादिधनेऽपि पुत्रादिबाधेन तद-
शस्य भ्रात्रादिग्राह्यतापत्तौ सकलदेशीयानादिव्यवहारबाधापत्तेः । अन्य-
था पुत्रवदपुत्रसाधारणस्यापुत्रमात्रविषय पत्नीत्यादिवाक्यापवादकत्वानु-
पपत्तेस्तद्वबोधकतुशब्दविरोधापत्तेश्च । न च भ्रात्रादिसंसृष्टिन एवापुत्रवि-
शेषणं व्यावर्त्तकत्वात् । पुत्रसंसृष्टिनस्तु न व्यावर्त्याभावात् असम्भवाच्च ।
“सम्भवे व्यभिचारे च स्याद्विशेषणवर्थवत्” इत्यभियुक्तोक्तेरिति वा-
च्यम् । पृथग्वाक्यद्वयाभावात्, एकत्र च वाक्ये कचिद्विशेषणपुरस्का-
रेण कचिच्च तदपुरस्कारेण विधिप्रवृत्तौ विशेषणघटिताघटितवाक्या-
र्थद्वयनिबन्धनविधिवैषम्यरूपवाक्यभेदापत्तेः । किञ्च पित्रादिद्रव्यस्वा-
म्ये पुत्रत्वादिकमेवापतितत्वादिविशिष्टं प्रयोजकं न तु संसृष्टत्वविशि-
ष्टमपि गौरवात् । तच्च सर्वेषां संसृष्टानामसंसृष्टानां च तुल्यमिति स-
र्वेषामेव पुत्रादीनां विशेषेण तद्धनग्रहणमुचितम् । न च विभागेन
पित्रादिद्रव्यार्हत्वापगमः । सर्वेषु पुत्रेषु विभक्तासंसृष्टेष्वपुत्रवद्भार्या-
दीनामेव तत्र धनाधिकारापत्तेः । प्रत्युतापस्तम्बेन हरीतेन च विभागो-
त्तरमपि पितापुत्रयोः परस्परधनाधिकारप्रतिपादनाच्च ।

यथाहस्तौ—

जीवन्नेव वा विभज्य वनमाश्रयेत् वृद्धाश्रमं वा गच्छेत् स्वल्पेन

वा संविज्य भूयिष्ठमादाय वसेत् यद्युपदस्येत् पुनस्तेभ्यो गृहीयात्
क्षीणांश्च विभजेदिति ।

वृद्धाश्रमं=पारिव्राज्यम् । उपदस्येत् भक्ष्याभावेन क्षीयेत् । विभक्तजे तु
सति पूर्वविभक्तानां पुत्राणां प्राप्तोऽपि पितृधनाधिकारो बृहस्पतिवच-
नेनापोद्यते ।

यथाह सः—

अनीशाः पूर्वजाः पित्रोर्भ्रातृभ्रागे विभक्तजः ।

पुत्रैः सह विभक्तेन पित्रा यत् स्वयमर्जितम् ॥

विभक्तजस्य तत् सर्वमनीशाः पूर्वजाः स्मृताः ।

यथा धने तथर्णे च दानाधानक्रमेषु च ॥

परस्परमनीशास्ते मुक्त्वा शौचोदकक्रियाम् ॥ इति ।

संसृष्टिधनहारकेण तत्स्त्रियः परिपालनीयास्तत्कन्याश्च विवाहप-
र्यन्तं पोषणीयाः संस्कर्त्तव्याश्चेत्याहतुः शङ्कनारदौ । संसृष्टिर्न प्रक्रम्य-

भ्रातृणामप्रजाः प्रेयात्कश्चिच्छेत्प्रव्रजेत वा ।

विभजेरन् धनं तस्य शेषास्ते स्त्रीधनं विना ॥

भरणं चास्य कुर्वीरन् स्त्रीणामाजीवनक्षयात् ।

रक्षन्ति शय्यां भर्तुश्चेदाच्छिन्न्युरितरासु च ॥

या तस्य दुहिता तस्याः पित्र्योऽशौ भरणे मतः ।

आसंस्काराद्धरेद्भागं परतो बिभृयात्पतिः ॥ इति ।

इतरासु=भर्तृशय्यामरक्षन्तीषु दुर्वृत्तास्त्विति यावत् । आसंस्कारादि
त्यभिविधावाङ् । तेन विवाहकरणमपि लभ्यते ।

इति संसृष्टिविभागः ।

अथ स्त्रीधनविभागं वक्तुं तत्स्वरूपं तावन्निरूप्यते ।

तत्र मनुः, (अ० ९ श्लो० १९४)

अध्यग्न्यध्यावहानिकं दत्तं च प्रीतिकर्मणि ।

भ्रातृमातृपितृप्राप्तं षड्विधं स्त्रीधनं स्मृतम् ॥ इति ।

षड्विधमिति न्यूनसङ्ख्याव्यवच्छेदपरं नाधिकयनिरासाय ।

अत एव—

योगीश्वरेण, (अ० २ श्लो० १४३)

पितृमातृपतिभ्रातृदत्तमध्यग्न्युपागतम् ।

आधिवेदनिकाद्यं च स्त्रीधनं परिकीर्तितम् ॥

इत्याद्यशब्द उपात्तः । विष्णुनापि षड्विधानि स्त्रीधनान्युक्तानि ।

स यथाह—

पितृमातृसुतभ्रातृदत्तमध्यग्न्युपागतम् ।

आधिषेदनिकं बन्धुदत्तं शुल्कमन्वाधेयकमिति स्त्रीधनमिति ।

नारदः—(व्य० प० १३ श्लो० ८)

अध्यग्न्यध्यावहनिकं भर्तृदायस्तथैव च ।

भ्रातृदत्तं पितृभ्यां च षड्विधं स्त्रीधनं स्मृतम् ॥ इति ।

षड्विधत्वं मानववदेव व्याख्येयम् । स्त्रीधनशब्दश्चायं यौगिकः स्त्रीस्वामिकं धनमिति । न तु पारिभाषिकः । योगसम्भवे परिभाषाया अन्याय्यत्वात् । योगीश्वरेण रिक्थक्रयादिसाधारणस्वत्वोपायसङ्ग्रहायाद्यपदं प्रयुक्तम् । ननु च कश्चित् स्त्रीधनत्वनिषेधोऽनुपपन्न एव सति स्यात् ।

नहि स्त्रीस्वामिकत्वं तत्र निषेद्धुं शक्यते । बाधात् । यथाह—
कात्यायनः,

तत्र सोपाधि यद्वत्तं यच्च योगवशेन वा ।

पित्रा भ्रात्राऽथवा पत्या न तत्स्त्रीधनमुच्यते ॥ इति ।

उपधिरुत्सवादावेवेदमस्य दत्तं त्वया धार्यमलङ्कारादि नान्यदेति नियमस्तत्पूर्वकं दत्तं सोपाधि । योगो वचनं दायादानां, कन्यायै दत्तामेदं तद्धनं कथं विभाज्यमिति । शिल्पप्राप्तं सख्यादिभ्यः प्रीत्या प्राप्तं तदपि न स्त्रीधनमित्यप्याह—

स एव,

प्राप्तं शिल्पैस्तु यत्किञ्चित्प्रीत्या चैव यदन्यतः ।

भर्तुः स्वाम्यं सदा तत्र शेषं तु स्त्रीधनं स्मृतम् ॥ इति ।

पारिभाषिकत्वे भ्रात्रादिदत्तत्वेन प्राप्तं स्त्रीधनत्वं प्रातिषिध्यते । तेनैतस्माद्भिन्नमेव पित्रादिदत्तं शिल्पादिप्राप्तभिन्नं वा स्त्रीधनमिति परिभाष्यते इति चेत्, उच्यते । नात्र स्त्रीधनत्वनिषेधः । किन्तु तत्कार्यविभागादिनिषेधः । अत एवोत्तरश्लोके तत्र भर्तुः स्वाम्यमित्युक्तम् । भर्तुस्तद्विनिर्योगे स्वातन्त्र्यं न स्त्रिया इत्यर्थः । प्रथमश्लोके तु स्त्रीस्वत्वनिषेधोऽपि सम्भवति उपधियोगपदयोरुपादानात् । तादृशदाने च स्वत्वाभावस्य प्रसिद्धत्वात् ।

योगाधमनविकीर्तं योगदानप्रतिग्रहम् ।

यत्र चाप्युपाधि पश्येत्तत्सर्वं विनिवर्त्तयेत् ॥ (अ० ८ श्लो० १६५)
इति मनुवचनात् ।

भार्या पुत्रश्च दासश्च त्रय एवाधनाः स्मृताः ।

यत्ते समधिगच्छन्ति यस्य ते तस्य तद्धनम् ॥ (मनु० अ० ८ श्लो० ४१६)

इत्यपि वचनं भार्याविषये शिल्पादिप्राप्तपरमेव । एकमूलकल्प
नालाघवात् । अध्यग्न्यादिस्वरूपं निरूपितं—
कात्यायनेन,

विवाहकाले यत् स्त्रीभ्यो दीयते ह्यग्निसन्निधौ ।

तदध्यग्निकृतं सद्भिः स्त्रीधनं परिकीर्तितम् ॥

यत्पुनर्लुभते नारी नीयमाना पितुर्गृहात् ।

अध्यावहानिकं नाम स्त्रीधनं तदुदाहृतम् ॥

प्रिया दत्तं तु यत्किञ्चित्छुल्लं वा इवशुरेण वा ।

पादवन्दनिकं चैव प्रीतिदत्तं तदुच्यते ।

विवाहात्परतो यत्तु लब्धं भर्तृकुलात् स्त्रिया ॥

अन्वाधेयं तु तत्प्राक्तं यल्लब्धं स्वकुलात्तथा ॥

(१) गृहोपस्करबाह्यानां दोह्याभरणकर्मणाम् ॥

मूल्यं लब्धं तु यत्किञ्चित्छुल्लं परिकीर्तितम् ।

ऊढया कन्यया वापि पत्युः पितृगृहेऽपि वा ।

भ्रातुः सकाशात्पित्रोर्वा लब्धं सौदायिकं स्मृतम् ॥ (२)

भर्तुः सकाशादिति कल्पतर्वादौ पाठः । अध्यग्न्यादिशब्दास्तु योग-
कृतास्तादृशस्त्रीधनादावप्रयोगात् । गृहोपस्करणादीनां यन्मूल्यं कन्या-
र्पणोपाधित्वेन वरादिभ्यः कन्याभरणरूपेण गृह्यते तच्छुल्लकमिति मदन-
रत्ने व्याख्यातम् । मिताक्षरायां तु यद्गृहीत्वा कन्या दीयते तच्छुल्लकमि-
त्युक्तम् । उभयत्रापि प्रहीतृणां पित्रादीनां कन्याया इदमित्युद्देशो विव-
क्षितः । अन्यथा तत्स्वत्वभावेन स्त्रीधनत्वव्यपदेशत्वानुपपत्तेः । जीमू-
तवाहनेन तु कर्मिणामिति पठित्वा गृहादिकर्मिभिः शिल्पिभिस्तकर्मकरणे
भर्त्रादिप्रेरणार्थं स्त्रियै यदुत्कोचदानं तच्छुल्लकं तदेव मूल्यं प्रकृत्यर्थ-
त्वादिति व्याख्यातम् । पुनश्चोक्तम्—

यदा नेतुं भर्तृगृहे शुल्लं तत्परिकीर्तितम् ।

इति व्यासोक्तं वा भर्तृगृहगमनार्थमुत्कोचादि यद्दत्तं तच्छुल्लक-
मित्यर्थ इति । तत्र स्त्रीधनत्वव्यपदेशोऽन्यस्त्रीधनवत् सुगम एव । आ-
धिवेदनिकं स्वयन्तरविवाहकाले पूर्वभार्यायै यद्दीयते । यदाह—

याज्ञवल्क्यः, (अ० २ श्लो० १४८)

अधिविन्नस्त्रियै दद्यादाधिवेदनिकं समम् ।

(१) गृहं प्रसिद्धम् । उपस्कर उल्लखलादिः । बाह्यो वृषादिः । दोह्यो गवादिः ।
आभरणं प्रसिद्धम् ।

(२) सुदाय एव सौदायिकम् । स्वार्थिकृष्टम् । स्वदायतो लब्धमिति वा ।

न दत्तं स्त्रीधनं यासां दत्ते त्वर्द्धं प्रकल्पयेत् ॥ इति ।
पित्रादिभिर्जर्ज्वनाद्यर्थं स्त्रीभ्यो धनदाने विशेषमाह —

कात्यायनः,

पितृमातृपतिभ्रातृजातिभिः स्त्रीधनं स्त्रियै ।

यथाशक्त्याद्विसाहस्रादातव्यं स्थावरादृते ॥

स्थावरेतरधनं यथाशक्ति कार्षायणसहस्रद्वयपर्याप्तं देयमित्यर्थः ।

व्यासोऽपि —

द्विसाहस्रः परो दायः स्त्रियै देयो धनस्य तु ।

आद्विसाहस्रादिति कात्यायनेन पर इति च व्यासोक्तेरितोऽधिकम-
तिधनिनापि न स्त्रीभ्यो देयमिति दर्शितम् । अयं च नियमः प्रतिव-
त्सरमलङ्कृदर्पणे ज्ञेयस्तेनानेकवत्सरेषु जीवनार्थं दीयमानमितोऽधिक-
मपि भवति चेन्न दोषः । जविनाद्यर्थत्वाद्दानस्य । यावज्जीवं च द्विसा-
हस्रमात्रेण तन्निर्वाहालम्भवात् । स्त्रीधनेऽपि भर्तृनुमतिमन्तरेण स्त्री-
णां न स्वातन्त्र्यमित्याह —

मनुः, (अ० ९ श्लो० १९९)

न निर्हारं स्त्रियः कुर्युः कुटुम्बाद्बहुमध्यगात् ।

स्वकादपि च वित्ताद्धि स्वस्य भर्तुरनाह्वया ॥ इति ।

निर्हारो व्ययः । कश्चित्तु स्त्रीधने तासां स्वातन्त्र्यमस्ति । यदाह सौ-
दायिकस्वरूपमुक्त्वा —

कात्यायनः,

सौदायिकं धनं प्राप्य स्त्रीणां स्वातन्त्र्यमिष्यते ।

यस्मात्तदानृशंस्यार्थं तैर्दत्तमुपजीवनम् ॥

सौदायिके सदा स्त्रीणां स्वातन्त्र्यं परिकीर्तितम् ।

विक्रये चैव दाने च यथेष्टं स्थावरेष्वपि ॥

भर्तृदत्ते तु स्थावरेतर एव स्वातन्त्र्यमित्याह —

नारदः,

भर्ता प्रीतेन यदत्तं स्त्रियै तस्मिन् मृतेऽपि तत् ।

सा यथाकाममश्नीयाद्वाद्याद्या स्थावरादृते ॥

स्थावरे भर्तृदत्ते स्त्रिया निवासाद्युपभोगमात्रं न दानविक्रयादिक-
मित्यर्थः । “अपुत्रा शयनं भर्तुः” इत्यादि कात्यायनवचोऽपि भर्तृदत्त-
स्थावरविषयमेव नारदैकवाक्यतयेति केचित् । अस्माभिस्तु “पत्नी दु-
हितर” इति व्याख्यानावसरेऽस्य विषयाश्चिन्तितः । पुरुषाणामपि कस्मि-
न्नपि स्त्रीधने न स्वातन्त्र्यं स्वाभ्याभावादित्याह —

कात्यायनः,

न भर्ता नैव च सुतो न पिता भ्रातरो न च ।
आदाने वा विसर्गे वा स्त्रीधने प्रभविष्णवः ॥
यदि त्वेकतरोऽप्येषां स्त्रीधनं भक्षयेद् बलात् ।
सबुद्धिकं स दाप्यः स्याद्दण्डं चैव समाप्नुयात् ॥
तदेव यद्यनुज्ञाप्य भक्षयेत् प्रीतिपूर्वकम् ।
मूलमेव तदा दाप्यो यदा स धनवान् भवेत् ॥
अथ चेत्स द्विभार्य्यः स्यात्त च तां भजते पुनः ।
प्रीत्या संसृष्टमपि चेत् प्रतिदाप्यः स तद्बलात् ॥
ग्रासाच्छादनवासानामुच्छेदो यत्र योषितः ।
तत्र स्वमाददीत स्त्री विभागं रिक्थिनां तथा ॥

स्त्रिया धनं गृहीत्वा यद्यपरभार्य्यया सह वसत्येतां चावजानीते
तदा गृहीतं तज्जनं राज्ञा बलाद्दाप्यः । भक्ताच्छादननिवासान् यदि
भर्ता न ददाति तदा तेऽपि स्त्रिया बलाद्ग्राह्यास्तत्पर्याप्तं धनं वा ग्रा-
ह्यमिति श्लोकद्वयस्य 'अथ चेत्' इत्यस्यार्थः । इदमपि तस्या दोष-
राहित्ये बोध्यम् । दुष्टा पुनः किमपि स्त्रीधनं न लभत इत्याह—
स एव,

अपकारक्रियायुक्ता निर्लज्जा चार्थनाशिका ।
व्यभिचाररता या च स्त्रीधनं न तु सार्हति ॥
नार्हतीत्यनेन तया लब्धमप्याच्छिद्य ग्राह्यमिति सूचितम् ।

अपकारक्रियायुक्ता सदा भर्तुः प्रतिकूलाचरणपरा । निर्मर्यादार्यना-
शिकेत्यपि पाठः ।

देवलः—

वृद्धिराभरणं शुल्कं लाभश्च स्त्रीधनं भवेत् ।
भोक्त्री तत्स्वयमेवेदं पतिर्नार्हतीत्यनापदि ।
वृथा मोक्षे च भोगे च स्त्रियै दद्यात् सबुद्धिकम् ॥ इति ।

वृद्धिर्वर्द्धनार्थं पित्रादिना दत्तमिति स्मृतिचन्द्रिकायाम् । मदनरत्ने तु
वृत्तिरिति पठितम् । वृत्तिर्जीवनार्थं पित्रादिभिर्दत्तमिति व्याख्या-
तं च । लाभो=गौर्यादिप्रीत्यर्थं यल्लभ्यते कुतश्चित् । वृथा=आप-
दमन्तरेण । मोक्षस्त्यागो दानमिति यावत् । स्वयननुज्ञातत्यागभोगवि-
षयमेतत् । तदनुज्ञया त्वनापद्यपि न दोषः । स्वयमेवेत्येवकारः स्वाप-
त्यानां व्युदासार्थः । भर्तुर्व्युदासस्य पतिर्नार्हतीत्यनेनाभिधानात् ।
भर्तुर्व्युदासे ततो बहिरङ्गाणां भ्रात्रादीनां व्युदासस्यापि दण्डाप्यपि-

कया सिद्धत्वात् । अनापदीत्यभिधानादापादि न दोषः । अत एव—

पुत्रार्तिहरणे चापि स्त्रीधनं भोक्तुमर्हति ।

इति तस्यैव साक्ष्यशेषः । पतिरित्यनुषङ्गः । पुत्रग्रहणं कुटुम्बोपलक्षकं तस्यार्तिर्मक्ष्याद्यभावादिनिमित्ता पीडा तस्या हरणे । चशब्दादन्यस्मिन्नपि धनाभावादिनिमित्ते सङ्कटे स्त्रीधनमननुज्ञातमपि पतिस्त्यक्तुं भोक्तुं चाहतीत्यर्थः ।

ननु परधने त्यागभोगयोः स्वाभ्यनुज्ञया चिना कथमर्हता बाधितानेन बोध्यते, अनुज्ञायां त्वनापद्यपि न विरोधः । उच्यते । वचनबलात्तद्विशेषये व्यये स्वरमेव तस्य तत्रेत्यदोषः । अत एव—

योगाश्वरोऽपि—(अ०२२श्लो०१३७)

दुर्भिक्षे धर्मकार्ये च व्याधौ सम्प्रतिरोधके ।

गृहीतं स्त्रीधनं भर्ता नाकामो दातुमर्हति ॥

धर्मकार्ये=आवश्यके नित्ये नैमित्तिके च । सम्प्रतिरोधके दण्डाद्यर्थं राजावरोधे कृते । वाचस्पतिस्तु सम्प्रतिरोधक इति व्याधिविशेषणं कार्यानुष्ठानबाधक इति च तदर्थं इत्याह । नाकामो दातुमर्हतीत्यपि दारिद्र्यादिकृतदानासामर्थ्यं बोध्यम् । सति तु सामर्थ्यं दुर्भिक्षादिगृहीतमप्यवश्यं देयम् एतावन्तैव वचनोपपत्तौ सामर्थ्येऽप्यदानमिच्छयेत्यस्य कल्पयितुमनर्हत्वात् । पतिग्रहणादापद्यपि पत्युरेव पत्नीधनग्रहणाधिकारः । प्रतिदानं चेच्छ्रया नान्यथेति ज्ञेयम् ।

भर्ता दातुं प्रतिश्रुतं भार्यायै तस्मिन् मृते पुत्रादिभिस्तस्यै देयमित्यप्याह—

स एव,

भर्ता प्रतिश्रुतं देयमृणवत् स्त्रीधनं सुनैः । इति ।

सुतग्रहणं पौत्रप्रपौत्रयोरुपलक्षणमृणवदित्यभिधानात् । अनेन स्त्रीधने जीवन्त्यां तस्यां सुतानां जन्मना स्वत्वेऽपि नास्ति विभाग इति गम्यते । एवं स्त्रीधनमुक्तम् ।

अथ तद्विभागो निरूप्यते ।

तत्र मनुः—(अ०९श्लो०१९२)

जनन्यां संस्थितायां तु समं सर्वे सहोदराः ।

भजेरन् मातृकं रिक्तं भगिन्यश्च सनाभयः ॥

अत्र द्वन्द्वसमानार्थकचशब्दोपादानात् सोदरभ्रातृभगिनीनां मिलितानां मातृधनाधिकारो गम्यते । सोदरग्रहणं भिन्नोदरव्यावृत्त्यर्थम् ।

देवलः—

सामान्यं पुत्रकन्यानां मृतायां स्त्रीधनं स्त्रियाम् ।

अप्रजायां हरेर्द्धर्त्ता माता भ्राता पितापि वा ॥

अत्र तु द्वन्द्वस्यैव श्रवणात्पुत्राणां कन्यानां च सहाधिकारः प्रतीयते । इदं चान्वाधेयपतिप्रीतिदत्तद्विविधस्त्रीधनविषयम् । यथाह—
मनुरेव, (अ० ९ श्लो० १९५)

अन्वाधेयं च यदत्तं पत्या प्रीतिनैव यत् ।

पत्यौ जीवति वृत्तायाः प्रजायास्तद्धनं भवेत् ॥

अन्वाधेयं=पूर्वलक्षितम्, यच्च पत्या प्रीत्या इत्तं तत् स्त्रीधनं वृत्तायाः मृतायाः स्त्रियाः या प्रजा पुत्रदुहितरूपा तस्याः स्वं भवति । पत्यौ जीवतीत्यनादरे सप्तमी । जीवन्तमपि पतिमनादृत्येत्यर्थः । तस्थानधिकारस्तत्रेति यावत् । अत्र च प्रजाया इति सामान्याभिधानात् स्त्रीपुंसप्रजायाः समस्वाभ्यावगतेस्तुल्यवद्विभज्य मातृधनग्रहणं न पुनः पूर्वं भगिनीनां तदभावे भ्रातृणामिति । भगिन्यश्च मनुवचनेऽनूढा ग्राह्याः । तथा च—
बृहस्पतिः,

स्त्रीधनं स्यादपत्यानां दुहिता च तदंशिनी ।

अप्रत्ता चेत् समूढा तु लभते मानमात्रकम् ॥

अपत्यानां=पुत्राणाम् । दुहितुः पृथगुपादानात् । तदंशिनी=पुत्रसमांशिनी । मानमात्रकमिति गौरवार्थं, तदनुसारेण किमपि लभते न तु पुत्रसमांशमित्यर्थः ।

अप्रत्तानामभावे प्रत्तानामपि सभर्तृकाणां भ्रातृसमभागित्वमित्याह—
कार्त्तयायनः,

भगिन्यो बान्धवैः सार्द्धं विभजेरन् सभर्तृकाः । इति ।

विभागकाले दौहित्रीभ्योऽपि किञ्चिदेयम् । तथा च—

मनुः, (अ० ९ श्लो० १९३)

यास्तासां स्युर्दुहितरस्तासामपि यथार्हतः ।

मातामह्या धनात्किञ्चित्प्रदेयं प्रीतिपूर्वकम् ॥

यथार्हत इत्युपयोगदारिद्र्याद्यपेक्षयेत्यर्थः । नच दौहित्रीणां तदा धनस्वाभ्याभावात् किमिति दानमिति वाच्यम् । यथा पैतृके पुत्रसत्त्वे कन्यानां दायानर्हत्वेऽपि ववनबलात्तुरीयांशदानमेवमत्राप्युपपत्तेः । अत एव प्रीतिपूर्वकमित्युक्तम् । प्रीतिपूर्वकत्ववचनादेवानावश्यकत्वमपि सूचितमत्र । तत्र तु “पतिताः स्युरदित्सव” इति दोषकीर्त्तनादावश्यकत्वमिति भेदः ।

यौतकं तु कुमारीणामेव मातृधनम् । न पुत्राणां नापि प्रचदुहितृ-
णामित्याह—

मनुरेव, (अ०९ श्लो० ३१)

मातुस्तु यौतकं यत्स्यात् कुमारीभाग एव सः । इति ।

युमिश्रण इति धात्वनुसाराद्विवाहकाले एकासनोपविष्टयोर्वधूवर-
योर्ध्वद्वान्धवैर्दीप्यते तद्युतयोरिदं यौतकमिति व्युत्पत्त्या यौतकमित्यु-
च्यते । केचित्तु विवाहे स्त्रीपुंसयोरैकशरीरतया मिश्रता भवति । “अ-
स्थिमिरस्थीनि मांसैर्मांसं त्वचा त्वचं” इति श्रुतेः । भर्तुर्वध्वस्थ्यादि-
भिरस्थ्यादीन्येकीभवन्तीत्यर्थ इत्याहुः । “यदेतद्भृदयं तव तदस्तु हृदयं
मम यदिदं हृदयं तदस्तु हृदयं तव” इति मन्त्रलिङ्गाद्विवाहे मिश्रतेत्यन्ये ।
युतयोर्यौतकमिति निघण्टौ । “यौतकं यौतकं च तत्” इतिकोशाद्यौतक-
मित्यपि पाठः । भर्तृगृहलब्धात्पृथग्धनतया पितृगृहलब्धं मातृधनं यौत-
कम् । यौतकशब्दस्यामिश्रणमप्यर्थः । युमिश्रणामिश्रणयोरिति भ्रातु-
पाठात् युतसिद्धाविति प्रयोगाच्चेति देवस्वाम्याह । तदसत् । पितृ-
गृहलब्धात्पृथग्धनतया भर्तृगृहलब्धं यौतकमित्यस्यापि विनिगम-
काभावे वक्तुं शक्यत्वेनास्य कल्पनामात्रत्वात् । कुमारीणामनेकत्वे
“समं स्यादश्रुतत्वात्” (जै० अ० १० पा० ३ अधि० १३ सू० ५३)
इति न्यायेन स एव विभागो विशेषाश्रवणात् । एतत्त्रिविधमिन्नं
मातृधनं दुहितृणाम् । तत्रापि प्रथममप्रत्तानां, तदभावे प्रत्तानाम्, त-
त्रापि प्रथममप्रतिष्ठितानां, तदभावे प्रतिष्ठितानां, सधवानां तदभावे
विधवानाम् । तथा च—

गौतमः,

स्त्रीधनं दुहितृणामप्रत्तानामप्रतिष्ठितानां चेति ।

अप्रतिष्ठिता अनपत्या निर्धना दुर्भगा विधवेत्यपराकैर्ण कल्पतरुकारेण
च व्याख्यातम् । प्राक्तनं द्वयमेवेति विज्ञानेदेवरादिभिः । अत्र च स्त्री-
धनमिति सामान्योक्तिरपि त्रिविधप्रागुक्तस्त्रीधनमिन्नविषया । स्मृ-
तिचन्द्रिका—मदनरत्नयोरेवमुक्तम् । जीमूतवाहन—स्मार्तभट्टाचार्यभ्यां तु प्रागुक्तं
गौतमवचनं, “मातुर्दुहितरोऽभावे दुहितृणां तदन्वयः” इति नारदवचनम्,
“दुहितृणामभावे तु रिक्तं पुत्रस्य तद्भवेत् ।” इति कात्यायनवचनम्,
“मातुर्दुहितरः शेषमृणात् ताभ्य ऋतेऽन्वयः” इति योगीश्वरवचन-
नम् । एवमन्यान्यपि स्त्रीधनस्य दुहितृग्राह्यत्वपराणि स्मृतिवचनानि
प्रागुक्तमन्वादिवचनविरोधात् “मातुस्तु यौतकं” इति प्रागुक्तमनुवच-
नानुरोधात् “मातुः पारिणयं स्त्रियो विभजेरन्” इति वाशिष्ठानुसाराच्च

यौतकमात्रविषयाणां त्युक्तम् । पारिणय्यं=परिणयनलब्धं यौतकमिति ताभ्यां व्याकृतम् । कल्पतरौ विवादिचिन्तामणौ च पारिणाय्यमिति पठित्वा स्त्रीपरिच्छाददर्शककृतिकादीनि व्याख्यातम् । विज्ञानेश्वरस्तु सर्वमेव स्त्रीधनं पुत्रादिसत्त्वेऽपि प्रथमं दुहितृ-दौहिहित्री-दौहित्रगामि । तदभावे पुत्रादिगामि । अप्रजःस्त्रीधनं तु व्यवस्थापयिष्यते । “मातुर्दुहितरः शेषमृणात्ताभ्य ऋतेऽन्वयः” इति योगीश्वरवचने दुहितृमात्रं ताभ्य इत्यनेन न परामृश्यते किन्तु दौहित्रीदौहित्रावपि । “मातुर्दुहितरोऽभावे दुहितृणां तदन्वयः” इति नारदवचनात् । अत्र तदन्वय इत्यनेन तच्छब्देन दुहितरोऽनन्तराः परामृश्यन्ते । तथा च दुहित्रन्वयो दौहित्रीदौहित्ररूपः । तत्रापि प्रथमं दौहित्री तदभावे दौहित्रः । “दुहितृणां प्रसूता चेत्” इति वक्ष्यमाणयोगीश्वरवाक्ये दुहितृशब्देन दुहितृदुहितरो गृह्यन्ते । साक्षाद् दुहितृणां “मातुर्दुहितरः” इत्यत्र तेनैवोक्तत्वात् पुनरुक्त्यापत्तेः । दुहितृणामन्वय इति सामान्योक्तेर्दौहित्राधिकारोऽपि । पुत्राधिकारस्तु “विभजेरन् सुताः पित्रोरुर्ध्वमुकथमुणं समम्” इत्यत्र पित्रोरित्येकशेषाल्लभ्यते । तच्च प्रागेव प्रपञ्चितम् । “ताभ्य ऋतेऽन्वयः” इत्यत्राप्यन्वयपदेन योग्यतया षष्ठ्यन्तमातृपदान्वयात् दुहितृणां च पृथगुपादानात् पुत्रादिव गृह्यते । दुहित्रभावे तदधिकारप्रतिपादनार्थत्वाच्च न पौनरुक्त्यम् । “जनन्यां संस्थितायां तु” इति मनुवचनस्य त्वयमर्थः । सर्वे सहोदरा मातृकं रिक्तं स्वाधिकारावसरे समं भजेरन् सनाभयः सोदरा भगिन्यश्च स्वाधिकारावसरे । न तु द्वयेऽपि सम्भूय विभजेरन्नित्यर्थः । इतरतरयोगस्य द्वन्द्वैकशेषयोरभावाद्प्रतीतिः । चशब्दस्य तु विभागकर्तृत्वान्वयमात्रेणाप्युपपत्तेः । यथा देवदत्तः कृषिं कुर्याद्यज्ञदत्तश्चेत्युक्ते नेतरतयोगप्रतीतिः । वाक्यान्तरेण च द्वयोरपि मातृधनाधिकारे प्राप्तेऽपि सममित्यनेनात्रोद्धारादिविषमविभागनिवृत्त्यर्थं वचनम् । सोदरसनाभिग्रहणमसोदरभ्रातृभागेनानिवृत्त्यर्थम् । अत एवाधमजातिस्त्रीधनं भिन्नोदरापि प्रकृष्टजातीयसपत्नीपुत्री तदभावे च तदपत्यं गृह्णातीत्युक्तम्—

मनुना, (अ०९२श्लो०१९८)

स्त्रियास्तु यद्भवेद्वित्तं पित्रा दत्तं कथञ्चन ।

ब्राह्मणी तद्धरेत्कन्या तदपत्यस्य वा भवेत् ॥ इति ।

अत्रानपत्यक्षत्रियादिजातीयस्त्रिया इति विवक्षितम् । ब्राह्मणीपदं चोत्तमजात्युपलक्षणम् । “अप्रजःस्त्रीधनं भर्तुः” इत्यस्य चायमपवादः । अतश्चानपत्यवैद्याधनं क्षत्रियादुहितानपत्यशूद्राधनं च वैद्यादुहिता

गृह्णाति । तदभावे तदपत्यानि तदभावे “अप्रजःस्त्रीधनं” इत्यस्य तत्र प्रवृत्तिः । तस्मात् स्त्रीधने सापत्यप्राग्दुहित्राद्यधिकारस्तदनु पुत्रादीनामित्याहुः ।

अत्र जीमूतवाहनः । (अ०४ प०२) मनु—बृहस्पति—शङ्खलिखित—वचनेषु ब्रह्माश्रवणेऽपि समुच्चयवाचिचशब्देन तदर्थलाभादेवलक्षणे तु पुत्रकन्यानामिति ब्रह्मस्यापि श्रवणात्तत्संवादेन तत्रापि चशब्दस्येतरतरयोगार्थकत्वौचित्याद्भातृभागीनीनां सोदराणां विभज्य सहैव धनग्रहणं युक्तम् । किञ्च । केवलदुहितृणामेव सकलमातृधनाधिकारे यौतके विशेषवचनमनर्थकम् । न च कुमारपदोपादानात्प्रसक्तदुहितृव्यावृत्त्यर्थं तदिति युक्तम् । तद्यावृत्तेः सर्वस्त्रीधन एव गौतमादिवचनेषूक्तत्वात् । कुमार्यभावे प्रत्ताद्यधिकारस्यात्राप्यवर्जनीयत्वात् । तस्मात्पुत्रपत्न्योस्तुल्यवदधिकार एव मन्वाद्यभिप्रेतोऽध्यग्न्यादिस्त्रीधनविषयो यौतकविषयस्तु पुत्रीमात्राधिकार इत्येव व्यवस्था । अन्वाधेयपतिप्रीतिदत्तमात्रग्रहणं तु मनुवचनान्तरेऽध्यग्न्याद्युपलक्षणमितरथा यौतके पृथगारम्भस्यानर्थक्यापत्तेरित्याह । दायतत्त्वकृदादीनामप्येतदेव मतम् ।

अत्रेदं प्रतिभाति । अन्वाधेयादिग्रहणस्योपलक्षणत्वे प्रमाणाभावात्तदुभयव्यतिरिक्तसर्वमातृधने दुहित्राधिकारः प्रथमं, तदनु पुत्राधिकारः । यौतके विशेषवचनं तु प्रत्तादिनिवृत्त्यर्थम् । अन्यत्रापि सा समैवेति चेत्, सत्यम् । किन्तु । न नियता यौतके तु नियता । तेन यौतकं कुमार्यभावे वित्राहभेदेन स्त्रीधनं भर्त्रादीनामेव भवति न प्रत्तादीनामिति स्मृतिचन्द्रिकाकारादीनामाशयः । विज्ञानेश्वराचार्याणां त्वयमभिप्रायः । सामान्यतः स्त्रीधनमात्रस्य दुहितृप्राह्यताबोधकानामनन्यथासिद्धवचनानुरोधेन सङ्कोचः कर्त्तव्यो न च मन्वादिवचनमनन्यथासिद्धपुत्रकन्यानां सहाधिकारप्रतिपादकम् । पुत्राधिकारमात्रप्रतिपादनपरत्वात् । न च चशब्दब्रह्माभ्यां सहाधिकारः । विभागकर्तृत्वान्वयेनापि तदुपपत्तेः । अन्यथा “पितरौ” इत्यादौ “मातापित्रोस्तदिष्यते” इत्यादौ च ब्रह्मैकशेषश्रवणे सकलनिबन्धसम्मतः क्रमो मातापित्रोर्न स्यात् । विष्णुवचनाद्यनुरोधात्तत्र शब्दान्वयसाहित्यमात्रेण तदुपपत्तिरर्थक्रमस्त्वन्यथाप्यविरुद्ध इत्युच्यते । तर्ह्यत्रापि “ताभ्य ऋतेऽन्वयः” । “दुहितृणामभावे तु रिक्तं पुत्रेषु तद्भवेत्” इत्यादियोगीश्वरकात्यायनवचनावगतार्थक्रमान्यथाभावे ब्रह्मचशब्दादीनां शाब्दान्वयसाहित्यमात्रेणोपपत्तिरस्तु न तु तदनुरोधेन तेषामेवान्यविषयत्वम् । सिद्धे सहाधिकारे तेषां सङ्कोचस्तत्सङ्कोचे चैषां सहाधिकारपरत्वमिच्छय इतीतरेतराश्रयत्वं चेति । अन्वाधेयादौ

विशेषवचनमनर्थकमिति चेत्, न । यौतके चन्द्रिकाकारादिमतवदेव सार्थ-
कत्वात् । अन्वाधेयग्रहणस्योपलक्षणतया प्रजामात्राधिकारे तेन प्रतिपा-
दिते “जनन्यां संस्थितायां तु” इत्यादिवचनैः साम्यादिविधानमि-
त्येवं सर्वेषां सार्थकत्वात् । तस्मात्सर्वं सुस्थमिति ।

श्रीविद्यारण्यश्रीचरणैस्तु स्मृतिचन्द्रिकामिताक्षरयोर्द्वयोरप्यनुसारेण द्वयमपि
लिखितं न तु विविकम् । पुत्रादिभ्यः प्राक् दुहितृदुहितुस्तदनु दौहि-
त्राणामधिकार इति तु मिताक्षरा—चन्द्रिका—मदनरत्नकाराणां विद्यारण्य-
श्रीचरणानां चाविसंवादेन सम्मतः ।

जीमूतवाहन—दायतत्त्वकारौ तु दुहितृभावे पुत्राणामेवाधिकारो न तु
दौहित्र्या धाधिकारान्तरम् । तथा हि नारदवचने “दुहितृणां तदन्वयः”
इति । अत्र दुहितुरन्वयपदेनान्वयपुत्रादिवाचकेन नान्वयः सम्भवति ।
दुहितृपदस्य जन्यविशेषवचनस्य जन्यान्तरे समत्वेन निकाराङ्गत-
यान्त्रयासम्भवात् । तच्छब्दस्यापि दुहितृस्वरूपेणैव तदुपस्थापक-
स्य नैराकाङ्क्ष्याविशेषात् । किञ्च । याज्ञवल्क्यवचने तावत् दुहितर
इति प्रथमान्तस्य ताभ्य इति च पञ्चम्यन्तस्य च षष्ठ्यन्तान्वययोग्यान्व-
यपदेनानन्वयाद्यवहितस्यापि मातुरित्यस्यैवान्वयः तदेकवाक्यतयात्रापि
मातुरन्वय एव पुत्रादिगृह्यते न दुहितृन्वयः । किञ्च । “सत्स्वङ्गजेषु तद्ग-
मी ह्यर्थो भवति” इति बौधायनवचनादनन्तराङ्गजपुत्राधिकार एव प्रत्यास-
त्तेरुचितो न तु व्यवहिताङ्गजदौहित्रादेरित्याहुः । तन्मन्दम् । जन्यवाच-
कस्य जन्यान्तरेणानन्वये ‘अस्य पुत्रपुत्र’ इत्यादावप्यन्वयो न स्यात् ।
तज्जन्यं प्रति सम्बन्धितयाऽविरोधस्त्वत्रापि तुल्यः । अन्यथा दुहितुः पुत्र
इत्यत्राप्यन्वयो न स्यात् । तस्माच्छब्दव्युत्पत्त्यज्ञानमेवेदम् । याज्ञवल्क्य-
वचने च यद्यपि मातुरन्वयः पुत्रादिरेवोक्तस्तथापि “विभजेरन् सुताः
पित्रोः” इत्यनेन प्राप्ताधिकाराणामेव ऋणदानदुहितृभावोपाधिकत्वज्ञा-
पनार्थोऽनुवादः । स च दौहित्रानन्तरमप्यविरुद्धः । “सत्स्वङ्गजेषु” इति
बौधायनवचनं तु मातृसाधारण्येन पुत्राणां धनाधिकारमात्रमङ्गजपदस्य
चापत्यमात्रवाचकत्वात् पुत्रदुहितृसाधारणमधिकारं प्रतिपादयद्वचना-
न्तराविरुद्धं प्रत्यासत्त्यैव व्याख्यातुं युक्तमिति न किञ्चिदेतत् । सन्ता-
नाभावे त्वाह—

योगीश्वरः, (अ०२३श्लो०१४४)

अतीतायामप्रजसि बान्धवास्तदवाप्नुयुः ।

अप्रजसि दुहित्रादिप्रपौत्रपर्यन्तरहितायाम् अतीतायां मृतायां बान्धवा
वक्ष्यमाणश्लोकोक्ताः तत्=स्त्रीधनमवाप्नुयुः । विवाहमेवेन व्यवस्थया वा-

न्धवानामधिकारमाह—

स एव, (अ०२२श्लो०१४५)

अप्रजःस्त्रीधनं भर्तुर्ब्रह्मादिषु चतुर्वर्षि ।

दुहितृणां प्रसूता चेच्छेषेषु पितृगामि तत् ॥ इति ।

चतुर्षु ब्राह्मदैवार्षप्राजापत्येषु । अपिशब्दाद्ब्रह्मन्धवपरिग्रहः । यद्वा अतद्गुणसंविज्ञानबहुव्रीहिणा ब्राह्मभिन्नदैवार्षप्राजापत्यगान्धर्वाश्चत्वारः । तेन—

ब्राह्मदैवार्षगान्धर्वप्राजापत्येषु यद्धनम् ।

अप्रजायामतीतायां भर्तुरेव तदिष्यते ॥ (अ०२२श्लो०१९६)

इति मनुवचनाविसंवादः । ब्राह्मादिविवाहोढाया धनमनपत्याया भर्तुर्भवेति । तदभावे भर्तुः प्रत्यासन्नानाम् । स्वामिप्रत्यासत्तेर्भर्तृवान्तराये भर्तृप्रत्यासत्तेरेव पुरस्करणीयत्वात् । शेषेषु आसुरादिषु परिणीतायास्तु पितृगामि एकशेषेण मातापितृगामि । तत्रापि प्राज्जातृगामि तदनु पितृगामि “पितरौ” इत्यत्रोक्तान्यायात् विरुद्धवचनान्तराभावाच्च । अत एव—

मनुना, (अ०२२श्लो०१९७)

यस्वस्याः स्याद्धनं दत्तं विवाहेष्वासुरादिषु ।

अतीतायाप्रजसि मातापित्रोस्तदिष्यते ॥

इति द्वन्द्वे मातृशब्दस्य पूर्वनिपातेन मातुः प्राथम्यमवगमितम् । कन्याधने च मातुरभावे पितुरधिकारश्रवणादत्रापि तथैवौचित्यात् । यथाह बौधायनः,

रिक्थं मृतायाः कन्याया गृह्णीयुः सोदराः स्वयम् ।

तदभावे भवेन्मातुस्तदभावे भवेत्पितुः ॥ इति ।

मातापित्रोरभावे तत्प्रत्यासन्नगामि । पूर्वोक्तेषु सर्वेष्वेव विवाहेषु प्रसूता अपत्यवती चेत् दुहितृणां तद्धनम् । दुहितृशब्देन चात्र दुहितृदुहितरो लक्ष्यन्ते इति प्रागेवोक्तम् । तत्राप्यनृढादिक्रमो गौतमादिप्रतिपादितो दुहितृधनग्रहणकाले दौहित्रीभ्योऽपि प्रीत्या किञ्चिद्दानमिति च प्रागेव निरूपितम् । दौहित्रीणां च मातामहीधनग्रहणं भिन्नमातृकाणां विषमाणां मातृद्वारेण पौत्राणां पितृद्वारेणेव । “प्रतिमातृ वा स्ववर्गे भागः” (१) इति गौतमस्मरणात् ।

जीमूतवाहनस्तु (अ०४५०३) ब्राह्मादिविवाहेषु यद्धनं तदेवानेन व्यवस्था-

प्यते न तु तत्तद्विवाहोदायाः सर्वं धनम् । ब्राह्मादिषु यद्धनमिति सम्बन्धे
(१)वर्त्तमानसम्बन्धेन लक्षणायास्तद्वदस्त्रीपरत्वेऽतीतविवाहक्रियाद्वारक-
सम्बन्धेन लक्षणाया जघन्यत्वादित्याह । तदनुगामी दायतत्त्वकृदप्येवम् ।

तदपेशलम् । पूर्ववचने अप्रजःस्त्रीधनं बान्धवा गृह्णीयुरिति
सामान्यत उक्ते कीदृश्या अप्रजसः के बान्धवा गृह्णीयुरित्येवाकाङ्क्षो-
दयाद् ब्राह्मादिपदानां तद्विशेषणत्वस्यौचित्यात् । यच्च वर्त्तमानभूत-
सम्बन्धकृतं विनिगमकमुक्तम् । तदपि तुच्छम् । विभागकालेऽतीतत्व-
स्योभयत्राविशेषात् । धनलाभकाले वर्त्तमानत्वस्य चाप्रयोजकत्वात् ।
विवाहजन्यभार्यात्वसम्बन्धस्यान्तरङ्गत्वाच्च ।

यत्तु सर्वेष्वपि विवाहेषु पित्रोः सकाशात्तया प्राप्तं, विवाहोत्तरं तत्
भ्रातृणामेव । यदाह—

कात्यायनः,

पितृभ्यां चैव यदुत्तं दुहितुः स्थावरं धनम् ।

अतीतायामप्रजसि भ्रातृगामि तु सर्वदा ॥ इति ।

विश्वरूपजीमूतवाहनौ तु कन्यादशायां यत्पितृभ्यां दत्तं तद्भा-
तृगामि । विवाहात्परतो लब्धस्यान्वाधेयत्वात् । विवाहकाललब्धस्य
च विवाहभेदेन भर्तृगामित्वान्मातापितृगामित्वाच्चेत्याहुतुः ।

तन्न । स्थावरविषयत्वादस्याविरोधात् । न च दण्डापूपिकया स्था-
वरग्रहणे जङ्गमग्रहणं भ्रातृणामायात्येवेति वाच्यम् । अपवादे तन्न्याया-
प्रवृत्तेः । शुल्कं तु सोदराणामेव । “भगिनीशुल्कं सोदर्याणां” इति
गौतमवचनात् । सोदराभावे मातुः । “ऊर्द्ध्वं मातुः” इति तद्वचनादेव ।
“पूर्वं चैके” इति तु परमतम् । बन्धुदत्तं प्रथममप्रजसो मृताया बन्धूनां
तदभावे भर्तुः ।

बन्धुदत्तं तु बन्धूनामभावे भर्तृगामि तत् ।

इति कात्यायनवचनात् । पूर्वोक्ताप्रजःस्त्रीधनाधिकार्यभावे त्वाह—

बृहस्पतिः,

मातृष्वसा मातुलानी पितृव्यस्त्री पितृष्वसा ।

(१) सम्बन्धे इति अन्यय इत्यर्थः । वर्त्तमानेति । वर्त्तमानः कालस्तत्र विवाहस्य यः
सम्बन्धोऽधिकरणत्वं तद्रूपेणेत्यर्थः । अतीतेति । अतीता या विवाहक्रिया तद्द्वारकसम्बन्धस्त-
ज्जन्यसंस्कारवत्स्वरूपस्तेनेत्यर्थः । जघन्यत्वादिति । तत्त्वं च विवाहाधिकरणकालत्वापेक्षया तज्ज-
न्यसंस्कारवत्स्वरूपस्य लक्ष्यतावच्छेदकस्य गुरुत्वात् । यद्वा, अतीतत्वं वर्त्तमानत्वं संप्रतियोगि-
त्वम् । तथा च वर्त्तमानकाललक्षणापेक्षया अतीतविवाहक्रियासम्बन्धलक्षणायां ध्वंसप्रतियो-
गित्वरूपाधिकपदार्थप्रवेशेन गौरवादिभिः ।

इवश्रूः पूर्वजपत्नी च मातृतुल्याः प्रकीर्तिताः ॥

यदासामौरसो न स्यात् सुतो दौहित्र एव वा ।

तत्सुतो वा धने तासां स्वस्तीयाद्याः समाप्नुयुः ॥

अत्रौरसपदेन पुत्रपुत्र्योरुपादानम् तयोः सर्वापवादकत्वात् । अपवा-
दक्रमश्च प्रागुक्त एव । सुतपदेन च सपत्नीपुत्रस्य ।

सर्वासामेकपत्नीनामेका चेत् पुत्रिणी भवेत् ।

सर्वास्तास्तेन पुत्रेण ग्राह्यः पुत्रवतीर्मनुः ॥ (अ० ९ श्लो० १८३)

इति मनुवचनात् । न तु सुतपदमौरसविशेषणमनर्थक्यात् । स-
पत्नीपुत्रसद्भावेऽपि स्वस्तीयाद्यधिकारापत्तावनादिव्यवहारविरोधाच्च ।
तथा च दौहित्राभावे औरसपुत्रादिस्तदभावे सपत्नीपुत्रः । तत्सुत इति त-
च्छब्देन व्यवहितयोरौरससपत्नीपुत्रोरुपादानं नानन्तरस्यापि दौहित्रस्या
दौहित्रपुत्रस्य पिण्डदाने बहिर्भावात् । तथा च दौहित्रपर्यन्ता-
भावे प्रथममौरसस्तदनु तत्पुत्रपौत्रौ । “पुत्रपौत्रैर्ऋणं देयं” इति ऋणापा-
करणाधिकारिणां पिण्डदानाधिकारिणां च तेषामेव रिक्थग्रहणौचि-
त्यात् । तदभावे सपत्नीपुत्रतत्पुत्राणाम् । तेषामेव तदा पिण्डदातृत्वाह-
णापाकर्तृत्वाच्च । प्रागुक्तमनुवचनाच्च । तदेषामभावे सत्स्वपि श्वशु-
रादिषु सपिण्डेष्वनन्यगतिकैतद्वचनबलाद्भगिनीपुत्रादीनामेव मातृश्व-
स्त्रादिधने प्रत्यासत्तितारतम्येनाधिकारः । स्नुषादीनां तु प्रासाच्छादन-
मात्रभाक्त्वम् । वचनविरोधे सपिण्डवत्प्रत्यासत्तेरप्रयोजकत्वात् । “त-
स्मात् स्त्रियो निरिन्द्रिया अदाया” इति श्रुतेः । “अनिन्द्रिया ह्यदायाश्च
स्त्रियोऽनृतमिति स्थितिः” इति तन्मूलकमनुवचनाच्च । (अ० ९ श्लो० १८८)
श्रुद्ग्राहिकया यत्र कण्ठोक्तः “पत्नीदुहितर” इत्यादौ यासां स्त्रीणां धना-
धिकारस्तासामेव । अन्यासां तु श्रुतिमनुवचनाभ्यां दायग्रहणनिषेध
एवेति स्मृतिचन्द्रिकाकारहरदत्तादीनां दाक्षिणात्यनिबन्धूणां जीमूतवाहनादिपौर-
स्त्यसर्वनिबन्धूणां सिद्धान्ताच्च ।

इति स्त्रीधनविभागः ।

अथ विभागकाले केनचिदपहनुतस्य पश्चाद् ज्ञातस्य विभागप्रकारः ।

तत्र मनुः, (अ० ९ श्लो० २१८) ।

ऋणे धने च सर्वस्मिन् प्रविभक्ते यथाविधि ।

पश्चाद्दृश्येत यत्किञ्चित्सर्वं समतां नयेत् ॥

योगीश्वरः—(अ० ९ श्लो० १२६)

अन्योन्यापहतं द्रव्यं विभक्ते यत्तु दृश्यते ।

तत् पुनस्ते समैरंशैर्विभजेरन्निति स्थितिः ॥

अत्र समपदादुद्धारविभागो निषिद्धः । विभजेरन्निति वचनाद् येनैव दृष्टं तेनैव न ग्राह्यं, नाप्यपहर्त्रेऽल्पं दातव्यमिति बोध्यते । एतावता वचन-
स्यार्थवत्त्वे स्तेयदोषाभावः समुदायद्रव्यापहारे स्वबुद्ध्या गृहीतत्वादिति
केषां चिद्वचनं प्रलापः । साधारणद्रव्ये परस्वत्वस्यापि सत्त्वेन परस्वा-
पहारस्य स्तेयपदार्थस्यावारणीयत्वात् । अथ परकीयबुद्ध्या न गृहीत-
मिति न स्तेयमित्युच्यते, तन्न । अपहर्त्रे परकीयबुद्धेरावश्यकत्वात् । अत
एवापहृतमित्युक्तम् । ननु मनुना ज्येष्ठस्यैव समुदायद्रव्यापहारे दोषो
दर्शितो न कर्नीयसाम्-

यो लोभाद्विनिकुर्वति ज्येष्ठो भ्रातृन् यवीयसः ।

सोऽज्येष्ठः स्यादभागश्च नियन्तव्यश्च राजभिः ॥ इति ।

(अ० ९ श्लो० २१३)

सत्यम् । परन्तु सम्भावितस्य स्वतन्त्रस्य पितृस्थानीयस्य ज्येष्ठ-
स्यापि दोष उक्ते तत्परतन्त्राणां पुत्रस्थानीयानां दण्डापूपन्यायेन दोषः
सुतरामुक्त एव भवति । अत एव समुदायद्रव्यापहारे समविभागव-
चनस्य स्तेयदोषाभावपरत्वमाचक्षाणा अनेन मनुवचनेन दूरापास्ताः ।
अविशेषेण दोषप्रतिपादिकया श्रुत्या च ।

यथा—

यो वै भागिनं भागान्नुदते चयते चैनं सः, यदि चैनं न चयतेऽथ
पुत्रमथ पौत्रं चयत इति ।

यो भागिनं भागार्हं भागान्नुदते निरस्यति । भागं तस्मै कथ-
ञ्चिद्बलद्वञ्चनया वा न प्रयच्छतीति यावत् । स भागान्नुन्न एनं-
नोत्तरं चयते नाशयति दोषवशात् । यद्येनं न नाशयति तस्य
पुत्रं पौत्रं वा नाशयतीति श्रुतेरर्थः । श्रुत्यज्ञास्तु प्रलपन्तु नाम ।
साधारणद्रव्यस्यापि परस्वत्वेनापहारपदार्थानपायादित्युक्तमेव । यथा
मौद्रे चरौ विपन्ने सादृश्यात्प्रतिनिधितया माषेषु गृह्यमाणेषु “अय-
ञ्जिया वै माषा” इति निषेधो न प्रवर्तते मुद्रावयवबुद्ध्या गृह्यमाणत्वा-
दिति पूर्वपक्षिते निषेधस्य प्राप्तिमात्रापेक्षित्वात्तत्रापि माषावयवानाम-
प्यवर्जनीयग्रहणं यद्वासाधनत्वं चेति निषेधप्रवृत्त्यनपायात्प्रतिनिधित-
यापि तदनुपादानं सिद्धान्तितम् । (१)

(१) षष्ठाध्यायतृतीयपादषष्ठाधिकरणे “विप्रतिषिद्धं चाविशेषेण हि तच्छ्रुतिः” इत्य-
त्यन्तरेत्यर्थः । तत्र हि “अयञ्जियावै माषा वरकाः कोद्रवा” इति श्रूयते । तत्र संशयः ।
“मौद्रं चरं निर्वपेच्छीकामः” इति विहितमुद्राभावे प्रतिनिधित्वेन माषा प्राह्याः
न वेति ग्राह्यभावे नीवारवन्मुद्राभावे भाषा प्राह्याः । तत्त्वेन जातिसादृश्याभावे

राज्ञे तु भागिभिर्भ निवेदनीयं राज्ञे. निवेदितमपि तेन सामादिनैव दापनीयमिति प्रीत्यविच्छेदादिदृष्टप्रयोजनकमेव ।

कात्यायन आह—

बन्धुनापहतं द्रव्यं बलाच्चैव प्रदापयेत् । इति ।

अविभागकालेऽनेन बहु भुक्तमित्यपि न वक्तव्यम् । भुक्तमपि राज्ञा न ग्राह्यमित्याशयेनाह—

स एव,

बन्धूनामविभक्तानां भोगं नैव निवर्त्तयेत् ॥ इति ।

न हि न्यूनाधिकभोगो वारयितुं शक्योऽवर्जनीयत्वादिति भावः । एवं दृष्टार्थतयैवोपपत्तौ नास्यापि स्तेयदोषाभावपरत्वमदृष्टार्थत्वापत्तेः । तस्मादत्रापि स्तेयप्रायश्चित्तं राजदण्डश्च भवत्येवेत्यवधेयम् ।

अथाविभाज्यम् ।

तत्र योगीश्वरः—(अ० २ श्लो० ११८ । ११९)

पितृद्रव्याविरोधेन यदन्यत् स्वयमर्जितम् ।

मैत्रमौद्वाहिकं चैव दायादानां न तद्भवेत् ॥

क्रमादभ्यागतं द्रव्यं हतमभ्युद्धरेत्तु यः ।

दायादेभ्यो न तद्दद्याद्विद्यया लब्धमेव च ॥

पितृद्रव्याविरोधेनेति सर्वशेषः । स्वातन्त्र्ये(१) पितृद्रव्योपघातेन यन्मैत्रादि लब्धं तस्याप्यविभाज्यत्वापत्तौ महाजनाचारविरोधो विद्यालब्धे नारदवचनविरोधश्च ।

कुटुम्बं विभृयाद्भृत्यो विद्यामधिगच्छतः ।

भागं विद्याधनात्तस्मात्स लभेताश्रुतोऽपि सन् ॥ इति ।

(व्य० प० १३श्लो० १०)

कात्यायनस्त्वविभाज्यविद्याधनलक्षणमुखेनैतदेव द्रढयति ।

यथाह—

परभक्तोपभोगेन विद्या प्राप्तान्यतस्तु या ।

तया प्राप्तं धनं यत्तु विद्याप्राप्तं तदुच्यते ॥ इति ।

ऽप्यवयवसाहचर्यात् । निषेधस्तु माषादिरूपेण ग्रहणे प्रवर्तते न तु मुद्रावयवोपादानेनावर्जनीयतया प्राप्तमाषावयवरूपेण अतः प्रतिनिधित्वमेवेति पूर्वपक्षे उक्तनिषेधकवाक्येन माषादिजातीयस्य सर्वात्मना यज्ञप्राधनत्वं निरस्यते “अयज्ञिया वै माषा” इति सामान्येन श्रवणात् । अतो नान्तरीयका अपि माषावयवा वर्ज्या एव । तस्मान्न ते प्रतिनिधित्वेन ग्राह्या इति सिद्धान्तितम् ।

(१) सर्वज्ञोपत्वेनान्वयाभावे इत्यर्थः ।

मनुरपि स्पष्टमाह—

अनुपपन्नं पितृद्रव्यं श्रमेण यदुपार्जयेत् ।

दायादेश्यो न तद्व्याद्विद्यया लब्धमेव च ॥ (अ० ९ श्लो२०८)

श्रमेण=सेवादिना । क्रमादभ्यागतायां पितृद्रव्याविरोधेनोद्धृताया-

मपि भूम्यां विशेष उक्तः—

शङ्केन,

पूर्वनष्टां तु यो भूमिमैकश्चेदुद्धरेत् क्रमात् ।

यथाभागं लभन्तेऽन्ये दत्त्वांशं तु तुरीयकम् ॥ इति ।

उद्धर्त्रे चतुर्थीशमुद्धरणमूह्यमधिकं दत्त्वांशत्रयं सर्वे समं विभजेर-
न्नित्यर्थः । यद्यप्येतादृशाविभाज्यत्वं यद्येन लब्धं तत्तस्यैवेति न्याया-
देव प्राप्तं, तथापि प्रायो व्यवहारशास्त्रे न्यायसिद्धानुवादकान्येव वचना-
नीति परिभाषाप्रकरणे प्रपञ्चितमिति न दोषः । अविभाज्यान्तरमप्युक्तम्
मनुना,

वस्त्रं पत्रमलङ्कारं कृतान्नमुदकं स्त्रियः ।

योगक्षेमं प्रचारं च न विभाज्यं प्रचक्षते ॥ (अ०९ श्लो०२१९)

पत्रं=वाहनम् । वस्त्रादि यद्येन धृतं तत्तस्यैव । अधृतं तु विक्रया-
द्यर्थं विभाज्यमेव । कृतान्नं पक्वान्नं सर्वैर्यथाशक्ति भोक्तव्यं न तु तोल-
यित्वा विभाज्यम् । उदकमुदकाधारः कूपादिः सर्वैर्यथोपयोगमुपभोज्यः ।
स्त्रियो दास्यो विषमा न विभाज्याः पर्यायेण कर्म कारयितव्याः ।
पित्रवरुद्धास्तु समा अपि न विभाज्याः । “स्त्रीष्ववरुद्धास्तु न विभाग”
इति गौतमवचनात् । योगक्षेमशब्दाभ्यामिष्टापूर्त्ते उच्येते । तयोरविभा-
ज्यत्वं पितृद्रव्यविरोधेनार्जितयोरपि दृष्टान्ततयोच्यते । न हि स्वतः
फलतो वा तस्य विभागः सम्भवति पैतृकस्य तु सुतराम् । तथाचाह—
लौगाक्षिः,

क्षेमं पूर्त्तं योगमिष्टमित्याहुस्तत्त्वदर्शिनः ।

अविभाज्ये च ते प्रोक्ते शयनासनमेव च ॥ इति ।

योगक्षेमशब्देन तत्कारिणो राजमन्त्रिपुरोहितादय उच्यन्ते इति
कोचित् । शस्त्रचामरोपान्त्रभृतय इत्यन्ये । प्रचारो गृहारामादिप्रवेश-
निर्गममार्गः । तस्याप्यविभाज्यत्वम् । पितृधृतं वस्त्रादिकं श्राद्धभोक्त्रे
दातव्यम् । यथाह—

बृहस्पतिः,

वस्त्रालङ्कारशय्यादि पितुर्थवद्वाहनादिकम् ।

गन्धमाल्यैः समभ्यर्च्य श्राद्धभोक्त्रे तदर्पयेत् ॥ इति ।

स्त्रीधृतोऽप्यलङ्कारो न विभाज्यः ।

यथाह मनुः, (अ० ९ श्लो० २००)

पत्यौ जीवति यः स्त्रीभिरलङ्कारो धृतो भवेत् ।

न तं भजेरन्दायादा भजमानाः पतन्ति ते ॥ इति ।

धृत इत्यनेनाधृतस्य विभाज्यत्वमेव । पत्यौ जीवतीत्यनेन पतिजीव-
नचिह्नतया यत्र देशे यो धार्यते स न विभाज्य इति सूचितम् । पितृ-
प्रसादलब्धस्यापि न विभागः ।

पितृप्रसादाद् भुज्यन्ते वस्त्राण्याभरणानि च ।

भुज्यन्ते इति वचनाद्विभाज्यत्वम् । तथा पितृदत्तस्यापि ।

पितृभ्यां यस्य यदत्तं तत्तस्यैव धनं भवेत् ।

इति च स्मरणात् । पितृप्रसाददानप्रीतिदाने अर्थोचित्यानुरोधे-
नैव ज्ञेये । न तु यथाकामम् । महाजनाचारविरोधात् । पितृद्रव्या-
विरोधोपार्जितप्रपञ्चो भूयःसु शौर्य्यादिविषयमादाय स्मृतिवचःसु दृश्य-
ते स ग्रन्थविस्तरमिमां न लिख्यते ।

अथ विभागानधिकारिणः ।

तत्र योगीश्वरः—(अ० २ श्लो० १४०)

क्लीबोऽथ पतितस्तज्जः पङ्कुरुन्मत्तको जडः ।

अन्वोऽचिकित्स्यरोगाद्या भर्त्तव्याः स्युर्भिरंशकाः ॥

तज्जः=पतितजः । क्लीबान्धौ यदि जन्मत आरभ्य तदा विभागा-
नर्होवेव । यदि त्वन्तरा तदा तदपगमश्चेदौषधादिना तर्हि “दृश्याद्वा त-
द्विभागः स्यादायव्ययविशोधितात्” इति रीत्या विभागाहर्त्तवेति
ध्येयम् । आद्यशब्देनाश्रमान्तरगतपितृद्वेष्युपपातकिबधिरमूकनिरि-
न्द्रियाणां ग्रहणम् । यथाह—

वशिष्टः,

अनंशास्त्वाश्रमान्तरगता इति ।

नारदोऽपि—(व्य० प० १३ श्लो० २१)

पितृद्विप् पतितः षण्ढो यश्च स्यादौपपातिकः ।

औरसा अपि नैतैऽशं लभेरन् क्षेत्रजाः कुतः ॥ इति ।

मनुरीपि—(अ० ९ श्लो० २०१)

अनंशौ क्लीबपतितौ जात्यन्धबधिरौ तथा ।

उन्मत्तजडमूकाश्च ये च केचिन्निरिन्द्रियाः ॥ इति ।

व्याधिना निर्गतमिन्द्रियं यस्य स निरिन्द्रियः तेन क्लीबाद्भेदः ।

कश्चिन्तु निरिन्द्रियाः पाणिपादादिहीना इत्याह । एते क्लीबादयोऽश-
भाजो न भवन्ति किन्तु आसाच्छादनदानादिना भर्तव्याः पोषणीयाः ।
अभरणे तु महान् दोषः । यथाह—

मनुः, (अ० ९ श्लो० २०२)

सर्वेषामपि चैतेषां दातुं न्याय्यं मनीषिणा ।

आसाच्छादनमत्यन्तं पतितोऽह्यददद्भवेत् ॥ इति ।

अत्यन्तं=यावज्जीवम् । तत्रापि पतितोपपातकिनोर्यौवत्प्रायश्चि-
त्ताचरणमनंशित्वम् । औद्धत्यादिना प्रायश्चित्तमकुर्वतोऽस्तु नियतमेव ।
एतेषां च विभागात्प्रागेव दोषभाक्त्वेऽनंशित्वम् न पुनर्विभागोत्तर-
मपि । दत्तविभागात्पहरणे प्रमाणाभावात् । पश्चादप्यौषधादिना दोषनि-
र्हरणेऽस्त्येवांशभागितेति विज्ञानेश्वराचार्याः । युक्तं चैतत् । दोषप्रयुक्त-
त्वाद्विभागानर्हतायाः । “विभक्तेषु सुतो जातः सवर्णायां विभागभा-
क्” इतिन्यायसाम्यात् । पतितादिषु लिङ्गमविवाक्षितमनुपादेयगत-
त्वात् “ब्राह्मणो न सुरां पिबेत्” इत्यादिवत् । तेन यथासम्भवं “पत्नी
दुहितर” इत्यादेरप्ययमपवादः (१) । क्लीबादीनामनंशित्वेऽपि तत्पुत्राणा-
मंशोऽस्तीत्याह—

योगेश्वरः, (अ० २ श्लो० १४१)

औरसाः क्षेत्रजास्तेषां निर्दोषा भागहारिणः ।

निर्दोषाः=पूर्वोक्तानंशत्वप्रयोजकदोषशून्याः । तत्र क्लीबस्य क्षेत्रज-
पुत्रः सम्भवत्यन्येषामौरसोऽपि । पुत्रद्वयग्रहणमितरपुत्रव्युदासार्थम् ।
पतिततत्सुतयोर्न भरणम् । तथा च—

देवलः,

मृते पितरि न क्लीबकुट्युन्मत्तजडान्वकाः ।

पतितः पतितापत्यं लिङ्गी दार्यांशभागिनः ॥

तेषां पतितवर्जैर्भ्यो भक्तं वस्त्रं च दीयते ।

तत्सुताः पितृदार्यांशं लभेरन् दोषवर्जिताः ॥

लिङ्गी=प्रव्रजितादिः । पतितपदेनात्र पतितसुतस्यापि ग्रहणं पति-
तोत्पन्नत्वेन तस्यापि पतितत्वात् । “पतितापत्यं पतितमेवान्यत्र स्त्रि-
याः सा हि परगामिनी भवति” इति स्मृतेः । मृत इति विभागकालोपल-
क्षणं जीवद्विभागेऽप्यनर्हत्वात् ।

कात्यायनोऽपि—

अक्रमोढासुतश्चैव सगोत्राद्यश्च जायते ।

प्रव्रज्यावसितश्चैव न रिक्थं तेषु चार्हति ॥

हीनस्त्रीपरिणयानन्तरमुत्तमस्त्रीपरिणयने द्वयोरप्यक्रमोढात्वं तयोः
सगोत्रादनियोगोत्पन्नः क्षेत्रजः पुत्रो नार्हति धनम् । अक्रमोढायामपि स-
वर्णेन पित्रोत्पादितः पुत्रो धनाधिकारी क्रमोढायामसवर्णजातोऽपि ।
तथा च—

कात्यायनः,

अक्रमोढासुतस्त्वृक्षी सवर्णश्च यदा पितुः ।

असवर्णप्रसूतस्तु क्रमोढायां च यो भवेत् ॥

प्रतिलोमप्रसूतायास्तस्याः पुत्रो न रिक्थभाक् ।

ग्रासाच्छादनमात्रं तु देयं तद्वन्धुभिर्मितम् ॥

बन्धूनामप्यभावे तु पित्र्यं द्रव्यं तदाप्नुयात् ।

स्वपित्र्यं तद्धनं प्राप्तं दापनीया न बान्धवाः ॥ इति ।

कृषिवादीनामपि दारपरिग्रहेण पुत्रसम्भव उक्तो—

मनुना, (अ० ९ श्लो० २०३) ।

यद्यर्थिता तु दारैः स्यात् कृषिवादीनां कथञ्चन ।

तेषामुत्पन्नतन्तूनामपत्यं दायमर्हति ॥

तन्तुरपत्यम् । न च कृषिवादेरुपनयनाभावेन पतितत्वात् कथं दार-
सम्बन्ध इति वाच्यम् । उपनयनानर्हतयानुपनीतत्वे शूद्रवदपतितत्वात् ।

एतेषां कृषिवादीनां दुहितरो विवाहपर्यन्तं भर्त्तव्याः संस्कर्त्त-
व्याश्च । तस्त्रियस्तु पुत्ररहिताः साध्व्यो भरणीया अप्रतिकूलाश्चेत् । अ-
न्यथा बहिष्करणीयाः । तदाह—

योगीश्वरः, (अ० २ श्लो० १४१।१४२)

सुताश्चैषां प्रभर्त्तव्या यावन्तो भर्त्तृसात्कृताः ।

अपुत्रा योषितश्चैषां भर्त्तव्याः साधुवृत्तयः ॥

निर्वास्या व्यभिचारिण्यः प्रतिकूलास्तथैव च ।

आपस्तम्बः—

अपपात्रितस्य रिक्थपिण्डोदकानि निवर्त्तन्ते ।

अपपात्रितो भिक्षोदकीकृतः ।

तथा बृहस्पतिः—

सवर्णाजोऽप्यगुणवान्नार्हः स्यात् पैतृके धने ।

तत्पिण्डदाः श्रोत्रिया ये तेषां तदभिधीयते ॥

उत्तमर्णाधमर्णभ्यः पितरं त्रायते सुतः ।

अतस्तद्विपरीतेन नास्ति तेन प्रयोजनम् ॥

तथा गवा किं क्रियते या न धेनुर्न गर्भिणी ।

कोऽर्थः पुत्रेण जातेन यो न विद्वान् न धार्मिकः ॥

शास्त्रशौर्यार्थरहितस्तपोज्ञानविवर्जितः ।

आचारहीनः पुत्रस्तु मूत्रोच्चारसमः स्मृतः ॥

अयमर्थः । पित्रादेरौर्ध्वदेहिककर्मणः कर्त्ता सुतोऽसंस्कृतोऽपि वरः

श्रेष्ठो वेदपारगोऽप्यपरो न वर इति ।

पुत्रास्मो नरकाद्यस्मात् पितरं त्रायते सुतः ।

तस्मात्पुत्र इति प्रोक्तः स्वयमेव स्वयम्भुवा ॥

इति स्यूतेः । पुत्रकर्मकर्तुः पितृधनस्वाम्यमेव वेतनमतस्तदकुर्व-
तः कुतो वेतनाधिकार इति भावः ।

मनुरपि , (अ० ९ श्लो० २१४)

सर्व एव विकर्मस्था नार्हन्ति भ्रातरो धनम् । इति ।

श्रौतस्मार्त्तकर्मनधिकारिणो विकर्मासक्ताश्च भागानर्हा इति भावः ।

इति विभागनधिकारिणः ।

अथ विभक्तकृत्यम् ।

तत्र नारदः—(व्य० प० १३ श्लो० ४२।४३)

यद्येकजाता बहवः पृथग्धर्माः पृथक् क्रियाः ।

पृथक्कर्मगुणोपेता न चेत्कार्येषु संमताः ॥

स्वभागान् यदि दद्युस्ते विक्रीणीयुरथापि वा ।

कुर्युर्यथेष्टं तत्सर्वमीशास्ते स्वधनस्य हि ॥ इति ।

अस्यार्थः । एकस्माज्जाता बहवो भ्रातरो यदि विभक्ता इति शेष
इति केचित् । वयं तु पृथग्धर्मा इत्यादेरेव विभक्ता इत्यर्थः । तद्विधान-
स्यात्राप्रतीतेरानर्थक्याच्च । पृथग्विभिन्नो धर्मो देवपितृद्विजाचर्चन-
रूपो येषां न त्वग्निहोत्रादिरूपः । तस्य द्रव्यसाध्यत्वेऽप्यविभागेऽपि
पृथक्त्वात् ।

तथा च—

बृहस्पतिः,

एकपाकेन वसतां पितृदेवद्विजाचर्चनम् ।

एकं भवेद्विभक्तानां तदेव स्याद्गृहे गृहे ॥

एतच्च प्राङ्गिनरूपितम् । पृथक् क्रिया लौकिककृष्यादिरूपा येषां, पृथक्-
विभिन्ना ये कर्मणां कण्डनपेषणादीनां गुणा उपसर्जनभूता मुसलोलूख-
लद्वेषदुपलादयस्ते येषाम् । ते चेत्कार्येषु न संमताः परस्परमनुमतिं
यद्यपि न कुर्वन्ति । तथापि ते स्वभागान् यदि दद्युर्विक्रीणीयुर्वा तत्सर्वम् अ-
न्यदप्याधीकरण ऋणादानादि यथेष्टं स्वेच्छया कुर्युः । विभक्ता यद्य-
नुमतिं कुर्वन्ति व्यवहारसौकर्यमात्रं भवति । अथ न कुर्वन्ति तथा
पि न दानाद्यनिष्पत्तिः । तत्र हेतुः हि यस्मात्ते स्वधनस्यासाधारण-
स्वत्वापन्नस्य धनस्य ईशाः स्वामिनः । साधारणे स्ववे हि परस्परानुमत्य-
पेक्षा न त्वसाधारणेऽपीति भावः ।

यत्तु बृहस्पतिनोक्तम्—

विभक्ता वाऽविभक्ता वा सपिण्डाः स्थावरे समाः ।

एको ह्यनीशः सर्वत्र दानाधमनविक्रये ॥ इति,

तदप्यविभक्तानुमतिं व्यवहारसौकर्यार्थमेव प्रतिपादयति ग्रामा-
द्यनुमतिवदित्यवसेयम् । स्थावरे हि चिरकालस्थायिनि पञ्चसाध्या-
दिविगमे विभागाविभागनिर्णयो दुःशकः स्यात् कालान्तरे । सत्यां
त्वनुमतौ विभागनिर्णयानपेक्ष एव व्यवहारः सिद्ध्यति सर्वानुमत्या
दत्तत्वादित्याशय इति विज्ञानेश्वरादयो बहव आहुः ।

स्मृतिचन्द्रिकाकारस्तु यदि विभक्ता अपि स्थावरविभागं दुष्करं मन्यमा-
नास्तत्फलमेव फलकाले विभज्य भोक्ष्याम इत्यभिसन्धिना तदितरध-
नमेव पृथक् विभज्य गृहीत्वा स्थावरं मध्यकमेव स्थापयन्ति तादृश-
स्थावरविषयमिदमित्याह ।

तत्कल्पनामात्रम् । अविभक्तत्वादेव तत्रानुमत्यपेक्षणात् ।

स एव—

येनांशो यादृशो लब्धः प्राप्य तं न विचालयेत् । इति ।

प्राप्य=स्वीकृत्य । विभागकाले मत्वा पश्चाद्विप्रतिपद्यमानो राज्ञा वा-
रणीयोऽत्याग्रहे दण्ड्यश्चेत्याह—

स एव,

स्वेच्छागतविभागो यः पुनरेव विसंवदेत् ।

स राज्ञांशे स्वके स्थाप्यः शासनीयोऽनुबन्धकृत् ॥

अनुबन्धो=निर्बन्ध आग्रह इति यावत् ।

इति विभक्तकृत्यम् ।

अथ विभागप्रकारे उक्ते तत्सन्देहे निर्णयप्रकार उच्यते ।

तत्र याज्ञवल्क्यः—(अ० २ श्लो० १४९)

विभागनिहवे ज्ञातिबन्धुसाक्ष्यभिलेखितैः ।

विभागभावना ज्ञेया गृहक्षेत्रैश्च यौतकैः ॥

विभागस्य निहवेऽपलापे विभक्तमध्ये केनचित् कृते ज्ञातिभिः पितृबन्धुभिः बन्धुभिर्मातुलादिभिः, साक्षिभिश्चोदासीनैः साक्षिलक्षणलक्षितैः । यद्यपि ज्ञातिबन्धवोऽपि साक्षिविधयैव निर्णयकारणं तथापि बहिरङ्गसाक्ष्यपेक्षयान्तरङ्गास्ते श्राद्धादिपृथग्भावरूपविभागलिङ्गतत्त्वज्ञा विभागकर्तारश्चेति गोबलीवर्द्न्यायेन पृथगुपात्ताः । लेख्येन विभागपत्रेण च विभागस्य भावना निर्णयो ज्ञातव्यः । तथा यौतकैः पृथक्कृतैः “युमिश्रणामिश्रणयोः” इति धात्वनुसारात्, गृहैः क्षेत्रैश्च ।

नारदः—(व्य० प० १३ श्लो० ३६)

विभागधर्मसन्देहे दायदानानां विनिर्णयः ।

ज्ञातिभिर्भागलेख्येन पृथक्कार्यप्रवर्त्तनात् ॥

ज्ञातिग्रहणं तेषु सत्सु नान्यसाक्षिपुरस्कार इत्येतदर्थम् । कार्यं कृत्यादि तस्य पृथक्प्रवर्त्तनात् ।

शङ्खः—

गोत्रभागविभागार्थसन्देहे समुपस्थिते ।

गोत्रजैश्चाप्यविज्ञाते कुलं साक्षित्वमर्हति ॥

कुलं=बन्धवो मातुलादयः । अत एव नारदेन मुख्यत्वाज्ज्ञातय एव निर्दिष्टाः । ज्ञातुमिरिति पाठस्त्वनाकरः पुरातनपुस्तकेषु निबन्धेषु चादर्शनात् । लिखितं तु साक्षिभ्यो बलवादिति परिभाषायां निरूपितम् ।

नारदः—(व्य० प० १३)

दानग्रहणपद्वर्थगृहक्षेत्रपरिग्रहाः ।

विभक्तानां पृथग्ज्ञेयाः पाकधर्मार्गमव्ययाः ॥ (३८)

साक्षित्वं प्रातिभाष्यं च दानं ग्रहणमेव च ।

विभक्ता भ्रातरः कुर्युर्नाविभक्ताः कथञ्चन ॥ (३९ ॥

येषामेताः क्रिया लोके प्रवर्त्तन्ते स्वरिक्थतः ।

विभक्तानवगच्छेयुर्लुप्तमप्यन्तरेण तान् ॥ (४०)

धर्मो वैश्वदेवादिः । “एकपाकेन वसतां” इति प्रागुक्तवचनात् ।

भ्रातृणामविभक्तानामेको धर्मः प्रवर्त्तते ।

विभागे सति धर्मोऽपि भवेत्तेषां पृथक् पृथक् ॥

इति नारदेनैवोक्तत्वाच्च । (व्य० प० १३ श्लो० ३७)

बृहस्पतिः—

साहसं स्थावरं न्यासः प्राग्विभागश्च रिक्थिनाम् ।

अनुमानेन विज्ञेयं न स्यातां पत्रसाक्षिणौ ॥

न स्यातामित्यत्र यदीत्यध्याहारः ।

पृथगायव्ययधनाः कुसीदं च परस्परम् ।

वणिक्पथं च ये कुर्युर्विभक्तास्ते न संशयः ॥

आयो व्ययो धनं च पृथग्येषामिति विग्रहः । कुसीदः=वृद्धयर्थं धनप्रयोगः । वणिक्पथो=वाणिज्यम् । परस्परमिति एको भ्रातोत्तमर्णः परश्चाधमर्णः एको विक्रीणीते परश्च क्रीणाति इत्येवमादिभिर्लिङ्गैर्विना विभागमनुपपद्यमानैर्विभागः प्रमातव्य इत्यर्थः । एताः क्रिया इति बहुवचनान्मिलितानामेवैषां लिङ्गत्वमिति न भ्रमितव्यम् । व्यस्तसमस्तानामपि तदविनाभावात् । न्यायमूलकत्वाच्च वचनस्य । अनुमानेनाप्यनिर्णये दिव्यैः शपथैश्च विषयात्पत्वभूयस्त्वानुसारेण निर्णयः । “युक्तिष्वप्यसमर्थान् शपथैरेनमर्दयेत्” इति परिभाषायां निरूपितम् ।

यत्र तु मानुषं निर्णायकं नास्ति युक्त्यश्चाभासा दिव्यशपथाव्यवसायश्चान्यतरस्य न भवति तत्र पुनर्विभागः कार्य इत्याह—
मनुः, (न लभ्यते)

विभागे यत्र सन्देहो दायादानां परस्परम् ।

पुनर्विभागः कर्त्तव्यः पृथक्स्थानस्थितैरपि ॥ इति ।

स च परिशोध्यायव्ययमित्यादि संसृष्टिविभागादिरित्येत्यनुसन्धेयम् । यच्च मनुनैवोक्तम्—(अ० ९ श्लो० ४७)

सकृदंशो निपतति सकृत्कन्या प्रदीयते ।

सकृदाह ददानीति त्रीण्येतानि सकृत्सकृत् ॥ इति ।

तत् परावृत्तिकारणाभावे । कन्यादानदानान्तरयोरप्येवम् ।

इति विभागसन्देहे निर्णयः ।

इति श्रीमन्महाराजाधिराजश्रीवीरसिंहदेवोद्योजितश्रीमन्मित्रमिश्रकृते

वीरमित्रोदयाभिधानिबन्धे व्यवहारप्रकाशे दायभागाख्यं

प्रकरणं समाप्तम् ।

अथ द्यूतसमाह्वयाख्यं व्यवहारपदम् ।

तस्य स्वरूपमाह नारदः—(व्य० प० १३ श्लो० १)

अक्षत्रभ्रशलाकाद्यैर्देवनं जिह्वकारितम् ।

पणक्रीडा वयोमिश्र पदं द्यूतसमाह्वयम् ॥ इति ।

अक्षाः=पाशाः । ब्रध्नश्चर्मपट्टिका । शलाका दन्तादिमृग्यो दीर्घचतुरस्त्राः ।
आद्यग्रहणाच्चतुरङ्गादिक्रीडासाधनं करितुरङ्गरथादिकं गृह्यते । तैर-
प्राणिभिर्या पणपूर्विका क्रिया । तथा वयोभिः=पक्षिभिः पारावतादिभिः
चशब्दान्मल्लमेषादिभिश्च प्राणिभिर्या पणपूर्विका क्रीडा क्रियते तदुभयं
यथाक्रमं द्यूतसमाह्वयाख्यं व्यवहारपदमित्यर्थः । द्यूतं च समाह्वयश्च
द्यूतसमाह्वयम् । अत एव—

मनुः, (अ० ९ श्लो० २२)

अप्राणिभिर्यत्क्रियते तल्लोके द्यूतमुच्यते ।

प्राणिभिः क्रियमाणस्तु स विज्ञेयः समाह्वयः ॥ इति ।

तत्र सभिकं प्रत्याह नारदः—(व्य० प० १६ श्लो० २)

सभिकः कारयेद्द्यूतं देयं देयाच्च तत्कृतम् ।

दशकं तु शतं वृद्धिस्ततः स्याद्द्यूतकारिणः ॥

अथ वा कितवो राज्ञे दत्त्वा लाभं यथोदितम् ।

प्रकाशं देवनं कुर्यादेवं दोषो न विद्यते ॥ इति ।

तस्य वृत्तिमाह याज्ञवल्क्यः, (अ० २ श्लो० १९९)

ग्लहे शतिकवृद्धेस्तु सभिकः पञ्चकं शतम् ।

गृह्णीयाद्धूर्त्तकितवादितराद्दशकं शतम् ॥ इति ।

परस्परसम्प्रतिपत्त्या कितवैः परिकल्पितः पणो ग्लहस्तत्र ग्लहे तदा-
श्रया शतिका शतपरिमिता तदधिकपरिमिता वा वृद्धिर्यस्यासौ शतिक-
वृद्धिस्तस्मात्कितवात् पञ्च पणा आयो यस्मिन् शते तत्पञ्चकं शतं जितस्य
ग्लहस्यात्मवृत्त्यर्थं विंशतितमं भागं गृह्णीयादित्यर्थः । “तदस्मिन्वृद्ध्या-
यलाभशुल्कोपदा दीयते” (५।१।१४७) इतिकन् । सभा कितवनिवासा-
र्था यस्यास्त्यसौ सभिकः सभापतिस्तु कल्पिताक्षादिनिखिलक्रीडोपक-
रणस्तदुपचितद्रव्योपजीवी । इतरात् अपूर्णशतवृद्धेः कितवादशकं शतं
जितस्य दशमभागं गृह्णीयादित्यर्थः । एवं क्लृप्तवृत्तेः सभिकस्य यत्क-
र्त्तव्यं तदाह—

स एव, (अ० २ श्लो० २००)

स सम्यक्पालितो दद्यात् राज्ञे भागं यथाकृतम् ।

जितमुज्जाहयेजेत्रे दद्यात्सत्यं वचः क्षमी ॥ इति ।

यः क्लृप्तवृत्तिद्युताधिकारी स राज्ञा धूर्तकितवेभ्यो रक्षितस्तस्मै राज्ञे यथाप्रतिपन्नमंशं दद्यात् । तथा जितं द्रव्यं पराजितसकाशादासेधादिना उद्धृत्य जेत्रे जयिने दद्यात् । तथा क्षमी भूत्वा द्यूतकारिणि विश्वासार्थं सत्यं वचो वदेदित्यर्थः ।

नारदोऽपि—(व्य० प० १६ श्लो० २)

सभिकः कारयेद्द्यूतं देयं दद्याच्च तत्कृतम् । इति ।

बृहस्पतिरपि—

सभिको ग्राहकस्तत्र दद्याज्जेत्रे नृपाय च । इति

द्यूतपराजितकितवानां बन्धनादिना पणग्राहको भवेत् । पणग्रहणात्प्रागेव स्वकीयं द्रव्यं जेत्रे नृपाय च यथाभागं सभिको दद्यादित्यर्थः । तथा च—

कात्यायनः,

जेतुर्दद्यात् स्वकं द्रव्यं जितं ग्राह्यं त्रिपक्षिकम् ।

सद्यो वा कितवेनैव सभिकान्तु न संशयः ॥ इति ।

त्रिपक्षिकमित्यनेन यथासामर्थ्यमात्रिपक्षात्कालो देय इति दर्शितमिति स्मृतिचन्द्रिकायाम् । यदा तु जेत्रे जितं द्रव्यं सभिको दापयितुमशक्तस्तदा राजा दापयेदित्याह—

याज्ञवल्क्यः, (अ० २ श्लो० २०१)

प्राप्ते नृपातिना भागे प्रसिद्धे धूर्तमण्डले ।

जितं ससभिके स्थाने दापयेदन्यथा नतु ॥ इति ।

प्रसिद्धे=अच्छले राजाध्यक्षसमन्विते ससभिके सभिकसहिते कितवसमाजे सभिकेन च राजभागे दत्ते राजा धूर्तकितवमविप्रतिपन्नं जितं पणं दापयेत् । अन्यथा प्रच्छले सभिकरहितेऽदत्तराजभागे द्यूते जितं पणं जेत्रे न दापयेदित्यर्थः । प्राणिद्यूते प्राणिनां जयपराजयौ तत्स्वामिनोरित्याह—

बृहस्पतिः,

द्वन्द्वयुद्धेन यः कश्चिदवसादमवाप्नुयात् ।

तत्स्वामिना पणो देयो यस्त्वत्र परिकल्पितः ॥ इति ।

पणपरिकल्पनं कृताकृतमित्याह—

नारदः—

परिहासकृतं यच्च यच्चाप्यविदितं नृपे ।

तत्रापि नाप्नुयात्काममथवानुमतं तयोः ॥ इति ।

काम्यत इति कामः पणः । अत्र जयपराजयविप्रतिपत्तौ निर्णयप्र-
कारमाह—

याज्ञवल्क्यः, (अ० २ श्लो० २०२)

द्रष्टारो व्यवहाराणां साक्षिणश्च त एव हि । इति ।

द्यूतव्यहाराणां द्रष्टारः सभ्याः त एव कितवा एव नियोक्तव्या राज्ञा
न श्रुताध्ययनसम्पन्ना इत्याद्युक्तनियमोऽस्ति । साक्षिणोऽपि त एव
द्यूते द्यूतकरा एव कार्याः । न तत्र स्त्रीबालवृद्धकितवेत्यादिसाक्षिनिरूप-
णोक्तनिषेधोऽस्तीत्यर्थः ।

विष्णुरपि—

कितवेश्वेव तिष्ठेरन् कितवाः संशयं प्रति ।

य एव तत्र द्रष्टारस्त एवैषां तु साक्षिणः ॥ इति ।

साक्षिणां परस्परविरोधे त्वाह बृहस्पतिः—

उभयोरपि सन्दिग्धौ कितवाः स्युः परीक्षकाः ।

यदा विद्वेषिणस्ते तु तदा राजा विचारयेत् ॥ इति ।

अनियुक्तद्यूतकारिणो दण्डमाह—

नारदः, (व्य० प० १६ श्लो० ७)

अनिर्दिष्टस्तु यो राज्ञा द्यूतं कुर्वीत मानवः ।

न स तं प्राप्नुयात्कामं विनयं चैव सोऽर्हति ॥ इति ।

ये तु कूटं द्यूतं कुर्वन्ति तेषां दण्डमाह—

याज्ञवल्क्यः, (अ० २ श्लो० २०२)

राज्ञा सचिह्नं निर्वास्याः कूटाक्षोपधिदेविनः । इति ।

कूटैरक्षादिभिः उपधिना=मणिमन्त्रादिना मतवञ्चनेन च ये दद्वियन्ति
तान् श्वपदादिनाङ्कयित्वा राजा स्वराष्ट्रान्निर्वासयेदित्यर्थः । निर्वासने
विशेषमाह—

नारदः, (व्य० प० १६ श्लो० ६)

कूटाक्षदेविनः पापान् राजा राष्ट्रद्विवासयेत् ।

कण्ठेऽक्षमालामासज्य स ह्येषां विनयः स्मृतः ॥ इति ।

दण्डने विशेषमाह विष्णुः—

द्यूते कूटाक्षदेविनां करच्छेदः । उपधिदेविनां सन्दंशोऽङ्गुष्ठतर्जन्योरिति ।

यानि तु द्यूतनिषेधकानि मनुवचनानि । (अ० १)

द्यूतं समाह्वयं चैव यः कुर्यात्कारयेत वा ।

तान् सर्वान् घातयेद्राजा शूद्रांश्च द्विजलिङ्गिनः ॥ (२२४)

प्रकाशमेतत्तात्पर्यं यद्देवनसमाह्वयो ।

तयोन्नित्यं प्रतीघाते नृपनिर्यत्नवान् भवेत् ॥ (२२२)

घूतं समाह्वयं चैव राजा राज्ये निवारयेत् ॥

राज्यान्तकरणावेतौ द्वौ दोषौ पृथिवीक्षिताम् ॥ (२२१)

इत्यादीनि, तानि कूटाक्षदेवनविषयतया राजाध्यक्षसमिकराहित
तया वा योज्यानि । अत एव—

बृहस्पतिः,

घूतं निषिद्धं मनुना सत्यशौचधनापहम् ।

अभ्यनुज्ञातमन्यैस्तु राजभागसमन्वितम् ॥

समिकाधिष्ठितं कार्यं तत्स्करज्ञानहेतुना । इति ।

याज्ञवल्क्योऽपि (अ०२श्लो०२०३)

घूतमेकमुखं कार्यं तत्स्करज्ञानकारणात् । इति

राज्ञा घूतं एकं मुखं प्रधानं यस्य तत् तथोक्तं कार्यम् । राजाध्य

क्षाधिष्ठितं राज्ञा कारयितव्यमित्यर्थः । तत्स्करज्ञानकारणात् ल्यब्लोपे

पञ्चमी । तत्स्करज्ञानरूपं प्रयोजनं पर्यालोच्येत्यर्थः । प्रायशश्चौर्याजि-

तघना एव कितवा भवन्त्यतश्चौरविज्ञानार्थमेकमुखं कार्यमित्याशयः ।

घूते विहितं धर्मजातं समाह्वये अतिदिशति—

स एव, (अ०२श्लो०२०३)

एष एव विधिर्ज्ञेयः प्राणिघूते समाह्वये । इति ।

समिकवृत्तिकल्पनादिलक्षणो धर्मः समाह्वयेऽपीत्यर्थः ।

इति घूतसमाह्वयाख्यं व्यवहारपदम् । २०

इति श्रीमन्मित्रामिश्रकृते वीरमित्रोदयाभिधनिबन्धे व्यवहारप्रकाशे समा-

प्तमष्टादशविवादपदनिरूपणाख्यं तृतीयं प्रकरणम् ।

अथ प्रकीर्णकारणं चतुर्थं प्रकरणमारभ्यते ।

तत्र बृहस्पतिः—

एष वादिकृतः प्रोक्तो व्यवहारः समासतः ।

नृपाश्रयं प्रवक्ष्यामि व्यवहारं प्रकीर्णकम् ॥ इति ।

तल्लक्षणभेदावाह नारदः, (व्य०प०१७)

प्रकीर्णके पुनर्ज्ञेया व्यवहारा नृपाश्रयाः ।

राज्ञामाज्ञाप्रतीघातस्तत्कर्मकरणं तथा ॥ (१)

पुरः प्रमाणं सम्भेदः प्रकृतीनां तथैव च ।

पाखण्डनैगमश्रेणिगणधर्मविपर्ययाः ॥ (२)

पितापुत्रविवादश्च प्रायश्चित्तव्यतिक्रमः ।
 व प्रतिग्रहविलोपश्च कोप आश्रमिणामपि ॥ (३)
 वरुणसङ्करदोषश्च तद्वृत्तिर्नियमस्तथा ।
 न दृष्टं यच्च पूर्वेषु सर्वं तत्स्यात्प्रकीर्णकम् ॥ इति । (४)
 प्रतीघातो=भङ्गः । तत्कर्म=सिंहासनावरोहणादि राजकर्म । पाखण्डा-
 ः पूर्वमेव व्याख्याताः । प्रकीर्णके विवादपदे ये विवादा राजाज्ञोल-
 नतदाज्ञाकरणतत्कर्मरक्षणादिविषयास्ते नृपसमवायिन एव । तत्र
 त्याचारव्यपेतेन मार्गेण वर्त्तमानानां प्रतिकूलतामासाद्य नृप एव
 हारनिर्णयं कुर्यात् । एवं वदता यो नृपाश्रयो व्यवहारस्तत् प्रकी-
 र्णकम्युक्तं भवति । विषयाविशेषे दण्डविशेषमाह—

गङ्गवत्कयः, (अ० २ श्लो० २९५)

न्यूनं वाभ्यधिकं वापि लिखेद्यो राजशासनम् ।

पारदारिकचोरं वा मुञ्चतो दण्ड उत्तमः ॥

यो राजदत्तभूमिनिबन्धयोर्मध्येऽन्यतरस्य परिमाणात् न्यूनत्वाधि-
 यान्यतरं प्रकाशयन् राजशासनत्वेन लिखति । यश्च पारदारिकं चौरं
 गृहीत्वा राज्ञेऽनिवेद्य मुञ्चति तावुभावप्युत्तमसाहसं दण्डनीयावित्यर्थः ।
 प्रासोऽपि—

न्यायस्थाने गृहीत्वार्थमधर्मेण विनिर्णयम् ।

कुर्वन्त्युत्कोचकास्ते तु राजद्रव्यविनाशकाः ॥

उत्कोचजीविनो द्रव्यहीनान् कृत्वा विवासयेत् ॥ इति ।

राज्ञः कोशापहरणे दण्डमाह—

नुः, (अ० ९ श्लो० २७५)

राज्ञः कोशमदहन्तृश्च प्रतिकूलेष्ववास्थितान् ।

घातयेद्विविधैर्दण्डैर्हरेत् सर्वस्वमेव च ॥ इति ।

सर्वस्वहरणमसाधारणं यद्यस्य जीवनोपकरणं तदतिरिक्तविषयम् ।

। एव—

रदं, (व्य० प० १७ श्लो० १० । ११)

आयुधान्यायुधीयानां बीजानि कृषिजीविनाम् ।

वेद्यास्त्रीणामलङ्कारं वाद्यतोद्यादि तद्विदाम् ॥

यच्च यस्योपकरणं येन जीवन्ति जीविकाम् ।

सर्वस्वहरणेऽप्येतन्न राजा हर्तुमर्हति ॥ इति ।

वधस्थाने मौण्ड्यं ब्राह्मणस्य कर्त्तव्यमित्याह—

नुः, (नोपलभ्यते)

ब्राह्मणस्य वधो मौण्ड्यं पुरास्त्रिर्वासनाङ्कने ।

ललाटे वाभिश्चस्ताङ्कं प्रयाणं गर्दभेन तु ॥ इति ।

तत्कर्मकरणे दण्डमाह—

याज्ञवल्क्यः, (अ० २४००३०२)

राजयानासनारोहे दण्डो मध्यमसाहसम् । इति ।

कात्यायनोऽपि—

राजक्रीडासु ये सक्ता राजवृत्त्युपजीविनः ।

अप्रियं चास्य यो वक्ता वधं तेषां प्रकल्पयेत् ॥ इति ।

शूद्राणां प्रव्रज्यादिकरणे दण्डमाह—

स एव,

प्रव्रज्यावसितं शूद्रं जपहोमपरं तथा ।

वधेन शासयेत्पापं दण्ड्या वा द्विगुणं दमम् ॥ इति ।

धर्मशास्त्रानुसारेण व्यवहारदर्शिनो राज्ञः फलमाह—

यमः,

एवं धर्मप्रवृत्तस्य राज्ञो दण्डधरस्य च ।

यशोऽस्मिन् प्रथते लोके स्वर्गे वासस्तथाऽश्नयः । इति ।

प्रत्याशं परिवर्द्धतेऽर्थिजनतादैर्न्यान्धकारापहे

श्रीमद्भारमृगेन्द्रदानजलधिर्यद्वक्त्रचन्द्रोदये ।

राज्ञादेशितमित्रमिश्रविदुषस्तस्योक्तिमनिर्मिते

ग्रन्थेऽस्मिन् व्यवहारजातविषयः पूर्णः प्रकाशोऽभवत् ॥

इति श्रीमत्सकलसामन्तचक्रचूडामणिमरीचिमञ्जरीनिराजित-

चरणकमल-श्रीमन्महाराजाधिराजप्रतापरुद्रतनूज-

श्रीमन्महाराजमधुकरसाहस्रनु-श्रीमन्महाराजाधिराज-

चतुरुदधिबलयवसुन्धराहृदयपुण्डरीकविकासदिनकर-

श्रीवीरसिंहदेवोद्योजित श्रीहंसपण्डितात्मज-श्रीपरशुराममिश्रसु-

सकलविद्यापारावारपारीणधुरीण-

जगद्गारिभ्यमहागजपारीन्द्रविद्वज्जनजीवानु-

श्रीमन्मित्रमिश्रकृते वीरमित्रोदये व्यवहारप्रकाशे

प्रकीर्णकाख्यं चतुर्थं प्रकरणं समाप्तम् ।

समाप्तश्च व्यवहारप्रकाशः ।



६४ व्यासिपञ्चकरहस्यम् सिंहव्याघ्रलक्षणरहस्यं च । श्रीमधुरानाथतर्क-
वागीशकृतम् । न्यायाचार्य पं० शिवदत्तमिश्र विरचित गंगानिर्झरिणीव्या-
ख्यायादि विभूषितं च । [न्या० वि० ८] र० ०-१२

६५ सिद्धान्तविन्दुः । श्रीमधुसूदनसरस्वती विरचितः । श्रीभगवान्शङ्कराचा-
र्य विरचित दशश्लोकव्याख्यारूपः श्रीगौड ब्रह्मानन्दविरचित न्यायरत्नावली-
नारायणतीर्थ विरचित लघुव्याख्या टिप्पणीसहितः । [वेदान्त वि० ८] र० ४-०

६६ अन्त्यकर्मदीपकः आशौचकालनिर्णयसहितः । प्रेतकर्मब्रह्मीभूतयति
कर्मनिरूपणात्मकः महामहोपाध्याय पं० श्री नित्यानन्दपन्तपर्वतीय विरचि-
तः । [कर्मकाण्ड वि० ६] र० १-८

६७ सांख्यदर्शनम् । श्रीमद्विज्ञानभिक्षुकृत सांख्यप्रवचनभाष्यसमलङ्कृतम् ।
[सांख्य वि० १] र० २-०

६८ अनेकार्थसङ्ग्रहो नाम कोशः । आचार्यश्रीहेमचन्द्रेण विरचितः ।
[कोश वि० २] र० २-०

६९ शिशुपालवधम् । श्रीमन्मावकविनिर्मितं श्रीवल्लभदेवकृतया सन्देहविपौ-
पाथव्याख्यया महामहोपाध्याय श्रीमल्लिनाथकृतया सर्वज्ञाव्याख्यया
समेतम् । सजिल्द रलेज कागज । सम्पूर्णम् । [काव्य वि० ९] र० ३-०

६९ " " [संपूर्णम्] २५ मोटा कागज ० २-४

७० जागदीशीपञ्चलक्ष्मी सिंहव्याघ्रलक्षणं च । श्रीजगदीशतर्कालङ्का-
रकृतम् । न्यायाचार्य पं० शिवदत्तमिश्र विरचित गंगानिर्झरिणीव्याख्याया
टिप्पण्यादि विभूषितं च । [न्याय वि० ९] र० ०-८

७१-१ ब्रह्मसूत्रशाङ्करभाष्यम् । चतुःसूत्र्यन्त पूर्णानन्दीय व्याख्या सहितया
श्रीगोविन्दानन्द प्रणीतया रत्नप्रभया समन्वितम् । द्वितीयाध्यायस्य द्वितीय-
पादान्तो प्रथमोभागः (वेदान्तविभागे ९) र० २-८

७१-२ ब्रह्मसूत्रशाङ्करभाष्यम् । श्रीगोविन्दानन्द प्रणीतया रत्नप्रभया
समन्वितम् । द्वितीयाध्यायस्य तृतीयपादसारभ्य समासिपर्यन्तम् ।
द्वितीयोभागः । (वेदान्त वि० ९) र० २-८

७२-१-सिद्धान्तशिरोमणिः । श्रीभास्कराचार्य विरचितः । गणिताध्यायः
वासनाभाष्य सहितः ज्योतिषाचार्य म० म० श्रीदम्भापूदेवशास्त्रिकृतटिप्प-
णी सहितः । [ज्यो० वि० ४] र० २-०

७२-२-सिद्धान्तशिरोमणिः । " " "
गोलाध्यायः वासनाभाष्य सहितः । ज्योतिषाचार्य म० म० श्रीदम्भापू-
देवशास्त्र कृत टिप्पणी सहितः । [ज्यो० वि० ४] र० २-०

७३ काकचरणीश्वरकल्पतन्त्रम् । पण्डित रामकृष्ण शर्म्मा सम्पादितम् ।
पण्डित बटुकनाथ शर्म्मा एम. ए. साहित्योपाध्याय इत्येतेन लिखितया
प्रस्तावनया सनाथीकृतम् । [आयुर्वेद शास्त्रविभागे १] र० ०-८

७४ किरातार्जनीयम् । श्रीमत्कविकुलचूडामणिभारविचिरचितम् मल्लिनाथसुरि-
कृतया षण्ठापथसमाख्यव्याख्यया तथा पं० श्रीगङ्गाधरशर्म्मा कृतया सुधाऽऽ-
ख्यव्याख्यया समलङ्कृतम् । [सर्गत्रयमात्रम्] । [काव्य वि० १०] र० ०-१२

७५ चन्द्रालोकः । पीयूषवर्षश्रीजयदेवकवि प्रणीतः । श्रीमत्पद्मनाभमिश्रापरा-
भिधान प्रद्योतनभट्टाचार्य विरचितया चन्द्रालोकप्रकाशापराख्य 'शरदागम'
टीकया सङ्कलितः । साहित्याचार्येण खिस्ते इत्युपाख्यनारायणशास्त्रिणा
भूमिकादिभिः सम्भूष्य सम्पादितः । [अलङ्कार वि० ३] र० ०-१०

- ७६ किरातार्जुनीयम् । श्रीमत्कविकुलचूडामणिभारविविरचितम् । मल्लिनाथ-
सूत्रिकृतया घण्टापथसमाख्यया तथा पं० श्रीकनकलालशर्मा कृतया भावा-
र्थदीपिनोऽन्वयाख्यया समलङ्कृतम् । [सर्गत्रयमात्रम्] [काव्य वि० ११] २० ०-
- ७७ शक्तिवादः, श्रीगदाधरभट्टाचार्यप्रणीतः, पण्डितप्रवरश्रीहरिनाथतर्कसिद्धा-
न्तभट्टाचार्यविरचितविवृतिसहितः । [न्यायविभागे १०] २० ३-
- ७८ माथुरीपञ्चलक्षणी । पं० श्रीडमानाथाज्यालकृतव्याख्या सहिता तथा
माथुरीसिंहव्याघ्रलक्षणम् । पं० श्रीहरिरामशुक्ल विरचितया व्याख्यया
सहितं तथा ८० श्रीहरिहरशास्त्रि सङ्कलित माथुरीपञ्चलक्षणी क्रोडपत्रेण
च । [न्याय वि० ११] २० ०-
- ७९ रसाध्यायः । टीकया संवलितः । [आयुर्वेदशास्त्र वि० २] २० ०-
- ८० पाणिनिव्याकरणे वादरत्नम् । न्यायव्याकरणाचार्य मीमांसक शिरोमणि
पं० सूर्यनारायणशुक्लेन विरचितम् । प्रथमो भागः । (व्या० वि० १०) २० १-
- ८१ गणितकौमुदी । (हिन्दीभाषाटीकासहिता) प्रथमापरीक्षापाठ्यनिर्द्वा-
रितगणितसंग्रहपुस्तकम् । [गणितविभागे १] २० ०-
- ८२ छन्दःकौमुदी । (हिन्दीभाषाटीकासहिता) प्रथमापरीक्षापाठ्यनिर्द्वा-
रितछन्दःसंग्रहपुस्तकम् । [छन्दोविभागे ३] २० ०-
- ८३ योगदर्शनम् । महर्षिप्रवरपतञ्जलिप्रणीतम् । तत्र (१) भोजवृत्तिः,
(२) भावागणेशवृत्तिः, (३) नागोजीभट्टवृत्तिः, (४) मणिप्रभा, (५) योग-
चन्द्रिका, (६) योगसुधाकराख्य टीका षट्कसमेतम् । [योग० विभागे १] २० २-
- ८४ रघुवंशमहाकाव्यम् । श्रीकालिदासविरचितम् । म० म० मल्लिनाथकृत
सञ्जीविनीटीका तथा पं० ब्रह्मशङ्करमिश्रकृतपरीक्षोपयोगि सुधाऽऽख्यव्याख्यया
सहितः । १ से ४ सर्गः मू० १-४-० । १ से ५ सर्गः २० १-८-० तथा ६ से १० सर्गः १-
- ८५ योगदर्शनम् । पण्डित बलदेवमिश्रकृतया सटिप्पण्यायोगप्रदीपिकाख्य
विवृत्या समन्वितम् । (योग विभागे २) २० १-
- ८६ काव्यमीमांसा । राजशेखरविरचिता । साहित्याचार्य पण्डित श्रीनारायण-
शास्त्रीखिस्तेकृत काव्यमीमांसा-चन्द्रिका टीका सहिता । प्रथमाध्याय-
मारभ्य पञ्चमाध्यायपर्यन्ता प्रथमो भागः । (काव्य विभागे १३) २० ०-
- ८७ नागानन्दनाटकम् । श्रीहर्षदेवप्रणीतम् । काशीविश्वविद्यालयाध्यापकेन एम० ए०
साहित्याचार्येण पदवी विभूषितेन पण्डित श्री बलदेव उपाध्यायेन स्वप्रणीतया
भावार्थदीपिकाख्यया व्याख्या समलङ्कृत्य बृहत् भूमिका हिन्दीभाषा-
नुवादादिभिः सनाथीकृत्य सम्पादितम् । (नाटक विभागे १) २० १-
- ८८ मेघदूतकाव्यम् । महाकवि श्री कालिदासविरचितम् । मल्लिनाथकृत सञ्जीविन्या,
चारित्र्यावर्द्धनाचार्य विरचित चारित्र्यावर्द्धिन्या तथा साहित्याचार्य पं० श्रीनारायण-
शास्त्रि खिस्तेकृत भावप्रबोधिनी व्याख्या टिप्पण्या च सहितम् ।
(काव्य वि० १४) २० ०-
- ८९ जागदीशोन्वयधिकरणम् । न्यायाचार्य पं० श्रीशिवदत्तमिश्रविरचित गंगाख्यव्याख्या
टिप्पणी सहितम् । (न्यायविभागे १२) २० २-
- ९० काव्यकल्पलतावृत्तिः । श्रीअमरचन्द्रयतिनिर्मिता अरिसिंहकृतसूत्रसहिता ।
(अलङ्कारविभागे ४) २० १
- ९१ वैयाकरणसिद्धान्तचन्द्रिका । पण्डित श्रीरामाश्रमप्रणीता । श्रीसदानन्दकृत सुबो-
धिण्या श्रीलोकेशकरकृत तत्त्वदीपिकया व्याख्यया च सहिता सटिप्पण ।
उत्तरार्द्ध । (व्या० वि० ११) २० २-